

مسلمانوں کی سیاسی تاریخ

عہدِ نبویؐ و صحابہؓ 2



تکمیل و ترتیب
حسن جعفر زیدی

زاہد چوہدری

ادارہ مطالعہ تاریخ

بسلطہ مسلمانوں کی سیاسی تاریخ

عہد بنو عباس

(حصہ دوم)

بشمول حالات خاندان بنی بویہ، غزنوی، سلجوقی، خوارزم شاہی، غوری، زنگی،

ایوبی مع صلیبی جنگیں اور تاتاری یلغار

زاہد چوہدری

تکمیل و ترتیب:

حسن جعفر زیدی

ادارہ مطالعہ تاریخ

11 - ٹیمپل روڈ، لاہور

اس کتاب کے کسی بھی حصے کی شکل میں دوبارہ اشاعت کی اجازت نہیں ہے۔ باقاعدہ قانونی معاہدے کے تحت جملہ حقوق بحق مرتب محفوظ ہیں۔ کتاب کا کسی بھی زبان میں ترجمہ کرنے کے لیے مرتب سے قبل ازیں اجازت ضروری ہے۔ بصورت دیگر مرتب قانونی چارہ جوئی کا حق محفوظ رکھتا ہے۔

297.94
زبان
کتاب 93

© جملہ حقوق بحق مرتب محفوظ ہیں

ناشر: ادارہ مطالعہ تاریخ، لاہور
پرنٹر: شرکت پرنٹنگ پریس، لاہور
سن اشاعت: 2003ء
سرورق: خواجہ افضل
کمپوزنگ: اعظم علی شاد
قیمت: 800 روپے (مکمل سیٹ 2 جلد)

ملنے کا پتہ:

نگارشات

24- مزنگ روڈ ○ لاہور فون: 0092-42-7322892

E-mail: nigarshat@yahoo.com nigarshat@wol.net.pk

فہرست

5	دیباچہ
13	عقیدہ اور تاریخ
	باب 1: خلیفہ مطیع اللہ
25	بنی بویہ کے معز الدولہ اور عز الدولہ کا مطیع خلیفہ
	باب 2: خلیفہ الطائع اللہ
37	بنی بویہ کی باہمی کشمکش اقتدار
	باب 3: خلیفہ القادر باللہ
46	بنی بویہ کی باہمی خانہ جنگیاں اور ان کا زوال
	باب 4: خلیفہ قائم بہ امر اللہ
57	بنی بویہ کے اقتدار کا خاتمہ، سلجوقیوں کا بغداد پر قبضہ
97	باب 5: وسط ایشیا میں غزنوی اقتدار کا زوال، سلجوقی خاندان کا عروج
	باب 6: خلیفہ مقتدی بامر اللہ
112	سلجوقی سلطان ملک شاہ کی وسیع و عریض سلطنت کا دور
	باب 7: خلیفہ مستظہر باللہ
129	ملک شاہ کے جانشینوں میں خانہ جنگی، سلجوقی سلطنت کی تقسیم
143	باب 8: فرقہ باطنیہ اور حسن بن صباح
157	باب 9: صلیبی جنگوں کی ابتداء
	باب 10: خلیفہ مسترشد باللہ
180	سلجوقی سلاطین کی باہمی خانہ جنگی، سواحل شام و فلسطین پر صلیبی قبضہ

	باب 11: خلیفہ راشد باللہ / خلیفہ مقتفی لامر اللہ
200	سلجوقیوں کا زوال، خوارزم شاہی، زنگی اور چھوٹے بڑے کئی سلاطین کا عروج
	باب 12: خلیفہ مستنجد باللہ
226	غزنوی سلطنت کا خاتمہ، غوری سلطنت کا قیام، غوری، خوارزمی لڑائیاں
250	باب 13: نور الدین زنگی اور صلاح الدین ایوبی
260	باب 14: صلاح الدین ایوبی اور صلیبی جنگیں
	باب 15: خلیفہ مستنزی بامر اللہ / خلیفہ ناصر الدین اللہ
313	بغداد کے امراء و وزراء کی محلاتی سازشیں، معزولیاں اور قتل، غوری خوارزمی لڑائیاں
	باب 16: خلیفہ اور خوارزم شاہ کی چپقلش
343	خلیفہ کی دعوت پر چنگیز خان کا خوارزم شاہ پر حملہ
	باب 17: تاتاریوں کی یلغار، مسلمانوں کا انتشار
365	اور جلال الدین خوارزم شاہ کا فرار
	باب 18: خلیفہ طاہر بامر اللہ / خلیفہ مستنصر باللہ
	مسلمانوں کی باہمی لڑائیاں اور تاتاریوں کے ہاتھوں
381	خوارزمی و دیگر مسلم سلطنتوں کی مکمل تباہی
	باب 19: صلاح الدین ایوبی کے جانشینوں کی باہمی خانہ جنگی
401	اور صلیبیوں کے ساتھ گٹھ جوڑ
	باب 20: خلیفہ مستعصم باللہ
430	ہلاکو خان کے ہاتھوں بغداد کی تباہی اور خلافت عباسیہ بغداد کا خاتمہ
457	ترتیب و ارادوار
467	دور بنو عباس کے اہم واقعات
522	حوالہ جات
542	کتا بیات
546	اشاریہ

دیباچہ

زیر نظر جلد عباسی خلافت کے اس دور کا احاطہ کرتی ہے جس میں عباسی خلیفہ کی حیثیت محض علامتی بن کر رہ گئی تھی۔ یہ دور 334ھ میں ایک دیلمی سردار احمد بن بویہ کے ہاتھوں خلیفہ مستکفی کی معزولی اور اس کی جگہ خلیفہ مطیع اللہ کی تقرری سے شروع ہوا اور 656ھ میں ہلاکو خان کے ہاتھوں بغداد کی تباہی اور بغداد میں عباسی خلافت کے خاتمہ پر انجام کو پہنچا۔ جب 334ھ میں عباسی خلیفہ عباسی اقتدار سے محروم کیا گیا اس وقت عالم اسلام میں بین الاقوامی اسلامی اتحاد و اخوت نام کی کوئی چیز نہیں تھی اور تین خلافتیں پائی جاتی تھیں۔ پہلی بغداد کی عباسی خلافت، دوسری شمالی افریقہ میں فاطمی خلافت جس کی بنیاد 297ھ میں عبید نے ڈالی تھی اور جس کا دائرہ تیونس سے مصر کی سرحدوں تک پھیل گیا تھا اور عنقریب پورا مصر ان کے قبضے میں آنے والا تھا، تیسری اندلس میں امویوں کی خلافت تھی۔ خود عباسی خلافت کے زیر اثر علاقے میں کئی آزاد و خود مختار سلطنتیں وجود میں آ چکی تھیں۔ ماوراء النہر میں سامانی سلطنت، خراسان اور فارس میں بنی بویہ کی سلطنت، بحرین اور یرامہ میں قرامطہ کی سلطنت، سندھ اور بلتان میں قرامطہ حکومت، شام میں بنی حمدان کی حکومت، مصر میں اشیدی حکومت تھی۔

یہ تمام خلافتیں اور سلطنتیں قرون وسطیٰ کے مروجہ استبدادی جاگیر دار موروثی بادشاہی نظام کی بنیاد پر قائم تھیں اور اس نظام کے بارے میں کوئی نہیں کہتا تھا کہ یہ غیر اسلامی نظام ہے۔ جبکہ یہ اس عہد کا سیکولر نظام تھا اور یورپ کے عیسائی، ہندوستان کے ہندو اور چین کے بدھ اور تاؤ بادشاہ اسی نظام پر عمل پیرا تھے۔

334ھ میں احمد بن بویہ نے خلیفہ مستکفی کی آنکھوں میں گرم لوہے کی سلائیاں پھروا کر اندھا کر کے معزول کر دیا اور اس کے چچازاد بھائی کو مطیع اللہ کا خطاب دے کر خلیفہ بنا دیا اور اس کی تنخواہ مقرر کر دی۔ خلیفہ اب اس دیلمی خاندان بنی بویہ کا مطیع و فرمانبردار ملازم تھا اور بنی بویہ کو عراق، خوزستان، فارس، طبرستان اور دیلم پر حکومت حاصل تھی۔ مروجہ بادشاہت کے نظام میں قبائلی اور علاقائی، گروہی کشمکش اور حکمران خاندان کے افراد کے مابین اقتدار کی رسہ کشی جاری رہی۔ مغلوب ترکوں اور غالب دیلمیوں کے مابین تضاد کے نتیجے میں 363ھ میں خلیفہ مطیع کی معزولی ہوئی اور اس کے بیٹے کو الطائع اللہ کے لقب سے خلیفہ بنا دیا گیا۔ احمد بن بویہ کے بعد اس کے بیٹوں اور بھتیجوں کے مابین اقتدار کی لڑائی چھڑ گئی۔ آل بویہ کے اقتدار کے دو مرکز بن گئے، ایک فارس اور ایک بغداد۔ اگر والی فارس بغداد پر چڑھائی کر کے اس پر قبضہ حاصل کر لیتا تو خلیفہ کی طرف سے بنی بویہ کے اس نئے مہم جو کو سند حکومت اور القاب دے کر اس کی اطاعت قبول کر لی جاتی۔ اگر بنی بویہ کے حکمران کو خلیفہ کی اطاعت پر شبہ ہوتا تو وہ اسے خلافت سے معزول کر دیتا تھا۔ چنانچہ 381ھ میں بویہی حکمران بہاؤ الدولہ نے خلیفہ طائع کو معزول کر کے اس کے چچازاد بھائی کو قادر باللہ کے لقب سے خلیفہ بنا دیا۔ اس دوران خاندان بویہ کے افراد مملاتی سازشوں، بکرو فریب، خفیہ قتل اور خانہ جنگی کے مروجہ بادشاہی دستور حکومت

پر چلتے ہوئے اپنی سلطنت کی جڑیں کھوکھلی کرتے رہے۔ 412ھ میں یہ سلطنت عملاً فارس اور بغداد کے مابین تقسیم ہو گئی۔ اور 422ھ میں اس کے تین حصے ہو گئے۔ جو بھی تلوار کے زور پر اپنا اقتدار قائم کر لیتا، خلیفہ اُسے سند حکومت دے دیتا اور اس طرح خود کو عافیت میں رکھتا تھا اور معزولی سے بچ جاتا تھا۔ اطاعت کی اس حکمت عملی پر عمل کر کے خلیفہ قادر باللہ 422ھ میں اپنی طبعی موت سے ہمکنار ہوا اور اس کا بیٹا قائم بہ امر اللہ کے لقب سے خلیفہ بنا۔ اس وقت بنی بویہ کی خانہ جنگی اپنے عروج پر پہنچ چکی تھی، بغداد طوائف الملوکی کا شکار تھا۔ خلیفہ بے بس اور اقتدار و اختیار سے عاری تھا۔

چوتھی صدی ہجری کے اواخر میں خراسان، ماوراء النہر اور وسط ایشیاء میں آل سامان کی حکومت زوال پذیر ہوئی تو اس کے ایک ترک غلام سپہ سالار سبکتگین نے 384ھ میں خراسان اور 389ھ میں ماوراء النہر پر اپنا قبضہ کر کے بنی سبکتگین کی سلطنت کی بنیاد ڈالی اور اسے ہندوستان کی سرحدوں تک وسعت دے دی۔ اس نے غزنی کو پایہ تخت بنایا اور اس کی موروثی سلطنت غزنوی خاندان کے نام سے موسوم ہوئی۔ اس کے بیٹے سلطان محمود غزنوی نے ہندوستان پر سترہ حملے کئے اور پنجاب کو عملاً اپنی سلطنت میں شامل کر لیا۔ اس نے اپنے خلیفہ ہندو راجاؤں اور ہندوستان سے حاصل کردہ دولت اور ہاتھیوں کی مدد سے خوارزم اور وسط ایشیاء کی دیگر مسلم ریاستوں پر چڑھائی کی اور ان پر قبضہ کر لیا۔ اس نے خلیفہ بغداد کے خلاف حملہ کرنے کی دھمکی بھی دی مگر خلیفہ نے مذہب کی آڑ لے کر اسے حملہ سے باز رکھا۔ وہ اسلامی اتحاد و اخوت کے بجائے دنیاوی اصول جہانگیری پر عمل پیرا تھا اور اس کی حکومت مروجہ خاندانی موروثی بادشاہت کی بنیاد پر قائم تھی۔ 421ھ میں محمود غزنوی کے انتقال کے بعد اس کی اولاد میں تخت نشینی کی جنگیں، محلاتی سازشیں، بھائی کے ہاتھوں بھائی کا قتل اور گرم لوہے کی سلاخیاں آنکھوں میں پھروا کر اندھا کر دینے کے واقعات کا لابلاب سلسلہ شروع ہو گیا، جو کم و بیش سوڑیڑھ سو سال تک جاری رہا۔ خراسان، ماوراء النہر اور خوارزم بہت جلد ان کے ہاتھ سے نکل گئے اور غزنوی سلطنت سکڑ کر غزنی اور پنجاب تک رہ گئی اور آخر میں یہ صرف پنجاب تک محدود ہو گئی تھی جب 582ھ میں شہاب الدین غوری کے ہاتھوں اس کا خاتمہ ہوا۔

پانچویں صدی ہجری کے اوائل میں جب بنی بویہ زوال پذیر تھے، ان کی خانہ جنگی عروج پر تھی اور بغداد انتشار اور افراتفری کا شکار تھا، وسط ایشیاء سے مہم جو ترکوں کا ایک اور گروہ اٹھا۔ ان کے سردار کا نام سلجوق تھا۔ وہ ترکستان میں کرغیزیہ کے علاقے سے اٹھے اور بخارا کے نواح میں آ کر آباد ہوئے اور یہیں انھوں نے اسلام قبول کیا۔ سلجوق کے بیٹے اور پوتے سامانیوں اور غزنویوں کی لڑائیوں میں حصہ لیتے رہے۔ یہاں تک کہ جب محمود غزنوی کی اولاد میں خانہ جنگی جاری تھی، آل سلجوق نے ماوراء النہر اور خراسان کا علاقہ غزنویوں سے چھین لیا۔ پھر سلجوقی سردار طغرل بک نے بنی بویہ سے ایک ایک کر کے رے، خوزستان، اصفہان اور فارس کے علاقے چھین لئے اور 443ھ میں طغرل بک بغداد میں داخل ہوا تو خلیفہ نے اسے خوش آمدید کہا۔ 447ھ تک طغرل بک نے موصل اور آذربائیجان پر قبضہ کر کے ارض روم تک غلبہ حاصل کر لیا تو بغداد میں خلیفہ نے اس کا شاندار استقبال کیا۔ آل بویہ کے آخری فرمانروا الملک الرجم کو گرفتار کر کے بویہی اقتدار کا ہمیشہ کے لیے خاتمہ کر دیا گیا۔

طغرل نے اپنی بھتیجی کا نکاح خلیفہ قائم سے کر دیا۔ خلیفہ نے بغداد میں طغرل بک کا نام خطبہ میں شامل کر دیا۔ کچھ عرصہ بعد طغرل نے خلیفہ قائم کی بیٹی سے شادی کر لی۔ آل بویہ سے آل سلجوق کو اقتدار اور سلطنت کی منتقلی مروجہ استبدادی جاگیرداری نظام سلطنت کے مطابق ہوئی تھی جس کا مذہب سے کوئی سروکار نہ تھا۔ دنیا میں غیر مسلم علاقوں میں بھی اسی نظام کے تحت حکومتیں اور سلطنتیں عروج و زوال کا شکار ہوئی تھیں۔ عباسی خلیفہ تو چڑھتے سورج کو سلام کرتا تھا اور جوہم جو زیادہ علاقہ اپنے قبضے میں کر لیتا تھا اور بغداد پر تسلط حاصل کر لیتا تھا، خلیفہ اس کی اطاعت کر کے سند حکومت دے دیتا اور خطبہ میں نام شامل کر دیتا تھا۔ آل بویہ کے دور میں بھی یہی ہوتا رہا تھا، اور پھر آل سلجوق کے دور میں بھی یہی ہوا۔ خلیفہ قائم کے بعد اس کا جانشین خلیفہ مقتدی بھی اسی دستور پر گامزن رہا۔ وسیع سلجوقی سلطنت طغرل بک، اس کے جانشین الپ ارسلان اور پھر اس کے جانشین ملک شاہ کے عہد تک مستحکم رہی۔ 485ھ میں ملک شاہ کے انتقال کے بعد اس کے چار بیٹوں برکیاروق، محمد، سخر اور محمود کے مابین خانہ جنگی شروع ہوئی جو ان کے بیٹوں اور پوتوں تک جاری رہی، یہاں تک کہ 560ھ کے لگ بھگ سلجوقی سلطنت اپنے انجام کو پہنچی۔ بھائیوں اور چچا بھتیجوں کے مابین اس طویل خانہ جنگی کے دوران جو سلجوقی سلطان بغداد پر آ کر قبضہ کر لیتا، خلیفہ اسے تسلیم کر کے اس کا خطبہ جاری کر دیتا۔ اور اگر خلیفہ اس کی اطاعت نہ کرتا تو سلطان یا تو خلیفہ کو زبردستی اطاعت پر مجبور کر دیتا یا پھر خلیفہ کو معزول یا قتل کروا دیا جاتا تھا۔ اس کشمکش میں بعض سلجوقی سلاطین بھی قتل ہوئے۔ 485ھ میں سلطان ملک شاہ نے خلیفہ مقتدی کو بغداد سے بے دخل کرنے کا نوٹس دیا۔ خلیفہ نے ایک ماہ کی مہلت مانگی جو رد کر دی گئی۔ بعد میں دس روز کی مہلت دی گئی۔ اس دوران ملک شاہ انتقال کر گیا۔ خلیفہ مقتدی نے اس کے 5 سالہ بیٹے محمود کو خطاب و القاب دے کر اس کا خطبہ جاری کر دیا۔ اس کے بڑے بھائی برکیاروق نے 487ھ میں بغداد پر قبضہ کیا تو خلیفہ نے اس کا خطبہ جاری کر دیا۔ مقتدی کے بعد اس کا جانشین مستظہر اسی روایت پر چلتا رہا۔ چنانچہ 492ھ میں برکیاروق کو اس کے بھائی محمد نے شکست دے دی تو خلیفہ نے محمد کو خطاب و القاب دے کر بغداد میں اس کا خطبہ جاری کر دیا۔ 497ھ میں برکیاروق اور محمد میں سلطنت کی تقسیم پر صلح ہو گئی تو بغداد میں پھر برکیاروق کا خطبہ جاری ہو گیا۔ 498ھ میں برکیاروق کے انتقال کے بعد اس کے کم سن بیٹے کی بغداد میں جانشینی اور خطبہ کا اجراء ہوا۔ 500ھ میں سلطان محمد نے بغداد پر چڑھائی کر کے قبضہ کر لیا تو خلیفہ نے وہاں اس کا خطبہ جاری کر دیا۔ 511ھ میں سلطان محمد کا انتقال ہوا اور اس کا بیٹا محمود جانشین ہوا تو بغداد میں خلیفہ نے اسے القاب دے کر اس کا خطبہ جاری کر دیا۔ 512ھ میں خلیفہ مستظہر کا انتقال ہوا تو اس کا بیٹا مسترشد کے لقب سے خلیفہ ہوا مگر اس کے بھائی ابوالحسن نے علم بغاوت بلند کر دیا یہاں تک کہ اس کی گرفتاری عمل میں آئی اور یہ فتنہ فرو ہوا۔ ادھر سلطان سخر نے اپنے بھتیجے سلطان محمود کو تسلیم نہ کیا اور بغداد پر چڑھائی کر کے وہاں قبضہ کر لیا۔ خلیفہ مسترشد نے سلطان محمود کا خطبہ موقوف کر کے سخر سلجوقی کا خطبہ جاری کر دیا۔ اس کے کچھ عرصہ بعد محمود اور سخر میں تو صلح ہو گئی مگر محمود کی اپنے بھائی مسعود کے ساتھ طویل خانہ جنگی جاری رہی۔ ان کو خانہ جنگی میں مشغول پا کر خلیفہ مسترشد نے 519ھ میں بغداد میں اپنے سیاسی اقتدار کی بحالی کی کوشش کی۔

سلطان محمود نے خلیفہ کی سرزنش کے لیے اپنے سپہ سالار عماد الدین زنگی کو فوج دے کر بھیجا۔ خلیفہ مسترشد کی فوج نے شکست کھائی اور وہ محمود کی اطاعت پر مجبور ہو گیا۔ محمود نے عماد الدین زنگی کو بغداد کا کوٹوال مقرر کر دیا۔ 524ھ میں محمود کا انتقال ہوا تو سلجوقیوں میں چچا بھتیجوں، بھائیوں اور دادے پوتے سب کے مابین خانہ جنگی شروع ہو گئی۔ نہ خون کے رشتوں کا پاس ہوا نہ اسلام کا۔ عماد الدین زنگی نے مسعود کا ساتھ دیا، جبکہ خلیفہ نے سخر کا۔ زنگی اور خلیفہ مسترشد کے مابین موصل کے باہر شدید لڑائی ہوئی۔ 529ھ میں خلیفہ مسترشد اور سلطان مسعود کے مابین جنگ میں خلیفہ کو شکست ہوئی۔ مسعود نے خلیفہ پر چار لاکھ دینار کا تاوان عائد کیا مگر وہ ادا نہ کر سکا۔ سلطان مسعود نے خلیفہ مسترشد کو قتل کروا دیا اور سر کاٹ کر صلیب پر چڑھا دیا۔ مسعود نے اس کے بیٹے کو راشد باللہ کے لقب سے خلیفہ بنا دیا اور اس سے بھی تاوان کی رقم کا مطالبہ کیا۔ مگر وہ بھی اس کی ادائیگی نہ کر سکا۔ چنانچہ 530ھ میں سلطان مسعود سلجوقی نے خلیفہ راشد کو معزول کر کے اس کے چچا زاد اور بھائی کو مقتدی کا لقب دے کر خلافت پر مامور کر دیا۔ معزول خلیفہ راشد نے والیان خوزستان، خلخال اور فارس کی مدد سے اپنی بحالی کی ناکام کوشش کی۔ چنانچہ سلطان مسعود نے راشد کو بھی قتل کروا دیا۔ تاہم خلیفہ مقتدی سلطان مسعود کا اطاعت گزار رہا اور بغداد میں مسعود کا خطبہ جاری رہا۔ یہاں تک کہ 547ھ میں مسعود کا انتقال ہوا۔ کہا جاتا ہے کہ اس کے انتقال سے پیشتر ایک ماہ تک خلیفہ مقتدی نے اس پر بددعا کی تھی۔ مسعود کے بعد اس کے بھتیجوں میں خانہ جنگی دس پندرہ سال جاری رہی، جس میں سلطان سخر کے جانشین بھی شامل ہو گئے تا آنکہ وسط ایشیا کے نئے مہم جوؤں یعنی خوارزمیوں اور غوریوں نے ان کی سلطنت کے کھنڈرات پر اپنی سلطنت کی تعمیر شروع کر دی۔

غوری مہم جوؤں کا آغاز موجودہ افغانستان کے علاقہ غور سے ہوا، جہاں انہوں نے پانچوں صدی ہجری کے وسط میں اپنی چھوٹی سی ریاست قائم کی اور پھر غزنویوں اور سلجوقیوں کے سرحدی علاقوں پر قبضہ کر کے اسے وسعت دی۔ چھٹی صدی ہجری کے وسط میں غوریوں اور غزنویوں کے مابین بڑی خونریزی ہوئی۔ 544ھ میں غزنی کے سلطان بہرام شاہ نے غور کے سلطان سیف الدین کے بھائی قطب الدین کو قتل کر دیا جو اس سے ملنے آیا ہوا تھا۔ سلطان سیف الدین نے بدلہ لینے کے لیے غزنی پر حملہ کیا مگر شکست کھائی۔ بہرام شاہ نے سیف الدین کی خوب بے عزتی کی اور قتل کر دیا۔ اس کا بدلہ لینے کے لیے اس کا بھائی علاؤ الدین حسین غزنی پر حملہ آور ہوا۔ اس دوران یہاں بہرام کے انتقال کے بعد اس کا بیٹا خسرو شاہ تخت نشین ہوا تھا۔ وہ فرار ہو کر لاہور چلا گیا۔ سلطان علاؤ الدین حسین نے غزنی کی اینٹ سے اینٹ بجادی، سات روز تک قتل عام ہوا، لاکھوں افراد لقمہ اجل بنے، مکانات جلادئے گئے۔ غزنوی سلاطین کی قبریں اکھاڑ کر مردے جلادئے گئے۔ تاریخ میں سلطان علاؤ الدین حسین غوری کو ”جہاں سوز“ کہا جاتا ہے۔ برصغیر پاک و ہند میں غوری اور غزنوی اسلام کے بہت بڑے ہیرو کے طور پر پیش کئے جاتے ہیں۔ لیکن انہوں نے آپس میں جو کچھ کیا اس کا اسلام سے دور کا بھی کوئی واسطہ نہ تھا۔ وہ اپنے عہد کے مروجہ استبدادی نظام پر عمل پیرا تھے اور انہوں نے جو کچھ کیا وہ ملک گیری اور سلطنت کی خاطر کیا۔ خواہ وہ ہندوستان کی مہمات تھیں، خواہ باہمی جنگ و جدال، دین کا اس سے کوئی سروکار نہ

تھا۔ 571ھ میں غزنی کے سلطان شہاب الدین غوری نے سندھ کے مسلمان فرمانروا پر چڑھائی کر کے سندھ پر قبضہ کیا اور پھر 582ھ میں پنجاب کے آخری غزنوی فرمانروا خسرو ملک کو شکست دی اور گرفتار کر کے قتل کر دیا۔ چنانچہ 588ھ میں ہندوستان پر چڑھائی سے پہلے شہاب الدین غوری نے سندھ اور پنجاب کی مسلمان حکومتوں کا صفایا کیا۔ اسلام کے نام پر ہندو راجاؤں کے خلاف ان کے مابین اتحاد قائم نہ ہو سکا۔

پانچویں صدی ہجری کے اواخر میں یورپ کے مفلوک الحال فرنگیوں نے آسودہ حال مسلمان سلطنتوں پر چڑھائی کر دی۔ عیسائی پادریوں نے اسے مذہبی رنگ دیا اور بیت المقدس کو مسلمانوں سے آزاد کرانے کے لیے صلیبی جنگ کا نام دیا۔ یورپ کے عیسائی بادشاہوں نے ان مہمات کی قیادت کی اور یہ سلسلہ کم و بیش دو سو سال تک جاری رہا۔ شام کے ساحلی علاقوں اور فلسطین پر فرنگیوں کا قبضہ ہو گیا۔ بیت المقدس نوے سال تک ان کے قبضے میں رہا۔ یہاں تک کہ صلاح الدین ایوبی نے 583ھ میں اس پر مسلمانوں کا قبضہ بحال کیا۔ صلیبیوں کے خلاف مزاحمت شام کے زنگی سلاطین اور بعد میں ایوبی سلاطین نے کی۔ ابتداء میں مصر کے فاطمی خلیفہ نے بھی اس میں حصہ لیا۔ لیکن بغداد کے عباسی خلیفہ یا کسی اور مسلمان سلطان نے جن میں سلجوقی، غوری اور خوارزمی سب شامل تھے، صلیبی حملہ آوروں کے خلاف جہاد میں حصہ نہیں لیا۔ سب سے نمایاں کردار صلاح الدین ایوبی کا تھا جس نے 567ھ میں فاطمی خلیفہ عاضد کے مرنے پر مصر کی حکومت پر قبضہ کیا تھا اور پھر شام کو زنگیوں سے چھینا جو باہمی خانہ جنگی کا شکار تھے۔ اس نے صلیبی مہم کے سربراہ انگلستان کے بادشاہ رچرڈ سے اس امر پر بھی اتفاق کر لیا تھا کہ اس کے بھائی ملک عادل اور رچرڈ کی بہن ملکہ جون کی شادی کر دی جائے جبکہ جون اپنے مذہب عیسائیت پر برقرار رہے۔ بیت المقدس اور فلسطین ملک عادل اور جون کے قبضے میں دے دیا جائے اور دونوں مل کر اس پر حکومت کریں۔ مگر عیسائی پادریوں نے یہ معاہدہ نہ ہونے دیا۔ مسلمانوں اور عیسائیوں کے مابین جنگوں کا طویل سلسلہ جاری رہا۔ صلاح الدین ایوبی کے جانشین باہمی خانہ جنگی میں الجھ گئے۔ وہ ایک دوسرے کے خلاف صلیبیوں کے ساتھ گٹھ جوڑ کرتے رہے جس سے فلسطین کے بہت سے علاقوں پر صلیبیوں کے قبضے کو طول حاصل ہوتا رہا۔ یہاں تک کہ ایوبی خاندان کا اقتدار ختم ہوا اور ان کے ترک غلاموں نے جو مملوک یا ممالیک کہلاتے تھے مصر و شام پر قبضہ کر لیا اور ساتویں صدی ہجری میں صلیبیوں کو حتمی طور پر اس علاقے سے نکال باہر کیا۔

وسط ایشیاء کے مہم جوؤں کا ایک اور گروہ جو خوارزمی کہلایا چھٹی صدی ہجری کے وسط میں سلجوقیوں کی سلطنت کے کھنڈرات پر اپنی سلطنت استوار کرنے میں کامیاب ہو گیا۔ ان کا بانی اتسز سلجوقیوں کی طرف سے خوارزم کا گورنر تھا۔ سلجوقی خانہ جنگی کے دوران 533ھ میں خود مختار ہو گیا۔ 538ھ میں اس نے خراسان کو سلجوقیوں سے چھین لیا۔ 551ھ میں اس کے انتقال کے بعد اس کا بیٹا ارسلان تخت نشین ہوا تو اس نے عراق تک سلجوقی سلطنت کے علاقوں پر قبضہ کر کے سلجوقی سلطنت کا خاتمہ کر دیا۔ ادھر بغداد میں خلیفہ ترک امراء کے ہاتھوں میں کھ پتلی بنا ہوا تھا اور محلاتی سازشیں عروج پر تھیں۔ 555ھ میں خلیفہ مقتدی کا انتقال ہوا تو حرم میں اس کی کنیزوں کے مابین لڑائی، دھینکا مستی ہوئی۔ مستجد کی ماں کا پلہ بھاری رہا اور وہ خلیفہ بنا دیا گیا۔ اس کا حریف علی

اپنی ماں سمیت گرفتار کر لیا گیا۔ 566ھ میں خلیفہ مستنجد کو اس کے دو امراء عضد الدین اور قطب الدین نے حمام میں دم گھونٹ کر قتل کر دیا۔ اس کے وزیر السلطنت کو بھی قتل کر دیا گیا۔ مستنجد کے بیٹے کو مستنضی باللہ کے لقب سے خلیفہ بنا دیا گیا۔ امراء کے مابین محلاتی سازشوں کا سلسلہ جاری رہا۔ وزیر السلطنت معزول اور تبدیل ہوتے رہے۔ 573ھ میں وزیر السلطنت عضد الدین کا قتل ہوا۔ اس کی جگہ ابن عطار مقرر ہوا۔ 575ھ میں مستنضی کا انتقال ہوا تو ابن عطار نے اس کے بیٹے کو ناصر الدین اللہ کا لقب دے کر خلیفہ بنایا۔ خلیفہ ناصر نے چند روز بعد ہی ابن عطار کو گرفتار کر کے جیل میں ڈلوادیا جہاں وہ مر گیا۔ نیا وزیر السلطنت مجد الدین افضل کو بنایا گیا۔ 583ھ میں خلیفہ ناصر نے مجد الدین کو قتل کروادیا کیونکہ وہ بہت با اختیار ہو گیا تھا۔ 593ھ میں خلیفہ ناصر نے وزیر السلطنت موید الدین کو لشکر دے کر بھیجا جس نے خوزستان، ہمدان اور رے پر قبضہ کر لیا۔ یہ سلطان تکش بن ارسلان خوارزم شاہ کے مقبوضات تھے۔ چنانچہ خلیفہ ناصر اور خوارزم شاہ کے مابین تضاد کا آغاز ہوا۔ تکش نے جلد ہی اپنے علاقے آزاد کرالیے اور خلیفہ کا لشکر پسپا ہو کر چلا گیا۔ 596ھ میں تکش کے بعد اس کا بیٹا علاؤ الدین محمد خوارزم شاہ تخت نشین ہوا۔ خلیفہ ناصر نے لشکر بھیج کر اصفہان پر قبضہ کر لیا۔ اس کے بعد خلیفہ ناصر اور خوارزم شاہ کے مابین چپقلش اور ملک گیری کی جنگ میں اضافہ ہوتا گیا۔ ادھر غوری سلطان غیاث الدین نے خراسان پر قبضہ کر لیا تو خوارزمیوں اور غوریوں کے مابین جنگ و جدال کا سلسلہ شروع ہو گیا۔ 614ھ میں خوارزم شاہ کے خلاف خلیفہ ناصر اور غیاث الدین غوری کے مابین متحدہ محاذ بن گیا۔ ادھر خوارزم شاہ نے فراخطائی تاتاریوں کے کافر بادشاہ سے اتحاد کر لیا اور بادشاہ خطا سے غوریوں پر حملہ کروادیا۔ 615ھ میں خلیفہ ناصر نے محمد خوارزم شاہ کے خلاف بادشاہ چین خاقان اعظم چنگیز خاں کو حملہ کی دعوت دے دی اور چنگیز خاں نے وسط ایشیا پر حملہ کر دیا۔ خلیفہ اور دیگر مسلمان فرمانرواؤں نے ایک دوسرے کے خلاف کافروں کو حملے کی دعوت دی۔ نتیجہ مسلمانوں کی بے پناہ تباہی میں نکلا۔ تاتاری یلغار نے مسلمانوں کے شہروں اور سلطنتوں کو ملیا میٹ کر کے رکھ دیا۔ لاکھوں افراد کا قتل عام ہوا۔ بستیاں ویران ہو گئیں۔ ماوراء النہر، خراسان، رے، طبرستان، آذربائیجان اور خوارزم (خیوا) کو تباہ و برباد کرتے ہوئے تاتاریوں نے روس، بلغاریہ اور جارجیا میں جا کر دم لیا۔ محمد خوارزم شاہ اپنی جان بچاتا ہوا بحیرہ قزوین کے ایک جزیرہ میں جا کر چھپ گیا مگر وہیں اس کا انتقال ہو گیا۔ اس کا بیٹا جلال الدین خوارزم شاہ کے لقب سے جانشین ہوا۔ جلال الدین کو چنگیز خاں کے لشکر نے پے در پے شکست دی۔ جلال الدین نے دریائے سندھ عبور کر کے جان بچائی اور ہندوستان کی جانب آیا مگر یہاں کے مسلمان سلاطین شمس الدین التمش اور ناصر الدین قباچہ نے اسے ہندوستان میں ٹھہرنے نہ دیا اور اس کے خلاف جنگ کی۔ جلال الدین تنگ آ کر واپس آذربائیجان چلا گیا اور بالآخر تاتاریوں کے ہاتھوں مارا گیا۔ تاتاری یلغار کم و بیش چالیس پچاس سال تک جاری رہی۔ 656ھ میں چنگیز کے پوتے ہلاکو خاں نے بغداد کی اینٹ سے اینٹ بجا دی اور خلیفہ مستنعم کو قتل کر دیا۔ بغداد کی عباسی خلافت ختم ہو گئی۔ بغداد میں سولہ لاکھ افراد قتل کئے گئے۔ تاتاری یلغار کے دوران شیعوں اور سنیوں نے شافعیوں اور حنفیوں نے ایک دوسرے کے خلاف تاتاریوں کی مدد کی۔ اسی طرح خلیفہ سمیت مسلمان

حکمرانوں نے ایک دوسرے کے خلاف تاتاریوں کی مدد کی۔ چنانچہ بغداد پر حملہ کرنے والے تاتاری لشکر میں بہت سے مسلمان فرمانروا اپنی فوجوں سمیت شامل تھے۔ مسلمانوں میں نہ تو اسلامی اتحاد نام کی کوئی چیز تھی اور نہ ہی وہ اس مثالی اسلامی نظام پر عمل پیرا تھے، جس کے احیاء کے لیے آج کل اسلامی انتہا پسندوں کی جانب سے مہم چلائی جا رہی ہے اور معصوم نوجوانوں کو مذہبی دہشت گردی کے ایندھن میں جھونکا جا رہا ہے۔

زیر نظر جلد میں 334ھ سے 656ھ تک سواتین سو سال کا جو احاطہ کیا گیا ہے اس عرصے میں مسلمانوں میں فرقہ وارانہ تضاد میں بھی بہت اضافہ ہوا۔ بنی بویہ جو شیعہ تھے، اس دور میں بغداد میں 351ھ میں صحابہ کرام پر لعن طعن کا آغاز ہوا۔ عاشورہ محرم پر ماتمی جلوس نکالنے کی ابتداء ہوئی اور عید غدیر بھی منائی گئی۔ اس کے بعد بغداد اور عراق کے دیگر شہروں میں آئے دن شیعہ سنی فسادات کا لانتنا ہی سلسلہ چل نکلا۔ اشعری، شافعی، حنبلی اور حنفی بھی باہم دست و گریباں رہتے تھے۔ لیکن سب سے شدید مسئلہ قرامطہ کی جانب سے درپیش رہا۔ وہ اسماعیلیوں کی ایک شاخ تھے اور مصر کے فاطمی خلیفہ کو اپنا امام مانتے تھے۔ لیکن ان کا مرکز بحرین اور اومان تھا۔ وہ باطنی یا فرقہ باطنیہ کے نام سے بھی مشہور ہیں۔ ان کی سرگرمیاں اور مہمات شام سے ایران اور سندھ تک اور جزیرہ نما عرب میں حجاز و یمن تک جاری رہیں۔ وہ کبھی کھلے عام حملے اور لوٹ، غارت گری کرتے اور کبھی خفیہ کارروائیاں کرتے۔ ان کی خفیہ کارروائیاں سلجوقی سلاطین کے دور میں اپنے عروج پر پہنچ گئی تھیں۔ ان کے ایک داعی حسن بن صباح نے اصفہان میں قلعہ الموت کے مقام کو اپنا مرکز بنا لیا تھا۔ وہ خفیہ طور پر اتنے طاقتور ہو گئے تھے کہ ہر بادشاہ، وزیر اور سپہ سالار کو ان سے اپنی جان کا خطرہ رہتا تھا۔ انہوں نے سلجوقی سلطنت کے وزیر السلطنت اور اہم ستون نظام الملک طوسی کو قتل کیا۔ علاوہ ازیں ہندوستان میں مسلمانوں کی سلطنت کے بانی شہاب الدین غوری کا قتل بھی باطنی فدائی کے ہاتھوں ہوا۔ ان کی لوٹ مار کے خوف سے کئی سال تک حج ادا نہ ہو سکا۔ ادھر عراق اور جزیرہ میں آباد مختلف عرب قبائل اپنی سرکشی اور لوٹ مار کی کارروائیوں میں مشغول رہے۔ ان میں بنی اسد، خفاجہ، بنی عامر اور مشفق قابل ذکر تھے۔

334ھ سے 656ھ تک سواتین سو سال کے دور کا مطالعہ ہمیں یہ بتاتا ہے کہ عباسی، سامانی، غزنوی، بنی بویہ، سلجوقی، غوری، خوارزمی، زنگی اور ایوبی خاندانوں نے سیاست اور مذہب کو الگ رکھا، حصول اقتدار اور حکومت کرنے کے مروجہ استبدادی دستور پر عمل کیا، موروثی بادشاہت کے مروجہ سیاسی نظام کو اختیار کیا جس پر اس وقت کے ہم عصر عیسائی، ہندو، بدھ اور تاتاریوں سمیت دیگر غیر مسلم اقوام عمل پیرا تھیں۔ البتہ مذہب کا نام اقتدار میں استحکام حاصل کرنے کے لیے استعمال کیا جاتا تھا۔ خلیفہ سے سند حکومت حاصل کرنا، بغداد میں خطبہ میں نام جاری کرانا اور قاضیوں، مفتیوں اور صوفیوں سے ایلیچی اور سفیر کے کام لینا اس ضمن میں قابل ذکر تھے۔ سیاسی مخالفوں کو بے دردی سے قتل کرنا، محلاتی سازشیں، مکر و فریب، بغاوتیں، مسلمانوں کے خلاف غیر مسلموں سے سیاسی اتحاد، تخت نشینی کے لئے نسل در نسل خانہ جنگیاں، نسلی و علاقائی و قبائلی تفریق اور عصبیت، خاندانی منافرت اور باہمی جنگ و جدل میں شہروں کی تباہی اور ہم مذہب نہتے بے قصور عوام الناس کا قتل عام، اس دور

کے ہر صفحے پر بکھرے ہوئے ہیں۔ تاہم اس دور کو مسلمانوں کے عروج کا دور سمجھا جاتا ہے۔ سیاست اور مذہب دو الگ خانوں میں بٹے رہے۔ اسلام کے نام پر کبھی اتحاد قائم نہ ہوا۔ اس اسلامی نظام پر کبھی عمل نہیں ہوا جسے اسلامی احیاء پسند اس دور کے مسلمانوں کے عروج کی وجہ بتاتے ہیں اور آج کے دور میں اس کے احیاء کا نعرہ بلند کر کے مسلمانوں کو انتہا پسندی اور مذہبی جنونیت کی غلط راہ پر ڈالنے کی کوشش کرتے ہیں۔

عباسی دور کے اس حصے کے لیے اہم دور کے اور یجٹل ماخذوں سے استفادہ کیا گیا ہے جن میں تاریخ ابن خلدون، جلال الدین سیوطی کی تاریخ الخلفاء، قاضی منہاج سراج کی طبقات ناصری، ملا محمد قاسم فرشتہ کی تاریخ فرشتہ قابل ذکر ہیں۔ جدید دور کے مورخوں میں سید امیر علی کی روح الاسلام اور History of Saracens، لین پول کی صلاح الدین ایوبی اور سٹیون رسی مان کی The Crusades شامل ہیں۔ عربی ماخذوں کے اردو تراجم کے علاوہ اصل عربی متن کو بھی ملحوظ خاطر رکھا گیا اور ناموں اور بعض جگہ واقعات کی تصحیح کی گئی ہے۔ تحقیق کے تقاضوں سے حتی المقدور عہدہ برآ ہونے کی کوشش کی گئی ہے۔ تاہم اگر کوئی خامی رہ گئی ہے تو قارئین سے توقع کرتا ہوں کہ وہ اس کی نشاندہی کر کے میری رہنمائی کریں۔

زیر نظر جلد کی تیاری میں درنجف زہبی نے پروف ریڈنگ اور انڈکس کی تیاری میں بڑی محنت سے کام کیا۔ وہ شریک حیات تو تھیں ہی مگر اب وہ اس کٹھن تحقیقی منصوبے میں شریک عمل بھی ہو گئی ہیں۔ جس طرح خالد محبوب اس تحقیقی منصوبے میں شروع سے میرے دست راست رہے، ویسے ہی اس جلد کی تکمیل و ترتیب میں بھی وہ میرے معاون رہے ہیں۔ جناب ڈاکٹر مبشر حسن صاحب، جناب قمر عباس صاحب، جناب حسین نقی صاحب، جناب ڈاکٹر مہدی حسن صاحب، جناب سمیع اللہ ظفر صاحب، جناب قمر عباس صاحب، جناب مسعود قریشی صاحب کی شفقت اور حوصلہ افزائی حسب معمول اس منصوبے کی تکمیل کے شامل حال رہی۔ سال 2001ء کے دوران ہمارے دو محسن اور ادارہ مطالعہ تاریخ کے بانی ارکان جناب خورشید عالم صاحب اور جناب صدیق درانی صاحب ہمیں داغ مفارقت دے گئے۔ اللہ انہیں اپنے جوار رحمت میں جگہ دے۔

اس سلسلہ اشاعت کو پایہ تکمیل تک پہنچانے میں مرحوم مصطفیٰ وحید صاحب کے برادر خورد جناب آصف جاوید پورے خلوص کے ساتھ کوشاں ہیں۔ تزئین اور کمپوزنگ کے لیے اعظم علی شاد نے بھی اس جلد کی تیاری میں اپنی گونا گوں مصروفیات کے باوجود پوری دلچسپی سے کام لیا ہے۔ سرورق جناب خواجہ افضل صاحب نے اپنی پوری تخلیقی صلاحیتوں کو بروئے کار لاتے ہوئے تیار کیا ہے۔ میں ان سب حضرات کا تہہ دل سے ممنون ہوں۔

قارئین کی جانب سے حوصلہ افزائی ادارہ مطالعہ تاریخ کو اپنے تحقیقی پروگرام اور اس کی اشاعت کے سلسلے کو قائم رکھنے میں سنگ میل کی حیثیت رکھتی ہے۔ امید ہے آپ کی جانب سے عباسی دور کے زیر نظر کام کو بھی وہی پذیرائی حاصل ہوگی جو اس سے پیشتر پیش کئے گئے کاموں کو حاصل ہو چکی ہے۔

حسن جعفر زیدی

لاہور

فروری، 2003ء

عقیدہ اور تاریخ

آج کل مسلمان اپنی تاریخ کو مذہبی لٹریچر کے طور پر پڑھتے اور لکھتے ہیں اور اپنی تاریخ کو ”اسلامی تاریخ“ یا ”تاریخ اسلام“ کہتے ہیں۔ جبکہ نہ تو یورپ اور امریکہ کی تاریخ کو ”مسیحیت کی تاریخ“ اور نہ ہندوستان کی تاریخ کو ”ہندو تاریخ“ اور نہ ہی چین، جاپان اور مشرق بعید کی تاریخ کو ”بدھ مت کی تاریخ“ کہا جاتا ہے۔ کسی عقیدہ یا مذہب یا دین سے تعلق رکھنے والے حکمرانوں یا بادشاہوں کی تاریخ کو اس دین، مذہب یا عقیدے کی تاریخ نہیں کہا جاتا اس لئے کہ تاریخ مختلف گروہوں کے مابین اقتدار کی سیاسی کشمکش اور حکومتوں کے بننے اور بگڑنے کی داستان بیان کرتی ہے اور عام طور سے اسے اس خطے یا گروہ کی تاریخ کہا جاتا ہے۔ ایک ہی عقیدے یا مذہب سے تعلق رکھنے والے افراد جب آپس میں اقتدار کی کشمکش یا ذاتی مفاد کی لڑائی میں ملوث ہوتے ہیں اور ایک دوسرے کے گلے کاٹتے ہیں اور ایک دوسرے کی بربادی کا سامان کرتے ہیں تو واقعات کے اس تسلسل کو اس عقیدے یا مذہب کی تاریخ نہیں کہا جاسکتا، اسے اس عقیدے کے پیروکار گروہوں کی سیاسی تاریخ کہا جاسکتا ہے۔ مذہب یا دین بالخصوص اسلام ایک الوہی معاملہ ہے اور لافانی ہے جبکہ سیاست، سیاسی نظام اور سیاسی کشمکش ہر دور، ہر علاقے اور سماجی ترقی کے ہر لمحے کے ساتھ تبدیل ہوتی رہتی ہیں۔

قرون وسطیٰ میں ساری دنیا ایک ہی سیاسی نظام سے واقف تھی اور یہ تھا خاندانی موروثی شہنشاہیت کا نظام۔ جو قبیلہ یا گروہ کسی علاقے میں بزور قوت قبضہ حاصل کر لیتا تھا اس کی سلطنت قائم ہو جاتی تھی اور پھر اس کے بانی کے خاندان میں دو چار یا اس سے کچھ کم یا زیادہ پشتوں تک یہ موروثی سلطنت جاری رہ کر زوال کا شکار ہو جاتی تھی اور کوئی اور گروہ یا قبیلہ اس زوال پذیر سلطنت کے کھنڈرات پر اپنی سلطنت تعمیر کر لیتا تھا اس سیاسی نظام کو قرون وسطیٰ کا استبدادی نظام (Medieval Despotism) کہا جاتا ہے کیونکہ اس کی بنیاد کھلم کھلا استبداد، فوجی قوت، عسکری غلبہ اور رعب و دبدبہ پر ہوتی تھی۔ اس زمانے میں ہر حکمران اسی استبدادی نظام پر عمل پیرا

ہوتا تھا خواہ اس کا تعلق کسی بھی عقیدہ مذہب یا دین سے ہوتا تھا۔ عقیدہ مذہب اور دین کا موضوع سیاسی نظام نہیں ہوتا تھا۔ بنی نوع انسان کی ہزاروں سال کی تاریخ میں سے تین چار ہزار سال پر محیط اس موروثی جاگیری نظام کے اس دور میں کئی بڑے عالمی مذاہب ظہور میں آئے جن میں ہندو مت، بدھ مت، یہودیت، نصرانیت اور آخر میں اسلام نے دنیا کے قابل ذکر حصے کو حلقہ بگوش کیا۔ لیکن سلطنت کا قیام، عروج و زوال اور حکمرانوں کا اقتدار و انحطاط ایک ہی مروجہ نظام سیاست کا مرہون رہا اور وہ یہی استبدادی موروثی جاگیری بادشاہی نظام تھا۔ یہ نظام دنیا کی بڑی دریائی وادیوں کے زرعی معاشروں سے حاصل ہونے والی وافر دولت کی بنیاد پر قائم ہوا تھا، چنانچہ اس کے مراکز وادی نیل، وادی دجلہ و فرات، (بابل و نینوا)، وادی ڈینیوب، وادی جیوں و آمودریا، وادی سندھ، وادی گنگا و جمنا، وادی برہم پترا، وادی کرشنا اور گوداوری (جنوبی ہند)، وادی میکانگ (ہند چینی)، وادی دریائے چانگ ژیانگ (چین) وغیرہ شامل رہی ہیں۔ فرامین مصر کی سلطنت، یونان کی سلطنت، روم کی سلطنت، اسیری سلطنت (شام و عراق) ایران کی شہنشاہیت، ہندوستان میں اشوک اور اس کے سابقین کی سلطنت، چین کے شاہی خاندانوں کی سلطنتیں۔ ورود اسلام سے قبل ڈھائی تین ہزار سال کے عرصے میں قائم رہ چکی تھیں اور بنی نوع انسان کے پاس موروثی جاگیری نظام حکومت کا وسیع تجربہ اور پس منظر موجود تھا۔ اور یہ اس وقت دنیا کا سب سے ترقی یافتہ نظام تھا جو کہ دنیا کے ترقی یافتہ زرعی معاشروں کی تہذیبوں میں رچ بس گیا تھا۔

دنیا کے جو دشت و صحرا ترقی یافتہ زرعی انقلاب سے دو چار نہ ہوئے تھے اور قلت آب اور دیگر قدرتی وسائل کی کمی کی وجہ سے پیداواری پس ماندگی کا شکار تھے، وہاں کا معاشرہ پس ماندہ قبائلی معاشرت میں رہ رہا تھا۔ اس کا سماجی اور سیاسی نظام بھی قبائلی تھا۔ وہاں موروثی جاگیردارانہ سلطنت کا رواج نہ تھا۔ قبیلہ کے لوگ ایک سردار کے مرنے پر باہمی مشاورت سے نیا سردار منتخب کر لیتے تھے۔ بعض اوقات بہت سے قبائل مل کر اپنا ایک مشترکہ سردار چن لیتے تھے اور اس کی تائید یا بیعت کر کے اس کی اطاعت کر لیتے تھے۔ اسے قبائلی کنفیڈریسی کا نظام کہا جاتا ہے۔ یہ نظام بھی بلا لحاظ عقیدہ و مذہب دنیا کے سارے قبائلی معاشروں میں تھوڑے بہت رد و بدل کے ساتھ جاری و ساری رہا۔ خواہ وہ جزیرہ نما عرب کے قبائل ہوں یا صحرائے گوبی (منگولیا) کے تاتار اور منگول ہوں خواہ صحرائے اعظم کے بربر ہوں۔ خوشحال زرعی معاشروں کی سلطنتوں کے بادشاہ ان بے آباد صحراؤں کا رخ نہیں کرتے تھے۔ کیونکہ انہیں اس کی ضرورت ہی نہیں ہوتی تھی۔ البتہ یہ صحرا نورد

کبھی کبھار خوشحال دریائی وادیوں کی سرحدوں میں گھس آتے اور لوٹ مار کر کے مال و اسباب لے جاتے تھے۔ چنانچہ ان خوشحال سلطنتوں کے بادشاہ یا شہنشاہ اپنے سرحدی گورنروں کے ذریعے ان قبائل کی سرکوبی کرتے تھے۔ تاہم ان صحرائی علاقوں کو بادشاہوں یا شہنشاہوں نے براہ راست اپنی سلطنت کا حصہ بنا کر یہاں اپنا سیاسی و معاشرتی نظام نافذ نہیں کیا ہوتا تھا۔ اس لئے باوجودیکہ دنیا کے بیشتر علاقے بڑی بڑی سلطنتوں کے زیر نگیں تھے لیکن کم پیداوار کے وسیع دشت و صحرا کے باشندے قبائلی سیاست و معاشرت میں بے مہار یا آزادانہ رہ رہے تھے۔ ان سے کوئی بادشاہ یا شہنشاہ تعرض نہیں کرتا تھا اور نہ ہی کوئی بیرونی حملہ آور یہاں آتا تھا، چنانچہ یہاں کوئی منضبط ریاست یا حکومت کا نظام نہیں ہوتا تھا جیسا کہ سلطنتوں میں قائم تھا، قبائل اپنے باہمی معاملات لڑ کر یا باہمی معاہدوں کے ذریعے طے کرتے تھے، قبیلے کے اندرونی معاملات قبیلہ کا سردار اور دوسرے بااثر افراد باہمی مشاورت سے طے کرتے تھے، یہ نظام ان کا مروجہ سیاسی نظام تھا۔ جزیرہ نمائے عرب کے عربوں، منگولیا کے منگولوں اور صحرائے اعظم کے بربروں کے علاوہ وہ علاقے جہاں ابھی مہذب دنیا کی پہنچ نہیں ہوئی تھی مثلاً وسطی اور جنوبی افریقہ، آسٹریلیا اور امریکہ وہاں بھی کم و بیش اس سے ملتی جلتی قبائلی معاشرت و سیاست کا دور دورہ تھا۔

بعثت اسلام کے بعد عربوں پر اللہ تعالیٰ اور حضور ﷺ کی تعلیمات کا اس حد تک تو اثر ہوا کہ شرک اور کفر کا خاتمہ ہوا، بت پرستی موقوف ہو گئی، عہد جہالت کے بہت سے رسوم و رواج ختم کر دیئے گئے، سنت ابراہیمی کا احیاء ہوا اور اسلام بطور دین یا مذہب ان کے سینوں میں جا گزیں ہوا، تاہم سیاسی امور طے کرنے کے بارے میں ان کا دستور تقریباً وہی رہا جو مروجہ قبائلی تہذیب میں چلا آ رہا تھا۔ حضور ﷺ نے بزرگی و برتری کی بنیاد تقویٰ، نیکی اور دینداری کو ٹھہرایا تھا اور حسب نسب، رنگ و نسل، آقا و غلام، امیر و غریب، طاقتور و کمزور کی تفریق ختم کرنے کا درس دیا تھا لیکن آنحضرت ﷺ کی وفات کے بعد ان کی جانشینی اور پھر بقیہ خلفائے راشدہ کے تقرر کے موقع پر بھی مروجہ قبائلی سیاسی دستور اختیار کیا گیا۔ حسب نسب، قرابت رسول ﷺ، انصار و مہاجر، قریش اور غیر قریش اور دیگر قبائلی عصبیتوں کو بنیاد بنایا گیا۔ جو برسر اقتدار آئے انہوں نے بھی انہی حوالوں سے جواز بنایا اور جو اقتدار میں نہ آ سکے انہوں نے بھی انہی بنیادوں پر اپنا حق جتایا۔ گویا آنحضرت ﷺ کے بعد دین اور سیاست یکجانہ ہو سکے اور نہ ہو سکتے تھے۔

خلفائے راشدین کے عہد میں عرب، جزیرہ نما عرب سے نکل کر مصر اور شام، عراق اور

ایران پر قابض ہوئے جو گزشتہ سینکڑوں برس سے بادشاہوں اور شہنشاہوں کے زیر نگیں رہ چکے تھے۔ اور وہاں موروثی جاگیری شہنشاہیت کا نظام سینکڑوں برس سے قائم تھا۔ مصر و شام اس وقت بازنطینی سلطنت روم اور عراق و ایران ایرانی شہنشاہیت کے ماتحت تھے۔ یہاں کے لوگ صدیوں سے اسی نظام کے عادی تھے اور حکمران کے بارے میں ان کا تصور موروثی جاگیری بادشاہ یا شہنشاہ ہوتا تھا چنانچہ وہ نئے عرب حکمرانوں کی اطاعت اسی صورت میں کر سکتے تھے کہ یہ بھی ملوکیت کے نظام پر عمل پیرا ہوتے جس میں جاہ و جلال اور شاہانہ شان و شوکت اور رعب اور دبدبہ ایک وسیع و عریض علاقے میں نظم و نسق برقرار رکھنے کے لئے لازمی عناصر ہوتے تھے۔ اس لئے بنو امیہ نے بہت جلد یہ نظام اختیار کر لیا اور شمالی افریقہ سے وسط ایشیا تک پھیلی ہوئی وسیع سلطنت پر حکمرانی کی۔ اقتدار کا مرکز بھی مدینہ سے دمشق منتقل ہو گیا جو کہ بازنطینی سلطنت روم کا سرمائی دار الحکومت تھا۔ اور پھر بغداد، قاہرہ، قرطبہ، غرناطہ، خوارزم، اصفہان، شیراز، مشہد، بخارا، سمرقند، کابل، ہرات اور دہلی ان کے پایہ تخت بنے۔ جہاں مسلمان فرمانرواؤں نے اسی موروثی استبدادی نظام و سیاست کو اختیار کیا جس پر ان کے ہم عصر عیسائی، ہندو، اور بدھ مذاہب سے تعلق رکھنے والے یورپ، ہندوستان اور چین کے حکمران عمل کرتے تھے اور جس پر گزشتہ ڈھائی تین ہزار سال سے دنیا بھر کے فرمانروا بلا لحاظ مذہب و ملت عمل کر رہے تھے۔ تقریباً 1300 سال یعنی ۲۰ ویں صدی عیسوی کے اوائل تک مسلمانوں نے سپین (اندلس) سے ملائیشیا و انڈونیشیا تک بے شمار چھوٹی بڑی سلطنتیں بنائیں اور گرائیں مگر دستور سیاست وہی موروثی جاگیری شہنشاہیت یا ملوکیت کا رہا۔ یعنی عقیدہ الگ رہا اور نظام سیاست و حکومت الگ رہا۔ دین الگ رہا اور دنیا الگ رہی۔ مسلمان حکمرانوں نے نہ صرف دنیا کے مروجہ تقاضوں سے خود کو ہم آہنگ کیا بلکہ اس مروجہ استبدادی دستور کو اس قدر بڑھ چڑھ کر اپنایا اور اسے اس کمال مستعدی سے بروئے کار لائے کہ صدیوں تک عروج اور غلبہ حاصل کئے رکھا۔ اگر ان کے اعمال و افعال اور کردار کو دیکھیں تو اس میں دینداری آٹے میں نمک کے برابر نظر آئے گی۔ چند استثنیات کو چھوڑ کر بیشتر بادشاہ، شہنشاہ اور سلاطین کسی نہ کسی شرعی عیب کا شکار ضرور رہے ہیں۔ بیشتر شراب نوشی کرتے تھے۔ رقص و سرور کی محفلیں جماتے تھے۔ کینروں اور لونڈیوں سے حرم بھرے رکھتے تھے۔ بعض کو لواطت کی لت بھی تھی۔ ان تمام ذاتی شرعی عیوب کے باوجود علمائے دین ان حکمرانوں کا نام خطبہ میں پڑھتے تھے اور ان کی اطاعت اور احترام کو واجب گردانتے تھے۔ بادشاہ ان کو وظیفے، تنخواہیں اور انعامات دیتے تھے۔ عدلیہ اور درس

و تدریس کے شعبے انہی علمائے دین کے پاس ہوتے تھے اور یوں وہ اس مروجہ استبدادی موروثی حکومتی ڈھانچے میں ایک کل پرزے کی حیثیت بھی رکھتے تھے۔ کبھی کسی نے اس دستور حکومت کو غیر اسلامی قرار نہیں دیا تھا اور نہ ہی ”اسلام ایک مکمل صابطہ حیات“ کے نفاذ کی کوئی تحریک کسی نے چلائی تھی۔ ذاتی عیوب سے درکنار وہ حکمران جس استبدادی نظام پر عمل پیرا تھے اس میں اپنے سیاسی حریف کو بد سے بدتر سزا دے کر مروادینا، شیرخوار بچوں تک کو بے دردی سے مرواڈالنا، حاملہ عورتوں تک کو معاف نہ کرنا، قتل و غارت گری اور ظلم و ستم کر کے شہر کے شہر اجاڑ دینا ایک ایسا دستور تھا جسے رائج الوقت دستور کی حیثیت سے سب تسلیم کرتے تھے۔ ہوس اقتدار کے سامنے دین و مذہب کا رشتہ اور خون کا رشتہ کوئی معنی نہیں رکھتا تھا۔ مادی مفادات کے تقاضے بھی تجربی تصور یا عقیدے پر حاوی ہوتے تھے یہاں تک کہ آج بھی حاوی ہوتے ہیں۔ مروجہ استبدادی سیاسی اخلاقیات کے ذریعے حصول اقتدار کی خاطر اٹھایا جانے والا ہر ظلم و استبداد جائز و روا سمجھا جاتا تھا۔ دنیا اس کے علاوہ کسی اور نظام سیاست و حکومت سے واقف نہیں تھی۔

قرون وسطیٰ کے استبدادی سیاسی نظام کا زوال یورپ کے بورژوا صنعتی انقلاب بالخصوص انقلاب فرانس سے شروع ہوا اور دنیا میں جمہوری قدروں، جمہوری اداروں، منتخب حکمرانوں، جمہوری سیاسی جماعتوں، عوام کے بنیادی انسانی حقوق، عورتوں کی آزادی وغیرہ کی بنیاد پڑی۔ اس انقلاب کی بنیاد یورپ میں تحریک احیائے علوم تھی جس نے صدیوں پرانے جامد نظریات کا خاتمہ کر کے نئے سائنسی تصورات پیش کئے اور جدید سائنس و ٹیکنالوجی کا آغاز ہوا۔ یورپ اس ترقی یافتہ نظام کی بدولت ایشیا کی زوال پذیر جاگیر سلطنتوں پر غلبہ پانے میں کامیاب ہوا۔ مسلمانوں کی موروثی جاگیری سلطنتیں یورپی اقوام کے اس ترقی یافتہ نظام کا مقابلہ نہ کر سکیں اور نہ کر سکتی تھیں، چنانچہ بہت جلد اپنے انجام کو پہنچ گئیں۔ مغل سلطنت، ایران کی بادشاہت اور سلطنت عثمانیہ دیمک زدہ، کرم خوردہ بوسیدہ دیوار کی طرح گر گئیں۔ کروڑوں مسلمان عوام یورپ کے غلام بن گئے۔ اس کی وجہ ہرگز یہ نہ تھی کہ مسلمان فرمانروا اسلام کی تعلیمات سے دور ہو گئے تھے اور قرون وسطیٰ کے بادشاہوں کا ”اسلامی دستور“ ترک کر چکے تھے بلکہ اس کی صاف سیدھی وجہ یہ تھی کہ انہوں نے نئے سائنسی علوم اور ٹیکنالوجی کو اختیار نہ کیا اور جدید جمہوری نظام اور اس کے ادارے قائم نہ کئے۔ جبکہ انہی ایشیائی جاگیری سلطنتوں میں جاپان نے وقت کے بدلتے تقاضے کو قبول کیا اور سائنس و ٹیکنالوجی اور جدید نظام کو سینے سے لگا کر دنیا کی ترقی یافتہ اقوام کی صف میں شامل ہو

گیا۔

19 ویں اور 20 ویں صدی میں مسلمانوں کی موروثی جاگیری سلطنتوں کے زوال کے دوران اور اس کے بعد اسلامی احياء کی تحریکوں نے جنم لیا اور یہ کہا جانے لگا کہ ماضی میں مسلمانوں کا عروج اس وجہ سے تھا کہ اس وقت کے مسلمان حکمران اور ان کے درباری اور ان کی مسلمان رعایا سب اسلامی تعلیمات پر سختی سے عمل پیرا تھے، اسلامی نظام کا دور دورہ تھا، اسلامی اتحاد و بھائی چارہ ان کے دلوں میں جاگزیں تھا۔ وہ علاقائی، لسانی، قبائلی اور رنگ و نسل کے امتیازات سے بالاتر تھے، اور وہ لالچ، طمع، ہوس اقتدار اور ہوس مال و زر سے مبرا تھے۔ وہ عیش پرستی، لہو و لعب، جھوٹ، مکرو فریب، دھوکہ دہی اور ریا کاری اور دیگر گناہوں سے بہت دور تھے۔ ان کی زندگیاں اسلامی تعلیمات کا عملی نمونہ تھیں وغیرہ وغیرہ۔ اور اب جب مسلمان اسلامی تعلیمات، اسلامی نظام، اسلامی اتحاد سے دور ہو گئے اور علاقائی، لسانی، قبائلی تفریق و امتیاز کا شکار ہو گئے، عیش پرستی لہو و لعب اور گناہ پرستی میں مبتلا ہو گئے تو زوال نے ان کو آ لیا اور یہ دنیا میں پست اور کمزور ہو کر ذلیل و خوار ہو گئے۔ وغیرہ وغیرہ۔ اسلامی احياء کے علمبردار مذہبی رہنماؤں نے یہ منطق اس لئے پیش کی کہ موروثی جاگیری سلطنتوں کے زوال کے ساتھ ہی ملاؤں کا بھی زوال ہو گیا تھا جو ان سلطنتوں میں ایک کل پرزے کی حیثیت سے اقتدار میں شریک رہے تھے۔ وہ اب اسلامی احياء کے نام پر اپنے اس اقتدار کی بحالی چاہتے تھے اور اپنی لیڈری چمکا کر کاروبار زندگی چلانے کا بندوبست کرنا چاہتے تھے۔ انہوں نے اپنے مادی مفاد کی خاطر تاریخ کو مذہبی عقیدہ کے ساتھ جوڑ دیا اور دور عروج کا نقشہ مذہب کی بنیاد پر استوار کر کے پیش کیا۔

اسلامی احياء پسندوں نے تاریخ نویسی کا ایک نیا ڈھنگ اختیار کیا جو ماضی کے مورخین سے قطعی مختلف تھا۔ انہوں نے دور عروج کی اس تاریخ کو ”اسلامی تاریخ“ یا ”تاریخ اسلام“ کا نام دے دیا۔ 19 ویں اور 20 ویں صدی میں ملاؤں نے تاریخ پر یہ ملمع کاری کی اور اسے مذہبی لٹریچر بنا دیا۔ زوال پذیر جاگیردار طبقہ نے ان کی سرپرستی کی اور پھر جہاں کہیں اس کے مفاد میں تھا مغربی سامراج نے بھی ان کی سرپرستی کی۔ ان احياء پسندوں نے قرون وسطیٰ کے بادشاہوں اور سپہ سالاروں کو اسلامی ہیرو بنا کر پیش کیا۔ انہوں نے مسلمانوں کے نیم تعلیم یافتہ درمیانے طبقے کے نوجوانوں کو عارضہ یاد ایام (Nostalgia) میں مبتلا کر دیا اور ماضی پرستی میں تقدس اور تحریم کے پہلوؤں کو بھی شامل کر دیا۔ برصغیر میں انیسویں صدی کے وسط میں احياء پسندوں کے مراکز ندوہ

اور دیوبند سے یہ سلسلہ شروع ہوا۔ شبلی نعمانی، سید سلیمان ندوی، ابوالکلام آزاد سے ہوتا ہوا سید ابوالاعلیٰ مودودی تک پہنچا۔ پھر اس ”اسلامی تاریخ“ کے نام پر ناول نگاری نے طبع کاری کی اور ”اسلامی تاریخی ناول“ لکھے گئے جن کا سلسلہ رئیس احمد جعفری، نسیم حجازی، ایم۔ اسلم وغیرہ تک پہنچا۔ انہوں نے عارضہ یاد ایام میں مذہبی جنون کی آمیزش کی اور عام سادہ لوح نیم پڑھا لکھا مسلمان ان ”اسلامی ہیروز“ کو مذہبی دیوتا سمجھنے لگا۔ احواء پسند مسلمان شاعر بھی اس معاملے میں پیچھے نہ رہے بالخصوص علامہ اقبال نے ماضی پرستی اور اسلامی احواء کے حوالے سے ایسی موثر شاعری کی کہ کئی نسلوں کو عارضہ یاد ایام (Nostalgia) میں مبتلا کر دیا۔ غالباً برصغیر میں ہندو۔ مسلم تضاد کی شدت اس کی متقاضی تھی۔ ہندو احواء پسند جس طریقے سے برصغیر کی تاریخ کو مذہب سے وابستہ کر کے یہاں کے ازمہ قدیم اور قرون وسطیٰ کے راجاؤں کو مذہبی تقدس دے کر مذہبی ہیرو اور نیشنل ہیرو بنا کر پیش کر رہے تھے، اس کے جواب میں مسلمان بھی ایسا کرنے پر مجبور ہوئے۔ لیکن ماضی پرستی کی یہ لہر برصغیر کے مسلمان عوام الناس کے مسائل حل نہ کر سکی۔ ان کے مسائل جدت پسندی کی لہر نے حل کئے جس کا آغاز سید احمد خاں، سید امیر علی اور نواب لطیف نے کیا اور محمد علی جناح نے انجام تک پہنچایا۔ علی گڑھ تحریک اور جدت پسندی کی دوسری تحریکوں نے مسلمانوں کے پاؤں میں پڑی ماضی کی بوجھل بیڑیاں کاٹنے کی کوشش کی اور انہیں عہد حاضر کے جدید تقاضوں سے ہم آہنگ ہونے اور مستقبل میں زقند لگانے کا راستہ دکھایا۔ سر سید نے موروثی جاگیری حکمرانوں پر کڑی تنقید کی۔ سید امیر علی نے مسلمانوں کے دور عروج کی تاریخ لکھی مگر اس کا نام ”اسلامی تاریخ“ یا ”تاریخ اسلام“ رکھنے کے بجائے ”سرسانیوں کی تاریخ“ (History of Saracens) رکھا۔ مولانا محمد حسین آزاد نے اپنی تصنیف ”دربارا کبریٰ“ میں اکبر کے سنہرے دور پر احواء پسندوں کی جانب سے کئے گئے حملوں کا بھرپور جواب دیا اور تاریخ کو عقیدہ سے جدا کر کے پیش کیا۔

دلچسپ بات یہ ہے کہ قرون وسطیٰ کے مسلمان مورخین جنہوں نے اپنے عہد میں تاریخ نویسی کے علم اور فن کو بے لاگ حقائق نویسی کے کمال تک پہنچا دیا اور ہیرو ڈاٹس اور جوزفس کی تاریخ نویسی کی قدیم روایت کو بام عروج تک پہنچایا، انہوں نے تاریخ کو عقیدے، مذہب یا دین سے کبھی وابستہ نہیں کیا۔ وہ خلیفوں، بادشاہوں، وزیروں اور سپہ سالاروں کو مروجہ موروثی جاگیری نظام سیاست اور قرون وسطیٰ کی تسلیم شدہ مروجہ اخلاقیات کی عینک سے دیکھتے تھے، عقیدہ اور مذہب کا

محدب عدسہ استعمال نہیں کرتے تھے۔ کسی نے بھی اپنی تصنیف کو ”تاریخ اسلام“ یا ”اسلامی تاریخ“ نہیں کہا۔ امام المورخین علامہ محمد ابن جریر طبری نے اپنی تصنیف کا نام ”تاریخ الامم و الملوك“ یعنی ”قوموں اور بادشاہوں کی تاریخ“ رکھا۔ بلاذری نے صرف فتوحات کا حال قلمبند کیا اور نام ”فتوح البلدان“ یعنی ”ملکوں کی فتوحات“ رکھا۔ ”اسلامی فتوحات“ نہیں رکھا۔ مسعودی نے اپنی تصنیف کا نام ”مروج الذهب و معادن الجواهر فی التاريخ“ یعنی ”تاریخ میں سونے کے ذخائر کے میدان اور جواہر کی کان“ رکھا۔ ابن اثیر نے اپنی ضخیم تصنیف کا نام ”الکامل فی التاريخ“ یعنی ”مکمل تاریخ“ رکھا ہے۔ ابن خلدون کی تاریخ کا نام ”العبر والدیوان المبتداء والخبر فی ایام العرب والعجم والبربر“ یعنی ”عرب و عجم و بربر کے حالات پر مجموعہ نصیحت و عبرت اور دیوان مبتدا و خبر“ رکھا ہے۔ ابوالفدا ابن کثیر کی تاریخ کی کتاب کا نام ”البدایہ و النہایہ“ یعنی ”آغاز و انجام“ ہے۔ جلال الدین سیوطی نے اپنی تصنیف کا نام ”تاریخ الخلفاء“ رکھا۔ علامہ شہرستانی کی کتاب کا نام ”مئل و النحل“ تمام فرقوں کی تاریخ بیان کرتی ہے۔ اندلس اور مراکش کے مؤرخ علامہ مقرئ کی کتاب کا نام ”نفع الطیب“ یعنی ”خوشبو کی لپٹ“ ہے۔ محمد ابن سعد، جو معروف مورخ واقدی کا کاتب تھا، کی تصنیف کا نام ”طبقات الکبیر“ یا ”الطبقات الکبری“ ہے جو عام طور سے ”طبقات ابن سعد“ کہلاتی ہے۔ واقدی کی اپنی کتاب ”المغازی النبویہ“ یعنی ”غزوات نبوی“ کے نام سے موسوم کی گئی ہے۔ احمد بن علی الخطیب کی کتاب ”تاریخ بغداد“ کے نام سے موسوم ہے جب کہ ابن عساکر کی کتاب ”تاریخ الکبیر“ یا ”تاریخ دمشق الکبیر“ کہلاتی ہے۔ ابن مسکویہ نے اپنی تصنیف کا نام ”تجاریب الامم“ یعنی ”قوموں کے تجربات“ رکھا۔ ابن خلکان کی مشہور تصنیف ”وفیات الاعیان“ کے نام سے موسوم ہے جس کا مفہوم ہے ”مشاہیر کے سوانحی خاکے“۔ یہ صرف چند اہم تصانیف کے نام ہیں جو قرون وسطی کے مسلمان حکمرانوں کے بارے میں مستند ترین مآخذ کی حیثیت سے متفق علیہ تسلیم کی جاتی ہیں۔ ان کے علاوہ جتنی بھی معروف تواریخ قرون وسطی میں لکھی گئی ہیں ان میں سے کسی تاریخ کے نام کے ساتھ ”اسلام“ یا ”اسلامی“ کی اضافت نہیں لگائی گئی۔ اس لئے کہ وہ مؤرخین بجا طور پر تاریخ کو عقیدہ یا دین سے الگ سمجھتے تھے کیونکہ واقعتاً ایسا ہی تھا۔ وہ کسی حاکم یا وزیر یا امیر یا سپہ سالار کو اسلام کا ہیرو بنا کر پیش نہ کرتے تھے۔ البتہ جو شخصیات حقیقتاً تقوی و پرہیزگاری اور دینداری میں

شہرت کی حامل ہوتی تھیں تو ان کا تذکرہ اس حوالہ سے ضرور کیا جاتا تھا۔ لیکن شاذ ہی کسی حاکم یا باقتدار شخص کا دین کے حوالے سے ذکر ملتا ہے۔

قرون وسطیٰ کے مسلمان مورخین نے مسلمان حکمران طبقوں کی باہمی سیاسی کشمکش، سیاسی رقابت، قتل و غارت اور استبدادیت، عیاشی، شراب نوشی، لواطت و دیگر شرعی عیوب بے لاگ ہو کر لکھ ڈالے ہیں اور کبھی کسی نے یہ نہیں کہا کہ انہوں نے اسلام کے عہد زریں پر کیچڑ اچھالا یا کردار کشی کی ہے یا ان کی تحریریں خلاف اسلام ہیں۔ انہوں نے دراصل بے لاگ سیاسی تاریخ لکھی ہے اور جو کچھ ہوا وہ بلا روک ٹوک لکھ دیا۔ چونکہ ہم عصر سیاست میں اس وقت وہ سب کچھ جائز اور روا سمجھا جاتا تھا جو استبداد کے ذریعے اقتدار حاصل کرنے اور اسے مستحکم کرنے کے لئے کیا جاتا تھا، اس لئے یہ مورخین ان حقائق کے بیان پر کوئی معذرت خواہانہ رویہ بھی اختیار نہیں کرتے۔ دنیا کی مروجہ اخلاقیات کسی دوسرے سیاسی یا اخلاقی نظام سے واقف ہی نہیں تھی۔ آج مسلمان اہیاء پسند مورخین کی کوشش یہ ہوتی ہے کہ تاریخ کا وہ بہت بڑا حصہ بیان ہی نہ کیا جائے جسے آج کے زمانے میں Rationalise نہیں کہا جاسکتا یا پھر وہ معذرت خواہانہ رویہ اختیار کر کے توجیہات بیان کرتے ہیں۔ وہ صرف چند ایسے واقعات کو پھیلا کر بیان کرتے ہیں جن سے وہ حکمران فرشتہ سیرت ثابت ہو سکیں اور یا پھر غیر مسلموں پر ان کے غلبے اور فتوحات کی تفصیل میں مذہبی جوش و جنون شامل کر کے بیان کرتے ہیں جس سے ثابت ہو کہ نہ مال غنیمت نہ کشور کشائی ان کا مقصد تھا نہ ملک گیری، وہ تو بس اسلام اور دین کی سر بلندی کی خاطر حملہ آور ہوئے اور اپنی اسلامی سیرت و کردار کی بدولت فتیاب ہوئے اور انہوں نے غلبہ پانے کے بعد مفتوح غیر مسلموں پر کوئی ظلم نہیں کیا، انہیں تاخت و تاراج نہیں کیا، ان کا مال و اسباب نہیں لوٹا، ان کی عورتیں اور بچے لونڈی غلام نہیں بنائے وغیرہ وغیرہ۔ قرون وسطیٰ کا کوئی مورخ ان حکمرانوں کو اس انداز میں پیش نہیں کرتا اور نہ ان کے سیرت و کردار کو اسلامی بنا کر بیان کرتا ہے اور نہ ہی غیر مسلم مفتوحین پر ان کے ظلم و جور پر کوئی معذرت خواہانہ رویہ اختیار کرتا ہے کیونکہ یہ سب کچھ اس وقت کی مروجہ استبدادی سیاست میں جائز اور سمجھا جاتا تھا۔ مسلمان مفتوحین کے ساتھ بھی استبدادیت کا مظاہرہ کرنے میں کوئی کسر نہ چھوڑی جاتی تھی۔

اسلامی اہیاء پسند دنیا میں صنعتی انقلاب کے بعد گزشتہ ڈیڑھ دو سو سال میں آنے والی عظیم سیاسی و معاشی و اخلاقی تبدیلیوں سے چشم پوشی کر کے اپنے خوابوں میں قرون وسطیٰ کی اسی استبدادیت کی

دنیا میں واپس لوٹنا چاہتا ہے اور مسلمانوں کو دنیا پر پھر سے چھا جانے کا وہی راستہ سمجھاتا ہے جس پر وہ لوگ اس وقت چل رہے تھے۔ وہ ایک تصوراتی مرد مومن کا احیاء چاہتا ہے جس کے بارے میں اس کا خیال ہے کہ ”لیا جائے گا تجھ سے کام دنیا کی امامت کا“۔ وہ دین کو سیاست سے الگ کرنے کو چنگیزی قرار دیتا ہے جبکہ قرون وسطیٰ میں صرف چنگیز خاں ہی نہیں بلکہ تمام مسلم و غیر مسلم فرمانروا اسی ہم عصر استبدادی سیاست پر عمل پیرا تھے جس میں دین سیاست سے الگ تھا۔ ان میں سے کوئی فرمانروا دین کو بنیاد بنا کر سیاست یا حکومت نہیں کرتا تھا۔ اسلامی احیاء پسند ماضی کے استبدادی فرسودہ اور مردہ نظام کو جو آج اپنی Relevance قطعی طور پر کھو چکا ہے، قرون وسطیٰ سے چھلانگ لگوا کر آج کے دور میں لاگو کرنا چاہتا ہے۔ جبکہ اس کا نام ممکن العمل ہونا کئی بار ثابت ہو چکا ہے۔ جہاں تک دینداری کا تعلق ہے تو قرون وسطیٰ میں جس قدر دیندار اور پرہیزگار لوگ موجود تھے، اس حساب سے آج بھی ان کی کمی نہیں ہے۔ عروج کا تعلق دینداری کے ساتھ اور زوال کا تعلق بے دینی کے ساتھ نہ تھا اور نہ ہے۔ ہم گزشتہ ڈیڑھ دو سو برس سے اسلامی احیاء پسندوں کے عارضہ یاد ایام میں مبتلا ہو کر اپنے کردار و عمل کو اسلامی بنانے کی کوشش میں لگے ہوئے ہیں لیکن دوسری اقوام کے مقابلے میں ہماری حالت زار میں بہتری کے بجائے بدتری پیدا ہوئی ہے۔ جو تھوڑی بہت بہتری پیدا بھی ہوئی وہ ماضی پرستی اور احیاء پسندی کے بجائے جدت پسندوں کی عہد حاضر سے ہم آہنگی کی تحریک کی بدولت ہوئی ہے۔ برصغیر کے کیس میں سرسید کی علی گڑھ تحریک اور پھر محمد علی جناح کی قیام پاکستان کی تحریک جدت پسندی کی تحریکیں تھیں جن کا برصغیر کے مسلم عوام الناس کو بے حد فائدہ پہنچا۔ بعد ازاں پاکستان کے حکمرانوں نے اپنے استبدادی اقتدار کے قیام، دوام اور استحکام کی خاطر اسلامی احیاء پسندی کا سہارا لیا جس سے یہ ملک تنزل کا شکار ہوا اور بدستور رو بہ تنزل ہے۔

مسلمانوں کی سیاسی تاریخ کا یہ مطالعہ بطور انسانی تاریخ کیا جائے اور جو حکمران یا طبقات یا امراء، وزراء اور خلفاء اقتدار کی رسہ کشی میں ملوث رہے ان کو انسان سمجھا جائے جیسا کہ قرون وسطیٰ کے مورخین انہیں سمجھتے تھے تو پھر آج کے مسلمان اپنا قبلہ درست کر سکتے ہیں۔ وہ ایک تصوراتی ماضی کی سمت دیکھنے کے بجائے اپنے حال اور مستقبل کی ٹھوس حقیقت پر توجہ دیں گے۔ ایک تصوراتی ہیولے کے پیچھے دوڑنے کے بجائے کسی حقیقی منزل کا تعین کر سکیں گے۔ ہم عارضہ یاد ایام سے نجات حاصل کر کے عہد حاضر کے تقاضوں سے عہدہ برآ ہونے کے قابل ہو سکیں گے۔

قرون وسطیٰ کے حکمران اپنے ہم عصر مادی تقاضوں پر جس خوبی اور عمدگی سے عمل پیرا ہوتے تھے اسی کمال کے ساتھ ان کا عروج بھی قائم ہوتا تھا۔ وہ دین اور سیاست کو باہم ملوث کئے بغیر ہم عصر مروجہ استبدادی نظام حکومت پر بغیر کسی ”اسلامی“ یا ”غیر اسلامی“ کی بحث میں الجھے بغیر عمل کرتے تھے۔ ہم آج اپنے مادی عصری تقاضوں سے نمٹنے بلکہ انہیں سمجھنے سے بھی قاصر ہیں۔ ملاؤں نے دین اور سیاست کو اور عقیدہ اور تاریخ کو باہم ملوث کر کے معاشرے میں وحشت ناک فرقہ واریت کا زہر گھول دیا ہے۔ آج جبکہ یورپ کے صنعتی انقلاب نے دنیا میں قرون وسطیٰ کی تمام اقدار بدل کر رکھ دی ہیں، ہمیں قرون وسطیٰ کی جاگیر دارانہ موروثی سیاست کے خاتمے، طبقاتی سماج، معاشرتی ناہمواری اور جاگیر دارانہ قدروں کے خاتمے، دقیانوسیت اور کٹھ ملائیت کے شکنجے سے نجات حاصل کرنا ہوگی۔ عصر جدید کے جمہوری تقاضوں کی تکمیل، سرکاری وغیر سرکاری ہر سطح پر جمہوری اداروں کی تشکیل نو، بنیادی انسانی حقوق اور فکری آزادی کی ضمانت، جدت فکر اور ذہنوں پر مسلط عقیدوں کے شکنجوں سے آزادی، سائنسی افکار اور جدید علوم و فنون کے ہر شعبہ زندگی میں اطلاق کا نصب العین ہی 21 ویں صدی کی دنیا میں ہمارے لئے ترقی کی گنجائش پیدا کر سکتا ہے۔ انہی بنیادوں پر نئے ریاستی، سیاسی و حکومتی ڈھانچے کی تنظیم نو کی جاسکتی ہے اور **Governance** کے جدید طریقے اختیار کئے جاسکتے ہیں۔ قرون وسطیٰ کے خلیفہ، بادشاہ، امراء، وزراء، سپہ سالار اور مجاہدین کے دور کا احیاء ہمیں مزید پس ماندگی اور ذلت کی جانب دھکیل دے گا۔ مسلمانوں کی سیاسی تاریخ کا یہ مطالعہ ایک جانب ہمیں قرون وسطیٰ کے مسلمانوں کے سیاسی نظام، اصل واقعات و حالات اور اس دور کی حقیقی روح عصر سے آگاہی بہم پہنچائے گا تو دوسری جانب ماضی پرستی اور عارضہ یا دایام سے نجات دلانے میں ہماری مدد کرے گا جس سے حال کی بہتری اور ایک روشن مستقبل کی سمت کا تعین ہو سکے گا۔

خلیفہ مطیع اللہ

بنی بویہ کے معزالدولہ اور عزالدولہ کا مطیع خلیفہ

22 جمادی الثانی 334ھ بمطابق 946ء کو معزالدولہ احمد بن بویہ نے خلیفہ مستکفی کی آنکھوں میں گرم سلائیاں پھروا کر اندھا کر کے معزول کر دیا اور اس کے چچا زاد بھائی فضل بن مقتدر بن معتضد کو خلیفہ بنا دیا۔ اس نے اپنے لئے مطیع اللہ کا لقب اختیار کیا۔ عملی طور پر مطیع اللہ کا لقب اختیار کرنے کا مطلب یہ تھا کہ معزالدولہ احمد بن بویہ کا مطیع و فرمانبردار رہے گا۔ چنانچہ معزالدولہ نے اس کے لئے ایک سو دینار روزانہ کی تنخواہ مقرر کر دی۔ اس دن سے عباسی خلیفہ کا رہا سیاسی اختیار و اقتدار بھی ختم ہو گیا۔ اب اس کی حیثیت محض علامتی تھی جو خاندان بنی بویہ کے مقرر کردہ وظیفہ پر گزارا کرتا اور بنی بویہ کی سیاسی تابعداری کرتا تھا۔

ابن خلدون لکھتا ہے کہ ”اگرچہ اس تاریخ سے پیشتر ہی خلافت عباسیہ میں ایک عظیم تغیر پیدا ہو گیا تھا۔ اور خلیفہ کے قبضہ و اختیار میں کسی قسم کا اقتدار باقی نہیں رہ گیا تھا۔ مگر پھر بھی خلافت کی قدر و منزلت و توقیر باقی تھی۔ جس کا پاس و لحاظ اراکین دولت برابر کرتے آئے تھے۔ معزالدولہ کی حکومت کا دور کیا آیا۔ خلافت عباسیہ کے سر پر زوال کی گھٹا چھا گئی۔ رہی سہی عزت بھی جاتی رہی۔ وزیر السلطنت جو خلافت کا ایک بازو تھا اس کی بھی قوت ٹوٹ گئی۔ صرف جاگیروں اور حرم سرائے خلافت کا انتظام اس کے ہاتھ میں رہا۔ وزارت کا اہم رتبہ معزالدولہ کے قبضہ میں تھا۔ وہ جس کو پسند کرتا تھا اس کو اپنی وزارت کا عمدہ عطا کرتا تھا۔ اس تغلب و تصرف کا بہت بڑا سبب یہ تھا کہ معزالدولہ دیلم کی قوم میں

سے تھا جو اطروش کے ہاتھ پر اسلام لانے کے زمانے سے علویہ کی جانبدار اور مذہباً "شیعہ" تھی۔ عباسیوں کی ہوا خواہی کا خیال ان کو مطلق نہ تھا۔ معتبر روایت سے بیان کیا جاتا ہے کہ معزالدولہ نے خاندان عباسیہ سے علویہ کی جانب منصب خلافت منقلب کرنے کا قصد کیا تھا۔ کسی مشیر نے رائے دی کہ یہ امر خلاف مصلحت ہے۔ ایسے شخص کو خلیفہ نہ بناؤ جس کی نسبت تمہاری قوم کا یہ خیال ہو کہ یہ مستحق خلافت ہے ورنہ ایسا وقت بھی آجائیگا کہ وہ تمہارے خلاف تمہاری قوم سے کام لے گا اور تم کچھ نہ کر سکو گے۔ تمہارے قبضہ سے امر و نہی کا اختیار بھی سلب کر لیگا بہتر ہے کہ غیر مستحقین خلافت کو منصب خلافت پر متمکن رہنے دو۔ سیاہ و سفید کرنے کے مختار تم رہو۔ معزالدولہ نے اس رائے کے مطابق منصب خلافت کو خاندان عباسی ہی میں رہنے دیا۔ مگر کل اختیارات سلب کر لئے۔ اپنی طرف سے اعمال مقرر کئے۔ و یلمیوں کا دور دورہ ہو گیا۔ سارا عراق ان کے قبضہ میں آ گیا۔ خلیفہ کے قبضہ میں اس قدر اراضی رہی جو معزالدولہ کی طرف سے بطور جاگیر ملی تھی۔ البتہ اس قدر ضرور تھا کہ تخت، منبر، سکہ، فرامین پر مہر کرنا، وفود کے آنے پر دربار عام منعقد کرنا اور خطابات کا دینا خلیفہ کی ذات خاص کے لئے مخصوص تھا۔ لیکن یہ سب کچھ بھی مدیر امور سلطنت کی ہدایت کے مطابق ہوتا تھا۔ بنی بویہ اور سلجوقیہ کا ہر وہ شخص جو امور سلطنت کے سیاہ و سفید کا اختیار رکھتا، سلطان کے لقب سے مخاطب کیا جاتا تھا۔ اس لقب میں کوئی اور شخص خواہ کیسا ہی اختیار رکھتا ہو شریک نہیں ہو سکتا تھا۔ قدرت، حکومت، جاہ و جلال اور عزت اس کی سمجھی جاتی تھی۔ خلیفہ کو کوئی جانتا پہچانتا تک نہ تھا کہ خلافت منصوب لفظ "اور مسلوب معنا" خاندان عباسی میں تھی۔ معزالدولہ کے مختار مطلق ہونے کے تھوڑے ہی دنوں بعد لشکریوں نے حسب عادت تنخواہ اور روزینے طلب کئے۔ خزانہ خالی تھا اس لئے اس نے مجبوراً "ٹیکس لگائے۔ لوگوں کا مال بلا وجہ ضبط کرنے لگا۔ اس نے اپنے سپہ سالاروں اور ساتھیوں کو بلا استحقاق جاگیریں دیں۔ انتظام حکومت درہم برہم ہو گیا۔ دفاتر بیکار ہو گئے۔ شہر، دیہات اور قصبات ویران ہو گئے۔ سپہ سالاروں نے یہ وطیرہ اختیار کر لیا کہ جو گاؤں ویران ہو جاتا اس کو چھوڑ کر دوسرے آباد گاؤں پر قبضہ کر لیتے۔ جب یہ بھی پہلے گاؤں کی طرح ہو جاتا تو اور گاؤں کے طالب ہوتے۔ گرانی لوٹ مار کی کوئی حد نہ رہی۔ ظلم و ستم کی حد ہو گئی تھی۔ رعایا پر ٹیکس لیا وہ بھر مار تھی کہ توبہ ہی بھلی۔ پلوں پر

ٹیکس، پانی کے چشموں پر ٹیکس، ہر قسم کی زمینوں پر ٹیکس، باغات پر ٹیکس، بازاروں پر ٹیکس۔ باوجود اس کے بات بات پر جرمانہ ہوتا۔ جبر و تشدد سے دو دو بار مال گزاری وصول کی جاتی۔ جلال الدین سیوطی کا بیان ہے کہ ”المطیع للذی ابو القاسم کے شروع سال میں ہی بغداد میں اس قدر گرانی ہوئی کہ لوگوں نے مردار اور گوبر کو کھایا۔ بہت سے لوگ راستوں میں مر گئے۔ کتوں نے ان کا گوشت کھایا۔ باغ اور زمینیں روپوں کے عوض بیچ ڈالی گئیں۔ غریب لوگ اپنے بچوں کو بھون کر کھا گئے۔“ آگے چل کر ابن خلدون لکھتا ہے کہ ”ایک مدت تک ملک اور انتظام ملک کی یہی حالت رہی کچھ عرصہ بعد معزالدولہ کو ہوش آیا۔ ملک کی طرف توجہ کی۔ اپنے سپہ سالاروں اور اکابرین دولت کو ملک کی حفاظت اور انتظام پر علیحدہ علیحدہ مقرر کیا۔ یہی لوگ وصول و تحصیل کرتے۔ مالیہ کی وصولی میں ان ہی کی رپورٹوں کے مطابق احکام صادر ہوتے۔ اس وجہ سے نہ تو معزالدولہ کے وزیر کو اور نہ کسی اور انتظامی افسر کو کسی امر کی حقیقت معلوم ہوئی۔ رفتہ رفتہ دولت بنو بویہ کی مالی حالت کمزور ہو گئی۔ باوجود کثرت ٹیکس اور جرمانوں کے معزالدولہ پر فراہمی مال اور خزانہ کا پر رکھنا دو بھر ہو گیا۔ جو وقت ضرورت کام آسکتا۔ طرہ اس پر یہ ہوا کہ وقتاً فوقتاً معزالدولہ اپنے ترکی غلاموں کو بھاری انعامات دینے لگا۔ جاگیریں مرحمت کیں۔ وظائف بڑھا دیئے۔ اس سے اس کی قوم (دیلیم) میں غیرت کا مادہ پیدا ہو گیا اور یہی امر منافرت اور کشیدگی کا موجب ہوا۔ جیسا کہ انسانی فطرت میں شامل ہے۔ جب جزیرہ کے حکمران ناصرالدولہ حسن بن عبداللہ حمدانی کو بغداد کی اس زبوں حالی کی خبریں ملیں تو وہ موصل سے فوج لے کر بغداد کی طرف روانہ ہوا۔ ماہ شعبان 334 ہجری میں سامرا پہنچا۔ معزالدولہ نے ایک بڑا لشکر یمنال کوشہ کی سرکردگی میں مقابلہ کے لئے بھیجا۔ اس کے ساتھ ایک اور سپہ سالار بھی تھا۔ مقام عکبرا میں پہنچ کر دونوں سپہ سالاروں میں ان بن ہو گئی۔ سپہ سالار نے یمنال کو قتل کر ڈالا اور پھر وہ اپنے ساتھیوں کو لے کر ناصرالدولہ کے پاس چلا گیا۔ ناصرالدولہ نے بغداد میں پہنچ کر قیام کر دیا اور معزالدولہ میدان خالی دیکھ کر تکریت کی طرف بڑھ گیا۔ اس نے تکریت کو لوٹ لیا اور پھر خلیفہ مطیع کو ساتھ لے کر بغداد کی مغربی جانب آ کر اترا۔ ناصرالدولہ شرقی جانب میں تھا۔ ہنگامہ کار زار گرم ہو گیا۔ ناصرالدولہ نے اپنی فوج کے ایک حصہ کو دیہات میں

معزالدولہ کی رسد و غلہ کے بند کرنے کو بھیج دیا۔ جس سے معزالدولہ کے لشکر گاہ میں گرانی ہو گئی۔ سب کے سب بھوکوں مرنے لگے۔ ساتھ ہی ناصرالدولہ نے خلیفہ مطیع کا نام بھی خطبہ سے نکلا دیا۔ لین دین میں اس کا سکہ لینے کی ممانعت کر دی۔ معزول شدہ خلیفہ متقی کے نام کو خطبہ میں داخل کیا۔ اور اس کے نام کا سکہ بھی رائج کر دیا۔ کئی بار معزالدولہ نے ناصرالدولہ پر شب خون مارا۔ کسی میں کامیابی نہ ہوئی۔ تنگ آ کر بغداد چھوڑ کر چلے جانے کا ارادہ کیا۔ لیکن چلتے چلاتے اس نے ایک آخری شب خون ایسا مارا کہ ناصرالدولہ کا لشکر گھبرا گیا۔ دیلمی فوج نے اس کے لشکر گاہ کو لوٹ لیا اور قتل و غارت کا بازار گرم ہو گیا۔ بغداد میں بھی غارتگری شروع ہو گئی۔ ہزار ہا آدمی مارے گئے۔ اس کے بعد معزالدولہ نے امن و امان کی منادی کر دی۔ چنانچہ ماہ محرم 335 ہجری کو خلیفہ مطیع محلہ رائے خلافت میں واپس آیا۔ ناصرالدولہ نے قرامطیوں کے پاس پناہ لی۔ انہوں نے اسے موصل روانہ کر دیا۔ بعد ازاں ناصرالدولہ کی استدعا پر اس کی معزالدولہ سے مصالحت ہو گئی۔ دریں اثنا ترکوں نے ناصرالدولہ کے خلاف بغاوت کر دی تھی۔ جسے ناصرالدولہ نے معزالدولہ کی امداد سے فرو کیا۔ یہ واقعہ 335 ہجری کا ہے۔ 334 ہجری میں ناصرالدولہ نے خراج نہیں دیا تھا۔ آٹھ لاکھ درہم سالانہ خراج پر معزالدولہ سے معاہدہ ہو گیا۔ اور یہ بھی طے پایا کہ موصل کی مسجدوں میں عمادالدولہ، رکن الدولہ اور معزالدولہ بن بویہ کا خطبہ پڑھا جائیگا۔ ناصرالدولہ دس سال تک اس معاہدے پر قائم رہا۔ 347 ہجری میں منحرف ہو گیا۔ تو معزالدولہ نے فوج کشی کر کے اس کو خراج کی ادائیگی پر مجبور کر دیا۔

”351 ہجری کا سال آیا تو بغداد میں شیعہ سنی کشیدگی پیدا ہو گئی۔ وجہ یہ ہوئی کہ شیعوں نے معزالدولہ کی اجازت سے یا اس کے کہنے پر بغداد کی مساجد کے دروازوں پر لکھ دیا کہ معاویہ پر لعنت ہو اور اس شخص پر جس نے فاطمہؑ سے ان کا حق (یعنی باغ فدک) چھین لیا۔ اور اس پر بھی جس نے حسنؑ کو اپنے نانا کے ساتھ دفن نہ ہونے دیا۔ اور اس شخص پر بھی جس نے ابوذرؓ کو جلا وطن کر دیا۔ اس پر بھی جس نے عباسؑ کو مجلس شوریٰ سے خارج کیا۔ لوگوں نے رات کے وقت ان الفاظ کو مٹا دیا۔ معزالدولہ نے پھر ارادہ کیا کہ پھر لکھوائے مگر اس کے وزیر مہلبی نے کہا کہ اس کی جگہ صرف یہ لکھ دو کہ معاویہ پر اور آل رسول پر ظلم کرنے والوں پر خدا کی لعنت ہو۔“ اس سال اٹھارویں ذی الحجہ کو

معزالدولہ نے عید غدیر کی بنا ڈالی۔ لوگوں کو بغرض اظہارِ زینتِ شہر کو چراغاں کرنے اور خوشیاں منانے کا حکم دیا۔^۴

سیوطی لکھتا ہے کہ ”352 ہجری میں عاشورہ کے روز معزالدولہ نے سب بازار بند کر دئے اور ان تمام نانباتیوں کو روٹی لگانے سے منع کر دیا اور بازاروں میں دکانیں بند کر کے ان پر ٹاٹ آویزاں کئے گئے۔ اور عورتیں حسینؑ کے ماتم کے لئے بال کھولے ہوئے منہ پر طمانچے مارتی ہوئی بازاروں میں نکلیں۔ یہ پہلا موقعہ تھا کہ بغداد میں حسینؑ پر رویا پیا گیا۔ پھر یہ بدعت کئی سال تک جاری رہی۔“ ابن خلدون کے مطابق ”معزالدولہ کا مزید حکم یہ تھا کہ باشندگان شہر و دیہات ماتمی لباس پہنیں۔ اعلانیہ نوحہ اور بین کریں۔ عورتیں کھلے بالوں اور چہرہ سیاہ کئے ہوئے باہر نکلیں اس طرح ماتم حسینؑ میں کپڑوں کو پھاڑ ڈالیں۔ اور رخساروں کو طمانچوں سے لال کر لیا جائے۔ شیعوں نے اس حکم کی بخوبی تعمیل کی۔ اہل سنت دم تک نہ مار سکے۔ کیونکہ حکومت شیعہ کے قبضہ میں تھی اور خلیفہ ان کا محکوم تھا۔ ماہ محرم 352 ہجری میں پھر اس کا اعادہ کیا گیا۔ اہل سنت برداشت نہ کر سکے۔ مابین ان کے اور شیعہ کے فتنہ و فساد برپا ہو گیا۔ بہت بڑی خونریزی ہوئی مال و اسباب لوٹ لیا گیا۔“^۵ بغداد میں مسلمانوں کے درمیان یہ کوئی پہلا فرقہ وارانہ فساد نہیں تھا۔ اس سے پہلے فرقہ معزلہ اور فرقہ مغاتیہ کے درمیان کئی مرتبہ فسادات ہو چکے تھے۔ جن میں بے شمار لوگ مارے گئے تھے۔ پھر حنیبلوں اور شافعیوں میں فسادات ہوئے تھے جن میں بہت سے لوگوں کی جانیں گئی تھیں۔ معزالدولہ اہل تشیع کے حق میں اسی طرح متعصب تھا جس طرح کہ خلیفہ متوکل اہل سنت کے حق میں متعصب تھا۔ خلیفہ متوکل نے تو حضرت علیؑ اور امام حسینؑ کے روضے منہدم کر دئے تھے اور حسین کے اہل بیت کے قبرستان میں کھیتی باڑی کرا دی تھی۔ معزالدولہ کا یہ تعصب بغداد اور عراق کے لئے نہایت نقصان دہ تھا۔ شیعوں کی زیادتیوں کی وجہ سے بہت سے اہل سنت شہر چھوڑ کر چلے گئے اور ان فرقہ وارانہ فسادات کا زراعت اور تجارت پر بہت برا اثر پڑا۔ معزالدولہ نے صحابہ کبار پر لعنت ملامت کرنے، عید غدیر منانے، اعلانیہ عاشورہ محرم کے موقعہ پر ماتمی جلوس نکالنے کی ابتدا کر کے نئی روایت ڈال دی۔ اس سے پہلے اہل تشیع نے اعلانیہ طور پر اور عوامی سطح پر کبھی ایسا نہیں کیا تھا۔ لیکن اس کے بعد شیعہ ملاؤں نے نہ صرف عاشورہ منانے بلکہ صحابہ کبار کے

خلاف تمبرہ بازی کو اہل تشیع کے عقائد کا جزو بنا دیا اور اس وجہ سے شیعہ سنی اختلافات نے دونوں فرقوں کے درمیان لائچل و معاندانہ تضاد کی صورت اختیار کر لی۔ تاہم معزالدولہ کا یہ شیعہ تعصب اسے عمان میں شیعہ قرامطیوں کے خلاف مہم سے نہ روک سکا۔ اس نے ذی الحجہ 355 ہجری میں عمان پر جو قرامطہ کے زیر تسلط تھے، بزور تیغ قبضہ کر لیا۔ ہزار ہا اہل عمان لڑائی میں کام آئے۔ اہل عمان کی 89 کشتیاں جلا کر غرق کر دی گئیں۔ اس لڑائی سے واپسی پر وہ واسط پہنچا تو بیمار ہو گیا۔ وہ وہاں سے بغداد پہنچا تو اس کی علالت نے شدت اختیار کر لی۔ تا آنکہ ربیع الاخر 356 ہجری میں مر گیا۔ اس نے بغداد میں بائیس برس حکومت کی۔ اس کا حاجب سبکتگین تھا اور ابو الفضل عباس اور ابو الفرج محمد اس کے کاتب تھے۔ اس کے مرنے پر اس کے لڑکے بختیار نے عمان حکومت سنبھالی۔ خلیفہ مطیع نے اسے معزالدولہ کا لقب دیا۔

”بختیار معزالدولہ حکومت سنبھالتے ہی لو لعب میں مصروف ہو گیا۔ گویوں، عورتوں اور لونڈوں کی صحبت میں رہنے لگا۔ اس وجہ سے اس کے اراکین سلطنت اس سے نفرت کرنے لگے۔ کچھ عرصہ بعد اس نفرت میں اضافہ ہوا جبکہ اس نے سرداران دیلم کو ان کی جاگیر پر بھیج دیا۔ جب یہ سرداران لشکر اور اراکین سلطنت بغداد سے باہر چلے گئے تو دیلمی لشکریوں نے معزالدولہ پر دباؤ ڈال کر اس سے اپنے وظائف اور روزینے بڑھالیے۔ ترک لشکریوں نے بھی دیلمیوں کی پیروی کی اور کامیاب ہو گئے۔ اسی سال یعنی 356 ہجری میں ہی حبشی بن معزالدولہ نے اپنے بھائی معزالدولہ کے مقابلہ پر علم بغاوت بلند کیا۔ وزیر السلطنت ابو الفضل نے اس کی سرکوبی کے لئے بصرہ پر حملہ کیا۔ حبشی کو شکست ہوئی اس کا مال و اسباب لوٹ لیا گیا۔ جس میں دس ہزار کتابیں بھی تھیں۔ ”حبشی کو مقید کر کے رام ہرمز بھیج دیا گیا۔“ 357 ہجری میں قرامطہ دمشق پر قابض ہو گئے۔ ”مصر و شام سے کسی نے بھی اس سال حج نہ کیا۔“ ”خلیفہ مطیع اللہ نے اس سے کہا کہ ”قرامطہ کا فتنہ اسلامی ملکوں میں پھیل گیا ہے۔ اسے مٹانا چاہیے۔ اور قرامطہ کو بالکل ختم کر دینا چاہیے۔ مگر بختیار نے اس فرمان پر کوئی توجہ نہ کی۔“ 362 ہجری میں جب بغداد کی رعایا نے وزیر السلطنت ابو الفضل کے ظلم و ستم کے خلاف بہت واویلا کیا تو معزالدولہ نے ابو الفضل کو معزول کر کے اس کی جگہ اپنے خاندان محمد بن بقیہ کو وزیر بنا دیا۔ ابن بقیہ کے پاس

جس وقت تک ابوالفضل اور اس کے مصاحبین کا مال و زر تھا اس وقت تک انتظام و سیاست میں کسی قسم کا فتور پیدا نہ ہوا۔ کچھ عرصہ بعد جب یہ مال و زر ختم ہو گیا تو پھر رعایا پر ظلم و ستم ہونے لگا۔ گاؤں کے گاؤں اجڑ گئے۔ قصبات و شہر ویران ہو گئے۔ جرائم پیشہ عناصر کھل کھیلے۔ ترکوں اور عزالدولہ میں چل گئی۔ ابن بقیہ نے سمجھا بجھا کر مصالحت کرا دی۔ اس کے بعد سبکتگین سوار ہو کر عزالدولہ کے پاس گیا۔ ترکوں کی فوج بھی اس کے ہمراہ تھی۔ باتوں باتوں میں ترکوں کی فوج پھر بگڑ گئی۔ سبکتگین اور اس کے ساتھیوں کو جان کے لالے پڑ گئے۔ مگر عزالدولہ نے مال و زر دیکر ان کو راضی کر دیا۔ اسی سال ابو تغلب نے اپنے باپ ناصرالدولہ حسن بن عبداللہ حمدانی کے خلاف بغاوت کر دی۔ ربیع الاول 363 ہجری میں عزالدولہ، ناصرالدولہ کی امداد کے لئے فوج لے کر موصل گیا۔ ابو تغلب بھاگ کر سنجار چلا گیا اور سنجار سے اس نے بغداد کا رخ کیا۔ سبکتگین نے بغداد سے باہر ابو تغلب سے لڑائی کی۔ اس لڑائی کے دوران بغداد کے مغربی علاقے میں شیعہ سنی جھگڑا ہو گیا۔ سبکتگین اور ابو تغلب نے باہمی لڑائی بند کر دی اور متفق ہو کر یہ رائے قائم کی کہ خلیفہ مطیع وزیر السلطنت ابن بقیہ اور عزالدولہ کے سارے ساتھیوں کو گرفتار کر لینا چاہئے یہی لوگ فساد کے بانی مبنی ہیں اور جب یہ امر وقوع پذیر ہو جائے تو سبکتگین کو بغداد اور ابو تغلب کو موصل پر قبضہ کر لینا چاہئے۔ لیکن سبکتگین نے اس فیصلہ پر دوبارہ غور کیا تو اس نے اپنی رائے بدل دی اور پھر اس نے ابن بقیہ سے مشورہ کر کے ابو تغلب سے مصالحت کر لی۔ عزالدولہ نے ابو تغلب کو سلطان کا لقب دیا اور اپنی بیٹی کی شادی اس سے کر دی۔ اس مصالحت کے بعد عزالدولہ مال و زر جمع کرنے کی ضرورت پوری کرنے کے لئے پہلے موصل گیا اور پھر اس نے خلیفہ مطیع پر تاوان لگایا۔ ”مطیع نے کہا کہ میرا تو صرف نام ہی خطبوں میں ہے اگر کہتے ہو تو میں اس سے بھی دستبردار ہو جاتا ہوں۔ مگر اس نے نہ مانا اور سختی کی۔ آخر خلیفہ نے اپنا اسباب بیچ کر چار لاکھ درہم دے دیے۔ سب لوگوں میں یہ بات مشہور ہو گئی کہ خلیفہ سے تاوان لیا گیا ہے۔“ یہ تاوان دراصل رومیوں کے خلاف جنگ کے اخراجات پورے کرنے کے لئے مانگا گیا تھا۔ خلیفہ کی اس رقم کو اس نے اپنی عیاشی پر خرچ کیا اور پھر خراج جمع کرنے کے لیے اہواز چلا گیا۔ سبکتگین اور اس کا ترکی لشکر اس کے ساتھ نہ تھا۔ ”اہواز میں کسی بات پر ترکوں اور دیلمیوں کے درمیان ان بن ہو گئی۔“

ایک دوسرے سے لڑنے لگے بڑی خونریزی ہوئی ادھر ترکوں میں جوش انتقام کی آگ بھڑک اٹھی۔ ادھر ولیم کے سرداروں نے رؤسا اور سپہ سالاران ترک کو گرفتار کر لینے کا اشارہ کر دیا۔ چنانچہ ایسا ہی ہوا۔ والئی ابواز اور اس کا کاتب بھی گرفتار کر لیا گیا۔ دارالامارت اور ترکوں کے مکانات لوٹ لیے گئے۔ تمام شہر میں ان لوگوں کے خون کی منادی کرا دی گئی۔ رفتہ رفتہ یہ خبر سبکتگین تک پہنچی۔ اس وقت بغداد میں تھا۔ سنتے ہی آگ بگولا ہو گیا اور عزالدولہ کی اطاعت سے منحرف ہو گیا۔ ترکوں کو مسلح کر کے عزالدولہ کے مکان کو جا کر گھیر لیا۔ دو روز تک محاصرہ کیا۔ آگ لگا دی اور لوٹ لیا۔ اس کے بھائیوں اور ماں کو گرفتار کر کے ماہ ذیقعد 363 ہجری میں واسط روانہ کر دیا۔ خلیفہ مطیع نے ان لوگوں کا ساتھ دینے کا قصد کیا۔ ان لوگوں نے منظور نہ کیا۔ ترکوں نے ولیم کے مکانات لوٹ لئے اور ان پر قابض ہو گئے۔ اہل بغداد بھی اس ہنگامہ میں سبکتگین کا ساتھ دے رہے تھے۔ کیوں کہ دہلیلی شیعہ تھے۔ بہت بڑی خونریزی ہوئی۔ کرخ جلا دیا گیا اور اہل سنت کا پھر دور دورہ ہو گیا۔ سبکتگین عزالدولہ کا حاجب تھا لیکن مذہبی لحاظ سے بنی بویہ سے اختلاف رکھتا تھا۔ اس کا میلان اہل سنت کی طرف تھا۔

یہاں یہ سوال پیدا ہوتا ہے کہ دہلیلی شیعہ کیوں تھے اور ترکوں کے اہل سنت ہونے کی وجہ کیا تھی۔ دہلیلیوں کے اہل تشیع ہونے کی بظاہر ایک وجہ تو یہ ہے کہ بلاد ولیم میں اسلام کی اشاعت کا سلسلہ سب سے پہلے خلیفہ مستعین کے عہد میں حسن بن زید نے پہلی دولت زیدیہ قائم کر کے شروع کیا تھا۔ کیونکہ حسن فرقہ زیدیہ کا امام تھا۔ وہ چونکہ حضرت علیؑ کی فضیلت کا قائل تھا اس لئے اہل ولیم اس کے اس نظریہ سے متاثر ہوئے۔ پھر حسن کے بھائی محمد بن زید نے کفار ولیم میں اپنے مذہبی نظریہ کے مطابق اسلام پھیلانے کا کام جاری رکھا۔ جب محمد بن زید قائم بالحق 279 ہجری میں قتل ہو گیا اور دولت زیدیہ ختم ہو گئی تو اس کے فوراً ہی بعد آل علیؑ زین العابدینؑ میں سے ایک شخص اطروش نے تقریباً 13 سال تک اس علاقہ میں اپنے نظریہ کے مطابق اسلام کی تبلیغ کی۔ چونکہ اطروش بھی فرقہ زیدیہ سے تعلق رکھتا تھا اس لئے اہل ولیم نے اس کی تبلیغ سے علویوں کی فضیلت کا تصور قبول کیا۔ اسی وجہ سے بنی بویہ اور ان کے دہلیلی لشکری اہل تشیع کے فرقہ اثناء عشریہ کے نظریہ کے حامل تھے۔ دہلیلیوں کے شیعہ ہونے کی دوسری وجہ یہ نظر آتی ہے کہ یہ لوگ

اہل ایران کے زیادہ قریب تھے (دیلیم موجودہ ایران کا حصہ ہے) اور ایرانیوں کی قوم پرستی سے متاثر تھے اور یہ بھی ایرانیوں کی طرح عربوں کا تختہ الٹ کر عجمیوں کی سلطنت قائم کرنے کے متمنی تھے۔ چنانچہ ان کے ایک سردار مرداویج کی زندگی کا نصب العین یہ تھا کہ عربوں کے اقتدار کا خاتمہ کر کے کسریٰ کی سلطنت کو بحال کیا جائے۔ اگرچہ مرداویج نسل کے اعتبار سے ایرانیوں سے مختلف تھا اور اس کی ثقافت بھی ایرانیوں سے مختلف تھی۔ تاہم اس کے اور ایک ایرانی کے درمیان جو بات مشترک تھی وہ یہ تھی کہ دونوں ہی عربوں سے نفرت کرتے تھے۔ اہل دیلم اور اہل ایران کے قومی جذبات کی صورت حال بھی بحیثیت مجموعی ایسی ہی تھی۔ دونوں ہی قوموں نے بنو امیہ کے عہد میں جبکہ عربوں کا اقتدار اپنی انتہا کو پہنچا ہوا تھا۔ اسلام کی جانب ذوق و شوق سے توجہ نہیں کی تھی۔ اہل دیلم تو سارے کفر کی حالت میں رہے تھے اور ذمیوں کی حیثیت سے جزیہ دیتے تھے۔ ان دونوں قوموں کے عوام الناس نے اسلام کو بنو عباس کے عہد میں قبول کیا جبکہ عربوں کی طاقت تیزی سے زوال پذیر ہو گئی تھی۔ دونوں ہی قومیں اہل بیت کا نام لے کر اسی طرح اقتدار حاصل کرنے کی خواہاں تھیں۔ جیسے کہ 132 ہجری میں بنو عباس نے حاصل کیا تھا۔ اور 297 ہجری میں بلاد افریقہ میں عبید اللہ المہدی نے کیا تھا۔ فرقہ قرامطہ بھی بحرین، عمان، یمامہ اور حجاز کے بیشتر علاقوں میں اہل بیت کے نام پر مسلط ہوا تھا۔ ترکوں کی حالت دیلمیوں سے اس لحاظ سے مختلف تھی کہ ان کی ایرانیوں کے ساتھ کوئی چیز بھی مشترک نہیں تھی۔ ان کا مذہب، ان کی ثقافت ان کی زبان اور ان کی معاشرت ایرانیوں سے مختلف رہی تھی۔ اگر ترکوں کی ایرانیوں کے ساتھ کوئی چیز مشترک تھی تو وہ یہ تھی کہ ظہور اسلام سے قبل ایران کے پرانے بادشاہ وقتاً فوقتاً ان کو زیر تسلط کر کے ان پر مظالم کرتے رہے تھے۔ بالفاظ دیگر ترکوں کا ایرانیوں کے ساتھ تاریخی اور قومی تضاد تھا۔ لہذا وہ ایسا مذہب اختیار نہیں کر سکتے تھے جیسا کہ ایرانیوں اور دیلمیوں نے عربوں سے انتقام لینے کی خاطر اختیار کیا تھا۔ ویسے بھی ترک قبائل کی خصلت عرب قبائل سے بہت حد تک ملتی جلتی تھی۔ فرق جو تھا وہ یہ تھا کہ ترک قبائل کی زیادہ تر چراگاہیں پہاڑی اور سرسبز علاقوں میں تھیں جبکہ عرب قبائل اپنی گزر اوقات صحرائی علاقے میں بڑی عسرت و تنگدستی میں کیا کرتے تھے۔ چونکہ ترک قبائل کی معاشرت و حیثیت عرب قبائل کی طرح خانہ بدوشانہ تھی۔ ایرانیوں کے

برعکس ترکوں کا اپنا کوئی سیاسی، تہذیبی اور ثقافتی ورثہ نہیں تھا۔ اس لئے ترکوں نے قدرتی طور پر تہذیب پسند ایرانیوں کے برعکس مذہباً ان عرب عناصر کا ساتھ دیا جو ایرانیوں کو عربوں کے سارے مصائب اور ان کے زوال کا موجب قرار دیتے تھے۔ ترکوں اور ایرانیوں کے قومی، تاریخی، معاشرتی، معاشی اور ثقافتی تضادات نے انہیں مشترکہ مذہب اختیار کرنے سے باز رکھا۔ خلیفہ معتصم نے اسی لئے اپنے لشکر میں خراسانیوں اور ایرانیوں کا زور توڑنے کے لئے ہزاروں ترک غلام خرید کر فوج میں بھرتی کئے تھے۔ ان غلاموں کے اہل سنت ہونے کی ایک وجہ یہ بھی تھی کہ چونکہ یہ نو عمری میں خرید لئے جاتے تھے اس لئے یہ اپنے آقاؤں (بنو عباس) کا مذہب، زبان اور رسم و رواج اپنا لیتے تھے اور پھر آگے ان کی اولاد اسی خاندانی مذہب اور رسم و رواج پر قائم رہتی تھی۔

جب سبکتگین نے بغداد پر قبضہ کیا اس وقت خلیفہ مطیع عارضہ فالج میں مبتلا تھا اور نقل و حرکت سے معذور تھا۔ چنانچہ سبکتگین نے اسے خود کو معزول کرنے اور سند خلافت اپنے بیٹے عبدالکریم بن مطیع کے سپرد کرنے پر مجبور کر دیا۔ مطیع کی مدت خلافت ساڑھے چھبیس برس تھی۔ اس کا بیٹا ابوبکر عبدالکریم بن مطیع بن مقتدر 15 ذیقعد 363 ہجری مطابق 7 اگست 974ء کو خلیفہ بنا۔ طبقات ناصری میں لکھا ہے کہ ”خلیفہ مطیع کی معزولی سبکتگین کے ہاتھوں عمل میں نہیں آئی تھی بلکہ یہ کام عزالدولہ بختیار بن معزالدولہ احمد بن بویہ نے کیا تھا۔ سبب یہ ہوا کہ خلیفہ مطیع قرامطہ کی سرکوبی چاہتا تھا جبکہ عزالدولہ اس کی طرف کوئی توجہ نہیں دیتا تھا۔ اس طرح خلیفہ اور عزالدولہ کے درمیان کشمکش بڑھ گئی۔ یہاں تک کہ عزالدولہ مطیع لہ کی طرف سے خطرہ محسوس کرنے لگا۔ جاسوس نے اسے آگاہ کیا کہ خلیفہ تیرے ساتھ بد عہدی کر رہا ہے۔ عزالدولہ بختیار اس مناسب موقع کے انتظار میں بیٹھ گیا۔ تاریخ ابن یسہم کی روایت کے مطابق بختیار نے بغداد کے عالموں اور حاجیوں کو جمع کیا اور خلافت کا منصب مطیع لہ کے بیٹے ابوبکر عبدالکریم کے حوالے کر دیا اور اس کا لقب الطائع لہ تجویز کیا۔ جب طائع لہ نے منصب خلافت سنبھال لیا تو بختیار نے اپنی بیٹی خلیفہ کے نکاح میں دے دی اور خود خلافت کا حاجب و نائب بن گیا۔ اس سے تھوڑی مدت بعد وہ اہواز چلا گیا تاکہ خراج اور مال جمع کرے۔ سبکتگین جو بختیار کا نائب تھا۔ مخالفت پر آمادہ ہو گیا۔ اور اقتدار کی باگ ڈور بختیار کے ہاتھ سے نکل گئی۔ اسلم جیراچوری کا بیان ہے کہ

”خليفة مطيع خانہ نشین اور بے اختیار تھا۔ اسکا کوئی کارنامہ اس قابل نہیں کہ تاریخ کے صفحات میں ثبت کیا جاسکے۔ البتہ یہ ذکر کیا جاسکتا ہے کہ بنی بویہ کی بد عنوانیوں اور عیاشیوں کی وجہ سے واسط اور بصرہ کے درمیان مقام بطیحاء میں 329 ہجری کو عمران بن شاہین کی زیر قیادت ایک اور آزاد موروثی مملکت وجود میں آئی جو 408 ہجری تک قائم رہی۔ ان کے زمانے میں رومیوں نے مسلمانوں کو تہ تیغ کیا۔ اور بقیہ کو اپنے ساتھ لے لیا۔ جن کی تعداد تقریباً ”دو لاکھ تھی۔ پھر اس نے طرسوس کا محاصرہ کیا۔ اہل طرسوس نے امان طلب کی جو اس نے منظور کی لیکن جب شہر کا دروازہ کھول دیا گیا تو حکم دیا کہ جو شخص جس قدر اپنا مال اٹھا سکتا ہے لے کر یہاں سے نکل جائے۔ چنانچہ لوگ انطاکیہ کی طرف چلے گئے۔ اس نے جامع مسجد کو توڑ دیا۔ اس میں گھوڑے باندھے۔ بعض مسلمانوں نے اس مصیبت میں عیسائی مذہب اختیار کیا۔ افسوسناک امر یہ ہے کہ آنکھوں کے سامنے سرحد کے مسلمانوں پر یہ واقعات گزر رہے تھے لیکن مسلمان وزراء اپنی ذاتی اغراض کے لئے آپس میں برسر پیکار تھے۔ اور کوئی اس دشمن کی طرف توجہ نہیں کرتا تھا۔ 358 ہجری میں قیصر شام میں آیا۔ طرابلس کو جلا دیا۔ قلعہ عرفہ کو فتح کیا۔ پھر حمص میں پہنچ کر آگ لگا دی اور ساحلی بستیوں کو غارت کر ڈالا۔ مگر کوئی مقابلہ کے لئے نہیں گیا۔ اس حملہ میں اس نے جس قدر مسلمانوں کو لوٹا یا قتل کیا۔ ان کا شمار نہیں کیا جاسکتا ایک لاکھ سے زیادہ ان بچیوں کی تعداد تھی جن کو پکڑ کے لے گیا اور نو عمروں کے علاوہ کسی کو گرفتار بھی نہیں کرتا تھا۔ بالعموم جوانوں کو قتل اور بڑھوں کو نکال دیتا تھا۔ رومیوں کی ان دست اندازیوں سے عالم اسلام میں ایک ہیجان پیدا ہو گیا۔ امام ابو بکر محمد بن اسماعیل بن قفال مروزی شافعی نے یہ دیکھ کر کہ بنی بویہ قصداً رومیوں کے مقابلہ سے گریز کرتے ہیں۔ مشرق میں جہاد عام کا اعلان کیا اور بیس ہزار مجاہد ملت کی جماعت کو لے کر مغربی مسلمانوں کے لئے روانہ ہوئے۔ راستہ بلاد جبل میں سے گزرتا تھا۔ رکن الدولہ دیلمی نے از رہ عداوت ان کو روک لیا۔ انہوں نے ہر چند کہا کہ تم سے ہم کو کوئی غرض نہیں ہم رومیوں کی مدافعت کے لئے جاتے ہیں۔ لیکن اس نے نہیں مانا اور فوج کو منتشر کر دیا۔ مجبوراً متفق ہو کر واپس چلے آئے۔ 359 ہجری میں رومیوں نے انطاکیہ پر بھی جو سرحد کا سب سے بڑا مقام تھا قبضہ کر لیا۔ باشندوں کو قتل و غارت کر کے بیس ہزار لڑکوں اور لڑکیوں کو رسید کیا۔ اس کے

بعد حلب آئے کوہ و بارہ کو لوٹا۔ قتل و غارت کی اور دیار بکر کو بھی تاخت و تاراج کر ڈالا۔^{۳۱}
اسلم جیرا چپوری کا یہ بیان صحیح نہیں کہ شام کے علاقے میں رومیوں کی ان دست
اندازیوں کے باعث عالم اسلام میں ہیجان پیدا ہو گیا تھا۔ ایسی کوئی بات نہیں ہوئی تھی۔
اندلس میں امیرالمومنین حکم دوئم کو عباسی سلطنت کے مسلمانوں کے حالات میں کوئی دلچسپی
نہیں تھی۔ قاہرہ میں فاطمی خلیفہ ابوتیم کو کوئی پرواہ نہیں تھی کہ رومیوں کے ہاتھوں شام
کے مسلمانوں پر کیا گزرتی ہے۔ ماورا النہر اور خراسان کے سامانی بادشاہ عبدالملک بن نوح کو
رومی مسلمانوں کے دفاع کے لئے بغداد کی حکومت کی امداد کرنے کی کوئی حاجت محسوس
نہیں ہوئی تھی اور بحرین اور یمامہ کے قرامٹیوں کا بظاہر رویہ یہ تھا کہ جہنم میں جائیں
عباسی سلطنت کے مغربی علاقوں کے مسلمان۔ انہوں نے اس زمانہ میں شام میں دست
اندازیاں کر کے دمشق پر قبضہ کر لیا تھا۔ گویا عالم اسلام اور بین الاقوامی اسلامی اتحاد
واخت کے نام کی کوئی چیز نہیں تھی۔ دراصل 320 ہجری میں بغداد میں خلیفہ القاہر باللہ کی
تخت نشینی سے لے کر 363 ہجری میں خلیفہ مطیع کی معزولی تک کے تقریباً 43 سال کے
عرصے میں پانچ عباسی خلیفوں کی سلطنت کی حیثیت ایک لاش کی سی تھی۔ جسے اندرونی اور
بیرونی مردار جانور نوچ نوچ کر کھا رہے تھے۔ تاریخ کا اٹل قانون یہی تھا اور یہی قانون
بروئے عمل آیا۔ عباسی سلطنت اس قانون سے محض اس لئے مستثنیٰ نہیں رہ سکتی تھی کہ
اس میں مسلمان بستے تھے۔ جب 320 ہجری میں بغداد میں القاہر باللہ خلیفہ بنا تھا تو اندلس
میں امیرالمومنین عبدالرحمن الناصر تھا جو بلاد افریقہ میں فاطمیوں کی خلاف باغیوں کی امداد
میں دلچسپی لے رہا تھا۔

خليفة الطائع لله

بنی بویہ کی باہمی کشمکش اقتدار

خليفة مطيع کی معزولی کے وقت بغداد میں دراصل ترک سپہ سالار سبکتگین کی حکومت تھی۔ اور اس کی امداد سے ابوبکر بن مطيع الطائع لله مسند حکومت پر بیٹھا تھا۔ یہ ایک لونڈی کی اولاد تھا جس کا نام پندار تھا۔ جب سبکتگین نے خليفة مطيع کو معزول کر کے اس کی جگہ 15 ذی قعدہ 363 ہجری کو خليفة بنایا تھا تو سبکتگین اس کے خلافتی جلوس کے آگے آگے تھا اور بختیار عزالدولہ اہواز میں تھا جہاں ترکوں اور دیلمیوں میں ہنگامہ کا رزار گرم تھا۔ سبکتگین نے بختیار عزالدولہ کی بغداد سے عدم موجودگی میں بغاوت کر کے دارالخلافہ میں ترکوں اور اہل سنت کا غلبہ پیدا کیا تھا۔ اور پرانے فالج زدہ خليفة کو معزول کر کے خليفة الطائع لله کو خلافت کی عزت بخشی تھی۔ ”بیان کیا جاتا ہے کہ جب اہواز میں عزالدولہ کو بغداد کے ان حالات کا علم ہوا تو اس نے ان ترکوں کو رہا کر دیا جن کو اس نے قید کر رکھا تھا۔ اور ترکوں کی سرداری ایک شخص زادویہ کو دی جو پہلے اہواز کا والی تھا۔ یہ کام کرنے کے بعد عزالدولہ اپنی والدہ اور بھائیوں سے ملاقات کے لئے واسطہ آگیا اور یہاں سے اس نے اپنے چچا رکن الدولہ حسن بن بویہ والی بلاد جبل ورے اور اپنے چچا زاد بھائی فغاضرو عضد الدولہ والی فارس سے امیر سبکتگین کے خلاف امداد طلب کی۔ اس نے جزیرہ کے والی ناصر الدولہ حسن بن عبداللہ حمدانی اور بطیحة کے حکمران عمران بن شاہین اور جزیرہ کے فرمانروا ابوتغلب بن حمدان سے بھی مدد مانگی۔ ان میں سے رکن الدولہ نے عزالدولہ کی امداد کے لئے اپنے وزیر الفتح بن نمید کی زیر قیادت فوج بھیجی لیکن عضد الدولہ نے محض اس امید

میں امداد نہ کی کہ عزالدولہ ناکام ہو جائے گا تو میں خود عراق کا حکمران بنوں گا۔ عمران بن شاہین نے یہ عذر کر کے ٹال دیا کہ میرا لشکر دہلیمیوں کے ساتھ میدان جنگ میں جانا پسند نہیں کریگا۔ لیکن ابو تغلب نے اپنے بھائی ابو عبداللہ حسین کو مع ایک فوج کے تکریت کی جانب روانہ کر دیا۔ ابو تغلب نے یہ کاروائی عزالدولہ کی امداد کے لئے نہیں کی تھی بلکہ اس کا مقصد کچھ اور ہی تھا۔ چنانچہ جب بغداد سے ترک فوج خلیفہ طائع اور اس کے باپ معزول خلیفہ مطیع کو ساتھ لے کر عزالدولہ سے لڑنے کے لئے واسط کی طرف آئی۔ تو ابو تغلب نے بغداد کا راستہ لیا۔ بغداد میں اس وقت عجیب ہل چل مچی ہوئی تھی۔ دن دہاڑے بازار لٹ رہے تھے۔ عوام بے پناہ مصیبت میں مبتلا تھے۔ ابو تغلب نے شہر کی عنان انتظام اپنے ہاتھ میں لیکر عوام الناس کو غنڈوں اور بد معاشوں اور چوروں سے نجات دلائی۔ اتفاق سے اس وقت امیر سبکتگین کا دیر عاقول کے مقام پر انتقال ہو گیا اور ترکوں نے اس کی جگہ انگلیں کو اپنا سردار بنایا جو عزالدولہ کا آزاد غلام تھا۔ انگلیں نے واسطہ کا محاصرہ کیا جو پچاس دن تک جاری رہا۔ اس دوران عزالدولہ کی بار بار کی استدعا پر عضدالدولہ ایک لشکر لے کر فارس کی جانب سے روانہ ہوا۔ راستے میں اس کے باپ کے وزیر ابوالفتح کا لشکر بھی اسے مل گیا اور ان دونوں لشکروں نے واسطہ کا رخ کیا۔ انگلیں کو عزالدولہ کے لئے اتنے بڑے امدادی لشکر کے آنے کی اطلاع ملی تو وہ واسطہ چھوڑ کر چلا گیا اور ابو تغلب نے بغداد سے موصل کا راستہ لیا۔ عضدالدولہ نے واسطہ میں پہنچ کر ذرا دم لیا۔ اور پھر وہ مشرقی بغداد کی جانب چل پڑا۔ جبکہ عزالدولہ غربی بغداد کی طرف روانہ ہوا۔ دونوں بھائیوں نے بغداد پہنچ کر چاروں طرف سے ترکوں کا محاصرہ کر لیا عزالدولہ نے عین التمر کے قبیلہ بنو شیبان کے رئیس بن محمد اسدی اور ابو تغلب بن حمدان سے کہا کہ وہ شہر کو غلہ کی سپلائی روک دیں اور شہر کے مضافات میں لوٹ مار کریں۔ انہوں نے ایسا ہی کیا۔ نتیجہ کے طور پر بغداد میں بہت گرانی ہو گئی اور لوگ ایک دوسرے کو لوٹنے لگے۔ عوام الناس نے انگلیں کا مکان لوٹ لیا۔ انگلیں گھبرا گیا۔ محاصرہ توڑنے کی غرض سے لڑنے کو نکلا تو عضدالدولہ نے اسے شکست دی۔ بہت سے ترک میدان جنگ میں مارے گئے اور جو گرفتار ہوئے ان کا خون مباح کر دیا گیا۔ باقی ماندہ نے تکریت جا کر دم لیا اور خلیفہ طائع کو اپنے ساتھ لیتے گئے۔ جمادی الاول 364 ہجری میں عضدالدولہ بغداد میں داخل ہوا۔ اس نے تکریت میں

ترکوں سے خط و کتابت کی جس کے نتیجے میں ماہ رجب میں خلیفہ بغداد واپس آیا۔^۱

جب یہ سب کچھ ہو چکا تو فغا خسرو عضد الدولہ نے اپنے چچا زاد بختیار عضد الدولہ کے لشکر میں بغاوت کرا دی اور چوتھے روز اس نے عضد الدولہ اور اس کے بھائیوں کو گرفتار کر کے نظر بند کرا دیا۔ عضد الدولہ کا ابتداء ہی سے پروگرام یہی تھا۔ وہ اپنے چچا زاد عضد الدولہ سے عراق کی حکومت چھیننا چاہتا تھا۔ چنانچہ اس کی اس خواہش میں نہ تو اسلامی اخوت اور نہ ہی رشتہ داری حائل ہوئی اور وہ باآسانی بغداد پر قابض ہو گیا۔ اس زمانے میں بختیار عضد الدولہ کا ایک بیٹا مرزبان بصرہ کا والی تھا۔ اس نے عضد الدولہ کی اطاعت قبول نہ کی اور عضد الدولہ کے باپ رکن الدولہ حسن بن بویہ کو شکایت لکھ بھیجی۔ رکن الدولہ کو شکایت نامہ موصول ہوا تو اسے اپنے بیٹے کی بد عمدی پر اتنا غصہ آیا کہ وہ بے ہوش ہو گیا اور یہ بات پورے عراق میں پھیل گئی۔ عضد الدولہ نے بغداد میں اقتدار سنبھالنے کے بعد بختیار عضد الدولہ کے ایک سابق وزیر محمد بن بقیہ کو واسط کی حکومت پر مامور کیا تھا۔ جب اس بات کا بقیہ کو پتہ چلا کہ عضد الدولہ کی یہ حرکت رکن الدولہ کو پسند نہ آئی ہے تو نہ صرف وہ خود عضد الدولہ کی اطاعت سے منحرف ہو گیا بلکہ اس نے بطیحہ کے حکمران عمران بن شاہین اور اہواز کے گورنر سہل بن بشر کو بھی سرکشی پر آمادہ کر لیا۔ اور اس طرح عضد الدولہ کے خلاف پورے عراق میں بغاوت پھیل گئی۔ عضد الدولہ نے اس صورت حال کے پیش نظر ایک معذرت نامہ بھیجا جس میں لکھا تھا کہ عضد الدولہ میں سیاست اور ملک داری کی قدرت نہ تھی۔ اگر میں دست اندازی نہ کرتا تو یقیناً "حکومت" خلافت بنی بویہ کے قبضہ اقتدار سے نکل جاتی۔^۲ گویا سوال بنی بویہ کے اقتدار کا تھا۔ اس میں اسلام یا اسلامی اتحاد کو کوئی سوال نہ تھا۔ "رکن الدولہ نے اس معذرت نامہ کا بڑا سخت جواب دیا۔ یہ جوابی خط لے کر ابو الفتح بغداد آیا تو عضد الدولہ نے ابو الفتح کی رائے کے مطابق فارس جانے کا قصد کیا۔ اس نے عضد الدولہ کو جیل سے نکال کر پھر حکومت کی کرسی پر اس شرط پر بٹھایا کہ اس کی طرف سے عراق میں نائب کی حیثیت سے کام کرے۔ خطبہ اسی کے نام کا پڑھا جائے۔ اور اس کے بھائی ابو اسحاق کو سپہ سالار اعظم کیا جائے۔ جب فغا خسرو فارس روانہ ہو گیا تو بختیار عضد الدولہ نے ان شرائط کو فوراً ہی فراموش کر دیا اور وہ محمد بن بقیہ کو اپنا وزیر مقرر کر کے عیش و عشرت میں مصروف ہو گیا۔ 366 ہجری میں رکن الدولہ کا انتقال ہوا

تو اگرچہ اس نے مرنے سے پہلے اپنے بیٹے فغا خسرو عضدالدولہ کو اپنا ولی عہد مقرر کیا تھا تاہم بختیار عزالدولہ اور اس کے وزیر ابن بقیہ نے رکن الدولہ کے اراکین سلطنت اور امراء لشکر سے سازش شروع کر دی اور ابو تغلب بن حمدان اور عمران بن شاہین سے عضدالدولہ کے خلاف امداد مانگی۔ فغا خسرو عضدالدولہ کو پتہ چلا تو وہ لشکر لے کر عراق کی طرف کوچ کر گیا۔ اہواز میں بختیار عزالدولہ اور فغا خسرو عضدالدولہ کی لڑائی ہوئی۔ بختیار عزالدولہ کو شکست ہوئی اور واسط کی طرف بھاگا۔ فغا خسرو نے قبائل مضر کی تحریک پر ایک فوجی دستہ بصرہ بھیجا۔ جہاں ان دونوں دو گروہ قابض تھے۔ ایک مضر اور دوسرا ربیعہ۔ ان دونوں گروہوں میں ایک سو بیس برس سے قبائلی تنازعہ تھا۔ فغا خسرو عضدالدولہ نے قبائل مضر کی امداد سے شہر پر قبضہ کرنے کے بعد ان دونوں گروہوں میں مصالحت کرا دی۔ 367 ہجری کے اوائل میں عضدالدولہ نے اپنے باپ کے وزیر ابوالفتح عمید کو گرفتار کر کے پہلے اس کی ناک کٹوائی اور پھر اسے اندھا کرا دیا۔ الزام یہ تھا کہ اس نے بختیار عزالدولہ سے سازش کر لی تھی۔ اس کے بعد عضدالدولہ، بختیار عزالدولہ کو امان دینے کے بعد لڑائی کے بغیر بغداد میں داخل ہوا۔ اس نے وزیر محمد بن بقیہ کو طلب کیا تو بختیار عزالدولہ نے اس کی آنکھیں نکلا کر عضدالدولہ کے پاس بھیج دیا اور خود بغداد کو خیرباد کہہ کر شام کی طرف چلا گیا۔ جامع مسجد میں فغا خسرو عضدالدولہ کے نام کا خطبہ پڑھا گیا۔ اور دروازہ پر تین بار نوبت بجائی گئی۔ یہ ایک جدید رسم تھی جو بغداد میں ادا کی گئی۔ اس سے پیشتر کوئی اس سے واقف نہ تھا۔ ابن بقیہ کے بارے میں یہ حکم دیا کہ اسے ہاتھی کے آگے مشکیں باندھ کر ڈال دیا جائے چنانچہ ہاتھی نے اسے اپنے پاؤں کے نیچے روند کر اس کا جسم پاش پاش کر دیا۔ بختیار عزالدولہ تکریت پہنچا۔ وہاں سے اس نے والی موصل ابو تغلب کے ساتھ سازش کی اور ان دونوں نے بیس ہزار کا لشکر لیکر بغداد پر چڑھائی کر دی۔ فغا خسرو عضدالدولہ نے ان دونوں کو شکست دی۔ بختیار عزالدولہ گرفتار ہوا۔ فغا خسرو عضدالدولہ نے اسے قتل کر دیا۔ اس طرح بختیار عزالدولہ تقریباً "گیارہ سال عراق پر حکومت کرنے کے بعد راہی ملک عدم ہو گیا اور اس کا چچا زاد بھائی فغا خسرو عضدالدولہ کی عراق پر حکومت کرنے کی تمنا پوری ہوئی۔ ذیقعد 367 ہجری میں عضدالدولہ نے موصل پر قبضہ کر لیا اور ابو تغلب نے بھاگ کر بادشاہ روم کی سلطنت میں پناہ لی۔ پھر ایک سال میں عضدالدولہ نے عراق کے سارے

شہروں اور قصبات پر تسلط جما لیا۔ لیکن زیادہ دیر حکومت نہ کرنے پایا۔ ماہ شوال 372 ہجری میں انتقال کر گیا۔

طبقات ناصری میں ہے کہ ”فخا خسرو عضد الدولہ نے سامانیوں کے ساتھ عہد نامہ کر لیا تھا جس کے مطابق عراق کے کوہستانی علاقے طبرستان تک انہیں دے دیے۔ اور ان کے بدلے میں روزانہ ایک ہزار دینار سرخ لیتا تھا۔ اس نے ملک کا انتظام بڑی مستعدی اور عالی ہمتی سے کیا۔ موت سے بہت ڈرتا تھا۔ مثلاً کوئی شخص اس کے سامنے گور دشتی (عمار صحرائی) کا نام نہیں لے سکتا تھا۔ کیونکہ اس نام میں گور شامل تھا۔ جہاں جہاں قبرستان تھے حکم دے دیا تھا کہ ان کی بیرونی دیواریں بلند کر دی جائیں۔ اور کوئی قبر نظر نہ آئے۔ عضد الدولہ کے جاہ و جلال کا اندازہ اس امر سے ہو سکتا ہے کہ وفات کے بعد اس کے توشہ خانے سے سات ہزار رومال اور کمر بند نکلے جو بڑے بیش قیمت تھے۔ یہ رومال دینا کتاق اور مصری توزی کے بنے ہوئے تھے۔ یہ پورا سامان بادشاہوں کے لائق تھا۔ عضد الدولہ ان سے ہاتھ منہ اور ناک صاف کرتا تھا۔ ان کی قیمت کا اندازہ پچاس ہزار دینار کیا گیا تھا۔ عضد الدولہ کی جب وفات کا وقت قریب آیا تو اس نے فرمان اور احکام مہرین لگا کر میرنشی کے حوالے کر دیے اور ہدایت کی کہ اپنی قابلیت اور صوابدید کے مطابق انہیں جاری کرے۔ ان پر عمل کرائے اور اس کی وفات کی خبر لوگوں تک نہ پہنچنے دے۔ چنانچہ چار مہینے تک اس کی وفات کی خبر مخفی رہی۔ اس کی نعش کو روزانہ تخت پر بٹھا دیتے لوگ دور سے دیکھ کر مطمئن ہو جاتے اور سمجھ لیتے کہ وہ زندہ ہے اور معمول کے مطابق کام کر رہا ہے۔ وفات سے کچھ دیر پہلے اس نے حکم دیا کہ مجھے زمین پر لٹا دو۔ چنانچہ وہ خاک پر لوٹا ہوا بار بار کہتا رہا ”میرے کچھ کام نہ آیا میرا مال اور برباد ہوئی میری سلطنت“ اسی حالت میں جاں بحق ہوا۔ یہ رمضان 372 ہجری کا واقعہ ہے۔ عضد الدولہ کی وفات پر خلیفہ الطائع اللہ نے اس کے بیٹے مرزبان کو مصمام الدولہ کا خطاب عطا کیا۔ اور باپ کا منصب اس کے حوالے کر دیا۔ خلیفہ اس کی بہت عزت کرتا تھا۔ کشتی میں بیٹھ کر فغا خسرو کے محل میں پہنچا۔ مرزبان کے پاس تعزیت کی۔ خلعت، اعزازات سے نوازا اور انتظامی امور اس کے حوالے کر دیے۔ اس کا احترام بہت بڑھایا۔ جلال الدین سیوطی لکھتا ہے کہ ”عضد الدولہ کے زمانے میں جیسی خلافت ضعیف ہوئی کسی کے زمانے (عہد) میں ضعیف نہیں ہوئی۔ اور

جیسی تقویت عضد الدولہ کو حاصل ہوئی کسی کو حاصل نہیں ہوئی۔ اب ہمارے عہد میں تو یہ حال ہو گیا ہے کہ ہر مہینے کے شروع میں خلیفہ نائب سلطنت کے گھر مبارکباد دینے آتا ہے اور زیادہ سے زیادہ جو تعظیم سلطان خلیفہ کی کرتا ہے وہ یہ ہوتی ہے کہ وہ اپنے اجلاس سے اٹھ کر خلیفہ کے ساتھ دوسری جگہ جا بیٹھتا ہے۔ پھر خلیفہ اسی طرح چلا جاتا ہے اور نائب سلطنت پھر اپنی جگہ آ بیٹھتا ہے۔ مجھ سے بیان کیا گیا ہے کہ سلطان اشرف کو جب دشمن سے جنگ لڑنے کے لئے مقرر کیا تو خلیفہ دربانوں کی طرح سوار ہو کر آگے آگے چلتا تھا۔ ہیبت و عظمت جتنی تھی نائب سلطنت کی تھی۔ خلیفہ کو کوئی نہ پوچھتا تھا۔ اور وہ صرف معمولی امیروں کی طرح نظر آتا تھا۔ 372 ہجری میں عضد الدولہ مر گیا۔ طالع نے اسکی جگہ اس کے بیٹے مصمام الدولہ کو مقرر کیا اور شمس الملک اسے خطاب دیا۔ اور سات خلعتیں عطا فرمائیں اور تاج پہنایا اور دو جھنڈے عطا کئے۔^۵

”مصمام الدولہ نے عنان حکومت ہاتھ میں لینے کے بعد اپنے دو بھائیوں ابوالحسین احمد اور ابو طاہر فیروز شاہ کو سند حکومت عنایت کر کے فارس کی جانب روانہ کیا اس کے تیسرے بھائی شرف الدولہ کو یہ خبر لگی تو اس نے کرمان سے فارس تک آتش بغاوت بھڑکا دی۔ مگر اتفاق سے ابوالحسن اور ابو طاہر بر وقت کرمان پہنچ گئے۔ اور انہوں نے اس پر قبضہ کر لیا۔ کچھ عرصہ یہ دونوں اہواز میں رہے۔ بعد ازاں ابوالحسین نے اپنے بھائی مصمام الدولہ کے نام کا خطبہ موقوف کر کے اپنے نام کا خطبہ پڑھوایا۔ اور تاج الدولہ کا لقب اختیار کیا۔ مصمام الدولہ نے اس کی سرکوبی کے لئے علی بن نقش (یہ عضد الدولہ کا حاجب تھا) کو بھیجا۔ تاج الدولہ نے شرف الدولہ سے گٹھ جوڑ کر لیا۔ علی کو شکست ہوئی اور ابوالحسین نے اہواز اور رام ہر مز پر قبضہ کر لیا۔“^۶

375 ہجری میں ”دلیم کا ایک نامور سپہ سالار اسفار بن کردویہ بغداد میں شرف الدولہ کی حکومت کی دعوت دینے لگا۔ لشکر بغداد کا کثیر حصہ مائل ہو گیا۔ سب نے متفق ہو کر یہ رائے قائم کر لی کہ ابو نصر عضد الدولہ کو اس کے بھائی شرف الدولہ کی جانب سے بطور نائب کے امارت کی کرسی پر متمکن کرنا چاہئے۔ مصمام کو پتہ چلا تو اس نے امراء لشکر سے خط و کتابت کی۔ اس سے ان لوگوں کی سرکشی اور سرتابی اور بڑھ گئی۔ فولاد ابن مابدرار جو اسفار کے پیروؤں میں سے تھا لڑائی پر اٹھ کھڑا ہوا۔ مصمام نے بھی اپنے ساتھیوں کو جنگ

کا حکم دے دیا۔ فریقین میں گھمسان کی لڑائی ہوئی میدان صمصام کے ساتھیوں کے ہاتھ رہا۔ ابو مفصل (ابونصر) گرفتار ہو کر اپنے بھائی صمصام الدولہ کے روبرو پیش کیا گیا۔ اسی اثناء میں اس کا وزیر ابن سعدان بھی آگیا۔ اور اسے اس جرم میں کہ یہ بھی اس کا شریک تھا مار ڈالا گیا۔ اسفار نے ابوالحسین بن عضد الدولہ کے پاس جا کر دم لیا۔ اور دہلی شرف الدولہ کے پاس چلے گئے۔ اس طرح شرف الدولہ کی قوت بڑھ گئی اور اس نے اہواز اور بصرہ پر قبضہ کر لیا۔ یہ دونوں شہر اس کے دو بھائیوں ابو حسین اور ابو طاہر کے پاس تھے۔ اس نے ان کو وہاں سے نکال دیا۔ صمصام الدولہ نے مصالحت کا پیام بھیجا اور اس شرط پر مصالحت ہو گئی کہ عراق میں شرف الدولہ کا خطبہ پڑھا جائیگا۔ خلیفہ طائع کی جانب سے اس کو خلعت اور القاب بھیجے گئے۔ شرف الدولہ نے واسط کا رخ کیا اور اس پر با آسانی قابض ہو گیا۔ صمصام الدولہ نے اپنے بھائی ابونصر کو جو اس کے پاس قید تھا رہا کر کے عذر خواہی کی غرض سے شرف الدولہ کے پاس واسط روانہ کیا۔ مگر شرف الدولہ نے پہلے تو اس کی عزت کی لیکن کچھ عرصہ بعد اسے گرفتار کر کے بغداد کی طرف کوچ کیا۔ صمصام الدولہ اپنے چچا فخر الدولہ سے مدد لینے اصفہان کی طرف روانہ ہوا۔ راستے میں شرف الدولہ سے ڈبھیڑ ہو گئی۔ مگر پھر دونوں میں ملاقات ہوئی اور صلح ہو گئی۔ شرف الدولہ نے پہلے تو اس کی عزت افزائی کی مگر پھر اسے گرفتار کر کے بغداد کی طرف روانہ ہو گیا۔ صمصام الدولہ بھی مقید اس کے ساتھ تھا۔ اس وقت بغداد میں ترکوں اور دہلیوں کے مابین جھگڑا ہو رہا تھا۔ چونکہ دہلیوں کی تعداد 15 ہزار تھی اور ترک صرف تین ہزار تھے اس لئے دہلیوں نے ترکوں کو دبا لیا تھا۔ جوں ہی شرف الدولہ بغداد میں داخل ہوا دہلیوں نے صمصام الدولہ کو حکومت و ریاست پر دوبارہ مقرر کرنے کی کوشش کی۔ دوسرا فریق مخالف ہو گیا۔ دونوں میں جنگ چھڑ گئی آخر کار دہلیوں نے ترکوں کو مار بھگایا۔ اکثر و بیشتر مارے گئے۔ مال و اسباب لوٹ لیا گیا۔ باقی ماندہ ترک شرف الدولہ سے جا ملے۔ خلیفہ طائع ملنے کو آیا۔ فتیابی پر مبارک باد دی۔ اسے ولی عہد سلطنت مقرر کیا۔ تاج عطا کیا اور عہد نامہ لکھا۔ اس کے بعد شرف الدولہ نے ترکوں اور دہلیوں میں صلح کرا دی۔ منہاج سراج کا بیان ہے کہ ”شرف الدولہ کا نام ابولفوارس ماکان بن فغا خسرو تھا۔ فغا خسرو عضد الدولہ کے عہد میں کرمان کا امیر تھا۔ جب اسے باپ کی وفات اور اپنے بھائی کی بغداد میں عزت افزائی کی اطلاع ملی تو وہ

فارس، اہواز اور بصرہ پر قبضہ کرنے کے بعد بغداد کی جانب بڑھا۔ صمصام الدولہ مرزبان کو بھائی کے عزائم کی اطلاع ملی تو وہ بغداد سے فرمانبرداری کا فیصلہ کر کے ابو الفوارس کے پاس پہنچا لیکن ابو الفوارس ماکان نے بھائی کو گرفتار کر کے اس کی آنکھوں میں سلائی پھروا دی۔ پھر ترکوں اور دہلیوں کے درمیان لڑائی شروع ہو گئی۔ ترکوں نے بغداد پر غلبہ حاصل کر لیا۔ اور چار ہزار دہلی موت کے گھاٹ اتار دیے۔ چند روز کے بعد ابو الفوارس نے ترکوں کا تختہ الٹ دیا اور بغداد پر قابض ہو گیا۔ امیر المومنین طائع اللہ نے اسے شرف الدولہ کا لقب عطا کیا۔ "گزشتہ تقریباً" پچاس سال ترکوں اور دہلیوں میں حصول اقتدار یا تحفظ اقتدار کے لئے اپنے بھائیوں کو قتل کرنے یا انہیں اندھا کرنے کا جو سلسلہ شروع ہوا وہ مسلمانوں کی بعد کی تاریخ میں ایک ایسی روایت بن گیا جس سے شاذ و نادر ہی انحراف ہوتا تھا۔ اگرچہ قرون وسطیٰ میں یہ وحشیانہ روایت صرف مسلمان حکمرانوں تک ہی محدود نہیں تھی بلکہ یورپ، ہندوستان، چین اور دنیا کے دوسرے علاقوں میں بھی اکثر و بیشتر ایسا ہی ہوتا تھا۔ لیکن مسلمان حکمرانوں میں یہ روایت زیادہ گھناؤنی اس لئے نظر آتی تھی کہ یہ حکمران اپنی اس درندگی و وحشت اور بربریت کے باوجود اسلامی اخلاق، اسلامی اخوت، اسلامی اتحاد اور اسلامی مساوات کے بھی علم بردار بنتے تھے۔ اور بیشتر علماء اور فقہاء ان حکمرانوں کے حق میں فتوے صادر کر دیتے تھے جو کشمکش اقتدار میں کسی نہ کسی طرح کامیاب ہو جاتے تھے۔

379 ہجری میں شرف الدولہ ابو الفوارس استسقا کے مرض میں مبتلا ہوا اور کچھ عرصہ بعد مر گیا۔ اس کی مدت امارت دو برس آٹھ مہینے تھی۔ وہ اپنے بھائی ابو نصر کو اپنا ولی عہد مقرر کر کے گیا تھا۔ خلیفہ طائع تعزیت کے لئے اس کے گھر گیا۔ پھر ابو نصر دربار خلافت میں حاضر ہوا امراء اور وزراء موجود تھے۔ طائع نے نصر کو سات خلعتیں دیں۔ سب سے اوپر کی سیاہ تھی اور سیاہ عمامہ عنایت کیا۔ گلے میں بہت بڑا ہار ڈالا۔ ہاتھ میں کنگن پہنائے۔ اس کے سامنے حاجب تلواریں برہنہ کئے جاتے تھے۔ پھر اس نے زمین خدمت کو بوسہ دیا اور کرسی پر بیٹھ گیا۔ عہد نامہ پڑھا گیا۔ طائع نے اسے بہاؤ الدولہ و ضیاء الملت کا خطاب دیا۔ بہاؤ الدولہ نے ابو منصور بن صالحان کو عہدہ وزارت پر بحال رکھا۔ اور ناصر الدولہ حسن بن عبداللہ حمدانی کے بیٹوں ابو طاہر ابراہیم اور ابو عبداللہ حسین کو امارت موصل پر روانہ کیا۔

بعد میں اس نے اپنے فیصلے کو بدلنے کی کوشش کی مگر ابو طاہر اور ابو عبداللہ اہل شہر کی امداد سے اس پر قابض ہو گئے۔ اس دوران بہاؤ الدولہ کا بھتیجا ابو علی بن شرف الدولہ فارس میں باغی ہو گیا۔ بہاؤ الدولہ نے کسی فریب سے ابو علی کو بغداد بلایا اور اسے قتل کر ڈالا۔ اس سے ترکوں اور دیلمیوں میں لڑائی ہو گئی۔ پانچ روز تک خونریزی ہوتی رہی۔ آخر کار ترکوں کو دیلم پر فتح ہوئی اور ترکوں کے شان و شوکت اور رعب و داعب بڑھ گیا 380 ہجری میں بہاؤ الدولہ اپنے بھائی صمصام الدولہ سے لڑائی کے لئے بلاد فارس گیا۔ دو ایک لڑائیوں کے بعد فریقین میں صلح ہو گئی۔ شرائط یہ تھیں کہ (1) بلاد فارس اور ارجان صمصام الدولہ کے قبضہ میں رہیں (2) خوزستان اور عراق پر بہاؤ الدولہ قابض رہے۔ یہ مصالحت ہو جانے کے بعد بہاؤ الدولہ واپس بغداد چلا آیا تو اس وقت شہر میں اہل سنت و الجمات اور شیعوں کے درمیان جھگڑا ہو رہا تھا۔ لوٹ مار اور قتل و غارت کی گرم بازاری تھی۔ بہاؤ الدولہ نے دونوں میں مصالحت کرا دی۔ تھوڑے دنوں میں بہاؤ الدولہ کا خزانہ خالی ہو گیا۔ لشکریوں نے تنخواہ نہ ملنے پر شور و غل مچایا۔ بہاؤ الدولہ سے کچھ بن نہ پڑا۔ اپنے وزیر ابو منصور کو گرفتار اور معزول کرنے کی فکر کرنے لگا۔ ابو الحسن بن معلم نے اس کے اس ارادے کی تائید کی تو وہ ایک دن لشکر لے کر قصر خلافت میں گیا۔ خلیفہ اس وقت دربار عام میں تھا۔ بہاؤ الدولہ مسند خلافت کے قریب ایک کرسی پر بیٹھا۔ سپہ سالاران لشکر اور امراء دولت جوق در جوق آ رہے تھے اور خلیفہ کی دست بوسی کرتے جاتے تھے۔ اسی اثنا میں ایک دیلمی سردار نے پکڑ کر کھینچ لیا۔ پھر کیا تھا۔ قصر خلافت لٹنے لگا۔ عوام الناس نے بھی لوٹ مار شروع کر دی۔ خلیفہ طائع کو کشاں کشاں بہاؤ الدولہ کے مکان پر پہنچایا گیا اور وہاں اس کی معزولی کا اعلان کر دیا گیا۔ یہ واقعہ رجب 381 ہجری (991ء) کا ہے۔ خلیفہ طائع نے اپنی معزولی کے اعلان کے ساتھ یہ اعلان بھی کیا کہ اس کا جانشین ابوالعباس احمد بن اسحاق بن مقتدر ہو گا۔ تمام اکابر و اشراف کی اس بات پر شہادتیں ہو گئیں۔ طائع کی مدت خلافت تقریباً "سترہ سال آٹھ ماہ تھی۔"

خليفة القادر بالله

بنی بویہ کی باہمی خانہ جنگیاں اور زوال

خليفة طالع کی معزولی کے وقت ابو العباس بطيحه میں پناہ گزین تھا۔ اسے وہاں سے بلایا گیا اور وہ 12 رمضان 381 ہجری کو مسند خلافت پر بیٹھا۔ وہ ایک لونڈی کے بطن سے تھا جس کا نام تمنی تھا۔ بعض مورخین نے اس کا نام دمنہ لکھا ہے۔ ابو العباس نے اپنے لئے القادر بالله کا لقب اختیار کیا۔ ذہبی کہتا ہے کہ اس کی خلافت کے شروع سال میں ہی ایک مجلس عظیم منعقد ہوئی۔ القادر بالله اور بہاؤ الدولہ دونوں نے آپس میں وفاداری کی قسمیں کھائیں۔ القادر نے اسے اپنے تمام ملک کا حاکم بنا دیا۔ مگر اہل خراسان نے اس کے نام کا خطبہ نہ پڑھا اور بدستور خليفة طالع کی بیعت پر قائم رہے۔

اس وقت صمصام الدولہ بن عضد الدولہ فارس کا حکمران تھا۔ وہ اندھا ہونے کے باوجود حکمرانی کرتا تھا کیونکہ بہاؤ الدولہ بن فیروز بن فغاسرو عضد الدولہ کے ساتھ اس کا معاملہ اس طرح طے ہوا تھا۔ اسے شرف الدولہ ابو الفوارس ماکان بن فغاسرو عضد الدولہ نے بغداد کی حکومت سے الگ کر دیا ہوا تھا۔ ”383 ہجری میں ابو العلاء عبداللہ بن فضل کو ابواز روانہ کیا اور یہ ہدایت کی مناسب موقع پر فارس پر حملہ کر دینا۔ صمصام الدولہ کو اس منصوبہ کا پتہ چل گیا تو وہ لشکر جمع کر کے خوزستان کی طرف روانہ ہوا۔ اس وقت بہاؤ الدولہ کی فوج ابو العلاء کے پاس پہنچی تو صمصام الدولہ اور ابو العلاء میں سخت لڑائی ہوئی۔ ابو العلاء کو شکست ہوئی اور گرفتار ہو کر صمصام الدولہ کے رو برو پیش ہوا۔ صمصام الدولہ نے اسے رہا کر دیا۔ لیکن بہاؤ الدولہ کو صبر نہ آیا اور اس نے اپنے وزیر ابو النصر بن سابور کو فراہمی مال

کی غرض سے واسطہ روانہ کیا۔ ابو نصر کو موقع مل گیا اور وہ مہذب الدولہ حاکم بطیحہ کے پاس چلا گیا۔ اس پر دہلیویوں نے بغداد میں شور و غل مچایا اور بات بات پر مخالفت کرنے لگے۔ دارالوزارت کو لوٹ لیا۔ بہاؤ الدولہ نے گھبرا کر قلمدان وزارت ابو القاسم بن احمد کے سپرد کیا۔ ابو القاسم اس ذمہ داری کا متحمل نہ ہوا اور کام چھوڑ کر بھاگ گیا۔ تب بہاؤ الدولہ نے ابو نصر کو بلا کر عمدہ وزارت اس کے سپرد کیا۔ اس نے اپنی حکمت عملی سے دہلیویوں کے جوش کو فرو کیا اور باہم مصالحت ہو گئی۔ اس کے بعد 384 ہجری میں بہاؤ الدولہ نے طغان ترکی کی زیر قیادت ایک لشکر اہواز کی جانب روانہ کیا۔ جب لشکر سوس پہنچا تو مصمام الدولہ کے عمال شہر چھوڑ کر بھاگ گئے۔ طغان نے پہنچ کر قبضہ کر لیا۔ اس کے لشکر میں ترکوں کی اکثریت تھی۔ مصمام الدولہ کو اس شکست سے بہت ندامت ہوئی۔ اس نے لشکر جمع کر کے طغان پر حملہ کرنے کی غرض سے اہواز کی طرف قدم بڑھایا راستہ میں مڈ بھٹڑ ہو گئی۔ فریقین جی توڑ کر لڑے۔ تمام رات خونریزی ہوتی رہی۔ بہت سے دہلیوی مارے گئے۔ بہاؤ الدولہ واسطہ سے اہواز آیا اور طغان کو فوجی امداد دے کر واپس ہوا۔ مصمام الدولہ فارس جا پہنچا۔ جس قدر ترک ساتھ آئے سب کو قتل کر ڈالا۔ باقی ماندہ چھپ چھپا کر کرمان پہنچے۔ اور پھر بادشاہ سندھ کی خدمت میں پہنچ کر اس کے ملک میں آباد ہونے کی اجازت کی درخواست دی۔ بادشاہ سندھ نے پہلے تو اجازت دے دی لیکن بعد میں اس نے انہیں چن چن کر مار ڈالا۔ ان واقعات کے بعد مصمام الدولہ نے اہواز پر پھر یلغار کی۔ بہاؤ الدولہ یہ سن کر خوزستان پہنچ گیا اور انگلیں کو اپنی کمر پر بلا بھیجا۔ جو ان دنوں رام ہرمز پر حکومت کر رہا تھا۔ جب کمک آگئی تو بہاؤ الدولہ نے اہواز کو مصمام الدولہ کے قبضہ سے نکال لیا۔ اور اس کے بہت سے ساتھیوں کو مار ڈالا۔ اہواز سے بہاؤ الدولہ نے بصرہ کا رخ کیا۔ اس موقع پر تقریباً چار ہزار دہلیوی امان حاصل کر کے علا بن حسین کے پاس چلے گئے۔ علا نے ان لوگوں کو ایک سپہ سالار شکرستان کے ساتھ بصرہ کی جانب روانہ کیا۔ بہاؤ الدولہ کی فوج مقیم بصرہ سے مقابلہ ہوا۔ اہل شہر نے شکرستان سے سازش کر لی۔ ان شہریوں کا پیشوا ابو الحسن بن ابی جعفر علوی تھا۔ شکرستان کو اس کی امداد سے کامیابی حاصل ہوئی۔ بہاؤ الدولہ اپنی فوج کے ساتھ بصرہ تک نکل گیا۔ اس نے مہذب الدولہ والی بطیحہ کو بصرہ پر قبضہ کرنے کی ترغیب دی مہذب الدولہ اس لالچ میں آگیا اور اس نے حملہ کر کے شکرستان کو

شکست دی اور بصرہ پر قبضہ کر لیا۔ کچھ عرصہ بعد شکرستان نے جو ابی حملہ کیا۔ متعدد لڑائیاں ہوئیں آخر کار مصالحت اس شرط پر ہوئی کہ شکرستان مہذب الدولہ کا مطیع رہے گا۔ اور اس کے نام کا خطبہ پڑھے گا۔ مزید اطمینان کے لئے اس نے اپنے لڑکے کو مہذب الدولہ کے پاس بھیجا۔ پھر شکرستان بصرہ پر قابض ہو کر مصمام الدولہ، بہاؤ الدولہ اور مہذب الدولہ تینوں کی اطاعت کا اظہار کرنے لگا۔ بہاؤ الدولہ اور مصمام الدولہ کے مابین اقتدار کی ان جنگوں سے یہ واضح تھا کہ ہوس اقتدار دینی، اخلاقی اور معاشرتی اقدار سے بالا تر ہے۔ ان جنگوں میں ترکوں اور دہلیویوں کے درمیان نسلی یا قومیتی تضاد بھی نمایاں تھا۔ اس تضاد کا مذہب سے صرف یہ تعلق تھا کہ ترک اہلسنت تھے اور دہلیوی شیعہ تھے۔

”ان لڑائیوں کے بعد مصمام الدولہ کا گورنر خوزستان مر گیا تو اسکی جگہ ابو علی اسماعیل بن استاذ ہرمز کو گورنر مقرر کیا گیا۔ وہ جندیساہور میں پہنچا تو بہاؤ الدولہ کے ساتھیوں نے اسے شہر میں داخل نہ ہونے دیا۔ اور ادھر ترکوں نے حدود خراسان میں بغاوت کر دی۔ مجبوراً ابو علی واسط واپس آ گیا۔ 388 ہجری میں ابو علی مصمام الدولہ سے منحرف ہو گیا اور اس نے بہاؤ الدولہ کی اطاعت قبول کر لی بہاؤ الدولہ نے اس کی عزت افزائی کی اور اس کو قلمدان وزارت سپرد کر دیا۔ کچھ عرصہ بعد بہاؤ الدولہ نے ابو علی کو ابن مکرم کو زیر کرنے کے لئے مکرم بھیجا۔ ابو علی وہاں پہنچا تو بہاؤ الدولہ سے باغی ہو گیا۔ بہاؤ الدولہ نے کردوں کے ایک سردار بدر بن حسوبیہ سے اس کے خلاف مدد مانگی۔ لیکن ابھی وہ لڑائی نہیں ہوئی تھی کہ مصمام الدولہ مر گیا۔ اس پر کردوں کے ایک گروہ نے دہلیویوں کے ساتھ مل کر حملہ کیا تھا۔ لڑائی میں مصمام الدولہ کو شکست ہوئی تھی وہ پکڑا گیا تھا اور ماہ ذی الحجہ 388 ہجری میں کردوں نے اسے قتل کر ڈالا تھا۔ اس نے اندھا ہونے کے باوجود فارس پر نو برس حکومت کی تھی۔ مصمام الدولہ کے قتل کے بعد بختیار عزالدولہ بن معزالدولہ احمد بن بویہ کے دو بیٹوں ابوالقاسم اور ابو نصر نے با آسانی بلاد فارس پر قبضہ کر لیا۔ انہیں مصمام الدولہ نے اپنے قلعہ میں قید کر رکھا تھا۔ انہیں محافظین نے جیل سے رہا کر دیا تھا۔ اور انہوں نے مصمام الدولہ کے خلاف کردوں اور دہلیویوں کی قیادت کی تھی۔ انہوں نے فارس پر قبضہ کرنے کے بعد ابو علی کو اہواز میں دہلیویوں کی بیعت اطاعت لینے اور بہاؤ الدولہ کے خلاف جنگ کرنے کو لکھا۔ مگر ابو علی بہاؤ الدولہ سے مل گیا اور دہلیویوں نے بھی بہاؤ الدولہ

کی اطاعت کر لی۔ چنانچہ بہاؤ الدولہ نے سوس، اہواز اور رام ہرمز پر قبضہ کر لیا۔ ابو نصر بلاد ولیم بھاگ گیا اور ابو القاسم نے بطیحا میں جا کر پناہ لی۔ ابو نصر نے بلاد ولیم میں پہنچ کر ان دہلیوں سے خط و کتابت کی جو فارس اور کرمان میں مقیم تھے۔ جب اسے ان کی حمایت حاصل ہو گئی تو فارس پر حملہ آور ہوا اور کرمان پر قبضہ کر لیا۔ بہاؤ الدولہ نے موفق بن علی بن اسماعیل کو لشکر دے کر بھیجا۔ موفق نے ابو نصر کو شکست دے کر اسے قتل کر ڈالا۔ اس طرح فارس پر بہاؤ الدولہ کا قبضہ ہوا تو کچھ عرصہ وہ وہیں مقیم رہا اور اس نے خوزستان اور عراق پر ابو جعفر بن ہرمز کو مامور کیا۔ ابو جعفر بغداد پہنچا تو خلیفہ قادر باللہ نے اسے عمید الدولہ کا لقب دیا۔ لیکن یہ بہت برا حاکم ثابت ہوا۔ اس نے لوگوں پر بہت ظلم کئے جس کی وجہ سے شہر کا نظم و نسق بگڑ گیا۔ اہل کرخ اور اہل سنت و الجماعت کے درمیان جھگڑا ہو گیا اور غنڈوں اور بد معاشوں کی گرم بازاری ہو گئی۔ تب بہاؤ الدولہ نے اس کو 390 ہجری میں معزول کر دیا اور اس کی جگہ ابو علی حسن بن استاذ ہرمز کو مامور کیا۔ خلیفہ نے اسے عمید الجیوش کا لقب دیا۔ اس نے خوش انتظامی سے کام لیا۔ حالات کچھ درست ہوئے ہی تھے کہ بہاؤ الدولہ نے 391 ہجری میں اسکی جگہ ابو نصر بن سابور کو مامور کیا۔ ترکوں نے اس کے خلاف بغاوت کر دی۔ ابو نصر بھاگ گیا۔ اہل سنت و الجماعت اور اہل کرخ کے مابین پھر کشیدگی پیدا ہو گئی۔ ترک اہل سنت کے ساتھ تھے۔ سیوطی کا بیان ہے کہ ”شہر بغداد میں شیعہ سنی فساد 398 ہجری میں ہوا۔ قریب تھا کہ اس میں شیخ ابو حامد اسفرائینی مقتول ہو جائیں۔ شیعوں نے بغداد میں ”یا حاکم“ اور ”یا منصور“ کے نعرے مارنے شروع کئے۔ آخر القادر باللہ نے فساد کو رفع کیا اور اپنے اردلی سواروں کو اہل سنت کی مدد کے لئے بھیج دیا۔ جنہوں نے جا کر شیعوں کی سرکوبی کی“۔

بغداد میں شیعہ سنی فساد کی سیاسی وجہ یہ تھی کہ اس وقت مصر میں دولت فاطمیہ کو بہت استقلال و استحکام ہو گیا تھا۔ جبکہ عراق کی سلطنت عباسیہ کے علاقے میں کئی خود مختار سلطنتیں وجود میں آ چکی تھیں۔ مثلاً 380 ہجری میں دیار بکر میں ابو علی بن مروان نے دولت مروانیہ کی بنیاد ڈالی جو 478 ہجری تک قائم رہی۔ 382 ہجری میں موصل میں بنی حمدان کے اقتدار کا خاتمہ ہوا۔ 384 ہجری میں خراسان میں بنی سامان کا نام و نشان جاتا رہا اور بنی سبکتگین کے اقتدار کا آغاز ہوا۔ 348 ہجری میں کردستان میں حسنیہ کی سرکردگی میں کردوں

کی مملکت قائم ہوئی۔ 389 ہجری میں ماورالنہر سے بنی سامان کی حکومت جاتی رہی اور بنو سبکتگین اور بادشاہ خاقان نے ممالک ترکستان کو باہم تقسیم کر لیا۔ 399 ہجری میں بنو کلاب سے بنی صالح بن مرداس کی حلب میں حکومت کا سکہ چھایا گیا۔ ”اوائل پانچویں صدی ہجری میں قرواش بن مقلہ سردار بنی عقیل نے اپنے کل صوبجات موصل، انبار، مدائن اور کوفہ میں حاکم باللہ علوی والی مصر کے نام کا خطبہ پڑھوایا۔ خلیفہ قادر نے بہاؤالدولہ کے پاس قاضی ابوبکر باقلانی کی زبانی پیام کہلا بھیجا۔ بہاؤالدولہ نے قاضی ابوبکر کو عزت و احترام سے ٹھہرایا۔ ابو علی عمیدالجیوش کو قرواش کی گوشمالی کا حکم دیا اور اس مہم پر صرف کرنے کو دس ہزار دینار بھیج دئے۔ عمیدالجیوش نے لشکر لے کر موصل کا رخ کیا۔ قرواش نے یہ خبر پا کر اطاعت قبول کر لی۔ اپنی غلطی کا اعتراف کیا۔ معافی چاہی اور علویوں کا خطبہ موقوف کر دیا۔ یہی واقعہ علویہ مصر کے خلاف عباسیوں کے حامی علماء اور فقہاء کی جانب سے محض لکھنے جانے کا باعث ہوا۔ اس محضر پر امراء دولت میں سے رضی، مرتضیٰ، ابن بطحاوی، ابن ازرق، زکی، ابویعلیٰ عمر بن محمد اور علماء اور فقہاء میں سے ابن اکفانی، ابن جزری، ابوالعباس، ایوردی، ابو حامد اسفراینی، کتلی، قدوری، صیری، ابو عبداللہ بیضاوی، ابوالفضل نسوی اور ابو عبداللہ نعمان قصبہ شیعہ کی شہادتیں ثبت تھیں۔“^{۳۳}

اسی سال (401ھ) ابو علی عمیدالجیوش کا انتقال ہو گیا۔ اس نے بغداد میں آٹھ برس چھ ماہ حکومت کی۔ بہاؤالدولہ نے اس کی جگہ ابو غالب کو مقرر کیا۔ خلیفہ نے اسے فخرالملک کا خطاب دیا۔ ابو غالب بنی بویہ کے نائب کی حیثیت سے بغداد میں پانچ برس چار ماہ تک رہا۔ ماہ ربیع الثانی 406 ہجری میں کسی وجہ سے گرفتار کیا گیا اور قتل کر ڈالا گیا۔ اس کی جگہ ابو محمد حسن بن سہلان مقرر ہوا۔ اسے عمیدالجیوش کا لقب دیا گیا۔ 409 ہجری میں اس نے سلطان الدولہ کی اجازت لئے بغیر ہی جزیرہ بنی اسد کے حکمرانوں پر چڑھائی کر دی۔ یہ حکمران مہارش و مضر تھے۔ ابو محمد حسن کا ارادہ یہ تھا کہ ان کی حکومت اپنے ایک ہوا خواہ طراد بن دبیس کو دی جائے۔ ابن سہلان کے ساتھ لڑائی میں مہارش اور مضر نے شکست کھائی۔ انہوں نے امان مانگی تو اس شرط پر ان کی درخواست منظور کی گئی کہ وہ طراد کو شریک حکومت بنائیں۔ اس کے بعد ابن سہلان بغداد واپس آیا پھر واسط گیا۔ جہاں لوگوں میں کشیدگی تھی۔ اس نے حسن تدبیر سے ان میں مصالحت کرا دی۔ پھر یہ خبر لگی کہ بغداد میں

فتنہ فساد کی آگ بھڑک رہی ہے۔ ابن سہلان فوراً "دار الخلافت میں پہنچا اور اس نے لوگوں میں مصالحت کرا دی۔ ابن خلدون کے بقول یہ وہ زمانہ تھا کہ ولیم یعنی بنی بویہ کے قوائے حکمرانی مضحل ہو چکے تھے۔ ضعف پیدا ہو گیا تھا۔ اور وہ مجبوراً "بغداد سے نکل کر واسط چلے گئے تھے۔

"سلطان الدولہ نے بہاؤ الدولہ کے مرنے کے بعد جب عنان حکومت سنبھالی تو اس نے اپنے بھائی ابو الفوارس کو کرمان کی گورنری دی۔ کہتے ہیں کہ جب ابو الفوارس سند گورنری لیکر کرمان پہنچا تو وہاں دہلیویوں نے اسے رائے دی کہ آپ حکومت و ریاست کو اپنے بھائی کے قبضہ سے نکال لیں۔ ہم آپ کا ساتھ دیں گے۔ ابو الفوارس نے دہلیویوں کی اس رائے پر عمل کیا۔ بھائی سے باغی ہو گیا اور 408 ہجری میں اس نے شیراز کی طرف کوچ کیا اور شیراز سے سلطان الدولہ سے لڑائی کے لئے میدان میں آیا۔ لڑائی ہوئی تو میدان سلطان الدولہ کے ہاتھ میں رہا۔ ابو الفوارس واپس کرمان کی طرف بھاگا۔ سلطان الدولہ نے تعاقب کیا۔ ابو الفوارس وہاں سے بھی بھاگ گیا۔ بہ طلب کمک و امداد محمود بن سبکتگین (محمود غزنوی) کے پاس پہنچا۔ محمود نے اس کی بہت خاطرمدارت کی اور ایک لشکر کو اس کی کمک پر متعین کیا۔ جسکا سردار ابو سعید طائی تھا۔ ابو الفوارس نے کرمان میں پہنچ کر قبضہ کر لیا اور پھر شیراز کی طرف بڑھا اس شہر پر بھی وہ لڑائی کے بغیر قابض ہو گیا۔ سلطان الدولہ ان واقعات سے مطلع ہو کر ابو الفوارس کی طرف لوٹا۔ دو بھائی پھر متصادم ہو گئے۔ اس لڑائی میں ابو الفوارس کو شکست ہوئی تو وہ بلاد فارس سے بھاگ کر واپس کرمان پہنچا۔ سلطان الدولہ نے کرمان سے بھی ابو الفوارس کو بھگا دیا۔ ابو الفوارس بے سروسامانی میں ابن معز الدولہ والئی ہمدان کے پاس پہنچا۔ اس وجہ سے محمود بن سبکتگین کے پاس نہ گیا کہ اس نے اس کے سپہ سالار ابو سعید طائی کے ساتھ بد معاملگی اور کج روائی کی تھی۔ کچھ عرصہ بعد وہ والئی بطیحہ مہذب الدولہ کے پاس پہنچا اور پھر اپنے بھائی جلال الدولہ کے پاس بصرہ چلا گیا۔ بصرہ سے اس نے سلطان سے معذرت چاہی تو سلطان الدولہ نے اس کی خطا معاف کر دی اور اسے دوبارہ کرمان کی گورنری دیدی۔ 411 ہجری تک عراق میں سلطان الدولہ کی حکومت کا سکہ چلتا رہا۔ اس کے بعد لشکریوں نے بغاوت کر دی اور ان کی خواہش کی مطابق سلطان الدولہ کا بھائی مشرف الدولہ ابو علی عراق کا حاکم ہوا۔ سلطان الدولہ ابواز چلا گیا۔

بعد میں یہاں سے اس نے ابن سہلان کو مشرف الدولہ سے جنگ کرنے پر مامور کیا۔ واسط میں لڑائی ہوئی۔ ابن سہلان شکست کھا کر وہاں سے بھاگ گیا۔ ماہ ذی الحجہ 411 ہجری میں مشرف الدولہ نے واسط پر قبضہ کر لیا۔ وہاں کے دہلیمیوں نے اس کی اطاعت قبول کر لی اور بصرہ سے اس کا بھائی ابو طاہر جلال الدولہ اسے ملنے کے لئے آیا۔ دونوں بھائی صلاح مشورہ کر کے اس رائے پر متفق ہوئے کہ عراق و بغداد سے سلطان الدولہ کا خطبہ موقوف کر کے مشرف الدولہ کے نام کا خطبہ پڑھا جائے۔ اس کے بعد ابن سہلان گرفتار کر لیا گیا۔ اس کی آنکھوں میں گرم سلائیاں پھروا کر اسے اندھا کر دیا گیا۔ سلطان الدولہ گھبرا کر ارجان چلا گیا۔ پھر ارجان سے اہواز کی طرف واپس ہوا۔ 412 ہجری میں مشرف الدولہ بغداد واپس آیا اور اپنے نام کا خطبہ پڑھوایا۔ دہلیمیوں نے اپنے شہر خوزستان جا کر آباد ہونے کی استدعا کی۔ مشرف الدولہ نے اجازت دیدی۔ اور بحفاظت خوزستان پہنچانے کے لیے اپنے وزیر ابو غالب کو ان کے ہمراہ کر دیا۔ دہلیمی اہواز پہنچے تو ان میں سلطان الدولہ کی محبت نے جوش مارا۔ وہ مشرف الدولہ سے باغی ہو گئے اور انہوں نے اس کے وزیر ابو غالب کو پکڑ کر مار ڈالا۔ اس واقعہ کے بعد سلطان الدولہ کے بیٹے ابو کالیجار نے اہواز پر قبضہ کر لیا تاہم مشرف الدولہ بغداد میں ہی رہا اور بعض بزرگوں کی مداخلت سے دونوں بھائیوں میں صلح ہو گئی۔ عراق مشرف الدولہ کو دیا گیا اور کرمان و فارس سلطان الدولہ کو حوالے ہوئے۔ بھائیوں کے درمیان لڑائیوں کے بعد سلطنت کی اس طرح کی تقسیم کوئی نئی بات نہیں تھی۔ اس سے پہلے بھی عالم اسلام کی مختلف مملکتوں میں ایسا ہوتا رہا تھا اور اس کے بعد بھی ایسا ہوا۔ یہ تقسیم فریقین کی فوجی قوت کو پیش نظر رکھ کر کی جاتی تھی۔ اس میں اسلامی اخوت کے جذبہ کا کوئی دخل نہیں ہوتا تھا۔

”414 ہجری میں ابو القاسم حسین بن علی بن حسین مغربی مشرف الدولہ کا وزیر مقرر ہوا۔ یہ شخص بڑا خبیث اور حیلہ باز خیال کیا جاتا تھا۔ اس کا باپ حلب کے امیر سیف الدولہ علی بن عبداللہ بن حمدان کے مصاحبین میں سے تھا اور کسی وجہ سے مصر بھاگ گیا تھا اور حاکم باللہ خلیفہ مصر کی ملازمت کر لی تھی۔ کچھ عرصہ بعد حاکم باللہ نے اسے قتل کر ڈالا تھا اور اس کا لڑکا ابو القاسم حسین بن علی بن حسین شام چلا آیا تھا۔ یہاں وہ حسان بن فرج طائی کی ترغیب پر خلیفہ حاکم باللہ سے باغی ہو گیا تھا اور پھر اس نے حسن بن جعفر علوی

امیر مکہ کو دہلیم بلا کر اس کی بیعت کر لی تھی اور اسے امیر المومنین کا لقب دیا تھا۔ حسن بن جعفر یہ لقب لے کر مکہ واپس گیا تو ابو القاسم عراق چلا آیا۔ عراق میں اس نے وزیر فخر الملک سے ملاقات کی۔ خلیفہ کو اس کی اس حرکت پر شبہ ہوا تو وہ عراق سے نکل کر امیر موصل کے پاس چلا گیا۔ وہاں سے اس نے دربار خلافت سے خط و کتابت کی اور پھر مختلف حوادث سے گذرتا ہوا 414 ہجری میں مشرف الدولہ کا وزیر بن گیا۔ اسی سال مشرف الدولہ واسط سے بغداد آیا اور اس نے خلیفہ قادر سے ملاقات کی۔ اس سے پہلے بنی بویہ کے کسی حاکم نے عراق کے خلیفہ قادر سے ملاقات نہیں کی تھی۔ بہاؤ الدولہ اور سلطان الدولہ نے اپنا دار الحکومت واسط میں ہی رکھا تھا۔ اور بغداد میں نہیں آئے تھے۔ مشرف الدولہ کے عہد میں وزیر ابو القاسم مغربی اور اشیر عنبر خادم کو مکمل اختیارات حاصل تھے۔ مشرف الدولہ ان کے کسی قول و فعل پر معترض نہیں ہوتا تھا۔ بغداد کے ترکوں نے اس طرز حکومت پر بہت برا منایا۔ اشیر عنبر خادم اور ابو القاسم کو ترکوں کی اس ناراضگی کا پتہ چلا تو وہ دونوں مشرف الدولہ کو ساتھ لے کر بغداد سے بھاگ گئے۔ ابو القاسم نے مقام سندھ پر پہنچ کر قرواش کے پاس قیام کیا۔ بغداد میں وہ بطور وزیر صرف دس مہینے رہا تھا۔ ابو القاسم کے بغداد سے فرار کے بعد کوفہ میں علویوں اور عباسیوں کے درمیان جھگڑا ہو گیا۔ اس جھگڑے کا پس منظر یہ تھا کہ چند ماہ پیشتر کوفہ میں علویوں نے عباسیوں کو کسی امر میں دبا لیا تھا۔ عباسیوں نے دار الخلافہ میں اس کی شکایت پیش کی تھی مگر خلیفہ قادر نے وزیر ابو القاسم کی وجہ سے کوئی توجہ نہیں کی تھی بلکہ عباسیوں کو ڈانٹ ڈپٹ کر مصالحت کر لینے کی ہدایت کی تھی۔ فریقین نے خفاجہ سے امداد کی درخواست کی۔ خفاجہ دو گروہ ہو گئے اور دونوں علیحدہ علیحدہ ہو کر دونوں فریق کی مدد پر آئے اور لڑائی شروع ہو گئی۔ اس مرتبہ بھی علویوں نے عباسیوں کو نیچا دکھا دیا۔ عباسی بغداد بھاگ آئے اور اس بنا پر اس شہر میں ہنگامہ برپا ہو گیا۔ جمعہ کے دن خطبہ نہ پڑھنے دیا گیا اور ابن ابی عباس علوی کو اس الزام میں مار ڈالا گیا کہ اس کا بھائی کوفہ کے فساد میں شریک تھا۔ خلیفہ قادر نے حکم دیا کہ ابو الحسن علی کو کوفہ کی نقابت سے معزول کر کے اس کی جگہ عباسیوں کے سردار مختار کو مقرر کیا جائے اور عباسیوں کو سمجھا بچھا کر کوفہ لوٹا دیا جائے۔ وزیر ابو القاسم اس وقت قرواش کے پاس سرمن رائے میں مقیم تھا۔ اس نے لوگوں کو خلیفہ قادر کے خلاف بغاوت پر اکسایا۔ خلیفہ کو پتہ

چلا تو اس نے قرواش کے نام ابو القاسم کو نکال دینے کا حکم بھیجا۔ قرواش نے اس حکم کی تعمیل کی اور ابو القاسم دیار بکر میں ابن مروان کے پاس چلا گیا۔^۵

”416 ہجری میں مشرف الدولہ نے اپنی حکومت کے پانچویں برس میں وفات پائی اور اس کی جگہ اس کا بھائی ابو طاہر جلال الدولہ نے عراق کی حکومت سنبھالی۔ اس کے نام کا خطبہ پڑھا گیا۔ وہ اس وقت بصرہ کا والی تھا۔ اہل بغداد نے اسے بلا بھیجا۔ وہ بغداد کی بجائے واسط چلا گیا اور پھر بصرہ واپس ہوا۔ اس وجہ سے اہل بغداد نے اس کے نام کا خطبہ موقوف کر دیا اور اس کی بجائے اس کے بھتیجے ابو کالیجار بن سلطان الدولہ کے نام کا خطبہ پڑھا گیا۔ یہ اس وقت اپنے چچا ابو الفوارس والی کرمان سے جنگ میں مصروف تھا۔ جلال الدولہ نے اس حالت سے بغداد کی طرف کوچ کیا۔ اس کے ہمراہ اس کا وزیر ابو سعد بن ماکولا بھی تھا۔ بغداد کے لشکریوں نے شہر سے نکل کر اسے روکا۔ جلال الدولہ کا سارا خزانہ لوٹ لیا اور وہ مجبورا ”بصرہ واپس چلا گیا۔ اہل بغداد نے ابو کالیجار کو پھر بلا بھیجا مگر وہ نہ آیا۔ وہ بدستور اپنے چچا سے برسر پیکار تھا۔ بالآخر جب چچا ابو الفوارس کو شکست ہوئی تو اس نے اس شرط پر بھتیجے سے صلح کر لی کہ کرمان پر ابو الفوارس حکمرانی کرے اور بلاد فارس پر ابو کالیجار کا قبضہ رہے۔ اس دوران بغداد میں کوئی حکمران نہیں تھا۔ عرب اور کرد دونوں ہی اس شہر پر نظر جمائے ہوئے تھے۔ جب ترکوں نے یہ دیکھا تو انہوں نے خلیفہ قادر کی وساطت سے جلال الدولہ کو بلا بھیجا۔ جلال الدولہ ماہ جمادی الاول 418 ہجری میں وارد بغداد ہوا۔ 419 ہجری میں ترکوں نے پھر بغاوت کر دی اور جلال الدولہ کے مکان کا گھیراؤ کر لیا۔ وزیر ابو علی بن ماکولا سے تنخواہیں اور وظائف طلب کئے۔ جب وزیر ابو علی ادا نہ کر سکا تو اس کے مکانات اور نیز کل عمال، ققیہوں اور حاشیہ نشینوں کے مکانات لوٹ لیے۔ بعد میں خلیفہ نے نام و پیام کر کے ترکوں اور جلال الدولہ میں مصالحت کرا دی۔ جبکہ اس کا بھتیجا ابو کالیجار ابو الفوارس سے کرمان چھین کر بصرہ پر بھی قبضہ کر چکا تھا۔ بصرہ سے ابو کالیجار نے واسط پہنچ کر الملک العزیز بن جلال الدولہ کو شکست دی اور شہر پر قبضہ کر لیا۔ اب بلاد فارس، کرمان، بصرہ اور واسط میں ابو کالیجار کے نام کا خطبہ پڑھا جانے لگا۔ اس کے بعد بطیحہ میں بھی ابو کالیجار کے نام کا خطبہ پڑھا گیا۔ جلال الدولہ لشکر لے کر واسط آیا اور بڑی دیر تک شہر سے باہر پڑاؤ کئے رہا۔ بارش کا موسم تھا۔ سخت تکلیف اٹھانی پڑی۔

سینکڑوں آدمی مارے گئے۔ رسد و مال کی کمی کی وجہ سے جلال الدولہ کا حال پتلا ہو گیا۔ اس صورت حال میں ابو کالیجار نے بغداد جانے کا ارادہ کیا۔ اس موقع پر ابو الشوک کا خط آ گیا۔ لکھا تھا چونکہ محمود بن سبکتگین (محمود غزنوی) کا لشکر عراق کی جانب بڑھا آتا ہے اس لئے تم دونوں آدمی صلح کر کے اس کی مدافعت پر متفق ہو جاؤ۔ ابو کالیجار نے اس خط کو جلال الدولہ کے پاس بھیج دیا مگر اس نے کوئی توجہ نہ دی۔ اس نے ابواز میں داخل ہو کر قتل عام کیا۔ اور دارالامارت سے دو لاکھ دینار لوٹے۔ عربوں اور کردوں نے سارے شہر کو تہ و بالا کر دیا۔ ماہ ربیع الاول 421 ہجری میں ابو کالیجار اور جلال الدولہ میں لڑائی ہوئی۔ ابو کالیجار کو شکست ہوئی۔ اس کے دو ہزار سپاہی مارے گئے۔ جلال الدولہ کا واسطہ پر قبضہ ہو گیا۔ جلال الدولہ اور ابو کالیجار کی یہ لڑائی اس حقیقت کی علامت تھی کہ اب عراق میں بنی بویہ کا زوال مکمل ہونے والا تھا۔ یہاں کے اقتدار کی گلی کسی نئے حکمران کی منتظر تھی۔ اس لڑائی کے بعد جلال الدولہ اور ابو کالیجار میں مزید دو ایک لڑائیاں ہوئیں۔ مدار کی لڑائی میں جلال الدولہ کو شکست ہوئی اور بصرہ کی لڑائی میں ابو کالیجار نے مار کھائی۔ لڑائیوں کا یہ سلسلہ جاری ہی تھا کہ خلیفہ قادر باللہ نے مختصر بیماری کے بعد 23 ذی الحجہ 422 ہجری (1031ء) کو وفات پائی۔ اس کی عمر 86 سال دس مہینے تھی اور اس کی مدت خلافت اکیس برس چار ماہ تھی۔ اس کے مرنے کے بعد اس کا بیٹا ابو جعفر عبداللہ خلیفہ بنا۔ اور اس نے قائم بہ امر اللہ کا لقب اختیار کیا۔

خلیفہ قادر کا یہ بائیس سالہ دور بنی بویہ کے زوال کے عمل کا دور تھا۔ بنی بویہ کا عروج 321 ہجری میں شروع ہوا تھا جبکہ بلاد دیلم میں ایک غریب ماہی گسر لڑکے ابوالحسن علی بویہ نے دیلمیوں کے سردار مرداویج کی فوج میں اچھی خدمات سرانجام دینے کے عوض ایک چھوٹے سے علاقے پر حکومت حاصل کر لی تھی۔ اس خاندان کا عروج اپنی انتہا کو 334 ہجری میں پہنچا جبکہ علی بویہ کے بڑے بیٹے احمد بن بویہ نے بغداد پر قبضہ کر کے عباسی خلیفہ مستکفی کو سارے اختیارات سے محروم کر دیا۔ اس کے بعد اس خاندان کے مختلف افراد بغداد عراق کی حکومت پر قابض رہے۔ اگرچہ اقتدار کی خاطر یہ ایک دوسرے سے لڑتے رہے لیکن عراق کی عنان اقتدار اسی خاندان کے ہاتھ میں رہی۔ وجہ یہ تھی کہ اس زمانہ میں بغداد کی فوج میں دیلمیوں کی اکثریت تھی اور دیلمی اکثر و بیشتر اپنے علاقے کے حکمران

خاندان بویہ کی حمایت کرتے تھے۔ بغداد کی فوج میں ترک بھی تھے لیکن ان کی تعداد کم تھی اور انہیں خلیفہ معتصم کے عہد میں جو قوت حاصل ہوئی تھی اس کا زور سو ڈیڑھ سو سال کے عرصے میں ٹوٹ چکا تھا۔ عربوں میں اب کوئی طاقت نہیں رہی تھی کہ وہ حلب اور جزیرہ کے چھوٹے چھوٹے علاقوں میں ٹکراتے رہتے تھے لیکن اب وہ عالم اسلام کی تاریخ میں کوئی فیصلہ کن کردار ادا کرنے کی حیثیت میں نہیں تھے۔ خلیفہ قادر کے دور میں بنی بویہ کا زوال ہوا تو بلاد مشرق میں کئی اور خود مختار سلطنتیں ظہور میں آ گئیں۔ 380 ہجری میں دیار بکر میں ایک شخص ابو علی حسن بن مروان نے دولت مروانیہ قائم کر لی۔ 412 ہجری میں آل زید کے ایک حبشی غلام موند نجاح نے یمن پر قبضہ کر کے خود مختاری کا اعلان کر دیا۔ اس خاندان کی یہ سلطنت 554 ہجری تک قائم رہی۔ 414 ہجری میں تین عرب رؤسا نے حلب میں فاطمیوں کو شکست دیکر اپنی تین ملکیتیں قائم کیں۔ ان میں سب سے بڑی مملکت حلب کی تھی۔ جس کا سربراہ صالح بن مرداس تھا۔ اس کے خاندان میں یہ حکومت 482 ہجری تک قائم رہی۔ سندھ کے صوبہ ملتان میں اسماعیلی قرامیوں کی حکومت تھی۔ انہوں نے اس علاقے پر خلیفہ مطیع کے عہد سے قبضہ کر رکھا تھا۔ 383 ہجری میں ایک عرب سیاح متولی کا مشاہدہ یہ تھا کہ ”اگرچہ علاقہ ملتان میں امام ابو حنیفہ کے مقلد کثرت سے ہیں اور مختلف فرقوں میں کوئی جھگڑا نہیں ہے لیکن صاف ظاہر ہے کہ اسماعیلی قرامیوں کے سیاسی غلبہ کی وجہ سے غالب حیثیت اسماعیلی شیعہ فرقہ کو حاصل ہے۔“ متولی لکھتا ہے کہ ”اہل ملتان شیعہ ہیں اذان میں حی علی الخیر العمل کہتے ہیں اور تکبیر دو دفعہ کہتے ہیں۔۔۔۔ اور ملتان والوں کا سکہ فاطمیوں کی مثل ہے۔۔۔۔ ملتان میں خلفائے بنی فاطمہ کا خطبہ جاری ہے اور یہاں کوئی حاکم بغیر ارض مصر کے فاطمی خلیفوں کی منظوری کے اجراء نہیں پاتا۔ اہل ملتان کے ہدایا اور تحائف برابر مصر آتے جاتے رہتے ہیں۔ اور مصر کے اسماعیلیوں کا یہاں اس قدر زور ہے کہ بغیر ان کی اجازت کے یہاں کوئی شخص ملتان کے تخت پر نہیں بیٹھ سکتا۔“

خلیفہ قائم بہ امر اللہ

بنی بویہ کے اقتدار کا خاتمہ، سلجوقیوں کا عروج اور سلطنت

سیوطی کی اطلاع کے مطابق خلیفہ قائم بامر اللہ نہایت خوبصورت، پرہیزگار، عابد، زاہد، عالم، قوی الیقین، کثر الصدقہ اور صابر شخص تھا۔ نہایت اعلیٰ درجہ کا ادیب اور خوشخط تھا۔ عدل و احسان کو پسند کرتا تھا۔ اگر کوئی اس سے طلب کی جاتی تو اس کو اپنے سے کبھی دریغ نہ کرتا۔ خلیفہ قائم جب 23 ذی الحجہ 422 ہجری کو مسند خلافت پر بیٹھا تو بغداد کی امارت پر ابو طاہر جلال الدولہ (بنی بویہ) متمکن تھا۔ ابن خلدون کے مطابق ”خلیفہ کی بیعت کا لینا تھا کہ اہل سنت و شیعہ کے مابین جھگڑا ہو گیا۔ لوٹ، قتل اور آتشزدگی کی گرم بازاری ہو گئی۔ بازار اور محلے لوٹ لئے گئے۔ اوباشوں اور جرائم پیشہ کی بن آئی۔ چوروں نے چوری شروع کر دی۔ ٹیکس اور محصول وصول کرنے والے مار ڈالے گئے۔ لشکریوں کو جلال الدولہ سے کشیدگی پیدا ہوئی اور اس کے نام کو خطبہ سے نکال ڈالا۔ جلال الدولہ نے لشکریوں کو مال و زر دیکر راضی کر لیا۔ جب ان کی شورش فرو ہو گئی تو خاموشی کے ساتھ خانہ نشین ہو گیا۔ اس کے بعد جلال الدولہ نے اپنے گھوڑوں کو بغیر سائیس اور محافظ کے اصطبل سے مطلق العنان کر کے نکال دیا۔ اس کے دو سبب تھے۔ اول یہ کہ چارہ کی کمی تھی۔ دوسرے یہ کہ جلال الدولہ کے ترک، گھوڑے طلب کرنے لگے تھے۔ ان گھوڑوں کی تعداد پندرہ تھی۔ جلال الدولہ کے خانہ نشین ہو جانے سے امن و امان کا دروازہ بند ہو گیا۔ وہ حاشیہ نشینان خلافت اور اراکین مملکت میں آنکھیں بچا بچا کر ادھر ادھر چھپ رہے۔ وقتاً فوقتاً فتنہ فساد برپا ہوتا گیا۔ یہاں تک کہ پورا سال اس حالت میں گذر گیا۔

424 ہجری میں ترکوں نے جلال الدولہ سے منحرف ہو کر بغاوت کر دی اور جلال الدولہ کے مکان پر چڑھ آئے۔ انہوں نے اس کے اور اراکین کے مکانات کو لوٹ لیا۔ وزیر ابواسحاق سہیلی بھاگ کر غریب بن تکین کے پاس چلا گیا۔ اور جلال الدولہ بغداد سے نکل کر کبرا چلا آیا۔ ترکوں نے جامع بغداد میں ابو کالیجار کے نام کا خطبہ پڑھا۔ (یہ اس وقت اہواز میں تھا)۔ مگر اس نے بغداد کی امارت سے انکار کر دیا۔ چنانچہ ترکوں نے جلال الدولہ کو مجبورا پھر بغداد لا کر کرسی امارت پر متمکن کیا۔ جلال الدولہ نے ابوالقاسم بن ماکولا کو عمدہ وزارت دیا۔ کچھ عرصہ بعد اس کو معزول کر کے عمید الملک ابو سعید عبدالرحیم کو متعین کیا۔ چند دنوں تک اس نے وزارت کی۔ ان دنوں میں اس نے جلال الدولہ کے اشارہ پر ابو معمر بن حسین بساسیری کو گرفتار کر لیا اور اپنے گھر میں لا کر چھوڑ دیا۔ اس پر ترکوں کو اشتعال پیدا ہوا۔ انہوں نے یورش کر کے عمید الملک کو گرفتار کیا۔ اس کی خوب مرمت کی۔ کپڑے پھاڑ ڈالے اور برہنہ پا مکان سے نکال دیا۔ جلال الدولہ عمید الملک کے مکان پر آیا۔ فتنہ فساد فرو ہو گیا۔ جلال الدولہ نے عمید الملک سے ایک ہزار دینار لے کر اسے رہا کر دیا۔ عمید الملک کے جان بچی اور وہ کسی گوشہ میں جا کر چھپ گیا۔ ابن خلدون کے اس بیان سے واضح ہے کہ (422-424 ہجری) میں بغداد میں کوئی حکومت نہیں تھی۔ ہر طرف بد نظمی و بد امنی اور چوری راہزنی کا دور دورہ تھا حالانکہ خلیفہ قائم فائز العقول یا مصلحت الرازق نہیں تھا اور نہ ہی اس کا امیر جلال الدولہ بد کردار و بد اعمال تھا۔ اگر دار الخلافت میں نظم و نسق کی یہ حالت تھی تو اس سے اندازہ کیا جا سکتا ہے کہ بغداد سے باہر کس طرح کی حکومت ہو گی۔

”ترکوں کے ہاتھوں عمید الملک کی جبری معزولی کے بعد ماہ رمضان میں جلال الدولہ نے ابو القاسم بن ماکولا کو دوبارہ عمدہ وزارت دیدیا۔ اس پر ترک پھر بگڑ گئے اور انہوں نے پھر شور و غل کر کے علم بغاوت بلند کر دیا۔ ترکوں اور ابو القاسم کے درمیان پہلے ہی تعلقات کشیدہ تھے اور ترک ابو القاسم کے مال و اسباب پر نظر لگائے بیٹھے تھے۔ اس دوسری بغاوت کے دوران ترکوں نے جلال الدولہ کے گھر کو لوٹ لیا اور اسے ایک مسجد میں نظر بند کر دیا۔ عوام الناس کے ایک گروہ اور بعض سپاہ سالاروں نے جلال الدولہ کو مسجد میں سے رہا کرایا اور اسے اس کے گھر پہنچا دیا۔ مگر جلال الدولہ بغداد میں آئے دن کی بد امنی سے بہت

تک آچکا تھا۔ وہ رات کے وقت اپنے اہل و عیال اور ابو القاسم کو ساتھ لے کر کرخ چلا گیا۔ جلال الدولہ کے چلے جانے کے بعد لشکریوں میں امارت کے بارے میں اختلاف ہوا بحث و تکرار کے بعد انہوں نے جلال الدولہ کے پاس پیام بھیجا کہ آپ اپنے ترکوں میں سے کسی کو امارت کے تخت کے لئے منتخب کیجئے۔ اور آپ واسط چلے جائیئے۔ اس بات چیت کے دوران جلال الدولہ نے بہت سے لشکریوں کو اپنے ساتھ ملا لیا۔ ان کی جماعت منتشر ہو گئی۔ سرداران لشکر نے حاضر ہو کر معذرت کی اور اس کو بغداد واپس لے جا کر پھر امارت کی کرسی پر متمکن کر دیا۔ چونکہ آئے دن لشکریوں کی بغاوت کی وجہ سے بغداد میں اوباشوں اور بد معاشوں کی کثرت ہو گئی تھی اور دن دہاڑے مکانات اور دوکانیں لوٹ لی جاتی تھیں اس وجہ سے جلال الدولہ نے 425 ہجری میں بسامیری جو بہاؤ الدولہ کے غلاموں میں سے تھا کو بغداد کے مغربی علاقے کے انتظام پر مامور کیا۔ لیکن اس وقت تک خلافت و سلطنت اس قدر غیر موثر ہو چکی تھی کہ لشکریوں نے پھر علم بغاوت کر دیا اور وہ قریہ یحییٰ کی طرف چل پڑے۔ وہاں کرروں سے ان کا مقابلہ ہوا۔ کرروں نے ان کو شکست دی اور ان کے گھوڑوں اور بار برداری کے جانوروں کو چھین لیا۔ باغی فوج خلیفہ قائم کے باغ میں آئی اور اسے لوٹ لیا۔ اور محافظوں کو مارا۔ جلال الدولہ سے کچھ بن نہ آئی۔ نہ تو وہ کرروں کو روک سکا اور نہ باغی فوج کی بغاوت رفع کر سکا۔ وہ کسی کو بھی سزا نہ دے سکا۔ خلیفہ قائم اس بنا پر اس سے بہت برہم ہوا۔ چنانچہ اس نے شہود اور قضاة کو بلا کر کہا کہ جب سلطان مظالم کا انسداد نہیں کر سکتا تو تم لوگ قضا اور فتوے دینا بند کر دو۔ اس پر سب نے اپنی مندی چھوڑ دیں۔ جلال الدولہ نے مجبور ہو کر فوج کی خوشامد کی۔ انہوں نے ان لٹیرے سپاہیوں کو خلیفہ کے ہاں پیش کیا۔ اس نے ان کو چھوڑ دیا۔ انتظام کی اہتری اور فوجی قوت کی کمزوری سے ملک میں لوٹ مار شروع ہو گئی۔ خانہ بدوش عرب، قافلوں پر حملے کرنے لگے۔ اطراف و جوانب بلاد میں عرب ہی عرب دکھائی دینے لگے۔ دن رات لوٹ مار ہوتی تھی۔ راہزنی کا کوئی وقت مقرر نہیں تھا۔ چوروں اور ڈاکوؤں کی اس قدر کثرت ہوئی کہ دن کو لمبا راستہ چلنا دشوار تھا۔ جامع منصور تک ان ہی لوگوں کا عمل دخل تھا۔ عورتوں کے سروں سے چادریں تک اتار لی جاتی تھیں۔ جلال الدولہ کا وزیر ابو سعید عمدہ وزارت چھوڑ کر ابو الشوک کے پاس چلا گیا۔ جلال الدولہ نے ابو القاسم کو عمدہ وزارت دیا۔ بغاوت کا

زمانہ تھا۔ آمدنی کوئی نہیں تھی اور خرچ بہت زیادہ تھا۔ گھبرا کر بھاگ نکلا۔ لشکریوں نے پیچھا کیا اور گرفتار کر کے ایوان وزارت میں برہنہ سر ایک قبیض پھٹا پہنے ہوئے لائے۔ جلال الدولہ نے اس کو معزول کر کے ابو سعید بن عبدالرحیم کو وزیر بنایا۔^۲ بغداد اور اس کے قریب و جوار کی یہ صورت حال تقریباً ایسی ہی تھی جیسی کہ چند سال پیشتر بربریوں کے ہاتھوں اہل قرطبہ کی شکست کی بعد مدینتہ الزہرا اور اس کے اطراف و جوانب کی تھی۔ بربری فوج اس موقع پر لوٹ مار کے دوران مدینتہ الزہرا کی عمارتوں کے کواڑ تک اکھاڑ کر لے گئی تھی اور انہوں نے قرطبہ کے گرد و نواح کے قصبات و دیہات کو برباد کر دیا تھا۔

”427 ہجری میں فوج نے پھر بغاوت کی۔ اس نے مطلوبہ احکام جاری کرنے کے لئے تین دن کی مہلت مانگی۔ باغی فوج نے مہلت نہ دی۔ پھر اور اینٹ سے خبر لینے لگے۔ دو ایک پھر جلال الدولہ کو آگے۔ گھبرا کر مرتضیٰ کے مکان پر کرنخ چلا گیا۔ جب وہاں بھی اسے سکون نصیب نہ ہوا تو رافع بن حسین بن مکن کے پاس تکریت میں جا کر دم لیا۔ باغی فوج نے اس کے گھربار کو لوٹ لیا۔ اور دروازے توڑ ڈالے، کواڑ نکال لئے۔ خلیفہ قائم نے نام و پیام کے ذریعے باغی فوج کے جوش کو فرو کیا۔ اور اس کی جلال الدولہ سے مصالحت کرا دی۔ جلال الدولہ تکریت سے بغداد واپس آیا اور اپنے وزیر ابو سعید بن عبدالرحیم کو گرفتار کر لیا۔ اس کی چھٹی وزارت تھی۔ 428 ہجری میں جلال الدولہ اور اس کے بھتیجے ابو کالیجار والئی اہواز کے مابین مصالحت ہو گئی۔ یہ کام قاضی ابوالحسن ماوردی اور ابو عبداللہ مردوشی نے سرانجام دیا۔ دونوں نے ایک دوسرے کے ساتھ صلح و اتحاد رکھنے کی قسم کھائی۔ چچا اور بھتیجے میں مصالحت کے بعد جلال الدولہ نے اپنے آپ کو کچھ طاقتور اور محفوظ محسوس کیا تو اس نے 429 ہجری میں دربار خلافت میں درخواست کی کہ اسے ملک الملوک کا خطاب دیا جائے۔ چونکہ اس وقت بغداد اور عراق کے دوسرے علاقے میں بدامنی کا دور دورہ تھا اس لئے خلیفہ قائم کی سمجھ میں نہ آیا کہ یہ شخص اپنی کونسی خدمات کے صلہ میں اتنا بڑا خطاب مانگتا ہے۔ اس کا خیال تھا کہ اسلام میں اس قسم کا خطاب ممنوع ہے۔ مگر جلال الدولہ مصر ہوا۔ اس پر خلیفہ نے شہر کے قاضیوں سے مطلوبہ خطاب کے بارے میں استفسار کیا تو قاضی الیب طبری، قاضی ابو عبداللہ صہیری، قاضی ابن بیضاوی اور ابوالقاسم کرنی نے جواز کا فتویٰ دیدیا۔ لیکن قاضی ابوالحسن ماوردی نے کہا کہ یہ خطاب جائز

نہیں ہے۔ فریقین میں بحث مباحثہ ہوتا رہا۔ آخر کار فیصلہ اس کے حق میں ہوا جس کے پاس تلوار تھی۔ جلال الدولہ جیت گیا اور خلیفہ قائم نے مجوزین خطاب کے فتویٰ کے مطابق جلال الدولہ کو ملک الملوک کا خطاب دیا۔ چونکہ قاضی ابوالحسن ماوردی نے اس خطاب کے عدم جواز کا فتویٰ دیا تھا اس لئے وہ خانہ نشین ہو گیا۔ اور تین چاہ ماہ تک گھر میں بیٹھا رہا۔ آخر کار جلال الدولہ نے عیدالضحیٰ کے موقع پر اسے بلا بھیجا۔ قاضی ابوالحسن خائف و ہراساں حاضر ہوا۔ جلال الدولہ نے اس سے کوئی باز پرس نہ کی بلکہ اس کی حق گوئی اور دینی معاملات میں دوستی کا لحاظ نہ کرنے کی تعریف کی۔ قاضی نے الطاف شاہانہ کا شکریہ ادا کیا اور سلطان نے اس کے رتبہ کو بڑھایا۔ جلال الدولہ کی جانب سے قاضی ابوالحسن ماوردی سے یہ حسن سلوک اس کی حق بندی کا آئینہ دار نہیں تھا۔ بظاہر اس کی وجہ یہ تھی کہ قاضی ابوالحسن ماوردی ایک بے ضرر سا آدمی تھا۔ اس نے خطاب کے عدم جواز کا فتویٰ دینے کے بعد رائے عامہ کو جلال الدولہ کے خلاف اکسانے کی کوشش نہیں کی تھی بلکہ وہ گھر میں جا کر دروازے بند کر کے بیٹھ گیا تھا۔ اس قسم کے آدمی کو سزا دینے سے کوئی مقصد پورا نہیں ہو سکتا تھا۔ اس کی عزت افزائی کرنے سے کچھ نہ کچھ سیاسی فائدہ ہی ہو سکتا تھا۔ اس زمانے میں دنیا کی مسلم اور غیر مسلم سلطنتوں میں منصفوں یا قاضیوں کی حالت یہی ہوا کرتی تھی۔ وہ سیاسی معاملات میں شاذ و نادر بادشاہ کی مرضی کے خلاف فیصلہ یا فتویٰ صادر کرتے تھے۔ جب کبھی کوئی منصف یا قاضی ایسا کرتا تھا تو اسے اپنی جان کے لالے پڑ جاتے تھے۔ اسے قتل کر دیا جاتا تھا یا قید کر دیا جاتا تھا۔ یا معزول کر دیا جاتا تھا۔ یا پھر اس سے معافی منگوائی جاتی تھی۔ گاہے گاہے ایسا بھی ہوتا تھا کہ اس ”حق گو“ منصف یا قاضی پر کوئی نہ کوئی مہربانی کر کے اس کے ضمیر کو خرید لیا جاتا تھا۔ اور قرون وسطیٰ کے استبدادی نظام میں سیاسی معاملات میں عدلیہ کی آزادی کا سوال ہی پیدا نہیں ہوتا تھا۔ بلاد اسلامیہ میں شاید ہی کسی قاضی نے یہ فتویٰ دیا ہو کہ برسر اقتدار سلطان چونکہ ظالم ہے۔ فاسق ہے۔ فاجر ہے۔ زانی ہے۔ شرابی ہے۔ بد کردار ہے۔ اور رقص و سرود کا دلدادہ ہے۔ اس لئے اس کے نام کا خطبہ نہ پڑھا جائے۔ جو کوئی سلطان بزور برسر اقتدار آجاتا تھا قاضیوں اور ملاؤں کو اس کے نام کا خطبہ پڑھنے میں کبھی تامل نہیں ہوتا تھا۔ اور بادشاہ کی جانب سے اس سلسلے میں جو فرمان جاری ہوتا تھا اس کی بلا حیل و حجت تعمیل کی جاتی تھی۔

432 ہجری میں ترکوں نے پھر سر اٹھایا اور جلال الدولہ کی مخالفت پر کمر بستہ ہو کر شہر سے نکل آئے۔ بیرون شہر آ کر خیمہ زن ہوئے اور چند مقامات کو لوٹ لیا۔ جلال الدولہ اس وقت بغداد کی غربی جانب میں تھا۔ اس واقعہ کو سن کر اس نے بغداد سے کوچ کر جانے کا قصد کیا۔ مگر مصاحبوں نے روکا۔ تب جلال الدولہ نے دبیس بن مزید اور قرواش والئی موصل سے ترکوں کو زیر کرنے کے لئے امدادی فوجیں طلب کیں۔ چنانچہ دبیس اور قرواش نے جلال الدولہ کی کمک پر فوجیں بھیجیں۔ لیکن اسی اثناء میں مصالحت ہو گئی۔ لڑائی کی نوبت نہ آئی۔ جلال الدولہ اپنے دارالامارت واپس آیا۔ مخالفت کے زمانے میں ترکوں نے خوب دست درازیاں کی تھیں۔ اس کثرت سے غارت گری ہوئی تھی کہ جس کی کوئی حد نہیں ہو سکتی۔ سارے انتظامات درہم برہم ہو گئے تھے۔ گذشتہ دس سال میں بغداد میں لوٹ مار اور قتل و غارت کا یہ چوتھا یا پانچواں واقعہ تھا۔ جب شہریوں میں بد امنی پھیلتی تھی تو مبینوں تک جاری رہتی تھی۔ کسی کی جان و مال اور عزت و آبرو محفوظ نہیں ہوتی تھی۔ پانچویں صدی کے اوائل میں اندلس میں بنو امیہ کی سلطنت زوال سے قبل قرطبہ کی ایسی ہی حالت تھی۔ ”سلیمان المستعین کے برابر لشکری تین سال کے محاصرے کے بعد جب قرطبہ میں داخل ہوئے تو شہر میں خون کی ندیاں بہ گئی۔ مقاسیہ جان سے مایوس ہو کر چھپنے کی جگہ ڈھونڈنے لگے۔ بربر نے قرطبہ کے ہر گلی کوچے کو وحشیانہ شور مچا کر لوٹا۔ کہیں لوٹا کہیں بے عزت کیا۔ کہیں جان سے مارا۔ اسی طرح سارے شہر پر قبضہ کر لیا۔ ایسے بے گناہ بھی جن کو فتنہ و فساد سے کچھ سروکار نہ تھا۔ بربر کے تہر و غضب کا نشانہ بن گئے۔ کہیں واجب التعظیم سعید ابن منذر جو مستنصر باللہ کے وقت سے جامع قرطبہ میں امامت کراتے آئے تھے اور نہایت نیک نفس اور باخدا شخص تھے مرے پڑے تھے۔ کہیں مروان کی لاش پڑی تھی جو بنی حدید کے نہایت شریف خاندان کی یادگار تھے۔ اور کسی کے عشق میں مجنون رہا کرتے تھے۔ فاضل اجل ابن الغرض اور قاضی بلینہ جو خلیفہ مہدی باللہ کے زمانے میں قاضی مقرر ہوئے تھے اسی جنگ میں مارے گئے۔ ان اخیر بزرگ نے کبھی دعا مانگی تھی کہ شہید ہو کر مروں۔ یہ دعا ان کی قبول ہوئی مقتولین کی تعداد اتنی تھی کہ ان کا شمار ممکن نہ تھا۔ اس قتل عام کے منظر کو آگ کے شعلوں نے اور بھی ہیبت ناک کر دیا۔ خوبصورت قصر آگ کی نذر ہو گئے۔“ قرطبہ کی اس تباہی کے نتیجہ میں وہاں علی بن حمود کی حمودیہ خلافت و

امارت قائم ہوئی۔ اب بغداد بھی کسی ایسے ہی شخص کا مختصر تھا۔ بنی بویہ کے اقتدار کا چراغ گل ہو رہا تھا۔ اس وقت عراق اور شام میں عرب راہزنوں اور لٹیروں نے ایک طوفان برپا کیا ہوا تھا۔ ان کے ہاتھوں سے جان و مال اور عزت و آبرو محفوظ نہیں تھی۔ بلاد فارس کو بنی بویہ نے چھوٹی چھوٹی سلطنتوں میں تقسیم کر رکھا تھا۔ ان حکمرانوں کا میلان اہل تشیع کی طرف تھا لیکن ان میں شیعہ اتحاد و اتفاق کی کوئی چیز نہیں تھی جب کبھی کسی کو موقع ملتا تھا ایک دوسرے پر حملہ کرنے اور قتل کرنے میں ذرا بھی پس و پیش نہیں کرتے تھے۔ جبکہ شافعی المذہب کے پیرو سلطان محمود غزنوی کی اولاد اقتدار کی کشمکش میں غزنی میں خون بہا رہے تھے۔ اسپین میں طوائف الملوکی تھی اور مصر میں دولت فاطمیہ کا آفتاب روبہ زوال تھا۔ غرض یہ کہ یہ دور ایسا تھا کہ اس سے فائدہ اٹھانے والا رکن الدولہ ابوطالب طغرل بیگ کی صورت میں نمودار ہوا۔

ابن خلدون سلجوقی ترکوں کی قوت کا پس منظر بیان کرتے ہوئے لکھتا ہے کہ ”ترکوں کی قوم مابین چین و ترکستان، خوارزم تک اور شاش فرغانہ، ماورالنہر، بخارا، سمرقند اور ترمذ میں آباد تھی۔ مسلمانوں نے اپنی عالمگیر فتوحات کے زمانہ میں ترکوں کو بلاد ماورالنہر وغیرہ سے نکال کر قبضہ کر لیا تھا۔ صرف ترکستان، کاشغر، شاش اور فرغانہ ان کے قبضہ میں رہ گئے تھے۔ جن کا خراج سالانہ (سامانی حکمرانوں کو) ادا کیا کرتے تھے۔ سامانی سلطنت زوال پذیر ہوئی تو ترکوں نے اسلام قبول کیا۔ اس بنا پر ترکستان میں ان کی حکومت و دولت کی بناء پڑی۔ مابین ترکستان اور بلاد چین کے درہ کوہ میں ترکوں کا ایک گروہ رہتا تھا۔ وہ بہت بڑا درہ تھا اور اس میں بہت سے لوگ رہتے تھے۔ جن کی تعداد سوائے خالق اکبر کے کوئی نہیں جان سکتا۔ ان ترکوں کو اپنی ضروریات زندگی اسی درے سے مہیا ہوتی تھیں۔ ان کی عام غذا گوشت جانوران صحرائی، طیور اور دودھ تھی اور کبھی کبھی غلہ بھی مل جاتا تھا۔ سواریوں کے لئے گھوڑے تھے۔ بھیڑ بکریوں کی اون سے کپڑے بھی بنا لیتے تھے۔ اگر کوئی قافلہ وہاں سے گذرتا تھا تو اسے لوٹنے میں دریغ نہیں کرتے تھے۔ ترکوں کے اس گروہ میں غز، خطا اور تتر (تاتار) بھی ہیں۔ جب دولت ملوک ترکستان کا نقشہ حد کمال پر پہنچ کر اضمحلال اور تنزی کی جانب مائل ہوا۔ جیسا کہ ہر دولت سلطنت کے یہ امر طبعاً لازم ہے تو ان بادیہ نشین ترکوں نے درہ کوہ سے نکل کر بلاد ترکستان پر قبضہ کر لیا۔ اس سے ان کی قوت بہت

بڑھ گئی۔ اور انہوں نے قرب و جوار میں وسیع پیمانے پر لوٹ مار اور راہزنی کی وارداتیں کیں۔ بنی سامان کے سپہ سالاروں میں سے محمود بن سبکتگین (محمود غزنوی) اس دولت و حکومت پر قابض ہوا۔ ایک روز محمود کا بخارا سے اس سمت میں گزر ہوا۔ تو ترکوں کے اس گروہ کے سردار ارسلان بن سلجوق نے حاضر ہو کر دست بوسی کی۔ محمود نے اس کو قید کر کے بلاد ہند کے کسی قلعہ میں بھیج دیا۔ اور خود ارسلان کے گروہ کی طرف گیا اور ان کو پامال کرنا شروع کیا۔ وہ متفرق و منتشر ہو کر اطراف خراسان میں پھیل گئے۔ محمود کے لشکریوں نے تعاقب کیا۔ گھبرا کر اصفہان میں جا کر دم لیا۔ اور والئی آذر بایجان ہشودان (یہ بنی مرزبان سے ہے) سے بھی لڑے۔ جب یہ لوگ آذر بایجان گئے تھے تو ان میں سے کچھ لوگ خوارزم میں باقی رہ گئے تھے۔ ان لوگوں نے گرد و نواح کے قصبات و دیہات اور چھوٹے چھوٹے شہروں پر دست درازی شروع کر دی۔ آئے دن قافلوں کو لوٹنے لگے۔ والئی طوس ان لوگوں کی گوشمالی کو آیا اور محمود بن سبکتگین بھی آ پہنچا اور رستاق سے جرجان تک ان لوگوں کا تعاقب کیا۔ بوقت واپسی ترکوں کے اس گروہ نے امان کی درخواست کی محمود بن سبکتگین نے امان دیکر اپنی فوج میں ٹھہرایا۔^۵

اسلم جیرا چپوری نے سلجوقی ترکوں کے عروج کے مختلف بیانات کا خلاصہ اس طرح بیان کیا ہے کہ ”قبیلہ غز جس کی سکونت ترکستان میں تھی اس کا ایک نامور سردار تقاق ترکمانی بادشاہ بیبغو کے دربار میں بڑی عزت رکھتا تھا۔ اس کا بیٹا سلجوق تھا۔ تقاق کے انتقال کے بعد بیبغو نے اس کو فوج کا سردار بنایا۔ اس نے اہل فوج میں اس قدر مقبولیت حاصل کی کہ بیبغو کو خطرہ پیدا ہو گیا اور اس وجہ سے اس کے قتل کی تدبیریں کرنے لگا۔ سلجوق اس کی نیت کا پتہ پا کر اپنے سارے قبیلہ کو لئے ہوئے دریائے جیحون کے کنارے مقام مند میں آکر قیام پذیر ہو گیا۔ تھوڑے عرصے کے بعد دین اسلام کی خوبیاں دیکھ کر سب لوگ ایک ساتھ مسلمان ہو گئے۔ جس سے ان کی قوت و عظمت بڑھ گئی۔ اور بیبغو کے علاقوں پر یورش کرنے لگے۔ اسی اثنا میں آل سامان اور ہارون بن ایبک خاں میں جنگ چھڑ گئی۔ سامانیوں نے سلجوق سے مدد چاہی۔ اس نے ہارون کو شکست دیدی جس کی وجہ سے اس کو سامانی دربار میں رسوخ حاصل ہو گیا۔ سلجوق نے مند میں وفات پائی۔ اس کے تین بیٹے تھے۔ ارسلان، میکائیل اور موسیٰ۔ ان میں سے میکائیل بلاد ترک میں شہید ہو گیا۔ اس

نے بھی تین بیٹے چھوڑے۔ پیغو، طغرل بک محمد، جفری بک داؤد۔ یہ قبیلہ جند سے بڑھ کر بخارا سے متصل آباد ہو گیا۔ امیر بخارا نے ان کو خطرناک سمجھ کر وہاں سے نکال دیا۔ اس وجہ سے انہوں نے ترکستان کے بادشاہ بغرا خان کے ملک میں جا کر پناہ لی۔ لیکن اس کے نالائم سلوک سے پھر جند میں چلے آئے۔ 389 ہجری میں دولت سامانیہ کے زوال کے بعد امیر علی تکین بخارا پر قابض ہو گیا۔ ایک خان کے بیٹے ہارون نے اس پر چڑھائی کی۔ علی تکین نے ارسلان سے مدد مانگی۔ اس نے جا کر ہارون کو شکست دی اور بخارا میں داخل ہو گیا۔ سلطان محمود غزنوی جس وقت جیچوں سے پار اتر کر ان کی طرف گیا۔ اس وقت علی تکین اور ارسلان دونوں بخارا سے نکل گئے۔ محمود نے ارسلان کی قوت کا اندازہ لگا کر اسے امیدیں دلا کر بلایا۔ لیکن جب وہ آگیا تو اس نے اس کو گرفتار کر لیا اور اس کے خاندان کو خراسان میں جا بجا منتشر کر دیا۔“ ۶

جیرا چپوری کا یہ بیان صحیح نہیں کہ آل سلجوق کے سب کے سب ارکان دین اسلام کی خوبیاں دیکھ کر مسلمان ہو گئے تھے۔ تاریخی حیثیت یہ ہے کہ رسول اللہ صلی اللہ علیہ وسلم کی حیات طیبہ سے لیکر پانچویں صدی ہجری تک جزیرہ نما عرب یمن، بلاد افریقہ اور ترکستان کے جتنے خانہ بدوش قبائل نے اسلام قبول کیا تھا انہوں نے اسلامی تعلیمات کی خوبیوں کو دیکھ کر ایسا نہیں کیا تھا۔ انہوں نے یہ تبدیلی مذہبی موقع پرستی یا مفاد پرستی میں کی تھی۔ جو لوگ اس تاریخی حیثیت پر پردہ ڈالتے ہیں یا اسے توڑ مروڑ کر پیش کرتے ہیں اسلام کی کوئی خدمت نہیں کرتے۔ فتح مکہ کے بعد جزیرہ نما عرب کے قبائل جوق در جوق دائرہ اسلام میں داخل ہو گئے تھے۔ اس کی وجہ یہ تھی کہ جب قریشیوں کے مطیع و فرمانبردار ہونے کے بعد مسلمانوں کی عظمت و قوت بڑھ گئی تو ان قبائل نے اپنا مفاد اسی میں دیکھا کہ وہ بھی مسلمان ہو جائیں۔ ایک قبیلہ کا سردار موقع پرستی و مفاد پرستی کے تحت اسلام قبول کرتا تھا۔ تو اس کے ساتھ ہی سارے کے سارے اعراب مسلمان ہو جاتے تھے۔ ان اعراب میں سے کوئی بھی اسلام کی خوبیاں دیکھ کر ایسا نہیں کیا کرتا تھا۔ یہ سب کچھ موقع پرستی اور مفاد پرستی کے تحت ہوا تھا۔ یہی وجہ تھی کہ جب رسول اللہ صلی اللہ علیہ وسلم کا وصال ہوا تھا تو سر زمین عرب اور یمن کے بیشتر قبائل فوراً ہی مرتد ہو گئے تھے۔ خلیفہ اول حضرت ابو بکرؓ نے اس فتنہ ارتداد کو بذریعہ شمشیر فرو گیا تھا۔ اور پھر یہ سب کے سب مرتدین

مسلمان ہو گئے تھے۔ بلاد افریقہ کے برابر اور دوسرے قبائل کی بھی یہی حالت تھی۔ خلیفہ سوئم حضرت عثمانؓ کے عہد میں قبائل کو بڑی مشکل سے مغلوب کیا گیا تھا۔ زیر ہونے کے بعد انہوں نے اسلام قبول کیا لیکن اس کے بعد جب بھی کبھی انہیں موقع ملا انہوں نے مرتد ہونے میں کبھی بھی پس و پیش نہیں کیا تھا۔ کہتے ہیں کہ امیہ دور میں یہ قبائل بارہ مرتبہ مرتد ہوئے تھے۔ ترک قبائل کے اسلام لانے کا پس منظر یہ ہے کہ جب مسلمانوں نے بلاد ماورالنہر کو فتح کیا تھا تو یہاں کے ترک قبائل مسلمان نہیں ہوئے تھے بلکہ وہ ان ترک قبائل کے پاس چلے گئے تھے جو ترکستان، کاشغر اور فرغانہ وغیرہ میں رہتے تھے۔ ترکوں کے یہ قبیلے عرب اور دیگر قبائل کی طرح تہذیب و تمدن سے نا آشنا تھے۔ دنیا کے سارے قبائل کی طرح ان قبائل کی بھی آپس میں لڑائیاں ہوتی رہتی تھیں۔ جب کوئی ایک قبیلہ دوسرے قبیلہ کو زیر کر لیتا تھا تو فاتح قبیلہ مفتوح قبیلہ کے بچوں کو بطور غلام بلاد اسلامیہ میں بیچ دیتا تھا۔ تیسری صدی کے وسط میں ماورالنہر اور خراسان میں سامانی سلطنت قائم ہوئی تھی۔ اس فوج میں ایسے زر خرید ترک غلاموں کی اکثریت تھی جو بطور مال غنیمت جنگوں میں پکڑے گئے تھے اور ان سب نے اپنے آقاؤں کا مذہب اختیار کر لیا تھا۔ محمود غزنوی کا والد سبکتگین اسی طرح مسلمان ہوا تھا۔ عباسی خلیفہ معتصم (227-218ھ) نے ہزاروں ترک غلام خرید کر اپنی فوج میں بھرتی کئے تھے۔ اور ان غلاموں نے وہی مذہب اپنایا جو ان کے آقا کا تھا۔ ان ترک قبائل کا مذہب کے بارے میں رویہ کیا ہوتا تھا اس کا اندازہ تاریخ طبری میں مندرج اس واقعہ سے لگایا جا سکتا ہے کہ۔ ”اموی خلیفہ ہشام بن عبدالملک (105-125ھ) کے عہد میں والئی خراسان اشرس نے ذی باشندگان سمرقند اور ماورالنہر کو دعوت اسلام دی اس شرط پر کہ اگر وہ اسلام قبول کر لیں تو جزیہ معاف کر دیا جائیگا۔ باشندوں نے اس دعوت پر لبیک کی۔ اور اسلام لے آئے مگر پھر بھی ان پر جزیہ ہی عائد کیا گیا۔ اور جب اس کا مطالبہ کیا گیا تو انہوں نے بغاوت کر دی۔۔۔۔۔ ان حالات کو دیکھ کر بخارا کے بڑے زمیندار اشرس کے پاس آئے اور کہا کہ آپ کس سے خراج لینگے۔ سارے باشندے تو عرب ہو گئے ہیں۔ (گویا ان کے نزدیک مسلمان ہونے کا مطلب عرب ہونا تھا) اشرس نے ہانی اور دوسرے سرکاری عہدیداروں کو لکھا کہ جن لوگوں سے پہلے خراج لیا جاتا تھا ان سے اب بھی لیا جائے۔ چنانچہ ان نو مسلموں پر پھر جزیہ عائد کیا گیا۔ انہوں نے

دینے سے انکار کیا اور یہ تمام لوگ حکومت کی اطاعت چھوڑ کر سمرقند سے سات فرسنگ کے فاصلہ پر خیمہ زن ہو گئے۔ آل سلجوق کے اسلام لانے کی وجہ بھی ان کی مفاد پرستی میں مضمر تھی۔ جس زمانہ میں یہ لوگ اسلام لائے تھے اس وقت خراسان، ماورالنہر اور ترکستان میں محمود غزنوی کا طوطی بولتا تھا۔ ان لوگوں نے پہلے تو محمود کی ملک گیری کی مزاحمت کی مگر جب کامیاب نہ ہوئے تو محمود کی طاقت سے مغلوب و مرعوب ہو کر مسلمان ہو گئے۔ پھر خراسان میں آئے۔ یہاں اودھم مچایا۔ سلطان محمود نے ان کی سرکوبی کی۔ انہوں نے وقتی طور پر اطاعت قبول کر لی اور سلطان نے انہیں اپنی فوج میں بھرتی کر لیا۔ بعض مورخین کے مطابق سلجوقی ترکوں کو سلطان محمود اور ترکستان کے بادشاہ خراسان کے درمیان سودے بازی کی نتیجہ میں خراسان میں رہنے کی اجازت دی گئی تھی۔ بعض دوسری روایات میں ہے کہ سلجوق مسعود بن محمود کے عہد میں خراسان پہنچے تھے۔

منہاج سراج کی رائے یہ ہے کہ ”محمود بن سبکتگین نے آل سلجوق کو خراسان میں بسنے کی اجازت دے کر غلطی کی تھی۔ کیونکہ پھر یہی لوگ بعد میں غزنوی سلطنت کی بربادی کا باعث بنے۔ منہاج سراج ایک شخص ابن بیثم کے حوالے سے لکھتا ہے کہ ”جب سلطان محمود غازی محمود بن سبکتگین نے دریائے جیحوں کو عبور کیا اور ماورالنہر کے شہزادوں کے قبضہ میں آگئے تو مرحوم ایک خاں (محمود کا خسر) کا بھائی قدر خاں سلطان کے پاس آیا۔۔۔۔۔ تنہائی میں دونوں نے ایران و توران کے متعلق مصلحت کار پر بحث کی۔ قدر خاں نے سلطان کی خدمت میں جو تجویزیں پیش کیں ان میں سے ایک یہ تھی کہ سلجوق ترکمان کے بیٹے کو تمام رفیقوں اور پیروؤں کے ہمراہ ماورالنہر اور ترکستان سے نکال کر خراسان لے جائے۔ سلجوق اور اس کے بیٹے کے پیرو ایک قوم تھے۔ وہ بخارا کے مقام قور میں آباد اور سب کے سب سامانیوں کے فرمانبردار تھے۔ اس زمانے میں سلجوق کا بیٹا بلوغت کو پہنچ چکا تھا۔۔۔۔۔ قدر خاں نے سلطان سے جو درخواست کی تھی وہ منظور ہو گئی۔ اسی وقت قدر خاں لوٹ گیا۔ فرزند سلجوق کے نام فرمان صادر ہوا کہ وہ خیمے میں ہی رہے۔ اپنے سامان اور ہمراہیوں کو ساتھ لے کر سلطان محمود کے لشکر کے ساتھ جیحوں سے گزرے اور خراسان پہنچ جائے۔ کاردار مقرر کر دئے گئے۔ انہوں نے سلجوقوں کے نگرانی کی۔ جب وہ جیحوں پر پہنچے تو سلطانی ملازمین کے ساتھ دریا عبور کیا۔ خود سلطان نے حکم دیا کہ سلجوق کا بیٹا اپنے اہل و

عیال اور ہمراہیوں کے ساتھ کشتی میں بیٹھ جائے۔ اس وقت ارسلان خان خراسان کا حاجب تھا اور سلطان محمود کے خاص معتبر آدمیوں میں شمار ہوتا تھا۔ اس نے سلطان کی خدمت میں عرض کیا کہ آپ نے جو کچھ فرمایا مجھ بندہ درگاہ کے نزدیک تو حکم رائے سے کوئی مناسبت نہیں رکھتا۔ آپ اپنے ہاتھ سے اپنے ملک اور اپنے فرزندوں کے مقبوضات میں دشمنوں کے لئے دروازہ کھول رہے ہیں۔ اندیشہ ہے کہ آخر یہی گروہ اس مملکت میں پریشانی کا باعث ہو گا۔ سلطان نے فرمایا کہ تیری کیا رائے ہے؟ ارسلان حاجب نے جواب دیا۔ میری رائے یہ ہے کہ فرمان جاری کر دیں کہ سب کو کشتی میں بٹھا کر ڈبو دیا جائے سب کے انگوٹھے کاٹ دیے جائیں تاکہ تیر نہ چلا سکیں۔ سلطان نے فرمایا، ارسلان تیرا دل بڑا سخت ہے۔ عہد توڑنا اور بے دست و پا کو مارنا بادشاہوں اور بہادروں کا کام نہیں۔ یہ بھی واضح رہے کہ قضا و قدر کے فیصلوں کو جس طرح مردانگی سے نہیں روکا جا سکتا اسی طرح غداری سے بھی ٹالا نہیں جا سکتا۔ جب سلجوق کا بیٹا جیجوں عبور کر آیا تو سلطان کے فرمان کے مطابق اسے ملتان لے گئے۔ اس کے چچیرے بھائیوں اور دوسرے ہم قوموں کو خراسان کے علاقے میں نیشاپور، ماورالنہر وغیرہ مقامات پر آباد کر دیا اور خراسان کے اطراف میں ان کے لئے چراگاہیں مقرر ہو گئیں۔ حق تعالیٰ کی مشیت تھی کہ سلجوق آگے چل کر بلند مرتبہ حاصل کریں اور ان کی نسل سے فاتح سلطان اور بادشاہ پیدا ہوں۔ سلطان محمود بعد میں اس روش پر پشیمان ہوا۔ مگر اس سے کچھ فائدہ نہ تھا اور قضائے الہی کو ٹالا نہیں جا سکتا۔ امام ابو الفضل بیہقی نے ”تاریخ ناصری“ میں لکھا ہے کہ جب سلطان محمود چار ہزار سلجوق کنہوں کو جیجوں سے گزار لایا تو ان کے سردار چار تھے۔ ”غمر، بوقا، کولتاکش اور قزل۔۔۔۔۔“ خراسان کے اطراف میں ان کے لئے مرغزار تقسیم کر دئے گئے۔ انہیں خراسانی سردار کے حوالے کر دیا گیا اور حکم دیا گیا کہ انہیں کسی قسم کے ہتھیار رکھنے کی اجازت نہ دی جائے ان سب کا سردار سلجوق کا بڑا بیٹا تھا۔ جو مردانگی میں شہرہ آفاق تھا۔ اسے ملتان بھیج دیا گیا۔ دو بیٹے بھی اس کے ساتھ تھے۔ وہ مدت کے بعد ملتان ہی میں فوت ہو گئے۔ باقی سلجوقی ماورالنہر میں رہے وہ ہر سال بخارا کے موضع قور سے خوارزم کے مقام ارغان تک جاتے تا کہ ریوڑ چرا سکیں۔ ان لوگوں کو جند کے رئیس سے سخت دشمنی تھی۔“^۸

جب سلطان محمود غزنوی نے 421 ہجری / 1030ء میں وفات پائی اور اسکا بیٹا مسعود بن

محمود مسند حکومت پر متمکن ہوا اور پھر ہندوستان کی لڑائیوں میں مصروف ہوا تو ترکوں نے بغاوت کر دی ”مسعود نے ان حالات کے خلاف ایک فوج بھیجی۔ ترکوں کے اس باغی گروہ کو عراقیہ کے نام سے موسوم کرتے تھے۔ اس زمانے میں ان کے امراء کیکاؤس، مرقا، کول، یغمر اور باسعلی تھے۔ جو لوٹ مار کرتے ہوئے دامغان پہنچے اور پھر بختان کی طرف بڑھے۔ بعد ازاں مضافات رے کو غارت کیا۔ والیان طبرستان اور رے مسعود کے سپہ سالار کی کمک پر پہنچے۔ باغی ترکوں نے ان کو شکست دے کر رے پر قبضہ کر لیا۔ یہ واقعہ 426 ہجری کا ہے۔ اس کے بعد علاؤالدولہ بن کالویہ والئی اصفہان نے ان ترکوں کی جنہوں نے رے پر قبضہ کر لیا تھا تالیف قلوب کر کے ابن سبکتگین (مسعود غزنوی) کی مدافعت کرنی چاہی۔ ابتداً ترکوں نے علاؤالدولہ کی اس استدعا کو منظور کر لیا لیکن بعد کو بد عمدی کی۔ ترکوں کا وہ گروہ جنہوں نے آذر بایجان پر حملہ کیا لیکن کچھ حاصل نہ ہوا۔۔۔۔۔ یہ گروہ 429 ہجری میں مراغہ چلا گیا۔ اہل مراغہ ان کے ہاتھوں بری طرح پامال ہوئے۔ اس کامیابی کے بعد ترکوں میں باہم مخالفت پیدا ہوئی اور وہ دو گروہوں میں منقسم ہو گئے ایک گروہ بوقا کے ہمراہ ان ترکوں کے پاس چلا آیا جو رے میں مقیم تھے اور دوسرا گروہ ہمراہی منصور اور کوباش ہمدان کی طرف روانہ ہوا۔ بوقا نے ہمدان پہنچ کر ابو کالیجار کا محاصرہ کر لیا۔ مدتوں لڑائی ہوتی رہی۔ بالاخر ابو کالیجار نے شہر چھوڑ دیا۔ بوقا نے شہر میں داخل ہو کر تاخت و تاراج کیا اور پھر کرخ پہنچ کر اس نے اس شہر سے ایسا ہی سلوک کیا۔ پھر قزوین کو جا کر گھیر لیا۔ اہل قزوین نے اطاعت قبول کر لی اور سات ہزار دینار نذر کئے۔ فتح قزوین میں ان ہی ترکوں میں سے ایک گروہ بلاد ارمن چلا گیا اور عام خونریزی اور غارت گری کرتا ہوا آرمینیا کی جانب لوٹا۔ وہاں سے رے کی طرف واپس آیا اور رے سے قلعہ ہمدان گیا۔ ابو کالیجار نے لڑائی کے بغیر قلعہ ہمدان چھوڑ دیا۔ ترکوں نے اس پر بھی قبضہ کر لیا۔ یہ واقعہ 430 ہجری کا ہے۔ پھر ان کے بعد انہوں نے استرآباد تک کے علاقہ کو جی کھول کر لوٹا۔ ابوالفتح بن ابی اشوک والئی دینور مقابلہ پر آیا اور اس نے ترکوں کو شکست دیکر ان کے ایک گروہ کو گرفتار کر لیا۔ ترکوں نے مصالحت کا پیام بھیجا۔ ابوالفتح نے یہ درخواست منظور کر لی اور ان کے قیدیوں کو رہا کر دیا۔ اس اثناء میں علاؤالدولہ نے اصفہان سے فوجیں بھیجیں۔ ترکوں نے جان توڑ کر مقابلہ کیا مگر علاؤالدولہ نے انہیں شکست دی۔ یہ سن کر آذر بایجان

کے والی حشود ان نے ان ترکوں پر حملہ کر دیا۔ جو اس علاقے میں ٹھہرے ہوئے تھے۔ متعدد لڑائیاں ہوئیں آخر کار حشودان کے کرد لشکریوں نے ترکوں کو دبا لیا۔ بہت بڑی خونریزی ہوئی۔ ترکوں کی ساری جماعت تترہتر ہو گئی۔ اس کے بعد ان ترکوں کا سردار مرگیا جو رے میں مقیم تھا۔^۹

طبرستان، آذر بایجان اور فارس میں بد نظمی اور غارت گری کے اس دور میں ترکوں کے ایک گروہ نے طغرل بک بن میکائیل بن سلجوق نے خراسان کے علاقے کی طرف رخ کیا۔ محمود بن سبکتگین کے زمانہ میں سلجوق کی سرکردگی میں سات ہزار کنبوں کا جو گروہ خراسان آیا تھا یہ گروہ اس میں شامل نہیں تھا۔ بلکہ یہ اپنے مسکن اولیٰ اور مسکن قدیم میں باقی رہ گئے تھے۔ یہ گروہ باعتبار قوت اور بہ لحاظ شوکت و جلال و مردانگی دوسرے گروہوں سے برتر تھا۔ طغرل بک کا چچیرا بھائی نیال ایک مختصر سی فوج لے کر رے کی طرف بڑھا۔ اہل رے نے مقابلہ کیا۔ نیال کے ترکوں کو شکست ہوئی اور وہ بھاگ کر آذر بایجان سے جزیرہ ابن عمر چلے آئے۔ والی جزیرہ سلیمان بن نصیر الدولہ بن مروان نے ان میں سے منصور بن عز علی کو حیلہ و مکر گرفتار کر کے جیل میں ڈال دیا۔ جس سے اس کے ہمراہی منتشر ہو گئے۔ قرواش والی موصل نے بھی اپنی فوجیں بھیج دیں۔ ترک بھاگ کر دیار بکر پہنچے اور اس علاقے کو برباد کر ڈالا نصیر الدولہ نے ان کے امیر منصور کو اپنے بیٹے سلیمان سے رہا کروا دیا۔ مگر اس سے کچھ فائدہ نہ پہنچا۔ منصور نے رہا ہوتے ہی موصل پر چڑھائی کر دی۔ قرواش والی موصل بھاگ گیا۔ ترکوں نے اپنے سردار کو کباش کی زیر قیادت شہر میں داخل ہو کر بہت لوٹ مار مچائی اور خون بہایا۔ اور اہل شہر پر بیس ہزار دینار خراج قائم کر دیا۔ جب کوکباش شہر سے چلا گیا تو اہل موصل نے ترکوں کے خلاف بغاوت کر دی۔ کوکباش 435 ہجری میں واپس آیا اور اس نے شہر میں قتل و غارت کو کوئی دقیقہ نہ اٹھا رکھا۔ یہ لوگ خطبوں میں پہلے خلیفہ وقت کو دعا سے یاد کرتے تھے اس کے بعد طغرل بک کا نام لیتے تھے۔ اس وجہ سے بغداد کے جلال الدولہ نے طغرل بک سے ان ترکوں کے ظلم و ستم کی شکایت کی۔ طغرل بک نے جواب دیا کہ یہ لوگ ہماری مدد و اطاعت سے تجاوز کر گئے ہیں۔ جلال الدولہ اس خط کو دیکھ کر والی موصل کی امداد سے دست کش ہو گیا۔ مگر دبیس بن مزید اور امرائے عرب (بنو عقیل) نے والی موصل کی امداد کے لئے کمک بھیجی۔ ترکوں کو شکست

ہوئی۔ شکست خوردہ گروہ بلاد ارمن اور روم چلا گیا۔ ادھر طغرل بک نے خوزستان میں پہنچ کر لڑائی چھیڑ دی۔ سلطان محمود کے سپہ سالار سیاوشی کو شکست ہوئی اور ہرات چلا گیا۔ طغرل بک نے ہرات کا رخ کیا تو وہ غزنہ چلا گیا۔ سلطان مسعود کو اس سے بے حد اشتعال پیدا ہوا اس نے حملہ کیا۔ طغرل کو شکست ہوئی اور بھاگ کر بیابان میں گھس گیا۔ سلطان مسعود تین برس تک اس کا تعاقب کرتا رہا۔ ایک روز طغرل نے سلطان مسعود کے لشکر پر ایسے موقع پر حملہ کیا جبکہ وہ دریا عبور کر رہا تھا۔ سلطان مسعود کے لشکر کو شکست کھانا پڑی۔ طغرل بک اس فتح سے خوش ہو کر نیشاپور کی جانب روانہ ہوا اور 431 ہجری میں اس نے اس شہر پر قبضہ کر لیا۔ اطراف و جوانب کے عمال نے طغرل کو سلطان اعظم کے لقب سے مخاطب کیا اور خطبوں میں بھی اسی لقب سے اس کا نام داخل کیا گیا۔ یہ سلجوقی سلطنت کا پہلا سربراہ تھا۔ اس کا اقتدار 429 ہجری میں شروع ہوا تھا۔ جبکہ اس نے خوزستان پر حملہ کر کے سلطان مسعود کے سپہ سالار کو شکست فاش دی تھی۔ طغرل بک نے نیشاپور میں انتظام حکومت کو بڑی خوبی سے درست کیا اور غنڈوں اور بد معاشوں کو قرار واقعی سزائیں دیں اسی زمانے سے سلجوقیہ کا بہت سے علاقہ پر قبضہ شروع ہو گیا۔ طغرل کے ایک بھائی بیغز نے ہرات کو دبا لیا۔ دوسرے بھائی واؤد نے بلخ پر قبضہ کر لیا۔ اس کے بعد طغرل بک نے طبرستان اور جرجان کو انوشیرواں بن منوچہر قابوس کے قبضہ سے نکال لیا۔ انوشیرواں نے تیس ہزار دینار سالانہ خراج دینے کا اقرار کیا تو طغرل نے اسے طبرستان کی حکومت دیدی۔ انوشیرواں کے ایک ساتھی مرداویج نے پچاس ہزار دینار سالانہ خراج ادا کرنے کا وعدہ کیا تو اسے جرجان کا حاکم بنا دیا۔ خلیفہ قائم نے آئے دن کی لڑائی فرو کرنے کی غرض سے قاضی ابوالحسن ماوردی کو طغرل کے پاس بھیجا اور اس قاضی نے طغرل اور جلال الدولہ میں مصالحت کرا دی۔ طغرل نے خلیفہ قائم کی اطاعت قبول کر لی۔“

”431 ہجری میں قرواش والئی موصل نے اپنا لشکر خمیس بن ثعلب والئی تکریت کے محاصرہ کے لئے بھیجا۔ خمیس نے جلال الدولہ سے شکایت کی۔ جلال الدولہ نے قرواش کو بذریعہ خط منع کیا مگر وہ باز نہ آیا اور اس نے تکریت کا محاصرہ کر لیا اور اس کے ساتھ ہی ترکوں کو بغداد کی حکومت کے خلاف اکسانے لگا۔ جلال الدولہ نے برہم ہو کر ابوالحارث ارسلان بسامیری کو ماہ صفر 432 ہجری میں قرواش کے نائب کو جو سندسیہ میں مقیم تھا گرفتار

کرنے کے لئے بھیجا۔ راستے میں عربوں سے جھڑپ ہو گئی جس کی وجہ سے ابوالمحارث ناکام ہو کر واپس آ گیا۔ عرب بدوں نے اپنی فتح سے حوصلہ پا کر مضر اور بغداد کے درمیان ڈاکہ زنی شروع کر دی۔ اس واقعہ سے جلال الدولہ کو بہت صدمہ ہوا۔ وہ لشکر لے کر انبار کی طرف گیا۔ ان دنوں قرواش وہیں مقیم تھا۔ قرواش کو اس کی خبر نہ لگی۔ محاصرے میں آ گیا۔ لیکن عربوں کے قبیلہ بنو عقیل نے قرواش اور جلال الدولہ میں مصالحت کرا دی اور جلال الدولہ نے قرواش کو مطیع کرنے کی بجائے خلیفہ قائم کی ذاتی جاگیر جو اس کی اپنی تحویل میں تھی، لے لیا۔ وجہ اس کی یہ تھی کہ سرکاری آمدن کی کمی تھی اور خراج کہیں سے نہیں ملتا تھا۔ ماہ شعبان 435 ہجری میں جلال الدولہ اپنی حکومت کے سترہویں سال مر گیا۔ وہ شیعہ عقائد کا حامل تھا اور کربلا اور نجف کی زیارت کے لئے پاپاؤہ ننگے پاؤں جایا کرتا تھا۔ اس کے مرنے پر اس کے اراکین دولت کو ترکوں اور عوام الناس سے خطرہ پیدا ہوا۔ وزیر کمال الملک بن عبدالرحیم دہلی سپہ سالاران لشکر اراکین دولت خلیفہ قائم کے پاس آئے اور انہوں نے خلیفہ کو بتایا کہ اگر ترکوں اور عوام الناس نے بلوہ کیا تو وہ مدافعت کریں گے۔ جلال الدولہ کا بڑا بیٹا الملک العزیز ابو منصور ان دنوں واسط میں تھا۔ اراکین دولت نے اس سے اطاعت کے بارے میں خطوط لکھے اور اس کو بلا بھیجا۔ اس نے پرانے دستور کے مطابق حق البیعت طلب کیا۔ تعین حقدار یا عدم موجودگی زر کی وجہ سے نام و پیام کا سلسلہ جاری رہا۔ ابو کالیجار کو اس واقعہ کی اطلاع ہوئی تو اس نے زر کثیر حق البیعت بھیج دیا اور اپنی حکومت و سرداری کی تحریک کی۔ سرداران لشکر اور لشکریوں نے الملک العزیز کا ساتھ چھوڑ دیا اور ابو کالیجار کی طرف مائل ہو گئے۔ اس موقع پر الملک العزیز بھی واسط سے آ گیا۔ وہ جس وقت نعمانیہ میں وارد ہوا لشکر بغداد نے بغاوت کر دی۔ چارو ناچار پھر واسط چلا گیا۔ بغاوت فرو ہو گئی۔ ماہ صفر 436 ہجری میں جامع بغداد میں ابو کالیجار مرزبان بن سلطان الدولہ بن بہاؤ الدولہ بن عضد الدولہ کے نام کا خطبہ پڑھا گیا۔ خلیفہ قائم نے اسے محی الدین کا لقب دیا اور ابو الشوک، دبیں اور نصیر الدولہ ابن مروان نے بھی اپنے اپنے صوبجات کی مساجد میں ابو کالیجار کے نام کا خطبہ پڑھا۔ الملک العزیز، طغرل بک کے چچازاد بھائی نیال کے پاس چلا گیا اور بہت دیر تک اس کے پاس مقیم رہا۔ ایک دن چند لوگوں کے ساتھ خفیہ طور سے بغداد آیا۔ ابو کالیجار کے ہوا خواہوں کو پتہ چل گیا۔ وہ اس پر ٹوٹ

پڑے۔ ملک العزیز کسی طرح اپنی جان بچا کر نصیرالدولہ بن مروان کے پاس پہنچا۔ نیال میافارقین بھاگ گیا۔ اور وہیں ماہ صفر 441 ہجری میں انتقال کر گیا۔ اس سے قبل ابو کالیجار بغداد میں پہنچ کر حکومت اپنے ہاتھ میں لے چکا تھا۔ اور والی اصفہان ابو منصور بن عضدالدولہ بن بنی بویہ نے طغرل سے منحرف ہو کر ابو کالیجار کی اطاعت کر لی تھی۔ جب بغداد میں ابو کالیجار کے اقتدار کو کچھ استقلال اور استحکام نصیب ہوا تو اس نے طغرل بک سے مصالحت کی درخواست کی اور اپنی بیٹی کا اس سے نکاح کر کے مصالحت کر لی۔ یہ واقعہ 439 ہجری کا ہے۔“

440 ہجری میں ابو کالیجار نے بزور قوت خراج کرنے کی غرض سے کرمان پر فوج کشی کی۔ بہرام بن شکرستان (جو سردارانِ ولیم میں سے تھا) والی کرمان قلعہ بردشیر میں تھا۔ ابو کالیجار نے لڑائی کئے بغیر اس قلعہ پر قبضہ کر لیا۔ اس موقع پر کسی فوجی افسر نے کسی کشیدگی کی وجہ سے بہرام کو قتل کر دیا۔ اہل کرمان ابو کالیجار کی طرف مائل ہوتے نظر آئے۔ ابو کالیجار نے نہایت سرعت سے کرمان کا سفر کیا۔ راستہ میں بیمار ہو گیا۔ شہر خباب (بلاد کرمان میں) پہنچ کر 440 ہجری میں جب کہ اس کی حکومت کو چار برس تین ماہ گزر چکے تھے مر گیا۔ ”جوں ہی اس کی آنکھیں بند ہوئیں ترکوں نے اس کے لشکر گاہ کو لوٹ لیا۔ اس کا بیٹا ابو منصور فلاستون وزیر کے خیمے میں بھاگ آیا۔ ترکوں نے اس پر بھی دست اندازی کا قصد کیا۔ دیلمی فوج نے سینہ سپر ہو کر روک دیا۔ اس کے بعد ابو منصور نے شیراز جا کر اس شہر پر قبضہ کر لیا۔ چند دن کے بعد بغداد میں ابو کالیجار کی وفات کی خبر پہنچی تو سپہ سالاران لشکر اور اراکین دولت نے خلیفہ سے درخواست کی کہ ابو کالیجار کے پہلے بیٹے ابو نصر خسرو فیروز کو جو ان دنوں بغداد میں تھا امیر بنایا جائے اور یہ بھی استدعا کہ اسے ”الملک الرحیم“ کا لقب دیا جائے۔ خلیفہ قائم نے ابو نصر کو امارت تو دے دی لیکن ”الملک الرحیم“ کا خطاب نہ دیا اور اس کا سکہ عراق خوزستان اور بصرہ میں چلنے لگا۔ اس نے اپنے بھائی ابو سعد خسرو شاہ کو ایک لشکر دے کر شیراز بھیجا۔ ابو سعد نے وہاں پہنچ کر شہر پر قبضہ کر لیا اور ابو منصور کو گرفتار کر لیا۔ کیونکہ اس نے ”الملک الرحیم“ کی اطاعت قبول نہیں کی تھی۔ اس زمانہ میں بغداد میں اہل سنت والجماعت اور شیعہ کے مابین جھگڑا ہوا اور بہت دیر فتنہ و فساد ہوتا رہا۔ خلیفہ قائم کے 422 ہجری میں مسند خلافت پر بیٹھنے کے بعد بغداد میں فرقہ وارانہ فساد کا

یہ تیسرا بڑا واقعہ تھا۔ چھوٹے موٹے فساد تو آئے دن ہوتے ہی رہتے تھے۔ 441 ہجری میں الملک الرحیم نے اہواز سے فارس کی جانب کوچ کیا اور شیراز کے باہر پہنچ کر پڑاؤ کر دیا۔ ترکان شیراز اور بغداد میں کسی بات پر چل گئی۔ اور فتنہ و فساد کا دروازہ کھل گیا۔ ترکان بغداد ناراض ہو کر عراق کی طرف واپس ہوئے۔ چونکہ الملک الرحیم کو ترکان شیراز پر بھروسہ نہیں تھا اس لئے وہ ترکان بغداد کے ساتھ عراق کو چلا۔ ترکان شیراز اس کے بھائی ابو منصور جو اصطخر میں مقیم تھا کی طرف مائل تھے۔ الملک الرحیم نے اہواز میں پہنچ کر قیام کر دیا۔ اور اپنے دو بھائیوں ابو سعید اور ابو طالب کو ارجان میں مامور کیا۔ ابو منصور حملہ آور ہوا۔ الملک الرحیم اہواز سے رام ہرمز کی طرف بڑھا۔ دونوں بھائیوں میں لڑائی ہوئی۔ الملک الرحیم کو شکست ہوئی۔ وہ بصرہ کی طرف بھاگا اور پھر بصرہ سے چلا گیا۔ ابو منصور نے اہواز پر قبضہ کر لیا۔^{۱۲} و یلمیوں اور ترکوں میں تضاد اتنا ہی شدید تھا جتنا کہ حجاز کے قبائل مضر اور ربیعہ کے درمیان تھا، حجاز کے قبائل مضر (یا عرفانی) اور یمن کے قبائل قحطانی (یا حمیری) کے درمیان تھا، عربوں اور ایرانیوں کے درمیان تھا، حجازی عربوں اور شامی عربوں کے درمیان تھا، عربوں اور بربریوں کے درمیان تھا اور بربریوں اور اندلسیوں کے درمیان تھا۔ و یلمیوں اور ترکوں کے درمیان معاندانہ تضاد کا لاوا ذرا ذرا سی بات پر پھوٹ پڑتا تھا۔ اور اس تضاد میں مذہبی عقائد بھی آگے ہوئے تھے۔ و یلمی شیعہ عقیدہ رکھتے تھے اور ترک اہل سنت والجماعت تھے۔ اس تضاد کا پس منظر یہ تھا کہ عباسی خلیفہ معتصم کے عہد (227-218 ہجری) سے بغداد میں ترکوں کی بالا دستی قائم ہوئی تھی مگر رفتہ رفتہ ترک اپنا فوجی، سیاسی، معاشرتی اور معاشی غلبہ بہت حد تک کھو بیٹھے اور خلیفہ مستکفی کے عہد (330-334 ہجری) میں دارالخلافہ میں بنی بویہ کی زیر قیادت و یلمیوں کا غلبہ ہو گیا تھا۔ اہل بغداد پہلے بہت دیر تک ترکوں کی وحشت و بربریت سے نالاں رہے لیکن جب ترکوں کا زور کم ہو گیا تو وہ و یلمیوں کے تعصب کے باعث آئے دن مصیبتوں میں مبتلا ہوتے تھے۔ بغداد میں اکثر و بیشتر شیعہ سنی جھگڑا بھی اسی بڑے تضاد کا جزو بن جاتا تھا۔

”442 ہجری کے اوائل میں فارس میں ابو منصور کی فوج میں پھوٹ پڑ گئی۔ اور فوج کا

کچھ حصہ اسے چھوڑ گیا۔ کچھ حصہ الملک الرحیم کے پاس چلا گیا۔ الملک الرحیم اس واقعہ سے بہت خوش ہوا۔ چنانچہ وہ واسط سے لشکر لے کر اہواز کی جانب چلا اور بغداد سے بھی

اپنی کمک پر ایک لشکر منگوا یا۔ الملک الرحیم نے اہواز پہنچتے ہی اسی پر قبضہ کر لیا۔ وہاں کچھ دیر ٹھہرا رہا جب اس کے پاس وہاں بغداد سے کمک پہنچ گئی تو اس نے 442 ہجری کے اواخر میں مکرم پر قبضہ کر لیا۔ اور پھر قنطرہ اربق کی طرف بڑھا۔ ابو منصور اپنے دہلیوں اور کردوں کی فوج کو لے کر ارجان سے ستر کی طرف چلا گیا۔ مگر اس کے وہاں پہنچنے سے پہلے الملک الرحیم تستر پہنچ گیا تھا۔ ابو منصور کو شکست کھا کر واپس ہونا پڑا۔ اس کے بعد الملک الرحیم نے ایک فوج رام ہرمز کی جانب روانہ کی۔ محاصرہ اور خفیف جنگ کے بعد ماہ ربیع الثانی 443 ہجری میں رام ہرمز فتح ہو گیا۔ اس سے پہلے اس شہر پر ابو منصور کا قبضہ تھا اور یہاں اسی کا لشکر اور اسی کے سردار رہتے تھے۔ اس کامیابی کے بعد الملک الرحیم نے اپنے بھائی ابو سعد کو ایک بہت بڑا لشکر دے کر فارس بھیجا۔ وجہ یہ تھی کہ اس کا بھائی خسرو شاہ جو اصطخر میں مقیم تھا ابو منصور کے سپہ سالار ہزار شب کے غلبہ سے تنگ آ گیا تھا اور اس نے الملک الرحیم کو اطاعت نامہ لکھ کر مدد کی درخواست کی تھی۔ ابو سعد کا لشکر اصطخر پہنچا تو خسرو شاہ نے اسے شہر میں داخل کر کے قبضہ دلایا۔ ابو منصور نے ہزار شب اور منصور بن حسین اسدی کو الملک الرحیم سے لڑائی کے لئے اہواز بھیجا اور اس کے ساتھ سلطان طغرل سے بھی امداد کی درخواست کی۔ سلطان طغرل بک نے ایک فوج ان کی کمک پر بھیج دی۔ یہ وہ زمانہ تھا کہ سلطان طغرل بک نے اصفہان وغیرہ پر قبضہ کر لیا تھا۔ اور اس کی حکومت اور دولت کی چاروں طرف دھوم مچی ہوئی تھی۔ ان حالات میں الملک الرحیم کی بد قسمتی یہ ہوئی کہ اس کے ساتھی متفرق و منتشر ہو گئے۔ بسائیری اور دبیس بن مزید نے بھی علیحدگی اختیار کر لی تھی۔ عربوں اور کردوں کی فوجیں تتر بتر ہو گئی تھیں۔ تھوڑی سی فوج اہوازی دہلیم اور بغداد کی باقی رہ گئی تھی۔ مجبوراً الملک الرحیم اہواز میں داخل ہو کر قلعہ نشین ہو گیا۔ اس کا خیال تھا کہ ابو منصور اور ہزار شب اس کی طرف نہیں آئیں گے بلکہ ابو سعد سے لڑنے کے لئے اصطخر جائینگے۔ مگر اس کا یہ اندازہ غلط نکلا۔ ابو منصور اور ہزار شب نے ابو سعد کی طرف کوئی فوج کشی نہ کی۔ سیدھے اہواز چلے آئے۔ الملک الرحیم شکست کھا کر واسط چلا آیا۔ ابو منصور کے لشکریوں نے اہواز کو لوٹ لیا۔ ابو منصور اس فتح کے بعد ابو سعد کی روک تھام کے لئے شیراز گیا۔ ابو سعد نے ابو منصور کو پے در پے شکستیں دیں تو ابو منصور فارس کے قلعہ میں جا چھپا اور اہواز میں الملک الرحیم کا خطبہ

دوبارہ پڑھا گیا۔ ماہ صفر 443 ہجری میں شہر میں اہل سنت والجماعت اور شیعوں کے مابین جھگڑا ہو گیا جبکہ الملک الرحیم فارس میں اپنے بھائی ابو منصور سے لڑائیوں میں مصروف تھا۔ ابتدا جھگڑے کی یوں ہوئی تھی کہ شیعان کرخ نے چند بلند برج بنائے تھے اور ان پر سنہرے حرفوں سے ”محمد و علی خیرا بشر“ تحریر کیا تھا۔ اہل سنت والجماعت اس پر جھگڑ پڑے۔ فریقین کی سینکڑوں جانیں تلف ہوئی۔ خلیفہ قائم نے علویوں اور عباسیوں (بغداد اور عراق کے دوسرے علاقے میں شیعوں کو علوی اور سینوں کو عباسی کہا جاتا تھا) کے نقیبوں کو تحقیق حال اور تفتیش مقدمہ کی غرض سے مامور کیا مگر اس واقعہ کی اصلیت کا انکشاف نہ ہوا اور فتنہ و فساد بڑھتا ہی گیا۔ اہل بیت کے مشاہد عظمیٰ جلا دئے گئے۔ دبیس بن مزید کو ان واقعات کی خبر لگی۔ اس نے خلیفہ قائم کو توہین آمیز خط لکھا اور اسی وجہ سے اپنے صوبہ میں خلیفہ قائم کے نام کا خطبہ موقوف کر دیا۔ مگر پھر جب خلیفہ قائم نے اس معاملے میں خط و کتابت کی تو اس کے نام کا خطبہ پڑھا جانے لگا۔“ ۱۳

422 ہجری میں خلیفہ قائم کے خلیفہ بننے کے بعد بغداد میں یہ پانچواں بڑا فرقہ وارانہ فساد تھا۔ بغداد، کوفہ، بصرہ اور عراق کے دوسرے شہروں میں شیعہ، سنی فسادات کا چوتھی صدی ہجری میں خلیفہ مستکفی کے عہد میں اضافہ ہوا تھا جبکہ معزالدولہ علی بن بویہ نے خلافت عباسیہ کے کل اختیارات سبھا ل لئے تھے۔ بنی بویہ اور ان کے دہلی لشکری شیعوں کے حامی تھے۔ جبکہ عباسی خلیفہ اور ترک لشکری اہل سنت کا ساتھ دیتے تھے۔ خلیفہ مستکفی سے پہلے اہل سنت کو سرکاری جماعت بھی کہا جاتا تھا اور ان کو بنی بویہ کے عہد اقتدار میں بھی بالعموم یہی کہا جاتا تھا۔ وجہ یہ تھی کہ جب کبھی بغداد میں فرقہ وارانہ فساد ہوتا تھا تو عباسی خلیفہ کسی نہ کسی طرح اہل سنت کی امداد کرنے کی کوشش کرتا تھا۔ اور بعض اوقات ترک لشکری بھی سینوں کی حمایت میں نکل آتے تھے۔ صفر 443 ہجری میں فساد کے موقع پر بنی بویہ کا امیر الملک الرحیم بغداد سے باہر تھا اور اس کی فوج بھی دارالخلافت میں نہیں تھی اس لئے اس فساد میں سینوں کا پلہ بھاری رہا۔ یہی حقیقت دبیس بن مزید کی جانب سے خلیفہ قائم کے نام توہین آمیز خط کی بنیاد تھی۔ ان فرقہ وارانہ فسادات کے سلسلہ میں جو ایک اور حقیقت بھی نمایاں تھی وہ یہ تھی کہ بنی بویہ اگرچہ سب کے سب مذہباً ”شیعہ“ تھے لیکن ان کا مشترکہ عقیدہ ان کے مابین اتفاق و اتحاد کا باعث کبھی نہیں بنا تھا۔ اقتدار کی

خاطر برادران بویہ میں مسلسل لڑائیاں ہوتی رہتی تھیں بالکل ایسے ہی جیسے سنی العقیدہ برسر اقتدار عناصر ہمہ وقت ایک دوسرے سے دست و گریباں رہتے تھے۔ گویا نہ تو شیعوں کے درمیان عقیدے کی بنیاد پر کوئی اتحاد تھا اور نہ اہل سنت لوگ اپنے عقیدہ کی وجہ سے متحد و متفق رہتے تھے۔ سیاسی اغراض و مقاصد عملاً ہر قسم کے مذہبی عقائد سے بالاتر ہوتے تھے۔ پانچویں صدی ہجری میں سینوں اور شیعوں کے درمیان آئے دن مذہبی فسادات ایک تیسری حقیقت کے پیش نظر اور بھی زیادہ افسوسناک تھے اور وہ حقیقت یہ تھی کہ یہ صدی پورے عالم اسلام میں زوال و انحطاط کی صدی تھی۔ لیکن سنی اور شیعہ دونوں ہی فرقوں کے علماء فقہاء مسلمانوں کے اس سیاسی زوال کے نہایت تکلیف دہ عمل کو نظر انداز کر کے فروعی مذہبی مسائل کھڑے کر کے آئے دن فتنہ و فساد کرواتے تھے۔ ان سنی اور شیعہ دونوں کا کردار بالکل ایسا ہی تھا جیسا کہ باز نطینی ایپاز کے زوال کے زمانے میں مسیحی پادریوں کا ہوتا تھا۔ یہ پادری حضرت عیسیٰ کی سرشت کے مسئلہ اور دوسرے مسائل کی بنیاد پر بھی عیسائیوں کے مختلف فرقوں میں فسادات کرواتے رہتے تھے۔ قسطنطنیہ، اسکندریہ اور باز نطینی ایپاز کے دوسرے شہروں میں ان فرقہ وارانہ فسادات کی وجہ سے ہزاروں لاکھوں عیسائی عوام کا خون بہا تھا۔ پانچویں صدی ہجری میں جب بغداد میں آئے دن شیعہ اور سنی ایک دوسرے کا خون بہاتے تھے تو یوں لگتا تھا کہ مسلمانوں میں یہ فرقہ وارانہ فسادات ایک نہ ایک دن بڑا ہی خوفناک رنگ لائیں گے۔ بغداد اور عراق کے دوسرے شہروں میں فرقہ وارانہ فسادات بڑھنے کی سب سے بڑی وجہ یہ تھی کہ عباسی سلطنت میں زوال کے عمل کے دوران عام مسلمانوں کی معاشی، معاشرتی حالت بہت بری ہو گئی تھی اور وہ ذرا ذرا سی بات پر ایک دوسرے کا گلا کاٹنے کو دوڑتے تھے۔ مفلوک الحالی میں تنگ دلی، تعصب اور رنجش کی پیدائش ہوتی ہے۔ اور مرفحہ الحالی میں کشادہ دلی و وسیع المشرب اور رواداری جنم لیتی ہے۔

بغداد میں اس فرقہ وارانہ فساد سے قبل سلجوقی ترکوں نے جو سنی العقیدہ تھے 432 ہجری میں خراسان کو بنی سبکتگین کے قبضہ سے نکال لیا ہوا تھا۔ سلطان طغرل بک 442 ہجری میں اصفہان کو بھی ابن بویہ سے چھین چکا تھا۔ ”اسی سال اس کے اپنے بھائی ارسلان بن داؤد نے فارس پر قبضہ کر لیا تھا اور جس قدر دیلمی وہاں تھے اس نے ان کو پامال اور زیر و

زبر کر کے شہر میں قیام کیا تھا۔ ان فتوحات کے پیش نظر خلیفہ قائم بامر اللہ نے طغرل بک کے پاس خلعت اور انعامات روانہ کئے اور اس کو ان علاقوں کی سند حکومت بھیجی تھی۔ جس پر اس نے قبضہ کر لیا تھا۔ سلطان طغرل نے دس ہزار دینار نقد، جواہرات اور قیمتی کپڑے اور چند مشک کے ٹاپے خلیفہ کی خدمت میں بھیجے تھے۔ خلیفہ قائم کی جانب سے طغرل بک کی فتوحات کو تسلیم کرنے اور طغرل بک کی طرف سے ارسال کردہ تحائف قبول کرنے کا مطلب یہ تھا کہ خلیفہ کو پتہ چل گیا تھا کہ اب سلجوقی ترکوں کا ستارہ عروج پر ہے اور بنی بویہ کے خاندان کا اقتدار تیزی سے روبہ زوال ہے۔ خلیفہ کی اس حقیقت شناسی کے پیش نظر طغرل بک رمضان 443 ہجری میں بغداد آیا اور اس نے عید الفطر کی تقریب میں خلیفہ سے ملاقات کی۔ خلیفہ نے اس کے اعزاز میں دربار عام کیا اور جلوس کے ساتھ سواری نکالنے کا حکم دیا۔ 444 ہجری میں خلیفہ قائم کے امیر الامراء الملک الرحیم نے اپنے وزیر ارسلان بساسیری کو اپنے بھائی ابو علی کے خلاف لڑائی کے لئے بصرہ بھیجا۔ بری و بحری لڑائیاں ہوئیں۔ بالآخر ابو علی کو شکست ہوئی اور بساسیری نے وجہ اور اہواز پر قبضہ کر لیا۔ اس فتح کے تھوڑے ہی عرصہ بعد الملک الرحیم بھی براستہ خشکی اپنا لشکر لے کر وہاں پہنچا۔ بصرہ کے قبائل ربیعہ اور مضر نے حاضر ہو کر امان کی درخواست کی جو الملک الرحیم نے منظور کر لی اور شہر پر قبضہ کر لیا اور خوزستان کے لوگوں نے اس کی اطاعت اور فرمانبرداری قبول کر لی۔ ابو علی شکست کھا کر طغرل بک کے پاس اصفہان پہنچا۔ سلطان طغرل بک نے اس کی بڑی عزت کی۔ اپنی قوم کی ایک شریف زادی سے اس کا نکاح کیا۔ جاگیریں بھی اور قیام کے لئے صوبہ بازقان کا ایک قلعہ دیا۔ اسی زمانہ میں رے کے والی سعدی بن ابی الشوک نے طغرل کے سامنے از خود سر تسلیم خم کر دیا تھا۔ طغرل نے اس کے بیٹے کو بطور یرغمال اپنے پاس رکھا اور پھر ایک لشکر دے کر اسے عراق روانہ کیا۔ وہ لوٹ مار کرتا ہوا نعمانیہ پہنچا۔ عربوں کے قبیلہ بنی عقیل نے سعدی سے خط و کتابت شروع کی اور شکایت کی کہ اس کے رشتہ دار قریش بن بدران اور مہلہ بن بدران ان پر بہت ظلم و ستم کرتے ہیں۔ سعدی نے امداد کا وعدہ کر لیا: جب مہلہ کو اس بات کا پتہ چلا تو اس نے بنی عقیل پر مقام کبیرا میں حملہ کر دیا۔ بنی عقیل سعدی کے پاس گئے جو ان دنوں سامرا میں تھا۔ سعدی کو بہت غصہ آیا اور اپنے بھتیجیوں کی سرکوبی کے لئے روانہ ہوا۔ چچا اور بھتیجیوں میں

گھسان کی لڑائی ہوئی۔ مہل کو شکست ہوئی اور اسے گرفتار کر لیا گیا۔ اسی اثناء میں خلیفہ قائم کا امیر الامراء اہواز میں مصروف تھا اس نے لڑائی کے بغیر تتر پر قبضہ کر لیا اور ارجان کے والی فولاد بن خسرو دہلی نے بھی اس کی اطاعت قبول کر لی۔ یہ واقعہ 445 ہجری کا ہے۔ جبکہ سعدی بن ابی الشوک نے طغرل بک کے سپہ سالار کی حیثیت سے عراق کے سرکش عربوں کو مطیع و فرمانبردار کر کے فتوحات کر لی تھیں۔ سعدی کی ان فتوحات کا ایک اثر تو یہ ہوا کہ اس نے اپنے لشکر کے ساتھ حلوان کی جانب جانے کا قصد کیا اور دوسرا اثر یہ ہوا کہ بغداد میں پھر شیعہ سنی فساد شروع ہو گیا۔ اطراف و جوانب کے ترکوں نے شہر میں داخل ہو کر بہت لوٹ مار کی۔ غارت گری، راہزنی اور چوری کی کوئی انتہا نہ رہی۔ اتفاق سے ایک علوی نژاد شخص اہل کرخ کا مارا گیا۔ عورتوں نے بہت واویلا کیا جس سے لوگوں میں جوش پیدا ہو گیا۔ کسی ترک نے کرخ میں آگ لگا دی اور وہ جل کر خاک سیاہ ہو گیا۔ خلیفہ قائم نے نام و پیام کے ذریعے اس ہنگامہ کو فرو کیا۔ اس واقعہ کے بعد سعدی طغرل بک سے باغی ہو گیا اور اس نے ہمدان پر قبضہ کرنے کی ناکام کوشش کی۔ الملک الرحیم نے اسے اپنے ساتھ ملانا چاہا مگر اس گٹھ جوڑ سے پہلے طغرل بک ہمدان پہنچ گیا اور اس نے اسے شکست دے دی اور وہ ایک قلعہ میں جا چھپا۔^{۱۴}

عراق میں اس طرح حکومت کے عملاً ناپید ہو جانے کے باعث سارے صوبہ میں غدر مچا ہوا تھا۔ ایک طرف بنو عقیل، بنو شیبان، اور دوسرے عرب قبائل کے گروہوں کو جب موقع ملتا تھا وہ لوگوں کو لوٹتے تھے۔ ترکوں اور کردوں نے بھی اسی طرح ڈاکہ زنی اور راہزنی کے لئے گروہ بنا لئے تھے۔ خود شہر بغداد میں امن و امان کی حالت بڑی خراب تھی۔ ”446 ہجری میں ترک فوجیوں نے بغاوت کر دی کیونکہ انہیں کئی ماہ سے تنخواہ نہیں ملی تھی۔ انہوں نے دار الخلافت کو گھیر لیا۔ خلیفہ قائم بہت پریشان ہوا مگر وہ بے بس تھا کچھ نہیں کر سکتا تھا۔ اس پر ترک وزیر کو پکڑنے کے لئے لوگوں کے گھروں کی تلاشی لینے لگے اور اس بہانے سے انہوں نے بہت سے گھروں کو لوٹ لیا۔ خلیفہ نے انہیں روکنے کی کوشش کی مگر کوئی بھی اس کی طرف متوجہ نہ ہوا۔ خلیفہ نے بغداد سے چلے جانے کے ارادے کا اعلان کیا مگر ترک پھر بھی لوٹ مار میں مصروف رہے۔ وزیر نے انہیں کسی نہ کسی طرح تنخواہیں اور روزینے دیے۔ مگر وہ لوگ اپنی بغاوت اور سرکشی سے باز نہ آئے اور ہنگامہ کرتے

رہے۔ اس حالت میں کردوں اور عربوں کی بن آئی۔ انہوں نے بھی شہر کے اطراف و جوانب میں لوٹ مار شروع کر دی۔ شہر، قصبہ گاؤں اور محلے ویران ہو گئے۔ امن پسند لوگ اپنے مکانات چھوڑ کر بھاگ گئے۔ اسی دوران قریش بن بدران کے ساتھیوں نے بردان پر حملہ کر کے کامل بن محمد بن مسیب کے گھر بار کو لوٹ لیا۔ وزیر بسایری کی اونٹنیاں اور گھوڑے لوٹ لئے گئے۔ حکومت و سلطنت کا رعب دلوں سے جاتا رہا اور شیرازہ سیاست منتشر ہو گیا۔ اس موقع پر طغرل بک آذر بایجان میں فتوحات میں مصروف تھا۔ جب والیان تبریز اور ابو منصور نے بغیر لڑائی کے اس کی اطاعت قبول کر لی تو چھوٹے چھوٹے امراء اطاعت کی غرض سے جوق در جوق اس کے پاس آنے لگے۔ طغرل بک آرمینہ کی طرف گیا اور اس نے ملاز کرد کا محاصرہ کر لیا جب کافی دیر تک اہل ملاز کرنے ہتھیار نہ ڈالے تو طغرل نے قرب و جوار کے تمام شہروں قصبات اور دیہات کو برباد کر دیا۔ پھر وہ جنگ کی غرض سے بلاد روم کی طرف بڑھا اور ارض روم تک چلا گیا۔ بہت سا مال غنیمت ہاتھ آیا مگر سردی کی وجہ سے اس سے آگے نہ جاسکا۔ آذر بایجان کی طرف واپس آیا اور پھر رے چلا گیا۔ قریش بن بدران والی موصل نے اپنے کل صوبہ میں اس کے نام کا خطبہ پڑھوایا۔ اس سال ابراہیم بن اسحاق والی حلوان جو امراء غزنیہ سلجوقیہ سے تھا دسکرہ کی جانب آیا۔ اس نے بزور تیغ اس شہر کو فتح کیا اور فتح کر کے اسے لوٹ لیا۔ عورتوں اور بچوں تک سے جرمانے اور تاوان وصول کئے۔ دسکرہ سے وہ رخ باد اور قلعہ بردان کی طرف گیا۔ یہ دونوں مقامات سعدی بن ابی الشوک کے قبضہ میں تھے اور یہاں اس کے مال و اسباب کا کافی ذخیرہ تھا۔ والی قلعہ نے قلعہ بندی کر لی۔ برابر مقابلہ کرتا رہا۔ ابراہیم اس لڑائی سے تنگ آ گیا تو اس نے گردو نواح کے دیہات کو تاخت و تاراج کر دیا۔ ان واقعات سے ترکوں نے غارت گری کو اپنا شیوہ بنا لیا۔ دسلیوں کی حالت کمزور ہو گئی۔ طغرل بک نے بغداد کے امیر الامراء الملک الرحیم کے بھائی ابو علی بن ابی کالیجار کو ترکی فوج کے ساتھ خوزستان پر قبضہ کرنے کو روانہ کیا۔ ابو علی نے اہواز پر قبضہ کر لیا اور ترک فوج نے اندھا دھند لوٹ مار کی۔ یہ ابو علی آل بویہ سے تھا۔ یہ بصرہ کا والی تھا۔ 444 ہجری میں اس کے بھائی الملک الرحیم نے اس کو شکست دی تھی تو اس نے اصفہان میں طغرل بک کے پاس جا کر پناہ لی تھی۔ 447 ہجری کے اوائل میں طغرل بک نے آذر بایجان سے واپس آ کر انبار

پر قبضہ کر لیا۔ اس واقعہ کے بعد والئی موصل قریش بدران نے ابوالغنائم بن مجلبان اور ابوسعید بن مجلبان کو بغداد بھیجا اور خلیفہ قائم اور اس کے رئیس الروساء کو انبار میں بسامیری کی بدعنوانیوں سے آگاہ کیا بسامیری کو پتہ چلا تو وہ رئیس الروساء سے بہت بگڑا اور اس نے خلیفہ اور رئیس الروساء کی تنخواہیں بند کر دیں اور پھر لشکر لے کر انبار چلا گیا۔ انبار کا والی ابوالقاسم بن مجلبان تھا۔ بسامیری نے دبیس بن مزید کی امداد سے اس کو شکست دی اور شہر کو فتح کر کے شہریوں کو لوٹ لیا۔ پانچ سو لوگ گرفتار ہوئے جن میں ابوالغنائم بھی تھا۔ یہ قیدی بغداد لائے گئے۔ یہاں دبیس کی سفارش پر ابوالغنائم کی جان بخشی کر دی گئی مگر باقی قیدیوں کو قتل کر دیا گیا۔^{۱۵}

اس کے بعد وزیر بسامیری امیر الامراء الملک الرحیم کے پاس واسط چلا گیا۔ ”اسکی بغداد سے روانگی پر اس کے اور رئیس الروساء کے درمیان پیدا شدہ شکر رنجی رنگ لائی۔ شہر میں شیعہ سنی فساد شروع ہو گیا۔ مشرقی بغداد میں عوام الناس نے ہلڑ مچا دیا۔ اہل سنت والجماعت نے امر بالمعروف و نہی عن المنکر کے اظہار کے طور پر دیوان کو جا کر گھیر لیا۔ وجہ یہ تھی کہ انہوں نے چند کشتیاں پکڑ لی تھیں جو بسامیری کے پاس واسط جا رہی تھیں۔ تلاشی کے وقت ان میں سے شراب کے پیپے برآمد ہوئے تھے اور وہ ان پیپوں کو دیوان والوں کی اجازت حاصل کر کے توڑنا چاہتے تھے۔ کچھ دیر بعد انہیں اس امر کی اجازت مل گئی تو انہوں نے پیپے توڑ ڈالے۔ بسامیری کو اس واقعہ کی اطلاع ہوئی تو اسے صدمہ ہوا اور اس نے خیال کیا کہ یہ فعل رئیس الروساء کا ہے۔ اس نے فقہا حنفیہ سے اس امر کا استفسار کیا کہ کشتی کی تلاشی لینا جائز تھی یا نہیں۔ فقہا حنفیہ میں سے بعض نے جائز اور بعض نے ناجائز کا فتویٰ دیا۔ رئیس الروساء نے بسامیری کے اس رویے کے پیش نظر ترکان بغداد کو بھڑکا دیا۔ وہ بسامیری کی اعلانیہ برائیاں کرنے لگے۔ اتنے میں ماہ رمضان آ گیا۔ تو وہ دارالخلافہ کی اجازت حاصل کر کے بسامیری کے مکان پر چڑھ گئے اور لوٹ لیا۔ اس کے بعد جلا دیا۔ اور اس کے اہل و عیال و مصاحبین کو گرفتار کر لیا۔ اور رئیس الروساء بھی اعلانیہ بسامیری کی مذمت کرنے لگا۔ اس کا الزام یہ تھا کہ بسامیری کو خلیفہ مستنصر والئی مصر کی پشت پناہی حاصل ہے۔ خلیفہ قائم کو بادی النظر میں یہ الزام صحیح لگتا تھا۔ اس لئے اس نے الملک الرحیم کو ہدایت کی کہ وہ بسامیری کو اپنے پاس سے نکال دے۔“^{۱۶} الملک الرحیم

نے اس حکم کی تعمیل کی۔ بسائیری ترکی النسل تھا۔ بہاؤالدولہ بن عضدالدولہ کا خادم تھا۔ اس کا نام ارسلان اور کنیت ابوالحارث تھی۔ چونکہ اس کا آقا شیعہ تھا اس لئے اس نے بھی شیعہ مذہب ہی اختیار کیا تھا حالانکہ اس کی نسل کے دوسرے لوگ بالعموم سنی العقیدہ تھے۔ سیوطی کے بقول بسائیری کا اقتدار بہت بڑھ گیا تھا اور تمام امراء عرب و عجم اس سے ڈرتے تھے۔ منبروں پر اس کے نام کا خطبہ پڑھا جاتا تھا۔ اس نے لوگوں کے مال لوٹ لئے تھے گاؤں ویران کر دیے تھے۔

”جب الملک الرحیم اپنے وزیر ارسلان بسائیری کو الگ کر کے واسط سے بغداد کے لئے روانہ ہوا اس وقت دارالخلافہ میں غنڈوں اور بد معاشوں کی حکومت تھی شہر کے مغربی علاقے کے شرفاء اور رؤسا بھاگ گئے تھے اور ترکوں نے شہر کے باہر اپنے خیمے نصب کر لئے تھے تاہم الملک الرحیم بغداد نہ پہنچا بلکہ وہ وہیں بن مزید سے ملنے کے لئے چلا گیا۔ سلطان طغرل ان دنوں رے میں تھا۔ اس نے وہاں سے بذریعہ خط خلیفہ قائم کو اپنی فرمانبرداری کا یقین دلایا۔ اور ایک اور خط میں اس نے بغدادی ترکوں کو لکھا کہ وہ خلیفہ کے اطاعت گزار رہیں اور ان کی خدمت میں حاضری دیں۔ مگر ترکوں نے اس خط پر کوئی توجہ نہ دی بلکہ انہوں نے خلیفہ سے اپنے سردار بسائیری کو واپس بلانے کی استدعا کی۔ اتنے میں الملک الرحیم بغداد پہنچ گیا۔ اس نے خلیفہ سے ملاقات کر کے اسے مشورہ دیا کہ طغرل بک سے مراسم قائم رکھے جائیں۔ خلیفہ نے الملک الرحیم کی اس رائے سے اتفاق کیا اور جو ترک فوجی شہر سے باہر نکل کر میدانوں میں خیمہ زن ہو گئے تھے انہیں ہدایت کی کہ محسراتے خلافت میں آ کر خیمے نصب کریں اور سلطان طغرل بک کو اپنی اطاعت و فرمانبرداری کا پیغام بھیجیں۔ جب ترک فوجیوں نے اس حکم کی تعمیل کی تو خلیفہ قائم نے تمام خطیبوں کو حکم دیا کہ وہ سلطان طغرل بک کے نام کا خطبہ پڑھیں۔ بغداد کے خطیبوں نے آخر ماہ رمضان 447 ہجری میں اس کے نام کا خطبہ پڑھا۔ سلطان طغرل نے بغداد میں آنے کی اجازت طلب کی خلیفہ نے اجازت دیدی۔ رؤسا، امراء، اراکین سلطنت فقہاء، قضاة اور سرداران ولیم جلوس کے ساتھ بغداد سے اس کے استقبال کے لئے نکلے۔ رئیس الروساء نے سلطان طغرل بک سے مل کر خلیفہ کا زبانی پیام دیا اور الملک الرحیم اور لشکریوں کی طرف سے مراسم اتحاد قائم رکھنے کی قسم کھائی۔ طغرل بک نے بغداد میں داخل ہو کر باب

شامیہ میں قیام کیا۔ قریش بن بدران والئی موصل بھی ان ہی دنوں سلطان طغرل سے ملنے کے لئے بغداد آگیا۔ وہ پہلے ہی سے طغرل کا مطیع و فرمانبردار ہو گیا تھا۔ طغرل کے لشکری اپنی ضروریات حاصل کرنے کے لئے شہر میں منتشر ہو گئے تو ایک جگہ ان ترکوں اور ایک بازاری شخص کا کسی بات پر جھگڑا ہو گیا۔ بازاریوں نے جمع ہو کر ان لوگوں کو مارا اور ان پر پتھر برسائے۔ جب شور و غل بڑھا تو بعض لوگوں کو یہ شبہ ہوا کہ الملک الرحیم نے طغرل بک سے لڑائی چھیڑ دی ہے۔ چاروں طرف سے کل اہل بغداد ترکوں پر ٹوٹ پڑے۔ صرف اہل کرخ (یہ لوگ شیعہ تھے) اس میں شریک نہ ہوئے۔ ان لوگوں نے ترکوں کو اہل بغداد کے حملوں سے بچایا اور ان کی حمایت کی۔ سلطان طغرل کے وزیر عمید الملک نے علویہ کے نقیب عدنان بن رضی کو کرخ سے بلا کر اس کا شکریہ ادا کیا۔ سردارانِ دلیم اور الملک الرحیم اس تہمت سے بچنے کے لئے خلیفہ کے محل میں چلے گئے۔ اور طغرل کی فوج عوام کی بغاوت کو فرو کرنے کے لئے نکل کھڑی ہوئی۔ بہت سے اہل بغداد مارے گئے۔ ہزارہا زخمی ہوئے۔ رئیس الرؤساء اور اس کے مصاحبوں کے مکانات، رصافہ، خلفاء کے مقابر اور تہیوں کے مکانات لوٹ لئے گئے۔ خوف، مصیبت اور بلاؤں کی کوئی حد نہ تھی۔ ایک ہو کا عالم سارے شہر پر طاری تھا۔ اگلے دن طغرل نے خلیفہ کو ایک عتاب آمیز خط لکھا اور الزام لگایا کہ یہ سب کچھ سردارانِ دلیم اور الملک الرحیم نے کروایا ہے۔ اگر یہ لوگ فوراً حاضر ہو گئے تو اس جرم سے بری سمجھے جائیں گے۔ ورنہ ان کی سازش اور ان کے ارتکاب جرم کا یقین کامل ہو جائیگا۔ سب سے پہلے سلطان طغرل بک کے قاصد کے ساتھ خلیفہ قائم آیا۔ وہ جس وقت خیموں کے قریب پہنچا ترکوں نے اس کو اور اس کے ترجمانوں کو لوٹ لیا۔ مگر جوئی الملک الرحیم کی صورت دکھائی دی فوراً اس کو اور اس کے ساتھیوں کو گرفتار کر لیا۔ اور قلعہ شیرواں لے جا کر قید کر دیا۔ یہ واقعہ اس کی حکومت کے چھٹے برس کا ہے۔ اسی بلوے میں ترکوں نے قریش بن بدران والئی موصل اور اس کے ساتھی عربوں کو بھی لوٹ لیا تھا۔ انہوں نے بدر بن مہلہ کے خیمہ میں جا کر پناہ لی تھی۔ اس کے بعد خلیفہ قائم نے طغرل کو ایک خط میں لکھا کہ الملک الرحیم میری ہدایت پر تمہاری خدمت میں حاضر ہوا تھا۔ تم نے اسے گرفتار کر لیا ہے۔ اسے فوراً رہا کرو۔ اگر ایسا نہ کیا تو میں بغداد چھوڑ کر کسی طرف نکل جاؤنگا۔ مجھے تمہاری ذات سے یہ توقع نہ تھی۔ سلطان طغرل بک نے الملک

الرحیم اور اس کے ساتھیوں کو رہا کر دیا۔ مگر سب کی جاگیریں ضبط کر لیں۔ اس وجہ سے الملک الرحیم کے اکثر ساتھی بسا سیری کے پاس چلے گئے۔ جس سے ان کی جمعیت بڑھ گئی۔ سلطان طغرل بک نے دبیس بن مزید جو عربوں میں بہت بڑا سردار اور رملہ کا امیر تھا، کے پاس اپنی اطاعت قبول کرنے اور بسا سیری کو بھیجنے کا پیام بھیجا۔ دبیس نے اس پیام کے مطابق سلطان طغرل کے نام کا خطبہ پڑھوایا اور بسا سیری کو نکال دیا۔ بسا سیری رجبہ چلا گیا اور وہاں سے اس نے خلیفہ مستنصر علوی والی مصر سے خط و کتابت شروع کر دی۔^{۱۰}

سلطان طغرل بک کے بغداد پر قبضہ کے بعد آل بویہ کے اقتدار کا خاتمہ ہو گیا۔ اس خاندان نے خلیفہ مستنصری کے عہد (333-334 ہجری) میں بغداد میں عنان اقتدار سنبھالی تھی۔ احمد بن بویہ نے 334 ہجری میں بغداد پر قبضہ کر کے خلیفہ کو حکومت کے اختیارات سے کلی طور پر محروم کر دیا تھا۔ اس نے خلیفہ سے معزالدولہ کا خطاب حاصل کر کے اپنے آپ کو امیر الامراء کہلوانا شروع کیا تھا۔ اس دن کے بعد سے سلطنت خلیفہ کے ہاتھ سے بالکل نکل گئی تھی اور وہ محض ایک دینی رئیس بن کر رہ گیا تھا۔ ایسا رئیس جس کی حکومت اس کے محل کی چار دیواری میں بھی نہیں تھی۔ اب آل سلجوق کے پہلے سلطان طغرل بک نے بغداد پر قبضہ کیا تو اس نے بھی آل بویہ کی روایت کو قائم رکھا۔ یعنی خلیفہ بدستور اختیارات حکومت سے محروم ہی رہا۔ ”تاہم طغرل نے بغداد میں امن و امان بحال کرنے کے بعد خلیفہ قائم بہ امر اللہ سے اپنے روابط مستحکم کرنے کے لئے اپنی بھتیجی ارسلان خاتون خدیجہ بنت داؤد کا اس سے نکاح کر دیا اور مختلف علاقوں میں اپنے عمال بھیجے۔ واسط میں ابوالغنائم بن مجلبان کو بھیجا گیا۔ اس شخص نے وہاں پہنچتے ہی مقامی روساء اور امراء سے میل جول بڑھا کر اپنی قوت میں اضافہ کیا۔ ایک لشکر مرتب کیا اور اہل بطیحاء سے بھی سازش کر لی۔ پھر اس نے شہر کے ارد گرد خندقیں کھدوائیں اور شہر پناہ بنوایا۔ اور پھر خلیفہ مستنصر علوی والی مصر کا خطبہ پڑھا۔ اس کے بعد اس نے چند کشتیاں پکڑ لیں جو خلیفہ قائم کے لئے مال و اسباب لئے جا رہی تھیں۔ بغداد میں یہ خبر پہنچی تو عمید العراق ابو نصر کو سرکوبی کے لئے بھیجا گیا۔ ابو نصر نے واسط پہنچ کر اس سے لڑائی کی۔ ابوالغنائم کو شکست ہوئی۔ اس کے بہت سے ساتھی گرفتار ہوئے اور ابوالغنائم مع اپنے وزیر ابن فسانجس کے شہر سے بھاگ گیا۔ مگر جوں ہی ابو النصر واسط میں منصور بن حسین کو مامور کر کے بغداد کی جانب واپس ہوا۔ ابن

فسانجس واسط لوٹا اور بعد میں جس قدر ترک ہاتھ آئے سب کو تہ تیغ کر دیا اور دوبارہ خلیفہ مستنصر والی مصر کا خطبہ پڑھا۔ منصور بن حسین بغداد بھاگ گیا۔ بغداد سے کمک حاصل کر کے پھر واسط آیا۔ شہر کا محاصرہ کیا اور گھسان کی لڑائی کے بعد ابن فسانجس کو شکست دی۔ ابن فسانجس شہر سے بھاگ گیا مگر منصور کے لشکریوں نے تعاقب کر کے اسے پکڑ لیا۔ اسے ماہ صفر 446 ہجری میں بغداد لایا گیا اور تشہیر کرا کے قتل کر ڈالا گیا۔ شوال 448 ہجری میں سلطان طغرل کے چچا زاد بھائی قطلمش نے والی موصل قریش بن بدران کے ساتھ مل کر بسامیری دبیس بن مزید کے ساتھ سنجاہ کے قریب لڑائی کی۔ قطلمش اور قریش کو شکست ہوئی۔ ان کے بہت سے ساتھی مارے گئے۔ قریش بن بدران زخمی ہوا اور گرفتار کر لیا گیا۔ دبیس بن مزید نے موصل پر قبضہ کر لیا اور وہاں فاطمی خلیفہ مستنصر کے نام کا خطبہ پڑھا۔ مستنصر نے اس کے لئے اور اس کے امرا کے لئے خلیفہ اور خوشنودی کا فرمان بھیجا۔^{۱۸} واسط، موصل اور سلطنت عباسیہ کے بعض دوسرے علاقوں میں فاطمی خلیفہ مستنصر کے نام کا خطبہ پڑھے جانے کے واقعات اس لئے ہو رہے تھے کہ بغداد میں آل بویہ کے زوال کے بعد کسی کو نہیں معلوم تھا کہ کس کی حکومت قائم و دائم ہوگی۔ اگرچہ سلجوقی سردار طغرل بک کی قوت کی بہت شہرت تھی۔ تاہم عراق و شام کے مختلف علاقے باآسانی اسے اقتدار دینے پر آمادہ نہ تھے۔ فاطمیہ خلیفہ مستنصر کی نگاہیں بھی بغداد پر تھیں اور وہ مختلف طریقوں سے اپنے ہوا خواہوں کی امداد اور اعانت کرتا تھا۔ قرون وسطیٰ میں جب کبھی کسی حکمران خاندان کا زوال ہوا کرتا تھا تو ایسا ہی ہوا کرتا تھا۔ طویل عرصہ تک متعلقہ علاقوں میں بد نظمی و بد امنی کا دور دورہ رہتا تھا اور آخر کار جو گروہ زیادہ قوت اور تنظیمی صلاحیت کا حامل ہوتا تھا اور جس کی قیادت میں حکمرانی کے زیادہ اوصاف ہوتے تھے وہ اقتدار پر قبضہ کر لیتا تھا۔ اس زمانے میں عالم اسلام میں آئے دن کسی نہ کسی علاقے میں دعویداران اقتدار کے درمیان ایسی ہی خونریز کشمکش اقتدار ہوتی رہتی تھی۔ اس کشمکش کی راہ میں نہ تو جذبہ اسلامی اتحاد حائل ہوتا تھا اور نہ ہی رشتہ داری اور قرابت داری کا کوئی لحاظ کیا جاتا تھا۔

”طغرل بک کو جب بغداد میں پتہ چلا کہ بسامیری اور دبیس بن مزید والی بلد نے اس کے بھتیجے قطلمش کو شکست دے کر موصل میں خلیفہ مستنصر کے نام کا خطبہ شروع کر دیا ہے تو اس نے تقریباً ایک سال کی تیاری کے بعد موصل کی جانب کوچ کیا۔ پہلے اس نے

تکریٹ پر قبضہ کیا اور پھر وہ 449 ہجری تک بوازجیح میں خیمہ زن رہا۔ جب اس کا بھائی یاقوتی لشکر لے کر آگیا تو موصل کی طرف روانہ ہوا۔ روانگی سے قبل اس نے ہزار شب بن تنکیر کردی کو شہر بلد جاگیر میں دیا۔ لشکریوں نے اس شہر کو لوٹنا چاہا مگر طغرل نے منع کر دیا اور اہل بلد کو موصل چلے جانے کی اجازت دیدی اور خود نصیبین کی طرف متوجہ ہوا۔ ہزار شب کو ایک ہزار سواروں کی جمعیت کے ساتھ باغیان عرب کے مقابلہ پر مامور کیا۔ عرب باغیوں کو بری طرح شکست ہوئی بہت سے اعراب مارے گئے۔ اور بہت سے گرفتار ہوئے۔ ان میں بنی نمیر اصحاب حران اور رقبہ بھی تھے۔ ہزار شب نے قیدیوں کو طغرل کے سامنے پیش کیا۔ اس نے سب کے قتل کا حکم دیے دیا۔ اس واقعہ سے دبیس بن مزید اور قریش بن بدران میں احساس کمتری پیدا ہوا انہوں نے ہزار شب سے معافی مانگی۔ طغرل نے انہیں معاف کر دیا۔ بساسیری موصل سے رجبہ چلا گیا۔ بغدادی ترک۔ مقبل بن مقلد اور ایک گروہ بنی عقیل اس کے ساتھ تھا۔ طغرل نے ہزار شب کے ذریعے اس کے لئے امان نامہ بھیجا مگر بساسیری نے توجہ نہ کی۔ طغرل نے دیار بکر کا رخ کیا۔ اور جزیرہ ابن عمر کا محاصرہ کر لیا۔ والی جزیرہ نے امان مانگی تو اسے امان دے دی گئی۔ اس موقع پر طغرل کا چچازاد ابراہیم نیال ملنے کے لئے آیا۔ طغرل نے اس کی عزت افزائی کی اور چند دن بعد سنجا فتح کر کے سنجا، موصل اور مضافات موصل کی حکومت اسے دیدی۔ چند سال قبل ابراہیم نے بلاد جبل اور ہمدان میں طغرل سے بغاوت کی تھی۔ طغرل نے اسے شکست دے کر پھر اسے معاف کر دیا تھا۔ تکریٹ، موصل اور دیار بکر وغیرہ میں باغیوں کو کچلنے کے بعد طغرل 449 ہجری میں واپس بغداد آیا تو خلیفہ قائم نے اسے خلعت فاخرہ کے علاوہ ”ملک الشرق و الغرب“ کا خطاب عنایت کیا۔ اور طغرل نے اپنی طرف سے پچاس ہزار دینار اور پچاس ترکی غلام خلیفہ کی خدمت میں پیش کئے۔ 450 ہجری میں یہ خبر ملی کہ سلطان طغرل کے بھائی ابراہیم نیال نے موصل سے بلاد جبل کی طرف کوچ کیا ہے۔ طغرل کو اس جانب سے بغاوت کا خطرہ پیدا ہو گیا چنانچہ اس نے اور خلیفہ قائم نے اسے بغداد واپس آنے کے لئے خطوط لکھے اور وہ قاصد کے ساتھ بغداد آگیا۔ اس عرصہ میں بساسیری اور قریش بن بدران نے موصل پر قبضہ کر لیا۔ طغرل نے فوج کشی کی۔ بساسیری اور قریش موصل سے بھاگ کھڑے ہوئے۔ طغرل ان دونوں کا نصیبین تک پیچھا کرتا چلا گیا۔ اس مقام پر طغرل

کا بھائی ابراہیم اس سے علیحدہ ہو کر ہمدان کی طرف روانہ ہو گیا۔ کیونکہ فاطمی خلیفہ مستنصر اور بسامیری نے خط و کتابت کے ذریعے اسے اپنی طرف مائل کر لیا تھا۔ اسے حکومت اور سلطنت کی طمع دلائی تھی۔ طغرل کو اس سے خطرہ پیدا ہوا چنانچہ اس نے اپنی بیوی خاتون کو اپنے وزیر عمید الملک کندی کے ہمراہ بغداد بھیجا۔ خود ابراہیم کے تعاقب میں روانہ ہو گیا۔^{۱۹} ابراہیم نیال کا اپنے بھائی سلطان طغرل کے خلاف بغاوت کا سب سے زیادہ قابل ذکر پہلو یہ تھا کہ اگرچہ ابراہیم خود سنی العقیدہ تھا لیکن اس نے حکومت اور سلطنت کے لالچ میں علوی خلیفہ سے گٹھ جوڑ کرنے میں کوئی تامل نہیں کیا تھا۔ اور نہ ہی اسے یہ خیال آیا تھا کہ بھائی کے خلاف بغاوت ایک قابل مذمت فعل ہے۔ نہ تو مذہبی عقیدے نے اور نہ ہی خونی رشتے نے اسے اس حرکت سے باز رکھا تھا۔ بہر کیف طغرل اس کے تعاقب میں ہمدان پہنچا۔ ”اس عرصہ میں زہام بغداد کی فوج بھی آگئی۔ اور طغرل نے قلعہ ہمدان کا محاصرہ کر لیا۔ اس کے خلاف ابراہیم کے پاس بھی ترکوں کا بہت بڑا لشکر تھا۔ ابراہیم نے ان کے اطمینان کے لئے طغرل بک سے مصالحت نہ کرنے اور ان کو عراق نہ لے جانے کی قسم کھائی۔ ان ہی دنوں ابراہیم کے سگے بھائی ارباش کے بیٹے محمد اور احمد علاقہ غز سے تازہ دم فوج لے کر ابراہیم کی کمک پر پہنچ گئے۔ سلطان طغرل نے جب یہ دیکھا کہ دشمن کی طاقت میں بہت اضافہ ہو گیا ہے تو ہمدان کا محاصرہ اٹھا کر رے چلا آیا اور اپنے بھتیجے ارسلان بن داؤد سے امداد طلب کی۔ ارسلان نے بہت بڑے لشکر کے ساتھ ہمدان پر چڑھائی کر دی۔ اس کے بھائی یاقوت اور قاروت بھی اس کے ساتھ تھے۔ ابراہیم نے مقابلہ کیا۔ مگر اسے شکست ہوئی اور وہ بھاگا مگر ارسلان کے لشکر نے اسے اور اس کے بھتیجوں محمد اور احمد کو گرفتار کر لیا۔ خاتمہ جنگ کے بعد انہیں سلطان طغرل بک کے روبرو پیش کیا گیا۔ سلطان نے سب کو قتل کر ڈالا اور پھر وہ خلیفہ قائم کے فرمان کے مطابق بغداد کی جانب روانہ ہوا۔^{۲۰} خلیفہ قائم کی جانب سے اس فرمان کی موصولی کی وجہ یہ تھی کہ بغداد سے طغرل کی عدم موجودگی سے فائدہ اٹھا کر بسامیری نے دار الخلافت پر قبضہ کر لیا تھا۔ سیوطی کے مطابق ”بسامیری ذیقعد 450 ہجری میں بغداد میں داخل ہوا۔ اس کے ساتھ مصری جھنڈے تھے پس خلیفہ اور اس کے درمیان لڑائی شروع ہوئی۔ سوائے مسجد خلیفہ کے تمام مسجدوں میں مستنصر والئی مصر کے نام کا خطبہ پڑھا گیا۔ اور اذان میں حی علی الخیر العمل کا اضافہ کیا گیا۔“

ایک مہینہ تک لڑائی رہی۔ آخر بسا سیری کو فتح ہوئی اور اس نے اپنے بھائی کو قتل کر دیا اور پھر حاکم فرغانہ کو لکھا کہ خلیفہ کو نہایت تعظیم سے بغداد میں پہنچا دو۔ چنانچہ اس نے نہایت عزت سے خلیفہ کو واپس بھیج دیا۔ خلیفہ 25 ذیقعد 451 ہجری کو نہایت تزک و احتشام سے بغداد میں داخل ہوا۔^{۲۱} ابن خلدون کا بیان ہے کہ ”چونکہ بسا سیری کا میلان مذہب شیعہ کی جانب تھا اس وجہ سے شیعہ اس کا دم بھر رہے تھے اور اہل سنت والجماعت ترکوں کی بغاوت اور بدسلوکی کے سبب اس کے ہم آہنگ تھے۔ رئیس الرؤساء نے اس سے لڑائی کی مگر شکست کھائی۔ خلیفہ قائم نے طغرل کے وزیر کندی کو دشمنان خلافت کی مدافعت کا حکم دیا اور خود بھی جنگی لباس پہن کر لڑنے کو نکلا۔ اس وقت بسا سیری کا گروہ لوٹ مار کرتا ہوا باب الفردوس تک پہنچ گیا تھا اور وزیر کندی نے قریش بن بدران سے امان حاصل کر لی تھی۔ مجبوراً خلیفہ واپس اپنے محل میں چلا گیا۔ محل کی فصیل سے قریش بن بدران کو پکارا اور رئیس الرؤساء کے ذریعے امان طلب کی۔ رئیس الرؤساء بھی امان کو خواستگار ہوا۔ قریش نے دونوں کو امان دیدی۔

رئیس الرؤساء اور خلیفہ قائم محل سے نکل کر قریش بن بدران کے ساتھ ہوئے۔ قریش کی بسا سیری سے ملاقات ہوئی تو تھوڑی سی تلخی کلامی کے بعد یہ طے ہوا کہ رئیس الرؤساء بسا سیری کی قید میں رہے گا اور خلیفہ قائم قریش کی زیر نگرانی رہے گا۔ قریش نے خلیفہ قائم کو اپنے چچا زاد بھائی مہارش بن مجلسی کی حفاظت میں دیا۔ مہارش نے اس کو بغداد سے حلبہ خان میں لا کر ٹھہرایا اور بسا سیری بغداد ہی میں مقیم رہا۔ مصری امرا کے ساتھ نماز عید الضحیٰ پڑھی اور رؤساء شہر کے ساتھ حسن سلوک سے پیش آیا۔ فقہاء اور قضاة کو وظائف اور تنخواہیں دیں۔ تعصب مذہبی کو دخل نہیں دیا۔ خلیفہ قائم کی ماں کو بدستور اس کے مکان میں رہنے دیا۔ اسے لونڈیاں خدمت کرنے کو دیں اور مصارف روزانہ کے لئے اس کی تنخواہ مقرر کر دی۔ ہنگامہ فرو ہونے پر قریش بن بدران نے محمود بن احزم کو کوفہ اور فرات کی گورنری عطا کی اور بسا سیری نے آخر کار ذی الحجہ 450 ہجری میں رئیس الرؤساء کو جیل سے نکال کر سولی پر چڑھا دیا۔ اس سے قبل وہ فاطمی خلیفہ کو فتنامہ بھیج چکا تھا اور اسے یہ اطلاع دے چکا تھا کہ بغداد میں آپ کے نام کا خطبہ پڑھا جانے لگا ہے۔ اتفاق سے ان دنوں ابوالقاسم مغربی کا بھتیجا ابوالفرج خلیفہ مستنصر کا وزیر تھا۔ اس نے بسا سیری کے اس

فعل کی بے حد مذمت کی اور والئی مصر کو اس کے نتائج سے ڈرایا۔ جس کا یہ نتیجہ ہوا کہ ایک مدت تک بسا سیری کے خط کا جواب نہ دیا گیا۔ اور پھر جواب دیا بھی گیا تو بسا سیری کی توقع کے خلاف تھا۔ تاہم بسا سیری بغداد سے واسط اور بصرہ کی جانب گیا۔ وہ ان دونوں شہروں پر قبضہ کر کے اہواز کی طرف بڑھا۔ ہزار شب بن تنکیر والی ہواز نے مصالحت کی درخواست کی۔ چنانچہ ایک مقدار مقررہ خراج سالانہ بھیجنے کی شرط پر صلح ہو گئی۔ ماہ شعبان 451 ہجری میں بسا سیری واسط واپس آ گیا۔ سیوطی کہتا ہے کہ ”اس دوران خلیفہ قائم نے قید خانے سے ایک دعایہ عبارت لکھ کر حرم شریف میں لٹکوا دی تھی۔ اس دعا کا مضمون یہ تھا“ یہ خط ایک مسکین بندے کی طرف سے خدائے عظیم کی طرف ہے۔ اے اللہ تو رازوں سے واقف ہے۔ دل کی باتوں کو جانتا ہے۔ اے اللہ میرے آگاہ کرنے کی تجھے پرواہ نہیں۔ تو خلقت کی سب باتوں سے واقف ہے۔ تیرے اس بندے نے تیری نعمتوں کا کفر کیا اور شکر بجا نہ لایا۔ انجاموں کو اس نے لغو سمجھا اور انہیں یاد نہ کیا۔ تیرے علم نے اسے سرکش کر دیا۔ حتیٰ کہ ہم پر ظلم کرنے لگا اور نہایت دشمنی سے پیش آنے لگا۔ اے اللہ ہمارا کوئی مددگار نہیں اور ظالم نہایت مغرور ہے۔ تو سب باتوں کو جانتا ہے۔ منصف ہے۔۔۔۔۔ اس لئے ہم تیری ہی طرف شکایت کرتے ہیں اور تیرے ہی انصاف پر ہم کو بھروسہ ہے۔ ہم نے اس کے ظلم کی فریاد تیرے حرم میں پہنچا دی ہے اور تیرے کرم سے ہمیں اس کے دور کرنے کی امید ہے۔ پس ہمارے درمیان حق فیصلہ کر۔ کہ تو احکم الحاکمین ہے۔“ ۲۲

احکم الحاکمین نے خلیفہ قائم کی یہ دعا قبول فرمانے میں دیر نہ کی۔ سلطان طغرل نے اپنے چچازاد بھائی ابراہیم پر فتح پانے کے فوراً بعد قریش اور بسا سیری کے پاس یہ پیام بھیجا کہ تم لوگ فوراً خلافت ماب کو واز الخلافت میں واپس بھیج دو اور خطبہ اور سکھ ان کے نام کا بدستور جاری کرو۔ میں فقط اسی امر پر قانع ہو جاؤنگا ورنہ مجھے اپنے سر پر پہنچا ہوا تصور کرو۔ بسا سیری نے انکاری جواب دیا۔ سلطان طغرل نے اپنے لشکر کے ساتھ عراق کی جانب کوچ کیا۔ جس وقت اس کے لشکر کا ہراول دستہ قصر شیریں میں وارد ہوا تو شہر میں بھگدڑ مچ گئی۔ اہل کرخ اپنے اہل و عیال سمیت بری اور دریائی راستوں سے بھاگ گئے۔ عربوں کے قبیلہ بنو شیبان نے غارت گری شروع کر دی اور بسا سیری 6 ذیقعد 451 ہجری کو

بغداد میں داخل ہونے کے بالکل ایک سال بعد شہر سے چلا گیا۔ بد نظمی عارت گری اور آتش زنی کی کوئی انتہا نہ رہی۔ سلطان طغرل بغداد پہنچا تو تقریباً دو ہفتے بعد امام ابو بکر احمد بن محمد ایوب معروف بہ ابن فورک قریش بن بدران کے پاس سے خلیفہ قائم کو لے کر آیا۔ طغرل نے شہر میں خلیفہ سے ملاقات کر کے معذرت کی کہ ”میرا بھائی داؤد خراسان میں انتقال کر گیا تھا ابراہیم والی ہمدان نے بغاوت کر دی تھی۔ میں ہنگامہ کے فرو کرنے کی طرف متوجہ تھا۔ میں نے ابراہیم کو مار ڈالا ہے۔ داؤد کے لڑکوں کو داؤد کی جگہ قائم کیا ہے۔ اب میرا قصہ بسائیری کے تعاقب میں شام جانے کا ہے اور اگر اجازت دیں تو والی مصر سے بھی نپٹنے کا ارادہ رکھتا ہوں۔ خلیفہ نے خوش ہو کر اپنے ہاتھ سے سلطان طغرل کے گلے میں تلوار جمائل کی اور کہا کہ سوائے اس کے امیر المومنین کے قبضہ میں اور کچھ نہیں ہے۔ خلیفہ قائم بغداد میں داخل ہوا تو طغرل نے گھوڑے کی لگام پکڑ لی اور ساتھ ساتھ محل کے دروازے پر آیا۔ یہ واقعہ 25 ذیقعد 451 ہجری کا ہے۔“ سیوطی کہتا ہے کہ ”جب خلیفہ بغداد میں واپس آیا تو اس روز سے اپنے مصلے پر ہی سونے لگا۔ کبھی چارپائی پر نہیں رہا۔ دن کو روزہ رکھتا تھا اور رات کو نمازیں پڑھتا تھا۔ جس نے اس کو اذیت دی تھی ان کو معاف کر دیا اور جو کچھ کسی نے اس کے مکان سے لوٹا تھا وہ بغیر قیمت واپس نہ لیا اور کہا کہ مجھے ان کا حساب خدا کے سامنے دینا ہے۔ اس کے بعد پھر تکیہ پر سر رکھ کر نہیں سویا۔ جب اس کا گھر لوٹا گیا تھا تو ایک بھی ہتھیار وہاں سے برآمد نہیں ہوا تھا۔“

خلیفہ کو محل میں مقیم کرنے کے فوراً ہی بعد طغرل ایک لشکر لے کر کوفہ کی جانب روانہ ہو گیا۔ جب وہ کوفہ کے نزدیک پہنچا تو دبیس بن مزید، قریش بن بدران اور بسائیری نے مقابلہ کیا تینوں کو شکست ہوئی۔ بسائیری میدان جنگ میں مارا گیا۔ طغرل نے اس کا سر کاٹ کر بغداد بھیجا۔ خلیفہ قائم نے اسے باب نوبی کے سامنے لٹکا دیا۔ یہ واقعہ 15 ذی الحجہ 451 ہجری کا ہے۔ طغرل 452 ہجری کے اوائل میں واسط پہنچا۔ والئی ابواز ہزار شب بن تنکیر خدمت میں حاضر ہوا۔ اس کی سفارش پر سلطان طغرل نے دبیس بن مزید اور صدقہ بن منصور بن حسین کو معاف کیا۔ ابو علی بن فضلان کو اس شرط پر واسط کا والی مقرر کیا کہ وہ دو لاکھ سالانہ خراج دیگا۔ بصرہ پر ابو سعد ساہور بن مظفر کو مامور کیا۔ پھر بغداد پہنچا۔ چند دن وہاں قیام کے بعد ربیع الاول 452 ہجری میں بلاد جبل کی طرف روانہ ہوا۔ بوقت روانگی

امیر برسق کو بغداد کا والی مقرر کیا۔ اور ابوالفتح مظفر بن حسین کو بغداد کا ٹھیکہ چار لاکھ دینار سالانہ پر تین برس کے لئے دیا۔ (گویا حکومت بالکل اسی طرح چلتی تھی جیسے کوئی بڑا زمیندار اپنی زمین ٹھیکہ یا پٹہ پر دے دیتا تھا۔ خراج کا معاملہ بھی ایسا ہی تھا۔ جو عامل باقاعدگی سے خراج ادا کر دیا کرتا تھا اس کے اندرونی معاملات میں کوئی مداخلت نہیں کی جاتی تھی۔ اسے رعایا پر ہر قسم کا ظلم و ستم کرنے کی کھلی چھٹی ہوتی تھی)۔ 453 ہجری میں سلطان طغرل نے رے کے قاضی ابوسعید کے ذریعے خلیفہ قائم کی لڑکی سے نکاح کی درخواست کی۔ خلیفہ نے انکار کیا۔ طغرل نے وزیر عمید الملک کے ذریعے اصرار کیا تو خلیفہ نے کہا کہ اگر سلطان طغرل بک اپنے اس خیال خام سے باز نہ آئیگا تو میں بغداد چھوڑ کر چلا جاؤنگا۔ تاہم سیوطی کے مطابق ”454 ہجری میں خلیفہ نے بہت ہی کشمکش اور مجبوری کے بعد اپنی بیٹی کی شادی طغرل بک کے ساتھ کر دی۔ اس سے پہلے ایسا کبھی نہیں ہوا تھا۔ بنی بویہ جو خلفا پر اس قدر دبدبہ رکھتے تھے یہ نہ حاصل کر سکے۔ 455 ہجری میں طغرل بک نے خلیفہ کی بیٹی سے شب زفاف کی اور تمام موارثت خراج واپس کر دیئے اور بغداد میں ایک لاکھ پچاس ہزار دینار کا ٹیکس زیادہ کیا۔ بعد ازاں رے میں واپس آیا اور وہیں رمضان میں مر گیا۔ خدا اسکی خطاؤں کو معاف نہ کرے اور اس کے بعد اس کا بھتیجا عضد الدولہ الپ ارسلان صاحب خراسان ہوا۔ قائم نے اسے خلعت بھیجا اور تمام سیاہ و سفید کا اسے مالک کیا۔ یہ پہلا شخص تھا جو بغداد کے منبروں پر سلطان کے لقب سے پکارا گیا اور اسے وہ شوکت حاصل ہوئی جو کسی سلطان کو حاصل نہیں ہوئی تھی“۔^{۲۲} ابن خلدون کہتا ہے کہ ”طغرل کی وفات رے میں 8 رمضان 455 ہجری کو ہوئی۔ جب بغداد میں یہ خبر پہنچی تو ایک ہنگامہ برپا ہو گیا۔ خلیفہ قائم کے طلب کرنے پر مسلم بن قریش والی موصل، دبیس بن مزید، ہزار شب والی اہواز بنی ورام اور بدر بن ملہل وغیرہ بغداد میں آگئے۔ ابو سعید فارسی ٹھیکیدار بغداد نے قصر عیسیٰ پر شہر پناہ بنا کر غلہ وغیرہ کا کافی ذخیرہ جمع کر لیا۔ مسلم بن قریش بغداد کے نواحی علاقوں میں لوٹ مار کرنے لگا۔ دبیس بن مزید، بنو خفاجہ، بنو ورام اور کردوں نے اس سے جنگ کرنے کا عزم کیا۔ اس پر مسلم نے بغاوت سے توبہ کی اور علم عباسیہ کے آگے سر اطاعت خم کر دیا۔ اسی اثناء میں کردوں کے امیر ابوالفتح بن ورام کا انتقال ہو گیا تو عربوں نے پھر لوٹ مار شروع کر دی۔ لڑنے پر پھر تل گئے۔ بازاروں اور اوباشوں کو دست درازی کا موقع مل گیا۔ نظام

حکومت مدتوں درہم برہم رہا۔

”کہا جاتا ہے کہ سلطان طغرل کے انتقال پر وزیر عمید الملک کندری نے سلیمان بن داؤد جعفریک کو سریر حکومت پر بٹھایا۔ داؤد جعفریک، سلطان کا بھائی تھا اور اس کے انتقال پر سلطان طغرل نے اس کی بیوی سے نکاح کر لیا تھا اور اس نے سلیمان کو اپنا ولی عہد بنایا تھا۔ مگر امراء دولت نے عمید الملک کے اس اقدام کی مخالفت کی اور عضد الدولہ الپ ارسلان محمد بن داؤد جعفریک کے نام کا خطبہ پڑھا۔ یہ ان دنوں خراسان میں حکومت کر رہا تھا۔ اس کے پاس اس کا وزیر خواجہ حسن المعروف بہ نظام الملک بھی تھا۔ لوگوں نے الپ ارسلان کی حمایت کی۔ سلطان الپ ارسلان نے عمید الملک کو گرفتار کر کے جیل میں ڈال دیا۔ عمید الملک نیشاپور کا رہنے والا فصیح و بلیغ اعلیٰ درجہ کا منشی تھا۔ یہ پیدائشی منٹ تھا۔ بعض کہتے ہیں کہ سلطان طغرل نے اسے منٹ کر دیا تھا کیونکہ اس نے سلطان کی منسوبہ سے نکاح کر لیا تھا۔ اور بعض کہتے ہیں کہ اس نے سلطان کے ڈر سے خود ہی اپنے آپ کو خسی کر ڈالا تھا۔ یہ شافعیہ، اشعریہ اور رافضیوں سے بے حد تعصب رکھتا تھا۔ اس نے سلطان سے یہ اجازت حاصل کر لی تھی کہ خراسان کی حدود میں رافضیوں پر لعن طعن کی جائے۔ کچھ عرصہ بعد اشعریہ پر بھی لعنت کرنے لگا۔ اس سے آئمہ اہل سنت والجماعت کو بے حد صدمہ و ملال ہوا۔ بہر کیف عمید الملک جو کچھ بھی تھا سلطان الپ ارسلان نے اسے جیل میں ڈال دیا اور پھر کچھ عرصہ بعد اسے قتل کر ڈالا۔ جمادی الثانی 456 ہجری کو سلطان الپ ارسلان کا وزیر نظام الملک بغداد پہنچا تو خلیفہ نے اس کی بہت عزت افزائی کی۔ اسے ضیاء الدولہ کا لقب دیا اور مسجدوں میں سلطان الپ ارسلان کے نام کا خطبہ پڑھنے کا حکم صادر کیا۔ خلیفہ نے یہ حکم بھی دیا کہ سلطان کی درخواست الولد الموید“ کے خطاب سے منظور کی جاتی ہے۔ اس کے بعد الپ ارسلان نے آذر بایجان میں خلیفہ قائم کی بیعت کی۔ اس موقع پر والئی ہرات نے علم بغاوت بلند کیا تھا۔ الپ ارسلان نے خود ایک لشکر کے ساتھ ہرات پر دھاوا کیا اور اس علاقے کے سارے باغیوں کی سرکوبی کی۔ اسی سال سلطان طغرل کے بھتیجے قتلش نے جو قونیہ، اقصرائے اور ملیہ پر قابض تھا۔ بغاوت کر کے رے کی جانب رخ کیا۔ سلطان الپ ارسلان فوراً ”رے پہنچا اور اس نے ایک بہت ہی خونریز لڑائی کے بعد قتلش کو شکست دی۔ قتلش اس لڑائی میں مارا گیا۔ اس کے بعد سلطان الپ

ارسلان نے بلاد روم کے علاقہ جات جارجیہ اور آرمینیہ کی فتوحات حاصل کیں اور 458 ہجری میں اپنے بیٹے ملک شاہ کو اپنا ولی عہد بنایا۔

459 ہجری میں بغداد میں مدرسہ نظامیہ کی عظیم الشان عمارت کی تعمیر مکمل ہوئی۔ سلطان الپ ارسلان کے وزیر السلطنت نظام الملک نے اس عمارت کی تعمیر 457 ہجری میں شروع کر دی تھی۔ شیخ ابواسحاق شیرازی کو درس کے لئے منتخب کیا گیا۔ اس درس میں بہت سے طلباء شریک ہونے لگے۔^{۲۵} سیوطی کا کہنا ہے کہ ”نظام الملک نے سابق وزیر عمید الملک کی خرابیوں مثلاً اشعریہ کو برا بھلا کہنا وغیرہ کو رفع کیا اور شافعیوں کی مدد کی اور امام الحرمین ابوالقاسم قسیری کی نہایت عزت کی۔ اس نے مدرسہ نظامیہ کی بنیاد رکھی۔ یہ سب سے پہلا مدرسہ ہے جو فقہاء کے لئے بنایا گیا۔۔۔۔۔ 462 ہجری میں امیر مکہ کے ایلچی نے آکر سلطان الپ ارسلان کو اطلاع دی کہ مکہ میں مستنصر کے نام کا خطبہ قطع کر کے عباسیوں کا خطبہ پڑھا جانے لگا ہے اور اذان میں جی علی الخیر العمل بھی چھوڑ دیا گیا ہے۔ سلطان نے ایلچی کو تیس ہزار دینار اور ایک خلعت عطا فرمایا۔ اور دس ہزار دینار سالانہ بطور تنخواہ مقرر فرمائی اس تغیر کا باعث وہی قحط تھا جس نے مصریوں کو ذلیل کر دیا تھا۔ جس میں آدمیوں نے آدمیوں کو کھا لیا تھا۔ ایک روٹی کی قیمت 100 دینار ہو گئی تھی کتا پانچ دینار سے بک گیا اور بلی تین دینار سے بک گئی۔ ایک عورت قاہرہ سے نکلی اور اس کے پاس جواہرات کا ایک پیانہ بھرا ہوا تھا۔ اس نے کہا کون اس کے بدلے مجھے گیہوں دیتا ہے۔ اس کی اس بات پر کسی نے بھی توجہ نہ کی۔ 463 ہجری میں جب لوگوں نے مستنصر کی دولت کا ادبار اور قائم اور سلطان الپ ارسلان کی دولت کا اقبال دیکھا تو حلب میں ان دونوں کے نام کا خطبہ پڑھا جانے لگا۔“^{۲۶}

اسی سال بادشاہ روم والی قسطنطنیہ ارمانوس (ڈایو جنس ارمانس) نے دو لاکھ فوج کے ساتھ ایشیائے کوچک پر چڑھائی کر دی۔ ”اس کی فوج میں زنگ، روم، روس اور کرخ کے لشکری تھے۔ اس کا پہلا حملہ صوبہ خلاط پر ہوا۔ رفتہ رفتہ اس نے ملاز کرد پر پہنچ کر اس شہر کا محاصرہ کر لیا۔ اس وقت سلطان الپ ارسلان آذر بایجان کے مضافات کے شہر خونئی میں مقیم تھا۔ وہ رومیوں کے حملے کی خبر سن کر غضبناک ہوا۔ ان کے پاس اس وقت صرف پندرہ ہزار فوج تھی۔ تاہم وہ شوق جہاد سے چل پڑا۔ اس کا پہلا مقابلہ خلاط کے قریب سلطانی

مقدمہ الیش میں روسی فوج سے ہوا جس کی تعداد دس ہزار تھی۔ روسی فوج شکست کھا کر بھاگی۔ بادشاہ گرفتار ہو کر سلطان الپ ارسلان کی خدمت میں پیش کیا گیا۔ سلطان نے کان ناک کٹوا کر نظام الملک کے پاس بغداد بھیج دیا۔ اس کے بعد سلطان نے ارمانوس کو مصالحت کا پیغام بھیجا ارمانوس نے انکار کر دیا تو سلطان لڑائی کے لئے آگے بڑھا۔ ملاز کرد پر لڑائی ہوئی۔ سلطان کا حملہ اتنا زور دار تھا کہ ہزاروں عیسائی مارے گئے۔ لاشوں کے ڈھیر لگ گئے۔ ارمانوس گرفتار کر لیا گیا۔ سلطان نے ایک کروڑ پانچ لاکھ دینار زر فدیہ لے کر ارمانوس کو اس شرط پر رہا کیا کہ جس قدر اس کے پاس مسلمان قیدی ہیں ان کو چھوڑ دے اور آئندہ سے روسی لشکر سلطان کی ریزرو فوج تصور کی جائیگی۔ جس وقت سلطان کسی مہم کے لئے اس فوج کو طلب فرمائے گا یہ فوراً بلا تاہل حاضر ہو جائیگی۔ ایک اور شرط کے تحت ارمانوس کی دو بیٹیوں کی شادی سلطان کے بیٹوں سے کر دی گئی۔ یہ عہد نامہ پچاس برس کے لئے تھا۔ سلطان الپ ارسلان نے دس ہزار دینار نقد اور ایک خلعت مرحمت فرما کر ارمانوس کو رخصت کیا۔ رومیوں کو جس وقت ارمانوس کی شکست و گرفتاری کی خبر پہنچی تو پریشان ہو گئے۔ میخائل کو موقع مل گیا وہ مملکت رومیہ پر قابض ہو گیا۔ ارمانوس کو خبر ہوئی تو اس نے اپنا سارا مال و اسباب سلطان کو بھیج دیا۔ اس مال و اسباب کی مالیت دو لاکھ دینار تھی اس کے علاوہ ایک طبق جو اہرات سے بھرا ہوا بھیجا جس کی قیمت نوے ہزار تھی۔ چند روز بعد ارمانوس نے صوبہ ارمن اور اس کے شہروں پر قبضہ کر لیا۔^{۲۷} لیکن یونانیوں نے اسے پکڑ لیا اور اسے اندھا کر کے موت کے گھاٹ اتار دیا۔ سلطان الپ ارسلان نے ایشیائے کوچک کا علاقہ سلیمان بن قطلش کی تحویل میں دے دیا۔ بعد میں سلیمان نے اس علاقے میں اپنی موروثی سلطنت قائم کی۔ سٹیون رنسیمان (Steven Runciman) کی رائے یہ ہے کہ ”ملاز کرد کی لڑائی باز نطینی ایپاروں کی تاریخ میں فیصلہ کن لڑائی تھی۔ اس سے پہلی بات تو یہ ثابت ہوئی کہ باز نطینی ایپار مسیحیت کا تحفظ نہیں کر سکتی اور آئندہ اس مقصد کے لئے مغرب کے عیسائیوں کی مداخلت جائز ہوگی۔ (بالفاظ دیگر ملاز کرد کی لڑائی نے آئندہ صلیبی جنگوں کے لئے راستہ ہموار کر دیا تھا) اس سے دوسری بات یہ ثابت ہوئی کہ بغداد کی سلطنت کے خلاف باز نطینی اور فاطمی سلطنتوں کا اتحاد نہیں ہو سکتا اور الپ ارسلان کو اب اس قسم کا کوئی خطرہ لاحق نہیں رہا تھا۔“^{۲۸}

بادشاہ روم پر عظیم الشان فتح حاصل کرنے کے بعد سلطان الپ ارسلان ماورالنہر پہنچا جہاں کا والی شمس الملک تکین تھا۔ جب سلطان نے دریائے جیحون عبور کیا اس وقت اس کا لشکر دو لاکھ تھا۔ محافظ قلعہ یوسف خوارزمی کو حاضر کیا گیا دوران گفتگو دونوں میں تلخ کلامی ہو گئی۔ اس پر الپ ارسلان نے اسے ہلاک کر دینا چاہا۔ مگر اس کے تیر کا وار خالی گیا۔ یوسف نے چھری کے ساتھ جوابی حملہ کر کے سلطان کو بری طرح گھائل کر دیا۔ اور اسی زخم کے تاب نہ لا کر 10 ربیع الاول 465 ہجری کو نو برس حکومت کر کے انتقال کر گیا۔ اس نے بوقت وفات حکومت و سلطنت کی وصیت اپنے بیٹے ملک شاہ کے حق میں کی۔ چنانچہ ملک شاہ مسند حکومت پر فائز ہوا۔ وزیر السلطنت نظام الملک نے اراکین دولت اور امراء حکومت سے ملک شاہ کی امارت کی بیعت لی۔ ملک شاہ نے حکومت سنبھالتے ہی لشکریوں کی تنخواہ میں سات لاکھ دینار کا اضافہ کیا اور پھر نیشاپور پہنچا۔ ملک شاہ نے نظام الملک کو امور سلطنت کے سیاہ و سفید کا اختیار دے دیا۔ شہر طوس کو جو اس کی جائے پیدائش تھا۔ اسے جاگیر میں دیا اور کئی خطابات تھے جن میں ایک خطاب ”اتابک“ بہ معنی امیرالوالد کا بھی تھا۔ 466 ہجری میں ملک شاہ بغداد آیا۔ خلیفہ قائم نے دربار عام منعقد کیا اور سلطان ملک شاہ کی بہت عزت افزائی کی۔ 15 شعبان 467 ہجری کو خلیفہ قائم نے فصد کرائی اور سو گیا۔ سوئے اتفاق سے رگ نشتر زدہ سے پھر خون جاری ہو گیا۔ اور وہ زیادہ خون بہنے کی وجہ سے انتقال کر گیا۔ اس کی جگہ اس کا پوتا عبداللہ بن ذخیرۃ الدین محمد ابوالعباس بن قائم بامر اللہ مسند خلافت پر بیٹھا۔ اور اس نے اپنے لئے المقتدری بامر اللہ کا لقب اختیار کیا۔ خلیفہ قائم کا بیٹا ذخیرۃ اس کی زندگی میں ہی فوت ہو گیا تھا۔ چونکہ اس کی کوئی دوسری اولاد نہ تھی اس لئے لوگوں کو خیال ہوا کہ اب قادر باللہ کی نسل سے خلافت کا خاتمہ ہو گیا۔ اس سے تحت خلل کا اندیشہ ہوا۔ کیونکہ دیگر بنی عباس جو خلفائے سبق کی اولاد میں سے تھے عام لوگوں میں مخلوط ہو گئے تھے اور ان کی کوئی امتیازی حیثیت اور ہیبت باقی نہیں رہی تھی۔ بغداد میں کسی کو منتخب کرنا دشوار تھا۔ مگر ذخیرۃ کے مرنے کے بعد یہ معلوم ہوا کہ اس کی ایک ارمنی ارجوان نامی لونڈی حاملہ ہے اس کے شکم سے چند ماہ بعد عبداللہ پیدا ہوا۔ جب سن بلوغ کو پہنچا تو قائم نے اس کو اپنا ولی عہد بنایا۔ خلیفہ قائم بامر اللہ کا عہد خلافت 44 سال سات ماہ بیس یوم تھا۔

اس عرصہ میں جو اہم واقعات ہوئے ان میں سے ایک واقعہ تو یہ تھا کہ سلطان محمود غزنوی نے 388 ہجری میں ماورالنہر میں آل سامان کی سلطنت کے زوال کے بعد لاہور سے لیکر سرقتد اور اصفہان تک جو عظیم الشان سلطنت قائم کی تھی وہ اس کی 421 ہجری میں موت کے بعد فوراً ہی زوال پذیر ہو گئی۔ اور اس کے بیٹے سلطان مسعود کی حکومت افغانستان اور ہندوستان کے صوبہ پنجاب تک محدود ہو گئی تھی۔ دوسرا واقعہ یہ تھا کہ بلاد چین اور ترکستان کے درمیانی علاقے کے رہنے والے ایک ترک سردار سلجوق کے خاندان کا عروج ہوا۔ اس خاندان میں سے سب سے زیادہ نام سلطان طغرل بک نے پیدا کیا۔ اس نے محمود بن سبکتگین (محمود غزنوی) کے بیٹے مسعود بن محمود کو ہرات کے مقام پر فیصلہ کن شکست دیکر خراسان کے علاقے میں اپنی ایک آزاد سلطنت قائم کر دی۔ پھر اس نے خلیفہ قائم بامر اللہ کی دعوت پر عراق اور شام کا رخ کیا جہاں امیر الامراء الملک الرحیم کے وزیر ارسلان بساسیری کی فاطمی خلیفہ مستنصر کے ساتھ ساز باز کی وجہ سے یہ خطرہ پیدا ہو گیا تھا کہ فاطمیوں کا اقتدار بغداد اور عراق تک وسیع ہو جائیگا۔ طغرل بک نے خلیفہ کی دعوت پر بغداد میں جا کر پہلے آل بویہ اور دیلمیوں کے اقتدار کا خاتمہ کر کے اپنے خاندان اور ترکوں کا جھنڈا بلند کیا اور پھر اس نے بساسیری کو شکست دیکر بغداد اور عراق میں فاطمی اثر و رسوخ کا انسداد کر دیا۔ تیسرا واقعہ یہ ہوا کہ سلطان طغرل کے بیٹے الپ ارسلان نے ملاز کرد میں بادشاہ روم کو فیصلہ کن شکست دیکر بغداد کے خلاف فاطمیوں اور باز نطینیوں کے گٹھ جوڑ کا امکان ختم کر دیا۔ یہ بہت بڑا واقعہ تھا۔ ان دونوں باز نطینی ایماپڑ اور دولت فاطمیہ میں بڑے قریبی تعلقات تھے۔ ان دونوں طاقتوں نے کسی نہ کسی طرح بساسیری کی امداد کر کے بغداد میں عباسیوں کا تختہ الٹنے کی کوشش کی تھی۔ اگرچہ طغرل کی وجہ سے بساسیری اپنے مقصد میں کامیاب نہیں ہوا تھا لیکن بساسیری کے بعد بھی باز نطینی اور فاطمی اتحاد قائم رہا تھا۔ بادشاہ روم (وائی قسطنطنیہ) نے سلطان طغرل کی وفات کے بعد اسی خیال سے ایشیائے کوچک پر حملہ کیا تھا کہ وہ بہت جلد بغداد تک پہنچ جائے گا۔ مگر الپ ارسلان نے اس کے اس خواب کی تعبیر نہ ہونے دی۔ ارمانوس کی شکست سے پورا آرمینیا اور ایشیائے کوچک سلجوقیوں کے زیر اقتدار آیا اور اس طرح اٹلی کے سوداگروں کا مشرق کی جانب کا راستہ مسدود ہوا تو مسیحیت خطرے میں پڑ گئی اور تھوڑے عرصہ بعد پاپائے روم کے زیر قیادت صلیبی مہموں کا سلسلہ شروع ہو گیا۔

وسط ایشیا میں غزنوی اقتدار کا زوال

سلجوقی خاندان کا عروج

سلطان محمود غزنوی کا انتقال بغداد میں خلیفہ قائم بامر اللہ کے مسند خلافت پر بیٹھنے سے ایک سال پہلے یعنی 421 ہجری 1030ء میں ہو گیا تھا۔ اس کے بعد اس کے بیٹوں محمد اور مسعود کے درمیان تخت نشینی کی جنگ ہوئی۔ چونکہ محمود کے انتقال کے وقت مسعود عراق و عجم میں تھا اور محمد غزنی میں تھا اس لئے شروع میں محمد نے اقتدار پر قبضہ کر لیا مسعود کے موالی ایاز نے بست کے علاقے میں جا کر محمد غزنوی کے خلاف علم بغاوت بلند کیا۔ فرشتہ لکھتا ہے کہ ”جب محمد غزنوی کو یہ واقعہ معلوم ہوا تو اس نے اپنے ایک قابل اعتبار ہندو امیر سویندر رائے کو ہندوؤں کا ایک لشکر جرار دیکر امیر ایاز کے پیچھے روانہ کیا تو طرفین میں ایک زبردست لڑائی ہوئی جس کے نتیجے میں سویندر رائے ہندوؤں کی ایک بڑی تعداد کے ساتھ مارا گیا“۔ اس کے بعد مسعود اور محمد دونوں بھائیوں میں تکیت آباد (ابن خلدون نے تکین آباد لکھا ہے) کے مقام پر لڑائی ہوئی۔ سلطان محمد کو شکست ہوئی اسے اندھا کر کے ایک قلعہ میں نظر بند کر دیا گیا۔ یہ واقعہ ذیقعد 421 ہجری کا ہے۔ سلطان مسعود 422 ہجری کے وسط میں دارالحکومت غزنی میں داخل ہوا۔ اہل غزنی نے نہایت تپاک سے اپنے نئے سلطان کا خیر مقدم کیا۔ اور خراسان، غزنی، ہندوستان، سندھ، بھستان، کرمان، مکران، بخارا، اصفہان اور بلاد جبل میں سلطان مسعود کی حکومت کا سکہ چلنے لگا۔ کہا جاتا ہے کہ سلطان مسعود نے عنان حکومت سنبھالتے ہی اپنے بھائی سلطان محمد کے حامیوں اور اپنے مخالفوں کو چن چن کر قتل کرانا شروع کر دیا۔ ان مقتولین میں سلطان محمود غزنوی کا ایک وزیر امجد

حسن مہدی بھی تھا۔ اس کا اصلی قصور تو یہ تھا کہ اس نے ایک مرتبہ سلطان مسعود کی تخت نشینی کی تجویز کی مخالفت کی تھی لیکن اس پر الزام یہ عائد کیا گیا کہ وہ قرمطی ہو گیا تھا۔ ایک بے گناہ کے قتل کے اس واقعہ کا ذکر کرتے ہوئے فرشتہ لکھتا ہے کہ ”امیر مسعود نے ہرات سے بلخ پہنچ کر امجد حسن مہدی کو اس وجہ سے قتل کی سزا دی کہ اس نے مکہ معظمہ سے واپسی کے وقت مصر کے خلیفہ سے بیش قیمت خلعت قبول کیا تھا تا کہ ایک بار سلطان محمود کی زندگی میں امجد حسن نے دربار میں یہ کہا تھا کہ جس روز امیر مسعود بادشاہ ہو جائے اس روز مجھ کو پھانسی پر چڑھا دینا“۔

”422 ہجری میں سلطان مسعود نے مکران کی جانب ایک لشکر بھیجا۔ وجہ یہ ہوئی کہ والئی مکران کی وفات پر اس کے دو بیٹوں ابوالعسا کر اور عیسیٰ میں اقتدار کے لئے لڑائی ہوئی۔ ابوالعسا کر اپنے بھائی عیسیٰ کا مقابلہ نہ کر سکا۔ روتا پینتا سلطان مسعود کے پاس غزنی پہنچا سلطان نے اس کی مدد کی۔ سلطانی لشکر نے عیسیٰ کو شکست دی۔ وہ معرکہ و جنگ میں مارا گیا۔ ابوالعسا کر مملکت مکران پر قابض ہو گیا اور حسب قرار داد منبروں پر سلطان مسعود کا خطبہ پڑھا گیا۔ اسی سال سلطان مسعود نے کرمان پر بھی قبضہ کر لیا۔ کرمان ابو کالیجار بن سلطان الدولہ کے قبضہ میں تھا۔ سلطان مسعود نے خراسانی فوج کو ابو کالیجار کے سر کرنے کے لئے بھیجا۔ ابو کالیجار نہایت سختی سے لڑا لیکن آخر کار اسے شکست ہوئی اور وہ جیرفت کی طرف بھاگا۔ خراسانی لشکر نے تعاقب کیا قتل و غارت کرتا ہوا خراسان جا پہنچا۔ اس عرصہ میں علاؤالدولہ ابو جعفر بن کاکویہ نے جو کچھ عرصہ پہلے خراسان میں مسعود کا نائب تھا اور ایک مرتبہ ناکام بغاوت کر چکا تھا۔ یزد جرویہ پر قبضہ کر لیا۔ فرہاد بن مروان کی غرض سے اس کے ہمراہ تھا۔ سپہ سالار خراسان نے ان دونوں کی روک تھام کے لئے ایک فوج علی بن عمران دہلی کی سرکردگی میں بھیجی۔ علی نے یزد جرویہ پر لڑائی کے بغیر قبضہ کر لیا۔ فرہاد قلعہ شکمین کی جانب بھاگ گیا۔ اور علاؤالدولہ نے نیشاپور کا رخ کیا۔ فرہاد نے علی کی فوج کے کردوں سے سازش کی۔ علی کو پتہ چل گیا اور وہ ہمدان آ گیا۔ فرہاد اس کے پیچھے آیا۔ علی بن عمران قلعہ نشین ہو گیا۔ فرہاد نے محاصرہ کر لیا۔ لیکن بر فباری اور بارش فرہاد کی کامیابی کے راستے میں حائل ہوئی۔ مجبوراً فرہاد نے محاصرہ اٹھا لیا اور علی بن عمران کو چھوڑ کر واپس ہوا۔ ادھر علی بن عمران نے تاش قرواش سپہ سالار خراسان سے

امدادی فوج مانگی اور ادھر علاؤالدولہ نے اپنے بھتیجے ابو منصور سے جو اصفہان میں تھا مدد طلب کی۔ شاہی کمک ابو منصور کی امداد سے پہلے پہنچ گئی۔ علی بن عمران ہمدان سے نکل کھڑا ہوا۔ مقام جربازقان میں ابو منصور سے مقابلہ ہوا۔ علی بن عمران کو کامیابی ہوئی۔ ابو منصور کے بہت سے لشکری کام آگئے۔ باقی گرفتار کر لئے گئے۔ ان کا مال و اسباب لوٹ لیا گیا۔ علی بن عمران نے ابو منصور کو پابہ زنجیر تاش قرواش سپہ سالار خراسان کی خدمت میں بھیج دیا۔ خود ہمدان آگیا۔ علاؤالدولہ اور فرہاد نے دو جانب سے ہمدان پر حملہ کیا۔ علی بن عمران نے ان کو شکست دی۔ علاؤالدولہ بھاگ کر اصفہان پہنچا اور فرہاد نے قلعہ شمکین میں جا کر پناہ لی۔ مکران اور خراسان میں مسلمانوں کے درمیان یہ خانہ جنگی اس روایت کے مطابق تھی جو چوتھی صدی ہجری میں سلطنت عباسیہ میں خلافت آنے کے بعد قائم ہوئی تھی۔ روایت یہ تھی کہ جب کہیں کوئی سلطان یا بادشاہ یا والی مرتا تھا تو اس کے بعد اس کی اولاد میں خانہ جنگی شروع ہو جاتی تھی۔ اور اس کی سلطنت کی بیشتر عمال بھی باغی ہو جاتے تھے۔ یہ عمال بالعموم اپنی آزاد سلطنتیں قائم کرنے کے متمنی ہوتے تھے۔

کہتے ہیں کہ ”اسی سال جب سلطان مسعود نے انتظام سے فراغت حاصل کر کے خراسان کی جانب ملکی انتظام دیکھنے کی غرض سے کوچ کیا تو اسے خبر ملی کہ گورنر ہند احمد نیال تگین کے دماغ میں بھی خود مختار حکومت کی ہوا سا گئی ہے۔ قبضہ و خود مختاری پر مائل ہو گیا ہے۔ خراج سالانہ بھیجنا بند کر دیا ہے۔ سلطان مسعود آگ بگولا ہو گیا۔ وہ لشکر تیار کر کے ہندوستان کی جانب روانہ ہوا۔ احمد نیال تگین نے جب سلطانی لشکر کے آنے کی خبر سنی تو اطاعت قبول کر کے بارگاہ سلطانی میں حاضر ہوا۔ قصور کی معافی کی درخواستیں کیں۔ سلطان مسعود نے معاف کر دیا۔ مزید بیان کی جاتا ہے کہ 425 ہجری میں احمد نیال تگین نے عہد شکنی کی اور بغاوت اور خود مختاری پر پھر کمر باندھی۔ خراج بھیجنا بند کر دیا۔ سلطان مسعود نے ایک بڑا لشکر ہندوستان روانہ کیا اور ساتھ ہی ہندوستان کے راجوں کو لکھ بھیجا کہ چاروں طرف سے ناکہ بندی کر لیں اور احمد نیال تگین کو فرار ہونے کا موقع نہ دیں۔ افواج شاہی اور احمد نیال تگین میں معرکہ آرائیاں ہوئیں۔ احمد نیال تگین شکست کھا کر ملتان کی طرف بھاگا۔ ملتان میں جب پناہ نہ ملی تو بھاطیہ کی طرف بھاگا حکمران بھاطیہ اسے روک نہ سکا۔ احمد نے دربار عبور کرنے کا قصد کیا۔ حکمران بھاطیہ نے کشتیاں فراہم کر

دیں۔ وسط دریا میں ایک چھوٹا سے جزیرہ تھا احمد نیال نگین یہ سمجھ کر کہ خشکی آگئی، اتر پڑا۔ ملاح واپس لوٹ گئے۔ احمد نیال سات دن تک اس غیر آباد جزیرے میں قوت لایموت لگا کر ٹھہرا رہا جس قدر زاد راہ تھا صرف ہو گیا۔ حکمران بھاطیہ نے ایک فوج جزیرہ پر اتار دی۔ اس فوج نے احمد نیال نگین کے ساتھیوں کو قتل و غرق کر کے، ان کا خاتمہ کر دیا۔ کچھ لوگ کہتے ہیں کہ احمد نیال نگین نے خود کشتی کر لی مگر زندہ ہاتھ نہ آیا۔ اس واقعہ کے بارے میں ایک اور بیان یہ ہے کہ لاہور کے گورنر نگین کا خاتمہ ایک اقتدار پرست قاضی شیرازی کی سازش کے وجہ سے ہوا۔ ”کہتے ہیں کہ گورنر نگین اور قاضی شیرازی کی آپس میں نہیں بنتی تھی۔ کیونکہ قاضی نے ہر ملکی معاملے میں ٹانگ اڑانی شروع کر دی تھی۔ جب گورنر نگین نے قاضی کو اس حرکت سے منع کیا تو قاضی نے غزنی میں سلطان مسعود کے پاس اپنے کارندے بھیج کر گورنر کی یہ شکایت کی کہ وہ اپنے آپ کو سلطان محمود غزنوی کا بیٹا بتاتا ہے۔ اور بغاوت کا ارادہ رکھتا ہے۔ سلطان مسعود نے قاضی شیرازی کی اطلاع کی بنا پر احمد نیال نگین کی سرکوبی کا فیصلہ کیا۔ فرشتہ لکھتا ہے کہ ”سلطان مسعود نے ناتھ نام کے ایک ہندو سردار کو اس کی سرکوبی کے لئے روانہ کیا۔ ناتھ اپنے لشکر کے ساتھ روانہ ہوا اور احمد سے معرکہ آراء ہوا۔۔۔۔ احمد نے بڑی دلیری اور جوانمردی سے مقابلہ کیا۔ اس لڑائی میں ناتھ مارا گیا اور غزنوی فوج کو شکست ہوئی۔ جب سلطان مسعود تک اس واقعہ کی اطلاع پہنچی تو اس نے ملک تلک کو جو ہندوؤں کا بہت بڑا امیر تھا احمد نیال نگین کے مقابلہ پر روانہ کیا۔ تلک نے نیال سے جنگ کر کے اسے شکست دی۔۔۔۔ نیال نگین کا سر کاٹ کر تلک کے سامنے پیش کیا گیا۔ تلک نے وہ سر سلطان مسعود کے پاس غزنی بھجوا دیا۔“ ایک روایت کے مطابق ”جب پہلی مرتبہ بھیجے گئے سپہ سالار ناتھ کے مارے جانے کی خبر مسعود کو ملی تو مسعود کو اتار نچ ہوا کہ اس نے تین روز تک کھانا نہ کھایا اور اس کے بعد اس کے ہم مذہب تلک کو سپہ سالار نامزد کر کے بھیجا۔“ معلوم نہیں کہ ان ساری روایتوں میں سے کونسی روایت سچی ہے۔ گورنر نگین کے دماغ میں خود مختاری کی ہوا ساگئی تھی یا قاضی شیرازی نے اس کے خلاف سازش کی تھی اس کا درست علم تو اللہ تعالیٰ کو ہی ہے لیکن یہ حقیقت اللہ کے بندوں پر بھی واضح ہے کہ سلطان مسعود نے گورنر نگین کی سرکوبی کے لئے جو ہندو فوج بھیجی تھی اس کا مقصد اشاعت اسلام یا اتحاد اسلام نہیں تھا۔

قاضی شیرازی نے ہندو سپہ سالاروں کو ایک مسلمان گورنر کی سرکوبی پر بھیجے جانے پر ازروئے اسلام کوئی اعتراض نہیں کیا تھا۔ تاہم منہاج سراج لکھتا ہے کہ ”سلطان مسعود نے چند مرتبہ ہندوستان پر لشکر کشی کی اور سنت کے مطابق جہاد کیا۔“

ابن خلدون کا بیان ہے کہ ”جب سلطان مسعود تخت نشین ہوا تھا اس وقت سلجوقی ترکمانوں کا گورنر خوارزم ہارون کے ساتھ تازم تھا۔ انہوں نے پہلے درہ نسا میں جا کر پناہ لی اور پھر مرو کا قصد کیا۔ انہوں نے مسعود سے امان کی درخواست کی۔ سلطان مسعود نے ایلچی کو گرفتار کر لیا اور درخواست نامنظور کر دی اور ایک بڑی فوج ان کی سرکوبی کے لئے بھیجی۔ چنانچہ مقام نسا میں شاہی فوج نے ترکمانوں پر حملہ کیا۔ ترکمان پریشان ہو کر ادھر ادھر اطراف بلاد میں چلے گئے اور ان کے فسادات اور تضادات و بلاء کی طرح تمام ممالک میں عام طور سے پھیل گئے۔ ان ہی واقعات کے دوران جعفر بک داؤد نے نیشاپور پر قبضہ کر لیا۔ ابو سہل گورنر نیشاپور بھاگ گیا۔ اس کے بعد طغرل بک وارد نیشاپور ہوا۔ عباسی خلیفہ کا قاصد آیا اور عراقیہ ترکمانوں کے نام یہ پیغام لایا کہ رے اور ہمدان میں فتنہ و فساد مت کرو۔ اگر اطاعت کر لو گے تو جاگیریں اور انعامات دئے جائیں گے۔ طغرل نے شاہی قاصد کو احترام سے ٹھہرایا لیکن ساتھ ہی شاہی تخت پر ایوان شاہی میں جلوس کیا۔ سارے شہر کو چراغاں کیا گیا۔ ہفتہ میں دو دن رعایا کے ظلم سننے کے لئے دربار کرتا تھا۔ جیسا کہ خراسان کے گورنروں کا دستور تھا اور دھوکہ و فریب دینے کی غرض سے منبروں پر سلطان مسعود کا خطبہ پڑھا جاتا تھا۔ سلطان مسعود کو یہ خبر ملی تو وہ فوجیں فراہم کر کے غزنی سے خراسان کی جانب روانہ ہوا۔ ماہ صفر 430 ہجری میں واپس بلخ پہنچا اور پھر اپنے حاجب شیبانی کو طغرل بک کی سرکوبی کے لئے بھیجا۔ اور اس کے پیچھے سلطان مسعود خود بھی چلا۔ سرخس پہنچا۔ ترکمان مقابلہ پر آئے۔ مرو اور خوارزم کے درمیان پہاڑی دروں اور چوٹیوں کی طرف پناہ گزین ہونے کی غرض سے بھاگے۔ سلطان مسعود نے تعاقب کیا۔ ماہ شعبان 430 ہجری میں ان پر حملہ آور ہوا اور انہیں شکست دے کر منتشر کر دیا۔ سلطان مسعود یہ خیال کر کے کہ ترکمانوں کی گوشمالی زیادہ ہو چکی ہے اب سر نہ اٹھائیں گے۔ فوج کی فراہمی کی غرض سے ہرات کی طرف روانہ ہوا۔ ابھی ہرات نہ پہنچنے پایا تھا کہ خبر ملی کہ طغرل بک نے اتر آباد پر قبضہ کر لیا ہے۔ مسعود فوراً ”لوٹ پڑا۔ طغرل نے اتر آباد چھوڑ دیا۔ مسعود نے

کوہ رے کی جانب قدم بڑھایا جہاں طغرل پناہ گزین تھا۔ طغرل مقامی باشندوں کے تعاون سے پہاڑ کی چوٹیوں پر چلا گیا۔ سلطان مسعود اس کے پیچھے پہاڑوں پر گیا۔ جاڑے کا موسم تھا۔ برف باری ہو رہی تھی۔ شاہی لشکر کا اکثر حصہ ہلاک ہو گیا۔ تاہم طغرل کے ترکمانوں کو ان پہاڑوں میں بھی شکست ہوئی۔ جمادی الاول 431 ہجری میں سلطان مسعود موسم سرما گزارنے کے لئے نیشاپور آیا۔ طغرل بک پہاڑی دروں اور چوٹیوں سے پھر نکل آیا اور اس نے غارت گری شروع کر دی۔ سلطان مسعود نے اپنی سطوت و جبروت سے ڈرایا اور قتل و پامالی کی دھمکی دی۔ طغرل نے اس کے جواب میں اس مفہوم کی قرآنی آیت لکھ کر بھیجی کہ ” اور کہہ دے۔ اے اللہ! اے جہانداری کے مالک! تو جسے چاہے ملک بخش دے۔ جس سے چاہے ملک لے لے کہ جسے چاہے عزت دے دے۔ جسے چاہے ذلیل کر دے۔ تیرے ہاتھ ہر طرح کی بھلائی کا سررشتہ ہے اور تیری قدرت سے کوئی چیز بالا نہیں“ سلطان مسعود نے اس کے جواب میں نرمی کا خط لکھا۔ طغرل کو خلعت بھیجا۔ انعامات دینے کا وعدہ کیا۔ مزید برآں طغرل کو نسا کا، جعفر بک داؤد کو دہستان کا اور پیسغو کو بدارہ کا حکمران بنایا اور ہر ایک کو وہقان کا خطاب دیا۔ مگر ان ترکمانوں نے ان عطیات شاہی کو قبول نہ کیا اور لوٹ مار و غارت گری میں مصروف رہے۔“^۸

ایک اور روایت یہ ہے کہ ”جب سلجوقیہ ترکمانوں نے اطراف خراسان پر ایک گونہ قبضہ کر لیا اور شاہی لشکر ان کا مقابلہ نہ کر سکا۔ حاجب شیبان کو شکست ہوئی۔ سلطان مسعود کو سخت شاق گذرا توہمت باندھ کر اٹھ کھڑا ہوا۔ فوجیں فراہم کیں انعامات دیئے۔ سامان جنگ درست کیا اور ایک بڑی فوج کے ساتھ ترکمانوں کی سرکوبی کے لئے روانہ ہوا اس فوج کے ساتھ ہاتھیوں کا جھنڈ بھی تھا۔ اس نے بلخ کے قریب پڑاؤ کیا۔ جعفر بک نے بھی اس سے مطلع ہو کر مقابلے پر ڈیرے ڈال دئے۔ ایک روز موقع پا کر شاہی کیمپ پر شب خون مارا اور شاہی خیمہ کے سامنے سے خاصے کے کئی گھوڑے، اونٹ اور ایک بہت بڑا شاہی ہاتھی پکڑ کے لے گیا۔ اس واقعہ سے سلطان غصہ سے کانپ اٹھا۔ اسی وقت بلخ سے کوچ کا حکم دیا۔ یہ واقعہ ماہ رمضان 429 ہجری کا ہے۔ اس وقت اس کے پاس ایک لاکھ فوج تھی۔ کوچ و قیام کرتا ہوا جرجان پہنچا۔ حاکم جرجان کو جو سلجوقیوں کی طرف سے تھا صلیب پر چڑھایا۔ پھر مرو شاہ جہاں میں وارد ہوا۔ جعفر بک داؤد بھاگ کر سرخس پہنچا۔ یہاں پر اس

کے برادران طغرل بک اور پیغو بھی آکر مل گئے۔ سلطان مسعود نے صلح کا پیغام بھیجا۔ پیغو اپنی قوم کی طرف سے وفد لے کر شاہی دربار میں آیا۔ سلطان مسعود نے عزت و احترام سے ٹھہرایا۔ خلعت دی۔ واپسی کے وقت کہا گیا کہ سلطان کے خوف سے ہم اور ہمارے ہمراہی صلح نہ کریں گے۔ اس سے سلطان مسعود کو سخت تردد ہوا ان کے تعاقب میں کمر بستہ ہو کر ہرات سے نیشاپور کی طرف روانہ ہوا۔ ترکمانوں نے نیشاپور کو چھوڑ کر سرخس کا قصد کیا۔ سلطان مسعود بھی سرخس کی طرف بڑھا۔ غرض کہ ترکمان ایک شہر سے دوسرے شہر کی طرف بھاگتے تھے اور سلطان مسعود تعاقب میں تھا۔ جنگ و مقابلہ کی نوبت نہ آئی۔ یہاں تک کہ جمادی الاول 431 ہجری میں سردی کا موسم آ گیا۔ مجبوراً "موسم سرما گزرنے کے لئے نیشاپور میں قیام کرنا پڑا موسم سرما بھی گذر گیا۔ ربیع کا زمانہ آ گیا۔ لیکن سلطان مسعود لو لعب میں مصروف اپنے کاموں سے غافل خواب خرگوش میں پڑا رہا۔ وزراء امراء اور اراکین دولت جمع ہو کر شاہی دربار میں حاضر ہوئے اور عرض کیا کہ دشمنان حکومت کو سرکوبی کے بغیر نہیں چھوڑنا چاہئے۔ چنانچہ سلطان مسعود نیشاپور سے مرو کی طرف ترکمانوں کے تعاقب میں روانہ ہوا۔ ترکمان یہ خبر پا کر ایک پہاڑ کے درہ میں گھس گئے۔ سلطان مسعود کئی ایک منزل تک تعاقب کرتا چلا گیا۔ شاہی لشکر روز آہ سفر سے پریشان ہو گیا تھا۔ تین برس کا زمانہ گذر چکا تھا۔ حاجب شیبانی کی رکاب میں جس وقت سے کہ وہ سلجوقیوں کی سرکوبی کے لئے روانہ ہوا تھا برابر سفر اور جنگ کرتے تھے۔ اس تعاقب کے زمانے میں ایک روز ایک ایسے مقام پر پڑاؤ ڈالا گیا جہاں پر پانی کم تھا۔ عوام الناس اور اراکین دولت میں پانی پینے پر جھگڑا ہو گیا۔ بازاری لشکری بھڑ گئے۔ اس سے لشکر میں پھوٹ پڑ گئی۔ آپ ہی میں لوٹ مار شروع ہو گئی۔ جعفر بک داؤد کو پتہ چلا تو وہ شاہی لشکر پر آ پڑا۔ شاہی لشکر گھبرا کر بھاگ کھڑا ہوا۔ مجبوراً "سلطان مسعود اور وزیر السلطنت کو بھی بھاگنا پڑا۔ جعفر بک داؤد نے تھوڑی دور تک تعاقب کیا اور سختی سے قتل کرتا رہا۔ سلطان مسعود یہ فیصلہ کن شکست کھا کر ماہ شوال 431 ہجری کو غزنی پہنچا۔ شیبانی اور دوسرے امراء اور سپہ سالاران لشکر کو جو جنگ سے بھاگ کھڑے ہوئے تھے گرفتار کر کے جیل میں ڈال دیا۔"

منہاج سراج سلطان مسعود کی اس شکست فاش کا حال اس طرح بیان کرتا ہے کہ "جب مرو اور سرخس سلجوقیوں کے قبضہ میں آ گئے تو داؤد نے شمالی خراسان کا قصد کیا۔ بڑی

دلاوری دکھائی اور دوبارہ گیارہ ہزار فوج فراہم کر کے بلخ کے دروازے پر پہنچ گیا۔ سلطان مسعود اس کے تمام سردار اور لاؤ لشکر بلخ ہی میں تھے۔ شہر سے باہر ہاتھی ایک جگہ بندھا ہوا تھا اور مہات ہاتھی کے اوپر ہی سو گیا تھا۔ داؤد بک رات کو وہاں پہنچا ہاتھی کھولا۔ اسے ہانکتا ہوا تقریباً "چھ فرسنگ تک لے گیا۔ تو مہات کی آنکھ کھلی اور وہ ایک حرف بھی زبان پر لانے کی جرات نہ کر سکا۔ داؤد لشکر کے ساتھ شقوقان (شمالی افغانستان) اور علی آباد (بلخ) پہنچ گیا۔ اور سلطان مسعود سے جنگ کی۔ لیکن بہت جدوجہد کے باوجود شکست کھائی۔ شوال 429 ہجری میں تمام سلجوقی، یعنی طغرل، داؤد، بیغو اور ینالیوں کے علاوہ مسعود اور محمود کے دو غلام بھی، جو سلجوقیوں سے جا ملے تھے، مشورے کے لئے جمع ہوئے۔ مسعود فوج لے کر بلخ سے نکلا اور سرخس کی طرف روانہ ہوا۔ سرخس کے بیابان میں جنگ ہوئی۔ جو صبح سے عصر تک جاری رہی۔ اس میں سلجوقیوں نے شکست کھائی۔ لڑائی کے بعد سلطان ہرات واپس ہوا۔ سلجوقیوں کو اطلاع ملی۔ صلح کی درخواست کی۔ سلطان نے مصلحت کی بناء پر دوسری مرتبہ ضرورتاً صلح کر لی۔ پھر اس نے غزنہ سے لشکر اور سامان طلب کیا۔ سب کچھ آگیا تو خراسان میں قحط پڑا ہوا تھا۔ اور چارے کی سخت کمی تھی۔ سلطان کا لشکر اور گھوڑے ہاتھی سخت تکلیف میں مبتلا ہو گئے۔ پہلی سی قوت باقی نہ رہی۔ بہت دبلے نظر آتے تھے۔ پھر سلطان لشکر کے ساتھ طوس پہنچا۔ طغرل نیشاپور چھوڑ کر سرخس چلا گیا۔ چنانچہ انہوں نے اہل و عیال، سروسامان اور نوکر چاکر صحرا میں بھجوا دیئے۔ اور صرف سوار باقی رہ گئے۔ جو نیشاپور جنگ کے لئے بے تکلف تیار تھے۔ چنانچہ وہ حدود صحرا میں دندانتان (مرو اور سرخس کے درمیان) پہنچ کر ٹھہر گئے۔ سلطان وہاں پہنچا تو جنگ شروع ہو گئی۔ تین روز صبح سے غروب آفتاب تک رزم و پیکار کا سلسلہ جاری رہا۔ 19 رمضان 431 ہجری (24 مئی 1040ء) جمعہ کے دن سلطان مسعود کے لشکر کی حالت نازک ہو گئی اور اس کے غلام فوج در فوج جگہ چھوڑنے لگے۔ سلطان نے شکست کھائی۔ سلجوق فتح پا کر بادشاہی کے مالک بن گئے۔ چنانچہ جنگ کے بعد اسی میدان میں طغرل کے لئے تخت رکھا گیا اور وہ بادشاہ بن گیا۔ بیغو مرو چلا گیا۔ داؤد نے لشکر کے ساتھ طخارستان اور بلخ کی راہ لی اور ان ممالک پر قبضہ کر لیا۔ بعد ازاں طغرل اور داؤد خوارزم پہنچے اور اسے مسخر کیا۔ ابن خلدون کے مطابق "اس واقعہ سے سلجوقیوں کے حوصلے بڑھ گئے۔ طغرل بک نے نیشاپور کی جانب

قدم بڑھایا۔ اس نے او آخر 431 ہجری میں اس پر قبضہ کر لیا۔ لشکریوں نے نیشاپور کو جی کھول کر تاخت و تاراج کیا۔ بہت بڑے ہنگامہ و فساد کا دروازہ کھلا۔ قتل و غارت اور بدکاری دن دہاڑے کرنے لگے۔ اس سے طغرل بک کے خوف کا سکہ لوگوں کے دلوں پر بیٹھ گیا۔ بے چوں و چرا اس کی حکومت کے آگے سب نے گردنیں جھکا دیں اور سلجوقیہ ان شہروں پر قابض ہو گئے۔ اس کے بعد پیغونے ہرات کا قصد کیا۔ اور پہنچتے ہی قابض ہو گیا۔ جعفر بک داؤد بلخ کی طرف بڑھا۔ یہاں کا گورنر التونتاش حاجب تھا جسے سلطان مسعود اپنا نائب بنا گیا تھا۔ التونتاش کے پاس جعفر بک داؤد نے اطاعت قبول کرنے کا پیام بھیجا۔ التونتاش نے قاصد کو گرفتار کر لیا۔ داؤد بلخ پر محاصرہ ڈال دیا۔ سلطان مسعود کو اس کی خبر لگی۔ سلجوقیوں کی مدافعت اور اہل بلخ کی امداد کی غرض سے 432 ہجری میں ایک عظیم لشکر روانہ کیا۔ اس لشکر کے دو حصے ہو گئے۔ فوج کا ایک حصہ رنجب کی طرف گیا اور اس نے سلجوقی ترکمانوں کو اطراف و جوانب سے مار بھگا دیا۔ ترکمان نہایت اہتری سے بھاگے۔ شاہی لشکر نے انہیں نہایت سختی سے قتل و پامال کیا۔ فوج کا دوسرا حصہ پیغونے کی سرکوبی کے لئے ہرات گیا۔ اس نے بھی نمایاں کام کئے۔ پیغونے کو ہرات سے مار کر نکال دیا۔ اسی زمانے میں ایک لشکر شنزادہ موورود کی ماتحتی میں ترکمانوں کو گوشمالی کے لئے بھیجا۔ وزیر السلطنت ابونصر احمد بن محمد عبدالصمد شنزادہ کے ساتھ آ ملے تھے۔ رفتہ رفتہ بلخ کے قریب پہنچے اس وقت داؤد بلخ کا محاصرہ کئے ہوئے تھا۔ فتح نہیں ہوا تھا۔ داؤد نے شنزادہ موورود کی خبر پیا کر ایک دستہ فوج کا اس کی روک ٹوک پر مامور کیا۔ شنزادہ موورود کے ہراول کی مڈ بھٹڑ ہو گئی۔ موورود نے پہلے ہی حملہ میں شکست دیدی۔ شکست خوردہ فوج نے داؤد کے پاس جا کر دم لیا۔ موورود نے ان کا تعاقب نہ کیا۔ التونتاش کو یہ خبر پہنچی تو اس نے نہایت تپاک سے شنزادہ کا استقبال کیا۔ اور اطاعت قبول کر لی۔ سلطان مسعود شنزادہ موورود کو سلجوقیوں کی مدافعت کی غرض سے خراسان کی جانب روانہ کر کے سات دن تک غزنی میں مقیم رہا۔ ماہ ربیع الاول 432 ہجری میں ہندوستان کی جانب کوچ کیا تاکہ موسم سرما اپنے باپ مرحوم سلطان محمود کی طرح ہندوستان میں گزارے اور راجپوتوں کو سلجوقیوں سے جنگ پر ابھار لائے۔ اس سفر میں اس کا بھائی محمد مسمول بھی ہمراہ تھا۔ اراکین دولت سلطان مسعود کے ساتھ سفر پر گئے تھے۔ چنانچہ سب نے اس کی معزولی اور محمد مسمول کو بادشاہ بنانے کا فیصلہ کیا۔ جوں ہی

دریائے جیحوں عبور کیا اور خزانہ شاہی کا کچھ حصہ آگے نکل گیا۔ انوش تکین بلخی غلامان فدائیہ کی ایک جماعت کو لے کر علیحدہ ہو گیا اور بقیہ خزانہ کو لوٹ لیا۔ خزانہ لوٹ کر محمد مسعود کے ہاتھ پر سلطنت کی بیعت کر لی۔ فرشتہ لکھتا ہے۔ کہ ”مسعود غزنوی نے ترکمانیوں کا مقابلہ کرنے کے لئے ہندوستان سے ہندو لشکر بھرتی کرنے کا پروگرام بنایا۔ اس مقصد کے لئے اس نے سلطان محمود کی تمام جمع شدہ دولت ساتھ لی اور ہندوستان کی طرف چل پڑا۔ ابھی مرگہ (موجودہ اسلام آباد) کے قریب پہنچا تھا کہ اس کے ترک اور ہندو امراء دونوں باغی ہو گئے۔ سارا خزانہ لوٹ لیا اور اسے قید میں ڈال کر اس کے اندھے بھائی محمد غزنوی کو تخت پر بٹھایا۔ منہاج سراج لکھتا ہے کہ ”سلجوقیوں سے شکست کھانے کے بعد مسعود پر بری طرح خوف مسلط تھا۔ تمام خزانے اٹھائے اور ہندوستان کا رخ کیا۔ مرگہ (اسلام آباد) میں پہنچا تو اس کے ترک اور ہندو غلام دونوں خلاف ہو گئے۔ اسے گرفتار کر کے قلعہ کندر میں قید کر دیا۔ اور محمد کو تخت پر بٹھایا۔ کون کہہ سکتا ہے کہ سلطان مسعود اور سلجوقیوں کی لڑائی اشاعت اسلام اور اسلامی اتحاد کے لئے تھی۔ اور کون کہہ سکتا ہے کہ سلطان طغرل کی ترکوں اور ہندوؤں کے ہاتھوں سرکوبی میں اسلام کا کوئی مفاد مضمر تھا۔ چونکہ سلطان محمد آنکھوں سے معذور تھا اس لئے اس نے اپنے بیٹے احمد کو حکومت و سلطنت کے سیاہ و سفید کا اختیار دیا۔ احمد اختیار شاہی پاتے ہی اپنے چچا مسعود (معزول سلطان) کے قتل کی فکریں کرنے لگا۔ اس کے دوسرے چچا یوسف اور علی خشاوند نے اس خیال کی تائید ہی نہیں کہ بلکہ فوری طور پر اس کام کے انجام دینے پر ابھارا۔ چنانچہ احمد نے اپنے باپ سلطان محمد سے رائے لئے بغیر قلعہ کیدی میں جا کر مسعود کو قتل کر دیا۔ اس کی عمر پینتالیس سال کی تھی اور اس کی مدت حکومت نو سال اور چند ماہ تھی اس کا بیٹا موود اس وقت خراسان و بلخ میں تھا۔ مسعود کے قتل کے بعد سلطان محمد نے اسے لکھ بھیجا کہ تمہارے پدر بزرگوار کو احمد نیال تکین کے لڑکوں نے اپنے باپ کے بدلے میں قتل کر ڈالا ہے۔ موود کو اس سے سخت برہمی ہوئی۔ ناراضگی کا خط لکھ بھیجا۔ لشکریوں نے سلطان محمد کی گوشہ نشینی سے فائدہ اٹھانا چاہا۔ رعایا کا مال و اسباب لوٹنا شروع کر دیا۔ سلطان محمد اپنی کمزور طبیعت کی وجہ سے انہیں نہ روک سکا۔ مجبوراً ان سے علیحدہ ہو گیا۔ ماہ شعبان 432 ہجری میں مسعود کا بیٹا عزنی پر چڑھ آیا۔ سلطان محمد سے معرکہ آرائی ہوئی۔ موود کو

کامیابی ہوئی۔ سلطان محمد اپنے دونوں بیٹوں احمد اور عبدالرحمن اور خواجہ علی انوش نگین بلخی اور علی خشاوند کے ساتھ گرفتار ہو گیا۔ مودود نے ان سب کو موت کی سزا دی۔ اس وقت محمد کو بادشاہ ہوئے چوتھا مہینہ ہوا تھا۔ عبدالرحمن کو اس وجہ سے قتل نہ کیا کہ سلطان مسعود کے زمانہ قید و گرفتاری میں حسن سلوک اور نرمی سے پیش آیا تھا۔ ان مقتولوں کے علاوہ جن جن لوگوں نے سلطان مسعود کی معزوبی اور قتل میں سازش کی تھی، چن چن کر قتل کیا اور اپنے دادا محمود کے قدم بقدم چلنے لگا۔ سلطان مسعود مرحوم نے 426 ہجری میں اپنے دوسرے بیٹے محمود کو ہندوستان کے صوبوں کا گورنر مقرر کیا تھا۔ جس وقت اسے سلطان مسعود کے قتل کی خبر پہنچی تو اپنی حکومت و سلطنت کی بیعت لی۔ لاہور کو دارالحکومت قرار دیا۔ ملتان پر قبضہ کر لیا۔ شاہی خزانہ پر قابض ہو گیا۔ فوجیں جمع کیں اور اپنے بھائی سلطان مودود کی مخالفت کا جھنڈا لے کر غزنین کا قصد کیا۔ اتفاق سے بقرعید کا دن آ گیا۔ خوشی خوشی عید منائی۔ عید کے تیسرے دن صبح کو اپنے دارالحکومت لاہور میں مردہ پایا گیا۔ قاتل کا کچھ پتہ نہ چلا اور قتل کا سبب معلوم نہ ہوا۔ بھائی کے اس قتل کے بعد سلطان شہاب الدولہ ابو سعد مودود بن ناصرالدین اللہ مسعود کی حکومت کو جو افغانستان اور پنجاب تک محدود تھی، استقلال نصیب ہوا۔“ ۱۴

مودود نے (441 ہجری / 1050ء - 432 ہجری / 1041) تقریباً دس سال تک حکومت کی۔ جب اس نے حکومت سنبھالی اس وقت وسطی ایشیا میں سلجوقی خاندان اپنے پورے عروج پر تھا۔ طغرل بک نے جرجان، طبرستان اور خوارزم پر اپنی حکومت کا جھنڈا گاڑ دیا تھا۔ ابراہیم نیال عراق رے اور بلاد جبل پر قابض ہو گیا اور داؤد بک نے خراسان اور اس کے متعلقہ شہروں پر قبضہ کر لیا تھا۔ ”سلطان مودود نے 435 ہجری میں ایک لشکر اپنے حاجب کی ماتحتی میں سلجوقیوں کو خراسان سے نکالنے کی غرض سے روانہ کیا۔ جعفر بک داؤد نے اپنے بیٹے الپ ارسلان کو مقابلہ پر بھیجا۔ سخت خونریز جنگ کے بعد میدان الپ ارسلان کے ہاتھ رہا۔ شاہی لشکر شکست کھا کر غزنین بھاگ آیا۔ اس واقعہ سے ترکمانوں کے حوصلے بڑھ گئے۔ ملک گیری اور غارت گری کے شوق بھی بڑھے۔ بست اور اس کے قرب و جوار کو لوٹا۔ قتل و غارت کیا۔ سلطان مودود نے ان کے مقابلہ کے لئے لشکر بھیجا۔ جسے فتح نصیب ہوئی دشمن انتہائی بے سروسامانی سے بھاگے۔ تاہم اس شکست کے بعد بھی پورے

خراسان اور خوارزم کا علاقہ سلجوقیوں کے ہی قبضہ میں رہا۔ سلطان مودود نے ان کو وہاں سے نکالنے کی کوشش نہ کی۔ سلجوقیوں کا آفتاب اقتدار پورے عروج پر تھا۔ جبکہ غزنویوں کا ستارہ زوال پذیر تھا۔ سلطان مودود نے ہندو سرداروں اور عمدیداروں کی عزت افزائی کی روایت کو برقرار رکھا۔ محمود غزنوی کے دور کا ایک ہندو سپہ سالار رائے جو تھا۔ رائے جو محمود کے مرنے کے بعد غزنی سے آ گیا تھا اور کشمیر میں زندگی کے دن پورے کر رہا تھا۔ مودود غزنوی نے اپنے پشاور کے حاکم کے ذریعے پیغام بھیجا اور رائے کو پھر سے غزنی بلا لیا۔ اور اس نے اس بوڑھے سپہ سالار کی سابقہ خدمات کا پاس کرتے ہوئے اس پر بڑی عنایات کیں۔^{۱۵} اسی طرح مودود غزنوی نے لاہور پر ایک ہندو رائے راجو کو گورنر مقرر کیا۔^{۱۶} روایت ہے کہ بعد ازاں رائے راجو نے داتا گنج بخش صاحب کے ہاتھ پر بیعت کی اور مسلمان ہو گیا۔ داتا صاحب نے اسے شیخ ہندی کا خطاب دیا۔

ابن خلدون کا بیان ہے کہ ”441 ہجری میں سلطان مودود نے سلجوقی ترکمانوں کے فساد اور فتنہ انگیزی سے تنگ آ کر امراء ماورالنہر اور گورنران مملکت غزنویہ کو فوجیں فراہم کرنے اور ترکمانوں پر مختلف سمت سے حملہ کرنے کے فرامین بھیجے۔ چنانچہ کالیجار گورنر اصفہان ایک بڑی فوج لے کر روانہ ہوا لیکن راستے میں بیمار ہو کر واپس آ گیا۔ خاقان ترمذ کی جانب سے سلطان مودود کی ہدایت کے مطابق آ رہا تھا اور ایک دوسرا گروہ ماورالنہر سے خوارزم کی طرف بڑھ رہا تھا۔ سلطان مودود بھی غزنین سے سلجوق کے خلاف لشکر لیکر نکلا۔ دو چار منزل طے کرنے کے بعد عارضہ قولنج میں مبتلا ہو کر غزنی واپس آ گیا مگر وزیر السلطنت ابوالفتح عبدالرزاق احمد متمیدی کو سپہ سالار افواج شاہی مقرر کر کے بھستان کو ترکوں کے قبضہ سے نکالنے کی غرض سے روانہ کیا۔ رفتہ رفتہ درد میں شدت پیدا ہوئی اور اسی درد سے حکومت کے نویں سال ماہ رجب 441 ہجری میں سفر آخرت اختیار کیا۔“ منہاج سراج کا بیان ہے کہ ”مودود کی وفات کے بعد ترک سرداروں اور بڑے بڑے امراء نے اس کے بیٹے (تین سالہ) محمد کو تخت نشین کر دیا۔ ساتھ ہی محمد کے چچا علی بن مسعود کو شریک سلطنت بنا دیا۔ ہر شخص نے کوئی نہ کوئی منصب سنبھالا۔ یہ دونوں بادشاہ تدبیر اور سلیقہ نظم و نسق سے عاری تھے۔ لشکر اور رعایا کے معاملات بگڑ گئے۔ دو مہینے کے بعد سلطان عبدالرشید کو جسے سلطان مسعود نے نظر بند کر دیا تھا۔ سلطان مودود کے وزیر السلطنت ابوالفتح عبدالرزاق نے

بست کے قلعہ سے رہا کر کے اس کی بیعت کی تھی۔ عبدالرزاق عبدالرشید کو ساتھ لیکر غزنی آیا تو علی بن مسعود شہر چھوڑ گیا اور کسی خون خرابے کے بغیر حکومت پر عبدالرشید کا قبضہ ہو گیا۔ اس نے سیف الدولہ یا جمال الدولہ کا لقب اختیار کیا۔ اس کی حکومت کو ابھی تین چار سال ہی گزرے تھے کہ سلطان مودود کے ایک ترکی غلام طغرل نے بغاوت کر دی۔ اس نے یہ بغاوت بختان میں سلجوقیوں پر فتح حاصل کرنے کے بعد کی^{۱۷}۔ ابن خلدون کہتا ہے کہ ”اس فتح سے اس کا دماغ پھر گیا۔ حکومت و سلطنت کی خواہش پیدا ہوئی۔ خراسان پر حملہ آور ہونے کی بجائے غزنین کی طرف بڑھا۔ جب غزنین پندرہ سولہ میل باقی رہ گیا تو سلطان عبدالرشید کو خط لکھا کہ آپ لشکر مرتب کر کے میرے پاس تشریف لائیے اور میری تنخواہ بڑھائیے۔ سلطان عبدالرشید نے اراکین دولت سے مشورہ کیا ان لوگوں نے بالاتفاق کہا کہ تفرل کا یہ فعل دھوکے سے خالی نہیں ہے۔ آپ اس کے پاس تشریف نہ لے جائیے۔ سلطان عبدالرشید نے ساری فوج طغرل کی طلبی پر پہلے ہی بھیج دی تھی۔ جو تھوڑی بہت باقی رہ گئی تھی اسے لے کر قلعہ بند ہو گیا۔ اگلے دن طغرل غزنین میں داخل ہوا۔ تخت شاہی پر قبضہ کر لیا۔ اہل قلعہ کو دھمکی دی کہ اگر سلطان عبدالرشید کو تم لوگ میرے حوالے نہ کر دو گے تو تمہاری خیر نہیں ہے۔ ایک ایک کو چن چن کر قتل کر دوں گا۔ اہل قلعہ پر اسقدر خوف غالب ہوا کہ سلطان عبدالرشید کو طغرل کے حوالے کر دیا۔ طغرل نے سلطان عبدالرشید کو قتل کر ڈالا اور اس کی بیٹی سے نکاح کر لیا۔ ایک اور روایت ہے کہ طغرل نے سلطان عبدالرشید کو سلطان محمود کی اولاد کے تمام افراد سمیت موت کے گھاٹ اتار دیا۔ صرف سلطان محمود کی ایک بیٹی کو زندہ چھوڑا۔ جس کے ساتھ اس نے اسکی مرضی کے خلاف جبرا ”نکاح کیا“۔^{۱۸}

تاریخ فرشتہ میں لکھا ہے کہ ”طغرل نے سلطان عبدالرشید کے قتل کرنے اور اس کی بیٹی سے نکاح کرنے کے بعد انوش کرنی گورنر لاہور کو دوستانہ خط لکھا اور واقعہ سے اسے مطلع کیا۔ انوش نے طغرل کو نہایت سخت اور درشت جواب لکھا اور در پردہ سلطان کی لڑکی اور دوسرے امراء دولت غزنویہ کو خطوط لکھے۔ نصیحت و نصیحت کی۔ طغرل کے قتل کی ترغیب دی۔ چنانچہ عین نو روز کے دن جس وقت طغرل دربار میں شاہی تخت پر جلوس کر رہا تھا مار ڈالا گیا۔ اس نے چالیس روز حکومت کی۔ اسے چند پہلوانوں نے قتل کیا تھا۔ جو

اس کی حکومت کے مخالف تھے۔ اس وقت سلطان مسعود کا ایک بیٹا فرخ زاد قید کی زندگی گزار رہا تھا۔ امراء نے اسے رہا کر کے تخت پر بٹھا دیا۔ منہاج سراج کا بیان ہے کہ ” طغرل سلطان محمود کا غلام تھا۔ اس کی شجاعت و مردانگی کمال کو پہنچی ہوئی تھی۔ وہ سلطان مودود کے زمانے میں غزنہ سے خراسان چلا گیا اور سلجوقیوں سے جا ملا۔ مدت تک ان کے پاس رہا۔ جنگ میں ان کے طور طریقوں سے پوری آگاہی حاصل کی۔ عبدالرشید کے وقت میں غزنہ آ گیا۔ صرف اس کو نہیں بلکہ محمود کے گیارہ دوسرے شہزادوں کو قتل کر کے خود تخت غزنہ پر بیٹھ گیا۔ اس نے بے ترتیبی اور ظلم و ستم میں کوئی کسر اٹھانہ رکھی۔۔۔۔۔ جب اسے بادشاہ بنے ہوئے چالیس روز گذر گئے تو ایک ترک صلاح دار انوش تکین تھا جو طغرل کی پشت پر کھڑا ہوا تھا۔ اس نے ایک اور شخص سے دوستی پیدا کر لی۔ دونوں نے مل کر طغرل کو قتل کر دیا۔ اس کا سر باہر لا کر ایک لمبی لکڑی پر رکھا اور پورے شہر میں پھرایا تاکہ لوگ مطمئن ہو جائیں۔“ طغرل کے قتل کے بعد فرخ زاد بن مسعود کو تخت پر بٹھایا گیا تو اس نے سب سے پہلا کام یہ کیا کہ جن لوگوں نے سلطان عبدالرشید کے قتل میں طغرل کا ساتھ دیا تھا انہیں قتل کیا۔ ترکمانوں سے ٹڈبھیڑ ہوئی انہیں شکست دی غزنین میں داخل ہوا اور اسے ان کے قبضہ سے نکال لیا پھر غزنین سے کرمان اور سوران کی جانب بڑھا اور ان کو بھی بزور تیغ فتح کیا۔ اس زمانے میں زابلستان کی ولایت مختلف اسباب اور پریشانیوں کے باعث ویران ہو چکی تھی۔ سلطان نے اس کا خراج معاف کر دیا تاکہ آبادی کی صورت پیدا ہو۔ پھر ملک کے مختلف حصوں پر نظم و ضبط قائم کیا۔ اس کی حکومت سات سال رہی اور اس عرصے میں اس نے سلجوقیوں سے کئی لڑائیاں کیں وہ 451 ہجری 1059ء میں قونج کے درد میں مبتلا ہو کر جان بحق ہوا۔ اس کے بعد اسکا بھائی ابراہیم بن مسعود تخت نشین ہوا۔ اس نے ظاہر الدولہ کا لقب اختیار کیا۔ اس کا دور استحکام کا دور تھا۔ لین پول کی رائے ہے کہ غزنوی خاندان میں وہ پہلا بادشاہ تھا جس نے سلطان کا لقب اختیار کیا تھا۔ اس سے پہلے کے بادشاہ اپنے آپ کو امیر یا ملک کہلاتے تھے۔ جب داؤد سلجوقی کو ابراہیم کی تخت نشینی کی خبر خراسان میں ملی تو سفیر بھیج کر صلح کر لی۔ داؤد کے بعد الپ ارسلان بھی اس عہد پر قائم رہا۔ سلجوقیوں کے ساتھ اس کی یہ صلح اس کے پورے عہد حکومت میں نہ ٹوٹی۔ اس نے اپنی سلطنت میں توسیع کرنے کی کوئی کوشش نہ کی بلکہ جو علاقہ اسے ورثہ میں ملا تھا اس

میں سیاسی، معاشرتی اور معاشی نظم و ضبط کیا۔ سارے مورخین اس کی عدل گستری اور علم پروری کی تعریف کرتے ہیں۔ اس کی وفات 492 ہجری (1099ء) میں ہوئی اور اس کے بعد اسکا بیٹا علاؤالدولہ مسعود سوم بن ابراہیم تخت نشین ہوا۔

’خلیفہ مقتدی بامر اللہ‘

سلجوقی سلطان ملک شاہ کی وسیع و عریض سلطنت کا دور

خلیفہ مقتدی 15 شعبان 467 ہجری (1075ء) کو خلیفہ قائم بامر اللہ کے انتقال کے بعد مسند خلافت پر بیٹھا تھا۔ اس نے اپنے دادا خلیفہ قائم بامر اللہ کی وصیت کے مطابق فخرالدولہ بن جبیر کو عمدہ وزارت پر قائم رکھا اور عمید الدولہ بن فخرالدولہ کو ماہ رمضان 467 ہجری میں سلطان ملک شاہ سلجوقی کے پاس بیعت خلافت لینے کو روانہ کیا۔ 468 ہجری میں سعدالدولہ گوہر آئین سلطان ملک شاہ کی طرف سے شحنہ (منتظم اعلیٰ) ہو کر دار الخلافت میں داخل ہوا۔ اس کے ہمراہ عمید ابو نصر مضافات بغداد کی نگرانی کو آیا۔ 470 میں موید الملک بن نظام الملک بغرض قیام وارد بغداد ہوا اور مدرسہ نظام کے قریب ایک مکان میں قیام کیا۔ 469 ہجری میں ابو نصر بن استاذ ابو القاسم قشیری حج کرنے کو گیا تھا۔ واپسی کے بعد بغداد میں قیام کیا۔ مدرسہ نظامیہ میں وعظ کیا۔ چونکہ ابو نصر مذہب الاشعری کا پابند تھا اور اس نے اپنے وعظ میں اشعریوں کے مذہب کو سب سے بہتر بتایا تھا۔ امام حنبل کے مقلدین نے اس پر رد و قدح شروع کی۔ فقہاء کی طرف سے اعتراضات کی بھرمار ہوئی۔ رفتہ رفتہ بحث و مباحثہ نے تکرار اور مجادلہ کی صورت اختیار کر لی۔ فتنہ و فساد کا دروازہ کھل گیا۔ مدرسہ نظامیہ کے اندر غارت گری شروع ہو گئی۔ سیوطی کے بقول بہت سے لوگ اس فساد میں قتل ہوئے۔ موید الملک بن نظام الملک نے سعدالدولہ اور عمید ابو نصر کو طلب کیا جو فوراً لشکر لئے حاضر ہوئے۔ نظام الملک کے ہوا خواہوں نے الزام عائد کیا یہ فرقہ وارانہ فساد وزیر السلطنت فخرالدولہ بن جبیر جو نہایت متعصب حنبلی تھا نے کروایا ہے۔ ”نظام الملک

کو اس واقعہ کے سننے سے بے حد ملال ہوا۔ اس نے کو تو ال شہر سعد الدولہ کو ہر آئین کو خلیفہ مقتدی کے پاس بھیجا اور فخر الدولہ کے خلاف تحریری شکایت کی۔ سعد الدولہ کو نظام الملک نے یہ بھی ہدایت کی تھی کہ فخر الدولہ اور اس کے ہوا خواہوں کو گرفتار کر لیا جائے۔ اتفاق سے فخر الدولہ کے گھر والوں کو اس کی خبر لگ گئی اسی وقت عمید الدولہ بن فخر الدولہ عذر خواہی کی غرض سے نظام الملک کے پاس گیا۔ تاہم خلیفہ مقتدی نے سلطان ملک شاہ کی خواہش کے مطابق فخر الدولہ بن جبیر کو وزارت سے معزول کر کے ابو شجاع کو وزیر بنایا۔ لیکن اس کے بعد جب عمید الدولہ سلطان ملک کا سفارشی خط لے کر دربار خلافت میں حاضر ہوا تو خلیفہ نے ابو شجاع کو معزول کر کے عمید الدولہ کو عہدہ وزارت عنایت کیا۔ یہ واقعہ ماہ صفر 472 ہجری کا ہے۔“

بغداد میں فردی مذہبی مسائل پر قتل عام خون خرابہ اور غارت گری کا سلسلہ تیسری صدی کو او آخر میں شروع ہوا تھا جبکہ بلاد افریقہ میں فاطمیوں کی خلافت و امارت قائم ہوئی تھی اس خلافت کے قیام سے عباسی سلطنت میں اہل تشیع ملاؤں میں یہ تاثر پیدا ہو گیا تھا کہ اب پورے عالم اسلام میں ان کے فرقہ کی حکومت ہوگی اور اہل سنت ملاؤں میں یہ خیال پیدا ہو گیا تھا کہ فاطمین کے عروج کے باعث اسلام خطر میں پڑ گیا ہے۔ چنانچہ دونوں فرقوں میں بغداد، کوفہ اور عراق کے بعض دوسرے شہروں میں فسادات کا سلسلہ شروع ہو گیا۔ پھر چوتھی صدی ہجری میں خلیفہ متکفی کے عہد میں جب بنی بویہ نے بغداد میں کلی اقتدار حاصل کر لیا تو ان فسادات میں اضافہ ہو گیا۔ پھر خلیفہ قادر باللہ کے عہد میں روز بروز فساد ہونے لگا۔ مذہبی تعصب کی وجہ سے انسانی خون بہت ارزاں ہو گیا۔ خلیفہ قادر باللہ اور ترک لشکریوں کی ہمدردیاں اہلسنت کے ساتھ ہوتی تھیں جبکہ بنی بویہ کے امیر الامراء دیلمی فوج اہل تشیع کی حمایت کرتے تھے۔ پھر جوں جوں سلطنت عباسیہ میں زوال کا عمل تیز ہوتا چلا گیا، مذہبی مسائل پر فتنہ و فساد اسی رفتار سے بڑھتا چلا گیا۔ پانچویں صدی ہجری میں پہلے سلجوقی سلطان طغرل بک کے سیکرٹری عمید الملک کندی نے جو حنبلی فرقہ سے تعلق رکھتا تھا خراسان میں بیک وقت شافعیہ، اشعریہ اور رافضیوں کے خلاف لعن طعن کا سلسلہ شروع کیا تو اس سے فرقہ وارانہ فساد کا دائرہ وسیع ہو گیا۔ فرقہ اشعریہ دراصل فرقہ حنفیہ ہی کو کہتے تھے۔ بظاہر یہ فرقہ موسیٰ اشعری کے اس رائے سے متفق تھا کہ حضرت علی

علیہ السلام کی منصب خلافت سے علیحدگی اور امیر معاویہ کی حاکمیت شام سے برطرفی اور کسی اور شخص کی خلیفہ المسلمین کی حیثیت سے مسند نشینی ہی میں مسلمانوں کی بہتری تھی۔ حنبلیوں اور اشعریوں کے درمیان فساد غالباً اس مسئلہ پر نہیں ہوتا تھا بلکہ اللہ تعالیٰ کی ذات و صفات کے مسئلہ پر ہوتا تھا حنبلی اللہ تعالیٰ کو عین ذات مانتے تھے جبکہ سنی العقیدہ عناصر اللہ کو قائم بالذات کہتے تھے۔ ان دونوں فرقوں کے مابین یہ اعتقادی اختلاف خلیفہ نامون الرشید کے عہد میں منظر عام پر آیا تھا اور پھر یہ اختلاف شدید سے شدید ترین ہوتا چلا گیا۔ جب بھی شیعوں اور سینوں کے درمیان اور حنبلیوں اور اشعریوں کے درمیان فسادات ہوتے تھے تو ان میں کوئی نہ کوئی خلیفہ یا وزیر یا امیر لشکر ضرور ملوث ہوتا تھا اور ملاؤں کا تو گویا اس کے سوا اور کوئی کام ہی نہیں رہ گیا تھا کہ وہ عوام الناس کو فروغی مذہبی مسائل میں الجھا کر ان کی خونریزی کا بندوبست کرتے رہیں۔ فی سبیل اللہ فساد ان کا دین قرار پایا تھا۔

476 ہجری میں خلیفہ مقتدی نے سلطان ملک شاہ اور اس کے وزیر السلطنت کی اجازت سے عمید الدولہ کو معزول کیا۔ الزام یہ تھا کہ وہ رعایا پر ظلم و ستم کرتا تھا اور خلیفہ کا احترام بھی نہیں کرتا تھا۔ ”عمید الدولہ اپنی معزولی کے بعد مع اپنے اہل و عیال کے سلطان ملک شاہ کے پاس پہنچا۔ سلطان نے عمید الدولہ کو ابن مروان کی جگہ دیار بکر کی حکومت عنایت کی۔ اسے علم و طہل ویا۔ فوج مہیا کی۔ خطبہ میں اس کا نام داخل کیا اور اسے اجازت دی کہ وہ دیار بکر میں سکھ پر اپنا نام لکھوا لے۔ عمید الدولہ جب سلطان ملک شاہ کا مکمنامہ لے کر دیار بکر پہنچا تو ابن مروان باغی ہو چکا تھا اور اس نے اپنے گرد و نواح کے امراء کے ساتھ سازش کر لی تھی۔ چنانچہ سلطان ملک شاہ نے 477 ہجری میں ایک دوسری فوج کو امیر ارتق بن اسب کی سرکردگی میں عمید الدولہ کی کمک پر بھیجا۔ مشرف الدولہ مسلم بن قریش والی موصل و حلب، ابن مروان کے حامیوں اور مددگاروں میں سے تھا۔ فریقین میں گھمسان کی لڑائی ہوئی۔ مشرف الدولہ شکست کھا کر بھاگا۔ ترکمانوں نے قبائل عرب کو جو اس کے ہمراہ تھے لوٹ لیا اور قتل و غارت کرتے ہوئے آمد کی طرف بڑھے۔ مگر مشرف الدولہ ان ترکمانوں کے پہنچنے سے پہلے آمد میں داخل ہو چکا تھا اور اس نے قلعہ بندی کر لی تھی۔ فخر الدولہ اور امیر ارتق نے آمد کا محاصرہ کیا۔ مشرف الدولہ نے معتدبہ رقم بھیج کر امیر

ارتق سے یہ اجازت طلب کی کہ اسے آمد سے نکل جانے دیا جائے۔ امیر ارتق نے یہ درخواست منظور کر لی چنانچہ مشرف الدولہ رقبہ چلا گیا۔ فخرالدولہ نے بھی میافارقین کی جانب مراجعت کی۔ بہاؤ الدولہ منصور بن فرید والی دجلہ و نیل اور اس کا بیٹا سیف الدولہ صدقہ اس کے ہمراہ تھا۔ ہنوز میافارقین نہ پہنچنے پائے تھے کہ فخرالدولہ اور بہاؤ الدولہ میں علیحدگی ہو گئی۔ بہاؤ الدولہ مع سیف الدولہ کے عراق کی طرف لوٹ کھڑا ہوا اور فخرالدولہ نے خلاط کا راستہ لیا۔ سلطان ملک شاہ نے شرف الدولہ کی ہزیمت کی خبر پا کر عمیدالدولہ بن فخرالدولہ کو ایک لشکر جرار کے ساتھ موصل کی جانب روانہ کیا۔ عمیدالدولہ جب موصل کے پاس پہنچا تو اہل موصل نے شاہی علم کے آگے سر اطاعت خم کر دیا۔ شہر پناہ کے دروازے کھول دئے سلطان ملک شاہ کو یہ خبر ملی تو وہ بہت خوش ہوا اور چند سواروں کے ساتھ خود موصل پہنچا جبکہ اس کا ایک لشکر مشرف الدولہ کے مقبوضات کو سر کرنے میں مصروف تھا۔ مشرف الدولہ نے موید الدولہ بن نظام الملک سے خط و کتابت شروع کی۔ یہ ان دنوں رجبہ میں مقیم تھا۔ تحائف و نذرانے بھیجے۔ موید الدولہ کو مشرف الدولہ کی حالت پر رحم آ گیا۔ اسے دربار سلطانی میں حاضر کیا اور سفارش کی۔ مشرف الدولہ نے بھی اپنی جسارت کی معافی چاہی۔ تحائف اور نذرانے پیش کئے۔ سلطان ملک شاہ نے اس کی تفسیر معاف کر کے اپنی طرف سے سند حکومت دے دی۔^۲

اس زمانہ میں فخرالدولہ بن جہیر دیار بکر پر قبضہ کرنے کی کوشش کر رہا تھا تا آنکہ 478 ہجری میں زعیم الدولہ ابوالقاسم کو دیار بکر کی طرف روانہ کیا۔ زعیم الدولہ نے دیار بکر پر پہنچ کر شہر کا محاصرہ کر لیا اور مدتوں محاصرہ کئے رہا۔ اس شہر کے لئے رسد و غلہ کی سپلائی بند کر دی۔ لوگ بھوکوں مرنے لگے۔ اس اثنا میں دیار بکر کے کسی فوجی سپاہی نے زعیم الدولہ سے سازش کر کے شہر پناہ کا دروازہ کھول دیا اور زعیم الدولہ نے شہر میں داخل ہو کر قبضہ کر لیا۔ اہل شہر پر بے حد اور بے انتہا ظلم و ستم کئے تھے اور یہی لوگ اعلیٰ عہدوں پر سرفراز و ممتاز تھے۔ ان ہی دنوں ”فخرالدولہ میافارقین پر محاصرہ ڈالے پڑا تھا۔ سعد الدولہ گوہر آئین ایک عظیم لشکر سلطان ملک شاہ کی طرف سے لئے ہوئے کمک پر آ گیا تھا۔ اس خبر کے سننے سے محصوروں کے ہوش و حواس جاتے رہے۔ مزید آفت یہ آئی کہ شہر پناہ کی دیوار ایک طرف کی ٹوٹ گئی۔ اہل شہر نے فخرالدولہ کی سطوت سے خائف ہو کر شہر پناہ کی

فصیل پر چڑھ کر پناہ چاہی۔ فخرالدولہ کا لشکر جھرمٹ باندھ کر شہر میں گھس پڑا اور ابن مروان کے کل مقبوضات پر قبضہ کر لیا۔ مال و اسباب جو کچھ ہاتھ آیا زعیم الدولہ نے اپنے بیٹے کے ہاتھ سلطان کی خدمت میں روانہ کیا۔ مہم میافارقین سے فارغ ہو کر فخرالدولہ نے ایک فوج جزیرہ ابن عمر کے سر کرنے کو روانہ کی۔ جزیرہ بھی ابن مروان کے مقبوضات سے تھا۔ فوج نے پہنچتے ہی محاصرہ کر لیا رسد و غلہ کی سپلائی بند کر دی۔ اثنائے جنگ میں اہل شہر کا ایک گروہ والی جزیرہ سے باغی ہو گیا۔ والی جزیرہ اس ہنگامہ کو فرو نہ کر سکا۔ ان لوگوں نے لڑ بھڑ کر شہر پناہ کا دروازہ کھول دیا۔ فخرالدولہ کی فوج کے سپہ سالار نے شہر پر قبضہ کر لیا۔ اس طرح دیار بکر سے بنی مروان کی حکومت ختم ہو گئی اور فخرالدولہ بن جبیر کی حکمرانی کا سکہ چلنے لگا۔ لیکن چند دن کے بعد سلطان ملک شاہ نے جزیرہ کو فخرالدولہ کے قبضہ سے نکال لیا۔ فخرالدولہ موصل چلا گیا اور وہیں 483 ہجری میں اس نے وفات پائی۔ فخرالدولہ موصل ہی کا رہنے والا تھا۔ 398 ہجری میں پیدا ہوا تھا سن شعور کو پہنچ کر برکت بن مقلد والی موصل کی خدمت میں رہا۔ پھر تحائف اور نذرانے لے کر بادشاہ روم کے پاس گیا۔ وہاں سے واپسی پر حلب آیا معزالدولہ ابی تمال بن صالح کے دربار میں وزارت حاصل کی۔ چند دنوں کے بعد ملیہ چلا گیا۔ ملیہ سے ابن مروان کے پاس دیار بکر آ گیا۔ ابن مروان اور اس کے باپ کے یہاں بھی عمدہ وزارت سے ممتاز رہا۔ تھوڑے دنوں میں وزراء لشکر نے بغداد کا سفر کیا اور خلیفہ نے بھی اسے عمدہ وزارت پر فائز کیا۔ فخرالدولہ کی اس مختصر سوانح سے پتہ چلتا ہے کہ خراسان اور عراق میں سلجوقیوں کی سلطنت میں کسی فرد یا کسی گروہ کا رتبہ بلند کرنے کے لئے اس امر کی ضرورت نہیں تھی کہ وہ کسی مذہبی، اخلاقی، معاشرتی اور سیاسی اصول کا پابند تھا۔ ترقی کے لئے صرف بادشاہ کی مزاج شناسی کافی تھی اور بادشاہ کو یہ باور کرانا ضروری تھا کہ اس کی خدمات اس کے لئے سیاسی طور پر فائدہ مند ہوں گی۔

فخرالدولہ کی دیار بکر میں جنگی مصروفیتوں کے دوران بغداد میں ”476 ہجری میں عمیدالدولہ بن فخرالدولہ کو عمدہ وزارت سے معزول کر دیا گیا تھا اور اس کی جگہ مظفر بن رئیس الدولہ کو مقرر کیا گیا تھا پھر اس کو معزول کر کے ابو شجاع محمد بن حسین کو قلمدان وزارت سپرد کیا گیا۔ جو 484 ہجری تک اس عمدہ پر قائم رہا۔ اس دوران ابو سعد بن

سمحاء یہودی سلطان ملک شاہ اور نظام الملک کے وکیل کی حیثیت سے بغداد میں رہتا تھا۔ ایک مرتبہ یہ یہودی سعد الدولہ کو توال بغداد کے ساتھ سلطان ملک شاہ کی حضوری کا شرف حاصل کرنے کو اصفہان چلا گیا۔ خلیفہ مقتدی کو جب یہودی وکیل کے اصفہان جانے کی اطلاع ہوئی تو اس نے ایک گشتی فرمان ذمیوں کو مجبور کرنے کی بابت جاری کر دیا۔ بعض نے اسلام قبول کر لیا اور بعض بھاگ گئے منجملہ ان لوگوں کے جو اسلام لائے تھے ابو سعد علاء بن حسن بن وہب کاتب اور اس کے اعزاء تھے۔ جس وقت ابو سعد اور سعد الدولہ کو توال بغداد دربار میں حاضر ہوئے تو انہوں نے وزیر ابو شجاع کی شکایت کی۔ سلطان ملک شاہ اور وزیر سلطنت نظام الملک نے خلیفہ کو لکھا کہ ابو شجاع کو معزول کر دیا جائے چنانچہ خلیفہ نے اسے معزول کر دیا اور اس کی جگہ نو مسلم ابو سعد علاء بن حسن کاتب کو عہدہ وزارت ملا۔ پھر اسی سال خلیفہ سلطان ملک شاہ اور وزیر السلطنت نظام الملک کی اجازت سے عمید الدولہ کو پھر اپنا وزیر بنا لیا۔ ذمیوں پر محض ان کے مذہبی عقیدہ کی بنا پر جبر کرنے کا یہ واقعہ سلطنت عباسیہ میں پہلا واقعہ نہیں تھا۔ اس سے قبل خلیفہ متوکل کے عہد میں بھی ذمیوں کے بارے میں جابرانہ فرمان جاری ہوئے تھے۔ فاطمی خلیفہ حاکم بامر اللہ کے عہد میں بھی عیسائیوں اور یہودیوں کے بارے میں ظالمانہ احکام نافذ ہوئے تھے لیکن جلد ہی یہ احکام منسوخ کر دیئے گئے تھے۔ عالم اسلام میں پالیسی کے تحت غیر مسلموں کو بالجبر اسلام کے دائرہ میں داخل نہیں کیا جاتا تھا۔ البتہ جزیہ سے بچنے کے لئے غیر مسلموں کے بعض عناصر اسلام قبول کر لیتے تھے لیکن حکمرانوں کو بالعموم ان کی تبدیلی مذہب میں کوئی دلچسپی نہیں ہوتی تھی۔ پانچویں صدی ہجری میں جب بلاد مشرق و مغرب میں سلاطین کا دور شروع ہوا تو ایسی شاید ہی کوئی مثال ہے کہ کسی سلطان نے اپنے غیر مسلم رعایا کو اسلام قبول کرنے پر مجبور کیا ہو یا انہیں ان کے مذہبی عقیدہ کی وجہ سے کوئی عہدہ دینے سے انکار کیا ہو۔ اسپین میں بادشاہ غرناطہ بادیس کا وزیر یہودی بنام سموائل تھا۔ قاہرہ میں وزیر السلطنت بالعموم عیسائی ہوتا تھا اور بغداد میں سلطان ملک شاہ اور وزیر السلطنت نظام الملک طوسی کا وکیل بھی یہودی تھا۔ اس سلسلے میں سب سے زیادہ قابل ذکر مثال سلطان محمود غزنوی کی ہے جو تاریخ میں بت شکن کے نام سے مشہور ہے۔ اس کی فوج کا ایک بہت بڑا حصہ ہندوؤں پر مشتمل تھا اور اس کے ممتاز سپہ سالاروں میں ہندو سپہ سالار سرفرست تھے۔

اس نے خراسان میں اپنے خسر ایملک خان کی اسی ہندو فوج کے ذریعے سرکوبی کی تھی۔ سلطان محمود کے بیٹے سلطان مسعود کی پالیسی بھی یہی رہی تھی۔ وہ خراسان میں سلجوقیوں کے خلاف ہندو فوج بھرتی کرنے کے لئے ہندوستان میں آیا تھا کہ اسلام آباد کے نزدیک اس کے ہندو اور ترک امراء لشکر نے محض اس کا خزانہ لوٹنے کے لئے اسے قتل کر دیا تھا۔ جو لوگ یہ کہتے ہیں کہ اسلام گلواری کے زور سے پھیلا ہے ان کا موقف اس لحاظ سے صحیح ہے کہ مسلمانوں نے پہلے بذریعہ تیغ ممالک کو فتح کیا۔ ان کی رعایا نے بعد میں بالعموم سیاسی معاشرتی اور معاشی بناء پر اسلام قبول کر لیا۔ لیکن یہ موقف اس لحاظ سے صحیح نہیں ہے کہ کہیں کسی مسلمان فاتح نے مفتوح لوگوں سے کہا ہوا کہ اسلام لے آؤ ورنہ گردن مار دی جائے گی۔ اسلام کی تاریخ میں اگر کبھی ایسا ہوا تھا تو وہ واقعہ مستثنیات میں سے تھا۔ قاعدہ یہ نہیں رہا تھا۔ بنو امیہ کے عہد میں (خلیفہ عمر بن عبدالعزیز کے مختصر عہد کے سوا) تو عربوں کی مفتوح رعایا کو دائرہ اسلام میں داخل کرنے میں کوئی دلچسپی تھی ہی نہیں، انہیں اگر دلچسپی تھی تو جزیہ اور خراج لینے میں تھی۔ مفتوح رعایا کا جوق در جوق اسلام میں داخل ہونے کا سلسلہ 132 ہجری میں بنی عباس کے برسر اقتدار آنے کے بعد شروع ہوا اور پھر چوتھی اور پانچویں صدی میں ترکوں کے مختلف قبائل بحیثیت مجموعی مسلمان ہوئے۔ سلجوقیوں نے بھی بطور قبیلہ اسلام قبول کیا تھا۔ وہ بڑے راسخ العقیدہ مسلمان تھے لیکن ان کے مذہب کا ان کی سیاست سے کوئی تعلق نہیں تھا۔ خلیفہ مقتدی کے وزیر ابو شجاع کی معزولی اس لئے عمل میں آئی تھی کہ اس نے نہ صرف سلطان کے یہودی وکیل بلکہ سارے ذمیوں کے خلاف سازش کر کے خلیفہ سے جابرانہ فرمان جاری کروایا تھا۔

بغداد میں ذمیوں کے بارے میں جابرانہ خلافتی فرمان جاری ہونے سے سات آٹھ سال قبل 477 ہجری میں ایک سلجوقی سپہ سالار سلیمان بن قطلکش نے بلاد روم میں اپنی حکومت و سلطنت کی بنیاد ڈالی جبکہ اس نے انطاکیہ پر قبضہ کر لیا۔ ”ابن اثیر کے بیان کے مطابق انطاکیہ پر رومیوں کا 358 ہجری سے قبضہ تھا۔ فردوس نامی ایک شخص حکمرانی کر رہا تھا۔ حد درجہ کا ظالم اور کمینہ تھا۔ اہل انطاکیہ اس کے ظلم و ستم سے تنگ آ گئے تھے۔ سلیمان کو قبضہ کرنے کی غرض سے بلا بھیجا سلیمان تین سو سواروں اور اسی قدرے پیادوں سے حملہ آور ہوا اور دریا کو عبور کر کے شہر پر قبضہ کر لیا۔ یہ واقعہ ماہ شعبان 477 ہجری کا ہے۔

انطاکیہ پر قبضہ کے بعد سلیمان کی مشرف الدولہ سے ان بن ہو گئی۔ ان بن کی وجہ یہ ہوئی کہ جب سلیمان نے انطاکیہ پر قبضہ کیا تو مشرف الدولہ نے حسب دستور خراج طلب کیا۔ سلیمان نے جواب دیا کہ وہ کافر تھا جزیہ دیتا تھا۔ میں الحمد للہ مسلمان ہوں خراج یا جزیہ نہ دوں گا۔ اس پر مشرف الدولہ نے انطاکیہ کی طرف قدم بڑھایا۔ سلیمان بھی یہ خبر پرا کر اٹھ کھڑا ہوا لڑائی چھڑ گئی۔ ”بظاہر یہ ہوا کہ سلیمان بن قنقلمش نے مشرف الدولہ مسلم بن قریش کو 479 ہجری میں مار ڈالا۔ اور اہل حلب کو لکھا کہ میری اطاعت قبول کرو۔ اہل حلب نے سلطان ملک شاہ سے اس معاملہ میں خط و کتابت کرنے کی غرض سے مہلت طلب کی کیونکہ یہ لوگ اس کے مطیع تھے اہل حلب نے سلطان ملک شاہ کے بھائی تنش بن الپ ارسلان کو دمشق میں یہ پیام بھیجا کہ آپ تشریف لائیے۔ تنش اس مشرورہ جاں فزاء کو سن کر حلب کے لئے روانہ ہوا۔ اس کے ہمراہ امیر ارتق بن اکب بھی تھا۔ امیر ارتق نے تنش کے پاس اس وقت سے پناہ لے رکھی تھی جبکہ اس نے مشرف الدولہ سے زر نقد لے کر اسے موصل کے محاصرے سے نکل جانے کی اجازت دے دی تھی۔ اسے خوف تھا کہ سلطان ملک اس کے اس جرم کی بناء پر اس کی گردن مار دے گا۔ تنش نے اس کو بیت المقدس میں جاگیر دے دی ہوئی تھی۔ اب جب تنش نے حلب کا محاصرہ کیا اس وقت مشرف الدولہ کے چچا کا لڑکا سالم بن مالک بن بدران وہاں حکمرانی کر رہا تھا۔ تنش کے محاصرے سے پہلے حلب کے بعض بڑوں نے بھی اپنی مجبوری لکھ کر قبضہ کرنے کو بلا بھیجا تھا۔ سلطان ملک شاہ نے اصفہان سے ماہ جمادی الاخر 479 ہجری میں حلب کی جانب کوچ کیا۔ موصل ہوتا ہوا حران پہنچا۔ حران پر قبضہ کر کے اسے محمد بن شرف الدولہ کو جاگیر میں دے دیا بعد ازاں الہا کا رخ کیا۔ یہ اس وقت رومیوں کے قبضہ میں تھا۔ بعد محاصرہ اور جنگ کے اس کو بھی فتح کر کے قلعہ جعفر کی طرف بڑھا اور اس پر بھی قبضہ کر لیا۔ نیج پہنچا اور اس کو بھی بزور تیغ اپنی کامیابی کا سکہ بٹھاتا ہوا دریائے فرات کو عبور کر کے حلب کے قریب جا اترا۔ تنش نے یہ خبر پرا کر حلب کو خیر باد کہا اور دمشق کا رستہ لیا۔ اس کے ساتھ امیر ارتق بھی تھا سلطان ملک شاہ کے پیچھے ہی سالم بن مالک والی قلعہ حلب نے قلعہ کا دروازہ کھول دیا۔ سلطان نے شہر پر قبضہ کر کے قلعہ جعفر کی حکومت سالم کے سپرد کر دی اور قسیم الدولہ کو حلب کے قلعہ اور شہر کا حاکم مقرر کیا۔ اسی زمانہ میں امیر نصیر بن علی

کنانی والی شیرز نے سلطان کی اطاعت قبول کر لی اور لازقیہ، کفرطاب اور فامیہ کو سلطان کے حوالے کر دیا۔ سلطان ملک شاہ نے خوش ہو کر شیرز کی حکومت پر اس کو بحال رکھا اور ہفتہ عشرہ آرام کر کے بغداد کی جانب کوچ کیا۔ ۵

ماہ ذی الحجہ 479 ہجری میں سلطان ملک شاہ بغداد آیا۔ خلیفہ مقتدی نے اس کی بہت عزت افزائی کی اور اسے دائمی طور پر سلطنت کے کل اختیارات سپرد کئے۔ سلطان نے تقریباً ایک ماہ تک شہر میں قیام کیا اور پھر ماہ صفر 485 ہجری میں اصفہان کی جانب چلا گیا۔ پھر دوبارہ ماہ رمضان 484 ہجری میں وارد بغداد ہوا۔ تاج الدولہ نیش قسیم الدولہ والی حلب اور دوسرے حکمران ممالک محروسہ حاضر ہوئے۔ 485 ہجری میں اس دھوم دھام سے مجلس مولود منعقد کی گئی کہ اہل بغداد نے کبھی ایسی شاندار مجلس نہ دیکھی تھی۔ ابن خلدون لکھتا ہے کہ ”ایک زمانے میں بغداد اپنی شان و شوکت کے لحاظ سے اس مقام پر پہنچا تھا کہ ابتدائے آخر میں سے دنیا کا کوئی شہر نہ پہنچا ہو گا۔ مگر پھر یہی اس قدر زوال پذیر ہوا کہ فتنہ و فساد کا مخزن و معدن بن گیا۔ فتنہ پروروں، چوروں اور بدمعاشوں کی وہ کثرت ہو گئی تھی کہ حکام وقت ان کی سرکوبی اور گوشالی سے عاجز آ گئے تھے۔ بسا اوقات شاہی لشکر ان سے جنگ کرنے کے لئے جاتا تھا اور ناکام واپس آتا تھا اور گاہے گاہے باشندگان بغداد کے اختلاف مذاہب کی وجہ سے فتنہ و فساد کا دروازہ کھل جاتا تھا کبھی اہل سنت والجماعت اور شیعہ بوجہ اختلاف مذہب و عقائد جھگڑ جاتے تھے کبھی حنبلیوں اور شافعیوں میں فساد برپا ہو جاتا تھا کیونکہ حنبلی باری تعالیٰ کی ذات و صفات میں صراحتاً تشبیہ دیتے تھے اور ان کے نزدیک امام احمد حنبل کی یہی رائے تھی کہ حالانکہ امام صاحب اس سے بری تھے شافعیہ حنبلیوں کی مخالفت کرتے تھے۔ نوبت جدال و قتال تک پہنچ جاتی تھی۔ رفتہ رفتہ یہ فتنہ تمام شہروں پر چھا گیا۔ اب اس کا انسداد ناممکن تھا۔ فسادات آئے دن ہوتے رہتے تھے۔ خلفاء عباسیہ تو بے کار ہی ہو گئے تھے۔ امراء بنو بویہ اور ملوک سلجوقیہ بھی اس آگ کو بجھانے پر قادر نہ ہو سکے۔ اس وجہ سے کہ بنی بویہ فارس میں رہتے تھے اور ملوک سلجوقیہ اصفہان میں، چونکہ دار الخلافت بغداد کی ان دونوں مقامات سے دوری تھی۔ ان کی شوکت اور ہیبت کا کوئی اثر اہل بغداد پر نہ پڑتا تھا ان لوگوں کی طرف سے دار الخلافت بغداد میں جو کوتوال رہتا تھا وہ اس ہنگامہ کو فرو نہ کر سکتا تھا۔ وہی فتنہ و فساد اس کے روکنے سے رک جاتا تھا

جو عام فتنہ ہونے کی حد تک نہ پہنچتا تھا اور امراء بنی بویہ اور ملوک سلجوقیہ کو کبھی بذات خود اس ہنگامہ کو فرو کرنے کی جانب کوئی خاص توجہ اس وجہ سے نہ ہوئی کہ وہ ہمیشہ ممالک محروسہ اسلامیہ کے ان امور کے انجام دینے میں مصروف رہتے تھے جو زیادہ اہم ہوتے تھے۔ ان ہی وجوہ سے ان مقاصد اور فتنوں کا بغداد سے قلع قمع نہ ہو سکا۔ آئے دن ایک نہ ایک جھگڑا قائم رہا تا آنکہ اس کی خوش منظر عمارتیں منہدم ہو گئیں۔ آبادی ویرانی سے بدل گئی۔ خوشی اور چہل پہل کا نام و نشان تک باقی نہ رہا۔ صرف نقش و نگار صفحہ قرطاس پر باقی رہ گئے جن کو زمانہ نہ مٹا سکا۔^۱ بغداد کے بارے میں ابن خلدون کا بیان کسی تفسیر و تشریح کا محتاج نہیں۔ البتہ یہ کہنا بے جا نہ ہو گا کہ جن علماء دین کا یہ فرض تھا کہ امت محمدیہ میں اتحاد و یک جہتی پیدا کریں وہی اس میں فتنہ و فساد کا سب سے بڑا موجب تھے۔ عالم اسلام میں علماء دین کی یہ فتنہ پروری دنیا کی تاریخ میں انوکھی یا حیرت انگیز نہیں تھی۔ عالم مسیحیت میں بھی پادریوں کا کردار ایسا ہی تھا اور یہ پادری بھی مسلمان علماء کی طرح فرقہ واریت کو ہوا دے کر ہزاروں لاکھوں انسانوں کی خونریزی کا باعث بنے تھے اور اور بن رہے تھے۔ یورپ اور ایشیا کے دوسرے مذاہب کے علماء کا رویہ بھی بالکل ایسا ہی تھا اور یہ سب مل کر یہ ثابت کرنے میں کوئی دقیقہ فرو گذاشت نہیں کر رہے تھے کہ مذہب انسانوں کی متحد و متفق کرنے والی قوت نہیں ہے بلکہ یہ انسانی معاشرہ میں انتشار و افتراق پیدا کرتا تھا مذہبی علماء کا یہ رویہ ناقابل فہم نہیں تھا۔ چونکہ ہر مذہب کی بنیاد کسی نہ کسی نظریے و عقیدے پر تھی اور جب انسانی معاشرے میں نظریے اور عقیدے کا دخل ہو جائے تو ناگزیر طور پر اس میں اختلاف پیدا ہوتے ہیں۔ اگر کسی نظریے کے علمبردار دانشمند ہوں تو وہ معاشرے میں نظریاتی تضاد کو معاندانہ صورت اختیار نہیں کرنے دیتے اور اگر وہ کم عقل، کم علم اور کوتاہ اندیش ہوں تو وہ معاشرے کے غیر معاندانہ تضادات کو بھی معاندانہ بنا کر انسانوں کے خون کی ندیاں بہا دیتے ہیں۔

485 ہجری میں جب سلطان ملک شاہ اصفہان سے بغداد آ رہا تھا تو وہ ماہ رمضان میں وزیر السلطنت نظام الملک کے ساتھ نہاوند میں خیمہ زن ہوا۔ ”ایک دن نظام الملک انظار صوم کے بعد شاہی خیمہ سے نکل کر اپنے خیمہ کی طرف آ رہا تھا۔ ایک لڑکا (جو غالباً فرقہ باطنیہ سے تھا) مستغیث صورت بنائے ہوئے ملا۔ نظام الملک نے عرضی لینے کی غرض سے

ہاتھ بڑھایا۔ لڑکے نے نظام الملک کے قریب پہنچ کر پیٹ میں چھری بھونک دی۔ نظام الملک زخمی ہو کر زمین پر گر پڑا اور اسی وقت دم توڑ دیا۔ لشکریوں نے دوڑ کر اسے گرفتار کر لیا اور مار ڈالا۔ سلطان ملک شاہ اس واقعہ کو سن کر اسی روز نظام الملک کے خیمہ میں آیا۔ نظام الملک نے تیس برس وزارت کی تھی۔ وہ ملک شاہ سے پہلے اس کے باپ الپ ارسلان کا 455 ہجری میں وزیر مقرر ہوا تھا۔ نظام الملک ابو علی حسن بن علی بن اسحاق لموس کے ایک زمیندار کا لڑکا تھا۔ اس نے اعلیٰ تعلیم پائی اور احادیث کثیرہ کی سماعت کی۔ ابتداء میں اس نے ایک امیر کے ہاں ملازمت کی اور پھر دوسرے امراء کی ملازمت میں رہا۔ کفایت شعار، منتظم اور ہوشیار آدمی تھا۔ کچھ عرصہ کے بعد وہ امیروں کے استحصال سے تنگ آ کر جعفری بک داؤد کے پاس بھاگ گیا۔ ابو علی بن شادان کی پیشی میں کام کرنے لگا جو جعفری بک داؤد والد سلطان الپ ارسلان اور برادر سلطان طغرل بک کی طرف سے صوبہ بلخ کا والی تھا۔ چونکہ نظام الملک کی کفایت شعاری، انتظام اور الجھے ہوئے پولیٹیکل معاملات کو سلجھانے کی عام شہرت ہو گئی تھی اور نیز ابو علی نے بوقت وفات سلطان الپ ارسلان سے اس کی ہوشیاری امانت داری اور انتظام کی تعریف کی تھی۔ اس وجہ سے سلطان الپ ارسلان نے اسے اپنا وزیر مقرر کر لیا اور کل امور سلطنت کے اختیارات اسے دے دیے۔ چنانچہ نظام الملک سلطان الپ ارسلان اور اس کے بیٹے ملک شاہ کے دربار میں عمدہ وزارت پر فائز رہا۔ ”اس کی اولاد عمدہ ہائے جلیلہ سے ممتاز تھی۔ سلطان ملک شاہ کو اس کا اس درجہ پاس و لحاظ تھا کہ اس کے پوتے عثمان جمال والی مرو اور سلطان کے ایک امیر لشکر نے جس کو سلطان نے مرو کا کوٹوال مقرر کر کے بھیجا تھا ان بن ہو گئی۔ عثمان جمال نے بوجہ نو عمری جوش میں آ کر اس امیر کو گرفتار کر کے سزا دے دی۔ امیر نے رھائی پانے کے بعد دربار سلطانی میں حاضر ہو کر فریاد کی۔ سلطان کو سخت ملال ہوا۔ مگر نظام الملک کے لحاظ سے عثمان جمال سے کچھ جواب طلب نہ کیا۔ البتہ نظام الملک کے پاس ایک معتبر خواص کو عثمان جمال کی شکایت کرنے کو بھیج دیا۔ نظام الملک نے اپنے حقوق و خدمات کا اظہار کیا۔ سلطان اور نظام الملک میں کافی دیر تک اس معاملے میں خط و کتابت ہوتی رہی۔ غمازوں نے غمازیاں بھی خوب کیں۔ تاہم چند دنوں بعد خود بخود یہ قصہ رفع دفع ہو گیا۔“ بیان کیا جاتا ہے کہ ”سلجوقی سلطنت کی ساری عظمت و شان حقیقت میں وزیر کبیر خواجہ بزرگ ابو

علی حسن قوام الدین نظام الملک طوسی کی بدولت تھی۔ جس کی تدبیر اور جہانداری کی قابلیت سے سارے ملکی اور فوجی انتظامات درست ہوئے تھے۔ خواجہ نظام الملک بہت بڑا عالم اور علم دوست تھا اس کا دربار فقہاء، صلحاء اور اہل ادب سے معمور رہتا تھا۔ اس نے تمام سلطنت میں مدارس نظامیہ قائم کیے اور ان کے اخراجات کے لئے خزانہ سے رقمیں منظور کیں۔ جس وقت اذان سنتا تھا خواہ کیسے ہی ضروری کام میں مصروف کیوں نہ ہوتا تھا چھوڑ کر اٹھ جاتا تھا اور نماز پڑھ کر اس کو بعد میں انجام دیتا تھا۔ بہت سے ناجائز محاصل جو پہلے بادشاہوں کے زمانوں میں لگائے گئے تھے اٹھا دیے اس سے پہلے وزیر عمید الملک کندری نے سلطان طغرل کے عہد میں منبروں پر رافضیوں اور ان کے ساتھ اشعریوں پر بھی لعنت بھیجنے کا دستور نکالا تھا جس کی وجہ سے بہت سے آئمہ مثلاً امام الحرمین ابو حامد، امام غزالی اور القاسم قیسری وغیرہ ترک وطن کر کے حجاز میں چلے گئے تھے۔ نظام الملک نے اس دستور کو بند کیا اور ان لوگوں کو واپس بلا لیا۔ نظام الملک اپنی عقل و تدبیر کی وجہ سے دولت سلجوقیہ کی پیشانی کا نور تھا۔ اصول جہانداری سیاست کے نام سے اسی کی تصنیف ہے جو اب تک علماء اور ادباء میں مقبول ہے۔ لیکن حاسدوں اور غمازوں نے آخر میں شکایتیں کر کے ملک شاہ کو اس کی طرف سے بدگمان کر دیا۔ اس نے نظام الملک کو لکھا کہ تم میرے ملک پر مسلط ہو گئے ہو اور اس کو اپنے قرابت مندوں میں تقسیم کر رہے ہو، اب مجھے اجازت دو کہ میں وزارت کی دولت تمہارے سامنے سے اٹھا کر کسی دوسرے شخص کے آگے رکھ دوں۔ اور اہل ملک کو تمہاری طویل حکومت کے ملال سے نجات دلواؤں، جو لوگ اس فرمان کو لے کر آئے تھے ان سے نظام الملک نے کہا کہ یہ دولت موجود ہے لیکن سلطان سے کہہ دو کہ اس کے ساتھ اس کا تاج وابستہ ہے۔ اگر یہ میرے سامنے سے اٹھ گئی تو کل اس کے سر پر تاج بھی نہیں رہے گا۔ ملک شاہ کو اس کا یہ جواب گراں گزرا۔ اسی اثنا میں نظام الملک کو ایک باطنی شخص نے قتل کر ڈالا۔ بعض عناصر کا الزام یہ تھا کہ نظام الملک کو کسی ملحد باطنی نے قتل نہیں کیا تھا بلکہ اس امیر لشکر نے قتل کروایا تھا جسے نظام الملک کے بھتیجے عثمان جمال نے مرو سے نکال دیا تھا۔ سید امیر علی کے رائے یہ ہے کہ یحییٰ برکی کے بعد ایشیاء نے جو قابل ترین وزیر اور منتظم پیدا کیا وہ نظام الملک تھا۔ لیکن امیر علی نے یہ نہیں لکھا کہ خلیفہ ہارون رشید نے یحییٰ برکی اور اس کی اولاد کی بے پناہ خدمات

کے باوجود مملاتی سازشوں کی بنا پر برکی کو مع اس کے اہل و عیال قید کر دیا تھا اور اس کے بیٹے جعفر بن یحییٰ کو قتل کروا دیا تھا۔

نظام الملک کے اس قتل کے بعد سلطان ملک شاہ 23 دن سے زیادہ زندہ نہ رہا۔ ابن خلدون کا بیان ہے کہ نہاوند میں اس واقعہ قتل کے بعد سلطان ملک شاہ نے بغداد کی جانب کوچ کیا اور او آخر رمضان میں دارالخلافہ میں پہنچا۔ وزیر عمیدالدولہ بن جہیر نے استقبال کیا۔ سلطان ملک شاہ نے نظام الملک کی مفارقت ابدی پر یہ قصد کر لیا تھا کہ قلمدان وزارت تاج الملک کے سپرد کر دیا جائے۔ یہ وہی امیر لشکر تھا جسے عثمان جمال نے مرو سے نکال دیا تھا اور یہ وہی شخص تھا جس نے نظام الملک کی چغلی کی تھی۔ چونکہ یہ بھی کفایت شعار اور منتظم تھا اس وجہ سے سلطان ملک شاہ کے خیالات اس کی طرف سے اچھے ہو گئے تھے۔ نماز عید پڑھ کر سلطان اپنے محل کی جانب واپس آیا۔ موت کا وقت آگیا تھا۔ 15 شوال 485 ہجری میں انتقال کر گیا۔ اس سلسلے میں سیوطی کا بیان پڑھا جائے تو معلوم ہوتا ہے کہ سلطان ملک شاہ نے اپنی موت سے پہلے نہ صرف نظام الملک سے قلمدان وزارت چھیننے کا قصد کیا تھا بلکہ اس نے خلیفہ مقتدی کو بھی دارالخلافہ سے نکلنے کا فیصلہ کیا تھا سیوطی لکھتا ہے کہ ”485 ہجری میں سلطان الملک شاہ بغداد میں آیا اور خلیفہ کو کہلا بھیجا کہ بغداد کو خالی کر دو اور جہاں تمہاری مرضی ہو چلے جاؤ۔ خلیفہ کو اس سے سخت رنج ہوا اور کہا کہ مجھے ایک مہینے کی مہلت دیجئے۔ اس نے کہا کہ میں ایک ساعت کی بھی مہلت نہیں دیتا۔ خلیفہ نے سلطان کے وزیر سے کہلوا کر دس روز کی مہلت لے لی۔ خدا کی قدرت ان ہی دنوں میں سلطان بیمار ہوا اور مر گیا۔ لوگوں نے اس بات کو خلیفہ کی کرامت سمجھا۔ کہتے ہیں کہ ایام مہلت میں خلیفہ نے روزے رکھے اور افطار کے بعد سلطان ملک شاہ کے لئے بد دعا کی۔ چنانچہ اللہ نے اس کی دعا قبول کر لی۔“ باین ہمہ یہ بھی کہا جاتا ہے کہ ”سلطان جلال احمد بن ملک شاہ نہایت عادل، دیندار، عالی مرتبہ اور بلند حوصلہ بادشاہ تھا، آل سلجوق میں اس کا عہد ہر لحاظ سے ممتاز ہے۔ جس طرف اس نے رخ کیا فتح اور کامیابی حاصل کی۔ انطاکیہ سے قسطنطنیہ تک رومیوں کو پسپا کرتا ہوا چلا گیا اور ان کے ملک میں جا بجا تقریباً پچاس منبر قائم کئے۔ قیصر نے ایک ہزار دینار سالانہ جزیہ پر صلح کی اور ان تمام فتوحات میں دو ماہ سے زائد نہیں صرف ہوئے۔ مشرق میں سمرقند کو فتح کر کے وہاں کے خان کو گرفتار کر

لیا۔ اس کا زین پوش سر پر لئے ہوئے رے تک ہم رکاب آیا وہاں پہنچ کر سمرقند اس کو بخش دیا۔ دوسرے سال امر سنگد پر قبضہ کیا۔ اس کے قرب و جوار کے تمام امراء نے ہدیہ اور اطاعت نامہ بھیجے۔۔۔۔۔ اس کے زمانے میں اس کے نام کا خطبہ حدود چین سے شام تک اور شمال سے یمن تک پڑھا جاتا تھا اور اپنی زندگی میں کسی مقصد میں ناکام نہیں رہا۔ سارے قلمرو میں عدل و انصاف کی وجہ سے امن و خوشحالی تھی۔ نہریں کھودی گئیں پل بنائے گئے۔ جامع مسجدیں آباد ہوئیں۔ مدرسے تعمیر کئے گئے۔ مکہ کے راستوں میں جا بجا رباو اور لشکر خانے قائم ہوئے اور اسلامی شان و شوکت بارہ سلطنتوں پر غالب آگئی۔“

منہاج سراج لکھتا ہے کہ سلطان ”جلال الدین ملک شاہ باپ (الپ ارسلان) کے بعد ایران کے تخت پر بیٹھا۔ توران اور ایران کے پہاڑی علاقے، ولیم، طبرستان، روم، مصر، شام، دیار بکر، آرمینیا، سیتان، پارس سب اس کے قبضہ میں آگئے۔ اسلامی دنیا کے تمام منبروں پر اس کے نام کا خطبہ پڑھا جاتا تھا۔ دیناروں اور درہموں پر اسی کا نام کندہ تھا۔ وہ خود بڑا زبردست منتظم بہادر، شجاع اور انصاف دوست بادشاہ تھا۔ بادشاہی اور ملک داری کے تمام اوصاف سے اس نے زینت پائی تھی۔ پورے ترکان کو قبضہ میں لے آیا۔ رومی علاقے فتح کئے۔ بغداد کا نظم و نسق اس کے حوالے ہوا۔ مکہ، مکرہ، مدینہ، منورہ اور یمن و بطیحہ کے منبروں پر بھی اس کے نام کا خطبہ پڑھا جاتا تھا۔ اس نے ترکوں اور رومیوں کے ملکوں میں بار بار جہاد کیا۔ شرق و غرب کے تمام ملکوں میں اس نے اپنی طرف سے عمال مقرر کئے۔“

لیکن سلطان جلال الدین ملک شاہ کی موت کے بعد سلجوقی سلطنت کی شوکت تقریباً اسی طرح ختم ہو گئی جس طرح کہ 421 ہجری میں سلطان محمود غزنوی کے انتقال کے بعد غزنوی سلطنت کی عظمت جاتی رہی تھی۔ ملک شاہ کے بیٹوں میں بھی اسی طرح خانہ جنگی ہوئی جس طرح کہ سلطان محمود کے بیٹوں میں ہوئی تھی۔ سلطان ملک شاہ کے بیٹوں میں خانہ جنگی کی وجہ سے سلطان ملک شاہ کے بھائی تنش نے شام میں اپنی آزاد سلطنت قائم کر لی۔ مغیث الدین محمد نے عراق و کردستان میں اپنی موروثی سلطنت کی بنیاد ڈالی اور سلیمان بن قلمش کی اولاد کی آزاد سلطنت وجود میں آئی مزید براں رومیوں نے سلجوقیوں کی خانہ جنگی سے فائدہ اٹھا کر شام کے بعض علاقوں پر قبضہ کیا اور اس طرح اپنا کھویا ہوا وقار بہت حد تک بحال کر لیا۔ سیوطی کہتا ہے کہ ”جب سلطان ملک شاہ مر گیا تو اس کی زوجہ ترکان

نے اس کی موت کو پوشیدہ رکھا اور خفیہ طور پر امراء سے اپنے بیٹے کے لئے جس کی عمر پانچ سال کی تھی امراء اور مقتدی سے کہلا بھیجا کہ اسے سلطان کا خطاب دے۔ مقتدی نے اس بات کو منظور کر لیا اور اسے ناصرالدینا والدین سے خطاب دیا۔ مگر چند روز بعد اس کا سوتیلا بھائی برکیاروق بن ملک شاہ اس کے برخلاف اٹھ کھڑا ہوا۔ خلیفہ نے اسے سلطان بنایا اور رکن الدین کا خطاب دیا^{۱۲}۔ ایک اور بیان ہے کہ ”ملک شاہ کے چار بیٹے تھے۔ برکیاروق، محمد، سبخر اور محمود جو سب سے چھوٹا تھا، اس کی والدہ ترکان خاتون تھی جو سلطان کی عزیز ترین بیوی تھی اور جس کی بیٹی خلیفہ مقتدی کے ساتھ بیاہی گئی تھی۔ اس وجہ سے خلیفہ اور ترکان خاتون دونوں محمود کی ولی عہدی چاہتے تھے لیکن برکیاروق جو بڑا بیٹا تھا اور جس کو نظام الملک ولی عہد بنا گیا تھا خادمان نظامیہ کی امداد سے تخت نشین ہو گیا“^{۱۳}۔ ابن خلدون کا بیان ہے کہ ”سلطان ملک شاہ کی بیوی ترکان خاتون نے اس کی موت کے واقعہ کو چھپایا۔ جو کچھ مال و اسباب اس کا اور شاہی دربار کا تھا سب کا سب محل سرائے خلافت میں پہنچا دیا اور سلطان ملک شاہ کی لاش کو تابوت میں رکھ کر اصفہان کی طرف کوچ کر دیا۔ روانگی کے وقت در پردہ امراء اور اراکین سلطنت کو بے شمار زر نقدی دی اور یہ ہدایت کی گئی کہ میرے بیٹے محمود کو تخت نشین اور مرحوم سلطان کا وارث تاج بنایا جائے۔ چنانچہ ان لوگوں نے ایسا ہی کیا۔ اس کے بعد ترکان خاتون نے قوام الدولہ کربوقا کو (جو آئندہ موصل کا حکمران ہوا) کو طلب کر کے سلطان ملک شاہ کی انگوٹھی دی اور اصفہان کے قلعہ دار کے پاس روانہ کیا۔ قلعہ دار نے شاہی انگوٹھی دیکھ کر قلعہ کو کربوقا کے حوالے کر دیا۔ محمود کی عمر اس وقت چار برس کی تھی۔ بیعت حکومت کے بعد خلیفہ کی خلافت میں ترکان خاتون کی طرف سے درخواست کی گئی کہ محمود کے نام کا خطبہ پڑھا جائے۔ خلیفہ نے ترکان خاتون کی درخواست منظور کر لی۔ مگر اس شرط کے ساتھ کہ امیرانزد کی رائے سے (جو سلطان ملک شاہ کے امراء سے تھا) امور سلطنت و حکومت انجام دئے جائیں گے۔ اور تاج الملک کے سپرد تقرری عمال اور محکمہ خراج رہے۔ ترکان خاتون نے ان شرائط کو منظور نہ کیا تا آنکہ امام ابو حامد غزالی ترکان خاتون کے پاس تشریف لے گئے اور یہ سمجھایا کہ نابالغ ہونے کی وجہ سے محمود کے تصرفات اور احکام شرعا جائز اور جاری نہیں ہو سکتے۔ امام غزالی کے سمجھانے سے ترکان خاتون کی تسلی ہو گئی اور خلیفہ کی شرائط کو منظور کر لیا۔ او آخر شوال

485 ہجری میں محمود کے نام کا خطبہ پڑھا گیا۔ اسے ناصرالدولہ والدین کا لقب دیا گیا۔ حرمین شریفین میں بھی اس کے نام کا خطبہ پڑھا گیا۔^{۱۲} جبکہ ترکان خاتون کی ہدایت کے مطابق اصفہان میں برکیاروق کو گرفتار کر کے جیل میں ڈال دیا گیا۔

یہ تھا مسلمانوں کے دور عروج کا ”اسلامی نظام“ جس میں نابالغ بچوں کو تخت نشین کر کے ان کے نام کا خطبہ پڑھ دیا جاتا تھا اور عالم اسلام کے علامتی سربراہ عباسی خلیفہ اور امام غزالی جیسے معتبر علماء کو بھی یہ قابل قبول تھا، انہوں نے صرف انتظامی امور کے لئے وزیر کو اختیارات تفویض کروائے تھے۔ دراصل یہ اس عہد کا مروجہ موروثی بادشاہت کا نظام تھا جو بلا لحاظ مذہب و ملت ساری دنیا میں رائج تھا۔ اسلام کا اپنا کوئی دستور موجود نہیں تھا جس کی بنیاد پر حاکم وقت کا تقرر عمل میں لایا جاتا۔ آج کے اسلامی احیا پسند جس ”اسلامی نظام“ کی بات کرتے ہیں غالباً ”عباسی خلیفہ اور امام غزالی اس سے واقف نہیں تھے۔

کہتے ہیں کہ ”جب یہ خبر اصفہان کے شہروں کو ملی تو غلامان نظامیہ نظام الملک مرحوم کے اسلحہ خانے میں گھس پڑے۔ اور انہوں نے وہاں سے ہتھیار لے کر شہر کو گھیرے میں لے لیا۔ برکیاروق کو جیل سے نکال کر اس کی سلطنت و حکومت کی بیعت کی اور جامع اصفہان میں اس کے نام کا خطبہ پڑھا گیا۔ اس وقت تاج الملک اصفہان میں داخل ہو چکا تھا۔ لشکریوں نے اس سے تنخواہ کا مطالبہ کیا۔ تاج الملک اصفہان کے قلعہ میں روپیہ لینے کو گیا۔ مگر غلامان نظامیہ کے خوف سے باہر نہ نکلا۔ جس وقت ترکان خاتون اصفہان میں آئی۔ تاج الملک نے حاضر ہو کر معذرت کی۔ ترکان خاتون نے اسے معاف کر دیا۔ برکیاروق اصفہان سے رے چلا گیا۔ سلطان ملک شاہ مرحوم کا ایک نامور امیر ارغش اس کے ساتھ مل گیا۔ ترکان خاتون نے برکیاروق سے جنگ کے لئے لشکر بھیجا۔ جب دونوں فوجیں میدان جنگ میں آئیں تو ترکان خاتون کے اکثر امراء برکیاروق کے پاس بھاگ گئے۔ پھر لڑائی ہوئی۔ ترکان خاتون کی فوج کو شکست ہوئی اور وہ اصفہان کی جانب بھاگ گئی۔ برکیاروق نے تعاقب کیا اور اصفہان پہنچ کر شہر کا محاصرہ کر لیا۔ اس دوران تاج الملک کو جو رے کی لڑائی کے بعد پکڑا گیا تھا۔ برکیاروق کے روبرو پیش کیا گیا۔ برکیاروق اسے قتل کرنا نہیں چاہتا تھا۔ بلکہ اسے اپنا وزیر بنانا چاہتا تھا۔ اس نے اس مقصد کے تحت خدام نظامیہ کو راضی کرنے کے لئے دو لاکھ دینار بھی دئے۔ مگر نظام الملک مرحوم کے پوتے عثمان جمال

نے اپنے چند غلاموں کے ذریعے اسے قتل کروا دیا۔ ان غلاموں نے اس کا ایک ایک عضو کاٹ کر پھینک دیا۔ اس قتل کے بعد برکیاروق نے عز الملک ابو عبداللہ حسین بن نظام الملک کو اپنا وزیر مقرر کیا۔ برکیاروق اس مہم سے فارغ ہو کر 486 ہجری میں بغداد آیا۔ خلیفہ سے کہا کہ میرے نام کا خطبہ پڑھا جائے۔ خلیفہ نے اجازت دیدی اور بغداد کی مساجد میں برکیاروق کے نام کا خطبہ پڑھا گیا۔ خلیفہ نے اسے رکن الدین و الدولہ کا خطاب عنایت کیا۔ عمید الدولہ بن جبیر دربار خلافت سے خلعت لے کر برکیاروق کے پاس آیا۔ برکیاروق بغداد میں مقیم ہی تھا کہ ”خلیفہ مقتدی نے سفر آخرت اختیار کیا“^{۱۵}۔ سیوطی کہتا ہے کہ خلیفہ مقتدی نے برکیاروق کو سلطان بنایا اور رکن الدین اسے خطاب دیا۔ یہ معاملہ محرم 487 ہجری میں واقع ہوا۔ خلیفہ نے اس بات کی اطلاع تمام ممالک محروسہ میں بھی بھجوا دی۔ اس کے دوسرے روز ہی خلیفہ اچانک ہی مر گیا۔ کہتے ہیں کہ اس کی لونڈی شمس النہار نے اس کو زہر دیا تھا“^{۱۶}۔ اس کی مدت خلاف انیس برس آٹھ مہینے تھی۔

خلیفہ مستظہر باللہ

ملک شاہ کے جانشینوں میں خانہ جنگی، سلجوقی سلطنت کی تقسیم

مقتدی کے بعد اس کا بیٹا ابو العباس احمد المستظہر باللہ خلیفہ ہوا۔ 5 محرم 487 ہجری (1094ء) کو اس کی بیعت عام ہوئی۔ برکیاروق نے بھی خلوص دل سے بیعت کی اور مقتدی کی موت کے تیسرے روز ایک تعزیتی اجتماع میں شرکت کی۔ لیکن برکیاروق کو ایک دن بھی چین نصیب نہ ہوا۔ ”وہ بغداد میں ہی تھا کہ اسے پتہ چلا کہ اس کے چچا تتش بن الپ ارسلان والی دمشق نے آزادی کا اعلان کرنے کے بعد ہیئت پر قبضہ کر لیا۔ حلب کو زیر تسلط کیا۔ باغیسان والی انطاکیہ اور بوزان والی الرہا و حران سے اطاعت قبول کروالی۔ اور پھر رجبہ اور نصیبین پر قبضہ کر لیا۔ موصل کے قریب پہنچا تو وہاں کے والی ابراہیم اور امراء عرب کا ایک گروہ گرفتار ہوا۔ تتش نے نہایت بے رحمی سے انہیں تہ تیغ کیا اور موصل کی حکومت اپنے پھوپھی زاد بھائی علی بن مشرف الدولہ کو عنایت کی۔ موصل پر قبضہ کے بعد تتش نے بغداد میں اپنا نام خطبہ میں شامل کئے جانے کی درخواست بھیجی۔ سعد الدولہ کو تو ال شہر نے سفارش کی مگر خلیفہ نے ٹال دیا۔ تتش نے دیار بکر کی طرف قدم بڑھایا اور اس پر بھی قبضہ حاصل کر کے آذر بایجان کا رخ کیا۔ برکیاروق اپنے چچا تتش کی روک تھام کے لئے اٹھ کھڑا ہوا۔ جس وقت دونوں فوجوں کا مقابلہ ہوا تو تتش کے سپہ سالار آقسنقر (والی حلب) اور بوزان (والی الرہا و حران) برکیاروق کے ساتھ مل گئے تتش شکست کھا کر دمشق کی جانب لوٹا۔ اب برکیاروق کی حکومت مستحکم ہو گئی۔ تو اس نے سعد الدولہ گوہر آئین کی جگہ امیر نکبرد کو بغداد کا کوٹوال مقرر کیا۔ تتش نے حلب پر حملہ کیا۔ برکیاروق

نے آقسنقر کی امداد کے لئے امیر کربوقا کی سرکردگی میں فوج بھیجی۔ حلب سے نومیل کے فاصلہ پر لڑائی ہوئی حلب کی فوج کے قدم اکھڑ گئے۔ آقسنقر گرفتار کر لیا گیا اور اسے فوراً مار ڈالا گیا۔ امیر بوزان اور کربوقا بھاگ کر حلب میں جا چھپے۔ تیش نے حلب کا محاصرہ کر لیا۔ چند دنوں محاصرہ اور جنگ کا سلسلہ جاری رہا۔ بالآخر تیش نے حلب پر قبضہ کر کے امیر بوزان اور کربوقا کو گرفتار کر لیا۔ امیر بوزان کو تو قتل کر دیا گیا۔ لیکن امیر کربوقا کو حمص کی جیل میں ڈال دیا گیا۔ یہاں سے وہ جزیرہ کی طرف گیا اور اس پر بھی قبضہ حاصل کر کے دیار بکر، خلاط، آذر بایجان، ہمدان کو یکے بعد دیگرے کسی کو بہ جنگ اور کسی کو بہ صلح امان فتح کرتا گیا۔ ان پیہم کامیابیوں سے تیش کے حوصلے بڑھ گئے۔ اس نے اپنے وزیر فخرالدولہ بن نظام الملک کو اس پیغام کے ساتھ بغداد بھیجا کہ اس کا نام خطبہ میں شامل کیا جائے۔ اس نے یوسف بن ابی ترکمانی کو ترکمانوں کے ایک گروہ کے ساتھ بغداد کا کوتوال مقرر کر کے بھیجا لیکن اہل بغداد نے یوسف کو شہر میں داخل نہ ہونے دیا۔ دوسری جانب برکیاروق اپنے چچا تیش کا قلمح قمع کرنے کے لئے نصیبین سے روانہ ہوا پہلی لڑائی میں برکیاروق کو شکست ہوئی اور وہ بھاگ کر اصفہان چلا گیا۔ اصفہان اس کے چھوٹے بھائی محمود کے پاس تھا۔ محمود کی ماں ترکان خاتون کا انتقال ہو چکا تھا اور خود محمود نے بھی شوال 487 ہجری میں وفات پائی۔ اس لئے برکیاروق نے شہر پر باآسانی قبضہ کر لیا۔ برکیاروق نے 16 ذی الحجہ 487 ہجری میں موید الملک بن نظام الملک کو اپنا وزیر بنا لیا۔ گویا نظام الملک کا ایک لڑکا فخرالدولہ، تیش کا وزیر تھا اور دوسرا لڑکا موید الملک، برکیاروق کے ماتحت عمدہ وزارت پر فائز ہو گیا۔ موید الملک نے اپنی حکمت عملیوں اور عاملانہ تدابیر سے امراء مملکت کو برکیاروق کی طرف مائل کر لیا۔ تھوڑے ہی دنوں میں اس کی جمعیت بڑھ گئی۔ رے کے قریب چچا اور بھتیجے کا مقابلہ ہوا۔ تیش ہزیمت کھا کر بھاگا۔ آقسنقر کے کسی مصاحب نے اس کو مار کر اپنے آقا کے خون کا بدلہ لے لیا۔ برکیاروق کی حکومت کو استحکام ہو گیا اور دار الخلافت بغداد میں اس کے نام کا خطبہ پڑھا گیا!

لیکن برکیاروق کو چین پھر بھی نہ ملا۔ ”اس نے تیش پر فتح پانے کے بعد اپنی والدہ زبیدہ خاتون کے کہنے سننے پر اپنے وزیر موید الملک بن نظام الملک کو نظر بند کر کے اس کی جگہ اس کے بھائی فخر الملک بن نظام الملک کو اپنا وزیر مقرر کیا۔ اس کی جانب سے یہ وزارتی

ردو بدل اس کے لئے مہنگا ثابت ہوا۔ موید الملک اپنی تدبیروں سے قید سے نکل کر برکیاروق کے بھائی محمد بن ملک شاہ والی اراق کے پاس چلا گیا۔ اس کے ساتھ امیر انزد بھی تھا۔ اہل شہر نے پناہ کا دروازہ بند کر لیا۔ مجبوراً "خوزستان کی جانب روانہ ہوا اور ماہ ذیقعد 492 ہجری میں محمد رے پہنچ گیا۔ موید الملک نے برکیاروق کی والدہ زبیدہ خاتون کو گرفتار کر کے قتل کر ڈالا۔ رے پر قبضہ کے بعد جب محمد کی حکومت مستحکم نظر آنے لگی تو سعد الدولہ گوہر آئین کو تو ال بغداد جسکی برکیاروق سے کشیدگی ہو گئی تھی، امیر کربوقا والی موصل، چکر مش والی جزیرہ ابن عمر اور سرخاب بن بدر والی کرکورہ کو ساتھ لے کر سلطان محمد کے پاس مبارکباد دینے کے لئے آیا۔ سلطان محمد نے ان کی عزت افزائی کی۔ حسب مدارج خلعتیں دیں۔ امیر کربوقا اور چکر مش سلطان محمد کے ہمراہ اصفہان کی جانب روانہ ہوئے اور سعد الدولہ بغداد واپس چلا گیا۔ اس نے خلیفہ سے اجازت حاصل کر کے 15 ذی الحجہ 492 ہجری کو سلطان محمد کا نام خطبہ میں شامل کروایا۔ خلیفہ نے سلطان محمد کو غیاث الدینا والدین کا خطاب دیا۔ جب 15 صفر 493 ہجری کو برکیاروق خوزستان سے بغداد پہنچا تو اسی دن اس کے نام کا خطبہ پڑھا گیا۔ کو تو ال شہر سعد الدولہ گوہر آئین بھاگ گیا اس کے ساتھ امیر ابو الغازی بن ارتق بھی تھا۔ اس نے سلطان محمد کو بغداد آنے کی ترغیب دی۔ سلطان محمد نے کربوقا والی موصل اور چکر مش والی جزیرہ کو بغداد روانہ کیا۔ چکر مش دارالحکومت میں سعد الدولہ سے ملا اور کوئی فیصلہ کئے بغیر واپس اپنے دارالحکومت چلا گیا۔ اس پر سعد الدولہ نے امیر کربوقا کو بھیج کر برکیاروق کو اپنے پاس آنے کی دعوت دی۔ برکیاروق ان امراء کے پاس گیا اور انہیں وزیر مقرر کیا اور خلیفہ کے وزیر عمید الدولہ بن جبیر کو گرفتار کر کے اس سے دیار بکر اور موصل کا حساب طلب کیا۔ اس نے ایک لاکھ ساٹھ ہزار دینار تاوان دیکر قید کی مصیبت سے جان بچائی خلیفہ مستظہر نے خوش ہو کر خلعت فاخرہ سے برکیاروق کو سرفراز کیا اور برکیاروق استحکام و استقلال کے ساتھ حکومت کرنے لگا۔ چند دن کے بعد سلطان برکیاروق اپنے بھائی محمد سے جنگ کرنے کے لئے شہر زور گیا۔ جو ہمدان سے چند میل کے فاصلہ پر ہے۔ نہر ابیض کے کنارے معرکہ ہوا۔ برکیاروق کو شکست ہوئی اور وہ بھاگ کھڑا ہوا۔ سعد الدولہ گوہر آئین کو تو ال بغداد مارا گیا۔ وزیر ابو المحاسن گرفتار کر لیا گیا۔ سلطان محمد کے وزیر موید الملک نے ابو المحاسن سے اچھا سلوک کیا اور اسے رہا کر کے بغداد بھیج دیا۔ اس نے

بغداد میں پہنچ کر 15 رجب 493 ہجری کو خلیفہ مستظہر کی اجازت سے سلطان محمد کے نام کا خطبہ پڑھوایا۔^۲ سلجوقیوں کے مابین خانہ جنگیوں کے اس بیان میں یہ حقیقت مضحکہ خیز معلوم ہوتی ہے کہ جو کوئی سلطان فتیاب ہو کر بغداد آ جاتا تھا یا جس کی باہر سے فتیابی کی کوئی اطلاع آتی تھی تو خلیفہ بغداد میں اسی کے نام کا خطبہ پڑھوانے میں کوئی پس و پیش نہیں کرتا تھا اور وزراء اور اعمال بھی وفاداریاں تبدیل کرنے میں کوئی تامل نہیں کرتے تھے۔ گویا موقع پرستی اور مفاد پرستی اپنی انتہا کو پہنچی ہوئی تھی۔ خلیفہ ہر فتح مند سلطان کو قطع نظر اس کے اخلاق و کردار کے خلعت فاخرہ اور خطابات سے نوازنے میں کوئی دیر نہیں کرتا تھا۔

برکیاروق نے ہمدان کے نزدیک اپنے بھائی محمد سے شکست کھا کر رے میں جا کر دم لیا۔ ”چند دن کے بعد اس نے وہاں اپنے امراء، لشکر اور دوسرے حامیوں کو جمع کیا اور نیشاپور چلا گیا۔ اس موقع پر برکیاروق کے تیسرے بھائی سنجر نے برکیاروق کے ایک امیر داؤد حبشی بن التون طاق والی خراسان و طبرستان پر حملہ کر دیا۔ برکیاروق ایک ہزار سواروں کو لیکر امیر داؤد حبشی کی امداد کو گیا۔ امیر داؤد حبشی کے پاس بیس ہزار فوج تھی۔ مقام نوشجان پر ان کا سنجر سے مقابلہ ہوا۔ پہلی لڑائی میں سنجر کو شکست ہوئی اور اسکا ایک سپہ سالار رستم مارا گیا لیکن برکیاروق اور امیر داؤد حبشی سنجر کے جوابی حملہ کی تاب نہ لاسکے۔ ان کی فوج بھاگ کھڑی ہوئی۔ برکیاروق بھی بھاگا۔ امیر داؤد حبشی گرفتار کر لیا گیا اور اسے سنجر کے ایک سپہ سالار میر برغش نے قتل کر ڈالا۔ برکیاروق میدان جنگ سے جرجان پہنچا۔ وہاں اپنی حفاظت کا خاطر خواہ انتظام نہ دیکھا تو اس نے اصفہان کا رخ کیا مگر سلطان محمد اس کے وہاں پہنچنے سے پہلے شہر میں داخل ہو چکا تھا۔ مجبوراً ”برکیاروق سمیرم کو لوٹ آیا۔ یہاں سے وہ عسکر مکرم ہوتا ہوا خوزستان پہنچا۔ یہاں امیر زنگی اور امیر والبکی پسران برسق بھی آگئے۔ چند روز قیام کر کے ہمدان کی جانب کوچ کیا۔ ہمدان میں امیر ایاز بھی آ ملا جو سلطان محمد کا پرانا خیر خواہ تھا لیکن کسی وجہ سے اس کے خلاف ہو گیا تھا۔ اس کے پاس پانچ ہزار سوار تھے۔ اس نے برکیاروق کو محمد سے جنگ پر ابھارا۔ برکیاروق آمادہ ہو گیا۔ اور عین اس موقع پر سرخاب بن کینسرو والی آوہ بھی برکیاروق سے آ ملا۔ اس کے ملنے سے برکیاروق کی فوج کی تعداد پچاس ہزار تک پہنچ گئی اور اس کے بھائی محمد کے پاس صرف پندرہ ہزار فوج رہ گئی

تھی۔ یکم جمادی الاخر 494 ہجری کو معرکہ آرائی ہوئی۔ محمد کو شکست ہوئی اور وہ بھاگ گیا۔ اس کا وزیر موید الملک بن نظام الملک گرفتار لیا گیا۔ جسے برکیاروق نے اپنے ہاتھ سے قتل کر ڈالا۔ موید الملک کے قتل کے بعد بغداد میں اس کی جائیداد ضبط کر لی گئی۔ اس میں ہیرے کا ایک ٹکڑا بھی تھا جس کا وزن پندرہ تولے چار ماشے تھا برکیاروق اس مہم سے فارغ ہو کر رے گیا۔ وہاں امیر کربوقا والی موصل اور علاقہ کے دوسرے امراء برکیاروق کے ساتھ آئے اور اس کی فوج کی تعداد ایک لاکھ ہو گئی۔ چونکہ اس فوج کا رے کے علاقہ کے عوام پر بہت بوجھ تھا۔ اس لئے برکیاروق نے اسے مختلف علاقوں میں منتشر کر دیا۔ جبکہ محمد اپنے بھائی سخر کے پاس خراساں میں پناہ گزین تھا۔ سخر نے اس کی مالی اور فوجی امداد کی۔ بعد ازاں سخر ایک لشکر لے کر خود محمد کی کمک پر پہلے جرجان پہنچا اور وہاں سے دامغان گیا۔ اثناء راہ میں جو قصبے اور دیہات پڑتے تھے انہیں خراسانی لشکر نے تباہ و برباد کر دیا تھا۔ سخر رے کے قریب پہنچا تو اس کے ساتھ نظامیہ کی فوج بھی آئی۔ اس وقت برکیاروق کے پاس فوج بہت ہی تھوڑی تھی۔ وہ اپنی بیشتر فوج کو مختلف علاقوں میں منتشر کر چکا ہوا تھا چنانچہ وہ رے سے بھاگ کر تستر پہنچا۔ چونکہ اس وقت امیر ایاز محمد سے مصالحت کی خط و کتابت کر رہا تھا اس لئے وہاں کے امراء نے اس کی پذیرائی نہ کی۔ چنانچہ تستر سے حلوان چلا گیا۔ اس عرصے میں امیر ایاز کی محمد سے مصالحت کی بات چیت ٹوٹ گئی تھی اس لئے وہ بھی حلوان آ کر برکیاروق سے مل گیا۔ دو ایک روز وہاں آرام کر کے دونوں بغداد روانہ ہوئے تو اس کے فوراً ہی بعد امیر محمد نے ہمدان اور حلوان پر قبضہ کر لیا۔^۳

برکیاروق 15 ذیقعد 494 ہجری کو بغداد پہنچا۔ ”وہ اس وقت بیمار تھا اور اس کے پاس پیسے کی بھی کمی تھی۔ اس نے خلیفہ سے مالی مدد طلب کی۔ خلافت ماب نے ردود کر کے پچاس ہزار دینار دے دیے۔ مگر اس قدر قلیل رقم سے برکیاروق اور اس کے لشکر کا کام نہ چلا۔ اس نے رعایا کے مال و زر کی طرف ہاتھ بڑھایا۔ طرح طرح کی تدبیریں روپیہ وصول کرنے کی نکالیں۔ اس سے اہل بغداد کو برکیاروق اور اس کے لشکر سے نفرت ہو گئی۔ اس دوران شام سے ابو محمد عبداللہ بن منصور قاضی جلد عیسائیوں سے شکست کھا کر بغداد پہنچا۔ برکیاروق نے اس کا مال و زر بھی جبرا لے لیا۔ برکیاروق نے بغداد میں اور بہت سے

ناجائز افعال و حرکات کا ارتکاب کیا۔“ ابن خلدون کہتا ہے کہ ”ان کے ذکر سے کوئی فائدہ نہیں ہے۔ اس کے بعد برکیاروق نے اپنے وزیر السلطنت کو صدقہ بن منصور بن دبیس بن مزید والی حلب کے پاس روانہ کیا۔ اور خراج کے دس لاکھ دینار طلب کئے صدقہ اس رقم کے ادا کرنے سے قاصر ہوا۔ برکیاروق نے دھمکی دی۔ اس پر صدقہ کو بھی جوش آ گیا۔ اس نے بغاوت کر کے سلطان محمد کی اطاعت قبول کر لی اور اسی کے نام کا خطبہ پڑھنے لگا۔ اور پھر اس نے اپنے ایک امیر کو بھیج کر کوفہ پر قبضہ کر لیا۔ اس وقت تک سلطان محمد کو حمدان میں پتہ چل گیا تھا کہ اہل بغداد برکیاروق سے بہت تنگ آئے ہوئے ہیں۔ چنانچہ وہ دس ہزار سواروں کو لیکر بغداد کی جانب روانہ ہوا۔ جب محمد مقام حلوان پہنچا تو بغداد کا کوتوال ابو الغازی بن ارتق اپنی فوج لیکر اس کے ساتھ جا ملا۔ محمد کی جمعیت زیادہ ہو گئی۔ یہ وہ زمانہ تھا کہ برکیاروق بہت بیمار تھا اور اس کی زندگی کی امید نہیں تھی۔ اس کے امراء اور مصاحین گھبرا کر بغداد کی غربی جانب چلے آ رہے تھے۔ محمد بغداد آ پہنچا۔ وجہ کے دونوں کناروں پر دونوں بھائیوں کی فوجیں پڑی تھیں۔ لیکن برکیاروق نے مقابلہ نہ کیا۔ وہ اپنے امراء اور لشکر کو لیکر واسط چلا گیا۔ محمد بغداد میں داخل ہوا۔ خلیفہ اور اہل بغداد نے اس کا خیر مقدم کیا۔ چراغاں کیا اور آتش بازی چلائی۔ مساجد میں اس کے نام کا خطبہ پڑھا گیا۔ محمد کا بھائی سنجر بھی اس موقع پر اس کے ساتھ تھا۔ یہ واقعہ اوائل 495 ہجری کا ہے۔ سلطان محمد نے عمدہ وزارت خطیب الملک ابو منصور بن حسین کے سپرد کیا۔ 15 محرم 495 ہجری کو سلطان محمد اور اس کے بھائی سنجر نے بغداد سے اپنے اپنے دارالحکومتوں کی جانب مراجعت کی۔ سنجر خراسان چلا گیا اور محمد نے حمدان کا راستہ لیا۔“ ابنی بویہ کے وقت سے کسی سلطان کو کبھی یہ دلچسپی نہیں ہوئی تھی کہ وہ بغداد کو اپنا دارالحکومت بنائے۔ یہ ایک لاوارث و نیم مردہ شہر تھا۔ جس میں اب علوم و فنون اور تہذیب و ثقافت کی کوئی چمک دمک نہیں رہی تھی۔ البتہ مختلف مذہبی فرقوں کے کوتاہ اندیش علما اور غنڈے گاہے گاہے فتنہ و فساد برپا کرتے رہتے تھے۔ نظام الملک طوسی کے عہد وزارت میں بغداد میں دینی علوم کے ماہرین کا جو اجتماع ہوتا تھا وہ بھی اب بہت کم رہ گیا تھا۔

”سلطان محمد کی بغداد سے روانگی کے فوراً ہی بعد برکیاروق کی طرف سے خلیفہ کے نام بہت توہین آمیز خط موصول ہوا۔ اس پر خلیفہ نے محمد کو واپس بغداد بلایا اور اسے

برکیاروق کی سرکوبی کرنے کی ہدایت کی۔ سلطان محمد خلیفہ مستظہر کی خواہش کے مطابق اپنا لشکر لیکر واسط کی طرف گیا۔ نہاوند کے مقام پر دونوں فوجوں کی صف آرائی ہوئی مگر جنگ کی نوبت نہ آئی۔ سردی اور برف باری نے دونوں کو جنگ سے روکے رکھا۔ اس دوران برکیاروق کے لشکر میں سے امیر ایاز اور وزیر ابوالحسن اور سلطان محمد کے لشکر میں سے امیر بلداجی ایک مقام پر جمع ہوئے۔ مصالحت کی گفتگو ہوئی اور یہ طے پایا کہ برکیاروق کو عراق کی حکومت و سلطنت دی جائے۔ حیرہ، آذربائیجان، دیار بکر، جزیرہ اور موصل کی عنان حکومت محمد کے قبضہ میں رہے۔ اور بوقت ضرورت محمد کا فرض ہو گا کہ وہ برکیاروق کو فوجی مدد دے۔ صلح نامہ کو وکلاء فریقین نے دستخطوں سے مرتب کیا اور دونوں بھائیوں نے ماہ ربیع الاول 495 ہجری میں اپنا اپنا راستہ لیا۔ برکیاروق سامرہ چلا گیا اور محمد نے قزوین کی طرف کوچ کیا۔ مصالحت کے بعد محمد کو یہ خیال پیدا ہوا کہ جن امراء نے مصالحت کرائی ہے ان لوگوں نے در پردہ برکیاروق سے سازش کر لی تھی۔ اور اس وجہ سے وہ میری مخالفت کرتے تھے۔ اس خیال کا پیدا ہونا تھا کہ رئیس قزوین کو اشارہ کر دیا۔ رئیس قزوین نے دعوت کے بہانے ان امراء کو جو اس مصالحت میں پیش پیش تھے اپنے مکان پر بلایا۔ محمد کو موقع مل گیا۔ بعض کو ان میں سے قتل کر ڈالا اور بعض کو آنکھوں میں گرم سلائیاں پھروا دیں۔ وہ اندھے ہو گئے۔ اس وجہ سے فتنہ و فساد کا دروازہ کھل گیا۔ اسی زمانہ میں امیر نیال بن انوش نکین نے برکیاروق سے جبکہ وہ فرقہ بائینیہ سے مصروف جدال و قتال تھا علیحدگی اختیار کر کے محمد سے میل جول پیدا کر لیا اور اس کے ساتھ ساتھ رے کو روانہ ہوا۔ برکیاروق کو جب امراء کے قتل کی اطلاع ملی تو وہ بڑی تیزی کے ساتھ ساتھ رے کی جانب بڑھا۔ لڑائی ہوئی تو محمد کو شکست ہوئی اور اس نے ستر سواروں کے ساتھ اصفہان میں جا کر دم لیا۔ برکیاروق اس کے پیچھے آیا اور اس نے ماہ جمادی الاول 495 ہجری میں لڑائی کا جھنڈا گاڑ دیا۔ اس کے پاس پندرہ ہزار سوار اور ایک لاکھ پیادے تھے۔ ایک مدت پر حصار کئے رہا۔ آخر کار محصوروں کو رسد و غلہ کی کمی محسوس ہوئی۔ لشکری بھوکوں مرنے لگے۔ گھوڑوں اور اونٹوں کو ذبح کر کے کھانا شروع کیا۔ مجبوراً سلطان محمد نے شہر کو اپنے امراء لشکر کے سپرد کیا اور صرف ڈیڑھ سو سواروں کے لئے ہوئے بروز عید الاضحیٰ 495 ہجری شہر کی ایک جانب سے نکل کھڑا ہوا۔ اسکے ہمراہ امیر نیال بھی تھا۔ برکیاروق نے امیر ایاز کو تعاقب

کے لئے بھیجا اس نے تھوڑے ہی فاصلہ پر محمد کو گھیر لیا۔ محمد نے امیر ایاز کی منت خوشامد کی تو ایاز کو ترس آیا اور وہ محمد اور اس کے ساتھیوں کے خلاف کوئی تعزیری کارروائی کے بغیر ہی واپس آ گیا۔ اس اثناء میں برکیاروق نے شہر کے محاصرہ میں بڑی سختی کر دی تھی۔ اہل اصفہان نے اس قدر بے جگری سے مقابلہ کیا کہ برکیاروق خوفزدہ ہو گیا اور 18 ذی الحجہ کو محاصرہ اٹھا کر حمدان کی جانب واپس آ گیا۔ زمانہ محاصرہ میں برکیاروق کا وزیر ابو المحاسن عبدالجلیل بن محمد دستانی مارا گیا تھا۔ حمدان پہنچ کر برکیاروق نے کمشکین قیسرانی کو کوتوال بنا کر بغداد بھیجا۔ وہ 15 ربیع الاول 496 ہجری کو بغداد پہنچا تو سلطان محمد کے مقرر کردہ کوتوال ابوالغازی بن ارتق نے اپنے بھائی ستمان کی امداد سے اس کا مقابلہ کیا۔ کمشکین کو فتح ہوئی اور اپنی فوج کے ساتھ بغداد میں داخل ہوا۔ جامع بغداد میں سلطان برکیاروق کے نام کا خطبہ پڑھا گیا۔ اس کے بعد کمشکین نے خلیفہ مستظہر کی طرف سے سیف الدولہ صدقہ والی حلب کو سلطان برکیاروق کی اطاعت کا پیام بھیجا۔ سیف الدولہ صدقہ نے انکاری جواب دیا اور حلب کو چھوڑ کر نہر صرصر کی جانب کوچ کر دیا۔ بعد ازاں خطبوں سے سلاطین کے نام نکال ڈالے گئے۔ صرف خلیفہ کے لئے دعا پر اکتفا کیا گیا۔

سیف الدولہ نے صرصر پہنچ کر ابو الغازی اور ستمان سے گٹھ جوڑ کیا اور سب مل جل کر دجیل کے چھوٹے بڑے دیہاتوں کو لوٹنے لگے۔ عربوں اور کردوں نے جو سیف الدولہ کے ساتھ تھے لوٹ مار اور غارت گری کا ایک طوفان برپا کر دیا۔ پھر ان لوگوں نے رملہ میں پہنچ کر قیام کیا۔ خلیفہ نے قاضی القضاة ابوالحسن دامغانی اور تاج الروسا بن موصلاہ کو سیف الدولہ کے پاس بھیجا۔ سیف الدولہ وغیرہ نے یہ شرطیں پیش کیں۔ (1) کمشکین قیسرانی کو جو برکیاروق کی طرف سے پسندیدہ کوتوال ہے نکال دیا جائے۔ (2) جامع بغداد میں سلطان محمد کے نام کا خطبہ پھر پڑھا جائے۔ خلیفہ نے دونوں شرطوں کو منظور کر لیا۔ چنانچہ کمشکین نے بغداد سے نکل کر واسط کا راستہ لیا۔ اور سیف الدولہ حلب کی جانب چلا گیا۔ جامع مسجد بغداد میں سلطان محمد کے نام کا خطبہ پڑھا گیا۔ جبکہ کمشکین نے واسط پہنچ کر وہاں سلطان برکیاروق کے نام کا خطبہ پڑھوایا۔ سیف الدولہ اور ابوالغازی یہ سن کر واسط پہنچے اور امن حاصل کرنے کے بعد سیف الدولہ کی خدمت میں حاضر ہوئے۔ سیف الدولہ عزت و احترام سے پیش آیا۔ واسط میں بھی سلطان محمد کے نام کا خطبہ پڑھا گیا اور

سلطان محمد کے بعد سیف الدولہ اور ابو الغازی بھی خطبہ میں شامل کئے گئے۔ اس کے بعد تمام امیروں نے اپنے بیٹوں کو اپنا نائب بنایا۔ ابو الغازی نے بغداد کی جانب مراجعت کی۔ سیف الدولہ نے حلب کی طرف سلطان محمد نے نیال بن انوش تکین حسامی کورے کی جانب روانہ کیا تاکہ وہ وہاں اس کے نام کا خطبہ اور سکہ جاری کرے۔ نیال کے ہمراہ اس کا بھائی علی بھی تھا۔ ان لوگوں نے رے پر قبضہ کر کے رعایا پر طرح طرح کا ظلم و ستم شروع کیا۔ سلطان برکیاروق نے برسق بن برسق کو نیال کی سرکوبی کے لئے بھیجا۔ رے کے باہر ایک میدان میں برسق اور نیال کی لڑائی ہوئی۔ سخت خونریز لڑائی کے بعد نیال شکست کھا کر بھاگا۔ علی نے قزوین کا راستہ لیا اور نیال پہاڑی راستے سے بغداد کی طرف گیا۔ راستے میں اس کے اکثر ہمراہی پہاڑی کھڈوں میں گر کر مر گئے۔ خرابی بسیار کے بعد سو پیادوں کے ساتھ بغداد پہنچا۔ خلیفہ مستظہر نے اس کی آؤ بھگت کی۔ دو چار روز کے بعد نیال نے ابو الغازی اور سقمان پسران ارتق کو مشہد ابو حنیفہ میں جمع کیا اور سلطان محمد کی اطاعت کی قسم کھائی۔ بعد ازاں سب کے سب سیف الدولہ کے پاس گئے اور اس سے بھی سلطان محمد کی وفاداری کا حلف لے کر واپس آئے۔ نیال بغداد میں حسب عادت لوگوں پر ظلم کرنے لگا۔ اراکین دولت اور امراء لشکر سے جرمانے اور تاوان وصول کرنے لگا۔ اس کے مصاحبوں اور لشکریوں نے بھی غارت گری کی۔ خلیفہ نے سیف الدولہ کو نیال اور ابو الغازی کے عوام پر مظالم سے آگاہ کیا تو وہ ماہ شوال 496 ہجری میں بغداد آیا اور اس نے ان دونوں کو عراق سے کوچ کر جانے پر مجبور کیا۔ نیال بغداد سے اوانا گیا اور اس نے وہاں عوام الناس پر اور بھی زیادہ ظلم ڈھائے۔ خلیفہ نے سیف الدولہ سے نیال کی پھر شکایت کی تو نیال سیف الدولہ کے مجبور کرنے پر سلطان محمد کے پاس آذر بایجان چلا گیا!

تیسری صدی ہجری بلکہ اس سے پہلے سے سلاطین، امرا اور ان کے لشکروں کی جانب سے دیہاتی اور شہری عوام پر طرح طرح کے ظلم و ستم کر کے انہیں لوٹنے کی وجہ یہ تھی کہ ان سلاطین، امراء اور ان کے لشکریوں کا بالعموم کوئی باقاعدہ اور مستقل ذریعہ آمدنی نہیں ہوتا تھا۔ لہذا جب کبھی خانہ جنگی کے باعث یا عیاشیوں کے باعث انہیں مالی مشکلات درپیش ہوتی تھیں تو یہ عوام کو لوٹنا شروع کر دیتے تھے۔ گویا یہ لوگ ڈاکوؤں، راہزنوں اور لٹیروں کے گروہوں کے بہ حیثیت تھے۔ جن علاقوں پر غلبہ حاصل کر لیتے تھے۔ وہاں کے

دیہاتی اور شہری عوام کو برباد کر دیتے تھے۔ ان کے ہاتھوں کسی کی عزت و آبرو اور زندگی و دولت محفوظ نہیں ہوتی تھی۔ عراق اور جزیرہ میں تو بعض عرب امراء لوٹ مار کے سوا اور کچھ کرتے ہی نہیں تھے۔ ان کی لوٹ مار سے کوئی بستی نہیں بچتی تھی۔ اور ان کی لوٹ مار دین و مذہب سے بالا تر ہوتی تھی۔ حاجیوں کے قافلوں کو لوٹنا ان کا سب سے بڑا ذریعہ آمدنی ہوتا تھا۔ دیہات و قصبہ کو ویران کرنا ان کا معمول تھا۔ ابن خلدون عربوں کی لوٹ مار کی دیرینہ عادت کے بارے میں بہت کچھ لکھتا ہے لیکن تیسری، چوتھی اور پانچویں صدی ہجری تک ان کے اس عادت کا برقرار رہنا حیرت انگیز تھا۔ اس کا اس کے سوا کچھ مطلب نہ تھا کہ چار پانچ سو سال میں عالم اسلام میں جو تہذیبی و تمدنی ترقی ہوئی تھی وہ صرف بڑے بڑے شہروں کے ایک خاص طبقے تک محدود رہی تھی۔ چونکہ ترکوں کی معاشرت بھی قبائلی تھی اور ان کا دیرینہ پیشہ لوٹ مار ہی تھا اس لئے وہ بھی، جہاں تک عوام پر مظالم ڈھانے کا تعلق تھا، عرب بدوؤں سے کم نہیں تھے۔

سلطان برکیاروق اور سلطان محمد کی پانچ چھ سال کی خانہ جنگی نے عوام الناس کو بے پناہ مصائب و مشکلات میں مبتلا کر دیا ہوا تھا۔ ہر جگہ نظام حکومت کا شیرازہ بکھر گیا تھا۔ خونریزی، قتل و غارت کی کثرت ہی ہوتی گئی۔ بے شمار گاؤں، قصبے اور شہر ویران و برباد ہو گئے۔ امراء حکومت نے اپنی اپنی حکومتوں کا سکہ بنانا شروع کر دیا۔ حالانکہ اس سے پیشتر وہ حکومت سلجوقیہ کے تابع و مطیع تھے۔ ”برکیاروق کا دارالحکومت رے تھا۔ رے، جبل، طبرستان، خوزستان، فارس، دیار بکر، جزیرہ اور حرمین میں برکیاروق کے نام کا خطبہ پڑھا جاتا تھا۔ سلطان محمد نے آذر بایجان کو اپنا مستقل دارالحکومت بنا رکھا تھا۔ آذر بایجان، بلاد آرمینہ، اصفہان اور تقریباً سارے عراق میں اس کا سکہ چلتا تھا۔ اور اسی کے نام کا خطبہ پڑھا جاتا تھا۔ طائع کے صوبے میں بعض مقامات پر سلطان برکیاروق کا تسلط تھا اور بعض مقامات پر سلطان محمد کا۔ بصرہ میں دونوں سلطانوں کا خطبہ پڑھا جاتا تھا۔ خراسان کی کیفیت یہ تھی کہ جرجان سے ماورالنہر تک کا علاقہ سنجر بردار سلطان محمد کے قبضہ میں تھا۔ اور خطبوں میں سلطان محمد کے ساتھ سنجر کا نام لیا جاتا تھا۔ اس صورت حال میں جبکہ اس کی مالی حالت بھی بڑی خراب تھی، سلطان برکیاروق مصالحت کی جانب مائل ہوا۔ اس نے قاضی ابوالنظر جرجانی حنفی اور ابوالفرج احمد بن عبدالغفار حمدانی کو اپنے بھائی سلطان محمد کے

- پاس بھیجا۔ ان کی کوشش سے دونوں بھائیوں میں صلح ہو گئی صلح نامہ کی شرائط یہ تھیں۔
- 1- سلطان برکیاروق سلطان محمد کے علم و طبل سے مزاحم و معترض نہ ہو گا۔
 - 2- فریقین کے بلاد مقبوضہ میں دونوں سلطانون کا نام خطبوں میں شامل رہے گا۔
 - 3- دونوں سلطانون میں وزیروں کے توسط سے خط و کتابت کی جائیگی۔ ایک سلطان وزیر کے توسط کے بغیر دوسرے سلطان کو خط نہیں لکھ سکے گا۔
 - 4- کوئی فریق کسی لشکری کی روک ٹوک کا مجاز نہیں ہو گا۔ جو لشکری جس کے پاس چاہے گا چلا جائے گا۔

- 5- نہر اسبند سے باب الابواب، دیار بکر، جزیرہ، موصل اور شام پر سلطان محمد کا قبضہ رہے گا۔ اور سیف الدولہ بن صدقہ کا مقبوضہ صوبہ بھی سلطان محمد کا ماتحت سمجھا جائیگا۔
- 6- مذکورہ بالا شہروں کے سوا کل ممالک اسلامیہ سلطان برکیاروق کو دئے جائینگے۔ یہ واقعہ 497 ہجری کا ہے۔“

بعض مورخین کا کہنا ہے کہ بعض دانشمند اور عقیل امراء نے سلطان برکیاروق اور سلطان محمد میں صلح اس لئے کرائی تھی کہ سلطنت عباسیہ میں ابتری کے پیش نظر فرنگیوں نے بیت المقدس پر حملے کر دیئے تھے۔ فرنگی عموماً فرانس کے باشندوں کو کہا جاتا تھا۔ فرانس کو عربی زبان میں افرنج کہتے تھے اور افرنج کے رہنے والوں کو افرنجی کہتے تھے۔ عربی میں گ نہیں ہے، غالباً اس لئے عجم میں انہیں افرنجی کہا گیا۔ سیوطی لکھتا ہے کہ ”490 ہجری میں فرنگیوں نے شہر نیقیہ پر قبضہ کر لیا تھا۔ یہ سب سے پہلا شہر تھا جو ان کے قبضہ میں آیا۔ وہاں سے بڑھتے ہوئے یہ کفرطاب تک پہنچے۔ اور اس کے گرد و نواح کو خوب لوٹا۔ فرنگیوں کی ملک شام پر یہ پہلی پیش قدمی تھی جو انہوں نے بحر قسطنطنیہ کے رستے ایک بڑی فوج کے ساتھ کی تھی۔ بادشاہ اور رعایا میں سخت اضطراب پھیل گیا تھا۔ کہتے ہیں کہ جب والی مصر نے سلجوقیوں کی قوت اور ان کے شام پر غلبے کو دیکھا تو اس نے افرنج کو لکھ کر پیش قدمی کی دعوت دی کہ وہ آکر شام پر قبضہ کر لیں۔ تو فرنگیوں کے غول کے غول ہر سمت سے پر ٹوٹ پڑے۔“ اس سے قبل حلب، انطاکیہ، مصر اور شیراز میں ایک ماہ تک عبیدی کے نام کا خطبہ پڑھا گیا تھا 492 ہجری میں فرنگیوں نے بیت المقدس پر قبضہ کر کے وہاں مسلمانوں کا بے دریغ قتل عام کیا تھا۔

لیکن ان تلخ حقائق کے باوجود سلجوقیوں کے مابین باہمی مصالحت پائیدار ثابت نہ ہوئی۔ چند ماہ بعد جب سلطان برکیاروق کا سفر بغداد کے دوران یزودجرد کے مقام پر ماہ ربیع الاول 498 ہجری میں انتقال ہو گیا اور اس کا بیٹا ملک شام دوئم جسکی عمر تقریباً 5 سال تھی تخت نشین ہوا تو سلطان محمد نے اس کی تخت نشینی کو قبول نہ کیا۔ تاہم سلطان ملک شاہ دوئم اپنے امراء سمیت 15 ربیع الاول کو بغداد پہنچا۔ اس کے ساتھ پندرہ ہزار فوج تھی۔ وزیر ابوالقاسم علی بن جبیر نے استقبال کیا اور خلیفہ کی اجازت سے بغداد میں اس کے نام کا خطبہ پڑھا گیا۔ خلیفہ نے اسے وہی خطابات عطا کئے جو اس کے دادا سلطان ملک شاہ سلجوقی کو دئے گئے تھے۔ خطبہ کے وقت حاضرین نے جواہرات، سونا اور چاندی نثار کی۔ اس دوران سلطان محمد چکر مش والی موصل سے جنگ کر رہا تھا۔ اس نے متذکرہ صلح نامے کے مطابق موصل کا شہر سلطان محمد کے حوالے کرنے سے انکار کر دیا تھا۔ چکر مش کا کہنا تھا کہ ”صلح کے بعد برکیاروق نے مجھے فرمان بھیج دیا تھا اور یہ حملہ اس کی خلاف ورزی ہے۔“ سلطان محمد نے بڑی سختی سے موصل کا محاصرہ کیا اور لڑائی میں ہزاروں جانیں تلف ہوئیں۔ یہ لڑائی جاری تھی کہ سلطان برکیاروق کی وفات اور سلطان ملک شاہ دوئم کی تخت نشینی کی خبر موصل میں پہنچی۔ اس پر چکر مش نے اپنے مصاحبوں سے مشورہ کرنے کے بعد سلطان محمد کی اطاعت قبول کر لی۔ اس لڑائی سے فارغ ہو کر سلطان محمد بغداد کی طرف روانہ ہوا۔ او آخر جمادی الثانی میں بغداد پہنچ گیا۔ غریب بغداد میں مقیم ہوا اور اس جانب کی مساجد میں اس کے نام کا خطبہ پڑھا گیا۔ ملک شاہ دوئم کے نام کا خطبہ مشرقی جانب پڑھا جاتا تھا۔ جامع منصور کے خطیب نے خلیفہ مستظہر اور سلطان العالم کی دعا پڑھا اور خاموش ہو گیا۔ سلطان ملک شاہ دوئم کے امراء نے وزیر ابوالمحاسن کی وساطت سے سلطان محمد سے مصالحت کی بات چیت کی۔ ان امراء میں ایک سردار امیر ایاز تھا۔ جو خلوص دل سے مصالحت کے حق میں نہیں تھا۔ بلکہ جنگ چاہتا تھا۔ تاہم وہ دوسرے امراء کے مصالحانہ رویے کو دیکھ کر خاموش رہا۔ سلطان محمد نے مصالحت کی بات چیت کے نتیجہ میں ان سب امراء کو امان دے دی۔ اس کے بعد امیر ایاز نے اپنے مکان پر سلطان محمد کی دعوت کی۔ اس نے اپنے غلاموں کو سلطان کی خدمت میں پیش کرنے کے لئے انہیں فوجی وردی پہنا کر مسلح کیا تھا۔ اتفاقاً اس وقت ایک صوفی جبہ پوش شخص آ گیا۔ ایاز کے غلاموں نے اس کو پکڑ کر جنگی لباس پہنایا

اور اوپر سے وہی جبہ پہنا دیا۔ اور اس سے چھیڑ چھاڑ کرنے لگے۔ وہ شخص گھبرا گیا اور بھاگا اور سلطان محمد کے ایک خواص کے پاس جا کر چھپا۔ سلطان محمد نے اس کو اپنے پاس بلا دیا۔ جب اترا کر دیکھا تو وہ مسلح تھا۔ دل میں خطرہ پیدا ہوا۔ امیر ایاز کے مکان سے اٹھ کر فوراً چلا آیا۔ چند دنوں کے بعد امیر ایاز کو بلا بھیجا۔ اس کے ساتھ چکر مش بھی تھا۔ علاوہ اس کے اور امراء اور اراکین دولت بھی تھے۔ دیار بکر کے باغی حکمران قلیج ارسلان بن سلیمان بن قلمش کے خلاف مہم شروع کرنے کی بات چیت کے دوران سلطان محمد نے امیر ایاز کو اور سیف الدولہ کو اپنے پاس بلا دیا۔ جونہی یہ دونوں اپنی جگہ سے اٹھ کر سلطان محمد کی طرف چلے شاہی غلاموں میں سے ایک نے لپک کر ایاز کو سر اتار لیا اور کھال میں لپیٹ کر راستہ میں پھینک دیا۔ ایاز ہی کے لشکری ایاز کا مکان لوٹنے لگے۔ سلطان محمد نے اس کی حفاظت کو اپنی فوج بھی بھیجی جس سے لشکریان ایاز منتشر ہو گئے۔ ایاز کا وزیر صفی، وزیر السلطنت ابو لحاسن کے گھر جا کر چھپ گیا۔ خدام شاہی نے اسے ڈھونڈ نکالا اور ماہ رمضان 501 ہجری میں اس کو قتل کر دیا گیا۔ ایاز کا وزیر صفی ہمدان کے خاندان ریاست و حکومت کا ایک ممبر تھا اور ایاز سلطان ملک شاہ اول کا غلام تھا۔ ملک شاہ اول کے انتقال کے بعد یہ ایک امیر کے مصاحبوں میں داخل ہو گیا تھا۔ جس نے اس کو اپنا بیٹا بنا لیا تھا۔ آدمی شجاع، ذی مروت اور لڑائیوں میں صائب الرائے تھا۔¹

ان واقعات کے بعد سلطان ملک شاہ دوم کا تو کہیں پتہ نہ چلا البتہ سلطان محمد کی حکومت جم گئی۔ وہ عدل و انصاف سے کام لینے لگا۔ اس نے ٹیکس موقوف کر دیے۔ لشکریوں کو جبر و تعدی سے روک دیا اور ان کے بازاروں میں جانے کی ممانعت کر دی۔ 502 ہجری میں سلطان محمد نے ابو القاسم حسین بن عبدالواحد داروغہ اسلمہ خانہ شاہی ابو الفرج بن رئیس الرؤسا کو گرفتار کر لیا۔ اور پھر بشرط ادائیگی ایک معینہ رقم کے رہا کر دیا۔ اس رقم سے ایوان حکومت تعمیر کیا گیا۔ لیکن سلطان محمد کی حکومت اس کے باوجود افرنگیوں کے خلاف کوئی فوجی کارنامہ سرانجام نہ دے سکی بلکہ یوں کہنا چاہئے کہ اس نے اس سلسلہ میں کوئی کوشش ہی نہ کی۔ آخر کار سلطان محمد ماہ شعبان میں 511 ہجری میں بیمار ہوا اور اسی سال ذی الحجہ کے مہینے میں انتقال کر گیا۔ اس کی جگہ اس کا بیٹا سلطان محمود تخت نشین ہوا۔ سر پر تاج رکھا۔ ہاتھوں میں کنگن پہنے۔ امراء دولت سلجوقیہ اور اراکین سلطنت نے بیعت کی۔

ابو منصور بن وزیر ابو شجاع محمد بن حسین کو وزیر مقرر کیا گیا اور پھر خلیفہ کی اجازت سے بغداد میں سلطان محمود کے نام کا خطبہ پڑھا گیا۔ یہ واقعہ 15 محرم 512 ہجری کا ہے۔ اس واقعہ کے تین ماہ بعد 15 ربیع الاول 512 ہجری کو خلیفہ مستظہر ابو العباس احمد بن مقتدی بامر اللہ و ابوالقاسم عبداللہ بن قائم اللہ نے وفات پائی۔ چوبیس برس تین مہینے خلافت کی۔ اس کے بعد اس کا بیٹا ابو المنصور الفضل مسترشد باللہ بن مستظہر مسند خلافت پر بیٹھا۔

فرقہ باطنیہ اور حسن بن صباح

بغداد میں خلیفہ مستنصر کے عہد خلافت کے آخری سالوں میں قاہرہ میں دولت فاطمیہ کے خلیفہ مستنصر باللہ کے سب سے چھوٹے بیٹے ابوالقاسم المستعلی باللہ (487-495 ہجری) نے خلافت کی تھی۔ اس کے مسند خلافت پر فائز ہونے پر اس کے بڑے بھائی نزار نے قاہرہ سے اسکندریہ جا کر بغاوت کر دی۔ اسکندریہ میں وزیر بدر جمالی مرحوم کا غلام نصیر الدولہ انگلیں حکمرانی کر رہا تھا۔ اس نے نزار کا استقبال کیا۔ اس کی بیعت کی اور المصطفیٰ الدین اللہ کے خطاب سے پکارا جانے لگا۔ وزیر السلطنت محمد ملک ابوالقاسم الافضل امیر الجیوش نے نزار کی گوشمالی کو ایک لشکر بھیجا۔ اس لشکر نے اسکندریہ کا طویل محاصرہ کیا تو اہل شہر نے امان حاصل کر کے شہر پناہ کا دروازہ کھول دیا۔ فاتح لشکر نزار کو گرفتار کر کے قاہرہ لایا تو خلیفہ المستعلی نے اسے فوراً قتل کر دیا۔ کہتے ہیں نزار کے اس قتل کا نتیجہ یہ نکلا کہ ملک عجم میں فاطمیوں کے سب سے بڑے داعی حسن بن صباح نے المستعلی کی حکومت سے قطع تعلق کر کے وہاں کے بعض قلعوں میں اپنی آزاد حکومت قائم کر لی۔ اس طرح اسماعیلی فرقہ دو حصوں میں منقسم ہو گیا۔ ایک فرقہ مغربی فرقہ تھا جسکا ہیڈ کوارٹر قاہرہ تھا اور دوسرا مشرقی فرقہ جسکا ہیڈ کوارٹر ملک عجم کا قلعہ الموت تھا۔ قاہرہ میں خلیفہ المستعلی رہتا تھا۔ اور قلعہ الموت میں حسن بن صباح۔ ابن خلدون کا بیان ہے کہ ”حسن بن صباح جو فرقہ اسماعیلیہ کا عراق میں ایک نامور سردار تھا سوداگروں کے لباس میں فاطمی خلیفہ مستنصر کی خدمت میں حاضر ہوا تھا۔ اور ملک عجم میں اس کی حکومت و خلافت کی منادی کرنے کی اجازت طلب کی تھی۔ چنانچہ خلیفہ مستنصر نے اجازت دیدی۔ حسن نے برسبیل تذکرہ خلیفہ مستنصر سے دریافت کیا تھا کہ ”آپ کے بعد امام کون ہو گا“ اسے جواب ملا کہ ”میرا بیٹا

نزار“ اس کے بعد حسن ملک عجم چلا گیا اور در پردہ لوگوں میں خلیفہ مستنصر کی خلافت کی منادی کرنے لگا۔ تھوڑے دن بعد اس نے ہاتھ پاؤں نکالے اور وہاں کے اکثر قلعے مثل قلعہ موت پر قابض ہو گیا۔ حسن اور اس کے ساتھی نزار کی امامت کے قائل تھے۔“

سید امیر علی نے حسن بن صباح کی زندگی کا مختصر حال بیان کرتے ہوئے لکھا ہے کہ ”یہ حسن بن صباح وہی ہے جو مغربی تاریخ میں شیشین کے بانی کی حیثیت سے بدنام تھا۔ اس کے پیروؤں کو شیشین اس لئے کہا جاتا تھا کہ یہ بھنگ پیتے تھے۔ یہ پیرو حسن بن صباح کو سیدنا کے لقب سے یاد کرتے تھے۔ اس کے پیروؤں کو اسماعیلیہ مشرقی یا الموتیہ یا ملاحدہ کو ہستانی کہا جاتا تھا۔ حسن ایک شیعہ عالم کا بیٹا تھا۔ جیسا کہ اس کے نام سے ظاہر ہے۔ عربی النسل تھا۔ اور ایران کے شہر خوئی میں رہتا تھا۔ حسن کو بچپن میں اس وقت کے تمام علوم دینیہ کی باقاعدہ تعلیم دی گئی تھی۔ کہا جاتا ہے کہ وہ نظام الملک (جو بعد میں بلاد مشرق کے دو عظیم سلجوقی بادشاہوں یعنی الپ ارسلان اور ملک شاہ کا مشہور وزیر بنا) اور نامور صوفی شاعر عمر خیام کا ہم مکتب تھا۔ لیکن یہ روایت اب معتبر نہیں رہی۔ ملک شاہ کے دربار میں اپنے عزائم ترقی پورے نہ ہوتے دیکھ کر وہ قاہرہ پہنچا۔ اور دربار خلافت میں حاضر ہوا۔ قاہرہ میں وہ اسماعیلی تعلیم کے سارے مدارج طے کر کے محرمان اسرار میں داخل ہوا۔ ایران اس وقت سنی شدید العقیدگی کے نہایت کڑے بندھنوں میں جکڑا ہوا تھا۔ کیونکہ سلجوقی سلاطین ٹھینٹھ اشعریت کے پکے حامی تھے۔ حسن افریقہ سے ایشیا واپس آیا اور کسی حد تک زور و زبردستی اور کسی حد تک چالاک اور عیاری سے ایک ناقابل تخیر قلعہ کا مالک بن گیا۔ جسے قدیم فارسی یا پہلوی زبان میں الموت (یعنی عقاب کا نشین) کہتے تھے اور جو شمالی ایران کے پہاڑوں کی ایک نہایت دشوار بلندی پر واقعہ تھا۔ پینتیس سال تک وہ اس قلعہ پر قابض رہا اور اس ساری مدت کے دوران اس نے تحدید و تخفیف کے ایک باضابطہ بند نظام کے ذریعہ ایشیا، افریقہ اور مشرقی یورپ میں تہلکہ مچائے رکھا اسکے فدائی تلوار کا جواب خنجر سے اور ظلم کا جواب قتل سے دیتے تھے۔ وہ خود احکام شرعی کا سخت پابند تھا اور اپنی قلمرو کی حدود میں میخوری اور رقص و سرود کی اجازت نہ دیتا تھا۔ اس کی باطنیت مغربی اسماعیلیوں کی باطنیت سے مختلف معلوم ہوتی تھی۔ شہرستانی اور محسن فانی نے اس کے عقائد کو تفصیل سے بیان کیا ہے لیکن دونوں اس کا ذکر قدرے خوف کے ساتھ کرتے ہیں۔

جس سے نتیجہ اخذ کیا جا سکتا ہے کہ وہ اس کے فدائیوں کے خنجروں سے غافل نہ تھے۔ اس کے نظریوں کے صوفیانہ پہلو سے قطع نظر کر کے یہ کہا جا سکتا ہے کہ اس نے محرمی کے صرف چار درجے مقرر کئے۔ پہلے تین درجوں کو عبور کرنے والوں کو علی الترتیب فدائی، رفیق اور داعی کہا جاتا تھا۔ حسن اس ادارے کا پہلا آقائے اعظم تھا۔ اگرچہ وہ رسمی طور پر خلفائے مصر کا مطیع تھا۔ الموت کے چوتھے آقائے اعظم حسن بن محمد نے جو اپنے مقاصد کی تکمیل کی خاطر قاہرہ کے خلیفہ مستنصر باللہ کے بیٹے نزار سے اپنا سلسلہ نیابت جوڑا تھا۔ تمام شرعی احکام کو منسوخ کر دیا تھا۔ اس کا دعویٰ یہ تھا کہ قیامت آچکی تھی۔ امام کا ظہور اس کی ذات میں ہو چکا تھا۔ اور آسمانی سلطنت اخلاقی قوانین سے مکمل آزادی کو ساتھ لئے ہوئے نازل ہو چکی تھی۔ اس فاتر العقل انقلابی کو تاریخ الموت میں علی ذکر اسلام کے الفاظ سے نوازا گیا ہے (اسے بگاڑ کر ذکر اسلام بنا دیا گیا ہے) اس وقت سے لے کر الموت کی تباہی تک ان شیشین کے امیروں نے معاشرے سے ایک باغیانہ جنگ جاری رکھی۔ جس میں طرفین نے دشمن کو کسی قسم کی امان نہ دی۔ یہ لوگ دنیائے اسلام کے نسلٹ یعنی منکران مذہب و اخلاق تھے۔ کیا مسلمان اور کیا عیسائی دونوں ان کے خنجروں کا شکار ہوئے۔^۲

اسلم جیراچپوری نے حسن بن صباح اور اس کے فرقہ باطنیہ کا ذکر اس طرح کیا ہے کہ فاطمیہ نے ”جب جنوب میں اپنی دولت قائم کر لی تو چاہا کہ مشرق میں اس کی حدود کی توسیع کریں۔ تاکہ تمام عالم اسلامی میں ان کی خلافت مسلم ہو جائے۔ شروع سے ان لوگوں نے جو طریقہ اختیار کیا تھا یعنی مریدین کو خاص تعلیمات دے کر جن میں ان کی امامت کی دعوت سب سے مقدم ہوتی تھی، ممالک میں بھیجتے تھے کہ مخفی طور پر لوگوں کو ان کی تلقین کریں۔ تبلیغ میں مہارت حاصل کرنے کے لئے مصر میں ایک باقاعدہ نظام مرتب کیا تھا جس کے سرغنہ کا لقب داعی الدعاة ہوتا تھا۔ اور اس کا درجہ قاضی القضاة کے برابر بلکہ اس سے بڑھ کر سمجھا جاتا تھا۔ وہاں داعیوں کو طریق دعوت اور اسرار تبلیغ کی تعلیم دے کر اسلامی صوبوں میں روانہ کر دیتے تھے۔ خلفاء فاطمیین کی نگاہیں خراسان اور ایران پر جو شیعیت کا گہوارہ رہ چکے تھے، لگی ہوئی تھیں۔ مصر پر قابض ہونے کے بعد سب سے پہلے انہوں نے اپنے دعوت ان ہی ممالک میں بھیجے۔ یہاں بنی بویہ کے عہد تک جابجا اصحاب برید و اخبار

متعین تھے جو ہر قسم کی اطلاعات دیا کرتے تھے اس لئے ان کے زمانہ میں یہ کامیاب نہ ہو سکے۔ لیکن الپ ارسلان نے جاسوسی کے اس حلقہ کو توڑ دیا۔ نظام الملک نے اس سے کہا بھی کہ سلطنت کے لئے اس کی سخت ضرورت ہے مگر اس نے جواب دیا کہ ہر شہر میں ہمارے دوست بھی اور دشمن بھی ہیں۔ ممکن ہے کہ ارباب غرض دوست کو دشمن یا دشمن کو دوست کی شکل میں دکھلائیں اس لئے وہ اس بات کو جائز نہیں سمجھتا تھا۔ اس وقت سے باطنیہ کو موقع مل گیا اور انہوں نے اپنی تبلیغ کا جال پھیلا دیا۔ سب سے پہلے اس کا ظہور ساوہ میں ہوا جو رے اور ہمدان کے درمیان واقع ہے۔ وہاں کے کوتوال نے دو باطنیوں کو گرفتار کیا لیکن لوگوں نے سفارش کر کے چھڑا لیا۔ اس کے بعد ان لوگوں نے وہاں ایک مؤذن کو اپنے مقصد کی تبلیغ کی۔ اس نے ماننے اور ساتھ دینے سے انکار کیا۔ ان کو خطرہ ہوا کہ کہیں مخبری نہ کر دے اس لئے اس کو قتل کر ڈالا۔ یہ پہلا خون تھا جو مشرق میں انہوں نے بہایا۔ اصفہان اور نیشاپور کے وسط میں ایک مقام قائم ہے۔ اس کا رئیس اس جماعت میں شامل ہو گیا۔ یہ لوگ اس کے پاس جمع ہوئے۔ اسی اثناء میں کرمان کا قافلہ تجارت اس طرف سے گزرا انہوں نے نکل کر اس کو لوٹ لیا اور کل لوگوں کو قتل کر ڈالا۔ صرف ایک ترکمانی شخص کسی طرح بچ نکلا۔ اس نے قائن میں جا کر فریاد کی۔ لوگ مدد کے لئے گئے لیکن باطنیوں کی جماعت کو مغلوب نہ کر سکے۔ اس فرقہ نے جا بجا خاص کر نواحی اصفہان میں غارت گری شروع کر دی اور اپنی قوت کو بدھا کر وہاں ملک شاہ کے تعمیر کردہ قلعہ پر قبضہ کر لیا۔ ان کا داعی اعظم احمد بن عبد الملک بن عطاش تھا۔ اس کے سرشاہانہ تاج رکھا اور بہت مال غنیمت لا کر جمع کیا۔ حسن بن صباح جو ہندسہ، حساب اور نجوم وغیرہ میں بڑا ماہر تھا، ابن عطاش کے مریدوں میں داخل ہو گیا۔ اس نے اس کو مصر میں بھیج دیا۔ وہاں اس نے اصول دعوت کی تعلیم حاصل کی اور خلیفہ فاطمی مستنصر سے ملکر مرو میں آیا۔ کہ سیف و قلم سے اس جماعت کی مدد کرے۔ اس نے سب سے پہلے ایک گروہ کے ساتھ قلعہ الموت پر قبضہ کر لیا۔ جو ساحل بحر قزوین پر ایک محفوظ کوہستان میں واقع تھا۔ نظام الملک نے فوج بھیجی جس نے چاروں طرف سے محاصرہ کر لیا اور رسد کی آمد روک دی۔ حسن بن صباح نے اپنے ایک آدمی کو بھیجا جس نے جا کر اچانک نظام الملک کو قتل کر ڈالا۔ وزیر کے قتل کے بعد فوج محاصرہ اٹھا کر واپس چلی آئی۔ باطنیوں کو اب آزادی مل گئی۔

انہوں نے قستان اور بس وغیرہ پر بھی تسلط کیا اور ابیر کے متصل رستم کوہ نامی ایک اور محفوظ قلعہ کو قبضہ میں لے لیا اور اپنا ماویٰ و بجا بنایا۔ نیز اس کے اطراف کے قلعے بھی لے لئے۔

”رؤسا باطنیہ اپنے مریدوں کو موت کے متعلق عجیب و غریب تلقینات کرتے تھے۔ جن کے اثر سے ان میں ایک شخص باوجود اس یقین کے کہ وہ ضرور قتل کر دیا جائیگا۔ بے خوف ہو کر اپنے متعدد مخالفین پر ٹوٹ پڑتا تھا۔ اور جس کو مارنا چاہتا تھا اس کا کام تمام کر دیتا تھا۔ اس وجہ سے ان کا رعب دلوں پر چھا گیا اور ہر طبقہ کے لوگ ان سے ڈرنے لگے۔ وہ چونکہ ایک مخفی جماعت تھی اس لئے اور بھی فتنہ برپا ہو گیا۔ لوگ باہم ایک دوسرے کے ساتھ بدگمان رہنے لگے۔ اور دوست و دشمن کی تمیز جاتی رہی۔ چنانچہ نیران شاہ پرتوران شاہ بن قاروت بک کو رعایا نے باطنی سمجھ کر ملحد قرار دیا اور مقام بدر سیو سے اسے نکال کر ارسلان شاہ کو بلا لیا۔ درباریوں کو اپنے دشمنوں سے انتقام لینے کے لئے باطنیت کی تہمت لگا دینا آسان ہو گیا۔ کیونکہ سلاطین کو اپنی باتوں کا اس قدر خطرہ رہتا تھا کہ وہ اس قسم کے خفیف شبہ پر بھی لوگوں کو سزائیں دیدیتے تھے۔ سلطان برکیاروق کے بہت سے امراء کو باطنیوں نے مار ڈالا اور یہاں تک ان کا خوف طاری ہو گیا کہ کوئی شخص بلا زرہ پننے اور ہتھیار لگائے اپنے گھر سے نکلنے کی جرات نہیں کرتا تھا۔ اسی درمیان میں سلطان محمد نے اس پر یورش کی اور ہر طرف مشہور ہو گیا کہ برکیاروق خود باطنی ہے۔ اس وجہ سے اس کی فوج اس پر الحاد کا شبہ کرنے لگی۔ لوگوں نے مشورہ کیا کہ تم باطنیوں پر لشکر کشی کرو تاکہ یہ بدگمانی رفع ہو جائے۔ اس نے فوج لے کر چڑھائی کی اور ان کی ایک جماعت کو گرفتار کر کے میدان میں لا کر قتل کر دیا۔ ان میں سے بہت سے لوگ ایسے بھی تھے جو بری تھے لیکن ان کے دشمنوں نے ان پر تہمتیں لگا دی تھیں۔ عجب تر امر یہ ہے کہ علامہ الکلیا الہراسی پر بھی جو مدرسہ نظامیہ بغداد کے نامور مدرس اور امام غزالی کے ساتھی تھے، بعضوں نے الحاد کی تہمت لگا دی۔ سلطان محمد نے ان کو پکڑ لیا۔ خلیفہ مستظہر نے فوراً اعیان بغداد کو بھیجا جنہوں نے ان کی صحت اعتقاد اور فضیلت علمی کی شہادت دی۔ اس وقت ان کی جان بچی۔ باطنیوں کی درازدستی سے خراسان میں اضطراب عظیم پیدا ہو گیا۔ اس وجہ سے 494 ہجری میں سلطان سنجر کا سپہ سالار اعظم امیر برتس ان پر حملہ آور

ہوا۔ بہت سے ٹھڈوں کو قتل کر کے طبرس کا محاصرہ کیا۔ باطنیوں نے ایک بڑی رقم رشوت میں اس کو دے دی اس لئے وہ محاصرہ اٹھا کر چلا گیا۔ 497 ہجری میں پھر دوبارہ گیا اور طبرس کو فتح کر لیا۔ لیکن باطنیوں کا استیصال نہیں کیا۔ بلکہ ان کے ساتھ مصالحت کر کے واپس آ گیا۔ انہوں نے پھر غارت گری شروع کر دی۔ اس سال ہندوستان، سندھ، ماورالنہر اور خراسان سے جو عظیم الشان قافلہ حج کے لئے جا رہا تھا۔ اس کو رے کے متصل لوٹ لیا۔ اور سب کو قتل کر ڈالا۔ 500 ہجری میں جب سلطان محمد کے جھگڑے سلطان برکیاروق کے ساتھ ختم ہو گئے تو اس نے ان کے مٹانے کا تہیہ کیا اور سب سے پہلے اصفہان کے قلعہ کا جہاں ابن عطاش تھا محاصرہ کیا۔ رعایا میں سے ایک جم غفیر اس جہاد میں اس کے ساتھ تھا۔ باطنیہ جب تنگ آ گئے تو انہوں نے دربار سلطانی میں اس مضمون کا ایک استفتاء بھیجا۔

”سادات فقہاء اس بارے میں کیا فرماتے ہیں کہ ایک جماعت جو

اللہ تعالیٰ اس کے رسول اور قیامت پر ایمان رکھتی ہے لیکن

صرف سلطان وقت کی مخالفت ہے اس کے ساتھ صلح جائز ہے یا نہیں۔

”اکثر فقہاء نے جواز کا فتویٰ دیا لیکن بعض نے ناجائز کہا۔ فریقین مناظرہ کے لئے جمع

ہوئے اور دیر تک بحث ہوتی رہی۔ علامہ ابوالحسن علی بن عبدالرحمن سنجانی نے جو فقہاء

شافعیہ میں ممتاز تر تھے فرمایا کہ ان لوگوں کے ساتھ جنگ واجب ہے اور صلح کسی طرح جائز

نہیں۔ ہم نے مانا کہ وہ اللہ اور رسول کو ماننے والے ہیں اور قیامت پر سب ایمان رکھتے

ہیں لیکن جس کو انہوں نے امام جانا ہے وہ شرح شریعت کے خلاف جو احکام دیتا ہے اس پر

عمل کرنا بھی واجب سمجھتے ہیں۔ ایسی حالت میں ان کا خون قطعی مباح ہے۔ باطنیہ نے پھر

درخواست بھیجی کہ جو لوگ ہمارے ساتھ صلح ناجائز قرار دیتے ہیں ان کو قلعہ میں بھیج دیجئے

تاکہ ہمارے علماء کے ساتھ مناظرہ کریں۔ سلطان نے فقہیہ ابوالعلا صاعد بن یحییٰ حنفی قاضی

اصفہان کی معیت میں چند علماء کو بھیج دیا۔ ان لوگوں نے جا کر مناظرہ کیا۔ مگر کوئی نتیجہ

برآمد نہیں ہوا۔ کیونکہ باطنیوں کی غرض صرف یہ تھی کہ اس تدبیر سے وہ سلطانی فوج میں

تفرقہ ڈال دیں اور ان کے آدمیوں کو امرا کے قتل کا موقع مل جائے۔ چنانچہ ایک باطنی نے

اس امیر پر جو جنگ میں سب سے زیادہ کوشاں تھا آ کر وار بھی کیا مگر وہ بچ گیا اور نہایت

خفیف زخم آیا۔ محاصرہ سختی کے ساتھ جاری رہا باطنیوں نے لکھا کہ ہم کو امان دے دی

جائے کہ ہم اس قلعہ کو چھوڑ کر ارجان اور بس کی جانب چلے جائیں۔ یہ درخواست منظور کر لی گئی۔ لیکن ابن عطاش نے غداری کی اور قلعہ کو خالی نہیں کیا۔ پھر جنگ شروع ہوئی آخر میں وہ مع اپنے بیٹے کے گرفتار ہوا۔ ان دونوں کے سر کاٹ کر بغداد بھیج دئے گئے۔ ابن عطاش کی بیوی نے قلعہ سے گر کر خود کشی کر لی۔ سلطان محمد نے اب حسن بن صباح پر جو 26 سال سے الموت کے قلعہ پر قبضہ کر کے قرب و جوار کے دیار کو لوٹ مار سے تباہ کئے ہوئے تھا لشکر کشی کی۔ لیکن راہ میں بیمار ہو گیا۔ اس لئے خود نہ جاسکا امیر انوش تکین والی ساوہ کو بھیجا۔ اس نے ایک ایک قلعہ سے ان کو نکال کر آخر میں الموت کا محاصرہ کیا۔ باطنیہ شدت حصار سے تنگ آ گئے تھے اور قریب تھا کہ قلعہ سپرد کر دیں مگر اسی اثناء میں سلطان محمد کی وفات کی خبر آ گئی جس کی وجہ سے فوج واپس چلی آئی۔^۳ یہ اسلم جیراچپوری برصغیر کا سنی العقیدہ علامہ ہے۔ اس لئے اس نے اپنے قارئین کو یہ بتانا ضروری نہیں سمجھا کہ 487 ہجری میں قاہرہ میں فاطمی خلیفہ المستعلی کے خلیفہ بننے کے بعد بلاد مشرق کے ان باطنیوں کا بلاد مغرب کے باطنیوں سے رابطہ نہیں تھا۔ کیونکہ یہ لوگ مستنصر کے بڑے بیٹے نزار کو برحق خلیفہ تصور کرتے تھے اور کہتے تھے کہ المستعلی کے ہاتھوں نزار کے قتل کے بعد خلافت و امامت نزار کی اولاد میں منتقل ہو گئی ہے۔ پھر ان میں ایک شخص حسن بن محمد نے اپنے آپ کو نزار کی اولاد میں سے ظاہر کیا تھا اور اس بنا پر یہ خلافت و امامت کا دعویدار بنا تھا۔ اسی شخص نے اپنے پیروؤں میں خلاف شرع سوزیانا شعائر کو رواج دیا تھا۔ علامہ اسلم نے یہ بھی نہیں بتایا کہ پانچویں صدی ہجری کے آخری دو تین عشروں میں خراسان میں باطنیوں کی سرکوبی نہ ہونے کی وجہ یہ نہیں تھی کہ اتفاق سے نظام الملک قتل ہو گیا تھا یا اتفاق سے سلطان ملک شاہ کا انتقال ہو گیا تھا۔ یا اتفاق سے سلطان محمد مر گیا تھا بلکہ اس کی سب سے بڑی وجہ یہ تھی کہ سلجوقیوں کی سالہا سال کی خانہ جنگیوں کی تباہ کاریوں سے رعایا تنگ آئی ہوئی تھی۔ ایسی صورت حال میں کسی اندرونی یا بیرونی قوت کے سلطنت عباسیہ کے علاقوں پر تسلط جمالینے میں کوئی حیرت کی بات نہیں تھی۔ سلطان برکیاروق کے خلاف باطنیوں سے تعلق رکھنے کا الزام ابن خلدون کے مطابق بے بنیاد نہیں تھا یہی وجہ تھی کہ اس کے بدترین حریف سلطان محمد کے بیشتر امراء باطنیوں کے ہاتھوں مارے گئے تھے جبکہ برکیاروق کے کسی امیر کو ان سے کوئی گزند نہیں پہنچا تھا۔ مزید برآں باطنیوں کے فتنہ کالم کا

تنظیمی ڈھانچہ نہایت اعلیٰ درجہ کا تھا۔ اگر اس تنظیم کے فدائین نے اس زمانے کے معاشرے اور حکومت کی بنیادیں ہلا دی تھیں تو اس میں بھی کوئی بات حیرت انگیز نہیں تھی۔

ابن خلدون فتنہ باطنی کے بارے یوں بیان کرتا ہے کہ ”ان لوگوں کا اعتقاد یہ تھا کہ غیر مذہب کا خواہ مسلم ہی کیوں نہ ہو قتل کرنا واجب ہے۔ (خوارج کے فرقہ ازارقہ کا بھی یہی عقیدہ تھا) پس اس وجہ سے فرقہ باطنیہ کا ہر فرد مشہور آدمیوں کو قتل کرنا اپنا فرض سمجھتا تھا۔ اپنے شرمناک مقصد کے حاصل کرنے کے لئے مکانات کی دہلیز میں چھپ رہتا اور جب موقع ملتا تو اپنے ناپاک مقصد کو حاصل کر لیتا۔ رفتہ رفتہ ان کا یہ فتنہ بڑھ گیا تھا۔ خلفاء وقت ان کی گوشمالی اور سرکوبی سے مجبور ہو گئے تھے۔ یہ لوگ ان کی آتش فشاں کو بجھا نہ سکے۔ تھوڑے ہی دنوں میں یہ فرقہ تمام ممالک اسلامیہ میں پھیل گیا۔ اسی زمانہ میں ایک گروہ باطنیہ کا سادہ اطراف ہمدان میں جمع ہوا اور نماز عید پڑھی۔ کوتوال ہمدان نے انہیں گرفتار کر کے جیل میں ڈال دیا مگر چند ہی دن بعد رہا کر دیا۔ اس کے بعد اس فرقہ والے مضبوط قلعے اور شہروں پر قابض ہو گئے۔ سب سے پہلے جس قلعہ پر فرقہ باطنیہ کا قبضہ ہوا وہ فارس کے قریب ایک قلعہ تھا جس کا والی اس مذہب کا پابند و مقلد تھا۔ چنانچہ اس فرقہ والے اس کے پاس جا کر پناہ گزین ہوئے۔ اور رفتہ رفتہ وہیں سب کے سب جمع ہو گئے۔ اہل قلعہ آنے جانے والوں کو دن دہاڑے لوٹنے لگے۔ نہایت قلیل مدت میں ان کا خوف اس علاقہ میں عام طور پر پھیل گیا۔ پھر فرقہ باطنیہ نے قلعہ اصفہان کو دبا لیا۔ اس قلعہ کا نام شاہ در تھا۔ سلطان ملک شاہ نے اسے تعمیر کروایا تھا۔ اور اپنی طرف سے ایک شخص کو اس کا والی مقرر کیا تھا۔ احمد بن عطاش نامی فرقہ باطنیہ کا ایک شخص حاکم قلعہ کی خدمت میں جا کر رہنے لگا۔ احمد کا باپ فرقہ باطنیہ کا پیشوا تھا۔ حسن بن صباح وغیرہ نے اس سے تعلیم حاصل کی تھی۔ اس وجہ سے اور اس کے ذی علم ہونے کی وجہ سے فرقہ باطنیہ اس کی بے حد عزت کرتا تھا۔ اس فرقہ والوں نے بہت سامال و زر جمع کر کے احمد کی خدمت میں پیش کیا اور نہایت تپاک سے اپنا پیشوا بنایا۔ احمد ان لوگوں سے رخصت ہو کر والی قلعہ کے پاس گیا اور اپنی نمایاں خدمات کی وجہ سے والی قلعہ کی نظروں میں اس قدر عزیز محترم ہو گیا کہ اس کے تمام امور کے سیاہ و سفید کرنے کا احمد کو اختیار دے دیا۔ پھر جب

وائی قلعہ مر گیا تو احمد بن عطاش قلعہ شاہ در کا والی ہو گیا۔ اس نے اپنے تمام ہم مذہبوں کو جو اس قلعہ کے مضافات میں قید تھے رہا کر دیا۔ ان لوگوں کے رہا ہوتے ہی چاروں طرف بد امنی پھیل گئی۔ دن دہاڑے قافلے لٹنے لگے۔ اس کے بعد فرقہ باطنیہ اطراف قزوین میں قلعہ موت پر قابض ہو گیا۔ اس علاقہ کو طالقان بھی کہتے ہیں۔ ان کے ممالک پر جعفری کا پرچم لہراتا تھا۔ جعفری نے ایک علوی کو اپنی نیابت کا اعزاز دے رکھا تھا وہ رے کا ابو مسلم تھا جو نظام الملک طوسی کا سرالی رشتہ دار تھا۔ حسن بن صباح جوڑ توڑ لگا کر ابو مسلم کے پاس آ کر رہنے لگا۔ چونکہ علوم نجوم و سحر میں حسن کو ید طولیٰ تھا۔ اور اصفہان کے والی قلعہ عطاش کے نامی شاگردوں میں سے تھا۔ اس وجہ سے اس نے ابو مسلم کے دل میں نہایت قلیل مدت میں اپنی جگہ کر لی۔ لیکن تھوڑے دن بعد ابو مسلم نے حسن پر یہ الزام لگایا کہ یہ مصریوں کے ایلچیوں کو جو اس وقت وہاں موجود تھے، سازش کئے ہوئے ہے۔ حسن کو اس کی خبر ہو گئی۔ حسن بھاگ نکلا۔ مختلف شہروں میں ہوتا ہوا مصر پہنچا۔ خلیفہ مستنصر علوی بڑی آؤ بھگت سے پیش آیا۔ اور اسے ہدایت کی کہ لوگوں کو میری امامت کی تعلیم دو۔ حسن نے عرض کیا آپ کے بعد میرا کون امام ہو گا۔ مستنصر نے جواب دیا ”میرا بیٹا نزار“۔ حسن مصر سے واپس ہو کر شام جزیرہ، دیار بکر اور بلاد روم کی سیر کرتا ہوا قلعہ موت واقعہ خراسان پہنچا۔ علوی کے پاس مقیم ہوا۔ علوی نے اس کے قیام کو باعث نزول برکت و رحمت الہی تصور کیا۔

”حسن ایک مدت تک قلعہ موت میں ٹھہرا رہا قلعہ مذکور پر قبضہ کر لینے کی درپردہ تدبیریں کرتا رہا۔ جب تمام تدابیر کر چکا تو حسن نے علوی کو قلعہ موت سے نکال کر قبضہ کر لیا۔ نظام الملک کو اس کی خبر لگی فوراً ”ایک سپاہ حسن کے محاصرے پر روانہ کی۔ محاصرہ نہایت سرگرمی اور مستعدی سے کیا گیا۔ لڑائیاں شروع ہوئیں۔ اثناء جنگ میں حسن نے فرقہ باطنیہ کے ایک گروہ کو نظام الملک کے قتل کرنے پر مامور کرایا۔ چنانچہ اس گروہ نے نظام الملک کی زندگی کا خاتمہ کر دیا۔ فوجیں محاصرے پر تھیں کہ نظام الملک کی شہادت کی وجہ سے واپس آ گئیں۔ پھر کیا تھا فرقہ باطنیہ کی بن آئی۔ قلعہ طبرستان اور قلعہ متعلقات ازروں اور قاید پر جو اس کے قرب و جوار میں تھے قبضہ کر لیا۔ قلعہ متعلقات کا رئیس منور نامی ایک شخص تھا جو بنی سیجور امراء خراسان ملوک سامانیہ کی نسل سے تھا۔ گورنر

قستان نے منور کو اپنے ہاں بلایا اور اس کی بہن کو جبرا لے لینے کا قصد کیا۔ منور نے اسماعیلیہ کو اپنی امداد کو بلا بھیجا۔ چنانچہ فرقہ اسماعیلیہ باطنیہ نے پہنچ کر قستان کے قلعے پر بھی اپنا جھنڈا لہرا دیا۔ اسی زمانے میں قلعہ خالنجان پر بھی فرقہ باطنیہ قابض ہو گیا تھا۔ یہ قلعہ اصفہان سے نو کوس کے فاصلہ پر تھا۔ پہلے یہ موید الملک بن نظام الملک کے قبضہ میں تھا۔ اس کے بعد جاوہی ستقارہ کے قبضہ میں چلا گیا۔ جو ترکوں کا ایک نامور امیر تھا۔ اور اس کی جانب سے کوئی ترکی امیر اس قلعہ کا حاکم ہوا۔ فرقہ باطنیہ کے چند اشخاص حاکم قلعہ کی خدمت میں گئے اور مستعدی سے اس کی خدمت کرتے رہے۔ رفتہ رفتہ اسقدر رسوخ حاصل کر لیا کہ حاکم قلعہ نے قلعہ کی کنجیاں ان کے حوالے کر دیں۔ ان لوگوں نے احمد بن عطاش والی قلعہ شاہ در کو لکھ بھیجا۔ احمد اپنی فوج کے ساتھ آ پہنچا۔ حاکم قلعہ گھبرا کر بھاگ کھڑا ہوا۔ احمد بن عطاش نے قلعہ پر قبضہ کر لیا اور جسقدر فوج وہاں تھی سب کو تہ تیغ کیا۔ اس قلعہ پر قبضہ کر لینے سے فرقہ باطنیہ کی قوت بڑھ گئی۔ اہل اصفہان ان سے دبنے لگے۔ حتیٰ کہ ان لوگوں نے اہل اصفہان پر خراج قائم کیا۔ فرقہ باطنیہ کے مقبوضہ قلعے سے اسویا، ندین الرمل اور قلعہ آمد تھے۔ جن پر انہوں نے ملک شاہ سلجوقی کے بعد مکرو غداری سے قبضہ حاصل کیا تھا۔ قلعہ ازویر بھی ان کے مقبوضات میں شمار کیا جاتا تھا اس قلعہ کو حسن بن صباح کے بھانجے ابو الفتح نے سر کیا تھا۔ ان کے قلعوں میں کرد کوہ، قلعہ ناظر واقع خوزستان اور قلعہ بھنور متصل ارجان تھا۔ اس قلعہ کو ابو حمزہ اسکاف نے اہل ارجان کے قبضہ سے نکالا تھا۔ ابو حمزہ کسی ضرورت سے مصر گیا ہوا تھا۔ وہیں اس نے مذہب کی تعلیم پائی اور اس فرقہ کا ایلچی ہو کر عوام الناس کی تلقین کے لئے واپس آیا۔ قلعہ ملاذخان بھی ان ہی قلعوں میں سے تھا۔ جو فارس اور خوزستان کے درمیان واقع تھا۔ راہزنوں اور ڈاکوؤں نے تقریباً دو سو سال سے اس قلعہ کو اپنا مرکز بنایا تھا اور آنے جانے والوں پر شب خون مارا کرتے تھے۔ حتیٰ کہ عضد الدولہ ابن بویہ نے اس قلعہ کو سر کیا اور جس قدر ڈاکو یہاں تھے ان سب کو تہ تیغ کیا۔ جب ملک شاہ نے اس پر قبضہ حاصل کیا تو امیر نزار کو بطور جاگیر یہ قلعہ عنایت کیا۔ امیر نزار نے اپنی طرف سے ایک شخص کو اس قلعہ کا حاکم مقرر کیا۔ فرقہ باطنیہ نے جو ارجان میں تھے حاکم قلعہ سے راہ و رسم پیدا کی۔ پہلے تو اس قلعہ کی فروخت کر ڈالنے کی تحریک کی۔ جب والی قلعہ نے اس سے انکار کیا تو

فرقہ باطنیہ نے مذہبی پیرائیہ اختیار کیا۔ کہلا بھیجا کہ ہم ایک شخص کو تمہارے پاس مناظرہ کرنے بھیجتے ہیں تاکہ تم پر ہمارے مذہب کی حقانیت ظاہر ہو۔ والی قلعہ نے یہ درخواست منظور کر لی۔ فرقہ باطنیہ نے اپنے چند سپاہیوں کو روانہ کیا۔ ان لوگوں نے پہنچتے ہی والی قلعہ کے خادم کو گرفتار کر لیا۔ اس نے قلعہ کی کنجیاں ان کے حوالے کر دیں۔ ان لوگوں نے قلعہ میں گھس کر والی قلعہ کو بھی پکڑ لیا۔ اس سے فرقہ کی قوت اور بھی بڑھ گئی۔

”فرقہ باطنی اصفہان میں ان دنوں ظاہر ہوا تھا۔ جبکہ سلطان برکیاروق نے اصفہان پر محاصرہ کیا تھا اور اصفہان میں اس کا بھائی محمد اور اس کی خاتون جلالیہ موجود تھے۔ رفتہ رفتہ یہ فرقہ اصفہان میں پھیل گیا۔ اور اسکا مکرو فریب اور ان پیروؤں کی فتنہ انگیز چالیں عام ہو گئیں۔ اصفہان کے عام باشندوں نے ان پر یورش کی اور ان کو قتل کرنے لگے۔ بڑی بڑی خندقیں کھود کر ان میں آگ جلائی۔ جہاں بھی فرقہ باطنیہ میں سے کسی کو پاتے تھے پکڑ لاتے اور اسی خندق میں انہیں ڈال دیتے تھے۔ سقاوہ والی فارس ان پر جہاد کرنے کی غرض سے ہمدان کی طرف بڑھا۔ ایک مدت تک فرقہ باطنیہ پر جہاد کرتا رہا۔ اس کے بعد فرقہ باطنیہ نے امراء سلجوقیہ کو مکرو فریب سے قتل کرنے کی نیت سے ہمدان کی طرف کوچ کیا۔ چنانچہ اس فرقہ نے ہمدان پہنچ کر یہ وطیرہ اختیار کیا کہ اس گروہ میں سے کوئی شخص امراء سلجوقیہ میں سے امیر کے قتل کرنے کے لئے لباس تبدیل کر کے اور موقع پا کر اسے قتل کر کے اپنے آپ بھی خود کشی کر لیتا۔ حقیقت امر یہ ہے کہ سلطان برکیاروق نے اس فرقہ کو ایسے افعال کے ارتکاب پر آمادہ کیا تھا۔ اور اپنے بھائی (سلطان محمد) کے مقابلے میں اس فرقہ کی اطاعت طلب کی تھی۔ یہ فرقہ یہ چال چلنے لگا۔ ان میں سے کوئی شخص امیر کی خدمت میں جا کر ملازمت اختیار کرتا اور جب اسے موقع ملتا تو یہ امیر پر وار کر دیتا۔ اکثر یہ ہوتا تھا کہ وہ امیر مر جاتا تھا اور اس جرم کی پاداش میں باطنی مار ڈالا جاتا تھا۔ غرض اس طریقہ سے امراء سلجوقیہ کے ایک گروہ کو اس فرقہ نے زیر خاک پہنچا دیا۔ جب سلطان برکیاروق کو اپنے بھائی محمد کی مقابلہ میں کامیابی ہوئی اس وقت یہ فرقہ اس کے تمام لشکر میں ملا ہوا تھا۔ اس گروہ نے آہستہ آہستہ گروہ بندی کر لی تھی۔ امراء لشکر کو ان سے خطرہ پیدا ہوا۔ وقتاً فوقتاً ان لوگوں نے امراء لشکر کو قتل کرنے کی دھمکیاں دیں۔ امراء لشکر ہر وقت مسلح رہنے لگے۔ اور اس امر کی شکایت سلطان برکیاروق سے کی اور یہ الزام بھی عائد کیا کہ فرقہ

باطنیہ کا آپ کے بھائی کی فوج سے مراسم و اتحاد ہے۔ سلطان برکیاروق نے یہ سن کر باطنیوں کے قتل کی اجازت دے دی۔ چنانچہ بہت سے باطنی مارے گئے۔ جن میں ابو ابراہیم استر آبادی بھی تھا۔ جو بغداد میں سلطان برکیاروق کی سفارت میں گیا ہوا تھا۔ برکیاروق نے لکھ بھیجا وہیں گرفتار کر کے مار ڈالا گیا۔ یہ وہ زمانہ تھا کہ فرقہ باطنیہ پر چاروں طرف سے قتل کی بوچھاڑ ہو رہی تھی۔ جس طرف آنکھیں اٹھتی تھیں فرقہ باطنیہ ہی کے مقتول نظر آتے تھے۔ یہ واقعہ 486 ہجری کا ہے۔ جب سلطان برکیاروق کے بعد سلطان محمد کا دور حکومت آیا تو سلطان محمد نے قلعہ شاہ در پر جس کا والی احمد بن عطاش تھا۔ فوج کشی کی۔ یہ قلعہ اصفہان کے قریب تھا اور فرقہ باطنیہ کا گویا یہی قلعہ دارالسلطنت تھا۔ ماہ رجب 500 ہجری میں اس کا محاصرہ کیا گیا۔ محاصرہ بہت طویل و سخت ہوا تو فرقہ باطنیہ گھبرا گیا۔ انہوں نے اہل سنت والجماعت سے استفسار کیا جسکا مضمون یہ تھا۔

سادات فقہ آئمہ دین اس گروہ کی بابت کیا فرماتے ہیں جو اللہ تعالیٰ پر اور قیامت پر اور اس کی کتابوں پر اور رسولوں پر ایمان رکھتا ہے اور ماجاء رسول اللہ صلی اللہ علیہ وسلم کو حق مانتا ہے اور اس کی تصدیق کرتا ہے، لیکن محض امامت میں اختلاف کرتا ہے کیا سلطان وقت انکی موافقت اور رعایت جائز ہے۔ اور ان کی اطاعت قبول کرنا روا ہے اور پھر اذیت سے انہیں بچانا مناسب ہے یا نہیں؟

اکثر فقہانے اس کے جواز کا فتویٰ دیا۔ بعض نے توقف اختیار کیا۔ بحث و مناظرہ کے لئے علماء فقہاء جمع ہوئے۔ سمنجانی جو شافعیہ کے نامی و سربر آوردہ عالم تھے۔ اس گروہ کے قتل کے وجوب کے قائل ہوئے۔ اور صاف صاف لکھ دیا کہ اس فرقہ کا محض اقرار بالسان اور بہ تلفظ یا شہادتیں کافی نہ ہوں گیں۔ جب تک وہ احکام شرع کی مخالفت سے باز نہ آئیں اس وجہ سے قطعاً "انکی خونریزی مباح ہے۔ بہت دیر تک مناظرہ ہوتا رہا مگر کوئی امرطے نہ ہوا۔ تب علماء اہل سنت والجماعت نے منظرہ کرنے کی غرض سے فرقہ باطنیہ کے علماء کو طلب کیا اور رؤسا اصفہان کو بھی اس جلسہ میں بلایا مگر فرقہ باطنیہ نے ان کو نکال دیا۔ اور یہ جماعت ناکام واپس ہو گئی۔ سلطان محمد نے محاصرہ اور سخت کر دیا۔ فرقہ باطنیہ امان کا خواستگار ہوا اور یہ درخواست کی کہ اس قلعہ کے عوض میں قلعہ خائنجان مرحمت ہو۔ جو اصفہان سے دس میل کے فاصلہ پر ہے۔ اور اس قلعہ سے نکل کر خائنجان میں جانے کے

لئے ایک مہینہ کے مہلت دی جائے۔ سلطان محمد نے اس درخواست کو منظور کر لیا۔ فرقہ باطنیہ مال و اسباب اکٹھا کرنے میں مصروف ہوئے۔ ہنوز مدت مقررہ تمام نہ ہوئی تھی کہ فرقہ باطنیہ میں سے چند لوگوں نے سلطان محمد کے ایک امیر پر حملہ کر دیا اتفاقاً یہ امیر ان کے حملہ سے بچ گیا۔ سلطان محمد کو پتہ چلا تو اس نے پھر محاصرہ کر لیا۔ فرقہ باطنیہ نے پریشان ہو کر امان طلب کی اور قلعہ ناظرہ و بس چلے جانے کی اجازت چاہی اس طرح سے کہ سلطان محمد اپنی فوج کے چند دستوں کو ہمارے ایک حصہ فوج کو قلعہ ناظرہ میں پہنچانے پر مامور فرمائے۔ اور باقی ماندگان کو قلعہ کے ایک گوشہ میں نظر بند و محبوس رکھے۔ جب یہ حصہ قلعہ ناظرہ میں پہنچ جائے تو دوسرے حصہ کو قلعہ میں محبوس رکھے۔ حسن بن صباح کے پاس قلعہ موت میں بھیج دے سلطان محمد نے ان کی یہ درخواست بھی منظور کر لی۔ چنانچہ پہلا حصہ فرقہ باطنیہ کا سلطانی فوج کے ہمراہ قلعہ ناظرہ و بس کو روانہ ہوا اور سلطان نے قلعہ کے ویران کرنے کا حکم دیا۔ جس کی تعمیل نہایت مستعدی سے شاہی فوج کرنے لگی۔ احمد بن عطاش قلعہ کے ایک برج میں چھپ رہا۔ سپاہیوں نے اس پر حملہ کیا اور بعض سپاہی دوڑ کر سلطان کے پاس آئے اور اس مکان محفوظ کا جہاں کہ احمد عطاش روپوش ہو گیا تھا پتہ بتایا۔ سلطان کی ہدایت کے مطابق ایک امیر چند سپاہیوں کو لے کر ایک برج پر چڑھ گیا اور جس قدر فرقہ باطنیہ کے لوگ وہاں پائے گئے سب کو قتل کر ڈالا۔ ان مقتولوں کی تعداد اسی (80) بیان کی جاتی ہے۔ احمد بن عطاش زندہ گرفتار کر لیا گیا۔ اس کی کھال کھینچ کر بھوسہ بھرا گیا۔ اس کے ساتھ اس کا لڑکا بھی مارا گیا۔ دونوں کے سر اتار کر بغداد بھیجے گئے۔ اس کی بیوی نے اپنے آپ کو ایک بلند مقام سے نیچے گرا دیا اور ہلاک ہو گئی۔“

سیوطی کے بیان کے مطابق یہ واقعہ 500 ہجری کا ہے۔ وہ لکھتا ہے کہ ”قلعہ اصفہان جو باطنیوں کے قبضہ میں تھا، فتح ہوا۔ اس قلعہ کو منہدم کر کے بہت سے باطنیوں کو قتل کیا گیا۔ اور ان کے سردار کا سر اتارا گیا اور اسکی کھال میں بھس بھرا گیا۔ یہ سب باتیں سلطان محمد نے کیں۔ فالحمہ للہ علی ذالک۔۔۔۔ 502 ہجری میں باطنیوں نے پھر زور پکڑا اور دفعتاً شہر شیراز پر قبضہ کر لیا اور تمام شہر اور قلعہ پر قبضہ کر کے۔ تمام دروازے بند کر لئے۔ اس دن وہاں کا حاکم باہر سیر کے لئے گیا ہوا تھا۔ جب وہ واپس آیا تو اس نے فوراً حملہ کر کے انہیں تترہتر کر دیا۔ اسی سال شیخ الشافعیہ، رویانی صاحب البحر بغداد میں قتل ہوئے۔ باطنیوں

نے انہیں قتل کیا تھا۔“ شیزر پر باطنیوں کے قبضہ اور بغداد کے شیخ الشافعیہ کے قتل سے اس حقیقت کا پتہ چلتا تھا کہ قلعہ اصفہان کی فتح اور ان کے سب سے بڑے سردار ابن عطاش کے قتل کے بعد باطنیوں کی قوت کم نہیں ہوئی تھی۔ چنانچہ مزید بیان کیا جاتا ہے کہ ”جب برکیاروق کے حکم سے بغداد میں اس کے امیر ابو ابراہیم استرآبادی کو قتل کر ڈالا گیا تھا تو اس کے بعد اس کا بھتیجا بہرام بھاگ کر شام چلا گیا تھا۔ وہاں سے اپنے مذہب کی درپردہ تعلیم و تلقین کی تو بہت سے لوگ اس کی طرف مائل ہو گئے۔“ ۶

صلیبی جنگوں کی ابتداء

شمالی ایران، عراق، اور شام میں فتنہ باطنیہ کا ظہور 485 ہجری سلطان ملک شاہ اول کے انتقال کے بعد سلجوقیوں کی خانہ جنگیوں کا ایک نتیجہ تھا۔ ان خانہ جنگیوں کا دوسرا نتیجہ فلسطین پر یورپ کے صلیبیوں کے قبضہ کی صورت میں برآمد ہوا۔ باطنیوں نے سلطنت عباسیہ میں سربر آوردہ مسلمانوں کے قتل کے لئے کوئی دقیقہ فروگذاشت نہیں کیا تھا۔ لیکن صلیبیوں نے شام کے ساحلی علاقوں اور فلسطین میں عامتہ المسلمین اور یہودیوں کو نیست و نابود کرنے میں کوئی کسر اٹھانہ رکھی۔ سٹیون رنسی مان (Steven Runciman) کے مطابق یورپ میں بیت المقدس کو غیر مسیحی کافروں کے تسلط سے آزاد کرانے کے لئے مسیحی مہمیں شروع کرنے کا خیال یوں تو بہت پرانا تھا لیکن اس خیال میں جان اس وقت پڑی جبکہ سلجوقی سلطان نے 464 ہجری میں ملاز کرد کے مقام پر باز نطینی شہنشاہ ارمانوس کو شکست دیکر یہ ثابت کر دیا کہ عیسائیوں کی مشرقی روم کی سلطنت عالم اسلام میں مسیحوں کے حقوق کی حفاظت نہیں کر سکتی۔ پھر جب 470 ہجری میں ایشیائے کوچک میں سلیمان بن قطلمش نے سلجوقی سلطنت کی بنیاد رکھی تو یورپ میں صلیبی جنگوں کا خیال اور بھی پختہ ہو گیا۔ اسلم جیرا چپوری نے سٹیون رنسی مان کی طرح یہ تو نہیں بتایا کہ عراق شام اور ایران میں سلجوقیوں کی سالہا سال کی خانہ جنگیوں اور عباسیوں اور فاطمیوں کی نوشاہی عداوت کی وجہ سے پانچویں صدی ہجری کے دوسرے نصف میں عالم اسلام میں اس قدر ضعف آ گیا تھا۔ کہ اس کی حیثیت بیرونی قوت کے لئے ایک ترنوالہ کی سی تھی۔ تاہم جیرا چپوری کے مطابق بیت المقدس پر صلیبیوں کے قبضہ کا بیان مختصراً یہ ہے کہ ”آل سلجوق نے جب قونیہ میں سلطنت قائم کر لی اور ایشیائے کوچک سے رومیوں کا تسلط اٹھا دیا تو ایک راہب پطرس نامی

پیپائے روم اور یانس کے پاس فریاد لیکر پہنچا۔ اس نے اہل یورپ کو مذہب کے نام سے، ارض مقدس کے نام سے اور آثار مسیح کی حفاظت کے لئے برانگیختہ کیا اور ان کے دلوں کو مسلمانوں کے خلاف غیض و غضب سے بھر دیا۔ چنانچہ 488 ہجری مطابق 1096ء میں اگست کے مہینے میں وہاں سے صلیبی فدائی بہت بڑی تعداد میں روانہ ہوئے۔ آگے آگے پطرس راہب تھا مگر اس جمعیت کا نظام فوجی نہیں تھا۔ راستہ میں انہوں نے جا بجا لوٹ مار کی جس کی وجہ سے بلغاریہ اور ہنگری کے باشندوں کے ساتھ لڑائیاں ہوئیں۔ ان میں سے زیادہ تر ہلاک ہو گئے بقیہ جب ایشیائے کوچک میں داخل ہوئے تو ان کو سلطان قلیج ارسلان (485 ہجری / 500 ہجری - 1092ء / 1106ء) کی فوجوں نے ختم کر دیا۔ ایک بھی بچ کر واپس نہ جاسکا۔ اس ناکامی کے بعد اہل یورپ نے دوسرے حملہ کا سامان کیا۔ اس میں تین لشکر شامل تھے۔

1- پہلا لشکر فرانسیسیوں کا تھا جس کا سردار گاڈ فرے ڈیوک ڈی لورین تھا اس کے ساتھ فرانس اور آسٹریا کے متعدد امراء فوج تھے۔

2- دوسری فوج فلپ شاہ فرانس کے بھائی ہیو آف ارمانڈو کی ماتحتی میں تھی۔

3- تیسرا گروہ خود روم سے تیار ہوا تھا ان کا سرکردہ یوہیند تھا جو اطالیہ کے مقام تارانٹ کا رئیس تھا۔

یہ تینوں جماعتیں جن کی مجموعی تعداد سات لاکھ سے کم نہ تھی مصیبتیں اٹھاتی ہوئی قسطنطنیہ سے آبنائے باسفورس کو عبور کر کے ایشیا میں پہنچیں۔ سلطان مقابلہ نہ کر سکا۔ انہوں نے آکر قونیہ کا محاصرہ کر لیا۔ تقریباً 50 دن کے بعد یہ شہر ان کے سپرد کیا گیا۔ اس کے بعد ان میں نا اتفاقی پیدا ہو گئی۔ جس کی وجہ سے باہمی خلفشار ہوا اور بہت سے ہلاک ہو گئے ان میں سے ایک امیر بالڈوین (Bold Win) نامی جدا ہو کر جزیرہ قرقیہ کی طرف آیا اور مقام رہا پر قابض ہو گیا۔ بقیہ انطاکیہ کی طرف بڑھے۔ وہاں کا حاکم امیر باغسیان تھا۔ اس نے مقابلہ کیا اور نہایت شجاعت دکھائی۔ پورے نو مہینے تک صلیبی محاصرہ کئے ہوئے پڑے رہے اور کچھ نہ کر سکے۔ آخر میں ایک برج کے محافظ کو رشوت دیکر ملا لیا جس کی وجہ سے اندر داخل ہو گئے۔ دوران محاصرہ میں ان لوگوں نے امراء دمشق اور حلب کو خطوط لکھے کہ ہم صرف ان شہروں کے خواہاں ہیں جو رومیوں کے تھے۔ آپ سے ہم کو کوئی

واسطہ نہیں ہے۔ مطلب اس سے یہ تھا کہ یہ لوگ اہل انطاکیہ کی مدد کو نہ آئیں۔ چنانچہ ان سادہ لوحوں نے یہی کیا۔ فتح انطاکیہ کے بعد معرۃ النعمان پر قبضہ کیا۔ پھر بیت المقدس کی طرف بڑھے۔ یہ شر آل سلجوق کی حکومت میں تھا۔ لیکن فاطمیوں نے ان کو صلیبیوں کے مقابلے میں مشغول پا کر اپنے امیر افضل بن بدر جمالی کو بھیج کر قبضہ کر لیا تھا۔ تقریباً ڈیڑھ ماہ کے محاصرہ کے بعد یہ صلیبیوں کے ہاتھ میں چلا گیا اور وہ 23 شعبان 492 ہجری کو اس میں داخل ہو گئے۔ باشندوں کو بے دریغ تہ تیغ کیا۔ ان میں سے کچھ لوگ ناز و فریاد کناں قاضی ابوسعید کے ساتھ بغداد پہنچے۔ وہاں ان خونخوار مظالم کو سنا کر امداد طلب کی۔ اس زمانہ میں برکیاروق اور سلطان محمد باہمی جنگ میں مشغول تھے۔ اس وجہ سے ان مظلوموں کو کوئی مدد نہ مل سکی۔ فرنگیوں نے گاڈ فرے کو بیت المقدس کا بادشاہ بنایا لیکن اس نے اپنا لقب صرف محافظ منبر مسیح رکھا اور تھوڑے دنوں کے بعد 1100ء میں انتقال کر گیا۔ اس کا بھائی بالڈوین رہا سے آ کر اس کا جانشین ہوا اور اپنی جگہ اپنے بیٹے بالڈوین برگ (Bald Win) کو چھوڑا جو عربی تواریخ میں برڈویل لکھا جاتا ہے۔ اب اسلامی ممالک کے وسط میں اہل یورپ کی متعدد حکومتیں قائم ہو گئیں۔ بیت المقدس، انطاکیہ اور رہا وغیرہ۔ ان سب میں محترم بیت المقدس کی ریاست تھی۔ علامہ جیرا چپوری نے اپنے اس بیان میں یہ تو بتایا ہے کہ کس طرح والی انطاکیہ باغیسان نے بڑی بہادری سے عیسائیوں کا مقابلہ کیا لیکن یہ نہیں بتایا کہ کس طرح سپہ سالار سلجوقیہ، اہل شہر کو محاصرے میں چھوڑ کر بھاگ نکلا تھا اور راستہ میں ایک آدمی اسے قتل کر کے اس کا سر عیسائیوں کے پاس انطاکیہ لے آیا تھا۔ اس نے یہ بھی نہیں بتایا کہ سواحل شام پر عیسائیوں کی اس پیش قدمی کے دوران سلجوقیوں نے ان کی کوئی مزاحمت نہیں کی تھی اور نہ ہی یہ بتایا ہے کہ فاطمیوں نے تقریباً ہر شہر کے دفاع کے لئے عیسائیوں کا مقابلہ کیا تھا جبکہ ایک سلجوقی شہزادہ بکماش بن متش عیسائیوں سے مل گیا تھا۔

ابن خلدون یورپ کی ان جنگوں کے بیان میں لکھتا ہے کہ ”انہی برسوں میں جبکہ بیت المقدس پر امیر ستمان بن ارتق ترکمانی مامور تھا۔ عیسائیوں نے ملک شام کی طرف قدم بڑھائے۔ صلیبیوں (کروسیڈروں) کی جماعت رفتہ رفتہ قسطنطنیہ پہنچی اور اس کی خلیج کو عبور کیا۔ والئی قسطنطنیہ نے اس خیال سے کہ صلیبی لیڈر اس کے اور امراء سلجوقیہ و ترک

والیان شام کے بیچ میں پڑ جائیں۔ صلیبیوں کو اپنے ملک سے راہ دیدی۔ چنانچہ عیسائیوں نے پہلے انطاکیہ پر پہنچ کر لڑائی شروع کی اور اسے باغیسان سپہ سالار سلجوقیہ کے قبضہ سے نکال لیا۔ باغیسان انطاکیہ کو حریف مقابل کے محاصرے میں چھوڑ کر بھاگ نکلا۔ کسی ارمنی نے اٹھا راہ میں مار ڈالا۔ اور سر اتار کر عیسائیوں کے پاس انطاکیہ میں لے آیا۔ اس واقعہ سے لشکر شام پر عیسائیوں کے رعب و اب کا سکہ بیٹھ گیا۔ تاہم امیر کربوقا والئی موصل صلیبیوں سے بدلہ لینے کے لئے نکلا اور مرج وابق پہنچ کر پڑاؤ کیا۔ دقاق بن تیش، ستمان بن ارتق، طغرل تکین اتابک والی حمص اور ارسلان تاش والی سنجاہ بھی آ کر کربوقا کے پاس جمع ہوئے۔ گرد و نواح کے ترکوں اور عربوں کو جمع کر کے فوجیں تیار کیں۔ اور انطاکیہ پر عیسائیوں کے تیرہ دن کے قبضہ کے بعد اس شہر کو واگذار کرانے کے لئے کوچ کیا۔ عیسائیوں نے بھی چاروں طرف سے عیسائی مجاہدوں کو جمع کر لیا۔ یورپ کے بڑے بڑے بادشاہ اس جنگ میں شریک تھے۔ ان سب کا سردار یہمیند نامی ایک عیسائی بادشاہ تھا۔ انطاکیہ کے نزدیک بڑی خونریز لڑائی ہوئی جس میں مسلمانوں کو شکست ہوئی۔ ہزاروں مسلمانوں کو صلیبیوں نے تہ تیغ کیا اور ان کے لشکر گاہ پر قبضہ کر کے معرۃ النعمان کی جانب بڑھے۔ ایک مدت تک اس پر محاصرہ کئے رہے بالآخر اس کے حلیف و انصار اپنی کامیابی سے ناامید ہو کر بھاگ کھڑے ہوئے۔ تقریباً ایک لاکھ مسلمان کام آئے اور ابن منقذ نے شیرز دیکر عیسائیوں سے مصالحت کی۔ اس مصالحت کے بعد عیسائیوں نے عکہ پر پہنچ کر محاصرہ کیا۔ مدتوں عکہ فتح نہ ہوا۔ ترکوں کی فوج کو ناقابل بیان مصائب کا سامنا کرنا پڑا۔ اسی پر آشوب زمانہ میں اہل مصر کو سلجوقیہ اور ترکوں کو زیر کرنے کا شوق پیدا ہوا۔ وزیر السلطنت افضل بن بدر جمالی فوجیں مرتب کر کے بیت المقدس کو واپس لینے کے لئے روانہ ہوا۔ بیت المقدس پہنچ کر محاصرہ کیا۔ بیت المقدس میں ان دنوں ستمان اور ابوالغازی پسران ارتق اور اس کا بھتیجا یا قوتی اور پچازاد بھائی سونج موجود تھے۔ افضل چالیس روز تک محاصرہ کئے رہا۔ اس کے بعد وہ 489 ہجری میں امان کے ساتھ فتح ہو گیا۔ افضل نے فتح کے بعد ستمان، ابوالغازی اور ان کے ساتھیوں سے اچھا سلوک کیا اور انہیں اجازت دی کہ وہ جہاں چاہیں چلے جائیں۔ ستمان الہا چلا گیا۔ اور ابوالغازی نے عراق کا راستہ لیا۔ افضل کی اس بھاری فتیابی کے بعد صلیبیوں نے بیت المقدس کا قصد کیا۔

دی۔ بالڈوین بخوف گرفتاری و قتل گنجان درختوں میں چھپ رہا اور جب لڑائی کا ہنگامہ ختم ہوا تو چند عیسائی سرداروں کے ساتھ نکل کر چپکے سے رملہ چلا گیا۔ شرف المعالی نے پندرہ دن تک رملہ کا محاصرہ کیا آخر کار بزور تیغ اسے فتح کر لیا گیا۔ چار سو عیسائیوں کو تہ تیغ کیا اور تین سو عیسائی سرداروں کو گرفتار کر کے مصر بھیج دیا۔ بالڈوین اس لڑائی میں بھی بال بال بچ گیا۔ بھاگ کر یافا پہنچا۔ اتفاق سے ان دنوں عیسائی زائروں کا ایک گروہ بیت المقدس کی زیارت کو تیار ہوا تھا۔ بالڈوین نے ان کو صلیبی لڑائیوں کے بارے میں بتا کر لڑائی کی ترغیب دی اور جب وہ تیار ہو گئے تو وہ عسقلان کی جانب بڑھا۔ شرف المعالی یہ خبر سن کر اپنے باپ افضل کے پاس چلا گیا اور عیسائیوں نے لڑائی کے بغیر عسقلان پر قبضہ کر لیا۔ شرف المعالی نے بری اور بحری فوجیں تیار کیں۔ اپنے باپ کے نامور غلام تاج العجم کو عظیم فوج کے ساتھ براستہ خشکی عیسائیوں کے مقابلے پر عسقلان روانہ کیا اور قاضی ابن قادوس کی ماتحتی میں جنگی کشتیوں کا بیڑہ یافا کی جانب بھیجا۔ چنانچہ تاج العجم نے عسقلان کے قریب پہنچ کر پڑاؤ کیا۔ قاضی قادوس نے تاج العجم کو کہلا بھیجا۔ آؤ ہم تم متفق ہو کر عیسائیوں پر حملہ کریں۔ تاج العجم نے انکاری جواب دیا۔ افضل امیر الجیوش کو اس واقعہ کی اطلاع ہو گئی۔ افضل نے اسی وقت قاضی ابن قادوس کو تاج العجم کو گرفتار کر لینے کو بھیجا اور اپنے غلاموں میں سے جمال الملک کو عسقلان کی جانب روانہ کیا اور عساکر شام کی سرداری بھی اس کو دی۔ 496 ہجری میں مصری اور عیسائی فوجوں میں باہم کسی قسم کی چھیڑ چھاڑ نہ ہوئی۔ 497 ہجری میں وزیر السلطنت افضل نے اپنے دوسرے بیٹے سناء الملک حسین کو عیسائیوں کے مقابلہ پر روانہ کیا اور جمال الملک کو اس کے ساتھ جانے کا حکم دیا۔ چنانچہ سناء الملک پانچ ہزار فوج کی جمیعت سے عیسائیوں سے لڑنے کے لئے روانہ ہوا۔ طغتكین اتابک والئی دمشق سے کمک طلب کی۔ طغتكین نے 1300 سوار بھیج دئے۔ عسقلان اور یافا کے درمیان اس فوج کا عیسائی فوجوں سے مقابلہ ہوا۔ جانبین کے ہزارہا آدمی کام آئے۔ اس کے بعد دونوں فریق ایک دوسرے سے خود بخود علیحدہ ہو گئے عساکر مصر نے عسقلان اور دمشق کے جانب مراجعت کی۔ اس لڑائی سے ایک سال قبل یعنی 497 ہجری میں بکتاش بن تتش عیسائیوں سے مل گیا تھا۔ جس کا سبب یہ تھا کہ طغتكین نے اپنے دوسرے بھتیجے دقاق بن تتش کو حکومت کی کرسی پر بٹھانے کا قصد کیا تھا۔ بکتاش کے

لئے یہ بات ناقابل برداشت تھی اس لئے وہ عیسائیوں سے جا ملا تھا۔

”ذی الحجہ 503 میں عیسائیوں کی فوجوں نے طرابلس (صوبہ لبنان کی ایک بندر گاہ) کو فتح کر لیا۔ بہت بڑی خونریزی ہوئی۔ ہزارہا قید و گرفتار کئے گئے۔ والئی طرابلس نے شہر فتح ہونے سے قبل اپنے چند سرداران لشکر کے ساتھ امان حاصل کر لی تھی اور اس واقعہ جانکاہ سے پہلے دمشق چلا گیا تھا۔۔۔۔۔ 504 ہجری میں دولت فاطمیہ کے والی عسقلان شمس الخلافہ نے عیسائی بادشاہ بالڈوین کی ترغیب پر علم بغاوت بلند کر دیا تھا۔ اس نے مصری فوجیوں کو نکال دیا۔ چونکہ وہ اہل عسقلان کی جانب سے بھی مشکوک ہو گیا تھا۔ اس لئے اس نے اپنی فوج میں آرمینیوں کو کثرت سے داخل کر لیا۔ اہل عسقلان کو اس سے نفرت ہوئی۔ سب نے متفق ہو کر حملہ کر دیا اور گرفتار کر کے قتل کر ڈالا۔۔۔۔۔ اس واقعہ کے بعد عیسائی بادشاہ نے بیت المقدس کے شہر صور پر حملہ کیا۔ صور بھی خلافت علویہ کے مقبوضات میں داخل تھا۔ عز الملک الاغرنامی اس شہر کا والی تھا۔ آرمینیوں کا لشکر اس کی محافظت کر رہا تھا۔ عیسائیوں نے اس شہر پر چاروں طرف سے محاصرہ ڈال کر لڑائی شروع کر دی۔ اہل صور نے طفتکین والی دمشق سے امداد کی درخواست کی۔ چنانچہ طفتکین اتابک اہل صور کی کمک پر آیا۔ مدتوں حصار اور لڑائی کا سلسلہ جاری اور قائم رہا۔ اتنے میں تیاری فصل کا زمانہ آ گیا عیسائی بادشاہ اس خوف سے کہ طفتکین والئی دمشق عیسائی مقبوضات کے تیار شدہ فصل کو لوٹ نہ لے محاصرہ اٹھا کر عکہ چلا گیا۔۔۔۔۔ پھر ماہ ذی الحجہ 511 ہجری میں بالڈوین بادشاہ بیت المقدس نے مصر پر چڑھائی کی۔ کوچ و قیام کرتا ہوا تینس تک پہنچا۔ ایک روز تیرنے کی غرض سے دریائے نیل میں اترا موت کا وقت قریب آ گیا تھا۔ پرانے زخم ہرے ہو گئے۔ مجبوراً ”بیت المقدس کی جانب مراجعت کی۔ چنانچہ بیت المقدس پہنچ کر مر گیا۔ بیت المقدس کی بادشاہی کی وصیت تمص والئی الرہا کے حق میں کر گیا۔“ اس وقت تک عیسائیوں نے کل سواحل شام پر قبضہ کر لیا ہوا تھا۔ اگر اس وقت ملوک سلجوقیہ میں خانہ جنگیاں اور باہمی نزاعات پیدا نہ ہو گئے ہوتے تو ان لوگوں نے عیسائیوں سے بلاد شام کو واپس لے لیا ہوتا جن پر وہ قابض ہو گئے تھے۔

جلال الدین سیوطی نے اپنے مخصوص انداز میں بلاد اسلامیہ پر صلیبیوں کے قبضہ کا بڑے دکھ کے ساتھ ذکر کیا ہے۔ وہ لکھتا ہے کہ ”490 ہجری میں سلطان ارغون بن

الپ ارسلان والئی خراسان قتل ہوا اور سلطان برکیاروق اس کے تمام ملک پر قابض ہو گیا اور سب اس کے مطیع و فرمان بردار ہو گئے۔ اسی سال میں حلب، انطاکیہ، معرہ اور شیزر میں ایک ماہ تک عبیدی (یعنی فاطمی خلیفہ) کے نام کا خطبہ پڑھا گیا مگر بعد ازاں پھر عباسیوں کے نام کا ہی خطبہ پڑھا جانے لگا۔ اسی سال فرنگیوں نے شہر نیقیہ پر قبضہ کر لیا۔ یہ سب سے پہلا شہر تھا جو ان کے قبضہ میں آیا۔ وہاں سے بڑھتے ہوئے یہ کفرطاب تک پہنچے اور اس کے گرد و نواح کو خوب لوٹا۔ فرنگیوں کی ملک شام پر یہ پہلی پیش قدمی تھی جو انہوں نے بحر قسطنطنیہ کے راستے ایک بڑی فوج کے ساتھ کی تھی۔ بادشاہ اور رعایا میں اس سے سخت اضطراب پھیل گیا تھا۔ کہتے ہیں کہ جب والئی مصر نے سلجوقیوں کی قوت اور ان کے شام پر غلبہ کو دیکھا تو فرنگیوں کو شام پر قبضہ کرنے کو بلا بھیجا۔ لیکن ہر طرف سے لوگ فرنگیوں پر ٹوٹ پڑے۔۔۔۔۔ 492 ہجری میں فرنگیوں نے ڈیڑھ مہینے کے محاصرے کے بعد بیت المقدس کو فتح کر لیا اور ستر (70) ہزار سے زیادہ مسلمانوں کو قتل کر دیا۔ جن میں بہت سے علماء عباد اور زہاد تھے۔ تمام مسجدوں کو ڈھا کر ویران کر دیا۔ اور یہودیوں کو ایک کنیہ میں جمع کر کے جلا دیا۔ چوکس لوگوں نے بغداد میں آکر پناہ لی اور وہاں کے ایسے واقعات بیان کئے جس سے آنسو نکل آئے۔ چونکہ بادشاہوں میں آپس میں اختلاف تھا، اس لئے فرنگیوں کے پاؤں شام میں جم گئے۔ ایوردی نے اس واقعہ کو اس طرح نظم کیا ہے۔ ”ہم نے خون کو اشک ہائے الخیرہ کے ساتھ ملایا ہے۔ پس لڑائی میں ہمارا کوئی حیلہ باقی نہیں رہا۔ آدمی کا سب سے بڑا ہتھیار آنسو ہے جس کو وہ تلواروں کے ساتھ لڑائی تیز ہونے کے وقت بہاتا ہے۔ اے اہل اسلام خاموش ہو جاؤ تحقیق تمہارے پیچھے کئی جنگ آور ہیں جو گھوڑے کی سموں سے ہلاک کر دیں گے۔ اے آنکھ جو امن خوشی اور نرم و نازک شگوفہ باغ کے عیش کی طرح سو رہی ہے۔ اس آنکھ کو کس طرح نیند آئیگی۔ جس کی پلکوں میں گرد و غبار بھرا ہوا ہے۔ جو ہر سونے والے کو جگا دیتا ہے۔ تمہارے بھائیوں کی خوابگاہ شام میں یا گھوڑوں کی پیٹھوں پر ہیں یا کرگسوں کے پیٹ ہیں۔ رومی بد بخت تمہارے بھائیوں کو تکلیف دے رہے ہیں۔ اور تم دامن کشاں بے خوف ٹھل رہے ہو۔ بہت سے خون گرائے گئے اور بہت سی پری پیکران نے حسن کی وجہ سے اپنے ہاتھ سے پردہ کر لیا۔ یہ واقعہ اس جگہ واقع ہوا۔ جہاں کہ چمکتی ہوئی سفید تلواریں سرخ ہو گئیں اور گندم گوں نیزوں کے

بھالے رنگین ہو گئے۔ قریب ہے کہ اس خونریزی کے لئے ایک نرمی کرنے والا (مراد آنحضرت صلی اللہ علیہ وسلم) مدینہ میں بلند آواز سے کہے گا کہ آل ہاشم۔ میں اپنی امت کو دیکھتا ہوں کہ وہ اپنے نیزوں کو دشمنوں کی طرف جلدی نہیں لے جاتے۔ اور دین کے ستون ست پڑ گئے۔ ہلاکت کے خوف سے اپنی طرف آگ کھینچتے ہیں مگر عار اور شرم کو امر مستر نہیں جانتے۔ کیا شجاعان عرب، اہل اسلام کی اذیت سے راضی ہو جائیں اور اپنی عمر کو عجم کے ماتحت ہو کر خواری سے سر کریں گے۔ کاش کہ اگر انہوں نے حریف کی عقیدت کے باعث اپنے آپ سے دشمن کو دفع نہیں کیا۔ کاش کہ اپنی عورتوں کی غیرت ہی انہیں اس بات پر آمادہ کرتی۔“^۳

لیکن ایبوردی کی اس گریہ و زاری کا کسی پر کوئی اثر نہ ہوا۔ ”اسی سال سلطان محمد بن ملک نے اپنے بھائی سلطان برکیاروق پر فوج کشی کی اور اس پر غالب آیا۔ خلیفہ نے اس کو غیاث الدین والدین کا لقب عطا کیا۔ اور بغداد میں اس کے نام کا خطبہ پڑھا گیا۔ لیکن بعد میں ان دونوں میں ناچاقی ہو گئی۔ 494 ہجری میں فرنگیوں نے شہر سروج، جیفا، ارسوف اور تیساریہ فتح کر لیا۔۔۔۔ 503 ہجری میں فرنگیوں نے کئی سال کے محاصرے کے بعد طرابلس (صوبہ لبنان کی بندرگاہ) کو فتح کر لیا۔ 504 ہجری میں فرنگیوں نے مسلمانوں کو سخت تکلیفیں پہنچائیں شام کا اکثر حصہ ان کے قبضہ میں آ گیا۔ مسلمانوں نے ان سے صلح کرنی چاہی۔ مگر فرنگیوں نے نہ مانا آخر کار کئی ہزار دینار دیئے گئے۔ تب جا کر انہوں نے صلح کی مگر پھر بے ایمانی کر کے عہد توڑ دیا خدا ان پر لعنت کرے۔۔۔ 507 ہجری میں مودود شاہ موصل لشکر جرار لے کر فرنگیوں سے لڑنے کے لئے گیا۔ ایک سخت معرکے کے بعد وہ دمشق میں چلا آیا۔ ایک دن جامع مسجد میں نماز جمعہ پڑھنے کے لئے گیا اچانک ایک باطنی نے دار کر کے اسے زخمی کیا۔ جس کے صدمے سے وہ اسی روز مر گیا۔ فرنگیوں کے بادشاہ نے خط بھیجا کہ جس امت کے ایک شخص نے اپنے بادشاہ کو جمعہ کے روز اپنے معبود کے گھر میں قتل کر دیا وہ اس لائق ہے کہ خدا تعالیٰ اسے نیست و نابود کرے۔“^۴

سید امیر علی نے یورپ کے مہم جوؤں کی جانب سے صلیبی جنگیں شروع کرنے کی ابتداء کا ذکر کرتے ہوئے یہ رائے ظاہر کی ہے کہ یہ ایک مجنونانہ اور وحشیانہ فعل تھا۔ جس میں جان و مال کا بے انتہا نقصان ہوا۔ دوسری صلیبی جنگ کے نتیجہ میں فرنگیوں کے حق

میں جو مثبت نتائج برآمد ہوئے وہ ان کے حق میں کوئی زیادہ فائدہ مند اور پائیدار ثابت نہ ہوئے۔ سید امیر علی لکھتا ہے کہ ”1096ء میں یہ پہلا دستہ والٹر (گاتھیس) کنگال کی قیادت میں روانہ ہوا۔ لیکن راستے میں بلغاریہ کے عیسائیوں کے ہاتھوں قتل ہو گیا۔ اس کے بعد پیٹر نامی ایک راہب نے دوسرے دستے کی قیادت کی جو چالیس ہزار مرد و عورتوں اور بچوں پر مشتمل تھا جن کا تعلق مختلف قوموں سے تھا اور جو مختلف زبانیں بولتے تھے۔ میلے دل (بلغاریہ کا شہر) پہنچ کر انہوں نے اپنے پیش رو دستے کا انتقام لینے کی خاطر اس شہر پر حملہ کر دیا اور یہاں کے سات ہزار باشندوں کا قتل عام کیا۔ اور ان پر ظلم و زیادتی کرنے میں کسی قسم کی کسر اٹھانہ رکھی۔ پیٹر کے لشکر نے ہنگری اور بلغاریہ کو تاخت و تاراج کر کے صحرا میں تبدیل کر دیا۔ ایکسین (بادشاہ قسطنطنیہ) نے ان کو جہازوں کے ذریعے باسفورس کے قریب سے گذر جانے کی اجازت تو دے دی لیکن ان کو شہر میں داخل ہونے نہیں دیا۔ ایشیا میں پہنچ کر انہوں نے ظلم و زیادتی کا بازار گرم کر دیا۔

”سیناؤ کہتا ہے کہ انہوں نے ایسے مظالم ڈھائے جن پر فطرت بھی کانپ اٹھی۔ انہوں نے شیرخوار بچوں کو قتل کیا اور پھر ان کے ٹکڑے کر کے ہوا میں اڑا دیے۔ وہ تاخت و تاراج کرتے ہوئے شہر نیس (نیقیہ) کی فصیل تک پہنچ گئے۔ سلطان قلیج ارسلان داؤد نے پندرہ ہزار لشکر کے ساتھ ان پر حملہ کیا۔ ان کا سردار جس کا نام ریجنالڈ (Reginald) تھا۔ اپنے چند ساتھیوں کے ہمراہ مسلمان ہو گیا۔ جبکہ باغیوں کو قتل کر کے ان کا صفایا کر دیا گیا۔

”تیسری مرتبہ جو ریلا آیا اس میں ”انتہائی اجڈ اور وحشی قسم کے لوگ“ شامل تھے ان کا سردار گاڈشل نامی ایک جرمن راہب تھا۔ ”انہوں نے اپنی بے ہوشی میں تاراجی“ عصمت دری اور شراب نوشی کے سفاکانہ حق کو بھی شامل کر لیا تھا۔“ میشاؤ (Michaud) کے مطابق وہ انتہا درجہ کی ہوس گیری اور تشدد پر اتر آئے۔ ”انہوں نے بد معاشی کے وحشت ناک مناظر پیش کرتے وقت قسطنطنیہ اور یروشلم کو بھی بھلا دیا۔ اور وہ جہاں گئے لوٹ مار اور قتل و غارت گری کے نشانات چھوڑتے چلے گئے۔“ ہنگری والے مسلح ہو کر ان کے خلاف اٹھ کھڑے ہوئے۔ بلغراد کے میدان صلیبی مجاہدوں کی ہڈیوں کے ڈھانچوں سے پٹ گئے۔ اور گاڈشل کے جتھے کے صرف چند افراد ہی بچ سکے جنہوں نے واپس جا کر

حالات کی خبر دی۔ چوتھی مرتبہ یہ پھر انگلینڈ، فرانس، فلینڈرز اور لورین کے علاقوں سے اٹھی۔ ملزان کو ”ایک اور وحشی اور تند خو جنگیوں کا غول“ قرار دیتا ہے۔ ترک تو ابھی دور تھے اسلئے انہوں نے یہودیوں کا ہی قتل عام شروع کر دیا۔ کولون میں اور دریائے رائن اور موزلے کے کناروں پر آباد دوسرے شہروں میں ہزاروں کی تعداد میں یہودیوں کو قتل و غارت گری کا نشانہ بنایا گیا۔ صرف مینس (Mayence) میں سات سو کو ذبح کر ڈالا گیا۔ ”مشتعل افراد کا یہ غول جنوب کی جانب بڑھتا چلا گیا۔ اور راہ میں آنے والے علاقوں کو تباہ و برباد اور تاخت و تاراج کرتا چلا گیا۔“ لیکن ممبرگ کے مقام پر ہنگری کے ایک لشکر نے ان کو تباہ و برباد کر دیا۔

”اگلے سال جاگیر دارانہ یورپ کے شہزادوں کی جانب سے ایک زیادہ منظم اور مربوط حملے کا اہتمام کیا گیا۔ انہوں نے بھی اپنے مشرق کی جانب سفر کے دوران اس طرح کی ظلم و زیادتی کو روا رکھا۔ بونیوں کے گاڈ فرے کی قیادت میں یہ صلیبی مجاہدین قسطنطنیہ پہنچ گئے الیکسس (Alexius) بادشاہ قسطنطنیہ نے بڑی چالاکی سے کام لیتے ہوئے ان کے حملے کا رخ قسطنطنیہ کی طرف سے موڑ دیا۔ اس نے ان غیر پسندیدہ افراد کو باسفورس کے بحری راستے سے گذر جانے دیا۔ مئی 1097ء میں یہ صلیبی مجاہدین نیس (نیقیہ) کے میدانوں میں جمع ہو گئے۔ ان کی تعداد سات لاکھ تھی۔ وہ اس قدر طاقتور اور کثیر تعداد میں تھے کہ ان کے مقابلے میں سلجوقیوں کا کوئی بھی لشکر میدان میں نہیں ٹھہر سکتا تھا۔ سلطان کے دارالحکومت نیس (نیقیہ) کو شدید خطرہ لاحق ہو گیا۔ الیکسس نے سلجوق فرما کر اس بات پر آمادہ کیا کہ وہ شہر کو اس کے حوالے کر دے۔ جب مذہبی جنونیوں کے اس غول نے قلعہ پر الیکسس کا جھنڈا لہراتے دیکھا تو یہ پریشان ہو گئے۔ اس طرح یہ شہر تباہ ہونے سے بچ گیا۔ نیس (نیقیہ) سے یہ صلیبی مجاہدین انطاکیہ پہنچ گئے۔ ایشیا سے گزرتے ہوئے انہوں نے راہ میں قتل و غارت گری اور لوٹ مار کا سلسلہ جاری رکھا۔ انطاکیہ کا محاصرہ نو مہینے تک جاری رہا۔ ضروریات زندگی نایاب ہو گئیں اور صلیبی مجاہدین مردم خوری پر اتر آئے۔ ملز (Mills) کے مطابق ”سڑی ہوئی لاشوں کو بظاہر تو ڈھانپ دیا جاتا تھا مگر خفیہ طور پر انسانی گوشت کھایا جاتا تھا۔“ لاشوں کو مسخ کرنے کا کام کھیل کے طور پر کیا جاتا تھا۔ ایک مرتبہ ایک مقابلہ میں دو ہزار ترک مارے گئے۔ ان کے سروں کو کاٹا گیا۔ اور پھر ان کی

فخریہ تشہیر کی گئی۔ بعض سروں کو نیزوں پر لٹکایا گیا اور بعض کو اچھال کر شہر کے اندر پھینک دیا گیا۔ ایک اور موقع پر انہوں نے مسلمانوں کی لاشوں کو قبروں سے باہر نکال لیا اور روتے ہوئے شہریوں کے سامنے پندرہ سو سروں کی تشہیر کی گئی۔ میثاد لکھتا ہے کہ ”سلجوقی امیر کا بیٹا جو انطاکیہ کا حاکم تھا صلیبی مجاہدین کے قبضے میں آ گیا۔ انہوں نے اسے یرغمال بنا لیا اور اس کے اہل خاندان سے مطالبہ کیا کہ اس کے بدلے شہر کو ان کے حوالے کر دیا جائے۔ جب ان کا یہ مطالبہ رو کر دیا گیا تو انہوں نے اس جوان پر سخت وحشیانہ تشدد کیا۔ ایک ماہ تک ہر روز اسے نئی سے نئی ایذائیں دی جاتی رہیں آخر کار وہ اسے ایک برج کے نیچے لے گئے اور اس کے والدین اور دوسرے شہریوں کی نظروں کے سامنے ذبح کر ڈالا۔“

ظلم و جبر میں کسی کی پرواہ نہیں کی جاتی۔ چنانچہ حملہ آوروں نے خود کو وحشیانہ جذبات کے حوالے کر دیا۔ ایک مصنف لکھتا ہے کہ ”کبھی غیر مذہبی جنگوں کی تاریخ میں بھی ایسے ہولناک اور ہوس گیر مناظر دیکھنے میں نہیں آئے۔“ میثاد لکھتا ہے کہ ”اگر ہم عصر مورخوں کو درست سمجھا جائے تو بدنام بیبلون کی تمام برائیاں ارض مقدس کو آزاد کرانے والوں میں بھی بدرجہ اتم موجود تھیں۔“ بچاؤ کی ایک کوشش کی گئی۔ لیکن وہ ایک سلجوقی سپہ سالار جس کا نام کربو قا تھا، کی نااہلی اور شہزادوں اور امراء کے ساتھ اس کی بدسلوکی کی نذر ہو گئی۔ تاہم انطاکیہ کا سقوط بالآخر غداروں کے سبب ہوا۔ ایک تو آرمینی غدار جس کا نام فیروز تھا اور جسے عرب بہروز کہتے تھے، اس نے رات کے وقت ایک رسی کو نیچے لٹکایا۔ جس کے ذریعہ صلیبی مجاہدین اوپر چڑھ آئے۔ بعض برجوں پر قبضہ کر لیا اور محافظوں کو مار ڈالا گیا۔ اس کے بعد دروازہ کھول دیا گیا۔ اور تمام فوج شہر میں نعرے لگاتی ہوئی داخل ہو گئی۔ قتل و غارت گری کا بازار گرم ہو گیا۔ مز لکھتا ہے کہ ”بوڑھوں کی عزت، جوانوں کی لاچارگی اور صنف نازک کی خوبصورتی کسی بھی بات کا لاطینی درندوں نے لحاظ نہ کیا، گھروں کے تقدس پامال ہو چکا تھا اور مسجد کا منظر جبر و تشدد کی نئی آلودگیوں کا مظاہرہ پیش کر رہا تھا۔ سنگ مرمر کے محل سے لیکر تنگ و تاریک کوٹھڑی تک رہائش کی تمام جگہیں کھنڈرات میں تبدیل ہو گئی تھیں۔ تنگ گلیاں اور کشادہ چوراہے سب میں انسانی خون بہ رہا تھا۔ انطاکیہ کے قتل عام میں مارے جانے والوں کے بارے میں کم سے کم اندازہ دس ہزار افراد کا ہے۔“

”مسلمانوں کا قتل عام کرنے کے بعد بھی حملہ آوروں نے ظلم و زیادتی میں کوئی کسر

اٹھانہ رکھی۔ انہوں نے انطاکیہ سے معرۃ النعمان کا رخ کیا جو شام کا بہت گنجان آباد اور خوشحال شہر تھا۔ انہوں نے اس کو بھی فتح کر لیا۔ یہاں انہوں نے ایک لاکھ افراد کو قتل کیا۔ ”جب تک تشدد اور درندگی کا بازار گرم رہا۔ گلیوں میں خون بہتا رہا“ اس کے بعد قیدیوں کا جائزہ لیا گیا۔ ملز لکھتا ہے کہ ”جو بہت صحت مند اور خوبصورت تھے انہیں انطاکیہ کی غلاموں کی منڈی کیلئے رکھ لیا گیا مگر جو سن رسیدہ تھے یا کمزور تھے۔ انہیں جبر و تشدد کی قربان گاہ پر ذبح کر دیا گیا۔“ معرۃ میں بھی مردم خوری کا بازار گرم ہوا۔ اور کہا جاتا ہے کہ ”عیسائی کیمپ میں انسانی گوشت کو کھلے عام فروخت کیلئے رکھا گیا۔“ معرۃ سے صلیبی پیشقدمی کرتے ہوئے یروشلم پہنچے اور اس پر بھی بہت جلد قبضہ کر لیا گیا۔ بیشاد یہاں پر کئے گئے قتل عام کا نقشہ یوں پیش کرتا ہے کہ ”مسلمانوں کا قتل عام گلیوں، بازاروں اور گھروں میں ہر جگہ کیا گیا۔ اور مقتولوں کیلئے یروشلم میں کوئی جگہ نہیں تھی۔ بعض موت کے خوف سے بھاگے اور خود کو فصیل کی برجیوں سے نیچے گرا لیا۔ اور ختم ہو گئے۔ بہت سے پناہ لینے کیلئے محلوں اور برجوں میں جمع ہو گئے۔ بہت سے مسجدوں میں جا کر جمع ہو گئے۔ جہاں پر کہ وہ خود کو پیچھا کرنے والے عیسائیوں سے بالکل پوشیدہ نہ کر سکتے تھے۔ صلیبی مجاہدین نے مسجد عمر پر قبضہ کرنے کے بعد یہاں ایسے ہولناک مناظر پیش کئے کہ جن کے سامنے ٹائٹس کی فتح کے مناظر ہیچ تھے۔ پیادوں اور سواروں نے بھاگتے ہوؤں کا پیچھا کیا۔ اس افرا تفری کے عالم میں مرنے والوں کی چیخ و پکار ہی سنائی دیتی تھی۔ فاتح لشکری بھاگنے کی ناکام کوشش کرنے والوں کا پیچھا کرتے ہوئے لاشوں کے ڈھیروں کو کھلتے ہوئے گذر جاتے تھے۔ رے مانڈ ڈی اگا ملز جو اس واقعہ کا عینی شاہد ہے لکھتا ہے کہ ”مسجد کے دالان میں گھٹنے گھٹنے خون بہ رہا تھا۔ جو کہ گھوڑے کی زین تک کو چھوتا تھا۔“ یہ قتل و غارت گری کا سلسلہ اس وقت کچھ دیر کیلئے رکا جب صلیبیوں نے اس فتح پر شکرانہ کی دعا کی۔ لیکن اس کے بعد پھر یہ سلسلہ شروع ہو گیا تھا۔ ان سب کو جان سے مار دیا گیا۔ مسلمان خود کو برجوں اور مکانوں کی چھتوں پر سے گرانے پر مجبور ہو گئے۔ ان کو زندہ جلا دیا گیا۔ جانیں بچا کر بھاگنے والوں کو پکڑ لایا گیا اور ان کو لاشوں کے ڈھیر پر ذبح کر کے پھینک دیا گیا۔ نہ تو عورتوں کی آنکھوں میں آنسو، نہ ہی بچوں کی چیخ و پکار اور نہ ہی اس جگہ کا منظر جہاں یسوع مسیح نے خود کو صلیب پر چڑھانے والوں کو معاف کیا تھا ان فاتحین کے جذبات کو ٹھنڈا کر سکے۔“

ایک اور مصنف لکھتا ہے کہ ”فیصلہ کیا گیا کہ مسلمانوں پر کوئی رحم نہ کیا جائے۔ چنانچہ مفتوح لوگوں کو پکڑ پکڑ کر ایک جگہ جمع کیا گیا اور پھر شکار کی طرح مار ڈالا گیا۔ عورتیں اور شیرخوار بچے، لڑکیاں اور لڑکے سب ذبح کر دئے گئے۔ چوراہوں، گلیوں اور یہاں تک کہ یروشلم کی غیر آباد جگہوں پر ایک بار پھر مردوں، عورتوں اور ان کے بچوں کے جسموں کے ٹکڑوں سے انبار لگ گئے۔ کوئی دل جذبات سے مغلوب نہ ہوا اور کسی میں رحم پیدا نہ ہوا۔“

شہر میں ستر ہزار سے زائد افراد لقمہ اجل بنے۔ یہودیوں کو خصوصی تشدد کا نشانہ بنانے کے لئے علیحدہ رکھ لیا گیا تاکہ انہیں عبرتناک سزا دی جاسکے۔ انہیں ان کی عبادت گاہوں میں بند کر کے آگ لگا دی گئی۔ یہ سب شعلوں کی نذر ہو گئے۔ یسٹاد لکھتا ہے کہ ”ہم عصر عیسائی مورخ ان ہولناک مناظر کو بڑے تحمل کے ساتھ بیان کرتے ہیں۔“ کسی واقعہ کی بہت ہی حقارت آمیز تفصیل کو بیان کرتے ہوئے بھی وہ خوف یا رحم کا اظہار نہیں کرتے۔“

گاڈ فرے کو بیت المقدس کا بادشاہ بنا دیا گیا۔ ایک سال بعد اس کی جگہ بالڈوین یہاں کا بادشاہ بنا۔ جس نے قیساریہ کا محاصرہ کیا۔ بڑی بہادری سے مزاحمت کرنے کے بعد محصورین نے باعزت شرائط پر، جنہیں منظور کیا گیا تھا اب شکست تسلیم کر لی۔ شہر کے دروازے کھول دئے گئے۔ لیکن فرنگی جب شہر میں داخل ہوئے تو انہوں نے ان کے شکست مان لینے کی بھی کوئی پرواہ نہیں کی اور نہتے عوام کا قتل عام شروع کر دیا جن کا اب کوئی دفاع نہیں رہا تھا۔“

طرابلس، طائر اور سیدون (لبنان کی بندرگاہیں) میں یہی کچھ کیا گیا۔ اس دور میں سواحل شام پر واقع شہر بڑے خوشحال تھے۔ ناصری خسرو جس پہلے شہر کا ذکر کرتا ہے وہ بے حد خوبصورت تھا۔ اس کے گرد نواح میں واقع دیہاتوں میں گندم کے بھرے کھیتوں، انگور کے باغوں، گنے کے ہرے بھرے کھیتوں اور سنگتروں، مالٹوں، کھجوروں اور دوسرے پھلوں کے باغ کثرت سے موجود تھے۔ شہر بذات خود بڑا عالیشان اور گنجان تھا۔ یہاں کے مکان بلندی میں چار، پانچ بلکہ چھ منزلہ تک جاتے تھے۔ ان کے ساتھ دکانیں بھی تھیں جو محلوں کی طرح لگتی تھیں۔ آسائش کا طرح طرح کا سامان موجود تھا چوراہوں اور سڑکوں پر بازاروں میں کھانے پینے کی دکانیں تھیں اور نوارے چلتے تھے۔ اس کی بڑی مسجد سنگ مرمر کی شاندار عمارت تھی جسے نقش و نگار سے آراستہ کیا گیا تھا۔ اس کے علاوہ یہاں ایک لائبریری، ایک مشہور درسگاہ اور ایک کاغذ تیار کرنے کا کارخانہ بھی تھا۔ جو سمرقند جیسا عمدہ

کانڈ تیار کرتا تھا۔ 1109ء میں صلیبیوں نے ٹانرڈ کی قیادت میں پیمانہ بحری بیڑے کی مدد سے اس جگہ کا محاصرہ کر لیا۔ یہاں کے باشندوں کی طرف سے کئی ماہ تک بہادری سے دفاع کیا۔ آخر کار اس پر قبضہ ہو گیا اور یہاں کے باشندوں کو موت کے گھاٹ اتار دیا گیا۔ لائبریری، درسگاہ اور کارخانہ کو آگ لگا کر راکھ کا ڈھیر بنا دیا گیا۔ فلسطین اور شام کے بعض حصے اسی طرح فرنگیوں کے قبضے میں چلے گئے۔ انہوں نے یہاں اپنی طرز کے جاگیرداری ادارے قائم کئے۔ مسلم آبادی کو غلام بنا لیا گیا۔ عدالتی طریق کار کی جگہ لڑائی جھگڑے نے لے لی اور جس طرح اس وقت یورپ میں ہوتا تھا۔ غلاموں کو زنجیروں میں جکڑ کر بازاروں میں گھیٹا جاتا تھا۔ امیر اسامہ کچھ سال بعد یہاں آیا اور ان بیچاروں میں سے بعض کا معاوضہ ادا کر کے چھڑا کر لے گیا۔ اس کے بیان کے مطابق ٹولڈز میں پھر بھی کچھ تمیز کا شائبہ موجود تھا لیکن یہ نئے آنے والے تو بالکل وحشی تھے۔ اس کے بیان میں صلیبیوں کی اخلاقی گراؤٹ کا جو نقشہ کھینچا گیا ہے اس سے ان کی سنگدلی، تند خوئی اور بد کرداری کا پتہ چلتا ہے۔“ ۵۔

سید امیر علی نے صلیبیوں کی درندگی و وحشت کے بارے میں مختصراً ”جو کچھ بیان کیا ہے اس کی تائید مشرق و مغرب کے بہت سے مؤرخین سے ہوتی ہے۔ اگرچہ صلیبیوں نے اپنی یہ درندہ صفت کاروائیاں مذہب کا پرچم لہرا کر کی تھیں۔ لیکن ان کا یہ فعل مسیحیت کے کسی بھی اصول کے تحت نہیں تھا۔ بظاہر تو انہوں نے یہ نیک کام اس لئے کیا تھا کہ ان کے الزام کے مطابق ارض مقدس میں جو غیر مسیحی کفار (یعنی مسلمان) قابض تھے وہ یورپ کے مسیحی زائرین کو اپنا مذہبی فریضہ ادا کرنے نہیں دیتے تھے۔ وہ بلا امتیاز رنگ و نسل مسیحوں کو بالعموم اور یورپ کے مسیحی زائرین کو بالخصوص ازیتیں پہنچاتے تھے۔ لیکن بہت حد تک یہ تو ایک بہانہ تھا دراصل وہ بلاد اسلامیہ میں مسیحیت کے تحفظ کا مشن لیکر فرانس، اٹلی اور جرمنی سے روانہ نہیں ہوئے تھے۔ ان کا یہ دعویٰ منافقانہ تھا۔ ان کی یہ لڑائی اصلاً ”مسیحیت اور اسلام کے مابین لڑائی نہیں تھی۔ انہوں نے بیت المقدس، انطاکیہ اور شام کے دوسرے ساحلی شہروں میں جس درندگی کا مظاہرہ کیا تھا وہ تہذیب و تمدن سے متعلقہ مسیحی تعلیمات کے مطابق نہیں تھا اور نہ ہی وہ محض اسلام دشمنی کی وجہ سے تھا۔ حقیقت یہ تھی کہ سکندے نیوین ممالک اور جرمنی کے گوٹھ، اینگلو سیکسن، نارمن اور

دوسرے قبائل نے تیسری صدی عیسوی کے بعد یکے بعد دیگرے تلاش معاش کی غرض سے مشرقی یورپ اور جنوبی یورپ کے نسبتاً گرم اور زرخیز علاقوں کو تاخت و تاراج کیا تھا۔ ان کی یہ لوٹ مار اور غارت گری ساری دنیا میں قبائلی معاشرت کے عین مطابق تھی۔ 911ء میں سکندے نیوین ممالک سے ایک طاقتور قبیلہ موسوم بہ نارمن فرانس میں آیا۔ اور یہاں دریائے سین کی وادی میں آکر مطلقاً آباد ہوا۔ تھوڑے ہی عرصہ بعد اس قبیلہ نے انگلستان اٹلی، سسلی اور بازنطینی ایمپائر کے علاقوں پر حملہ کر کے لوٹ مار اور غارت گری کا بازار گرم کیا۔ اگرچہ اس قبیلہ نے دسویں صدی عیسوی میں منظم طریقہ سے سب سے پہلے یورپ میں جاگیردارانہ نظام نافذ کیا تھا تاہم گیارہویں صدی کے اوآخر تک اس قبیلہ کی وحشت و بربریت پر تہذیب و تمدن کے اثرات اجتماعی طور پر مرتب نہیں ہوئے تھے۔ ایچ اے۔ ایل فشر کے بقول ”یورپ نے ابتدائی فعلی ولولے کے مجاہدانہ عہد کے بعد زیادہ آبادی، نفع یا سیاسی دباؤ کے تحت مسیحیت کو قبول کیا تھا۔ گوٹھ، اینگلو سکسن اور سکندے نیوین قبائل کے لوگ کسی اندرونی نور کی روشنی پا کر انفرادی طور پر دائرہ مسیحیت میں داخل نہیں ہوئے تھے۔ بلکہ انہوں نے اجتماعی رائے کے زیر اثر یا اپنے سیاسی سرداروں کی ہدایت کے مطابق ایسا کیا تھا۔“ لہذا ان قبائل نے گیارہویں صدی کے اوآخر میں ارض مقدس کو آزاد کرانے کے لئے جب بلاد اسلامیہ کا رخ کیا تھا تو ان کے اس فعل میں مسیحیت کے جذبہ کی کوئی کارفرمائی نہیں تھی اور اگر تھی تو بہت ہی کم تھی۔ زیادہ تر کارفرمائی حیوانی جذبہ کی تھی۔ قرون وسطیٰ میں اس قسم کا حیوانی طریقہ زندگی صرف یورپی یا مسیحی قبائل تک ہی محدود نہیں تھا بلکہ ساری دنیا کے قبائل جنہوں نے تہذیب و تمدن کی مختلف منازل طے نہیں کی تھیں۔ معاشرتی طور پر حیوانی حدود سے باہر قدم نہیں رکھا تھا۔

صلیبی جنگوں کے اسباب کے بارے میں مغرب و مشرق کے مؤرخین کی تحریروں پر ایک نظر ڈالی جائے تو صاف دکھائی دیتا ہے کہ گیارہویں صدی عیسوی میں یورپ میں جاگیردارانہ نظام کے قیام کے باعث اور اس بناء پر کسی حد تک سیاسی استحکام پیدا ہو جانے کی وجہ سے پیداواری قوتوں میں واضح طور پر اضافہ ہوا تھا۔ صنعت و تجارت نے ترقی کی تھی اور اہل حرفہ اور اہل زراعت دو واضح گروہوں میں منقسم ہو گئے تھے۔ نئے شہریا قببات بن گئے تھے جو صنعت و حرفت اور تجارت کے مراکز تھے۔ اس صورت حال میں

قدرتی طور پر یورپ کے مختلف طبقوں کے لوگوں میں تہذیب و تمدن کے لحاظ سے زیادہ ترقی یافتہ علاقوں سے رابطہ قائم کرنے میں دلچسپی پیدا ہوئی۔ چنانچہ پوپ اربن دوم نے جب 1095ء میں جنوبی فرانس کے ایک نمائندہ اجلاس کو ارض مقدس کو بزور تیغ آزاد کرانے کی ترغیب دی اور اعلان کیا کہ اس طرح نہ صرف تمہارے سارے گناہوں کا کفارہ ہو گا۔ بلکہ بہت سا مال بھی غنیمت میں ملے گا۔ تو مندرجہ ذیل قسم کے لوگوں نے بڑے جوش و خروش سے لبیک کہا۔

1- جنیوا، وینس اور یورپ کے دوسرے شہروں کے سوداگران جن کی بیرونی تجارت دسویں صدی عیسوی سے عباسیہ سلطنت کے نمایاں طور پر زوال پذیر ہونے کے باعث مسلسل رو بہ انحطاط تھی۔ اور گیارہویں صدی میں تو ایشیائے کوچک پر سلجوقیوں کے قبضہ کے باعث ایشیا کے ساتھ ان کا کاروبار تقریباً ٹھپ ہو گیا تھا۔ ان سوداگروں کی مصر کے ساتھ کچھ تجارت ہوتی تھی۔ لیکن اس سے شام، عراق، ایران، ہندوستان، چین اور دوسرے ایشیائی ممالک کے ساتھ تجارت کی تلافی نہیں ہو سکتی تھی۔ سلجوقیوں کے اس قبضہ کے باعث نہ صرف قسطنطنیہ اور یورپ کے درمیان بری راستہ بند ہو گیا تھا۔ بلکہ آرمینیا، شمالی ایران اور ترکستان کے راستے چین سے جو تجارت ہوتی تھی وہ بھی بند ہو گئی تھی۔ راستے میں بد نظمی کے باعث لوٹ مار اور راہزنی کی وارداتیں ہوتی تھیں۔ لیکن گیارہویں صدی میں جب شام و عراق میں سلجوقیوں کی مسلسل خانہ جنگیوں کے باعث سلطنت عباسیہ حالت نزاع میں نظر آنے لگی اور ہر طرف طوائف الملوکی کا دور دورہ ہوا تو ان سوداگروں میں بجا طور پر یہ امید پیدا ہوئی کہ شام کے ساحلی علاقوں پر قبضہ کر کے ایشیا کے ساتھ تجارت کو بحال کیا جائیگا۔

2- اٹلی کے سوداگروں کے بعد یورپ کے بڑے جاگیرداروں (لارڈز) کے چھوٹے بیٹے (جنہیں امراء کہا جاتا تھا) صلیبی جنگ کی تجویز کی تائید کرنے والوں میں پیش پیش تھے۔ اس کی وجہ یہ تھی کہ یورپ، بالخصوص فرانس اس وقت کے مروجہ جاگردارانہ نظام کے تحت چھوٹے بیٹوں کو ورثہ میں کوئی زمین نہیں ملتی تھی۔ سیون رنسی مان لکھتا ہے کہ ”اگرچہ بڑے بڑے شہزادگان نے صلیبی جنگ کی اپیل کو درخور اعتنا نہیں سمجھا لیکن مغرب کے امراء نے اس پر بلا تامل لبیک کہا۔ ان کا مقصد جزوی طور پر واقعی مذہبی تھا۔ وہ ایک

دوسرے سے مسلسل لڑتے رہنے کے باعث شرمندہ تھے اور اب وہ صلیب کے لئے لڑنا چاہتے تھے۔ لیکن زمین کی ہوس بھی انہیں ترغیب دلاتی تھی۔ یہ ترغیب بالخصوص شمالی فرانس میں زیادہ ہوئی جہاں چھوٹے بیٹوں کو زمین ورثہ میں دینے کا رواج نہیں تھا۔ جب جاگیردار اپنی جائیداد تقسیم کرنے پر رضا مند نہ ہوا اور اس کے درباری اس کے پتھر کے محل میں مرتکز ہو گئے تو اس کے چھوٹے بیٹوں کے لئے لازمی ہو گیا کہ وہ کسی اور جگہ اپنی قسمت آزمائی کریں۔ فرانس کے امراء کے طبقہ میں عمومی طور پر بے چینی اور مہم جوئی کا میلان تھا۔ نارمن قبائل میں یہ میلان خاص طور پر نمایاں تھا کیونکہ یہ مدت چند نسلیں قبل معاشرتی طور پر خانہ بدوش لٹیرے تھے۔ ماضی میں ان کے لئے یہ خیال بڑا ہی دلکش ثابت ہوا تھا کہ جنوبی آب و ہوا میں نہ صرف زمین ملے گی بلکہ مذہبی فریضہ بھی ادا ہو گا۔ جس رفتار سے اس تحریک نے ترقی کی تھی چرچ کے پیشوا اس سے خوش تھے اور یہ سوال پیدا ہوتا تھا کہ کیا اس اصول کا اطلاق مسیحیت کی مشرقی سرحد پر نہیں ہو سکتا؟ خیال یہ تھا کہ اگر صلیبیوں نے شام اور ارض مقدس کو فتح کر لیا تو کئی سلطنتیں قائم ہو سکیں گی۔ اور جن کو سلطنتیں نہیں ملیں گی، انہیں جاگیریں ملیں گی۔ اس زمانہ میں شام پہلے ہی کئی چھوٹی چھوٹی مملکتوں میں منقسم تھا۔ حلب پر رضوان بن تنش کا قبضہ تھا اور دمشق دقاق بن تنش کے زیر تسلط تھا۔ کریوقا ابن ارتق اور اتابک نے اپنی اپنی مملکتیں قائم کی ہوئی تھیں۔ چنانچہ سیون رنسی مان کے بقول ”اس زمانے میں جب کوئی سیاح اس علاقے سے گذرتا تھا تو یوں لگتا تھا کہ ہر شہر کا مالک مختلف ہے۔ یورپ کے چھوٹے چھوٹے امراء کی اس حقیقت سے بھی حوصلہ افزائی ہوتی تھی کہ 1061ء میں نارمن حکمرانوں نے پوپ کی پشت پناہی سے پہلی جنگ کے ذریعے سسلی جزائر کریٹ کے علاقے مسلمانوں سے چھین لئے تھے اور اسپین میں سیون کے بادشاہ اونوش نے گیارہویں صدی عیسوی کے نویں عشرے میں نہ صرف طلیطلہ پر قبضہ کر کے اپنی مسیحی سلطنت میں توسیع کر لی تھی بلکہ تقریباً سارے مسلمانوں کو اپنا باگزار بنا لیا تھا۔ اور پوپ اربن دوم نے مسلمان سلاطین کے خلاف اونوش کی اس مہم کی پوری طرح پشت پناہی کی تھی۔ پوپ اونوش کی ان مہمات کو مذہبی جہاد قرار دیتا تھا اور عیسائیوں سے یہ کہتا تھا کہ وہ بیت المقدس کی زیارت پر جو پیسہ خرچ کرنے کا ارادہ رکھتے ہیں وہ پیسہ اونوش کو دیا جائے تاکہ اسپین میں جو شہر مسلمانوں سے واگذار کرائے گئے ہیں

ان کی تعمیر نو کی جائے۔

3- جو خوشحال کسان اور سرف (یعنی غلام) ان امراء کی ملازمت میں تھے انہیں بھی مشرق میں صلیبی جنگ کی شجریز میں دلچسپی تھی۔ چونکہ ان لوگوں کے پاس ساز و سامان کی کمی ہوتی تھی اس لئے یہ راہزنی کرتے تھے۔ غیروں کے علاوہ اپنوں کو بھی لوٹ لیتے تھے اور ہر خطرناک مہم کے لئے تیار رہتے تھے۔ فرانس اور یورپ کے دیگر ممالک میں ان لوگوں کی عملاً کچھ ایسی ہی حالت تھی جیسی کہ تیسری صدی ہجری میں بغداد میں بنی بویہ کے برسر اقتدار آنے کے بعد عراق اور جزیرہ کے صوبہ جات میں بعض عرب سرداروں اور بدوؤں کی تھی۔ ان لوگوں نے بھی ڈاکوؤں کے گروہ بنا لئے تھے اور یہ عام تجارتی قافلوں کے علاوہ حاجیوں کے قافلوں کو بھی لوٹتے تھے اور شہروں کے اطراف و جوانب کے دیہات و قصبات میں بھی لوٹ مار سے گریز نہیں کرتے تھے۔ عراق اور جزیرہ کے ان راہزنوں کی تو بالاخر بہت حد تک سرکوبی ہو گئی تھی مگر یورپی راہزنوں کی موثر سرکوبی کی نوبت نہ آئی اور صلیبی جنگ کا نقارہ سن کر ان کا رخ خود بخود بلاد اسلامیہ کی طرف مڑ گیا۔ پوپ نے انہیں یقین دلایا تھا کہ اس طرح نہ صرف ان کے سارے گناہوں کا کفارہ ہو جائیگا بلکہ انہیں بہت سا مال غنیمت بھی ملے گا۔ گویا دونوں جہانوں میں ان کی بھلائی ہو گی۔

4- لیکن ان سب عناصر سے زیادہ یورپی آبادی کا جو عنصر صلیبی جنگ کی اپیل کے بارے میں سب سے زیادہ جوشیلا تھا ان غریب کسانوں کا تھا جو جاگیرداروں کے روز افزوں واجبات کی ادائیگی سے قاصر تھا۔ 1095-97ء میں فصل بہت خراب ہوئی جس کے نتیجے میں قحط پڑ گیا تھا۔ اس قحط کے دوران غریب کسانوں نے گھاس، درختوں کی چھال اور مٹی کھا کر گزارہ کیا۔ مردم خوری کے واقعات بھی ہوئے۔ بہت سے کسان زندگی کے بوجھ کو قدرے ہلکا کرنے کے لئے اس زمین کو چھوڑ گئے تھے۔ جن کے ساتھ جاگیرداروں نے انہیں پابند کیا ہوا تھا۔ اور یہ صلیبی فوج میں جوق در جوق شریک ہو گئے۔ سٹون رنسی مان لکھتا ہے کہ ” اس زمانہ میں شمال مغربی یورپ میں کسانوں کے لئے زندگی بڑی دشوار اور غیر محفوظ تھی۔ شمالی قبائل کے پے در پے حملوں کے باعث بہت سی زمین بخر ہو گئی تھی۔ بند ٹوٹ گئے تھے اور بہت سی اراضی دریاؤں اور سمندر میں بہہ گئی تھی۔ جاگیردار (لارڈز) اکثر و بیشتر جنگلات کاٹنے کی اجازت نہیں دیتے تھے کیونکہ ان میں وہ شکار کھیلا کرتے تھے۔ جن

دیہات کو جاگیردار کے محل کا تحفظ حاصل نہیں ہوتا تھا انہیں یا تو ڈاکو لوٹ کر جلا دیتے تھے یا انہیں سپاہی اپنی چھوٹی چھوٹی لڑائیوں میں تباہ و برباد کر دیتے تھے (چرچ نے خالی زمینوں پر بستیاں آباد کر کے ان کسانوں کا تحفظ کرنے کی کوشش کی مگر اس کا کوئی فائدہ نہ ہوا)۔ بڑے بڑے جاگیردار تو کبھی کبھی قسبات آباد ہونے کی اجازت دیتے تھے لیکن چھوٹے جاگیردار اس کی مخالفت کرتے تھے۔ اگرچہ بظاہر سرف سٹم (غلام داری نظام) ختم ہو گیا تھا لیکن عملاً ایسا نہیں ہوا تھا۔ وہ جاگیرداروں کے واجبات کی ادائیگی نہ کرنے کے باعث اس کے ساتھ پابند رہتے تھے۔ دریں اثناء آبادی بڑھ رہی تھی اور رقبہ جات اراضی کو مزید تقسیم نہیں کیا جاسکتا تھا۔ پوپ نے اس صورت حال کے پیش نظر اپنی تقریر میں کہا تھا کہ ”اس سرزمین میں تم لوگ اپنی ساری آبادی کو کھانا مہیا نہیں کر سکتے۔ یہی وجہ ہے کہ تم سارا سامان استعمال کر لیتے ہو اور ایک دوسرے کے خلاف جنگیں لڑتے رہتے ہو“۔ پوپ کی اس تقریر سے ایک سال قبل 1094ء میں سیلاب آیا تھا اور وباء پھیلی تھی۔ 1095ء میں خشک سالی ہوئی اور قحط پڑا تھا۔ ان حالات میں یورپ سے ہجرت میں بڑی دلکشی تھی۔ اپریل 1095ء میں آسمان سے پتھروں کی بارش ہوئی تھی تو لوگوں نے اس کا مطلب یہی سمجھا تھا کہ اب یہاں سے کہیں اور جا کر بسا جائے۔ انکی ایک مصیبت یہ تھی کہ یہ اپنے یہودی ساہوکاروں سے بہت تنگ تھے۔ جنہوں نے ان کی زندگی موت سے بدتر کر رکھی تھی۔ چنانچہ جب یہ لوگ راہب کی زیر قیادت مئی 1096ء میں پہلی صلیبی جنگ پر روانہ ہوئے تو انہوں نے روانگی سے پہلے جوش انتقام میں یہ کام کرنا ضروری سمجھا کہ اپنے یہودی ساہوکاروں کو تہ تیغ کر دیا۔ بعض مغربی مسورخین ان کی اس جنگی مہم کو عوامی جنگی مہم کہتے ہیں۔ کیونکہ اس کی بیس ہزار کی فوج کی عنان قیادت کسی بڑے یا چھوٹے جاگیردار کے ہاتھ میں نہ تھی۔ اس فوج میں عورتیں، بچے، بھی شامل تھے اور جو لڑنے کے قابل مرد تھے وہ سب بھوکے، ننگے اور غریب تھے۔ انہوں نے بلغاریہ اور ہنگری کو لوٹا لیکن پھر ایشیائے کوچک میں سلجوقیوں کے ہاتھوں ان کا جو حشر ہوا وہ تاریخ کے ہر طالب علم کو معلوم ہے۔

5- ان غریب کسانوں میں بلاشبہ گرجاؤں سے کسی نہ کسی طرح کی وابستگی رکھنے والے بعض عناصر ایسے بھی تھے جو سمجھتے تھے کہ یہ فی الحقیقت ان کا مذہبی فریضہ ہے کہ ارض مقدس کو غیر مسیحی کفار سے (یعنی مسلمانوں سے) آزاد کرایا جائے۔ ان عناصر کے اس خیال

میں پختگی اس رائے کی بنا پر آئی تھی کہ دسویں صدی کے ساتویں عشرے میں جب قسطنطنیہ کے بادشاہ ارمانوس نے سلجوقی سلطان الپ ارسلان سے شکست فاش کھائی تھی۔ اس کے بعد اس سے یہ توقع نہیں کہ جا سکتی تھی کہ باز نیشینی بادشاہ کبھی بیت المقدس کو آزاد کر سکے گا۔ یا وہاں مسیحی زائرین کی جان و مال کا تحفظ کر سکے گا۔ ان کی یہ بھی رائے تھی کہ سلجوقیوں نے ایشیائے کوچک کے جس علاقے پر قبضہ کیا ہے باز نیشینی سلطنت اسے واگذار نہیں کر سکے گی۔ اس لئے مسیحی زائرین کے قافلوں کو تحفظ نہیں ملے گا۔ پوپ اربن دوم اور چرچ کے دوسرے بڑے پیشوا ان عناصر کی اس رائے کو روز بروز پختہ سے پختہ کرتے تھے۔ وجہ یہ تھی اگرچہ قیصر روم نے رومن چرچ کے غلبہ سے نجات حاصل کر لی تھی اور رومن بادشاہ نے بھی اپنا دارالخلافہ روم سے قسطنطنیہ منتقل کر لیا تھا۔ لیکن رومن چرچ کے رہنماؤں کی یہ تمنا کبھی ناپید نہ ہوئی تھی کہ وہ پورے عالم مسیحیت کی قیادت کریں۔ چنانچہ یونانی چرچ کے پیشواؤں نے رومن چرچ کے پیشواؤں کی اس دیرینہ خواہش کے پیش نظر ان کی کوئی امداد نہ کی۔ رومن چرچ کی فتح اور غلبہ کی صورت میں انہیں اپنی مذہبی دکانداری خطرے میں نظر آتی تھی۔ باز نیشینی بادشاہ الیلکسنس نے اس مہم کی عملاً حوصلہ افزائی اس لئے نہ کی کہ اسے بجاطور پر یہ خطرہ تھا کہ جن نارمن قبائل نے مذہب کا پرچم لہرا کر جنوبی یورپ پر غلبہ حاصل کیا ہے وہ اس کی سلطنت کو بھی ہڑپ کر جائینگے۔ یہی وجہ تھی کہ اس نے 1097ء کی دوسری صلیبی مہم میں صلیبیوں کی کوئی فوجی امداد نہیں کی تھی۔ بلکہ انہیں راستہ دیا تھا اور کچھ رسد اور غلہ کی سہولت دی تھی ابن خلدون کی رائے یہ ہے کہ ”والئی قسطنطنیہ نے اس خیال سے کہ عیسائی صلیبی اس کے اور امراء سلجوقیہ و ترک والیان شام کے بیچ میں پڑ جائینگے صلیبیوں کو اپنے ملک سے راہ دے دی تھی۔ گویا والئی قسطنطنیہ نے اپنے اور سلجوقیوں کے درمیان ایک بفرٹیٹ قائم کرنے کی سیاسی مصلحت کے تحت صلیبیوں کو قسطنطنیہ کی خلیج عبور کرنے کی اجازت دی تھی۔ اس کے اس فیصلے میں کوئی مذہبی جذبہ شامل نہیں تھا اور نہ ہی اس فیصلے کی بنیاد عالم مسیحیت کے اتحاد کے تصور پر تھی۔ صلیبیوں کو شکایت یہ تھی کہ اگرچہ جون 1097ء میں انہوں نے بڑے جانی نقصان کے بعد سلجوقی سلطان تلج ارسلان داؤد کے دارالحکومت نیقیہ کو فتح کیا تھا لیکن زیادہ تر مال غنیمت والئی قسطنطنیہ کو گیا تھا اور اس نے صلیبیوں کو یہ اجازت بھی نہیں دی تھی کہ وہ

سلجوقی امراء کو اپنے پاس بطور برغمال رکھیں۔ اس کی بجائے ایلیکسٹس انہیں اپنی تحویل میں لیکر قسطنطنیہ لے گیا تھا۔

اس واقعہ سے یورپی صلیبیوں کی جنگ کا جہاں یہ پہلو قابل ذکر ہے تو وہاں اس کا یہ پہلو بھی نمایاں دکھائی دیتا تھا کہ بلاد اسلامیہ پر صلیبیوں کے اتنے بڑے حملے کے باوجود نہ تو فاطمیوں اور عباسیوں میں اتحاد کی کوئی تحریک ہوئی تھی اور نہ ہی شام کے سلجوقی سلاطین میں متحد ہونے کا کوئی جذبہ پیدا ہوا تھا۔ رنسی مان کہتا ہے کہ ”جب صلیبی مجاہدین ابھی قسطنطنیہ میں ہی تھے کہ والی قسطنطنیہ ایلیکسٹس نے انہیں مشورہ دیا کہ شام پر حملہ کرنے سے پہلے مصر کے فاطمیوں سے کوئی مشورہ کر لو تو اچھا رہے گا۔ فاطمی ترکوں کے جانی دشمن تھے۔ وہ اپنی عیسائی رعایا سے رواداری کا سلوک کرتے تھے اور وہ عیسائی سلطنتوں سے تعلقات قائم کرنے کے لئے ہمہ وقت آمادہ رہتے تھے۔ صلیبیوں نے غالباً اس وقت تو یہ مشورہ قبول نہ کیا لیکن مارچ 1098ء میں انطاکیہ کی فتح سے پہلے ان کے پاس مصر کے خلیفہ المستعل کے وزیر السلطنت الافضل کی طرف سے بھیجی ہوئی ایک سفارت آئی۔ اس کی تجویز یہ تھی کہ سلجوقی سلطنت کو تقسیم کر لیا جائے۔ فرنگی شمالی شام لے لیں اور فلسطین کا علاقہ مصر کی تحویل میں آجائے۔ الافضل کا خیال یہ تھا کہ صلیبی محض والی قسطنطنیہ کے جانثار سپاہی ہیں اس لئے اگر ترکوں کے شام پر حملے سے پہلے کی صورت حال کو بحال کر دیا جائے تو یہ سب کے لئے قابل قبول ہوگی۔ فرنگی شہزادوں نے مصری شہزادے سے عزت و احترام کا سلوک کیا۔ لیکن افضل کی تجویز پر کوئی وعدہ نہ کیا۔ مصری نمائندے چند ہفتے تک فرنگیوں کے کیمپ میں رہے اور جب واپس گئے تو ان کے ساتھ ایک فرنگی سفیر بھی تھا۔ اور انہیں بہت سے تحفے تحائف بھی دئے گئے۔ جو فرنگیوں نے سلجوقیوں کے ساتھ لڑائی کے دوران لوٹے تھے۔ اس سفارتی گفت و شنید سے صلیبیوں نے یہ سیکھا کہ آئندہ مسلمان سلطنتوں سے سازشیں کرنے میں فائدہ ہوگا۔ چنانچہ جب انہیں والی موصل کربو قاقا کی تیاری کا پتہ چلا تو انہوں نے اپنے مذہبی تعصبات کو بالائے طاق رکھ کر دقاق والی دمشق کو پیغام بھجوایا کہ اگر وہ غیر جانبدار رہے تو اس سے کوئی تعرض نہیں کیا جائیگا۔ چونکہ دقاق اپنے بھائی رضوان والی حلب کا دشمن تھا اور رضوان نے غیر جانبداری کا وعدہ کر لیا تھا۔ اس لئے اس نے محض اپنے بھائی کی دشمنی کی وجہ سے صلیبیوں کی اس خواہش کو پورا نہ کیا۔“ چنانچہ

دقاق، بغداد اور ایران کے سلطانوں نے کربو کا کی مدد کی۔ مگر انٹاکیہ کو نہ بچایا جا سکا۔ اور ایک شخص فیروز کی غداری کی وجہ سے صلیبی انٹاکیہ میں داخل ہو گئے۔ اور انہوں نے پورے شہر میں ترکوں کا قلع قمع کر دیا۔ مقتولین میں فیروز کا بھائی بھی شامل تھا۔ مصر کے وزیر السلطنت افضل نے انٹاکیہ کی فتح سے پہلے صلیبیوں کی چالبازی کو نہیں سمجھا تھا۔ بظاہر اس کا خیال تھا کہ اس نے شام اور فلسطین کی تقسیم کی جو تجویز پیش کی ہے وہ انہیں منظور ہوگی۔ اس لئے اسی سال ایک ڈیڑھ مہینے کے بعد اس نے بیت المقدس پر قبضہ کر لیا۔ لیکن تقریباً ایک ڈیڑھ سال کے بعد 1099ء میں اس کا یہ خیال غلط ثابت ہوا جبکہ صلیبیوں نے چالیس دن کے محاصرے کے بعد اس شہر پر قبضہ کر لیا۔ ان کی اس فتح کے نتیجہ میں نہ صرف بلاد اسلامیہ کا قبلہ اول ان کے ہاتھ سے نکل گیا بلکہ ستر ہزار مسلمان جاں بحق ہوئے اور ہزاروں یہودی جلا کر راکھ کا ڈھیر کر دیئے گئے۔

خلیفہ مسترشد باللہ

سلجوقی سلاطین کی باہمی خانہ جنگی
سواحل شام و فلسطین پر صلیبی قبضہ

چھٹی صدی ہجری کے اوائل میں بغداد کی خلافت ابوالمنصور الفضل مسترشد باللہ بن مستظہر کے پاس تھی۔ وہ 512 ہجری (1118ء) میں اپنے باپ خلیفہ مستظہر کے انتقال کے بعد مسند خلافت پر بیٹھا تھا۔ اس دوران سلجوقیوں میں خانہ جنگی کا سلسلہ بدستور جاری تھا۔ 511 ہجری میں سلجوقی سلطان محمد کے انتقال کے بعد اس کا بیٹا سلطان محمود تخت نشین ہوا جبکہ متعدد سلجوقی امراء نے عراق، جزیرہ، شام، ایران اور ایشیائے کوچک میں اپنی کئی جاگیری ریاستیں قائم کر رکھی تھیں۔ سلطان محمود کے بھائی سلطان مسعود نے اس کی سلطانی کو قبول نہیں کیا تھا اور اس کا چچا سلطان سنجر رے میں آزاد اور خود مختار تھا۔ بیت المقدس اور سواحل شام پر فرنگیوں کا قبضہ ہو چکا تھا۔ اور انہوں نے اپنی کئی سلطنتیں قائم کر لی ہوئی تھیں۔ مسترشد باللہ کی بیعت 16 ربیع الاول 512 ہجری مطابق 7 اگست 1118ء کو ہوئی تھی لیکن اس کے بھائی ابوالحسن نے بیعت نہیں کی اور وہ پہلے مدین اور پھر حلہ چلا گیا۔ والی حلہ دبیس بن صدقہ نے اس کی آؤ بھگت کی۔ مسترشد باللہ نے دبیس بن صدقہ کو اپنے ایلچی کے ذریعہ پیغام بھیجا کہ ابوالحسن کو بغداد بھیج دو۔ مگر اس نے اپنے مہمان سے بے وفائی کرنے سے انکار کر دیا اور ابوالحسن 12 صفر 513 ہجری تک اس کے پاس ہی مقیم رہا۔ اس کے بعد ابوالحسن نے واسط جا کر اس شہر پر قبضہ کر لیا۔ اسی اثناء میں خلیفہ مسترشد نے اپنے ولی عہد جعفر منصور کے نام کا خطبہ جامع بغداد میں پڑھوایا (اس وقت جعفر کی عمر بارہ برس

کی تھی) اور اپنی زیر خلافت تمام ممالک کو ایسا ہی کرنے کا فرمان بھیجا۔ دبیس کو لکھ بھیجا کہ چونکہ امیر ابوالحسن اب تمہارا مہمان نہیں ہے لہذا جہاں تک جلد ممکن ہو اسے میرے پاس بھیج دو، چنانچہ دبیس نے ایک فوج امیر ابوالحسن کی گرفتاری کے لئے واسط بھیجی۔ ابوالحسن وہاں سے بھاگ کھڑا ہوا۔ لیکن فوج نے اس کا تعاقب کر کے اسے پکڑ لیا۔ سارا مال و اسباب لوٹ لیا۔ کرد اور ترک بھاگ گئے۔ دبیس نے ابوالحسن کو بغداد بھیجا دیا۔ خلیفہ نے اسے امان دیدی بظاہر اس نے اپنے بھائی سے مصالحت اس لئے کی تھی کہ وہ خود سیاسی عزائم رکھتا تھا۔ اور ایک با اختیار بادشاہ کی حیثیت سے حکومت کرنا چاہتا تھا۔ اس کا خیال تھا کہ سلجوقی امراء کئی سالوں کی باہمی خانہ جنگی کے باعث بہت کمزور ہو گئے ہیں اس لئے اس کے لئے ایسا کرنا ممکن ہو گا۔ خلیفہ قائم بامر اللہ نے قاہرہ کے فاطمیوں کے خطرے کے پیش نظر 447 ہجری میں سلجوقیوں کے پہلے سلطان طغرل بک کو بغداد بلایا تھا۔ لیکن اب جبکہ فاطمیوں کی جانب سے کوئی خطرہ نہیں رہا تھا اور سلجوقیوں کی طاقت بھی پارہ پارہ ہو گئی تھی اس لئے خلیفہ مسترشد کا خیال تھا کہ وہ موثر طریقہ سے عمان حکومت اپنے ہاتھ میں لے لے گا۔ سیوطی کے بقول مسترشد باللہ نہایت دلیر، بلند ہمت صاحب الرائے اور باہمت شخص تھا۔ اس نے امور خلافت کو نہایت خوبی سے مرتب کیا۔ خلافت کو جو صرف نام کی رہ گئی تھی پھر زندہ کر دیا اور ارکان شریعت کو مضبوط کیا۔ عمدہ خلافت پر فائز ہونے کے وقت اس کی عمر تقریباً "پچیس برس کی تھی۔"

کہتے ہیں کہ "جب خلیفہ مسترشد کے خلیفہ بننے کے بعد والی حلہ دبیس بن صدقہ نے اطاعت نہ کی تو ماہ جمادی الاول 512 ہجری میں عراق کے کوتوال آتسنتر برستی نے حلہ کی جانب کوچ کیا۔ اس زمانہ میں سلطان محمود کا بھائی ملک مسعود موصل میں تھا اور اس کا اتالیق اتابک جیوش بک بھی اس کے ساتھ تھا۔ ان دونوں نے جب دیکھا کہ عراق خالی ہے تو انہوں نے اپنے مصاحبوں سے مشورہ کرنے کے بعد بغداد کی جانب کوچ کر دیا۔ ملک مسعود کے ہمراہ اس کا وزیر فخر الملک ابو علی بن عمار والی طرابلس قسیم الدولہ زنگی بن آتسنتر (الملک العادل سلطان نور الدین محمود زنگی کا دادا) والی سنجاہ ابوالحسین والی اربل اور کربادی والی بوارنخ تھے۔ یہ لوگ عراق کے قریب پہنچے تو آتسنتر برستی مقابلے پر آیا۔ مگر فریقین میں لڑائی نہ ہوئی۔ اور اس شرط پر صلح ہو گئی کہ سب مل کر دبیس سے جنگ کریں گے۔"

مصالحات کے بعد ملک مسعود بغداد میں داخل ہوا اور آقسنقر برستی امیر منکبرس سے جنگ کرنے کو روانہ ہوا۔ امیر منکبرس نے وجہ کو عبور کیا اور دبیس بن صدقہ سے سازش کر کے جنگ کی تیاری کرنے لگا۔ ملک مسعود ان دونوں سے لڑائی کے لئے مدائن کی جانب گیا۔ لیکن ابھی آقسنقر برستی ملک مسعود اور حیوش بک (اتابک) راستے ہی میں تھے کہ انہیں پتہ چلا کہ دبیس اور منکبرس کے پاس بہت بڑا لشکر ہے اور وہ اس کا مقابلہ نہیں کر سکیں گے۔ چنانچہ وہ لوٹ کھڑے ہوئے۔ نہر صرصر کو عبور کر کے گھاٹوں اور پایاب مقامات کی حفاظت پر فوجیں متعین کیں۔ ان لشکریوں نے اطراف و جوانب بلاد کی غارت گری شروع کر دی اور وسیع علاقے کو برباد کر دیا۔ خلیفہ مسترشد نے ملک مسعود اور آقسنقر برستی کے نام ناراضگی کا فرمان بھیجا۔ امیر برستی نے غارت گری کے الزام سے انکار کیا اور واپس بغداد کی جانب روانہ ہونے کا قصد کیا۔ اسی موقع پر اسے یہ خبر ملی کہ دبیس اور منکبرس بھی ایک بہت بڑا لشکر لے کر بغداد کی جانب روانہ ہو گئے ہیں۔ آقسنقر برستی نے اپنے بیٹے عزالدین مسعود کو امیر لشکر بنا کر صرصر میں چھوڑا اور عمادالدین زنگی کو ساتھ لے کر فوراً بغداد پہنچ گیا۔ اس طرح اس نے منکبرس اور دبیس کو آگے بڑھنے سے روک دیا۔ بعد ازاں ملک مسعود اور منکبرس میں مصالحت ہو گئی۔۔۔۔۔ لیکن اس کے فوراً ہی بعد 512 ہجری میں سلطان محمود کے دوسرے بھائی ملک طغرل نے اپنے اتالیق امیر کتبغری کی تحریک پر ساوہ میں علم بغاوت بلند کر دیا۔ سلطان محمود دس ہزار کا لشکر لے کر زنجان کی جانب بڑھا تو ملک طغرل سرجمان چلا گیا۔ سلطان محمود نے زنجان پہنچ کر لشکر گاہ کو لوٹ لیا۔ ملک طغرل کے خزانے سے تین لاکھ دینار ہاتھ لگے۔ چند روز کے بعد سلطان محمود نے رے کی جانب کوچ کیا تو ملک طغرل گنجه چلا گیا۔ اس زمانہ میں خراسان اور ماورالنہر میں سلطان محمود کا چچا ملک سنجر حکمرانی کرتا تھا۔ اس نے اپنے بھتیجے سلطان محمود کی اطاعت قبول نہیں کی تھی اور اپنے لئے معزالدین کا لقب اختیار کیا تھا۔ جو اس کے باپ سلطان ملک شاہ کا لقب تھا۔ اس کا ارادہ تھا کہ عراق اور بلاد جبل، کو فتح کر کے خود سلطان محمد کا جانشین بن جائے۔“!

سلطان محمود نے اپنے چچا کے ان عزائم کے پیش نظر اس سے مصالحت کرنے کی کوشش کی اس نے اپنے ایلچی کے ذریعے لکھوا بھیجا کہ مازندران چھوڑ کر چلے جائیے میں

اس کے معاوضہ میں دو لاکھ سالانہ ادا کیا کروں گا۔ سخر نے اس پر کوئی توجہ نہ دی اور رے کا قصد کیا اور محمود کے سفیر کو یہ جواب دیا کہ محمود ابھی صاحبزادہ ہے اس پر اس کا وزیر ابو منصور اور علی بن عمر امیر حاجب حکومت کر رہا ہے اور مجھے یہ گوارا نہیں۔ سلطان محمود کا ایلچی خاموش ہو گیا اور سخر نے روانگی کا حکم دے دیا۔ سلطان محمود نے یہ خبر پا کر مقابلہ کی تیاری کی، علی بن عمر کو دس ہزار سواروں کی جمعیت سے سخر کی روک تھام کو روانہ کیا اور خود رے میں مقیم رہا۔ علی بن عمر کے لشکر کا سخر کے سپہ سالار امیر انزد کے لشکر سے جرجان کے قریب آنا سامنا ہوا۔ امیر انزد علی بن عمر کے لشکر سے مرعوب ہو گیا اور وہ بلاجدال و قتال جرجان سے لوٹ کھڑا ہوا اور علی بن عمر سلطان محمود کی خدمت میں واپس آ گیا۔ سلطان محمود نے اس کا شکریہ ادا کیا۔ علی بن عمر نے سلطان محمود کو رے میں قیام کرنے کی رائے دی مگر سلطان محمود نے یہ رائے منظور نہ کی اور جرجان چلا گیا اس کے رے سے روانہ ہونے کے بعد ملک سخر میں ہزار فوج کے ساتھ رے میں پہنچ گیا۔ علاوہ اور سامان جنگ کے اس کے پاس اٹھارہ جنگی ہاتھی بھی تھے۔ سخر نے ہمدان سے سلطان محمود پر فوج کشی کی۔ اس وقت سلطان کے پاس تیس ہزار فوج تھی۔ مقام ساوہ پر ماہ جمادی الاول 513 ہجری میں پچا اور بھتیجا کا مقابلہ ہوا۔ سلطان محمود کو شکست ہوئی اور اس کا لشکر بھاگ کھڑا ہوا۔ سخر اس فتح کے بعد ہمدان واپس آیا اور بغداد میں امیر دبیس بن صدقہ نے خلیفہ مسترشد سے سلطان سخر کے نام کا خطبہ پڑھے جانے کی تحریک کی۔ خلیفہ نے اجازت دے دی۔ چنانچہ 6 جمادی الاول 513 ہجری کو سلطان محمود کے نام کا خطبہ موقوف ہو کر سلطان سخر کا خطبہ پڑھا گیا۔ سلطان محمود نے شکست کھا کر اصفہان میں جا کر دم لیا۔ یہاں کچھ عرصہ کے بعد اس نے خاصی فوج جمع کر لی تو ملک سخر نے اپنی والدہ (سلطان محمود کی دادی) کے ذریعے صلح کی بات چیت کی سلطان محمود کے امراء نے یہ شرط پیش کی کہ ملک سخر خراسان کی جانب واپس چلا جائے۔ سخر نے اس شرط کو منظور نہ کیا اور ہمدان سے کرج کی طرف روانہ ہو گیا۔ تھوڑی دور گیا کہ سلطان محمود کا قاصد یہ پیغام لے کر آیا کہ مصالحت اس شرط سے کی جاتی ہے کہ آپ مجھے اپنا ولی عہد بنا لیجئے۔ ملک سخر نے اس شرط کو منظور کر لیا۔ فریقین نے اتحاد کی قسمیں کھائیں۔ ملک سخر نے اپنے تمام ممالک محروسہ، خراسان، غزنین اور ماورالنہر وغیرہ میں اس مضمون کے گشتی فرامین بھیجے کہ خطبوں میں

میرے نام کے بعد سلطان محمود کا نام دعا کے ساتھ لیا جائے۔ اسی مضمون کی عرضی دارالخلافہ بغداد میں روانہ کی۔ اور کل شرجن پر زمانہ جنگ میں قبضہ حاصل کر لیا تھا۔ سلطان محمود کو لوٹا دیئے۔ صرف اسے رے پر اس خیال سے کہ مبادا سلطان محمود پھر سرکشی نہ کرے اپنا قبضہ و اقتدار قائم رکھا۔“

سلطان محمود کے بھائی ملک مسعود کو جو آذربائیجان اور موصل کا والی تھا، سلطان محمود کی ولی عہدی ناگوار گزری۔ کہتے ہیں کہ ”اس کی ناگواری کی اصل وجہ یہ تھی کہ دبیس بن صدقہ نے مسعود کے اتالیق حیوش بک کے ذریعے اسے یہ پیغام دیا تھا کہ اگر تم اپنی شاہی کا اعلان کرو تو تمہارا ساتھ دوں گا۔ دبیس کا مقصد یہ تھا کہ جس طرح اس کے باپ (صدقہ) نے سلطان برکیاروق اور سلطان محمد کے باہمی نزاعات سے فائدہ حاصل کیا تھا۔ اسی طرح وہ بھی ان دونوں بھائیوں یعنی ملک مسعود اور سلطان محمود کی باہمی خانہ جنگی سے فائدہ اٹھائے۔ دبیس کے علاوہ والئی طرابلس ابو اسماعیل اصفہانی نے بھی ملک مسعود کو یہی مشورہ دیا تھا۔ جب سلطان محمود کو پتہ چلا تو اس نے دبیس اور ابو اسماعیل کو تنبیہ آمیز خط لکھے مگر ان دونوں پر کوئی اثر نہ ہوا۔ انہوں نے علم بغاوت بلند کر کے مسعود کی شاہی کا اعلان کر دیا۔ جامع مسجد میں اسکے نام کا خطبہ پڑھا۔ سلامتی کی نوبتیں بجنے لگیں۔ یہ واقعہ 514 ہجری کا ہے۔ سلطان محمود کا لشکر ان دنوں منتشر اور متفرق تھا۔ ان لوگوں نے موقع مناسب تصور کر کے فوج کشی کر دی۔ اتر آباد میں 15 ربیع الاول 514 ہجری کو دونوں بھائیوں کا مقابلہ ہوا۔ جس میں ملک مسعود کا وزیر استاد ابو اسماعیل طغرانی بھی تھا۔ سلطان محمود نے اس الزام میں کہ اس شخص کا عقیدہ فاسد ہے اسے قتل کرا دیا۔ طغرانی نے ایک برس تک وزارت کی تھی۔ وہ ادیب، شاعر اور بہت سی کتابوں کا مصنف تھا۔ علم کیمیا میں اس کے متعدد تصانیف ہیں۔ ملک مسعود نے شکست کھانے کے بعد ایک پہاڑ پر جا کر پناہ لی جو میدان جنگ سے اٹھارہ میل کے فاصلہ پر تھا اور اپنے بھائی سلطان محمود کے پاس امان کا پیام بھیجا۔ سلطان محمود نے اسے امان دے کر اس سے صلح کر لی۔ اس کے بعد مسعود کے اتالیق حیوش بک کو بھی امان دے دی گئی۔ مگر دبیس نے امان نہ مانگی۔ وہ اس وقت عراق میں تھا۔ اسے مسعود کی شکست کا حال معلوم ہوا تو اس نے قتل و غارت گری شروع کر دی۔ شہر ویران کر ڈالے اور پھر بغداد پر دھاوا کر دیا۔ اس نے دارالخلافہ کے سامنے خیمہ نصب کرایا۔ خلیفہ

کو دھمکی دینا شروع کی مگر پھر کچھ سوچ سمجھ کر دارالخلافہ سے لوٹ کھڑا ہوا۔ ماہ رجب میں سلطان محمود بغداد میں وارد ہوا۔ دبیس نے اپنی بیوی کے ذریعے مصالحت کا پیام بھیجا۔ سلطان محمود نے اس کی یہ درخواست نامنظور کر دی اور ماہ شوال 514 ہجری میں اس پر چڑھائی کر دی۔ دبیس گھبرا گیا۔ اس نے پھر امان کی درخواست کی اور معذرت کی عرضداشت بھیجی۔ اب سلطان نے یہ درخواست منظور کر لی تو دبیس نے اپنے اہل و عیال اور مال و اسباب کو بطیحاء بھیج دیا اور خود ابوالغازی بن ارتش کے پاس جا کر پناہ گزین ہو گیا۔ 515 ہجری میں دبیس نے حلہ پر قبضہ کر لیا۔ سلطان محمود نے سعدالدولہ ابن تئش کی زیر قیادت اس کے خلاف لشکر بھیجا۔ وہ حلہ چھوڑ کر بھاگ گیا۔ سعدالدولہ نے اس کے بھائی منصور کو بطور ضمانت شاہی لشکر میں نظر بند کر لیا اور دبیس کو امان دے دی۔ 516 ہجری میں شاہی لشکر واپس بغداد آیا۔ اسی سال سلطان محمود نے آتسنقر برستی کو صوبہ موصل کا امیر بنایا اور اسے فرنگیوں کے خلاف جہاد کرنے کا حکم دیا۔^۲

516 ہجری میں سلطان محمود نے دارالخلافہ بغداد میں بیس ماہ تک قیام کر کے وہاں سے کوچ کیا تو دبیس بن صدقہ پھر کھل کھیلا۔ ”خلیفہ نے آتسنقر کو حکم دیا کہ وہ حلہ جا کر دبیس کی سرکوبی کرے۔ آتسنقر برستی نے اس حکم کے مطابق اپنی فوج کو موصل سے طلب کر کے حلہ کی طرف روانہ کیا۔ دبیس مقابلہ پر آیا۔ لشکر موصل کو شکست ہوئی اور وہ ماہ ربیع الاخر 516 ہجری میں بغداد واپس آیا۔ اس مہم میں نصر بن نفیس بن مہذب الدولہ احمد بن ابوالخیر والئی بطیحاء اور اس کا چچا مظفر بن عماد بن ابوالخیر شریک تھا۔ چونکہ دونوں میں پہلے سے عداوت تھی اس وجہ سے لشکر موصل کی شکست کے وقت مظفر نے نصر کو قتل کرایا اور خود بطیحاء جا پہنچا۔ اس نے بھتیجے کی ریاست پر قبضہ کرنے کے بعد دبیس کی اطاعت قبول کر لی۔ اس واقعہ کے بعد دبیس نے خلیفہ کی خدمت میں اطاعت کی غرض سے عرضداشت روانہ کی اور اپنی اطاعت کی شرط عائد کی کہ وزیر جلال الدین بن علی بن صدقہ کو گرفتار کر لیا جائے۔ خلیفہ نے یہ شرط منظور کر لی۔ وزیر جلال الدین کو گرفتار کر لیا گیا۔ اس کا بھتیجا جلال الدین ابوالراضی موصل بھاگ گیا۔ اس واقعہ اور شکست کی خبر سلطان محمود تک پہنچی تو اس نے دبیس کے بھائی منصور کو گرفتار کر کے جیل میں ڈال دیا اور اس کی آنکھوں میں گرم سلائیاں پھرا دیں۔ دبیس کو اپنے بھائی کے بارے میں یہ خبر ملی تو وہ پھر

باغی ہو گیا۔ اس کے صوبہ میں جس قدر خلیفہ کے گاؤں اور املاک تھے۔ سب کو لوٹ کر تاخت و تاراج کر دیا۔ چاروں طرف ہنگامہ برپا ہو گیا۔ امن و عافیت کا نام باقی نہ رہا۔ اہل واسط نے بھی مہل کو گرفتار کر کے نعمانیہ کی جانب قدم بڑھایا اور دبیس کے ہوا خواہوں کو نعمانیہ سے نکال دیا۔ خلیفہ نے آتسنقر کو جنگ دبیس پر روانہ کیا۔ دبیس نے جنگ برستی میں عقیف، خادم خلیفہ کو گرفتار کر لیا۔ لیکن بعد ازاں 517 ہجری میں اسے رہا کر دیا اور ایک خط خلیفہ کو بھیجا جس میں برستی کو جنگ پر بھیجنے اور سلطان محمود نے جو اس کے بھائی منصور کی آنکھوں میں گرم سلائیاں پھروا دیں اس کے انتقام میں بغداد کے لوٹنے کی دھمکی دی۔ خلیفہ اس پر بہت برہم ہوا۔ اس نے پہلے تو رمضان میں آتسنقر کو اس کے خلاف لڑائی کے لیے بھیجا اور پھر ذی الحجہ میں خود بھی فوج لیکر روانہ ہو گیا۔ --- اس نے مبارکہ کے مقام پر جا کر پڑاؤ کیا۔ دبیس مقابلہ پر آیا مگر اسے بری طرح شکست ہوئی۔ اس کا لشکر بھاگ کھڑا ہوا۔ خاتمہ جنگ کے بعد قیدی دربار خلافت میں پیش کیے گئے۔ مرد تو خلیفہ کے روبرو قتل کر ڈالے گئے۔ عورتیں اور بچے لونڈی غلام بنائے گئے۔ 10 محرم 517 ہجری کو خلیفہ مسترشد فتح یاب ہو کر بغداد واپس آیا۔ دبیس نے شکست کھا کر عربوں کے ایک گروہ کے پاس جا کر دم لیا۔ وہاں سے وہ بحرین کے مضافات میں مشرق کے مقام پر چلا گیا جہاں کے لوگوں نے اس کی امداد کا وعدہ کیا۔ اس نے اہل مشرق کو جمع کر کے بصرہ پر دھاوا کر دیا اور شہر اس کے ہاتھوں برباد ہو گیا۔ خلیفہ مسترشد نے آتسنقر کو جسے سلطان محمود نے موصل کے علاوہ واسط کا گورنر بھی مقرر کر دیا ہوا تھا۔ اس کی غفلت پر سخت ست کہا اور دبیس کی سرکوبی کو بھیجا۔ دبیس نے یہ سن کر بصرہ چھوڑ دیا۔ آتسنقر برستی نے اپنے بیٹے عماد الدین زنگی کو بصرہ کی آبادی کی حفاظت پر مامور کیا۔ عماد الدین نے نہایت مستعدی سے بصرہ کی حفاظت کی اور اس کے اطراف و جوانب سے سرکش اور باغی عربوں کو منتشر کر دیا۔ دبیس نے جبر میں پہنچ کر فرنگیوں سے سازش کر لی اور ان کے ساتھ ہو کر حلب کے محاصرہ پر آیا۔ لیکن فرنگیوں نے کامیابی کی صورت نہ دیکھی اور 518 ہجری میں وہ محاصرہ حلب سے دست کش ہو کر چلے گئے۔

دبیس کی جانب سے آتسنقر کے خلاف فرنگیوں کے ساتھ سازش دراصل سلجوقی ترکوں کے خلاف عربوں کی نفرت کا مظہر تھی۔ سٹیون رنسی مان کے بقول ”جب گیارہویں صدی

کے او آخر میں یورپی صلیبیوں نے سواحل شام پر حملہ کیا تھا اور وہاں سے ترکوں کے اقتدار کا خاتمہ ہو گیا تھا تو شمالی شام کے عربوں کو بڑی خوشی ہوئی اور وہ فرنگیوں کے ساتھ مصالحت کرنے پر آمادہ ہو گئے۔ حتیٰ کہ امیر تمس جو رضوان بن تمش کا خسر تھا اور امیر سنجار بھی جو کربو کا کے ساتھ مل کر بڑی بہادری سے لڑا تھا، نے فرنگیوں کی مخالفت کا خیال ترک کر دیا تھا۔ ان سے بھی زیادہ اہم عربوں کے دو عرب خاندانوں کا رویہ تھا۔ ایک خاندان شیزر میں منقذیوں کا تھا اور دوسرا طرابلس کے بنو عمار کا تھا۔ منقذیوں کا کنٹرول صلیبیوں کے متعلقہ علاقے پر تھا اور بنو عمار کے زیر نگیں لبنان کے وسط سے فاطمی سرحد تک کا ساحلی علاقہ تھا۔ ان کی دوستی یا کم از کم غیر جانبداری صلیبیوں کی پیش قدمی کے لیے ضروری تھی۔ جب ریموند نے معرۃ النعمان سے کفرطاب کی جانب کوچ کیا تو اس نے تقریباً "بیس میل کا سفر کر کے قیام کیا۔ تاکہ رسد و غلہ جمع کیا جائے۔ یہاں امیر شیزر کے سفیر اس کے پاس آئے۔ اور انہوں نے صلیبیوں کو سستا اناج اور گائیڈز مہیا کرنے کی پیشکش کی۔ شرط صرف یہ تھی کہ صلیبی ان کے علاقے سے پرامن طریقے سے گزر جائیں۔ ریموند نے یہ شرط منظور کر لی اور 17 جنوری 1099ء کو صلیبیوں نے امیر شیزر کے گائیڈز کی امداد سے پیش قدمی شروع کی۔ راستہ میں صلیبیوں کو ایک وادی میں بے شمار بھیڑ بکریاں اور دوسرے مویشی ہاتھ لگے۔ ان کی تعداد اتنی زیادہ تھی کہ صلیبیوں نے فالتو جانوروں کو حماۃ میں لاکر فروخت کیا۔ ان شہروں کے عرب حکام نے اس پر کوئی اعتراض نہ کیا۔ جب ریموند نے حسن الکرد پہنچا تو اس کے پاس امیر حماۃ کے ایلیچی تحفے تحائف لے کر پہنچے اور وعدہ کیا کہ اس کے لوگ صلیبیوں پر حملہ نہیں کریں گے۔ اس کے بعد والی طرابلس امیر جلال الدین ابو الحسن کے ایلیچی آئے۔ اس امیر کے خاندان بنو عمار نے سلجوقیوں کو فائمیوں کے ساتھ لڑائی میں مصروف رکھ کر اپنی آزادی کو برقرار رکھا تھا۔ اب جب سلجوقی ترک زوال پذیر تھے تو وہ فائمیوں کے خلاف صلیبیوں کی حوصلہ افزائی کرنے پر آمادہ تھا۔ اس نے ریموند کو لکھوا بھیجا کہ اپنے نمائندوں کو بھیجو تاکہ صلیبیوں کے گزرنے کے انتظامات پر تبادلہ خیالات کیا جائے۔ مزید براں اپنا جھنڈا شہر پر لہرانے کے لیے بھیجو۔ چونکہ طرابلس کا علاقہ بہت خوش حال تھا اس لیے صلیبی ایلیچیوں کو اس پر قبضہ کرنے کی طمع ہوئی۔ انہوں نے ریموند کو مشورہ دیا کہ اگر صوبہ طرابلس کے ایک قلعہ پر

بزرگ قوت قبضہ کر لیا جائے تو امیر باقی قلعوں کو بچانے کے لیے بہت سی رقم دے دے گا۔
 ریمنٹے نے اس مشورہ پر عمل کیا اور اس نے 14 فروری کو ارقہ کے قلعہ کا محاصرہ کر لیا۔
 یہ قلعہ طرابلس سے صرف پندرہ میل کے فاصلہ پر تھا۔

یہ محاصرہ تقریباً ایک ماہ تک جاری رہا مگر قلعہ فتح نہ ہوا۔ بالآخر ریمنٹے محاصرہ اٹھا
 کر طرابلس کی طرف آیا۔ جب صلیبی لشکر طرابلس کے پاس پہنچا تو امیر جلال الدین نے
 اپنے شہر اور اس کے مضافات کو ان کی غارتگری سے بچانے کے لیے تین سو عیسائیوں کو
 رہا کر دیا۔ جو شہر میں بند تھے۔ اس نے انہیں پندرہ ہزار دینار اور پندرہ عمدہ گھوڑے
 معاوضہ میں دیئے۔ مزید برآں اس نے صلیبیوں کی پوری فوج کے لیے بار برداری کے جانور
 مہیا کیے۔ اس نے یہ بھی پیش کش کی کہ اگر فرنگیوں نے فائیموں کو شکست دے دی تو وہ
 مسیحیت قبول کر لے گا۔ چنانچہ 16 مئی کو فرنگی امیر جلال الدین کے گائیڈز کی امداد سے
 طرابلس سے بیت المقدس کی طرف روانہ ہوا۔ ان کو حاصل امیر جلال الدین کے تعاون
 سے پہلے سٹیون رنسی مان کے بقول باز نیشینی بادشاہ البکسٹس نے کوئی امداد نہیں کی تھی۔
 بلکہ وہ اس عرصے میں فائیموں کے ساتھ خط و کتابت کرتا رہا تھا جس میں اس نے صلیبیوں
 کی تحریک سے اپنی بے تعلقی کا اظہار کیا تھا۔ باز نیشینی شہنشاہ کو فرنگیوں کی وفاداری پر اعتماد
 نہیں تھا اور نہ ہی اسے فلسطین کی فتح میں دلچسپی تھی۔ وہ اپنی سلطنت کے جن علاقوں کو
 سلجوقی ترکوں سے واگزار کرنا چاہتا تھا۔ فلسطین ان میں شامل نہیں تھا۔ وہ اپنی ذمہ داری
 صرف یہ سمجھتا تھا کہ یونانی مسیحوں کو بیت المقدس میں تحفظ ملے۔ غالباً اس کا خیال تھا کہ
 فرنگیوں کی بجائے فائیموں کی حکومت میں یونانی مسیحوں سے زیادہ رواداری سے سلوک کیا
 جائے گا۔ اسکے اس خیال کی بنیاد فرنگیوں کا وہ معاندانہ سلوک تھا جو فرنگیوں نے انطاکیہ
 میں مقامی عیسائیوں کے ساتھ کیا تھا۔ تاہم وہ صلیبیوں سے جو اس کی ایپاڑ کے لیے فائدہ
 مند ہو سکتے تھے۔ تعلقات منقطع نہیں کرنا چاہتا تھا۔ اس نے فائیموں کے ساتھ جو خط و
 کتابت کی تھی وہ صلیبیوں کے ہاتھ لگ گئی تھی۔ انہیں اس کی غداری کے اس ثبوت کو
 دیکھ کر بہت صدمہ ہوا تھا۔ اگرچہ خود انہوں نے اس سے جو سازش کی تھی اس کو وہ جائز
 اور صحیح سمجھتے تھے۔ وہ اس پر الزام عائد کرتا تھا کہ انہوں نے انطاکیہ سے قاہرہ میں جو سفیر
 بھیجے تھے انہیں بہت دیر تک روکے رکھا گیا تھا۔ یہ سفیر چند روز کے بعد رقبہ میں واپس

آئے تھے۔ فائمیوں کی شرط یہ تھی کہ اگر ان کے علاقے میں بزور قوت داخل ہونے کی کوشش کی جائے تو یونانی مسیحی زائرین کو مقامات مقدسہ کی زیارت کی پوری آزادی دی جائے گی اور ان کی سہولت کے لیے ہر ممکن انتظام کیا جائے گا۔ صلیبیوں نے یہ تجویز فی الفور مسترد کر دی تھی۔^۵ سیوطی لکھتا ہے کہ فائمیوں نے فرنگیوں کو سواحل شام پر قبضہ کرنے کی دعوت دی تھی لیکن سیون رنی مان کا بیان ہے کہ صلیبیوں کے اس مقدس کام میں عرب امراء نے محض اپنی ترک دشمنی کی بنا پر ان کی اعانت کی تھی۔ ان دونوں باتوں میں سے جو بات بھی سچی ہو اس سچی بات میں سے ایک سچی بات یہ نکلتی ہے کہ پانچویں صدی ہجری اور گیارہویں صدی عیسوی کے اوائل میں بلاد اسلامیہ میں اتحاد اسلامی کا نظریہ کسی کے خواب و خیال میں بھی نہیں تھا۔ اسی طرح رنگ و نسل اور ملک و قوم سے بالاتر مسیحی اتحاد کے نام کی بھی کوئی چیز نہیں تھی۔

اب چھٹی صدی ہجری کے دوسرے عشرے میں ”جب دبیس بن صدقہ عیسائیوں کی امداد سے حلب پر قبضہ کرنے میں ناکام رہا تو وہ بھاگ کر سلطان محمود کے بھائی ملک طغرل کے پاس چلا گیا اور اسے عراق پر قبضہ کرنے کی ترغیب دی۔ طغرل اس کی باتوں میں آ گیا اور اس نے 519 ہجری میں عراق پر چڑھائی کر دی۔ اس نے دقوق میں پہنچ کر پڑاؤ کیا تو خلیفہ مسترشد کو خبر ملی۔ اس پر خلیفہ نے خود ان کے ساتھ جنگ کی تیاری شروع کی اور اس نے ماہ صفر 519 ہجری کو بغداد سے نکل کر صحرائے شامیہ میں قیام کیا۔ ملک طغرل نے یہ سن کر خراسان کا راستہ لیا۔ اس کے لشکریوں نے غارت گری شروع کر دی۔ رباط جلوہ میں پہنچ کر ملک طغرل نے پڑاؤ کیا۔ وزیر السلطنت جلال الدین بن صدقہ نے اپنی فوج کو اس کی طرف بڑھایا اور دسکرہ میں پہنچ کر ٹھہر گیا۔ اتنے میں خلیفہ مسترشد بھی وہاں آ گیا اور وہ بھی دسکرہ ہی میں اتر پڑا۔ ملک طغرل اور دبیس نے رباط جلوہ سے نکل کر ہارونیہ میں قیام کیا۔ یہاں زور کی بارش ہوئی۔ ملک طغرل بخار میں مبتلا ہو گیا۔ رسد و غلہ کی کمی سے فوج میں فاقہ کشی کی نوبت پہنچی۔ دبیس پل عبور کرنے کی غرض سے نہروان پر آیا۔ بھوک سے برا حال ہو رہا تھا اتفاق سے چند اونٹ مل گئے۔ جن پر کپڑے اور مختلف قسم کے کھانے لدے ہوئے تھے۔ یہ اونٹ بغداد سے خلیفہ کی خدمت میں جارہے تھے۔ دبیس نے ان کو لوٹ لیا۔ خلیفہ کے لشکرگاہ میں یہ خبر مشہور ہو گئی کہ دبیس نے بغداد پر قبضہ کر لیا ہے۔ اس سے

لشکری مال و اسباب چھوڑ کر نہروان کی طرف بھاگے۔ خلیفہ نے بھی نہروان کی طرف کوچ کیا۔ جب یہ لوگ نہروان پہنچے تو دبیس اور اسکے ہمراہیوں کو سوتے ہوئے پایا۔ شور و غل سے دبیس کی آنکھ کھلی تو اس نے خلیفہ مسترشد کو اپنے سرہانے کھڑا پایا۔ دبیس نے منت خوشامد کر کے مصالحت کی کوشش کی۔ خلیفہ اس پر مائل ہو گیا۔ مگر وزیر السلطنت جلال الدین نے اس کی رائے بدل دی۔ اس کے بعد خلیفہ بغداد واپس پہنچ گیا اور دبیس ملک طغرل کی طرف چلا گیا۔ پھر یہ دونوں خراسان میں ملک سخر کے پاس چلے گئے۔ خلیفہ کی اس کامیابی کے بعد جب بغداد میں اس کی طاقت اور اس کے دبدبہ میں اضافہ ہوا تو اس نے سلطان محمود کے کوتوال بر تفتش زکوی کو کسی بات پر سرزنش کی۔ بر تفتش بھاگ کر سلطان محمود کے پاس چلا گیا اور اس نے اسے بتایا کہ خلیفہ مسترشد کی طاقت میں بہت اضافہ ہو رہا ہے۔ اگر فوراً بغداد پر قبضہ نہ کیا گیا تو پھر خلیفہ کا مقابلہ ممکن نہ ہوگا۔ سلطان محمود نے بر تفتش کی اس رائے سے اتفاق کر کے فوراً عراق کی جانب کوچ کر دیا۔ خلیفہ مسترشد نے سلطان محمود کو خط لکھ کر ہدایت کی کہ وہ بغداد آنے کی بجائے دبیس کی سرکوبی کے لیے عراق جائے مگر سلطان نہ مانا اور وہ بغداد کی جانب تیزی سے مسافت طے کرنے لگا۔ خلیفہ نے اپنے خادم عقیف کو ایک لشکر دے کر سلطان محمود کی مزاحمت کے لیے واسط بھیجا۔ سلطان محمود نے عماد الدین زنگی بن آقسنقر کو اسکے مقابلہ پر بھیجا۔ عقیف اور عماد الدین میں کئی لڑائیاں ہوئیں۔ بالآخر عقیف کو شکست ہوئی۔ اس کے لشکر کا ایک گروہ کیشمارا گیا اور وہ خود بڑی مشکل سے واپس بغداد پہنچا۔ خلیفہ نے کشتیاں جمع کرائیں اور اپنے محل کے دروازے بند کرا دیے۔ سلطان محمود 10 ذی الحجہ 520 ہجری کو بغداد میں داخل ہوا۔ اور باب شامیہ پر اترا۔ خلیفہ نے مصالحت کا پیام بھیجا۔ سلطان محمود نے انکار کر دیا اور پھر یکم محرم 521 ہجری کو سلطان کے لشکر نے محل میں داخل ہو کر اسے لوٹ لیا۔ اس سے عوام الناس میں بے حد اشتعال پیدا ہوا۔ اور سب جمع ہو کر خلیفہ مسترشد کی خدمت میں حاضر ہوئے۔

”خلیفہ مسترشد طیش میں آکر نکل آیا۔ شامیہ سر پر تھا۔ وزیر السلطنت آگے آگے تھا۔

نقارے بج رہے تھے۔ بانسریاں بجائی جا رہی تھیں۔ وہ خود با آواز بلند ”یا الهاشم یا الهاشم“

پکار رہے تھے۔ اس نے کشتیوں کا پل بنانے کی ہدایت کی۔ عوام الناس نے راتوں رات بنا

دیا اور خلیفہ کے سارے ساتھی عبور کر گئے۔ اس وقت خلیفہ کے مکان میں پردوں کی آڑ

میں ایک ہزار جنگی حملہ آور روپوش تھے۔ سلطان محمود کا لشکر بے خوف و ہراس غارت گری میں مصروف تھا۔ خلیفہ کے اس لشکر نے باہر نکل کر ان کو قتل و قید کرنا شروع کیا اور عوام الناس نے سلطان کے امراء کے مکانات لوٹ لیے۔ رات میں مدے، خندقیں اور مورچے بنا لیے اور اس طرح بغداد کے دفاع کا مکمل انتظام ہو گیا۔ لڑائی کا سلسلہ برابر جاری رہا تھا۔ ہر روز کنارہ وجلہ پر خون کا دریا بہایا جاتا تھا۔ اس اثناء میں عمادالدین زنگی ایک عظیم لشکر لیے ہوئے بصرہ سے آپہنچا اور دریا و خشکی کو گھیر لیا۔ سلطان محمود کے حوصلے بڑھ گئے اور اس نے بغداد پر بھرپور حملہ کرنے کی تیاری شروع کر دی۔ خلیفہ نے اپنی کمزوری کو محسوس کر کے صلح کا پیام دیا۔ سلطان محمود نے اسے منظور کر لیا اور دونوں میں مصالحت ہو گئی۔ سلطان محمود ماہ ربیع الاخر 521 ہجری تک بغداد میں مقیم رہا۔ بعد میں بیمار ہو گیا۔ اطباء نے بغداد چھوڑ دینے کی رائے دی تو وہ ہمدان چلا گیا۔ روانگی سے قبل اس نے عراق کے کوتوال کے عہدے پر عمادالدین زنگی کو مامور کیا۔ اس وقت دبیس اور ملک طغرل، ملک سنجر کے پاس خراسان میں تھے اور انہوں نے اسے عراق پر قبضہ کر لینے کی ترغیب دے رکھی تھی اور اس مقصد کے لیے وہ رے پہنچ گیا تھا۔ مگر سلطان محمود کی اطاعت گزاری نے اسے مزید آگے بڑھنے سے باز رکھا اور وہ واپس خراسان چلا گیا۔ روانگی کے وقت دبیس کو سلطان محمود کے سپرد کر گیا اور یہ ہدایت کی کہ اس کو اس کے شہر واپس کر دینا۔ ملک سنجر کی روانگی کے بعد سلطان محمود بھی رے سے ہمدان کی طرف واپس گیا۔ دبیس اس کے ہمراہ تھا۔ ہمدان سے وہ 9 محرم 523 ہجری کو بغداد پہنچا۔ دربار خلافت میں دبیس کو پیش کر کے عفو تفسیر کی سفارش کی۔ خلیفہ نے اس شرط پر اس کی تفسیر معاف کر دی کہ اس کو حلہ کی بجائے اور کسی صوبہ کی حکومت دے جائے۔ چنانچہ دبیس نے ایک لاکھ دینار صرف کر کے حکومت موصل کی سند حاصل کرنے کی کوشش کی۔ عمادالدین زنگی کو اس کی اطلاع ہو گئی، تحائف و نذرانہ لیے چپکے سے سلطان محمود کی خدمت میں حاضر ہوا۔ ایک لاکھ بطور نذر پیش کیے۔ سلطان محمود نے اس کو سند حکومت موصل پر واپس اور بہروز کو بغداد کی کوتوالی عنایت کی۔ حلہ کی نگرانی بھی اسی سے متعلق کی گئی۔^۱ سٹیون رنی مان کا بیان ہے کہ ”عمادالدین زنگی کا موصل میں تقرر خلیفہ المسترشد کی سفارش پر ہوا تھا۔ سلطان محمود نے پہلے خیال کیا تھا کہ بدو دبیس کو اس صوبہ میں مقرر کیا جائے مگر بعد میں اس نے خلیفہ کی اس رائے سے اتفاق

کیا کہ زنگی کا تقرر بہتر رہے گا۔ سلطان کے نو عمر بیٹے الپ ارسلان کو موصل کی گورنری کے عہدے پر متمکن کیا گیا اور زنگی کو اس کا اتابک بنایا گیا۔ زنگی نے 1127ء کا موسم سرما میں موصل کے انتظام حکومت کو درست کرنے میں گزارا۔ پھر 1128ء کے موسم بہار میں اس نے حلب پر اس بناء پر چڑھائی کر دی کہ یہ شہر اس کے باپ البرسقی کی سلطنت کا حصہ رہا تھا۔ حلب کے شہریوں نے اس کا خیر مقدم کیا اور جنگ و جدال کے بغیر 28 جون کو شہر میں داخل ہو گیا۔

ماہ جمادی الاول 523 ہجری میں ”سلطان محمود ہمدان گیا۔ اتفاق سے ہمدان پہنچ کر بیمار ہو گیا۔ دبیس کو موقع مل گیا۔ عراق جا پہنچا۔ خلیفہ مسترشد نے اس کے مقابلہ اور مداخلت کی تیاری کی۔ دبیس نے بغداد سے اعراض کر کے حلہ کا راستہ لیا۔ بہروز نے یہ سن کر حلہ چھوڑ دیا۔ دبیس نے رمضان 523 ہجری میں حلہ میں داخل ہو کر قبضہ کر لیا۔ سلطان محمود نے امیر کزل اور امیر احمدیلی کو جنہوں نے دبیس کی حمایت کی تھی، حلہ روانہ کیا۔ دبیس نے ایک طرف تو سفارتی ذرائع سے مسترشد سے صلح کرنے کی کوشش کی۔ دوسری طرف وہ فوجیں بھی جمع کرتا رہا جب خلیفہ نے اس سے مصالحت سے انکار کر دیا اس وقت دبیس کے پاس دس ہزار فوج تھی۔ اس عرصہ میں امیر احمدیلی ماہ شوال میں بغداد پہنچا اور فوراً دبیس کے تعاقب میں روانہ ہو گیا۔ ماہ ذیقعد میں سلطان محمود بھی بغداد پہنچ گیا۔ دبیس نے نذرانے اور تحائف پیش کر کے صفائی چاہی مگر سلطان محمود نے انکار کر دیا۔ اس پر دبیس حلہ سے بصرہ چلا گیا۔ وہاں خلیفہ کا جس قدر مال و اسباب تھا دبیس نے اس پر قبضہ کر لیا۔ سلطان محمود نے اس کے تعاقب پر ایک فوج متعین کی۔ دبیس نے بصرہ چھوڑ دیا اور جنگل اور پہاڑوں کی تنگ گھاٹیوں میں جا چھپا۔ 524 ہجری میں سلطان محمود نے اپنی حکومت کے تیرہویں برس وفات پائی تو وزیر السلطنت ابوالقاسم نشابازی اور اتابک آقسنقر احمدیلی نے اس کے بیٹے داؤد کو مسند حکومت پر متمکن کیا۔ تمام بلاد جبل اور آذربائیجان میں اس کے نام کا خطبہ پڑھا گیا۔ داؤد کی تخت نشینی کی وجہ سے ہمدان اور اس کے اطراف و جوانب میں ہنگامے اور فسادات ہوئے مگر جلد ہی امن و امان بحال کر دیا گیا۔ وزیر السلطنت اس خیال سے کہ آئندہ کسی خطرہ کا سامنا نہ کرنا پڑے۔ سارا مال و اسباب لے کر سلطان سنجر کے پاس رے چلا گیا۔ اس کے بعد سلطان داؤد نے ماہ ذیقعد 525 ہجری میں ہمدان سے زنجان

کی جانب کوچ کیا اور دربار خلافت میں اپنے نام کا خطبہ پڑھے جانے کی درخواست کی۔ مگر داؤد کے چچا ملک مسعود نے اس کی ممانعت کی۔ وہ جرجان سے تبریز آیا اور اس پر قبضہ کر لیا۔ داؤد نے محرم 526 ہجری میں تبریز کا محاصرہ کر لیا۔ چچا اور بھتیجے میں لڑائی ہوئی لیکن چند دن بعد چچا اور بھتیجے میں مصالحت ہو گئی۔ داؤد نے تبریز سے محاصرہ اٹھا کر ہمدان کی جانب کوچ کیا۔ اور ملک مسعود تبریز سے باہر آکر فراہی لشکر میں مصروف ہو گیا۔ تھوڑے دنوں میں جب ایک عظیم الشان لشکر جمع ہو گیا تو سلطان داؤد کی مخالفت کا علم بلند کر کے ہمدان کی طرف کوچ کیا۔ خلیفہ مسترشد سے کہلا بھیجا۔ میرے نام کا خطبہ جامع مسجد میں پڑھے جانے کی اجازت دی جائے۔ دربار خلافت سے جواب آیا کہ بالفعل سلطان سخر والی خراسان کے نام کا خطبہ پڑھا جاتا ہے اس کے بعد جو شخص مستحق سمجھا جائے گا۔ اس کے نام کا خطبہ پڑھا جائے گا۔ اس جواب کے ساتھ ہی خلیفہ نے سلطان سخر کے پاس بھی ایک یادداشت بھیج دی کہ خطبہ تمہارے ہی نام کا پڑھا جانا مناسب ہے۔ کسی دوسرے کو اس کا حق نہیں پہنچتا۔ اس دوران ملک مسعود نے والی موصل عمادالدین زنگی سے امداد طلب کی۔ زنگی نے امداد کا وعدہ کیا اور اس نے لشکر تیار کر کے ملک مسعود کی جانب کوچ کیا۔ اس عرصہ میں قراجا ساقی والی فارس و خوزستان ایک ہزار لشکر لے کر بغداد پہنچ گیا۔ اس کے ساتھ ملک سلجوق شاہ ابن سلطان محمد بھی تھا۔ خلیفہ نے ان کا خیر مقدم کیا اور ملک مسعود نے عباسیہ پہنچ کر پڑاؤ کیا۔ ملک سلجوق نے مقابلہ کی تیاری کی۔ اتنے میں عمادالدین زنگی آگیا تو قراجا ساقی نے اس کی روک تھام کے لیے دجلہ کے مغربی ساحل کو عبور کیا۔ زنگی اور قراجا ساقی میں لڑائی ہوئی۔ ایک خونریز جنگ کے بعد زنگی کا لشکر بھاگ کھڑا ہوا۔ زنگی اپنی جان بچا کر تکریت کی طرف بھاگا۔ ان دنوں قلعہ تکریت کا حاکم نجم الدین ایوب (صلاح الدین ایوبی کا والد) تھا۔ اس نے زنگی کی امداد کر کے اسے راستہ دلایا۔ اسکے بعد ملک مسعود عباسیہ سے اپنے بھائی ملک سلجوق کے مقابلہ پر آیا۔ مگر لڑائی نہ ہوئی۔ جمادی الاول 526 ہجری میں سلطان مسعود اور خلیفہ میں مصالحت ہو گئی۔ شرط یہ تھی کہ عراق خلیفہ کے قبضہ میں رہے گا اور خلیفہ اس صوبہ میں اپنے عمال مقرر کرے گا۔ مگر زمام حکومت میرے قبضہ میں رہے گی۔“

داؤد کی تخت نشینی سلطان محمود مرحوم کے چچا ملک سخر کو بھی ناگوار گزری تھی۔ چنانچہ

وہ ملک داؤد کو زیر کرنے کے لیے بلاد جبل کی جانب بڑھا۔ اس کے ساتھ اس کا بھتیجا ملک طغرل بن سلطان محمد بھی تھا۔ سخر پہلے رے پہنچا اور پھر ہمدان کا رخ کیا۔ سلطان مسعود بھی اس کی روک تھام کے لیے نکلا اور خلیفہ مسترشد اس کی امداد کے لیے بغداد سے روانہ ہوا۔ سخر نے ہمدان پہنچ کر دبیس کو حملہ کا والی مقرر کر کے اسے بغداد کی جانب بڑھنے کا حکم دیا۔ دبیس نے اپنی طرف سے عماد الدین زنگی کو بغداد کا کوتوال مقرر کر کے اسے دار الخلافت جانے کا حکم دیا۔ جب خلیفہ کو پتہ چلا کہ زنگی اور دبیس بغداد کی طرف بڑھ رہے ہیں تو فوراً "بغداد واپس آگیا۔ ملک سخر اور ملک مسعود کی وینور کے مقام پر 8 رجب 526 ہجری کو لڑائی ہوئی۔ ملک مسعود کو شکست ہوئی اور اس کے لشکر کے بہت سے لوگ مارے گئے۔ اس لڑائی کے بعد ملک مسعود نے اپنے چچا ملک سخر سے معافی مانگی۔ تو سخر نے اسے معاف کر دیا اور خود نیشاپور پہنچ گیا۔ 27 رجب 526 ہجری کو خلیفہ مسترشد کی قلعہ براکہ پر زنگی اور دبیس سے لڑائی ہوئی۔ دبیس اور زنگی شکست کھا کر بھاگ گئے۔ دبیس شکست کھا کر حملہ پہنچا۔ یہ شہر اور اس کے مضافات کا علاقہ خلیفہ کے ایک امیر جمال الدولہ اقبال کے قبضہ میں تھا۔ اقبال اس وقت بغداد میں تھا۔ اسے پتہ چلا تو وہ فوراً "حملہ پہنچا۔ اس نے دبیس کو شکست دی اور دبیس بڑی مشکل سے اپنی جان بچا کر واسط بھاگ گیا۔ اقبال نے واسط پہنچ کر دبیس کو ایک اور شکست دی۔ ماہ رمضان 526 ہجری میں ہمدان کے نزدیک ملک داؤد اور ملک سخر کے مقرر کردہ والی ملک طغرل میں لڑائی ہوئی۔ ملک داؤد کو بری طرح شکست ہوئی اور وہ اپنے اٹابک آقسنقر کے ساتھ بغداد پہنچا۔ خلیفہ نے ان دونوں کو عزت کے ساتھ ٹھہرایا۔ جب سلطان مسعود کو پتہ چلا کہ ملک داؤد ہمدان میں ملک طغرل سے شکست کھا کر بغداد چلا گیا ہے تو اس نے بھی بغداد کی طرف کوچ کیا۔ سلطان مسعود بغداد پہنچا تو ملک داؤد نے شہر سے باہر نکل کر اس کا استقبال کیا۔ سلطان مسعود نے بغداد کے ایوان شاہی میں قیام کیا۔ بغداد کے منبروں پر اس کے نام کا اور اس کے بعد ملک داؤد کے نام کا خطبہ پڑھا گیا۔ بعد ازاں ان دونوں نے آذربائیجان پر حملہ کیا اور پورے صوبہ پر قبضہ کر لیا۔ ملک طغرل کے جو تھوڑے سے امراء وہاں تھے انہیں قتل کر دیا گیا۔ پھر انہوں نے ہمدان کا رخ کیا۔ ملک طغرل کو شکست دی اور ہمدان پر قبضہ کر لیا۔ اس دوران آقسنقر کو ایک شخص نے جو فرقہ باطنیہ سے تعلق رکھتا تھا قتل کر ڈالا۔ بیان کیا جاتا ہے کہ قاتل نے سلطان

مسعود کی سازش سے آتسنقر کو قتل کیا تھا؟ آتسنقر برستی بڑا بہادر سپہ سالار تھا۔ اس نے ہر معرکے میں اپنی شجاعت کے جوہر دکھائے تھے۔ بالخصوص فرنگیوں کے خلاف لڑائیوں میں اس نے بڑا نام پیدا کیا تھا۔ اب چونکہ وہ سلطان مسعود اور ملک داؤد کی کشمکش اقتدار میں داؤد کا حمایتی تھا اس لیے مسعود کی سازش سے اس کا قتل بعید از قیاس نہیں تھا۔ اسے سلطان محمود نے عیسائیوں کے خلاف جہاد کی غرض سے موصل کا گورنر مقرر کیا تھا اور اب وہاں کا گورنر اس کا بیٹا عمادالدین زنگی تھا۔ آتسنقر کے قتل کے بعد ملک داؤد نے آذربائیجان میں سلطان مسعود کے خلاف بغاوت کردی تھی۔

”ملک طغرل ہمدان میں شکست کھا کر رمضان 527 ہجری میں رے پہنچا۔ سلطان مسعود اس کا تعاقب کرتے ہوئے رے آپہنچا۔ ملک طغرل کو شکست ہوئی۔ اس کے سرداران لشکر کا ایک گروہ گرفتار کر لیا گیا اور سلطان مسعود واپس ہمدان آگیا۔ ملک طغرل اور سلطان مسعود کے مابین اس خانہ جنگی کے دوران بہت سے سلجوقی امراء آئندہ خطرات سے بچنے کے خیال سے بغداد آگئے تھے۔ ان لوگوں کے آجانے سے خلیفہ مسترشد کی طاقت میں اضافہ ہوا تو اس نے والئی موصل عمادالدین زنگی کو پیام بھیجا کہ وہ خلافت ماب کی اطاعت قبول کر لے۔ مگر زنگی نے نہ مانا اور اس نے خلیفہ کے سفیر کو گرفتار کر کے جیل میں ڈال دیا۔ اس بناء پر خلیفہ مسترشد نے محاصرہ موصل کا قصد کیا۔ سلطان مسعود نے بھی اس کی تحریک کی۔ خلیفہ نے ماہ شعبان 527 ہجری میں تیس ہزار فوج لے کر بغداد سے کوچ کیا۔ جس وقت موصل کے قریب پہنچا، زنگی نے موصل کو چھوڑ دیا۔ اس کا نائب نصیرالدین حقر موصل میں ٹھہرا رہا اور شہر کی حفاظت اور محاصرین کی مدافعت کرتا رہا۔ زنگی نے موصل سے نکل کر سنجر کے پاس قیام کیا اور پھر نہایت ہوشیاری سے خلیفہ مسترشد کے لشکر کی ناکہ بندی کر لی۔ خلیفہ مسترشد تین ماہ تک موصل کا محاصرہ کیے رہا۔ جب کامیابی کی صورت نظر نہ آئی تو محاصرہ اٹھا کر بغداد واپس آگیا۔ ایک روایت یہ بھی ہے کہ خلیفہ کو یہ اطلاع ملی تھی کہ سلطان مسعود عراق کا قصد کر رہا ہے اس لیے اس نے موصل کا محاصرہ اٹھا کر بغداد واپس پہنچنے کا فیصلہ کیا تھا۔ سلطان مسعود اس دوران موصل یا عراق اس لیے نہ پہنچا تھا کہ وہ آذربائیجان میں اپنے بھتیجے ملک داؤد کی بغاوت کو فرو کرنے میں مصروف تھا۔

”ملک طغرل نے سلطان مسعود کی آذربائیجان میں مصروفیت سے فائدہ اٹھایا اور اس

نے بلاد جبل پر قبضہ کر لیا اور سلطان مسعود سے جنگ کرنے کی غرض سے قزوین پہنچا۔ ماہ رمضان 528 ہجری میں چچا اور بھتیجے میں لڑائی ہوئی۔ سلطان مسعود کو اپنے باغی بھتیجے سے شکست کھانا پڑی وہ شکست کھا کر بغداد کی جانب روانہ ہوا۔ اس کے بھائی سلجوق شاہ کو اس شکست کا حال معلوم ہوا تو وہ اصفہان روانہ ہوا اور مسعود سے پہلے ہی بغداد پہنچ گیا۔ سلطان مسعود جب 15 شوال 528 ہجری کو بغداد میں داخل ہوا تو اس کی بری حالت تھی۔ اثنائے راہ میں اس نے بڑے بڑے مصائب اٹھائے تھے۔ اس کے ہمراہیوں کے پاس کافی سواریاں نہ تھیں۔ کچھ لوگ سوار تھے اور کچھ پیادے۔ خیمے بھی نہ تھے۔ مال و اسباب کی کمی تھی۔ کسی کے بدن پر کپڑے ثابت نہ تھے۔ خلیفہ نے نئے خیمے دیئے۔ مال و اسباب و روپیہ دیا اور عزت و احترام سے ٹھہرایا۔ تقریباً تین ماہ بعد محرم 529 ہجری میں خبر آئی کہ ملک طغرل کا انتقال ہو گیا ہے۔ سلطان مسعود نے یہ سنتے ہی ہمدان کی طرف کوچ کیا۔ فوجوں نے اطاعت کی گردنیں جھکا دیں۔ ان میں برتیش، کزل، سنقر والی ہمدان اور عبدالرحمان بن طغرل بک وغیرہ تھے۔ ان ہی لوگوں کے ساتھ دبیس بن صدقہ بھی تھا۔ ان سب نے سلطان مسعود سے علیحدگی اختیار کر کے خلیفہ مسترشد سے امن درخواست کی اور خوزستان پہنچ کر برسق سے خلیفہ مسترشد کی اطاعت و فرمانبرداری کا باہم معاہدہ کیا۔ چونکہ خلیفہ مسترشد کو دبیس سے بدظنی تھی اس لیے وہ سلطان مسعود کے پاس واپس چلا گیا۔ دیگر امراء نے بغداد کا راستہ لیا۔ اس طرح خلیفہ اور سلطان مسعود کے درمیان کشیدگی پیدا ہو گئی۔ رفتہ رفتہ یہ کشیدگی اس حد تک پہنچی کہ خلیفہ نے سلطان مسعود سے جنگ کرنے کے لیے 10 رجب 529 ہجری کو بغداد سے کوچ کیا۔ مقام شفیح پر پہنچ کر پڑاؤ کیا اور والئی بصرہ سے امداد مانگی۔ اس نے امداد دینے سے انکار کر دیا۔ مگر دیگر امراء سلجوقیہ جو خلیفہ کے لشکر کے ساتھ تھے۔ اسے بدستور جنگ پر ابھارتے رہے۔ امراء عرب خلیفہ کو اپنی اطاعت و فرمانبرداری کے خطوط لکھ رہے تھے۔ سلطان مسعود کو اس کی خبر لگی۔ اس نے ان لوگوں کی تالیف قلوب کی اور اپنا حلیف بنا لیا۔ ان لوگوں کے مل جانے سے اس کے لشکر کی تعداد پندرہ ہزار ہو گئی۔ خلیفہ مسترشد کی فوج کے بھی بہت سے جنگ آور سپاہی سلطان مسعود کے لشکر میں آ گئے۔ تا آنکہ خلیفہ کے پاس صرف پانچ ہزار فوج رہ گئی۔ دس رمضان 529 ہجری کو دینور کے مقام پر دونوں حریفوں سے مقابلہ ہوا۔ خلیفہ مسترشد کو شکست ہوئی۔

اس کا لشکر بھاگ گیا اور وہ خود گرفتار کر لیا گیا۔ دیگر گرفتار شدگان میں قاضی القضاة، فقہا اور مشہود تھے۔ اس کامیابی کے بعد سلطان مسعود نے امیر بک آئے محمدی کو کوتوال مقرر کر کے بغداد بھیجا۔ اس کے ہمراہ عمید بھی تھا۔ وہ اوآخر رمضان میں بغداد پہنچا اس نے خلیفہ مسترشد کے جس قدر املاک تھیں۔ سب کو ضبط کر لیا۔ محل سرائے خلافت کو لوٹ لیا۔ اس سے اہل بغداد کو سخت صدمہ ہوا اور وہ اپنے خلیفہ کی گرفتاری پر روئے۔ عورتوں نے واویلا کیا۔ عوام الناس منبر کی طرف دوڑ پڑے اور اس کو توڑ ڈالا۔ خطیب کو خطبہ نہ پڑھنے دیا۔ بازاروں میں کھرام مچ گیا۔ لوگوں نے سروں پر خاک اڑائی۔ شور و غل مچاتے ہوئے کوتوال بغداد کی فوج سے جا بھڑے۔ کشت و خون کا ہنگامہ گرم ہوا۔ خونریزی کے دروازے کھل گئے۔ والی اور حاجب شہر چھوڑ کر بھاگ گئے۔ جس طرف نظر اٹھتی تھی سوائے فتنہ و فساد کے امن و عافیت کی صورت نہ دکھائی دیتی تھی۔ اس عرصہ میں یہ خبر آئی کہ ملک داؤد نے مراغہ میں علم بغاوت بلند کیا ہے۔ چنانچہ سلطان مسعود لشکر لے کر مراغہ کی طرف روانہ ہوا۔ خلیفہ مسترشد اس کیساتھ ساتھ تھا۔ روانگی مراغہ کے وقت سلطان مسعود اور خلیفہ مسترشد میں مصالحت ہو گئی تھی۔ جس کی شرائط یہ تھیں۔

1- خلیفہ مسترشد، سلطان مسعود کو چار لاکھ دینار سالانہ ادا کرے گا۔

2- خلیفہ مسترشد کو فوج رکھنے کا اختیار نہ ہوگا۔

3- خلیفہ مسترشد دارالخلافت سے باہر نہیں نکلے گا۔

فریقین کے وکلاء نے صلح نامہ پر اپنے اپنے دستخط کیے۔ خلیفہ مسترشد بقصد واپسی بغداد سامان درست کرنے لگا۔ اتنے میں یہ خبر ملی کہ ملک سنجر کا قاصد آیا ہے۔ اس وجہ سے خلیفہ مسترشد کی روانگی میں تاخیر ہوئی اور سلطان مسعود سنجر سے ملنے کو سوار ہو گیا۔ خلیفہ مسترشد کا خیمہ شاہی کیمپ کے باہر ایک میدان میں عاجدہ نصب ہوا۔ تقریباً "بیس نفر یا اس سے کچھ زیادہ دفعتاً" خلیفہ کے خیمہ میں گھس پڑے اور اس کی زندگی کا خاتمہ کر دیا۔ سرکات کر صلیب پر چڑھایا۔ یہ واقعہ 17 ذیقعد 529 ہجری کا ہے۔ ساڑھے تیرہ سال خلافت کی۔ قاتل گرفتار کیے گئے اور قتل کر ڈالے گئے۔"

جلال الدین سیوطی نے ذہبی کے حوالے سے خلیفہ مسترشد کے قتل کے واقعہ کا پس منظر اس طرح بیان کیا ہے کہ "جب سلطان محمود بن محمد ملک شاہ 525 ہجری میں مر گیا تو

اس کی جگہ اس کا بیٹا داؤد تخت نشین ہوا۔ لیکن تھوڑے دنوں کے بعد اس کا چچا مسعود محمد اس پر چڑھ آیا۔ دونوں کی آپس میں لڑائی ہوئی مگر آخر اس شرط پر صلح ہو گئی کہ دونوں سلطنت میں شریک ہیں اور ہر ایک کے لیے ایک ملک مخصوص ہو جائے۔ چنانچہ پہلے بغداد میں مسعود کے نام کا خطبہ پڑھا گیا۔ اور بعد ازاں داؤد کے لیے پڑھا گیا۔ خلیفہ نے ان دونوں کو خلعت عطا کی۔ چند روز کے بعد خلیفہ اور مسعود کی بگڑ گئی۔ خلیفہ اس سے جنگ کرنے کے لیے نکلا۔ لیکن اس سے اکثر لشکر نے بے وفائی کی اور باغی ہو گئے۔ مسعود کو فتح ہوئی۔ اس نے خلیفہ اور اس کے خواص کو پکڑ کر ہمدان کے قریب ایک قلعہ میں قید کر دیا۔ جب اہل بغداد کو اس بات کا علم ہوا تو لوگ بازاروں میں اپنے سروں میں خاک ڈالتے ہوئے شور کرتے ہوئے نکلے۔ عورتیں سر کے بال کھولے ہوئے خلیفہ کے لیے بین کرتی آئیں۔ نماز اور خطبے بند ہو گئے۔ ابن جوزی لکھتا ہے کہ ان دنوں بغداد میں کئی دفعہ زلزلہ آیا اور ہر روز پانچ پانچ چھ مرتبہ زلزلہ آتا تھا اور لوگ فریاد کرتے تھے۔ اس پر سلطان سنجر نے اپنے بھتیجے مسعود کی طرف لکھا کہ جس وقت یہ خط تمہیں ملے اسی وقت خلیفہ کے پاس جا کر آداب بجالاؤ اور معافی مانگو۔ نہایت عاجزی کرو۔ کیونکہ ایسی آسمانی اور زمینی نشانیاں ظاہر ہوئی ہیں جن کے سننے کی بھی ہم میں طاقت نہیں۔ چہ جائیکہ ہم انہیں اپنی آنکھوں سے دیکھیں۔ چنانچہ تند ہواؤں کے چلنے، بجلیوں کے چمکنے، زلزلوں کے آنے اور لگاتار بیس دن تک رہنے اور لشکرورعیت کے پریشان ہونے سے مجھے اپنی جان کی فکر لگ رہی ہے۔ ایسا نہ ہو کہ غضب الہی نازل ہو۔ لوگوں نے جامع مسجد میں نمازیں پڑھنی چھوڑ دیں۔ خطبے پڑھنے بند ہو گئے ہیں۔ مجھے ان باتوں کے برداشت کرنے کی طاقت نہیں۔ پس اللہ تعالیٰ سے ڈرو اور امیرالمومنین کو نہایت عزت سے دارالخلافہ میں پہنچا دو۔ اور بذات خود ان کی حاشیہ برداری کرو جیسے کہ ہمارے آباؤ اجداد کی عادت رہی ہے۔ مسعود نے ان تمام باتوں کی تعمیل کی اور خلیفہ کی خدمت میں حاضر ہو کر بصد ادائے ادب معافی کا خواستگار ہوا۔ پھر سلطان سنجر نے ایک اور ایلیچی بھیجا جس کے ساتھ بہت سا لشکر تھا اور مسعود کو کہلا بھیجا کہ بہت جلد خلیفہ کو دارالخلافہ میں پہنچا دو۔ کہتے ہیں کہ اس لشکر میں 17 باطنی بھی تھے۔ اور مسعود کو ان کی خبر نہیں تھی۔ بعض کہتے ہیں کہ اس نے ان سے کہا تھا۔ انہوں نے خلیفہ کے خیمے پر ہجوم کر کے اسے قتل کر دیا اور اس کے ساتھ ہی اس کے بہت سے

ہمراہوں کو بھی قتل کیا۔ لشکر کو ان کا حال اسی وقت معلوم ہوا جبکہ وہ اپنے کام سے فارغ ہو گئے۔ لشکر نے ان باغیوں کو پکڑ کر قتل کر دیا۔ سلطان عزاء کے لیے بیٹھا اور سخت سوگ کیا۔ تمام لوگ رونے پٹنے لگے۔ جب یہ خبر بغداد میں پہنچی تو مرد برہنہ پاکپڑوں کو پھاڑتے ہوئے اور غور میں بال بکھیرے ہوئے منہ پٹی ہوئی اور مرثیہ پڑھتی ہوئی باہر نکلیں اور اس بے چینی کا باعث یہ تھا کہ بوجہ اس کی شجاعت، عدل اور مہربانی کے سب فدا ہوئے تھے۔ مسترشد کے قتل کا واقعہ موضع مراغہ میں بروز جمعرات 16 ذیقعد 529 ہجری میں ہوا۔^{۱۱} بعض مورخین کا خیال ہے کہ خلیفہ مسترشد کے قتل کے اصل وجہ یہ تھی کہ وہ بوجہ اپنی قوت و استقلال، احکام نافذ کرنے لگا تھا۔ مسعود نے اس کو روکا۔ خلیفہ نے خطبہ سے اس کا نام نکال دیا اور فوج کشی کی۔ دینور کے مقام پر سلطان مسعود نے اسے شکست دی اور پھر اسے باغیوں کے ذریعے قتل کروا دیا۔ تیسری صدی ہجری کے بعد خلیفہ مسترشد بنی عباس کا آخری خلیفہ تھا۔ جس نے سیاسی اقتدار کی تمنا کی اور اسکے حصول کے لیے جدوجہد بھی کی۔ اس کے سیاسی عزم کا پتہ اس کے ان اشعار سے ملتا ہے۔

”میں وہ بازش بم ہوں کہ جنگوں میں بلایا جاتا ہوں اور میں وہ شخص ہوں کہ بغیر قیل و قال کے دنیا کا مالک ہوں۔ عنقریب ہی میرا لشکر سرزمین روم میں جا پہنچے گا اور میری چمکتی تلواریں چین میں جا چمکیں گی۔“^{۱۲}

جب جنگ کے بعد اسیر ہوا تو یہ شعر کہے۔

اگر عربی و عجمی کتے شیر پر قابو پالیں تو تعجب کی بات نہیں۔ کیونکہ وحشی کے حربہ نے حضرت حمزہ کی جان لی تھی اور حضرت علی کی موت ابن ملجم کی تلوار سے ہوئی۔“

خلیفہ مسترشد کے قتل کے چند دن بعد دبیس بن صدقہ بھی شہر خوئی کے باہر سراقہ دروازہ پر مارا گیا تھا۔ سلطان مسعود نے ایک اونٹنی غلام کو اس کے قتل پر مامور کیا تھا۔ چنانچہ اس نے راہ چلتے اس کا سراتار لیا تھا۔ یہ تھی عالم اسلام کے اتحاد کی صورت حال جب کہ عالم اسلام کو یورپ کے صلیبیوں کا سامنا تھا۔

خلیفہ راشد باللہ - خلیفہ مقتفی لامر اللہ

سلجوقیوں کا زوال، خوارزم شاہی، زنگی اور

چھوٹے بڑے کئی سلاطین کا عروج

خلیفہ مسترشد باللہ کے بعد اس کا بیٹا ابو جعفر راشد باللہ بن مسترشد 17 ذیقعد 529 ہجری مطابق 30 اگست 1135ء میں خلیفہ ہوا۔ ”چند دن کے بعد برتقش زکوی، سلطان مسعود کے پاس سے راشد سے وہ زرنقد وصول کرنے کو بغداد آیا جس کا اقرار اس کے باپ خلیفہ مسترشد نے کیا تھا اور جو چار لاکھ دینار رقم تھی۔ خلیفہ راشد نے جواب دیا۔ ”پدر بزرگوار ایک پیسہ خزانہ میں نہیں چھوڑ گئے۔ جو کچھ مال و اسباب اور زرنقد تھا وہ ان کے ہمراہ تھا وہ سب کا سب لٹ گیا۔ برتقش یہ سن کر خاموش ہو گیا اور لوگوں نے خلیفہ راشد کو بتایا کہ برتقش محل سرائے خلافت پر دفعتاً قبضہ کرنے کا منصوبہ بنا رہا ہے۔ خلیفہ راشد نے اس کے ساتھ لڑائی کی تیاری کی۔ برتقش معہ امراء بلجیہ کے سوار ہو کر محل سرائے خلافت کو لوٹنے کو نکلا۔ عوام الناس اور خلیفہ کے لشکر نے مقابلہ کیا۔ برتقش کو شکست ہوئی اور وہ بغداد سے بھاگ کر خراسان چلا گیا۔ عوام اور لشکریوں نے سلطان مسعود کے مکان اور دیوان خاص و عام کو خوب لوٹا۔ اس واقعہ سے سلطان مسعود اور راشد میں عداوت ہو گئی۔ ملک داؤد ماہ صفر 530 ہجری میں آذربائیجان سے بغداد پہنچ گیا۔ والئی موصل عمادالدین زنگی، والی قزوین برتقش باردار، والی اصفہان بقش کبیر، والی حلہ صدقہ بن دبیس اور ابن برسق اور ابن احمد ملی وغیرہ بھی آگئے۔ ملک داؤد نے برتقش کو بازار بغداد کی کوتوالی دی۔ ان واقعات کے بعد ملک داؤد نے سلطان مسعود سے جنگ کے لیے خراسان کی طرف

کوچ کیا۔ عمادالدین زنگی بھی اس کے ساتھ تھا۔ خلیفہ راشد بھی اپنی فوج لے کر یکم رمضان 530 ہجری کو بغداد سے خراسان کی جانب روانہ ہوا مگر تیسرے ہی روز لوٹ آیا اور ملک داؤد اور کل امرا کو واپس بلا لیا۔ سب واپس آگئے تو باہمی مشورہ سے یہ طے ہوا کہ شہرناہ کے اندر سے ملک مسعود سے جنگ کی جائے۔ اتنے میں سلطان مسعود کی جانب سے مصالحتی خط آگیا۔ اراکین دولت نے مصالحت کرنا منظور نہ کیا۔ خلیفہ نے بھی ان لوگوں کی رائے سے اتفاق کیا۔ سلطان مسعود لشکر لے کر بغداد پہنچا اور اس نے شہر کا محاصرہ کر لیا۔ اوباشوں اور جرائم پیشہ لوگوں کی بن آئی۔ دن دہاڑے لوٹ مار شروع کر دی۔ تقریباً "پچاس دن تک سلطان مسعود بغداد کا محاصرہ کیے رہا۔ جب کامیابی کی صورت نظر نہ آئی تو محاصرہ اٹھا کر ہمدان کی طرف روانہ ہوا۔ اسی عرصہ میں طر نطائی والئی واسط ایک بیڑہ جنگی کشتیوں کا لیے ہوئے آپہنچا۔ سلطان مسعود نے اسی وقت پھر بغداد کی طرف مراجعت کی۔ بغدادی لشکر نے اسے دجلہ عبور کرنے سے روکا مگر سلطان مسعود کا لشکر نہ رکا۔ دجلہ کو ساحل غربی سے عبور کیا۔ اس سے خلیفہ راشد کے امراء اور سرداران لشکر میں ہلچل مچ گئی۔ سب نے بوریہ سنبھال اپنے اپنے ملکوں کی راہ لی۔ جبکہ زنگی، سلطان مسعود کے لشکر سے لڑ رہا تھا۔ خلیفہ راشد نے اس کے پاس جا کر کل حالات بتائے۔ چنانچہ زنگی نے بھی میدان جنگ اپنے حریف کے حوالے کر کے موصل کا راستہ لیا۔ خلیفہ راشد اس کے ساتھ تھا۔ 15 ذیقعد 530 ہجری کو سلطان مسعود بغداد میں داخل ہوا۔ امن و امان کی منادی کرا دی۔ قضاة، فقہا اور شہود کو طلب کر کے خلیفہ راشد کا حلف نامہ دکھایا۔ جس میں بہ خط خاص لکھا تھا۔ جس وقت میں سلطان مسعود کے مقابلہ پر لشکر آرائی کا قصد کروں یا سلطان مسعود سے جنگ کرنے کو خراج کروں اور سلطان مسعود کے کسی امیر سے مصروف جدال و قتال ہوں تو اس وقت میں معزول سمجھا جاؤں۔ میں خود اپنے آپ کو بار خلافت سے سبکدوش کر لوں گا۔ قضاة و فقہا نے خلیفہ راشد کی قطع خلافت اور معزولی پر فتویٰ دیا۔ اراکین دولت اور امراء مملکت نے اس رائے پر موافقت ظاہر کی اور خلیفہ کے معایب بیان کرنے پر سب کے سب متفق ہوئے۔ اس پر سلطان مسعود نے خلیفہ راشد کو معزول کر دیا اور ماہ ذیقعد میں بغداد اور کل بلاد البلدیہ میں اس کے نام کا خطبہ موقوف کر دیا گیا۔ خلیفہ راشد نے ایک سال خلافت کی۔" اسیوطی لکھتا ہے کہ "سلطان مسعود جب بغداد واپس آیا تو راشد وہاں سے

موصل کی طرف چلا گیا۔ سلطان نے قضاۃ، علماء اور امراء کو بلوا کر ایک محضر لکھوایا۔ جس میں بہت سے لوگوں کی شہادت قلمبند کرائی گئی کہ راشد نے فلاں فلاں پر ظلم کیا اور فلاں فلاں کا مال زبردستی چھین لیا اور خونریزی کی اور شراب پی۔ پھر فقہاء سے فتویٰ لیا گیا کہ ایسا شخص امامت کے لائق ہے یا نہیں اور کیا اسے معزول کرنا درست ہے۔ شہر کے قاضی ابن الکرخی نے اس کے معزول کرنے کا فتویٰ دے دیا۔ پھر اس کے چچا زاد بھائی محمد بن المستظہر سے بیعت کر لی۔ اس نے اپنا لقب المقتنی رکھا۔ یہ واقعہ 16 ذیقعد 530 ہجری (1136ء) میں ہوا۔ جب راشد کو اپنی معزولی کی خبر ملی تو وہ موصل سے نکل کر آذربائیجان کی طرف چلا گیا۔ اس کے ساتھ فوج کا ایک دستہ تھا۔ انہوں نے مرانہ سے بہت سا مال جمع کیا اور اس کو لوٹا اور بہت سے آدمیوں کو قتل کر ڈالا۔ علماء کی داڑھیاں منڈوا ڈالیں۔ پھر اصفہان پہنچ کر اس کا محاصرہ کر لیا۔ اور خوب لوٹ مار کی۔ اس جگہ راشد بیمار ہوا اور 16 رمضان 532 ہجری کو بہت سے عجمیوں نے اسے آکر گھیر لیا اور چھریوں سے قتل کر ڈالا۔ بغداد میں جب اس کی خبر پہنچی تو ایک روز اس کا ماتم کیا گیا۔

خلیفہ مقتنی کی بیعت کے بعد سلطان مسعود نے اپنی فوج کے ایک حصہ کو ملک داؤد کے تعاقب اور سرکوبی کے لیے روانہ کیا۔ مقام مرانہ میں ملک داؤد سے ٹکھڑ ہوئی۔ ملک داؤد بھاگ کھڑا ہوا۔ قرا سقر نے آذربائیجان پر قبضہ کر لیا اور ملک داؤد خوزستان پہنچ کر فوجیں اکٹھی کرنے لگا۔ تھوڑے دنوں بعد اس نے لشکر جمع کر لیا۔ جس کی تعداد دس ہزار سے کم نہ تھی۔ اس نے تستر کا محاصرہ کر لیا۔ سلجوق شاہ نے لڑائی کی مگر اسے شکست ہوئی۔ دریں اثنا عماد الدین زنگی والی موصل اور صدقہ بن دبیس والی حلہ نے سلطان مسعود کی اطاعت قبول کر لی مگر بوزابہ والی خوزستان، امیر عبدالرحمان طغرل بک والی خلخال اور امیر منکبرس والی فارس نے راشد کی دوبارہ بیعت کرنے کا عہد کیا۔ سلطان مسعود کو اس کا پتہ چل گیا۔ تو اس نے ماہ شعبان 532 ہجری میں ان کی طرف رخ کیا۔ خوزستان کے قریب مقابلہ ہوا ایک خونریزی جنگ کے بعد سلطان مسعود نے ان کو شکست دی۔ امیر منکبرس والی فارس گرفتار کر لیا گیا۔ سلطان مسعود نے اس کو اپنے زور سے قتل کرایا۔ سارا لشکر اس کا تترہتر ہو گیا۔ لوٹ مار کرتا ہوا ادھر ادھر بھاگ کھڑا ہوا۔ سلطان مسعود نے اپنی فوج کو بھگوڑوں کے تعاقب پر روانہ کیا۔ بوزابہ اور عبدالرحمان نے سلطان مسعود کی فوج کی کمی کو

محسوس کر کے پھر لڑائی چھیڑ دی۔ سلطان مسعود کے امراء لشکر کا ایک گروہ گرفتار ہو گیا۔ گرفتار شدگان میں صدقہ بن دبیس، ابن قرا سقر اتابک والی آذربائیجان اور عنتر بن ابوالعسکر بھی تھے۔ سلطان مسعود کے لشکر کو شکست ہوئی۔ بوزاہ نے اس کے گرفتار شدہ امراء کو تہ تیغ کر دیا۔ ان ہی واقعات کے دوران سلجوق شاہ بن سلطان محمود کو بغداد کے قبضہ کی طمع دامن گیر ہوئی۔ اس نے بغداد پر حملہ کیا۔ شہر کے کوتوال بقش سلامی اور مطر خادم نے مدافعت کی۔ غنڈوں اور بد معاشوں نے لوٹ مار شروع کر دی اور شہر میں قتل و غارت کا بازار گرم ہو گیا۔ شرفاء اور رؤسا شہر چھوڑ کر بھاگ گئے۔ تا آنکہ سلجوق شاہ ناکام و نامراد ہو کر واپس چلا گیا۔ بقش سلامی نے بغداد میں واپس آکر لوٹ مار کرنے والوں کو قتل و قید کرنا شروع کیا۔ اور ان لوگوں کو سخت سزائیں دیں۔ تاہم اسی طوائف المملوکی کی حالت میں 532 ہجری کا سال ختم ہوتا ہے۔ ابن خلدون کے بقول ”آئے دن تبدیلی حکومت کی وجہ سے 532 ہجری میں زمانہ کا رنگ دگرگوں نظر آتا ہے۔ فتنہ و فساد کے دروازے کھل جاتے ہیں۔ غلاف کعبہ جو من جانب سلاطین دار الخلافت بغداد سے جایا کرتا تھا۔ اس سال میں نہیں جاتا ہے۔ ایک سوداگر فارسی النسل جس کی آمدورفت بسلسلہ تجارت ہند میں رہا کرتی تھی۔ وہ اس خدمت کو انجام دیتا ہے۔ غلاف خانہ کعبہ کی تیاری میں 18 ہزار دینار مصری صرف کرتا ہے۔ غنڈوں کی لوٹ مار اسی سال حد سے تجاوز کر جاتی ہے۔ یہاں تک کہ یہ لوگ جمع ہو کر بغداد کو آگھیرتے ہیں اور ان کا سردار اپنے نام کا سکھ دینار میں چلا دیتا ہے۔ کوتوال بغداد اور وزیر السلطنت اس گروہ کے قلع قمع پر کمر باندھ اٹھ کھڑے ہوتے ہیں اور گروہ کے سردار کو قتل کر دیا جاتا ہے۔ عوام الناس اور رعایا ان غنڈوں کے ظلم و ستم اور تمام بے جا کارروائیوں کو کوتوال بقش سلامی کی طرف منسوب کرتی ہے۔ اس عداوت سے کہ اس نے پہلے بھی ان لوگوں کو ستایا تھا۔ سلطان مسعود بقش کو گرفتار کر کے تکریت کی جیل میں ڈال دیتا ہے۔ جہاں اسے قتل کر دیا جاتا ہے۔ سلطان مسعود ربیع الاول 533 ہجری میں بغداد آتا ہے اس مرتبہ اس نے متعدد ٹیکس معاف کرائے۔ عوام الناس اور رعایا سے لشکر کا بھی ٹیکس معاف کر دیا۔ اس سے لوگوں نے اسے دعا سے یاد کرنا شروع کر دیا۔“

لیکن سیوطی کا بیان اس بیان سے مختلف ہے۔ وہ لکھتا ہے کہ ”533 ہجری میں شہروں کی تمام آمدنیوں پر امراء نے قبضہ کر لیا۔ سلطان مسعود نہایت تنگ ہوا اور اس کا صرف نام ہی

نام رہ گیا۔ اسی طرح سلطان سنجر بھی نہایت عاجز ہو گیا۔ ان کے ضعف سے خلیفہ حقیقی کی عزت و شوکت بڑھ گئی۔ بس اسی سے ہی دولت عباسیہ کی اصلاح شروع ہوئی۔ خدا تعالیٰ کا بڑا شکر ہے۔“ سیوطی کے اس بیان کا دراصل مطلب یہ ہے کہ بلاد مشرق میں سلجوقیوں نے باہمی خانہ جنگیوں کا جو سلسلہ شروع کر رکھا تھا اس کا نتیجہ یہ نکلا کہ 533 ہجری میں ان کا آفتاب اقتدار غروب ہوتا ہوا نظر آیا۔ سلجوقیوں کے اس زوال سے عباسیوں کے عروج کا تو سوال ہی پیدا نہیں ہوتا تھا۔ البتہ آگے چل کر نورالدین زنگی اور صلاح الدین ایوبی اور دوسرے سپہ سالاروں کے اقتدار کے لیے راستہ ہموار ہوا تھا۔ عباسیوں کے اقتدار کو بحال کرنے کی خلیفہ مسترشد نے کوشش کی تھی مگر وہ کامیاب نہ ہو سکا تھا۔ اب خلیفہ کی اس سلسلہ میں کامیابی بالکل بعید از قیاس تھی۔ کرد سپہ سالار عماد الدین زنگی نے خلیفہ مسترشد کے محاصرے موصل کو ناکام بنا کر کسی عباسی خلیفہ کے اقتدار کی بحالی کا امکان ہمیشہ کے لیے ختم کر دیا تھا۔ خلیفہ مسترشد کی اسی ناکامی کے بعد اسے سلطان مسعود کے ہاتھوں دینور کے مقام پر فیصلہ کن شکست ہوئی تھی اور وہ باطنیوں کے ہاتھوں مارا گیا۔ اہل بغداد نے خلیفہ مسترشد کی شکست، گرفتاری اور قتل پر جو گریہ و زاری کی تھی وہ دراصل عباسیوں کی جانب سے اپنے کھوئے ہوئے اقتدار کو بحال کرنے کی کوشش میں ناکامی پر گریہ و زاری تھی۔ بغداد کی آبادی کی بھاری اکثریت عربوں پر مشتمل تھی۔ عماد الدین زنگی کو 541 ہجری میں اس کے بعض مملوکوں نے قتل کر دیا تھا۔ اس کے بعد اس کا بیٹا سیف الدین غازی موصل کا حکمران بنا تھا اور دوسرے بیٹے نورالدین زنگی محمود نے حلب کی ولایت سنبھالی تھی۔

534 ہجری میں خلیفہ مقتضی نے وزیر السلطنت علی بن طراد زینبی کو معزول کر دیا۔ مگر دو سال بعد 536 ہجری میں جب سلطان مسعود بغداد آیا تو اس نے خلیفہ سے کہہ کر اسے بحال کروا دیا اور مجاہد الدین بہروز کی جگہ امیر کزل کو بغداد کے کوتوال کے عہدہ پر مامور کیا۔ اس تبدیلی سے اوباشوں اور غنڈوں نے بے حد فائدہ اٹھایا۔ جب سلطان مسعود بغداد آیا تو اس نے اس بد نظمی کے ازالہ کے لیے مجاہد الدین بہروز کو پھر کوتوال مقرر کر دیا۔ مگر امن پسند شہریوں کو اس سے کچھ فائدہ نہ ہوا کیونکہ سماج دشمن عناصر نے ابن وزیر اور ابن قاروت سے جو سلطان مسعود کا سالا تھا سازباز کر لی تھی جو مال غارت گری سے ہاتھ آتا تھا اس میں سے یہ دونوں بھی لیتے تھے۔ سلطان مسعود کو اس صورتحال کا پتہ چلا تو اس نے

اپنے سالے کو تو پکڑ کر سولی پر چڑھا دیا لیکن ابن وزیر ہاتھ نہ آیا اور وہ بھاگ گیا۔ 540 ہجری میں بوزاہہ والی فارس و خوزستان نے سلیمان شاہ بن سلطان محمد اور رے کے حکمران امیر عباس کے ساتھ گٹھ جوڑ کر کے سلطان مسعود کے خلاف بغاوت کر دی اور اس کے بہت سے علاقے پر قبضہ کر لیا۔ سلطان مسعود ان سے لڑائی کے لیے بغداد روانہ ہوا۔ اس مہم میں اس کے ساتھ امیر عبدالرحمان طغرل بک حاجب تھا۔ یہ شخص بہت ہوشیار تھا اور سلطان مسعود اس کے ہاتھ میں کٹھ پتلی تھا۔ وہ بظاہر تو سلطان مسعود کے ساتھ تھا لیکن در پردہ اس کی ہمدردی بوزاہہ اور عباس کے ساتھ تھی۔ چنانچہ جب فریقین کے لشکروں کا آمنہ سامنا ہوا تو امیر عبدالرحمان نے لڑائی نہ ہونے دی بلکہ ان میں مصالحت کرا دی۔ اس مصالحت کا نتیجہ یہ ہوا کہ امیر عبدالرحمان کو علاوہ ان شہروں کے جو اس کے زیر حکومت تھے آذربائیجان اور آرمینیا کی سند حکومت بھی عطا ہوئی۔ ابوالفتح بن ہزار شب کو سلطان مسعود کی وزارت دی گئی یہ بوزاہہ کا وزیر تھا۔ عملی طور پر عنان حکومت ان ہی امرا اور وزراء کے ہاتھ میں تھی۔ سلطان مسعود محض نام کا سلطان تھا۔ ان لوگوں نے بک ارسلان بن بلنکری معروف بہ خاص بک کو بھی اپنے ساتھ ملا لیا تھا۔ جو سلطان کا خاص ملازم اور اس کا پروردہ تھا۔ اس کی سازش سے ان لوگوں نے خاص فائدہ اٹھایا۔ سلطان مسعود کی ہر خواہش میں یہ لوگ دخل دیتے تھے اور سلطان مسعود دم نہ مارتا تھا۔ تاہم جب آذربائیجان میں عبدالرحمان طغرل بک کا ظلم و ستم حد سے بڑھ گیا اور وہ بالکل مطلق العنان ہو گیا تو اس نے خاص بک کے ذریعے اس کو قتل کر دیا۔ اس کے بعد سلطان والی رے امیر عباس کو بھی اپنے ایک دستہ محافظین کے ذریعے قتل کرا دیا۔ یہ واقعہ ماہ ذیقعد 541 ہجری کا ہے۔ عبدالرحمان اور عباس کے قتل کے بعد سلطان مسعود نے اپنے بھائی سبحان شاہ کو تکریت میں نظر بند کر دیا۔ جب بوزاہہ والی فارس کو یہ خبر ملی تو اس نے ایک بڑے لشکر کے ساتھ اصفہان پر چڑھائی کر دی۔ چند دن کے بعد اس نے اصفہان کا محاصرہ اٹھا لیا اور سلطان مسعود کے ساتھ جنگ کے لیے روانہ ہوا۔ مقام مرج قراتکین میں مقابلہ ہوا۔ بوزاہہ کو شکست ہوئی اور وہ مارا گیا۔ اس لڑائی کے بعد خاص بک سلطان مسعود کا مشیر خاص بن گیا اور عنان حکومت کلی طور پر اس کے ہاتھ میں چلی گئی۔

اس صورتحال میں دوسرے سلجوقی امرا کو خطرہ لاحق ہوا تو انہوں نے بغداد سے بھاگ

کر حلوان میں پناہ لی اور پھر بغداد پر حملہ کرنے کا عزم کیا۔ ان امراء میں ایلدکز مسعودی والی گنجه و اراغیہ اور قیصر بقش کون والی صوبجات جبل، حاجب یعنی مسعودی، طرظائی محمودی کوتوال واسط اور ابن طغاریک وغیرہ شامل تھے۔ اہل بغداد کو خطرہ محسوس ہوا تو خلیفہ مقتفی نے ان امراء کو کہلوا بھیجا کہ آپ لوگ بغداد میں نہ آئیں مگر انہوں نے کچھ جواب نہ دیا اور ماہ ربیع الاول 543 ہجری میں بغداد پہنچ گئے۔ ملک محمد بن سلطان محمود بھی ان لوگوں کے ساتھ تھا۔ انہوں نے بغداد کی مشرقی جانب قیام کیا تو شہر کا کوتوال مسعود جلال بھاگ کر تکریت چلا گیا۔ اس سے لوگوں پر اور بدحواسی چھا گئی۔ اس اثنا میں علی بن دبیس والی حله آگیا اور اس نے بغداد کی مغربی جانب قیام کیا۔ خلیفہ مقتفی نے شہر کے دفاع کے لیے فوجیں مرتب کیں۔ بغداد کے عوام الناس اور امراء میں لڑائی چھڑ گئی۔ کئی بار لڑائی ہوئی اور بڑی خونریزی ہوئی۔ مگر یہ امراء بغداد فتح نہ کر سکے اور خلیفہ سے مصالحت کرنے کے بعد نہروان چلے گئے۔ راستے میں انہوں نے بہت سے دیہات و قصبات اور شہروں کو برباد کیا۔ اس سارے عرصے میں سلطان مسعود بلاد جبل میں مقیم رہا۔ اس نے نہ تو بغداد کی جانب توجہ کی اور نہ ہی دمشق کی جانب۔ جس کا فرنگیوں نے محاصرہ کر لیا ہوا تھا اور نورالدین زنگی والی حلب ان کا مقابلہ کر رہا تھا۔ اس لڑائی میں نورالدین زنگی نے عظیم الشان فتح حاصل کی تھی۔ اس نے فرنگیوں کا اس وقت تک پیچھا نہیں چھوڑا تھا جب تک کہ ان تمام شہروں کو جو انہوں نے مسلمانوں سے چھینے ہوئے تھے فتح نہ کر لیا۔ رجب 544 ہجری میں سلجوقی امراء کا یہ گروہ پھر عراق آیا۔ انہوں نے خلیفہ سے ملک شاہ بن سلطان محمد کے خطبہ کے بارے میں خط و کتابت کی۔ مگر خلیفہ نے یہ تجویز منظور نہ کی۔ شہر کے دفاع کے لیے قلعہ بندی کر لی اور سلطان مسعود کو سارا حال لکھ بھیجا۔ بقش کو یہ خبر لگی تو اس نے نہروان کو لوٹ لیا۔ علی بن دبیس کو گرفتار کر کے جیل میں ڈال دیا۔ طرظائی نعمانیہ کی جانب بھاگ گیا۔ اس کے بعد ماہ رجب 547 ہجری کو اپنی حکومت کے اکیسویں سال وفات پائی۔ اس اکیس برس کی حکومت کے دوران وہ بیس سال تک اپنے بھائیوں سے لڑتا رہا تھا۔^۵ ایک روایت ہے کہ ”رجب 547 ہجری میں جب سلطان مسعود کے کارکنوں نے خلیفہ مقتفی پر ظلم کرنا شروع کیا تو مقتفی نے فیصلہ کیا کہ اس پر بددعا کی جائے۔ جیسا کہ آنحضرت صلی اللہ علیہ وسلم نے قبیلہ رعل اور ذکوان پر برابر ایک ماہ تک بددعا کی تھی۔ چنانچہ مقتفی اور

اس کے وزیر ابن بیریہ نے علیحدہ علیحدہ جمادی الاول کی 29 تاریخ سے لے کر ہر صبح کو اس کے لیے بددعا کرنی شروع کی۔ جب ایک ماہ کاٹل گزر گیا تو مسعود اپنے تخت پر ہی بیٹھا بیٹھا مر گیا۔“ ۶

سلطان مسعود کے انتقال کے بعد خاص بک نے اس کے بھتیجے ملک شاہ بن سلطان محمود کو تخت پر بٹھایا۔ حکومت و سلطنت کی اس کے ہاتھ پر بیعت کی۔ جمعہ کے دن جامع مسجد میں اس کے نام کا خطبہ پڑھا گیا۔ ابن خلدون کی رائے ہے کہ ”سلطان مسعود ملوک سلجوقیہ کا آخری بادشاہ تھا۔ جس نے بغداد میں حکومت کی۔ اس کے مرنے سے خاندان سلجوقی کی سعادت اور نیک نامی منقود ہو گئی۔ اس کے بعد کوئی شخص ایسا نہ ابھرا جس کی طرف التفات کی جاتی۔“ بلاد مشرق میں سلجوقیوں کا عروج 429 ہجری میں شروع ہوا تھا جبکہ خلیفہ قائم نے قاضیوں کے خلاف امداد کے لیے طغرل بک کو بغداد بلا کر اپنی عتبات حکومت اس کے سپرد کر دی تھی۔ سلطان مسعود خلیفہ، عادل اور نماز روزے کا پابند تھا۔ لیکن امور سلطنت سے ناواقفیت یا غفلت کے باعث اس نے اسی طرح سلجوقی سلطنت کا شیرازہ بکھیر دیا جس طرح کہ مراکش اور اسپین میں مراہطی امیر المسلمین علی بن یوسف نے بکھیرا تھا۔“

سلطان مسعود کے جانشین سلطان ملک شاہ نے حکومت سنبھالتے ہی امیر شکار کرد کو حلقہ پر قبضہ کرنے کو روانہ کیا۔ امیر شکار کرد نے پہنچتے ہی حلقہ پر قبضہ کر لیا۔ اور بغداد کا کوتوال مسعود جلال یہ خبر پا کر حلقہ چلا آیا۔ اس نے پہلے تو امیر شکار کرد سے دوستی کی اور پھر دو چار روز کے بعد موقع پا کر امیر شکار کرد کو گرفتار کر کے دریا میں ڈبو دیا۔ خود حلقہ پر حکمرانی کرنے لگا۔ خلیفہ مقتدی کو پتہ چلا تو اس نے وزیر السلطنت عون الدولہ ابن بیریہ کی زیر سرکردگی ایک لشکر بھیجا۔ مسعود جلال دریائے فرات عبور کر کے مقابلہ پر آیا مگر پہلے ہی حملے میں شکست کھا کر بھاگ کھڑا ہوا۔ اہل حلقہ نے خلیفہ مقتدی کی اطاعت قبول کر لی۔ بعد ازاں وزیر السلطنت ابن بیریہ نے ایک دستہ فوج بھیج کر کوفہ اور واسط پر قبضہ کر لیا۔ اس کے بعد ہی ملک شاہ کی فوج واسط کی طرف آئی۔ خلیفہ کی فوج نے واسط کو چھوڑ دیا۔ خلیفہ یہ سن کر خود ایک فوج لے کر واسط پہنچا اور سلطانی لشکر کے قبضہ سے اس کو نکال لیا۔ دو چار روز قیام کر کے خلیفہ نے حلقہ کی طرف کوچ کیا اور پھر 10 ذی قعد 547 ہجری کو بغداد واپس پہنچا۔ ان واقعات کے بعد امیر خاص بک سلطان ملک شاہ سے باغی ہو گیا۔ اس نے ملک محمد بن

سلطان محمود کو خوزستان سے بلا بھیجا۔ یکم صفر 548 ہجری کو اسکے ہاتھ پر حکومت و سلطنت کی بیعت کی۔ مگر اس کے دل میں یہ سمائی ہوئی تھی کہ کسی طرح اس کو بھی گرفتار کر کے اپنی حکومت سلطنت کی بیعت لی جائے۔ بیعت تخت نشینی کے دوسرے روز امیر خاص بک، ملک محمد شاہ کی خدمت میں حاضر ہوا۔ ملک محمد اسکے تیور سے تاڑ گیا۔ کہ اسکی نیت اچھی نہیں۔ فوراً "تلوار کھینچ کر اس کی گردن اتار لی۔" سیوطی لکھتا ہے کہ "جس روز ملک محمد ہمدان میں سلطان بنا اس دن سے خلیفہ مطلق العنان حکمران ہو گیا۔ اور سلطان کی طرف سے جتنے لوگ مدرسہ نظامیہ میں پڑھاتے تھے سب کو معزول کر دیا۔" اس کے بعد خلیفہ نے تکریت پر قبضہ کرنے کے لیے لشکر بھیجا۔ مگر کامیابی نہ ہوئی۔ پھر خلیفہ خود ایک لشکر لے کر تکریت پہنچا۔ مگر قبضہ نہ کرسکا اور ناکام ہو کر ربیع الاول 549 ہجری میں واپس بغداد آ گیا۔ پھر خلیفہ نے عقربابل میں والئی تکریت مسعود جلال سے لڑائی کی اسکی امداد کے لیے ملک محمود کی فوج بھی آئی تھی۔ اس نے ملک ارسلان بن سلطان طغرل بن سلطان محمد کو جو تکریت میں قید تھا، سے رہا کر کے مقابلے پر لاکھڑا کیا تھا اٹھارہ دن تک خونریزی ہوتی رہی۔ آخر کار خلیفہ مقتفی کی فتح ہو گئی۔ عجمی فوج میدان سے بھاگ گئی۔ ترکمانوں کا کل مال و اسباب لوٹ لیا گیا۔ عورتیں لونڈی اور بچے اور لڑکے غلام بنائے گئے اور خلیفہ انہیں ساتھ لے کر شعبان کو واپس بغداد پہنچا جبکہ ارسلان بن طغرل سپہ سالار بقش کون کے ساتھ قلعہ مہاکین میں چلا گیا۔ اس واقعہ کے بعد مسعود جلال نے خلیفہ کے سابق مصاحب و ترشک کے جو محاصرہ تکریت کے دوران مسعود جلال سے مل گیا تھا، ساتھ مل کر واسط میں پھر غارت گری شروع کر دی۔ وزیر السلطنت ابن بیبرہ نے ان کی پھر سرکوبی کی تو خلیفہ نے اسے سلطان العراق کا لقب دیا۔ 550 ہجری میں خلیفہ مقتفی نے دقوقا پر فوج کشی کی مگر کامیابی نہ ہوئی تو واپس بغداد آ گیا۔ اس سال امیر ایدندی المعروف شملہ کا سلطان مسعود مرحوم امیر خاص بک کے خاص مصاحب کا خلیفہ کی فوج سے مقابلہ ہوا۔ شملہ کو فتح ہوئی اور اس نے خوزستان میں جا کر ملک شاہ بن سلطان محمود کو معزول کر کے خود اس صوبہ پر قبضہ کر لیا۔

اس سے قبل 548 ہجری میں ایک ترک غلام انوشنگین کے خاندان نے خراسان کے پورے علاقے کو زیر تسلط کر لیا تھا۔ سیوطی کے بقول "ترکوں کے اس گروہ نے سلطان سنجر کو قید کر لیا اور اسے ذلیل کیا اور اس کے تمام شہروں پر قبضہ کر لیا لیکن خطبہ میں اسی کا نام

باقی رکھا۔ وہ صرف نام کا بادشاہ تھا۔ ایک سائیس کے برابر اس کی تنخواہ مقرر کر دی۔ وہ اپنی جان پر روتا تھا۔ ابن خلدون نے ترکان غز کی اس کارروائی اور خراسان میں انوشتکین خاندان کے عروج کا پس منظر بیان کرتے ہوئے لکھا ہے کہ ”حکمران خوارزم (خیوا) کا مورث اعلیٰ انوشتکین ترکی النسل اور غزنہ کے رہنے والے ایک شخص کا غلام تھا۔ اور سلجوقیہ میں سے ملکب نامی ایک سردار نے اسے خرید لیا تھا۔ چونکہ انوشتکین میں غیر معمولی شجاعت اور عقل و فراست تھی اس وجہ سے امیر ملکب اسے بہت زیادہ عزیز رکھتا تھا۔ انوشتکین کا بیٹا قطب الدین محمد اپنے باپ کی طرح شجاعت و دانائی میں یکتا تھا۔ انوشتکین نے اسے نہایت عمدہ تعلیم دلائی۔ سن شعور کو پہنچا تو امراء سلجوقیہ میں مل جل گیا۔ صوبجات کی حکومت پر متعین ہوا۔ جب سلطان برکیاروق ابن سلطان ملک شاہ نے عمان حکومت اپنے ہاتھ میں لی اور ارسلان ارغون (برکیاروق کا چچا) مخالفت پر اٹھا اور خراسان پر قبضہ کر لیا تو 490 ہجری میں برکیاروق نے اس کی سرکوبی کے لیے اپنے بھائی سنجر کی سرکردگی میں فوجیں بھیجیں۔ روانگی فوج کے بعد خود بھی روانہ ہو گیا۔ اثناء راہ میں ارسلان کے مارے جانے کی خبر ملی۔ ارسلان کو اسی کے ایک غلام نے تنگ ہو کر مار ڈالا تھا۔ اس کے بعد برکیاروق نے خراسان اور ماورالنہر میں پیش قدمی کر کے اپنا قبضہ مستحکم کیا اور اپنے بھائی سنجر کو خراسان اور ماورالنہر کی حکومت پر مامور کیا۔ محمد بن سلیمان نے جو کہ برکیاروق کا قرابت بند تھا بغاوت و مخالفت کا جھنڈا بلند کیا۔ سنجر نے مقابلہ کیا اور کامیاب ہوا۔ محمد بن سلیمان کو گرفتار کر کے اس کی آنکھوں میں گرم لوہے کی سلائیاں پھروا دیں۔ برکیاروق خوارزم (خیوا) پر اکنجی شاہ کو والی مقرر کر کے خراسان سے عراق واپس آیا۔ برکیاروق کی واپسی کے بعد سرداران لشکر میں سے امیر قودوز اور امیر بارققاش بغاوت پر تیار ہو گئے اور انہوں نے اکنجی شاہ والی خوارزم پر جبکہ وہ سلطان برکیاروق سے ملنے جا رہا تھا مقام مرو پر حملہ کر دیا اور اسے مار ڈالا اور خوارزم پر قبضہ کر لیا۔ سلطان برکیاروق نے ان سرداران سے جنگ کے لیے امیر داؤد حبشی بن ایتاق کو بھیجا۔ امیر داؤد ہرات کی طرف روانہ ہو گیا اور دریائے جیحوں عبور کر گیا۔ بارققاش نے بڑھ کر اس کا راستہ روکا۔ لڑائی ہوئی۔ بارققاش نے شکست کھائی اور وہ گرفتار ہو گیا۔ اس واقعہ کی خبر قودوز تک پہنچی۔ فوج نے بلوہ کر دیا۔ قودوز بخارا بھاگ گیا۔ والی بخارا نے گرفتار کر لیا لیکن چند روز بعد رہا کر دیا۔

قودز سلطان سنجر کے پاس پہنچا۔ سنجر نے اسے قتل کر دیا۔ بارق تاش اور قودز کی شکست سے خراسان میں امن قائم ہو گیا۔ امیر داؤد حبشی کا سکھ جم گیا۔ امیر داؤد نے حکومت خوارزم کے لیے محمد ابن انوشنگین کو منتخب کیا۔ محمد ابن انوشنگین نے نہایت خوبی سے خوارزم کا نظم و نسق درست کیا۔ برکیاروق نے اسے خوارزم شاہ کا لقب دیا۔^۱

برکیاروق کے انتقال کے بعد جب سلطان سنجر نے خراسان پر قبضہ حاصل کیا تو اس نے محمد ابن انوشنگین کو نہ صرف خوارزم کی حکومت پر بحال رکھا بلکہ اور زیادہ قدر افزائی کی۔ کچھ عرصہ بعد جب محمد ابن انوشنگین خوارزم میں موجود نہ تھا۔ کسی مہم پر گیا ہوا تھا۔ طغرل تکین محمد بن اکنجی کے ابھارنے سے ایک ترک بادشاہ خوارزم پر چڑھ آیا۔ محمد ابن انوشنگین فوجیں جمع کر کے واپس خوارزم آیا تو ترکی بادشاہ اور طغرل تکین محمد محاصرہ اٹھا کر چلتے بنے۔ محمد بن انوشنگین کی قدر و منزلت اور بڑھ گئی۔ اس کے بعد محمد ابن انوشنگین والئی خوارزم کا زمانہ وفات آ گیا۔ اس کا لڑکا اتسز جانشین ہوا۔ یہ اپنے باپ کے نقش قدم پر چلا۔ حکمران ہوتے ہی اس کی مردانگی، شجاعت اور سیاست کا نقارہ بجنے لگا۔ سلطان سنجر نے اپنے دربار میں طلب کر کے مخصوص مصاحبوں میں داخل کر لیا۔ ہر سفر میں اپنے ساتھ رکھتا تھا۔ لڑائیوں میں اسی کو لشکر کا سپہ سالار اعظم بناتا تھا۔ لگانے بجھانے والوں نے بے حد رشک کیا۔ چغل خوری شروع کر دی۔ وقت بے وقت باتیں بنانے لگے کہ اتسز کے دماغ میں خوارزم کی خود مختار حکومت کا سودا سما گیا ہے۔ اس نے خوارزم میں اپنی حکومت قائم کر لی ہے۔ سلطان سنجر فوجیں لے کر خوارزم پر چڑھ گیا۔ اتسز بھی جنگ پر تیار ہو گیا۔ لڑائی ہوئی۔ میدان سلطان سنجر کے ہاتھ رہا۔ اتسز کو شکست ہوئی۔ اس کا بیٹا اور اس کے بہت سے سردار اور مصاحب سلطان سنجر کے حکم سے مار ڈالے گئے اور خوارزم پر قبضہ کر کے غیاث الدین سلیمان شاہ بن سلطان محمد (اپنے بھتیجے) کو حکومت عنایت کی۔ پھر 533 ہجری میں سلطان سنجر واپس آیا۔ چونکہ اہل خوارزم اتسز سے بے حد خوش تھے اور ان کے ممنون احسان تھے اور غیاث الدین سلیمان شاہ کا برتاؤ ان لوگوں کے ساتھ اچھا نہ تھا۔ اس وجہ سے سلطان سنجر کی واپسی کے بعد ہی اتسز نے اہل خوارزم کے کہنے سے دوبارہ چڑھائی کر دی۔ اہل خوارزم نے نہایت خوشی سے قبضہ دے دیا۔ سلیمان شاہ اپنے چچا سلطان سنجر کے پاس چلا گیا اور اتسز خوارزم کا مستقل حکمران بن گیا۔ اتسز نے علاقہ خطائی کے ترکان

خطا کو سلطان سخر کی مخالفت اور اس کے مقبوضات پر قبضہ کرنے کی ترغیب دی تاکہ سلطان سخر کی توجہ ترکان خطا کی جنگ کی طرف لگ جائے اور وہ اس کے مقبوضہ علاقہ سے متعارض نہ ہو۔ چنانچہ ترکان خطا نے جو مذہب اسلام سے کوئی تعلق نہ رکھتے تھے۔ سلطان سخر کے مقبوضہ شہروں کی طرف پیش قدمی کی۔ بعض متور خین کا کہنا ہے کہ ترکان خطا نے محمود بن محمد بن سلیمان بن داؤد بقراخان بادشاہ فانیہ حکمران کاشغر و ترکستان کو (جو کہ سلطان سخر کا بھانجا تھا) بری طرح شکست دی۔ محمود سمرقند واپس آیا اور اپنے ماموں سلطان سخر کو سارے واقعات لکھے اور امداد کی درخواست کی۔^{۱۱}

سلطان سخر سلجوقی خراسانی لشکر لے کر ترکان خطا سے جنگ کے لیے بدھا۔ دریا کو عبور کر کے یکم صفر 536 ہجری کو ترکان خطا سے بھڑ گیا۔ گھسان کی لڑائی ہوئی۔ سلطان سخر کو شکست ہوئی۔ بے شمار مسلمان مارے گئے۔ لشکر اسلام کے مقتولوں کی تعداد ایک لاکھ مرد اور چار ہزار عورتیں بیان کی جاتی ہیں۔ اس لڑائی میں سلطان سخر کی بیگم قید ہو گئی۔ سلطان سخر شکست کھا کر خراسان کی جانب واپس ہوا۔ بادشاہ خطا نے ماورالنہر پر قبضہ کر لیا اور ماورالنہر ممالک حدود اسلام سے نکل گیا۔ سلطان سخر کی شکست کے بعد اتسز بادشاہ خوارزم نے جسے علاقہ قراخطائی کے ترکان خطا کی حمایت حاصل تھی خراسان کا قصد کیا۔ کوئی مقابلہ کرنے والا نہ تھا۔ اتسز نے سرخس پر قبضہ کر لیا۔ امام محمد زیادی، جو کہ زہد و تقویٰ اور علوم دینی کے ماہر تھے اتسز سے ملنے آئے۔ اتسز نے عزت و احترام سے ملاقات کی اور ان کی نصیحتیں سنیں۔ اس کے بعد اس نے مرو شاہ جہاں کی طرف قدم بڑھایا۔ امام احمد باخوری نے حاضر ہو کر گزارش کی کہ آپ اپنی فوج کے ساتھ مرو کے باہر قیام کریں۔ اہل مرو آپ کے مطیع و فرمانبردار ہیں۔ ان پر حملہ کرنے سے ناحق خونریزی ہوگی۔ اتسز نے امام احمد کی سفارش قبول کر لی اور شہر مرو کے باہر پڑاؤ کیا۔ عوام الناس پر شامت سوار ہوئی۔ مشتعل ہو کر خوارزمی فوجی سپاہیوں سے بھڑ گئے۔ کسی کو قتل اور کسی کو گرفتار کر کے قید کر دیا۔ اتسز کے مصاحبوں کو جو بہ ضرورت شہر میں گئے تھے باہر نکال دیا گیا۔ اتسز کو اس سے غصہ پیدا ہوا۔ حملہ کا حکم دے دیا۔ چنانچہ یکم ربیع الاول 536 ہجری کو عوام الناس سے لڑائی ہوئی۔ بہت سے مارے گئے۔ جن میں اکابر، علماء مرو کی ایک جماعت بھی تھی۔ کئی روز تک قتل عام کا بازار گرم رہا۔ علماء اور فقہاء کا ایک بڑا گروہ برہنہ سر اور برہنہ پا اتسز کی خدمت میں

اہل مرو کی صفائی کی غرض سے حاضر ہوا۔ اتسز نے اپنے لشکر کو اہل مرو کے قتل عام سے منع کیا اور ان کی خطائیں معاف کر دیں۔ لیکن سلطان سنجر کے اراکین دولت اور سرداروں کے مال و متاع کو ضبط کر لیا اور نیشاپور پر قبضہ کرنے کے بعد سلطان سنجر کا خطبہ موقوف کر کے اپنے نام کا خطبہ پڑھنے کا حکم دے دیا۔ مرو اور نیشاپور پر قبضہ کے بعد اتسز نے صوبہ بیسق کے سر کرنے کے لیے ایک فوج روانہ کی۔ پانچ دن کے محاصرہ کے بعد شہر فتح ہو گیا تمام صوبہ کو قتل و غارت گری کا نشانہ بنا لیا۔ دیہات و قصبات اور شہر برباد کر دیئے گئے۔^{۱۲} چونکہ ترکان خطا جن سے سلطان سنجر شکست فاش کھا کر گیا تھا۔ اتسز کی پشت پناہی پر تھے۔ اس فوج کے سلطان سنجر کے خلاف ان افعال سے جو وہ بلاد خراسان میں کر رہے تھے۔ اتسز نے معترض ہونے کی جرات نہ کی۔

548 ہجری میں ماورالنہر کے علاقے کے ترکان غز جو دعویدار اسلام تھے اٹھے اور سلطان سنجر سے لڑ کر کامیابی کے ساتھ خراسان پر قابض ہو گئے۔ ”ترکوں کا یہ گروہ ملوک سلجوقیہ سے علیحدگی کے بعد ماورالنہر میں آکر مقیم ہوا تھا مذہب اسلام کا پابند تھا۔ جب ترکان خطا ماورالنہر پر مسلط و قابض ہوئے تو ترکان غز کو ماورالنہر سے نکال دیا۔ انہوں نے اطراف و جوانب بلخ میں جا کر قیام کیا۔ لوٹ مار کا بازار گرم ہو گیا۔ دن و رات لوت لیتے تھے۔ دیہات و قصبات کو تاراج کرتے تھے۔ سلطان سنجر نے ان سے لڑائی کی لیکن مقابلہ نہ کر سکا۔ شکست کھا کر بھاگا۔ گرفتار کر لیا گیا۔ اس کی گرفتاری اور شکست سے اس کی حکومت کا شیرازہ بکھر گیا۔ گورنران صوبجات نے اپنے اپنے صوبہ کو دبا لیا۔ مستقل و خود مختار حکمران بن گئے۔ ان کی دیکھا دیکھی غلاموں نے بھی ہاتھ پاؤں نکالنے شروع کیے جس کا جہاں سینگ سمایا چلا گیا اور مملکت سلجوقیہ کے حصے بخرے کر لیے۔^{۱۳} ابن خلدون کے بیان کے مطابق ”ترکان غز نے بلاد خراسان پر قبضہ کے بعد ظلم و جور کا کوئی دقیقہ اٹھانہ رکھا۔ جو مظالم کبھی وقوع میں نہ آئے تھے اور جنہیں کانوں نے کبھی نہ سنا تھا اہل خراسان پر کیے گئے۔ لوگوں پر مختلف قسم کے ٹیکس لگائے۔ بازار میں تین پیسے لٹکا دیئے اور حکم دیا کہ اسے سونے سے بھر دو۔ عوام بے فروختہ ہو گئے۔ لڑ پڑے، ترکان غز نے نیشاپور میں داخل ہو کر ایک طرف سے لوٹ لیا۔ عورتوں اور بچوں کے قتل سے بھی باز نہ آئے۔ چھوٹے اور بڑے سب قتل و غارت گری سے محفوظ نہ رہے۔ دیہات و قصبات اور شہروں

کو جلا کر خاک سیاہ کر دیا گیا۔ بلاد خراسان میں کوئی شہر ایسا نہ تھا جہاں پر کہ علماء، صلحاء اور قضاة ان کے مظالم کے شکار نہ ہوئے ہوں اور قتل و تباہ نہ کیے گئے ہوں۔ اس کے بعد انہوں نے طوس میں داخل ہو کر آفت مچا دی۔ علماء، زہاد اور رؤسا کو قتل کیا۔ مسجدیں منہدم کر دیں۔ عورتیں اور بچے تک ان کے مظالم سے محفوظ نہ رہے۔ طوس کو پامال کر کے 549 ہجری 1154ء میں نیشاپور کی پامالی کو بڑھے۔ طوس سے زیادہ نیشاپور میں مظالم کیے۔ سارا شہر مقتولوں سے بھر گیا۔ علماء اور صلحاء کا ایک گروہ جامع اعظم میں جا کر پناہ گزین ہوا۔ ترکوں نے انہیں بھی نہ چھوڑا۔ ایک ایک کو قتل کیا۔ کتب خانہ جلا دیا۔ یہی مظالم اور زیادتیاں کاجوین اور اسفراین، میں بھی کی گئیں، محاصرہ کیا، پامال کیا، باغات اجاڑے اور کھیتوں کو برباد کیا۔ بوڑھے، جوان، عورت اور بچے کوئی بھی ان کے مظالم سے محفوظ نہ رہا۔^{۱۴} ابن اثیر کا بیان ہے کہ ”ماہ شوال 549 ہجری میں ترکوں نے نیشاپور کو تاراج کیا کوئی شخص مزاحمت اور مداخلت کرنے والا نہ تھا۔ کسی ایک تنفس کو زندہ باقی نہ چھوڑا۔ صرف دو محلوں میں محض مقتول لاشوں کی تعداد پندرہ ہزار تھی۔ عورتوں کا بچوں کا اس میں شمار نہیں ہے۔ جو عورتیں اور بچے باقی رہ گئے انہیں غلام اور لونڈی بنا لیا۔ سارا شہر مقتولوں سے پر تھا۔ عوام کا کیا ذکر ہے بہت سے علماء اور صالحین کو قتل کیا جن میں محمد بن یحییٰ تقیہ شافعی تھا جن کا مثل اس زمانے میں نہ تھا۔ طالب علم دور دراز کے ملکوں سے سفر کر کے ان کی خدمت میں آتے تھے۔ شعراء نے ان کا مرثیہ لکھا۔ یحییٰ تقیہ کے علاوہ عبدالرحمان بن عبدالصمد اکاف، ابوالبرکات فراہی، امام علی مبالغ متکلم، احمد بن محمد بن حامد، عبدالوہاب نقابادی، قاضی صاعد بن عبدالملک ابن صاعد، حسن بن عبدالحمید رازی اور بہت سے علماء کو ان ترکوں نے جو نام کے مسلمان تھے دنیائے اسلام پر وہ مظالم کیے جو کفار نے بھی کبھی نہ کیے تھے۔“^{۱۵}

ابن خلدون نے ترکان غز کی تباہ کن یلغار کے اسباب اور ان کے دین و مذہب کے بارے میں ایک اور جگہ لکھا ہے کہ ”غز (ترکوں کا گروہ) ماوراء النہر میں رہتا تھا۔ ترکوں کا یہ جرگہ تھا۔ جس میں حکمران دولت سلجوقیہ بھی داخل ہیں۔ ماوراء النہر عبور کرنے کے بعد انہوں نے یہیں سکونت اختیار کر لی تھی۔ مذہباً ”مسلم تھے۔ جس وقت ترکان خطا ملک چین اور ماوراء النہر پر قابض ہوئے تو ترکوں کا یہ جرگہ جو غز کے نام سے موسوم تھا، خراسان چلا

آیا اور اطراف بلخ میں سکونت اختیار کی۔ اس زمانہ میں محمود، ایاز، بختیار، طوطی، ارسلان اور معزان پر حکمران تھے۔ امیر قماج والی بلخ نے ان لوگوں کو بلخ سے نکلنے پر کمر باندھی۔ ان لوگوں نے کچھ دے کر امیر قماج کو باز رکھا۔ یہ لوگ صوم و صلوة کے پابند تھے۔ زکوٰۃ دیتے تھے۔ قافلوں کی حفاظت کرتے تھے، اور امن و امان سے رہتے تھے۔ کسی کو تکلیف و ایذا نہیں دیتے تھے۔ چند روز کے بعد امیر قماج کو ان کے اخراج کا سودا پھر پیدا ہوا۔ تمام جرگہ کو اپنے ملک سے نکل جانے کا حکم دیا۔ ترکان غز بگڑ گئے۔ شہر بدر ہونے سے انکار کر دیا۔ انہوں نے مجبوراً "مقابلہ کے خیال سے اپنے گروہ والوں کو جمع کیا۔ امیر قماج دس ہزار سواروں کے لشکر کے ساتھ ترکان غز کے اخراج کے لیے روانہ ہوا۔ لڑائی ہوئی۔ ترکان غز نے امیر قماج کو شکست دی۔ اس کے لشکر کے ایک بڑے حصہ کو قتل کیا۔ رعایا پر بھی دست درازی کی۔ علماء فقہاء بھی اس پامالی اور قتل سے محفوظ نہ رہے۔ عورتوں اور بچوں کو گرفتار کر کے لے گئے۔ لونڈی غلام بنایا۔ مدرسے ویران کر دیئے۔ امیر قماج بھاگ کر مرو پہنچا۔ سلطان سنجر کی خدمت میں باریاب ہوا۔ تمام واقعات گوش گزار کیے۔ سلطان سنجر نے ایک لاکھ فوج سے ترکان غز پر حملہ کیا۔ نہایت شدید جنگ شروع ہوئی۔ آخر کار سلطان سنجر کو شکست ہوئی۔ ترکان غز دور تک تعاقب کرنے گئے۔ سلطان سنجر کے لشکر کا زیادہ حصہ کام آگیا۔ علاؤالدین قماج مارا گیا اور سلطان سنجر چند سرداران لشکر کے ساتھ گرفتار ہو گیا۔

ترکان غز نے خاتمہ جنگ کے بعد سرداران لشکر کو مار ڈالا۔ سلطان سنجر کے ساتھ وہ ادب سے پیش آئے۔ اس کے ہاتھ پر حکومت کی بیعت کی اور اس کے ساتھ مرو میں داخل ہوئے۔ مرو ملک خراسان کا دارالحکومت تھا۔ ترکان کے ایک سردار بختیار نے سلطان سنجر سے گزارش کی ملک مرو مجھے بطور جاگیر مرحمت فرمائیے۔ سلطان سنجر نے جواب دیا یہ دارالحکومت ہے اور دارالحکومت جاگیر میں نہیں دیا جاتا۔ بختیار یہ سن کر ہنس پڑا۔ ترکان غز مذاق اڑانے لگے۔ سلطان سنجر یہ رنگ دیکھ کر تخت حکومت سے علیحدہ ہو گیا۔ خانقاہ مرو میں چلا گیا اور ترکان غز بلاد خراسان پر قابض ہو گئے۔^{۱۶}

سلطان سنجر کی گرفتاری اور نظربندی سے اس کی حکومت کا شیرازہ بکھر گیا۔ گورنران صوبحات نے اپنے اپنے صوبہ کو دبا لیا۔ مستقل اور خود مختار حکمران بن گئے۔ ان کی دیکھا دیکھی غلاموں نے بھی ہاتھ پاؤں نکالے۔ جس کا جہاں سینگ سما یا چلا گیا اور مملکت سلجوقیہ

کے حصے بخرے کر لیے۔ اتسز بن محمد نے بھی خوارزم اور اس کے صوبہ کو دبا لیا۔ خود مختاری کا اعلان کر دیا۔ جس پر اس کی اولاد وراثتاً "آئندہ حکمران ہوئی۔ پھر جب سلاطین سلجوقیہ کی ہوا اور زیادہ بگڑی تو اتسز کی اولاد نے خراسان اور عراق پر بھی قبضہ کر لیا۔ اتسز بن محمد بن انوشنگین والی خوارزم نے نصف 551 ہجری میں اکتیس سال حکومت کر کے سفر آخرت اختیار کیا۔ ارسلان بن اتسز خوارزم کا حکمران ہوا۔ کرسی حکومت پر متمکن ہو کر اپنے بھائی کی آنکھوں میں گرم لوہے کی سلائیاں پھروا دیں۔ اسی سال سلطان سنجر تاتاری ترکان غز کی قید سے نکل کر چلا آیا تو ارسلان نے قرابت نامہ بھیجا۔ اطاعت و فرمانبرداری کا اظہار کیا۔ سلطان سنجر نے خوارزم کی سند حکومت عطا کی۔ 552 ہجری میں سلطان سنجر ترکان خطا کی مدافعت کی تمنا لیے ہوئے فوت ہو گیا تو ترکان خطا نے تسخیر خوارزم کی غرض سے حملہ کیا۔ ارسلان مقابلہ کے لیے نکلا۔ تھوڑی سے مسافت طے کی تھی کہ سخت بیمار ہو گیا۔ خوارزم واپس آ گیا۔ سرداران لشکر میں سے نظر امیر کو سپہ سالار مقرر کر کے فوج کو روانگی کا حکم دیا۔ ترکان خطا اور خوارزمی فوج میں لڑائی ہوئی۔ ترکوں نے اس کو شکست دی۔ گرفتار کر لیا اور ماورالنہر واپس چلے گئے۔ منہاج سراج کے مطابق "وہ تاتاریوں کے غلبہ کی وجہ سے قراخطاکے کافروں (تاتاریوں) کو معاہدے کے مطابق خراج دیتا رہا۔ تپحاق کے خان سے دوستی کا رشتہ پیدا ہو گیا"۔ تاہم بنی خوارزم کا سلطان سنجر کے کل بلاد پر قبضہ ہو گیا۔ لین پول کے بیان کے مطابق اتسز کا حکم جند سے لیکر دریائے جیوں تک چلتا تھا۔

علاقہ خیوا یا خوارزم میں اس خاندان کے عروج کے اس مختصر بیان سے واضح ہے کہ اتسز بن محمد کے خاندان کا عروج بھی محمود غزنوی کے خاندان کی طرح ہوا۔ محمود غزنوی کے باپ سبکتگین اور خود محمود غزنوی کی سرپرستی ماورالنہر کے سامانی بادشاہوں نے کی تھی اور جب 387 ہجری میں سامانی خاندان کا زوال ہوا تو اس کے کھنڈرات پر غزنوی سلطنت تعمیر ہوئی۔ اب چھٹی صدی ہجری کے وسط میں سلجوقی سلطنت کا زوال ہوا۔ تو بنی انوشنگین یا بنی خوارزم یا اتسز بن محمد کے خاندان نے اپنی سلطنت قائم کر لی۔ اس خاندان کا تعلق ترکان غز سے تھا۔ جو دراصل سلجوقیوں ہی کا ایک قبیلہ تھا۔ ترکوں کے علاقہ قراخطائی کا قبیلہ خطا وقتاً فوقتاً ان کو ترکستان اور ماورالنہر سے خراسان کی طرف دھکیلتا رہتا تھا۔ ان کی سلطنت خوارزم شاہی 628 ہجری تک قائم رہی۔

جب بنی خوارزم نے 548 ہجری میں خراسان پر قبضہ کیا تو سلیمان شاہ بن سلطان محمد خراسان میں اپنے چچا سخر کے پاس مقیم تھا۔ ملک سخر نے اس کو اپنا ولی عہد مقرر کیا تھا۔ وہ خراسان کے منبروں پر اس کے نام کا خطبہ پڑھوایا کرتا تھا۔ جب قطب الدین محمد بن انوشنگین نے ملک سخر کو مغلوب کر کے گرفتار کر لیا تو سلیمان شاہ نے سخر کے لشکر کی سپہ سالاری سنبھالی تھی۔ بعد ازاں ترکان غز سے وہ بھی مغلوب ہوا۔ بھاگ کر قطب الدین محمود خوارزم شاہ کے پاس پہنچا۔ خوارزم شاہ نے اس کی بڑی عزت کی۔ اپنی بھتیجی سے اس کا نکاح کر دیا۔ لیکن کچھ عرصہ بعد جب خوارزم شاہ اس سے ناراض ہو گیا تو سلیمان شاہ نے اصفہان کا رخ کیا۔ اصفہان کے کوتوال نے اسے داخل نہ ہونے دیا تو قاشان گیا۔ سلطان محمد کو پتہ چلا تو اس نے فوج بھیجی۔ سلیمان شاہ قاشان میں بھی داخل نہ ہو سکا۔ خوزستان کا رخ کیا۔ وہاں ملک شاہ نے روکا۔ چنانچہ جب اسے کسی جگہ پناہ نہ ملی تو وہ نجف چلا گیا۔ اور سید محسن کے پاس قیام پذیر ہوا۔ یہاں سے اس نے خلیفہ مقتدی سے بغداد میں داخلہ کی اجازت چاہی۔ خلیفہ نے اجازت دے دی تو وہ محرم 551 ہجری میں دربار خلافت میں حاضر ہوا۔ خلیفہ نے جامع بغداد میں اسکے نام کا خطبہ پڑھے جانے کا حکم دیا اور اس کو وہی خطابات و القابات عنایت فرمائے جو اس کے باپ کے تھے۔ خلیفہ نے ملک شاہ کو خوزستان سے طلب کیا اور اس کے بھائی سلیمان شاہ سے اس شرط پر مصالحت کرا دی کہ سلیمان کے بعد ملک شاہ وارث تخت و تاج ہوگا۔ اس کے بعد خلیفہ نے ان دونوں بھائیوں کو سلطان محمد سے جنگ کرنے کے لیے ہمدان اور اصفہان بھیجا۔ ایلدکز والی بلاد اران بھی ان لوگوں سے آملہ۔ سلطان محمد کو پتہ چلا تو اس نے والی موصل قطب الدین موود زنگی اور اس کے نائب زین الدین سے امداد طلب کی۔ جمادی الاول 551 ہجری میں مقابلہ ہوا۔ کئی روز مسلسل لڑائی ہوتی رہی۔ آخر کار سلیمان شاہ کو شکست ہوئی۔ اس کا سارا لشکر منتشر ہو گیا۔ ایلدکز اپنے شہر بھاگ گیا۔ سلیمان شاہ نے بغداد کا راستہ لیا۔ شہر زور سے ہو کر گزرا تو زین الدین نے اسے گرفتار کر لیا اور موصل میں لا کر نظر بند کر دیا۔ اس فتح کے بعد سلطان محمد ذی الحجہ 551 ہجری میں عراق پہنچا۔ قطب الدین زنگی اور اسکا نائب زین الدین اس کی کمک پر آیا ہوا تھا۔ خلیفہ مقتدی اپنے لشکر اور عوام الناس کو لے کر مدافعت کو نکلا۔ ایک مدت تک سلسلہ جنگ جاری رہا۔ سلطان محمد نے وجہ کے ساحل مشرقی پر ایک پل بندھوا کر عبور

کیا اور اس جانب بھی ہنگامہ کارزار گرم کر دیا۔ اب بغداد میں دو طرف سے لڑائی چھڑی ہوئی تھی۔ محصوروں پر عرصہ حیات تنگ ہو رہا تھا۔ رسد و غلہ کی کمی محسوس ہو چلی تھی۔ گھمسان کی لڑائی ہو رہی تھی۔ محاصرین نے ناکہ بندی کر لی تھی باہر کی آمدورفت بالکل بند تھی لیکن اس کے باوجود لشکر موصل جنگ سے جی چرا رہا تھا۔ وجہ یہ تھی کہ سلطان نورالدین محمود زنگی نے جو والی موصل قطب الدین مودود زنگی کا بڑا بھائی تھا، زین الدین کو خلیفہ کے خلاف لڑائی کرنے پر ملامت آمیز خط لکھا تھا۔ اتفاق سے اس موقع پر یہ خبر آئی کہ ملک شاہ اور ایلدکز والی بلاد اران نے اور ارسلان بن ملک طغرل بن سلطان محمد نے ہمدان پر قبضہ کر لیا ہے۔ سلطان محمد یہ سنتے ہی او آخر ربیع الاول 552 ہجری میں ہمدان کی طرف کوچ کر گیا اور زین الدین زنگی موصل کی طرف چلا گیا۔ جب سلطان محمد واپس ہمدان پہنچا تو اسے معلوم ہوا کہ رے کے کوتوال انیانج نے ایلدکز وغیرہ کو شکست دے کر وہاں سے بھگا دیا تھا اور ہمدان میں سلطان محمد کے نام کا خطبہ پڑھا جا رہا تھا۔^{۱۸}

محاصرہ بغداد کی واپسی کے بعد سلطان محمد ”سل“ کے مرض میں مبتلا ہو گیا۔ مرض نے اس قدر طول پکڑا کہ اس عارضہ میں ذی الحجہ 554 ہجری میں اپنی حکومت کے سات برس چھ مہینے بعد وفات پائی۔ ”اس کے انتقال کے بعد اراکین دولت میں اختلاف پڑا۔ ایک گروہ سلیمان شاہ (سلطان محمد کے چچا) کو تخت نشین کرنا چاہتا تھا۔ اور ایک گروہ سلطان محمد کے بھائی سلطان ملک شاہ کو تخت و تاج کا مالک بنانے کا قصد رکھتا تھا۔ اور کچھ لوگ ارسلان بن سلطان طغرل کی طرف مائل تھے جو ایلدکز کے ساتھ بلاد اران میں مقیم تھا۔ اراکین دولت اسی بحث میں پڑے ہوئے تھے کہ ملک شاہ خوزستان سے اصفہان آپہنچا۔ والئی اصفہان نے اطاعت کی اور رسد و غلہ فراہم کر دیا۔ اس نے لشکر ہمدان کو اطاعت کا پیام بھیجا۔ ہمدانیوں نے انکار کر دیا اور شہر کے بڑے بڑے امراء نے قطب الدین والئی موصل کو یہ پیام بھیجا کہ سلیمان شاہ کو قید سے رہا کر کے ہمدان روانہ کر دو۔ ہم لوگ بدل و جان اس کی سلطنت کے خواہاں ہیں۔ قطب الدین نے اس شرط پر اسے رہا کر دیا کہ اس کے بادشاہ ہونے پر اس کا اتالیق وہ خود ہوگا۔ سلیمان شاہ ہمدان پہنچا تو اہل ہمدان نے اس کی سلطنت و حکومت کی بیعت کی۔ دارالخلافہ بغداد میں اس کے نام کا خطبہ پڑھا گیا۔ اس اثناء میں ملک شاہ کی جمعیت بھی ہمدان میں بڑھ گئی۔ دارالخلافہ بغداد میں کہلا بھیجا کہ

ناچ و رنگ میں اپنے اوقات صرف کرنے لگا۔ دن رات شراب نوشی کا شغل کرنے لگا۔ امراء اور اراکین دولت کی طرف کوئی توجہ نہ کرتا تھا۔ مسخروں، گویوں اور نقالوں سے دربار بھرا رہتا تھا۔ امور سلطنت شرف الدین کردباز جو مشائخ سلجوقیہ سے تھا، انجام دے رہا تھا۔ یہ شخص نہایت دیندار، صاحب عقل اور باتدبیر تھا اور اراکین دولت اس سے اکثر سلیمان شاہ کی شکایت کیا کرتے تھے۔ ایک روزیہ سلیمان شاہ کی خدمت میں حاضر ہوا اور نصیحتاً "کچھ عرض و معروض کرنے لگا۔ سلیمان شاہ اس وقت نشہ میں تھا۔ مسخروں کو اشارہ کر دیا۔ انہوں نے شرف الدین کا مذاق اڑایا۔ شرف الدین ناراض ہو کر اٹھ کر چلا آیا۔ سلیمان شاہ کو جب ہوش آیا تو شرف الدین سے عذر خواہی کی۔ شرف الدین نے سلیمان شاہ کا عذر تو قبول کر لیا۔ مگر آنا جانا بند کر دیا۔ سلیمان شاہ کو اس سے خطرہ پیدا ہوا۔ اینانج والی رے کو اپنی کمک پر بلا بھیجا۔ اینانج ان دنوں علیل تھا۔ معذرت کی کہ صحت کے بعد مع اپنی فوج کے حاضر ہوں گا۔ شرف الدین کو اس کی خبر ہو گئی۔ اس وجہ سے شرف الدین بہت ہی برہم ہوا۔ ایک روز دعوت کے بہانے سے سلطان سلیمان شاہ کو مع اس کے حاشیہ نشینوں کے اپنے مکان پر مدعو کیا۔ اراکین دولت تو اس سے تنگ آئے ہوئے تھے۔ شرف الدین کا اشارہ پا کر انہوں نے سلیمان شاہ کو مع اس کے مصاحبوں اور وزیر ابوالقاسم محمود بن عبدالعزیز کے ماہ شوال 556 ہجری میں گرفتار کر لیا۔ وزیروں اور مصاحبوں کو تو اسی وقت قتل کر ڈالا اور سلیمان شاہ کو چند دن قید میں رکھا بعد ازاں ایک شخص کو اشارہ کیا، اس نے گلا گھونٹ کر سلیمان شاہ کو مار ڈالا۔" شرف الدین بہت دیندار تھا۔ لیکن اسے بھی سلیمان شاہ اور اس کے مصاحبوں کو اس طرح قتل کرانے میں کوئی قباحت دکھائی نہ دی۔ اینانج والی رے کو اس کی خبر لگی تو وہ غارت گری کرتا ہوا ہمدان پہنچ گیا۔ شہر کا محاصرہ ہوا تو شرف الدین نے اٹابک ایلدکز کو اس واقعہ سے مطلع کیا۔ ارسلان شاہ بن طغرل کی بیعت کرنے کی غرض سے بلا بھیجا۔ ایلدکز بیس ہزار سواروں کی جمعیت سے ہمدان آپہنچا۔ اینانج محاصرہ سے دست کش ہو کر چلا گیا۔ ایلدکز نے ہمدان میں داخل ہو کر ارسلان شاہ بن طغرل کے نام کا خطبہ پڑھا۔ اس کی حکومت و سلطنت کی اہل ہمدان سے بیعت لی۔

اس واقعہ سے قبل خلیفہ مقتدی لامر اللہ ابو عبداللہ محمد بن مستظہر نے ماہ ربیع الاول 555 ہجری میں اپنی خلافت کے چوبیس برس چار مہینے بعد وفات پائی۔ "خلفاء بنی عباسیہ کا یہ

پہلا شخص تھا جس نے بلا شرکت کسی سلطان کے عراق پر جب سے کہ دسلیوں کا دور دورہ ہوا (چوتھی صدی ہجری) تن تھا حکمرانی کی۔ لشکریوں اور مصاحبوں کو اپنے قابو میں رکھا۔ جس قدر بلاد، گورنران، صوبجات کی دست برد اور تعصب سے باقی رہ گئے تھے ان پر بیدار مغزی اور ہوشیاری سے حکومت کی۔ جس وقت اسکے مرض میں شدت ہوئی اور زندگی سے ایک گونہ مایوسی ہوئی۔ اسی وقت سے اس کے حرموں کو اپنے اپنے لڑکوں کی تخت نشینی کی فکر پیدا ہو گئی۔ مادر مستنجد اپنے بیٹے کی خلافت کی فکر میں لگی ہوئی تھی۔ اس کے بھائی علی کی ماں اپنے لڑکے کو مسند خلافت پر متمکن کرانے کی تدبیر میں تھی بلکہ اس غرض کو حاصل کرنے کے لیے مستنجد کو قتل کرنے کا قصد کر لیا تھا۔ چنانچہ بیمار خلیفہ مقتفی کو دیکھنے کے بہانہ سے مستنجد کو بلا بھیجا اور درپردہ یہ تدبیر کر رکھی تھی کہ محل سرائے خلافت کی لونڈیوں کو چھریاں دے دیں اور وہ خود اور اس کا بیٹا شمشیر بکف ہو بیٹھا تھا کہ جونہی مستنجد محل سرائے خلافت میں قدم رکھے چاروں طرف سے یورش کر کے قتل کر ڈالا جائے اتفاقاً اس کی خبر مستنجد تک پہنچ گئی۔ اپنے باپ کے خواجہ سرا کو طلب کر کے اس واقعہ سے اس کو آگاہ کیا اور اپنے ہمراہیوں اور فراشوں کو مسلح کر کے محل سرائے خلافت میں داخل ہوا۔ اس کے داخل ہوتے ہی ایک لونڈی نے بڑھ کر حملہ کیا۔ مستنجد کے ہمراہیوں میں ایک شخص نے لپک کر گرفتار کر لیا۔ دوسری لونڈیاں یہ ماجرا دیکھ کر بھاگ کھڑی ہوئیں۔ مستنجد نے اپنے بھائی علی اور اس کی ماں کو گرفتار کر لیا۔ لونڈیوں میں سے بعض کو قتل کر ڈالا اور بعض کو دریائے دجلہ میں ڈبو دیا۔ اتنے میں خلیفہ مقتفی نے وفات پائی^{۲۱}۔ قرون وسطیٰ کے بلاد اسلامیہ اور باقی ساری دنیا میں جب کوئی حکمران کسی نہ کسی وجہ سے مرجاتا تھا۔ یا مار ڈالا جاتا تھا۔ تو اس کے پسماندگان میں کشمکش اقتدار کے دوران مکاری، بدعہدی اور خونریزی ایک معمول کا فعل تھا۔ یہ قرون وسطیٰ کی سیاست کا مروجہ قانون تھا۔ اگر کبھی اور کہیں اس قانون پر عمل نہیں ہوتا تھا تو یہ ایک غیر معمولی اور حیرت انگیز بات ہوتی تھی۔ برصغیر کے جو لوگ مسلمانوں کی تاریخ کا مطالعہ بھی لڑیچر کی حیثیت سے کرتے ہیں۔ وہ جب مسلمان خلفاء اور سلاطین کے پسماندگان کی اس قسم کے افعال قبیحہ کا حال پڑھتے ہیں تو انہیں بڑی تکلیف ہوتی ہے اور اکثر یہ کہتے ہوئے سنے جاتے ہیں کہ اگر مسلمان خلفاء اور سلاطین اور ان کے پسماندگان اسلامی تعلیمات پر عمل کرتے تو ایسا کبھی نہ ہوتا اور

عالم اسلام کبھی زوال پذیر نہ ہوتا۔ ان کے اس طرح کے خیالات پر سنجیدگی کے ساتھ کوئی بحث نہیں ہو سکتی۔

اگرچہ ابن خلدون کا یہ بیان صحیح ہے کہ خلیفہ مقتدی بنی عباسیہ کا پہلا شخص تھا جس نے چوتھی صدی ہجری میں بلاد ولیم کے بنی بویہ کے اقتدار کے بعد بلا شرکت کسی سلطان کے عراق پر تنہا حکمرانی کی۔ لیکن یہ بھی صحیح ہے کہ خلیفہ مقتدی کا عہد عالم اسلام میں بہت انتشار و افتراق کا تھا۔ اس دور میں اسپین میں مرابطیوں کی حکومت کے پرچے اڑ گئے تھے۔ مصر میں فاطمیوں کی حکومت پرزے پرزے ہو رہی تھی۔ افغانستان اور شمالی ہندوستان میں غزنویوں کی حکومت اپنے انجام کو پہنچ چکی تھی اور شام اور سلطنت عباسیہ کے دوسرے علاقوں میں ترکوں کی کئی نئی سلطنتیں وجود میں آگئی تھیں۔ خراسان میں بنی خوارزم کی سلطنت کے قیام کا پہلے ذکر ہو چکا ہے۔ اس کے علاوہ 495 ہجری میں قلعہ کیفا اور مارڈین کے علاقہ میں ایک دولت ارتقیہ وجود میں آئی جس کا بانی ارتق ترکمانی تھا۔ جو ملک شاہ کا غلام تھا اور ایک فوج کا سردار تھا۔ اس کے بیٹے معین الدولہ سقمان نے برکیاروق کے عہد میں قلعہ سے امیر موسیٰ ترکمانی کو نکال کر اس پر قبضہ کر لیا تھا۔ اور پھر مارڈین کے علاقہ کو اپنی ریاست کا حصہ بنا لیا تھا۔ 502 ہجری میں اس ریاست کے دو حصے ہو گئے تھے۔ ایک کا مرکز قلعہ کیف رہا اور دوسرے کا مارڈین۔ کیفا کی دولت 620 ہجری تک قائم رہی۔ مارڈین کی حکومت 811 ہجری تک رہی۔ اس کی وارث ترکوں کی سلطنت عثمانیہ ہوئی۔ مارڈین کی دولت کا بانی حسام الدین غازی بن ارتق تھا۔ دمشق میں آل سلجوق میں تلش بن الپ ارسلان کے خاندان کا قبضہ تھا۔ اس کا بیٹا دقاق نو عمر تھا اور اس کا اتالیق ظہیر الدین طفنگین اس کی طرف سے حکمرانی کرتا تھا۔ تلش کا بیٹا بکتاش مقابلے کے لیے اٹھا اور بیت المقدس سے فرنگیوں سے مدد لے کر آیا لیکن ناکام رہا۔ اس پر طفنگین نے اپنی حکومت قائم کر لی جو 52 سال تک قائم رہی۔ بکتاش کی جانب سے اپنے بھائی کے خلاف صلیبیوں سے امداد طلبی کا واقعہ پہلا واقعہ نہیں تھا۔ اس سے پہلے بھی کئی مسلمان سلاطین یا تو صلیبیوں کی امداد کرتے رہے یا ان سے امداد حاصل کرتے رہے۔ صلیبی جنگوں کے مشہور مورخ سٹیون رنسی مان کے بقول یورپ کے صلیبیوں کی 1099ء میں پہلی جنگ کی کامیابی کی سب سے بڑی وجہ یہ تھی کہ اسی زمانے میں پورا عالم اسلام انتشار و افتراق کا شکار تھا۔

مصر کے شیعہ خلفاء سنی العقیدہ ترک سلاطین اور بغداد کے عباسی خلفاء کے بدترین دشمن تھے۔ ترکوں اور عربوں کی دشمنی تھی اور خود ترکوں میں بہت سے گروہ تھے جو ایک دوسرے کی جان کے پیری تھے۔

ابن خلدون کے بیان کے مطابق ”مصر کے علوی خلفاء نے عیسائیوں کو ملک شام پر قبضہ کرنے کا اشارہ کیا تھا اور ان ہی کی تحریک سے وہ اس جرات سے حملہ آور ہوئے تھے۔ سبب یہ تھا کہ خلفاء علویہ کو سلاطین سلجوقیہ کی بڑھتی ہوئی قوت سے خطرہ پیدا ہو گیا تھا۔ انہوں نے ملک شام کو غزہ تک دبا لیا تھا اور ان کے امیروں میں سے اقیس نامی ایک امیر نے مصر پر حملہ کیا تھا اور مدتوں تک اسکا محاصرہ کیے رہا۔ خلفاء علویہ نے اس امر کو کہ ایک نہ ایک روز سلاطین سلجوقیہ مصر کو بھی لے لیں گے اس کا احساس کر کے عیسائیوں کو ملک شام پر قبضہ کرنے کا اشارہ کر دیا تاکہ سلاطین سلجوقیہ کی زد سے خود محفوظ رہیں اور ان کے اور مصر کے درمیان عیسائی حائل اور سرراہ ہو جائیں۔“^{۲۲} 490 ہجری میں جب فرنگیوں نے نیقیہ پر قبضہ کیا تو حمص کے والی خلف بن ملعب بن الکلابی کے لڑکے طغرکین نے ان کی بہت امداد کی۔ دراصل طغرکین نے ہی انہیں افامیہ فتح کرنے پر آمادہ کیا۔ اس نے انہیں وہاں کے پوشیدہ مقامات سے بھی آگاہ کیا اور یہ بھی بتایا کہ وہاں کھانے کی چیزیں نایاب ہیں۔ لہذا فرنگیوں نے اس شہر کا محاصرہ ایک مہینہ تک برقرار رکھا۔ پھر انہوں نے اس شہر کو زبردستی اپنے قبضہ میں لے لیا۔“^{۲۳} بعد ازاں انطاکیہ کے فرنگی حاکم نے طویل محاصرے کے بعد قلعہ الامارہ کو بھی فتح کر لیا۔ منبج اور بلس کے باشندے وہاں سے کوچ کر گئے اور دونوں شہروں کو خالی اور ویران کر کے چلے گئے۔ اب فرنگیوں کا شام کے اہم علاقوں پر قبضہ ہو گیا تھا۔ اس لیے انہوں نے مسلمانوں کے شہروں اور قلعوں پر جزیہ (ٹیکس) مقرر کر دیا اور یہاں کے مسلمان حکام ٹیکس انہیں ادا کرنے لگے۔ چنانچہ حلب کے حاکم رضوان پر تیس ہزار دینار کا ٹیکس مقرر ہوا۔ صور کے علاقے پر سات ہزار اور شیر کے حاکم ابن منقذ پر چار ہزار دینار اور حماة کے شہر پر دو ہزار دینار مقرر کیے گئے۔“^{۲۴} 508 ہجری میں سلطان محمد نے تمام فوجوں کو فرنگی عیسائیوں کے ساتھ جہاد کرنے کے لیے بھیجا۔ اس نے یہ حکم دیا کہ اس جنگ کے ابتداء طغرکین والی دمشق اور ابوالغازی والی دیار بکر کے مقابلہ سے کی جائے۔ ان فوجوں کے ہراول دستے پر حاکم ہمدان برسق ابن برسق کی فوج تھی۔ جب وہ

حلب پہنچے تو انہوں نے اس کے افسر لوء الحادم اور ہراول دستے کے سردار شمس الخواص کو پیغام بھجوا دیا کہ وہ وہاں سے چلے جائیں۔ ان دونوں سرداروں نے طغرکین اور ابوالغازی کو طلب کیا۔ چنانچہ جب وہ وہاں پہنچے تو اہل حلب نے صلح سے انکار کر دیا۔ یہ صورتحال دیکھ کر سلطانی لشکر کے سردار برسق نے شہر حماة کی طرف فوج کشی کی جو طغرکین کا علاقہ تھا۔ اس پر اس نے بزور شمشیر قبضہ کر لیا اور تین دن تک وہاں لوٹ مار کی۔ وہ اسکے تمام شہر سلطان کے حکم کے مطابق فتح کرتا رہا۔ اس پر امراء بگڑ بیٹھے اور جنگ کرنے میں سستی کرنے لگے۔ ابوالغازی، طغرکین اور شمس الخواص اس عرصہ میں انطاکیہ پہنچے اور اس کے فرنگی عیسائی حاکم رومیل سے فوجی امداد کی درخواست کی۔ پھر انہوں نے موسم سرما کے ختم ہونے تک صلح کر لی اور ابوالغازی مار دین اور طغرکین دمشق چلے گئے۔ (اس خانہ جنگی اور ناانصافی کا) نتیجہ یہ ہوا کہ مسلمانوں کو شکست ہوئی اور برسق اور اس کا بھائی زنگی شہید ہو گئے۔^{۲۵}

”522 ہجری میں دمشق کے حاکم طغرکین نے وفات پالی تو اسکے بعد اسکا فرزند تاج الدولہ بوری حاکم دمشق مقرر ہوا۔ اس نے اپنے والد کے وزیر ابوعلی طاہر بن سعد المرزغانی کو برقرار رکھا۔ مرزغانی رافضی اور اسماعیلی تھا۔ جب اسماعیلی فرقہ کا پیشوا ابراہیم استرآبادی بغداد میں مارا گیا تو اس کا بھتیجا بہرام شاہ چلا آیا تھا اس نے قلعہ بانیاں پر قبضہ کر لیا تھا۔ مگر وہ دمشق چلا گیا۔ وہاں اسماعیلی فرقہ کے خلیفہ کی حیثیت سے رہنے لگا اور اپنے مسلک کی طرف لوگوں کو بلانے لگا تھا۔ پھر وہاں سے بھی چلا گیا اور بعلبک کے قریب پہاڑی قلعوں پر قبضہ کر کے وہاں اس نے اپنا مرکز بنایا تھا۔ مگر ضحاک اس پر غالب آ گیا اور اس نے بہرام کو قتل کر دیا۔ مرزغانی نے بھی دمشق میں اپنا خلیفہ مقرر کر لیا تھا۔ جس کا نام ابوالوفاء تھا۔ اس کے پیرو بہت زیادہ ہو گئے اور اس کا اثر و نفوذ شہر میں بہت زیادہ ہو گیا۔ بوری حاکم دمشق کو یہ اطلاع ملی کہ اس کے وزیر مرزغانی اور اسماعیلی فرقہ نے فرنگیوں کے ساتھ خط و کتابت کی ہے کہ وہ آکر دمشق پر قبضہ کر لیں۔ لہذا اس نے اپنے وزیر مرزغانی کو قتل کر دیا اور فرقہ اسماعیلیہ کو قتل کرنے کا حکم دے دیا۔ یہ خبر فرنگی حکام کو ملی تو بیت المقدس، انطاکیہ، طرابلس اور تمام علاقوں کے فرنگی اکٹھے ہوئے اور وہ سب مل کر دمشق کے محاصرہ کے لیے روانہ ہوئے۔ تاج الملک بوری حاکم دمشق نے عربوں اور ترکمانی فوجوں سے مدد مانگی۔ 522

ہجری کے ماہ ذی الحجہ میں فرنگی فوجیں آگئیں۔ انہوں نے اپنے فوجی دستے مختلف مقامات پر لوٹ مار اور غارت گری کے لیے بھیجے۔ ان میں سے ایک فوجی دستہ خوارزم بھی بھیجا گیا۔ تاہم دمشق کی لڑائی میں مسلمانوں کو فتح حاصل ہوئی اور انہوں نے فرنگی لشکر کا صفایا کر دیا۔^{۳۶} شعبان 534 ہجری میں جبکہ عمادالدین زنگی دمشق کا محاصرہ کیے ہوئے تھا وہاں کے حاکم جمال الدین محمد بن بوری کا انتقال ہو گیا۔ دمشق کے حکام نے جمال الدین محمد کے بعد اسکے فرزند مجیر الدین انز کو حاکم بنایا۔ اس کا سرپرست معین الدین انز مقرر ہوا۔ اور اپنی امور سلطنت کا مختار کل اور منتظم اعلیٰ بنا۔ معین الدین انز نے فرنگی فوجوں سے زنگی کے خلاف جنگ میں مدد طلب کی۔ اس نے وعدہ کیا کہ وہ فوجی امداد کے صلے میں دشمن کے علاقہ قاشاش کا محاصرہ کرے گا اور اسے فتح کرنے کے بعد فرنگیوں کے حوالہ کر دے گا۔ فرنگیوں نے اس کی بات مان لی۔ کیونکہ انہیں اندیشہ تھا کہ اگر عمادالدین زنگی نے دمشق فتح کر لیا تو وہ ان کے خلاف جنگ کرے گا۔ عمادالدین زنگی کو جب اس سازش کا علم ہوا تو اس سے پہلے کہ فرنگی فوجیں دمشق کی فوجوں کی مدد کو پہنچیں وہ خود لشکر لے کر فرنگیوں کی طرف روانہ ہو گیا اور حوران کے علاقہ میں اسی سال کے ماہ رمضان میں اس نے پڑاؤ ڈالا۔ فرنگی فوجیں اسکا مقابلہ کرنے کے لیے بیٹھی تھیں مگر اپنے شہروں سے باہر نہیں نکلی تھیں اس لیے زنگی رمضان کے بعد ماہ شوال میں دمشق کا محاصرہ کرنے کے لیے روانہ ہوا۔ اس نے دمشق کے مضافات میں مرج اور غوطہ کے دیہاتوں کو نذر آتش کیا اور اس کے بعد وہ اپنے شہر کی طرف روانہ ہو گیا۔ فرنگی فوجیں اسکے کوچ کرنے کے بعد دمشق پہنچ گئیں اور معین الدین انز (اپنا وعدہ پورا کرنے کے لیے) زنگی کے علاقہ قاشاش کو فتح کرنے کے لیے ان کے ساتھ روانہ ہو گیا۔ اس نے اسے فرنگیوں کے حوالے کرنے کا وعدہ کیا تھا۔ چنانچہ معین الدین انز لشکر لے کر قاشاش پہنچا اس نے اسے فتح کر کے فرنگی فوجوں کے حوالے کیا۔^{۳۷} معین الدین انز رافضی یا اسماعیلی نہیں تھا بلکہ سنی العقیدہ تھا لیکن اس کا یہ عقیدہ عمادالدین زنگی کے خلاف اس کے فرنگیوں کے گٹھ جوڑ کے راستے میں حائل نہ ہوا۔

جب معین الدین انز نے قاشاش کا شہر فرنگیوں کے حوالے کیا اس وقت موصل میں عمادالدین زنگی کی مستحکم حکومت کو قائم ہوئے بارہ تیرہ سال گزر گئے تھے۔ چنانچہ جب رے میں اسے یہ خبر ملی تو اس نے دمشق کی طرف کوچ کیا۔ مگر دمشق کو فتح نہیں کر پایا تھا کہ

541 ہجری میں زنگی ایک خواجہ سرا کے ہاتھوں قتل ہو گیا۔ اس کی وفات کے بعد اس کا ایک فرزند سیف الدین زنگی موصل کا حاکم ہوا اور دوسرا فرزند نورالدین محمود حلب کا حاکم ہوا اور عمادالدین زنگی کے غلام زین الدین علی کوچک نے ایران میں اپنی حکومت قائم کر لی۔ اس سے قبل 531 ہجری میں سلطان محمود سلجوقی کے وزیر اعظم کمال الشہیر کے ایک غلام ایلدکز کی اولاد نے آذربائیجان سے لیکر تفلیس تک اپنا اقتدار قائم کر لیا تھا۔ اس سلطنت کا بانی شمس الدین ایلدکز تھا اور یہ 622 ہجری تک قائم رہی۔ 543 ہجری میں فارس میں سلجوقیوں کے ایک سپہ سالار سنغر کی اولاد میں سنغر بن مودود نے حکومت بنائی جو 686 ہجری تک قائم رہی۔ اس خاندان میں سے سعد بن زنگی (591-623) نے بڑی کامیابی سے حکومت کی۔ فارسی کے مشہور شاعر شیخ مصلح الدین شیرازی نے اس کی نسبت سے اپنا تخلص سعدی رکھا تھا۔ 552ھ میں سلطان سنجر کے انتقال کے بعد خیوا میں خوارزم شاہی حکومت قائم ہوئی۔ جو 628ھ تک قائم رہی۔ چھٹی صدی کے وسط میں فارس میں منقری حکمران نے اپنی حکومت قائم کی جو ساتویں صدی کے وسط تک قائم رہی۔ 552 ہجری میں شیراز اور سیستان میں آزاد سلطنتیں بنیں جو 625 ہجری تک رہیں۔ 543ھ میں خوزستان کے علاقے میں بھی اتا بیکہ فارس کی ایک شاخ نے اپنی سلطنت قائم کی۔ انہیں ہزار اپسی کہا جاتا ہے۔ اس سلطنت کا بانی ابو طاہر بن محمد تھا۔ سلطنت 827 ہجری تک قائم رہی۔ 493 ہجری میں فلاط کے علاقے میں ارمنی غلاموں کے ایک خاندان کی مملکت بنی۔ اس کا پہلا بادشاہ ستمان قطبی تھا۔ یہ مملکت 604 ہجری تک رہی۔ 550 ہجری میں علاؤالدین جہاں سوز نے غزنی کو تباہ کر کے غزنوی سلطنت کا خاتمہ کر دیا اور سلطنت غوریہ کی بنیاد ڈالی۔ یہ سلطنت 609 ہجری تک رہی۔

خلیفہ مستنجد باللہ

غزنوی سلطنت کا خاتمہ، غوری سلطنت کا قیام

غوری، خوارزمی لڑائیاں

خلیفہ مقتدی کی وفات کے بعد ابو المظفر یوسف مستنجد باللہ 12 ربیع الاول 555 ہجری (1160ء) کو مسند خلافت پر بیٹھا۔ اس کی والدہ ایک لونڈی تھی جس کا نام طاؤس تھا۔ اس نے عمدہ خلافت سنبھالنے کے بعد اپنے وزراء اور اراکین دولت میں کوئی تبدیلی نہ کی اور عراق کے بہت سے ٹیکس اور محصول معاف کر دیئے۔ ”556 ہجری میں ترکمانوں نے اطراف بند نجین میں سر اٹھایا۔ خلیفہ نے ان کی سرکوبی کے لیے والی نجف امیر ترشک کو بلا بھیجا۔ امیر ترشک نے انکار کیا تو بغداد سے کچھ فوجیں چند امراء کی افسری میں ترشک کی سرکوبی کے لیے بھیجی گئیں۔ ان امراء نے ترشک کے پاس پہنچ کر اس کو مار ڈالا اور سراتار کر دار الخلافت بغداد میں بھیج دیا۔ اسی سال عربوں کا ایک قبیلہ خفاجہ حله اور کوفہ میں جمع ہوا اور دستور کے مطابق کھانا وغیرہ طلب کیا۔ کوفہ کا جاگیردار ارغش اور کوتوال قیصر معترض ہوئے تو خفاجہ نے لوٹ مار اور غارت گری شروع کر دی۔ ارغش اور قیصر نے خفاجہ کا تعاقب کیا۔ رجب تک پیچھا کرتے چلے گئے۔ خفاجہ نے مصالحت کی درخواست کی۔ ارغش اور قیصر نے انکاری جواب دیا تو خفاجہ مقابلے پر اتر آئے گھسان کی لڑائی ہوئی۔ آخر کار شاہی لشکر شکست کھا کر بھاگا۔ قیصر کوتوال مارا گیا۔ ارغش نے رجب میں جا کر پناہ لی۔ رجب کے کوتوال نے اس کو امان دے دی اور بحفاظت بغداد پہنچا دیا۔ اس واقعہ میں شاہی لشکر کے بہت سے سپاہی صحرا میں پیاس سے مر گئے۔ باقی ماندہ کسی طرح بغداد پہنچے۔

وزیر السلطنت عون الدین بن بصرہ خفاجہ کی اس حرکت پر بہت طیش میں آیا۔ ان کی سرکوبی کے لیے لشکر لیکر روانہ ہوا۔ خفاجہ یہ سن کر جنگلوں اور پہاڑوں میں چلے گئے۔ وزیر السلطنت ناکام بغداد واپس آگیا۔ خفاجہ رفتہ رفتہ بصرہ پہنچے۔ وہاں سے انہوں نے خلیفہ کو معذرت نامہ لکھ بھیجا۔ خلیفہ نے ان کی مصالحت کی درخواست منظور کر لی۔ 558 ہجری میں خلیفہ مستنجد نے یزدان بن قماج کو حلقہ کے سرکش قبیلہ بنی اسد کی سرکوبی و جلاوطنی پر مامور کیا۔ امیر یزدان نے ابن معروف کو بصرہ سے اپنی کمک پر بلا بھیجا۔ ان دونوں نے بنی اسد کا طویل محاصرہ کیا۔ لڑائی میں چار ہزار بنی اسد مارے گئے۔ باقی ماندگان کی نسبت یہ کارروائی کی گئی کہ بذریعہ منادی یہ اعلان کیا گیا کہ آج کے بعد جو شخص بنی اسد کا حلقہ میں نظر آئے گا۔ وہ بلا تفتیش کسی امر کے قتل کر ڈالا جائے گا۔ چوبیس گھنٹے کے اندر جس کو جہاں جانا ہو چلا جائے۔ چنانچہ بنی اسد عراق چھوڑ کر نکل کھڑے ہوئے۔ ایک شخص بھی بنی اسد کا عراق میں باقی نہ رہ گیا۔ خلیفہ نے بنی اسد کا سارا علاقہ ابن معروف کو دے دیا۔ 559 ہجری میں خلیفہ نے بصرہ کے امیر منکبرس کو قتل کر دیا اور اس کی جگہ کمشنگین کو مامور کیا۔ اس پر والی خوزستان شملہ کے بھتیجے ابن سنکا نے بصرہ پر چڑھائی کر دی اور اس نے بصرہ کے گردونواح کے دیہات و قصبات کو ویران کر دیا۔ کمشنگین اس کا مقابلہ نہ کر سکا تو ابن سنکا واسط کی طرف بڑھا اور اس کے اطراف و جوانب اور مضافات کو لوٹنے لگا۔ واسط کے جاگیردار امیر خطلو برس نے ابن سنکا کا مقابلہ کیا مگر شکست کھائی اور گرفتار ہو گیا۔ ابن سنکا نے اسے قتل کر ڈالا۔ 562 ہجری میں ابن سنکا نے پھر بصرہ پر حملہ کیا اور اس کے مشرقی علاقے کو خوب لوٹا۔ بصرہ کا والی کمشنگین اس مرتبہ بھی اس کا کچھ نہ بگاڑ سکا۔!

جمادی الاول 560 ہجری میں وزیر السلطنت عون الدین یحییٰ بن محمد بن مظفر بن بصرہ نے وفات پائی۔ خلیفہ مستنجد نے اس کے پسماندہ خاندان کو گرفتار کر لیا اور کچھ عرصہ تک نائب وزیر وزارت کا کام چلاتا رہا۔ 563 ہجری میں شرف الدین ابو جعفر احمد بن محمد سعید معروف بہ ابن بلدی ناظر واسط کو قلمدان وزارت سپرد کیا۔ چونکہ عضد الدین ابوالفرج بن دبیس رئیس الروسا امور سلطنت میں حد سے زیادہ دخل اندازی کرتا تھا۔ اس وجہ سے خلیفہ اس سے ناراض ہو گیا۔ اور اس نے وزیر السلطنت شرف الدین کو حکم دیا کہ عضد الدین کے کل اختیارات سلب کر لیے جائیں۔ اس پر عضد الدین بہت بگڑا اور اس کے

اور خلیفہ کے مابین عداوت ہوگئی۔ خلیفہ عضدالدین اور اس کے ساتھی قطب الدین کو بری نگاہ سے دیکھنے لگا اور یہ دونوں بھی خلیفہ اور اس کے وزیر السلطنت کے خلاف سازشیں کرنے لگے۔ 566 ہجری میں خلیفہ مستنجد بیمار پڑ گیا۔ رفتہ رفتہ مرض میں شدت پیدا ہوئی۔ چونکہ عضدالدین اور قطب الدین خلیفہ سے تنگ آئے ہوئے تھے اس لیے انہوں نے شاہی طبیب سے سازش کر لی۔ اس نے خلیفہ کی موت کی یہ تدبیر نکالی کہ خلیفہ کو حمام میں داخل کر کے دروازہ بند کر لیا۔ خلیفہ کا دم گھٹ گیا۔ تھوڑی دیر میں جان بحق تسلیم ہوا۔ بعض مورخین عضدالدین اور قطب الدین کی مخالفت و عداوت کا سبب یہ بیان کرتے ہیں کہ خلیفہ نے وزیر السلطنت شرف الدین کو عضدالدین اور قطب الدین کو قید و قتل کرنے کی بابت ایک خفیہ تحریر بھیجی تھی۔ اتفاق سے یہ تحریر عضدالدین کے ہاتھ پڑ گئی۔ عضدالدین نے قطب الدین امیریزدان اور اس کے بھائی بتماش کو بلا کر وہ تحریر دکھائی۔ ان لوگوں نے متفق ہو کر یہ رائے قائم کی کہ خلیفہ کو کسی حیلہ سے مار ڈالنا چاہیے۔ چنانچہ یہ لوگ محل سرائے خلافت میں آئے اور جبراً خلیفہ کو حمام میں لے جا کر باہر سے دروازہ بند کر دیا۔ خلیفہ چلا رہا تھا مگر کوئی سنتا نہ تھا۔ یہ واقعہ 9 ربیع الاخر 566 ہجری کا ہے۔ دس سال خلافت کی۔ چھپن برس کی عمر پائی۔ اس کے عہد میں ارسلان شاہ سلجوقی فرمانروا تھا۔ لیکن اس کی حکومت عراق سے اٹھ چکی تھی اور طاقت کمزور ہو گئی تھی۔ اس کے عہد میں جن علما و فقہاء اور صوفیاء نے انتقال کیا ان میں حضرت شیخ عبدالقادر جیلانی بھی تھے۔

جب خلیفہ مستنجد کا انتقال یا قتل ہوا اس وقت افغانستان میں غزنوی سلطنت کا زوال ہو چکا تھا یہ سلطنت سلطان محمود غزنوی نے 388 ہجری میں قائم کی تھی اور اس کا علاقہ لاہور سے لے کر اصفہان و سمرقند تک پھیلا ہوا تھا۔ اس عظیم الشان سلطنت کا زوال دراصل محمود کے 421 ہجری۔ 1030ء میں انتقال کے فوراً ہی بعد شروع ہو گیا تھا۔ جبکہ سلجوقیوں نے اس کے بیٹے سلطان مسعود کو اس کی خراسان اور وسطی ایشیا کی سلطنت سے محروم کر دیا تھا۔ غزنویوں کے ہاتھوں خراسان اور وسطی ایشیا چھن جانے کا پہلے قدرے مفصل بیان سلجوقیوں کے عروج کی داستان میں ہو چکا ہے۔ اب اس کا مختصراً بیان یہ ہے کہ 1030ء میں محمود غزنوی کی آنکھیں بند ہوتے ہی سلجوقیوں کے مہم جو سرداروں نے غزنوی سلطنت پر کاری ضربیں لگانی شروع کر دیں۔ 1038ء سے 1040ء تک مہمات کے

ذریعے سلجوقیوں کے سردار سلجوق کے بیٹوں داؤد اور طغرل کی سرکردگی میں خراسان، مرو، سرخس اور خیوا کے علاقوں پر قبضہ کر کے یہاں اپنی سلطنت قائم کر لی۔ سلجوقی سردار چاہتے تھے کہ پہلے ان مقبوضات پر اپنا اقتدار مستحکم کریں اور وقتی طور پر غزنویوں کے ساتھ صلح رکھیں۔ چونکہ سلجوقیوں نے غزنوی سلطنت کے بیشتر علاقے بزور تیغ ہتھیائے تھے اس وجہ سے سلطان مسعود غزنوی کی جانب سے رد عمل ناگزیر تھا۔ جب سلجوقی سردار داؤد بک خراسان پر قابض ہو کر مرو اور سرخس کی طرف بڑھ رہا تھا تو اس نے سلطان مسعود غزنوی کو صلح کا پیغام بھیجا۔ اس موقع پر مذہب کا جس طرح استعمال ہوا اس کا ذکر ابن خلدون اور دوسرے مورخین نے کیا ہے۔ منہاج سراج لکھتا ہے کہ داؤد نے ایلیچی، سلطان (مسعود) جو بلخ میں تھا، کے پاس بھیجا کہ شاید صلح کی کوئی صورت نکل آئے داؤد اپنے لشکر کے ساتھ مرو کے حوالی میں تھا اور پھر پیش قدمی وہی کرتا تھا۔ وہ صبح کے وقت مرو کے دروازے پر پہنچے تو امام اس مضمون کی آیت پڑھ رہا تھا، اے داؤد ہم نے تجھے ملک میں خلیفہ بنایا تو لوگوں میں انصاف سے حکومت کر۔ داؤد نے اپنا نام سنا تو ایک جانے والے سے پوچھا کہ اسکا مطلب کیا ہے؟ جب اسے بتایا گیا تو اس نے دوبارہ تلوار سونت لی۔ جو سلطانی (یعنی غزنوی) لشکر مرو میں تھا اس پر حملہ کر دیا اور سب کو تہ تیغ کر ڈالا۔ (اس کے بعد) سلطان مسعود کا ایلیچی بلخ سے داؤد کے پاس آیا تو امام نے یہ آیت پڑھی تو جسے چاہتا ہے ملک عطا کرتا ہے۔“ ایلیچی نے سلطان کا پیغام پہنچا کر جواب مانگا تو داؤد بولا کہ امام ابھی جو کچھ پڑھ رہا تھا وہ لکھ دو۔ منشی نے یہ آیت لکھ کر ایلیچی کے حوالے کر دی۔ ”کہہ دے اے اللہ، اے جہانداریوں کے مالک، تو جسے چاہے ملک بخش دے جس سے چاہے لے لے، جسے چاہے عزت دے دے جسے چاہے ذلیل کر دے۔ تیرے ہاتھ میں ہر طرح کی بھلائی کا سررشتہ ہے اور تیری قدرت سے کوئی چیز باہر نہیں۔“ (سورہ آل عمران آیت 25) جب ایلیچی سلطان مسعود کی خدمت میں پہنچا تو داؤد کے تمام حالات کھول کر بیان کر دیئے۔ جواب میں پوری آیت پڑھی تو سلطان سمجھ گیا کہ غزنویوں کی سلطنت خراسان میں ختم ہو چکی ہے۔ لہذا وہ خراسان سے دل برداشتہ ہو گیا۔“ اس طرح ملک گیری کے لیے قرآن مجید کی آیات کریمہ کا استعمال کیا گیا حالانکہ اس زمانے میں ملک گیری اس طرح ہوتی تھی کہ جب کسی علاقہ میں کسی قبیلہ کی سلطنت میں کسی وجہ سے ضعف آجاتا تھا تو کوئی دوسرا قبیلہ اٹھ کھڑا ہوتا تھا۔

وہ پہلے لوٹ مار اور غارت گری کرتا تھا۔ پھر کچھ علاقے پر قبضہ کر کے اس میں توسیع شروع کرتا تھا اور جب مقبوضات میں کافی توسیع ہو جاتی تھی تو قبیلہ کا سردار سلطان یا بادشاہ بن جاتا تھا۔ خطیب اس کا خطبہ پڑھنے لگتے تھے اور خلیفہ بھی اس کی سلطانی کو تسلیم کر کے اسے نلعت فاخرہ اور سند حکومت عطا کر دیتا تھا۔ چوتھی صدی کے وسط میں بنو بویہ نے بلادِ ولیم، عراق اور دوسرے علاقوں میں اسی طرح سلطنت قائم کی تھی۔ آل سبکتگین نے چوتھی صدی کے نوے عشرے میں اسی طرح آل سامان سے حکومت حاصل کی تھی اور اب آل سبکتگین سے آل سلجوقی نے سلطنت حاصل کرنے کے لیے یہی طریقہ اختیار کیا تھا۔ یورپ میں بھی ایسا ہی ہوا تھا۔ گوٹھ، اینگلو، سیکسن اور نارمن قبائل نے بالکل ایسے ہی سلطنتیں قائم کی تھیں۔ شارلیمن ایسے ہی قبیلہ کا سردار تھا اور جب اس نے لوٹ مار اور دہشت و بربریت کے بعد وسیع علاقے پر اپنا قبضہ کر لیا تھا تو پاپائے روم نے ہولی رومن ایمپائر کے سردار کی حیثیت سے اس کی تاج پوشی کی تھی۔ بلادِ مشرق میں مہم جو قبیلوں کے سلطنتیں دین اسلام کی اشاعت و فروغ کے لیے قائم نہیں ہوتی تھیں۔ البتہ جب کوئی قبیلہ سلطنت قائم کر لیتا تھا تو پھر وہ اسکے استحکام و استقلال کے لیے حسبِ ضرورت مذہب کا استعمال کرتا تھا۔ سلجوقیوں نے بالکل ایسا ہی کیا تھا۔ 1063ء میں طغرل کے مرنے کے بعد داؤد کا بیٹا الپ ارسلان اپنے باپ کے سلجوقی مقبوضات پر بادشاہ بن گیا۔ جن میں خراسان کے علاوہ عجم، عراق، خوارزم، طبرستان، کرمان، فارس اور بھجستان شامل تھے۔ غزنویوں کی سلطنت غزنی کے آس پاس کے علاقے، ملتان اور پنجاب تک محدود ہو کر رہ گئی تھی۔

432ھ (1090ء) میں سلطان مسعود کے قتل کے بعد تقریباً "بیس سال تک غزنوی

سلطنت عدم استحکام کے دور سے گزری۔ پھر سلطان ابراہیم ظاہر الدولہ تخت نشین ہوا تو 451ھ (1059ء) سے لے کر 492ھ (1099ء) تک سلطان ابراہیم کا دور استحکام کا تھا۔ ابراہیم کے بعد اس کا بیٹا مسعود سوئم 492ھ (1099ء) میں تخت نشین ہوا۔ اس نے سولہ سال حکومت کی۔ اس کا عہد بھی استحکام کا عہد تھا۔ جس میں کسی جنگ و جدال کی کوئی خبر نہیں ملتی۔ اس کے بعد 508ھ (1114ء) میں انتقال کے بعد اس کا بیٹا شہزاد تخت پر بیٹھا۔ ابھی وہ صرف ایک سال حکومت کر پایا تھا کہ اسکے بھائی ارسلان نے بغاوت کر دی۔ ارسلان نے 1115ء میں اپنے بھائی سلطان شہزاد کو قتل کیا اور حکومت پر قبضہ کر لیا۔ حکومت حاصل کرنے

کے بعد ارسلان نے پہلا کام یہ کیا کہ اپنے تمام بھائیوں کو موت کے گھاٹ اتارا۔ صرف ایک بھائی بہرام شاہ اپنی جان بچا کر بھاگنے میں کامیاب ہوا۔ بہرام شاہ نے سلطان سنجر سلجوقی کے پاس جا کر پناہ لے لی۔ سلطان سنجر نے ارسلان کو بہت سے خطوط لکھے اور بہرام شاہ کی جان بخشی کے لیے سفارش کی۔ لیکن ارسلان پر کوئی اثر نہ ہوا۔ سلطان سنجر نے لشکر لے کر ارسلان پر چڑھائی کر دی۔ ارسلان نے تیس ہزار کی فوج کے ساتھ مقابلہ کیا مگر شکست کھائی اور ہندوستان کی طرف راہ فرار اختیار کی۔ سلطان سنجر نے بہرام شاہ کو غزنی کے تخت پر بٹھا دیا اور واپس چلا گیا۔ تو ارسلان نے ہندوستان سے لشکر جمع کر کے بہرام شاہ کے خلاف غزنی پر حملہ کر دیا۔ بہرام شاہ مقابلہ نہ کر سکا۔ اور بھاگ کر بامیان کے قلعہ میں محصور ہو گیا۔ آخر کار اسے سلطان سنجر کی امداد حاصل ہوئی۔ اور بہرام شاہ نے غزنی پر حملہ کر دیا۔ بہرام شاہ نے اپنے بھائی ارسلان کو قتل کیا اور 1118ء میں غزنی کے تخت پر اپنا اقتدار مستحکم کیا۔ ارسلان صرف دو سال تک حکومت کر سکا تھا۔ منہاج سراج لکھتا ہے کہ ”ملک ارسلان نے بادشاہ ہوتے ہی اپنی سوتیلی والدہ مہد عراق سے اچھا برتاؤ نہ کیا (یہ غالباً بہرام شاہ کی ماں تھی) اس لیے سلطان سنجر سلجوقی اس کا دشمن بن گیا اور بہرام شاہ کا معاون بن کر غزنی پہنچ گیا۔ ملک ارسلان نے سنجر سے جنگ کی۔ شکست کھائی اور ہندوستان کی طرف چلا گیا۔ وہاں بھی خستہ حالی ہی میں رہا۔ 511ھ-1118ء میں انتقال کیا دو سال حکمران رہا۔ وفات کے وقت پینتیس سال کی عمر تھی“۔ اس کے بعد بہرام شاہ نے 35 سال حکومت کی۔ اس نے ہندوستانی مقبوضات پر قبضہ کو مستحکم کیا اور یہاں کے ہندو راجاؤں اور سرداروں کی بغاوتوں کی سرکوبی کی۔ ان ہندوستانی مقبوضات پر اس نے اپنے ایک معتمد امیر محمد با حلیم کو گورنر مقرر کیا۔ کچھ عرصہ بعد اس گورنر نے بہرام شاہ کے خلاف بغاوت کر دی اور خود مختار بن بیٹھا۔ بہرام شاہ نے لشکر لے کر چڑھائی کی۔ ملتان کے قریب بڑی خونریز جنگ ہوئی۔ جس میں باغی گورنر کو شکست ہوئی اور وہ گرفتار ہوا۔ بہرام شاہ نے اسے قتل کروا دیا۔ منہاج سراج کے بقول ”اللہ تعالیٰ نے محمد با حلیم کو کفران نعمت کی سزا دی۔ وہ اپنے دس بیٹوں، گھوڑے اور ہتھیاروں کے ساتھ ایک دلدل میں دھنس گیا اور کوئی نشان باقی نہ رہا۔ بہرام غزنہ لوٹا۔ پھر اسے غوری ملوکوں سے لڑائیاں پیش آئیں۔ اس کا بیٹا دولت شاہ مارا گیا۔ اس نے تین مرتبہ سلطان غوری کے مقابلے میں شکست کھائی۔ غزنہ پر

غوریوں کا قبضہ ہو گیا۔ انہوں نے پورا شہر جلا ڈالا اور برباد کر دیا۔ بہرام شاہ ہندوستان چلا آیا۔ غوریوں کا لشکر واپس چلا گیا تو بہرام شاہ پھر غزنہ پہنچا اور وہیں انتقال کر گیا۔^۵

مؤرخین کا بیان ہے کہ ”بہرام شاہ کے عہد حکومت میں ہرات اور غزنہ کے درمیان کے پہاڑی علاقہ غور کے ایک قبیلہ کا عروج ہوا جو بعد میں خاندان غور کہلایا۔ اس خاندان کا پس منظر مختصراً یہ بیان کیا جاتا ہے کہ امیر فولاد غوری ملک شب بن خرنک کا ایک بیٹا تھا اور کوہستان غور کے اطراف اسی کے قبضہ میں تھے۔ اس نے باپ دادا کا نام زندہ کیا۔ جب ابو مسلم مروزی (خراسانی) نے عباسیوں کے لئے دعوت کا پرچم بلند کیا (125ھ) اور بنی امیہ کے عاملوں کو خراسان کے علاقوں سے خارج کر دیا تو امیر فولاد غور کا لشکر لے کر ابو مسلم کی امداد کو پہنچا۔ اس نے عباسیوں اور اہل بیت کے زمانہ حکمرانی میں بڑی کوششیں کیں۔ مدت تک سندیش کی عملداری اور کوہستان غور کی حکمرانی اس سے متعلق رہی۔ اس کی وفات پر حکومت کا کاروبار اس کے بھتیجوں نے سنبھال لیا۔ پھر اسی خاندان میں سے بنی نہاراں ایک عظیم القدر حکمران ہوا۔ غور میں اس کا ذکر عام لوگوں کی زبان پر ہے سب اسے غور کے بڑے سرداروں میں مانتے ہیں۔ تمام شنبی سلطان اس کی اولاد میں سے تھے۔ شنبی خاندان میں سے یہ پہلا شخص تھا جو خلیفہ ہارون الرشید کے عہد میں بغداد گیا اور وہاں سے فرمان اور پرچم حکومت حاصل کیا پھر امیر سنجی کے خاندان میں سے ایک نامور حکمران امیر سوری بن محمد ہوا۔ وہ تمام شنبیوں کا سردار تھا جو شنبتانی تھے جب خراسان و زابلستان کی حکمرانی صفاریوں اور سامانیوں کے ہاتھ سے امیر سبکتگین کے ہاتھ میں منتقل ہوئی تو اس نے چند مرتبہ شنبیوں سے غور کے کوہستانی علاقوں پر یورشیں کیں۔ جن کے نتیجے میں بڑی خونریزی ہوئی۔ تخت غزنہ کا مالک امیر محمود بن سبکتگین ہوا تو غوریوں کا امیر محمد بن سوری تھا۔ وہ کبھی سلطان محمود کا اطاعت گزار بن جاتا اور کبھی سرکشی اختیار کر لیتا اور جو خراج مقرر تھا اسے ادا نہ کرتا۔ آخر کار سلطان محمود بھاری لشکر کے ساتھ غوریہ پر حملہ آور ہوا۔ محمد بن سوری قلعہ آہنگراں میں محصور ہو گیا۔ خوب خونریزی ہوئی۔ آخر محمد بن سوری صلح کے بعد قلعہ سے باہر نکل کر سلطان محمود کی خدمت میں پہنچا۔ سلطان اس کو اور اسکے چھوٹے بیٹے شیش کو ساتھ لے کر غزنہ روانہ ہو گیا۔ جب سلطان ان قیدیوں کو لے کر غزنہ کے قریب مقام گیلان پہنچا تو محمد بن سوری نے وفات پائی۔ بعض لوگوں کی

روایت ہے کہ اس نے قید کی ذلت سے نجات حاصل کرنے کے لیے خودکشی کر لی۔ سلطان محمود نے اس کے بیٹے شیش کو فوراً "غور واپس بھیج دیا اور اس کے بڑے بیٹے امیر ابو علی بن محمد بن سوری کو غور کا حاکم بنا دیا۔ امیر ابو علی سلطان محمد کا اطاعت گزار رہا۔ اس کے عہد میں باشندگان غور کی زندگی خوشحالی میں گزری۔ اس کا بھائی شیش بن محمد بھی آرام و راحت کے دن گزارتا رہا۔ جب اس کی حکومت پر ایک مدت گزر گئی اور غزنہ کی سلطنت محمود کے بیٹے مسعود کو ملی تو امیر شیش کے ایک بیٹے عباس نے اپنے چچا ابو علی کے خلاف بغاوت کر دی۔ اسے گرفتار کر لیا اور خود غور کا مالک و مختار بن گیا۔ اس کا عہد حکومت سات سال رہا۔ بیان کیا جاتا ہے کہ اس نے دو زبردست کتے پال رکھے تھے۔ جو لوہے کی زنجیروں اور آہنی پٹوں میں جکڑے رہتے تھے۔ ان میں سے ایک کا نام ابراہیم غزنہ (غزنوی سلطان براہیم) اور دوسرے کا نام عباس غور تھا۔ روزانہ کتے عباس کے سامنے لائے جاتے اور زنجیریں کھول دی جاتیں اور انہیں لڑایا جاتا۔ جب اس کے نام کا کتا غالب آجاتا تو خوب جشن مناتا۔ روپیہ پیسہ تقسیم کرتا۔ جس روز دوسرا کتا غالب آتا تو عباس پر غیظ و غضب طاری ہو جاتا اور خلق خدا پر سختیاں کرتا۔ خاص آدمیوں کو بھی اس سے باز کرنے کی جرات نہ تھی۔ اس روایت کا مطلب یہ ہے کہ امیر عباس کو غزنی کے سلطان ابراہیم (451-492 ہجری) سے لڑائی کی آرزو تھی۔ اور وہ کتوں کو لڑوا کر اپنے ارادے کو تقویت پہنچاتا رہتا تھا۔ بالآخر اس کی یہ آرزو پوری ہوئی۔ جبکہ سلطان ابراہیم غور کے اکابر و اشراف اور امراء کی دعوت پر حملہ آور ہوا۔ جب سلطان ابراہیم غور پہنچا تو خود غور کا پورا لشکر سلطان سے جا ملا اور امیر عباس کو سلطان کے حوالے کر دیا۔ ابراہیم امیر عباس کو قید کر کے غزنہ لے گیا اور غور پر اس کے بیٹے امیر محمد بن عباس کو حاکم مقرر کر دیا۔ امیر محمد بن عباس باقاعدگی سے خراج بھیجتا رہا اس کے دور میں شادمانی و فراوانی کا دور دورہ رہا۔ امیر محمد بن عباس کے بعد اس کا بیٹا ملک قطب الدین حسن تخت نشین ہوا۔ جو ترکوں کی ایک بغاوت میں مارا گیا۔ قطب الدین حسن کے بعد اس کے بیٹے ملک عزالدین حسن کو حکومت ملی۔ ملک عزالدین کے سات بیٹے تھے۔ 1- ملک شہاب الدین محمد 2- ملک فخرالدین مسعود 3- علاؤالدین حسن 4- سلطان سیف الدین سوری 5- سلطان بہاؤالدین سام 6- ملک الپال قطب الدین محمد 7- شجاع الدین۔ سلاطین غزنہ کے ساتھ عزالدین حسن کے روابط دوستانہ تھے۔

ایک مدت تک بلاد غور پر حکمرانی کرنے کے بعد اس نے وفات پائی۔ اس کے بعد سیف الدین سوری تخت پر بیٹھا۔ اس نے تمام بھائیوں کو وراثت میں سے حصہ دیا جس پر سب راضی تھے۔

”اس تقسیم میں ولایت محمد شاہ ملک الجیال قطب الدین محمد کے حصہ میں آئی۔ اس نے فیروز کوہ پر ایک قلعہ تعمیر کر کے اس کو اپنا ہیڈ کوارٹر بنایا۔ کچھ عرصہ بعد ملک الجیال قطب الدین محمد اور دوسرے بھائیوں کے درمیان کشمکش شروع ہو گئی۔ ملک الجیال قطب الدین محمد بھائیوں سے خفا ہو کر غزنہ چلا گیا۔ اس وقت بہرام شاہ غزنہ کا حکمران تھا۔ ملک الجیال کو حسن و جمال میں درجہ کمال حاصل تھا۔ ساتھ ہی فیاضی اور سخاوت میں وہ اپنی مثال آپ تھا۔ جب غزنہ پہنچا تو بخشش و مروت کا سلسلہ جاری کر دیا۔ لوگ انسان عبید الاحسان (انسان بندہ احسان ہے) کے مطابق گرویدہ ہو گئے۔ چنانچہ اس کے قدم وہاں جم گئے اور اس کی حیثیت مستحکم ہو گئی۔ اہل غزنہ کو اس سے بے حد محبت تھی۔ ساتھ ہی حاسد بھی پیدا ہو گئے۔ چنانچہ انہوں نے بہرام شاہ تک یہ بات پہنچائی کہ ملک الجیال کی نظر حرم شاہی پر ہے۔ اور وہ روپیہ اس لیے بے دریغ خرچ کر رہا ہے کہ بادشاہ کے خلاف بغاوت کا انتظام مکمل کر لے۔ بہرام شاہ کے فرمان کے مطابق ملک الجیال کو خفیہ زہر دے دیا گیا۔ اور وہ جان بحق ہو گیا۔ غزنہ ہی میں دفن کر دیا گیا۔ یہی واقعہ سلطان محمود کے خاندان اور دودمان شنبی آل ضحاک (غوریوں) کے درمیان نفرت و عداوت کا سبب بن گیا۔“ ابن خلدون کا بیان ہے کہ ”بہرام شاہ کی حکومت کے آخری زمانے میں قطب الدین محمد غوری سوری جو کہ اس کا داماد بھی تھا کی سازش کی وجہ سے بہرام شاہ کے حکم سے قتل کر دیا گیا“ اور یہ واقعہ غزنیوں اور غوریوں کے درمیان لڑائیوں کا سبب بنا۔ ابن خلدون کا ایک اور بیان یہ ہے کہ ”جن دنوں بہرام شاہ اور اسکے بھائی ارسلان شاہ میں خانہ جنگی شروع ہوئی، محمد بن حسین (یعنی قطب الدین محمد) ارسلان شاہ کے ساتھ مل گیا۔ بہرام شاہ کو اس سے ناراضگی پیدا ہوئی۔ اتنے میں ارسلان کا زمانہ حکومت ختم ہو گیا اور بہرام شاہ غزنین کا حکمران ہوا۔ محمد بن حسین اپنے ہمراہیوں کے ساتھ 543 ہجری میں ملاقات کے ارادے سے آیا۔ بہرام شاہ تاڑ گیا۔ محمد بن حسین کا محض ملنے کی غرض سے غزنین آنا خالی از علت نہیں تھا۔ گرفتار کر کے قتل کر ڈالا اس سے غوریوں کو غصہ پیدا ہوا۔ غزنین پر

غوریوں کی فوج کشی کا یہی باعث و محرک ہوا۔ اس وقت تک غوریوں نے علاقہ غور کوہ پایہ اور خراسان کے بعض علاقوں پر مشتمل ایک طاقتور حکومت قائم کر لی ہوئی تھی اور سلطان سیف الدین سوری اس حکومت کا سربراہ تھا۔ اسے جب اپنے بھائی کے قتل کی اطلاع ملی تو وہ لشکر لے کر آیا۔ بہرام شاہ فرار ہو کر ہندوستان چلا آیا۔ اور غزنی یا غزنہ یا غزنین پر سیف الدین کا قبضہ ہو گیا۔ کچھ عرصہ بعد بہرام شاہ ہندوستان سے ہندو فوجیں لے کر آیا۔ غزنی پر دوبارہ قبضہ بحال کر لیا اور سیف الدین غوری کو گرفتار کر لیا۔ بیان کیا جاتا ہے کہ جب سیف الدین غزنہ پر قبضہ کر کے وہاں کا بادشاہ بن گیا تھا تو اس نے اہل غزنہ سے نہایت اچھا برتاؤ کیا تھا۔ یہاں تک کہ غوری لشکر بھی واپس بھیج دیا تھا۔ اس پر اہل غزنہ نے خفیہ بہرام شاہ کو بلا بھیجا۔ سیف الدین غوری یا سوری نے ان سے مشورہ کیا تو بولے کہ بہرام شاہ سے لڑنا چاہیے حالانکہ وہ غزنہ چھوڑ کر جانے کے لیے تیار تھا۔ وہ فوج لے کر بہرام شاہ کے مقابلے کے لیے نکلا تو پوری فوج بہرام شاہ سے جا ملی اور سوری گرفتار کر کے اس کے حوالے کر دیا۔ یا ایک بیان کے مطابق غوری صرف ایک آدمی کی جمعیت کے ساتھ پہاڑوں میں لڑتا ہوا گرفتار ہوا اور اسے قتل کیا گیا۔ یہ واقعہ محرم 544 ہجری کا ہے۔ سیف الدین گرفتار ہوا تو بہرام شاہ کے حکم سے اس کا منہ کالا کر کے اسے ایک گائے پر بٹھایا گیا اور اس کی سارے شہر غزنی میں تشہیر کی گئی۔ اس کے بعد بہرام شاہ نے سیف الدین کو قتل کر کے اس کا سر سلطان سنجر سلجوقی کی خدمت میں بھیج دیا۔ ان دنوں سلجوقیوں اور غزنویوں میں طاقتور غوریوں کے خلاف اتحاد قائم تھا۔ ابن خلدون لکھتا ہے کہ ”سیف الدین سوری اپنے بھائی کا بدلہ لینے کے لیے غزنین پر حملہ آور ہوا۔ بہرام شاہ مقابلہ نہ کر سکا۔ کرمان کی جانب بھاگا۔ (یہ ملتان غزنی اور ہندوستان کے درمیان ہے) سیف الدین نے غزنین میں داخل ہو کر قبضہ کر لیا اور اپنے بھائی علاؤ الدین کو غور کی حکومت پر بھیج دیا۔ جب سردی کا موسم آیا اور برف کی وجہ سے غور کا راستہ بند ہو گیا۔ اس وقت بہرام شاہ نے غزنین پر حملہ کیا۔ اہل غزنین کے دل بہرام شاہ کے ساتھ تھے اور زبان سیف الدین سوری کے ساتھ۔ چنانچہ مقابلہ کے وقت اہل غزنین نے سیف الدین سوری کو گرفتار کر کے بہرام شاہ کے حوالے کر دیا۔ بہرام شاہ نے سیف الدین سوری کا منہ کالا کر کے اور ایک کمزور بیل پر سوار کر کے سارے شہر غزنین میں تشہیر کرائی۔ لڑکے بوڑھے جوان مسخرہ پن

کرتے تھے۔ تشیر کے بعد نہایت بے رحمی سے قتل کیا اور سر کو عراق میں سبخر کے پاس بھیج دیا۔“ سیف الدین کے وزیر میر امجد الدین کا بھی اپنے آقا جیسا حشر ہوا۔ سلطان سیف الدین کے قتل کے بعد بہاؤ الدین سام جو اپنے پانچوں بھائیوں میں سب سے بڑا تھا۔ غور کا حکمران ہوا۔ جب سلطان سیف الدین بہرام شاہ سے لڑائی کے لیے غزنہ کی طرف روانہ ہوا تھا تو اس وقت اس نے غور کی تخت گاہ سلطان بہاؤ الدین سام کے حوالے کر دی تھی۔“

بہاؤ الدین سام نے اب غوری کا اہل غزنہ سے بدلہ لینے کا ارادہ کر لیا اور دوسرے بھائیوں کے ساتھ مراسم ماتم میں بھی شرکت نہ کی۔ گرم سیر غور اور بختستان وغیرہ سے لشکر فراہم کیا اور غزنہ کی جانب چل پڑا۔ جب غزنہ کے قریب موضع گیلان پہنچا تو بیمار ہوا اور انتقال کر گیا۔ اس نے مرنے سے قبل غور کی فرمانروائی اپنے بھائی سلطان علاؤ الدین حسین کے سپرد کر دی۔ ساتھ اپنے ہمراہی، فرزند، امیر اور تمام دوسرے لوگ اس کو سونپ دیئے۔ جب سلطان علاؤ الدین کو یہ اطلاع ملی تو اس نے فیروز کوہ میں تخت نشین ہونے کے بعد عزاداری کی محفل مجلس بھی منعقد نہ کی بلکہ انتہائی تیزی سے لشکر جمع کر کے غزنہ کا قصد کیا۔ جب بہرام شاہ کو اس کیفیت و ارادے کا علم ہوا تو اس نے غزنہ اور ہند کا لشکر تیار کیا اور گرم سیر کے شہروں رنج اور نکین آباد کے زمینداروں کی طرف بڑھا۔ سلطان علاؤ الدین لشکر کے ساتھ پہلے زمیندار اور پہنچ چکا تھا۔ سلطان بہرام شاہ نے علاؤ الدین کے پاس سفیر بھیجا کہ لوٹ جاؤ اور باپ دادا کے ملک پر قناعت کرو۔ تجھ میں میرے لشکر کے مقابلہ کی تاب نہیں۔ میں ہاتھی ساتھ لایا ہوں۔ سفیروں نے پیغام علاؤ الدین کے پاس پہنچا دیا۔ اس نے جواب دیا کہ تو غلط فہمی میں پڑا ہوا ہے۔ میرے بھائیوں کو ہلاک کر چکا ہے اور میں نے ابھی تک تیرا کوئی بھی آدمی موت کے گھاٹ نہیں اتارا۔ کیا تو نے نہیں سنا خدا تعالیٰ فرماتا ہے جو کوئی ظلم سے مارا جائے تو ہم نے اس کے وارث کو (قصاص کے مطالبے کا) اختیار دیا ہے۔ پس چاہیے کہ خونریزی میں زیادتی نہ کرے۔ (یعنی حق سے زیادہ بدلہ لینے کا قصد نہ کرے) وہ (جو حد کے اندر رہتا ہے) فتح مند ہے۔ (بنی اسرائیل) جب سفیر واپس چلے گئے تو دونوں لشکروں کے مابین گھمسان کا رن پڑا۔ بہرام شاہ کا بیٹا دولت شاہ مارا گیا اور اس کے دو ہاتھی بھی ہلاک ہو گئے۔ اس سے بہرام شاہ کے لشکریوں کے دل ٹوٹ گئے اور وہ بھاگ نکلے۔ علاؤ الدین نے تعاقب کیا اور نکین آباد کے نزدیک بہرام شاہ کو

ایک اور شکست دی۔ پھر بہرام شاہ نے غزنہ کے دروازے تک دم نہ لیا۔ آخر بہرام شاہ نے تیسری مرتبہ بہت سا لشکر جمع کر لیا۔ شہر کے آدمی بھی پیادہ سوار بکثرت جمع ہو گئے۔ یہ تیسرا مقابلہ تھا۔ اس میں بھی بہرام شاہ قدم جما کر لڑ نہ سکا۔ شکست کھائی اور علاؤ الدین شہر غزنہ پر بزور قابض ہو گیا۔^۱ ابن خلدون کا بیان ہے کہ ”علاؤ الدین اپنے بھائی سیف الدین کے قتل و تزیل کی خبر سن کر غصے سے کانپ اٹھا۔ اپنے بھائی کا انتقام لینے کے لیے غزنین کی طرف روانہ ہوا۔ لیکن اس کے پہنچنے سے پہلے بہرام شاہ دارفانی کو چھوڑ چکا تھا۔ بہرام شاہ نے 547 ہجری میں وفات پائی۔ 35 سال حکومت کی۔ بہرام شاہ کی وفات کے بعد اس کا بیٹا خسرو شاہ تخت حکومت پر بیٹھا۔ اسی زمانہ میں علاؤ الدین غوری کی فوج کشی کی خبر پہنچی۔ خسرو شاہ اپنے اہل و عیال کے ساتھ غزنین چھوڑ کر لاہور کی طرف بھاگا۔ سلطان علاؤ الدین غوری نے غزنین میں داخل ہو کر بربادی کا کوئی دقیقہ فرو گزاشت نہ کیا۔ سات روز تک قتل عام ہوتا رہا۔ مکانات شاہی جلا ڈالے۔ غزنوی عورتوں کو قتل کیا۔ غرض کہ اسے کسی پر رحم نہ آیا۔ اسی وجہ سے اس نے ”جہاں سوز“ کا لقب پایا۔“ فرشتہ لکھتا ہے کہ ”علاؤ الدین نے اپنی آتش غضب کو اس طرح بجھایا کہ غزنی پہنچتے ہی اس نے سپاہیوں کو حکم دیا کہ غزنی اور وہاں کے باشندوں کی تباہی و بربادی میں کوئی کسر باقی نہ رکھی جائے۔ غور کے لشکریوں کے لیے بادشاہ کا اتنا ہی حکم کافی تھا لہذا انہوں نے خوب جی کھول کر تباہی مچائی۔ شہر کے مکانات جلا دیئے۔ اہل شہر کو قتل کیا۔ سات روز تک وہ اس شغل قتل و غارت گری میں مصروف رہے۔ اس دوران میں کسی نے علاؤ الدین سے کہا کہ جب سیف الدین کو گائے پر بٹھا کر اور منہ کالا کر کے شہر میں گھمایا گیا تو غزنی کی عورتیں بھی دف اور باجے بجاتی ہوئی اس جلوس میں شامل تھیں اور انہوں نے سیف الدین کا خوب مذاق اڑایا اور اس کی توہین کی۔ یہ سن کر علاؤ الدین نے حکم دیا کہ غزنی کی عورتوں کو بھی قتل کیا جائے۔ لشکریوں نے اس بے کس اور مجبور صنف کو بھی بری طرح قتل کیا اور مردوں کی طرح لاکھوں بے دست و پا عورتیں بھی غوریوں کی تلواروں کا لقمہ بن گئیں۔ علاؤ الدین کو جہاں جہاں اولاد سبکتگین کی کوئی عمارت یا یادگار نظر آئی اسے فوراً ”مسما کر دیتا۔ علاؤ الدین نے (سیف الدین کے وزیر) سید امجد الدین کے قتل کا انتقام اس طور پر لیا کہ غزنی کے سیدوں کے ایک بہت بڑے گروہ کو زیر حراست کیا اور توہنوں کو مٹی سے بھر کر ان لوگوں کی

گردنوں سے لٹکایا گیا اور اسی عالم میں انہیں فیروزہ پہاڑ پر لے جا کر قتل کیا۔ ان بے گناہوں کے خون سے تودوں کی مٹی کو گوندھ لیا گیا اور فیروزہ کوہ کے برجوں کی تعمیر کی گئی۔ علاؤالدین کے ان مظالم نے اسے 'جہاں سوز' کے نام سے مشہور کر دیا۔ قاضی منہاج سراج نے بھی ہو ہو یہی نقشہ کھینچا ہے اور مزید لکھا ہے کہ "سات دن اور سات راتیں شہر غزنہ آگ کے شعلوں کی جولا نگاہ بنا رہا اور علاؤالدین نے اس سلسلے میں انتہائی ضد اور رعوت سے کام لیا۔ راوی کہتا ہے کہ سات دن رات تک دھوئیں کی کثرت سے فضا اس قدر تیرہ و تار ہو گئی تھی کہ دن رات معلوم ہوتا تھا رات کو آگ کے شعلے اس شدت سے بلند ہوتے تھے کہ خیال ہوتا تھا کہ دن نکل آیا ہے۔ اس مدت میں جبر غارت گری اور کشت و خون کا سلسلہ بے دردی سے جاری رہا۔ مردوں میں سے جتنے ملے تھے تیغ کیے عورتیں اور بچے قید کر لیے گئے۔ پھر علاؤالدین نے حکم دیا کہ خاندان محمود کے تمام بادشاہوں کی قبریں اکھاڑ کر مردے باہر نکالے جائیں اور انہیں جلا دیا جائے۔ صرف سلطان محمود (غازی)، سلطان مسعود اور سلطان ابراہیم کی قبریں مستثنیٰ قرار دی گئیں۔ غزنوی بادشاہوں کے محلوں میں علاؤالدین نے ایک ہفتہ شراب نوشی اور عیش و عشرت میں گزارا۔ اس دور میں فرمایا کہ سلطان سیف الدین سوری اور ملک الجیال کی قبریں تلاش کی جائیں۔ ان کی میتوں کے لیے صندوق بنوائے گئے۔ ساتھ ہی پورے لشکر کے لیے عزاداری کا سامان مہیا کر دیا گیا۔ سات روز گزر گئے اور آٹھویں رات آئی تو شہر برباد ہو چکا تھا اور جل چکا تھا۔ اس وقت علاؤالدین نے اپنی مدح میں چند شعر کہے اور گویوں کو حکم دیا کہ یہ شعر اس کے سامنے چنگ و چغانہ کے ساتھ پڑھے جائیں۔

"دنیا جانتی ہے کہ میں جہاں کا بادشاہ ہوں، عباسیوں (یعنی خاندان شنبی کے امیر عباس) کے خاندان کا چراغ ہوں۔ میں علاؤالدین حسین، عزالدین کا فرزند ہوں۔ میرے خاندان کی بادشاہی ہمیشہ قائم رہے۔ جب میں سلطنت کے سرخ رنگ کے گھوڑے پر سوار ہوتا ہوں تو میرے لیے آسمان و زمین یکساں ہوتے ہیں۔ امید میری سپاہ کی گرد کے پیچھے چھپتی ہے۔ موت میرے نیزے کی نوک پر بازیگری میں مصروف ہے۔ میں سکندر کی طرح پوری دنیا پر قبضہ کر لوں گا اور ہر شہر پر نیا بادشاہ مقرر کروں گا۔ میں عزم کیے بیٹھا تھا کہ غزنہ کے اوباشوں سے دریائے نیل کی مانند خون کی ندی بہاؤں گا۔ لیکن یا تو بوڑھے

پھوس رہ گئے ہیں یا لڑکے۔ ان کے لیے میرا جوان نصیبہ سفارش کر رہا ہے۔
 ”اس کے بعد اس نے سات روز تک بھائیوں کی قبروں پر سوگ منایا۔ قرآن مجید ختم
 کیے۔ صدقے دیئے۔ بھائیوں کی میتیں صندوقوں میں رکھیں اور غزنہ سے سفر کا سامان
 باندھ کر زمیندار اور اور بست کی جانب روانہ ہوا۔ بست پہنچا تو محمودی خاندان نے یہاں جتنے
 محل بنا رکھے تھے سب تباہ کر ڈالے۔ ایسے محل سرائے زمین پر اور کہیں نہ تھے اور وہ پورا
 علاقہ جو محمودیوں کی جاگیر تھا ویران کر دیا۔ پھر غور پہنچا تو بھائیوں کی قبریں اپنے اسلاف کے
 پہلو میں بنوائیں۔ وہاں انہیں دفنایا گیا۔ غزنہ سے چلتے وقت حکم دے دیا تھا کہ چند سید
 ساتھ لے لیے جائیں تاکہ سلطان سوری کے وزیر سید امجدالدین موسوی کا بدلہ لیا جاسکے۔
 جسے سلطان سوری کے ساتھ (بل کے ایک طاق پر) لٹکایا گیا تھا۔ غزنہ سے مٹی کے تھیلے بھر
 کر ان سادات کی گردنوں میں باندھ دیے گئے تھے۔ اسی طرح انہیں فیروز کوہ لائے پھر وہیں
 قتل کیا۔ ان کے خون سے غزنہ کی مٹی گوندھی گئی اور فیروزہ کوہ پر چند برج بنائے گئے۔
 چنانچہ آج تک وہ برج موجود ہیں۔ اللہ اسے معاف کرے۔“^{۱۳}

منہاج سراج کا مترجم مولانا غلام رسول مہر (مرحوم) علاؤالدین کی انتقامی کارروائی پر
 تبصرہ کرتے ہوئے لکھتا ہے کہ ”انتقام کے نہایت خوفناک واقعات تاریخوں کے صفحات پر
 موجود ہیں۔ لیکن علاؤالدین نے جس انداز میں غزنہ سے بھائیوں کا بدلہ لیا اس کی کوئی
 مثال نہیں ملتی۔ سورہ بنی اسرائیل کی جو آیت بہرام شاہ کو لکھ کر بھیجی تھی اس کی صریح
 خلاف ورزی کی۔ ایشیا کا نہایت عظیم الشان شہر جو علم و فضل کا بہت بڑا مرکز تھا بری طرح
 برباد ہوا۔ یہاں تک اس کی سابقہ عظمت کا کوئی بھی نشان باقی نہ رہا۔ میں نے 1934ء میں
 اسے دیکھا تھا تو ایک چھوٹا سا گاؤں تھا۔ جس کی تنگ و تاریک گلیوں سے ایک آدمی بمشکل
 گزر سکتا تھا۔ عمارتوں میں سے دو برج، ایک سبکتگین کا مقبرہ اور ایک سامان کا مقبرہ باقی رہ
 گئے تھے۔ خواجہ سنائی کا مزار مٹی کے ایک چھوٹے سے برج میں تھا۔ اب پھر وہاں کچھ
 تعمیرات ہوئی ہیں مگر وہ غزنی نہ رہا وہ کیونکر وجود میں آسکتا ہے جو سولہ میل پھیلا ہوا تھا اور
 جس کے شاہی محلوں اور باغوں کا شمار مشکل تھا۔ پھر عجیب بات یہ ہے کہ سات روز تک
 قتل و غارت و آتش زنی کے بعد بھی انتقام کی آگ بجھ نہ سکی۔ سادات کو پکڑ کر فیروز کوہ
 لے گیا اور خون میں غزنی کی مٹی ملا کر پہاڑوں پر برج بنائے۔ علاؤالدین نے جہاں سوز کا

لقب کیوں اختیار کیا۔ اسے کیوں اس لقب سے یاد کیا گیا؟ اس مکروہ لقب کو علاؤالدین کے جس ”کارنامے“ سے کوئی مناسبت ہو سکتی ہے وہ غزنہ کو آگ لگانے اور بری طرح برباد کر دینے کے سوا کچھ نہیں۔ اسکے بھائیوں کے قتل کا ذمہ دار بہرام شاہ یا اسکے مشیر جو اگلیوں پر گئے جا سکتے تھے۔ غزنہ کے لاکھوں بے گناہوں اس کے مشیروں، باغوں، کتب خانوں، مسجدوں اور درسگاہوں، کوشکوں اور منبروں کا کیا تصور تھا؟ جنہیں بے دردانہ آتش زنی اور تباہی کا تختہ مشق بنایا گیا یا تلوار کے گھاٹ اتارا گیا؟ بست کے ان محلوں کا کیا تصور تھا جو غزنہ سے بہت فاصلے پر واقع تھے اور جہاں کوئی ایسا واقعہ پیش نہ آیا تھا جو علاؤالدین کے لیے باعث رنج و قلق ہوتا۔ یہی بربادیاں، آتش انتقام کی یہی اشتعال انگیزیاں اس لقب کا موجب بنیں گویا غزنہ کا جلانا ایک شہر کا جلانا نہ تھا بلکہ دنیا کے ایک نہایت اہم مرکز تہذیب و تمدن، علم و فضل اور لطا و ماوائے فن و ہنر کو جلا دینا تھا۔ اس لیے جہاں سوز لقب ہر اعتبار سے موزوں تھا۔ یہ لقب علاؤالدین نے خود پسند کیا تھا یا اسے دیا گیا تھا کچھ تعجب نہیں کہ یہ لقب مل جانے کے بعد اس نے جوش فخر میں اسے پسندیدہ اور موزوں سمجھ کر اپنے نام کا لائیفک جزو بنا لیا ہو اور پسند و ناپسند کے معیاروں کی بوقلمونی کسی تشریح کی محتاج نہیں۔“ ۱۴

لیکن مولانا مہرنے اپنے اس تبصرہ میں یہ نہیں بتایا کہ علاؤالدین اپنی اس بے مثال جہاں سوزی کے باوجود اپنے آپ کو پکا مسلمان کیوں سمجھتا تھا۔ اس نے سورہ بنی اسرائیل کی ایک آیت کا سہارا لے کر قصاص کی غرض سے حملہ کیا تھا۔ اس نے اپنے بھائیوں کی قبروں پر قرآن مجید ختم کیے تھے اور صدقے دیئے تھے اور بعد میں خطیبوں نے منبروں پر اس کے نام کا خطبہ پڑھا تھا۔ علاؤالدین نے جذبہ انتقام کے تحت غزنی میں جس وحشت و بربریت کا مظاہرہ کیا وہ مسلمانوں کی تاریخ میں بے مثال نہیں تھا۔ اس واقعہ سے تقریباً 401 ہجری میں اسپین میں خلیفہ سلیمان المستعین کے بربر لشکریوں نے بھی جذبہ انتقام کے تحت ایسا ہی کیا تھا۔ پروفیسر ڈوزی لکھتا ہے کہ ”مدینتہ الزہرا میں جس قدر فوج موجود تھی بربر نے اس کا ایک تنفس بھی زندہ نہ چھوڑا۔ خلقت نے جامع زہرا میں پناہ لی مگر ان افریقیوں نے لوگوں کو وہاں بھی پناہ نہ دی۔ عورتیں اور بچے سبھی قتل کر دیے گئے۔ مدینتہ الزہرا کو لوٹنے کے بعد بربر نے اس میں آگ لگا دی اور عالیشان اور

خوبصورت بادشاہوں کے رہنے کا شہر جو تمام یورپ میں عدیم المثال تھا ایسے ہی تو وہ خاک ہو گیا جیسے کے اس کا خوشنما حریف مدینتہ الزہرا منصور کا تعمیر کردہ شہر کچھ دن پہلے راکھ کا ڈھیر ہو چکا تھا۔ پس آج ان دونوں شہروں کا کوئی نشان موجود نہیں ہے۔ پھر قرطبہ کی باری آئی تو خون کی ندیاں بہ گئیں۔ حقانیہ جان سے مایوس ہو کر چھپنے کی جگہ ڈھونڈنے لگے۔ بربر نے قرطبہ کے ہر گلی کوچے کو وحشیانہ شور مچا کر لوٹا۔ کہیں لوٹا۔ کہیں بے عزت کیا۔ کہیں جان سے مارا۔ اسی طرح سارے شہر پر قبضہ کر لیا۔ ایسے بے گناہ بھی جن کو فتنہ و فساد سے کچھ سروکار نہ تھا۔ بربر کے قہر و غضب کا نشانہ بن گئے۔ کہیں واجب التعظیم سعید ابن منذر جو مستنصر باللہ کے وقت سے جامع قرطبہ میں امامت کراتے آئے تھے اور نہایت نیک نفس اور باخدا شخص تھے مرے ہوئے تھے۔ کہیں مروان کی لاش پڑی تھی جو بنی حدید کے نہایت شریف خاندان کی یادگار تھے اور کسی کے عشق میں مجنوں رہا کرتے تھے۔ فاضل اجل ابن الغرض جنہوں نے ایک بڑی اعلیٰ تصنیف فن رجال پر لکھی تھی اور قاضی بلنسیہ جو خلیفہ مہدی باللہ کے زمانے میں قاضی مقرر ہوئے تھے اس ہنگامے میں مارے گئے۔ ان اخیر بزرگ نے کبھی دعا مانگی تھی کہ شہید ہو کر مروں۔ یہ دعا ان کی قبول ہوئی۔ مقتولوں کی تعداد اتنی تھی کہ ان کا شمار ممکن نہ تھا۔ اس قتل عام کے منظر کو آگ کے شعلوں نے اور بھی ہیبت ناک کر دیا۔ خوبصورت سے خوبصورت قصر آگ کی نذر ہو گئے۔^{۱۵} مدینتہ الزہرا اور قرطبہ کی تباہی کے اس خوفناک واقعہ سے بہت پہلے پہلی صدی ہجری میں یزید بن معاویہ کے سپہ سالار مسلم بن عتبہ کے شاہی لشکر نے حرہ کی لڑائی کے بعد تین دن تک مدینتہ منورہ میں جو کچھ کیا تھا اس کا تصور کر کے رونگٹے کھڑے ہو جاتے ہیں۔

”جب علاؤالدین نے یوں غزنویوں سے انتقام لے لیا اور اپنے مرکز (فیروز کوہ) میں پہنچا تو عیش و نشاط میں مشغول ہونے کا خیال آیا۔ گویوں اور ندیموں کو جمع کیا اور شادمانی کی محفل آراستہ کی۔ ایک قطعہ ترتیب دیا۔ گویوں سے کہا کہ سازوں کے ساتھ اسے گائیں۔ قطعہ یہ تھا۔

میں وہ ہوں جس کے عدل سے زمانے کے لیے فخر زیبا ہے۔ میں وہ ہوں جس کی فیاضی اور سخاوت سے خزانے پر ظلم ہوتا ہے۔ دشمن ہاتھ کی انگلی حیرانی اور حسرت سے دانتوں میں دبا لیتا ہے۔ جب میں کمان کے چلے پر انگشتانہ رکھتا ہوں۔ جب میرا جنگی گھوڑا

خانہ بخانہ اچھلتا ہے تو دشمن کے کوچے اور گھر میں کوئی تمیز باقی نہیں رہتی۔ بہرام شاہ نے میری دشمنی میں تیر چلانے کے لیے کمان کھینچی تو میں نے نیزہ اٹھا کر اس کی کمر سے ترکش کھینچ لیا۔ اگرچہ ہندوستان کی حمایت میں ہندوستان کے رائے اور رائے فوج لئے ہوئے موجود تھے۔

مگر میں نے گرز سے رائیوں اور رائوں کے سر ریزہ ریزہ کر دیئے۔ اب میں نے تلوار سے بدلہ لینے کا ڈھنگ سیکھا دیا ہے۔ وقت کے بادشاہوں اور زمانے کے تاجداروں کو۔ اے خوشنوا مطرب، جنگ سے فارغ ہو جائے تو یہ زمزم گا اور یہ ترانہ سنا۔
جب سلطنت آجائے تو ترک کرنا زیبا نہیں۔ لڑنے والے کے ترانے اور شراب فروشوں کی شراب صاف کر۔“^{۱۹}

علاؤالدین جہاں سوز کی اس نظم سے یہ پتہ چلتا ہے کہ اس نے بہ ارادہ جدال و قتال غزنی پر قبضہ کیا تھا۔ اس کے اور بہرام شاہ کے درمیان لڑائی ہوئی تھی اور بہرام شاہ کی فوج میں ہندوستان کے ہندو راجے مہاراجے اور ان کی فوجیں شامل تھیں۔ لیکن ابن خلدون کی طرح بعض متورخین مصر ہیں کہ علاؤالدین کے غزنیہ پہنچنے سے پہلے بہرام شاہ کا انتقال ہو چکا تھا اور اس کا بیٹا خسرو شاہ بھاگ کر لاہور چلا گیا تھا۔ جب خسرو شاہ غزنی پر حملہ آور ہوا اور یہاں اپنے اقتدار کو دوبارہ بحال کر لیا۔ اس دوران وسط ایشیا میں تاتاری ترکوں کا ایک قبیلہ ترکان غز یا غز کہا جاتا تھا (جو بعد میں بنی خوارزم کہلائے) بڑی طاقتور حیثیت اختیار کر گئے تھے۔ 554ھ میں غزوں کے ایک گروہ نے غزنی پر حملہ کیا اور خسرو شاہ کو شکست دے کر اسے ایک بار پھر غزنی سے راہ فرار اختیار کرنے پر مجبور کیا۔ خسرو شاہ بھاگ کر لاہور آگیا اور پھر کبھی غزنی واپس نہ جاسکا۔ غزنوی سلطنت صرف پنجاب تک محدود ہو گئی۔ غز بھی مسلمان تھے لیکن جیسا کہ پہلے ذکر ہو چکا ہے۔ انہوں نے وسطی ایشیا میں مشرق وسطیٰ تک محیط سلجوقی سلطنت کے سب سے بڑے بادشاہ سلطان سنجر کو شکست دے کر گرفتار کر لیا تھا۔ جب ان غزوں نے غزنی پر قبضہ کیا تو بھی اس شہر کی ایک بار پھر اینٹ سے اینٹ بجائی گئی اور یہاں سے محمود غزنوی کے خاندان کا اقتدار ہمیشہ کے لیے ختم کر دیا گیا۔ خسرو شاہ کا 555ھ (1160ء) میں لاہور میں انتقال ہوا تو اس کا بیٹا خسرو ملک تخت نشین ہو گیا۔ جو خاندان غزنوی کا آخری فرمانروا ثابت ہوا۔ غزنوی سلطنت کا خاتمہ کفار کے ہاتھوں نہیں ہوا بلکہ

اسے ختم کرنے والے مسلمان ہی تھے۔ پہلے سلجوقیوں نے اس سلطنت کو کمزور کیا اور وسط ایشیا کے بیشتر علاقے پر قابض ہو کر غزنویوں کے دائرہ اثر کو محدود کر دیا۔ پھر غوریوں نے رہی سہی اس سلطنت کا خاتمہ ہی کر دیا۔ کسی مسلمان سلطنت کے مسلمانوں کے ہاتھوں خاتمہ کا یہ کوئی پہلا واقعہ نہیں تھا۔ اس سے پہلے بے شمار مسلمان سلطنتیں مسلمانوں ہی کے ہاتھوں نیست و نابود ہو چکی تھیں۔ دمشق میں بنی امیہ کی سلطنت کو بنی عباس نے ختم کیا۔ بنی عباس کے اقتدار کا بنی بویہ سے خاتمہ ہوا۔ سامانیوں کی سلطنت آل سبکتگین نے ختم کی۔ بنی بویہ کی سلطنت کو سلجوقیوں نے راہی ملک عدم کیا۔ سلجوقیوں کی حکومت کا جنازہ ترکوں کے قبیلہ غز (بنی خوارزم) نے نکالا اور اب غزنوی سلطنت غوریوں اور غزوں کے ہاتھوں برباد ہوئی۔ اسی طرح کی بے شمار مثالیں اسپین اور بلاد افریقہ میں مسلمان سلطنتوں کی تاریخ میں ملتی ہیں۔ بلاد مغرب میں اسی زمانہ میں موحدین کی تکواریں سے مراشین کی سلطنت کا گلا کاٹا گیا تھا۔ شام میں تو بعض مسلمان حکمرانوں نے دوسرے مسلمانوں کی سلطنتوں کو برباد کرنے کے لیے یورپ کے صلیبیوں کی ہر طرح سے امداد بھی کی۔

معتبر راوی کہتے ہیں کہ ”جب سلطان علاؤالدین فیروز کوہ کے تخت پر بیٹھا تو اس نے اپنے بھتیجیوں غیاث الدین محمد سام اور معزالدین محمد سام جو بہاؤالدین سام کے بیٹے تھے۔ قلعہ وجیرستان میں قید کر دیا اور ان کے لیے وظیفے مقرر کر دیئے اور سلطان سخر سے بھی سرکشی کا مظاہرہ کیا۔ اس نے سخر کو تحفے تحائف بھیجنے بند کر دیئے۔ اس بنا پر سلطان سخر نے غور کی جانب کوچ کیا اور علاؤالدین بھی مقابلہ کے لیے نکلا۔ فیروز کوہ اور ہرات کے درمیان ایک میدان میں دونوں لشکروں کے درمیان جنگ ہوئی۔ علاؤالدین کو شکست ہوئی۔ اس لڑائی کے بعد جو لوگ گرفتار ہوئے ان میں علاؤالدین بھی شامل تھا۔ سخر نے اس کو کچھ دیر قید میں رکھا اور پھر اسے اس کی خوش طبعی اور تیز فہمی سے متاثر ہو کر رہا کر دیا۔ اور اسے بطور انعام جو ہرات بھی دیئے۔ پھر سخر نے اسے اپنا ندیم و جلیس بنا لیا۔ عشرت و انبساط کی کوئی بھی مجلس اس سے خالی نہ ہوتی تھی۔ پھر سخر نے اسے ملک غور واپس دے دیا۔ ساتھ ہی کہا کہ سازو سامان اور خزانے کے علاوہ سلطان کے پاس گھوڑوں، بھیڑ بکریوں اور اونٹوں کے جتنے گلے ہیں وہ سب ہی علاؤالدین کے سپرد کر دیئے جائیں۔ پھر علاؤالدین سے کہا کہ تو میرا بھائی ہے۔ یہ سب جانور اور مال متاع غور لے جا اگر اللہ تعالیٰ نے غزوں کی جماعت

کو شکست دی اور ہمیں فتح حاصل ہوئی تو ہمارے طلب کرنے پر سب کچھ لوٹا دینا۔ اگر میری سلطنت ختم ہوگئی تو ان تمام چیزوں کا تیرے پاس رہنا غزوں کے ہاتھ پڑنے سے بہتر ہے۔ علاؤالدین کے سلطان سنجر کے ساتھ قیام کے دوران ملک غور کے امیروں اور بزرگوں نے ملک ناصرالدین حسین مادینی کو جو سلطان علاؤالدین کا بھتیجا تھا فیروز کوہ کے تخت پر بٹھا دیا تھا۔ علاقہ کش کے لوگ کہو رعونت اور زور و جبر میں باقی اہل غور سے بڑھے ہوئے تھے۔ انہوں نے بہت سے فساد پیدا کیے۔ شور مچایا کہ سلطان مال و زر ملک ناصرالدین سے یا صدقے یا خلعت کے رنگ میں لے گئے۔ جب سلطان علاؤالدین خزانے اور جانور اور دولت کو خراسان سے غور لایا تو پہلے ولایت کش میں پہنچا۔ ان لوگوں کے تمام دیہات، جن کی تعداد ایک ہزار سے زیادہ تھی۔ تباہ کر ڈالے۔ یہ تمام گاؤں اتنے مستحکم تھے اور ایسی بلندی پر واقع تھے کہ وہم و تصور میں بھی ان کا نقش بنانا ممکن نہ تھا۔ ولایت کش کے سرکشوں اور دوسرے قبیلوں کے انتقام لے چکنے کے بعد علاؤالدین فیروز کوہ پہنچا، اس کے آنے سے پہلے ہی ملک ناصرالدین حسین کو مار دیا گیا تھا۔ اس قتل کے بارے میں روایت ہے کہ جب سلطان علاؤالدین، سنجر کے پاس سے انتہائی اعزاز و اکرام کے ساتھ غور کی طرف آیا اور ہرات کے کوہستان علاقہ میں پہنچا۔ تو اس کی اطلاع پایہ تخت فیروز کوہ پہنچ گئی۔ اس کے رعب و داب و سیاست سے تمام لوگ خوف و ہراس میں ڈوب گئے۔ جن لوگوں کو علاؤالدین کی مملکت سے خلوص کی بنا پر وابستگی تھی انہوں نے خفیہ خفیہ ان لونڈیوں سے رابطہ پیدا کیا جو علاؤالدین کے حرم سے ناصرالدین کے حرم میں گئی تھیں۔ انہیں لالچ دے کر ساتھ ملایا۔ ملک ناصرالدین سویا ہوا تھا۔ ان لونڈیوں نے تکیہ کو اس کے منہ پر رکھا اور چاروں طرف سے اس قوت اور زور سے دبایا کہ ملک ہلاک ہو گیا۔ علاؤالدین فیروز کوہ میں تخت پر بیٹھا تو ازسرنو فتوحات شروع کیں۔ چنانچہ بامیان، طخارستان کو مسخر کیا۔ زمین داؤر، گرم سیر، اور بست پر قابض ہوا۔ ہرات کے علاقے میں قلعہ تولک پر قبضہ کر لیا۔ پھر علاؤالدین نے غرجستان فتح کیا۔ دریائے مرغاب اور اسکے قلعوں پر قبضہ جمایا اور آخر میں قلعہ سبکجی کو فتح کیا۔ اس نے یہ ساری فتوحات چھ سال کے عرصے میں مکمل کیں۔ آخری دور میں حسن بن صباح کے قلعہ الموت کے ملحوں کی طرف سے ایلچی علاؤالدین کے پاس آئے۔ سلطان نے ان کی بڑی عزت کی۔ غور کے مختلف مقامات پر ان

ملحدوں نے ازسرنو دعوت کا سلسلہ جاری کر دیا۔ ان ملحدوں کی خواہش تھی کہ اہل غور کو اپنے نظم و اطاعت میں لے آئیں۔ اس کے باوجود علاؤ الدین نے تبلیغ کی اجازت دی رکھی اور اس طرح منہاج سراج کے بقول اس کے دامن و دولت پر بدنامی کا دھبہ لگ گیا۔“ تھوڑی ہی مدت کے بعد اس نے وفات پائی۔ سنگھ غور میں اپنے بزرگوں اور بھائیوں کے پاس دفن ہوا۔ علاؤ الدین جہاں سوز 544 ہجری مطابق 1149-50 میں بہاؤ الدین سام کی وفات پر غور کا حکمران بنا اور 556 ہجری مطابق 1161ء میں وفات پائی۔ گویا اس نے کل بارہ سال حکومت کی۔ اس مدت میں غزنہ کو تباہ کیا۔ سخر سے شکست کھائی اور اس کے بعد قید میں رہا اور پھر واپس آکر فتوحات کیں۔

منہاج سراج لکھتا ہے کہ ”علاؤ الدین نے وفات پائی تو اس کا بیٹا سیف الدین محمد بنی غور کے تمام امیروں بڑوں اور رئیسوں کے اتفاق رائے سے فیروز کوہ میں تخت نشن ہوا۔“ تخت پر بیٹھتے ہی اس نے تمام ظلموں کی تلافی کر دی۔ باپ سے جتنی غلطیاں سرزد ہوئیں تھیں ان سب کو ختم کر کے عدل و انصاف کے قاعدے جاری کر دیئے۔ اس نے اپنے دونوں چچیرے بھائیوں غیاث الدین محمد سام اور معز الدین سام کو قلعہ و جیرستان سے رہا کر دیا۔ ان پر خاص عنایات کیں اور تمام پابندیاں ان پر سے اٹھالیں۔ الموت کے ملحدوں کی طرف سے جو اپیلچی آئے تھے اور انہوں نے خفیہ خفیہ باطل، بدعت اور گمراہی کی دعوت شروع کر دی تھی، حکم دے دیا کہ انہیں بلا کر بے دریغ موت کے گھاٹ اتار دیا جائے۔ وہ ہلاک ہو گئے تو جہاں جہاں ان کے فتنے کی اطلاع ملی فرمان صادر کر دیا کہ ان کی بیخ کنی کی جائے۔ چنانچہ وہ سب دوزخ میں بھیج دیے گئے۔ اور غور کے علاقے جو دین داری اور شریعت پروری کے مرکز تھے قریبیوں کی آلائش سے بالکل پاک ہو گئے۔ ملحدوں کے خلاف اس جہاد سے اہل غور کے دلوں میں سیف الدین کی محبت پیوست ہو گئی۔ سب نے فرمانبرداری کے پٹے کمروں میں باندھ لیے اور اطاعت کے حلقے اخلاص کی گردنوں میں ڈال لیے۔ لیکن اس کے باوجود ایک دن سیف الدین نے اپنے سپہ سالار درمیش بن شیش کو قتل کر دیا کیونکہ ایک محفل میں اس کے پاس دو ہزار بازو بند تھے جو سلطان سیف الدین کے حرم کے تھے۔ اس وقت بلاد خراسان پر ترکان غز کے قبضہ کو چار پانچ سال گزر چکے تھے۔ اور ان کے فتنے کے شعلے غور، کوہستان، غزنہ اور بلخستان کے علاقے میں پہنچ

رہے تھے۔ سلطان سیف الدین نے لشکر جمع کیا اور غزوں کے مقابلے کے لیے نکلا۔ پہلے غرjesthan اور قادس میں پہنچا۔ وہاں سے رودباد مرو کا رخ کیا۔ دزق سے (جو بڑا شہر ہے) گزر کر غزوں سے جنگ کی ٹھانی۔ سپہ سالار ابوالعباس شیش اپنے بھائی درمیش بن شیش کا انتقام دل میں لیے ہوئے تھا اور اچھے موقع کی تلاش میں تھا۔ غزوں سے جنگ کے دن وہ سلطان سیف الدین کے پیچھے آکھڑا ہوا۔ پھر یکایک نیزہ سلطان کے پہلو میں مار کر اسے گھوڑے سے گرا دیا۔ سلطان کے گرتے ہی غوریوں نے شکست کھائی اور فوج سلطان کو بھی میدان میں چھوڑ آئی۔ ابھی وہ زندہ تھا کہ ایک غز آہنچا۔ اس نے دیکھا کہ لباس اور کمر بند شاہانہ ہے کمر بند کھولنا چاہا لیکن پیچ آسانی سے کھل نہ سکا اس نے چھری لیکر پیچ کاٹ ڈالا۔ چھری اس زور سے ماری کہ سلطان سیف الدین کا پیٹ چاک ہو گیا۔ اسی زخم سے وہ فوت ہو گیا۔^{۱۸} لہین پول نے لکھا ہے کہ سیف الدین محمد 558 ہجری 1163ء میں قتل ہوا۔ ایک بھائی اور تھا جس کا نام علاؤ الدین جہاں سوز نے خوارزم کے حکمران اتسز کے نام پر رکھا تھا جب علاؤ الدین سلطان سنجر کے پاس تھا تو وہاں اتسز سے اس کی گہری دوستی ہو گئی تھی۔

سیف الدین کی اس طرح ہلاکت کے بعد اس کا چچا زاد بھائی غیاث الدین محمد سپہ سالار ابوالعباس بن شیش کی تحریک پر تخت نشین ہوا۔ جب اس کے بھائی معز الدین محمد کو بامیان میں یہ اطلاع ملی تو وہ فیروز کوہ آگیا اور محافظ شاہی کا سالار بن گیا۔ اس وقت اتسز اور کجوراں اس کے سپرد ہوئی۔ ان دونوں بھائیوں کے دل میں سیف الدین محمد کے مارے جانے کا رنج جاگزیں تھا۔ دونوں نے حالات پر غور کیا اور سوچا کہ اس فتنے سے نجات پانے کی صورت کیا ہو۔ آخر قرار پایا کہ اپنے بااعتماد ترک ملازموں میں سے ایک کو سمجھا دیا جائے کہ جب سپہ سالار ابوالعباس بارگاہ سلطان میں آئے اور سامنے کھڑا ہو معز الدین اپنا ہاتھ کلاہ پر رکھے تو فی الفور ابوالعباس کا سرتن سے الگ کر دیا جائے۔ اس تدبیر پر عمل ہوا۔ ابوالعباس مارا گیا تو غیاث الدین کو قوت حاصل ہوئی اور ملک کی رونق میں اضافہ ہو گیا۔ تاہم اس کے چچا ملک فخر الدین مسعود نے ملک علاؤ الدین قماج سنجری والی بلخ سے مدد طلب کی اور ساتھ ہی تاج الدین یلدوز والی ہرات سے مدد کی التجا کی۔ اس طرح اس نے بامیان بلخ اور ہرات کے لشکر کے ساتھ فیروز کوہ پر چڑھائی کا انتظام کر لیا۔ اس کے پاس غور کے امراء خاصی تعداد میں موجود تھے اور وہی سلطنت کی میراث کا طلبگار تھا۔ اس لیے وہ

سب سے آگے تھا۔ علاؤالدین قماج والی بلخ اس کے پیچھے پیچھے چند فرسنگ پر غرجستان باہر کے راستے روانہ ہوا۔ ہرات فیروز کوہ سے نزدیک تھا اس لیے تاج الدین یلدوز اپنے لشکر کے ساتھ بڑی دور کے راستے آپہنچا۔ سلطان غیاث الدین (اور معزالدین) بھی فیروز کوہ سے نکلے اور مرغ زار کے مقام پر پہنچے۔ وہیں غور کا لشکر ان کے پاس جمع ہو گیا۔ یلدوز کے لشکر نے بھی قریب ہی پڑاؤ کیا ہوا تھا۔ غور کے لشکر کے دو غلاموں نے بڑی بہادری سے یلدوز کے لشکر میں گھس کر اسے قتل کر دیا۔ اس پر ہراتی لشکر بھاگ اٹھا اور غیاث الدین کی فتح ہوئی۔ دوسرے روز غیاث الدین نے قماج کے مقابلے کے لیے چند ہزار سواروں کو بھیجا۔ وہ سوار اچانک لشکر بلخ پر گرے۔ قماج کو پکڑ کر قتل کر ڈالا اور اس کا سر سلطان غیاث الدین کی خدمت میں لے آئے۔ اسی وقت حکم دے دیا گیا کہ قماج کا سر ایک تھیلے میں ڈال کر ایک سوار کے ہاتھ ملک فخرالدین مسعود بامیان کے پاس بطور استقبال لے جایا جائے۔ ملک فخرالدین نزدیک پہنچا تھا اس نے قماج کا سر دیکھ کر لوٹنا چاہا مگر غوری لشکر نے اسے گرفتار کر لیا۔ تاہم غیاث الدین اور معزالدین نے اپنے چچا کی عزت کی اور اسے واپس بامیان بھیج دیا۔

اب غور میں سلطان غیاث الدین کے لیے کوئی خدشہ باقی نہ رہا تو اس نے گرم سیر اور زمین داور کا رخ کیا اور وہ علاقے آزاد کرائے۔ پھر فارس، کالیون، خیوا اور نیمروز کے علاقے اس کے قبضے میں آئے۔ اس نے اپنے چچا سلطان علاؤالدین کی بیٹی سے شادی کی اور اس طرح غرجستان طالقان اور جرزواں اس کے حوالے ہو گئے۔ وہ بھستان (گرم سیر) سے واپس ہوا تو غزنہ، زابل، جروم اور اس کے اطراف میں سوار بھیجنے کا سلسلہ جاری کر دیا۔ اس زمانہ میں یہ علاقے ترکان غز کے تصرف میں تھے۔ انہوں نے یہ علاقے خسرو شاہ غزنوی سے چھینے تھے اور اس کے بیٹے خسرو ملک غزنوی نے لاہور کو تخت گاہ بنا لیا تھا۔ غیاث الدین نے غور اور خراسان سے لشکر جمع کیا اور غزنہ پر حملہ کر دیا۔ غز شکست کھا گئے۔ پھر لشکر غور نے غزوں کو تلواروں پر رکھ لیا۔ ان کی خاصی جھپٹ ماری گئی اور مملکت غزنہ غوریوں کے قبضہ میں آگئی۔ یہ 569 ہجری یعنی 1173-74ء کا واقعہ ہے۔ سلطان غیاث الدین نے اپنے بھائی معزالدین کو غزنہ میں محمود کے تخت پر بٹھایا اور خود فیروز کوہ (غور) چلا گیا۔ دو سال بعد یعنی 571 ہجری میں غیاث الدین نے ہرات فتح کیا جس پر تاج الدین یلدوز

کے قتل کے بعد سلطان سخر کے ایک غلام بہاؤ الدین طغرل نے قبضہ جما رکھا تھا۔ 573 ہجری میں فوشنج بھی قبضہ میں آگیا۔ پھر نیم روز اور بھستان کے رئیسوں نے خود بخود سلطان کی موافقت اختیار کر لی۔ جو غز سردار گرگان میں تھے وہ بھی فرمانبردار بن گئے۔ غرض خراسان کے وہ تمام اطراف جن کا تعلق بلخ و ہرات سے تھا طالقان اور اند خود (اندخوی) مینہ، خاریاب، بنجدہ، مردا سرود، دزق اور غلم سلطانی کارکنوں کے تصرف میں آگئے اور خطبہ و سکہ سلطان غیاث الدین کے نام کا جاری ہوا۔ غیاث الدین ایک مکمل طور پر آزاد و خود مختار سلطان تھا۔ وہ عملاً "خلیفہ عباسی کا مطیع نہیں تھا۔ قاہرہ میں خلافت فاطمیہ اس وقت تک صلاح الدین ایوبی کے ہاتھوں ختم ہو چکی تھی۔ اس لیے فاطمی خلیفہ سے غیاث الدین کے کسی رابطہ کا سوال ہی پیدا نہیں ہوتا تھا۔ یوں بھی سلطان غیاث الدین سنی العقیدہ تھا اس لیے اس کا فاطمیوں سے کوئی تعلق نہیں ہو سکتا تھا۔

کچھ مدت کے بعد سلطان شاہ جلال الدین محمود بن ارسلان خوارزم شاہ کو سلطان تکش بن ارسلان خوارزم شاہ نے نکال دیا اور وہ سلطان غیاث الدین کی بارگاہ میں اس خیال سے آیا کہ غیاث الدین سے امداد لے کر بھائی سے لڑے گا۔ جب غیاث الدین سے اسے امداد نہ ملی تو وہ خوانین خطا کے پاس پہنچ گیا حالانکہ ترکان خطا کا مذہب اسلام سے کوئی تعلق نہیں تھا۔ وہ خوانین خطا سے امداد لے آیا اور مرو پر قابض ہو گیا۔ یوں وہ ممالک غور کے لیے مصیبت کا باعث بن گیا اور مار دھاڑ شروع کر دی۔ 588 ہجری میں سلطان غیاث الدین نے غزنہ، بامیان اور بھستان سے فوجیں منگوا کر دوبارہ مرو میں جمع کیں۔ سلطان شاہ مرو سے لشکر نکال کر بالائی علاقے میں لے گیا اور سلطانی لشکر پر چھاپوں کا سلسلہ جاری رکھا۔ یہ فتنہ چھ ماہ تک جاری رہا۔ جبکہ دونوں لشکر ایک دوسرے کے قریب موجود تھے۔ آخر سلطان غیاث الدین کے بھائی سلطان معز الدین نے دریائے مرغاب کو عبور کر کے سلطان شاہ کے لشکر پر حملہ کیا۔ سلطان شاہ کے لشکر کو شکست ہوئی۔ یہ فتح 588 ہجری میں ہوئی۔ بہاؤ الدین طغرل سخری گرفتار ہوا۔ اس کا سر کاٹ کر سلطان غیاث الدین کے پاس بھیج دیا گیا۔ 596 ہجری میں سلطان تکش خوارزم نے وفات پائی۔ یہ خبر سنتے ہی سلطان غیاث الدین اور سلطان معز الدین نے غور اور غزنہ کے لشکروں کے ساتھ خراسان کا رخ کیا۔ نیشاپور پہنچ کر ٹھہر گئے۔ چند دن کے بعد لڑائی چھڑ گئی۔ غوریوں نے شہر پر قبضہ کر لیا

(لیکن وہ پانچ ماہ سے زیادہ وہاں نہ ٹھہر سکے۔ سلطان محمد بن تکش خوارزم شاہ نے اس پر دوبارہ قبضہ کر لیا تھا۔) دوسرے سال غیاث الدین نے مرو شاہجماں کا قصد کیا اور اسے فتح کر لیا۔ نصیر الدین محمد فرنک کو وہاں کا حاکم بنا دیا اور سرخس کی حکومت اپنے چچیرے بھائی ملک تاج الدین زنگی مسعود بامیانی کو دے دی۔ اس طرح پورا خراسان سلطان غیاث الدین کے قبضہ میں آگیا۔ 27 جمادی الاول 599 ہجری کو بدھ کے دن سلطان غیاث الدین نے وفات پائی۔ اس کی عمر 63 سال تھی۔

غیاث الدین مسلک کرامیہ پر کاربند تھا۔ اور اس کی سلطنت میں اسلاف کا یہی مسلک تھا۔ مسلمانوں میں فرقہ کرامیہ شیعوں کے فرقہ قرامطہ کے سدباب کے لیے وجود میں آیا تھا۔ اس فرقہ کا نظریہ یہ تھا کہ قرامطیوں کے ظہور کی وجہ سے اسلام خطرے میں پڑ گیا ہے۔ اس لیے قرامطیوں کی ہر طرح سے بیخ کنی ہونی چاہیے۔ منہاج سراج کا کہنا ہے کہ امیر المومنین المستضیٰ بامر اللہ اور امیر المومنین الناصر الدین اللہ نے چند مرتبہ فاخرہ خلعت سلطان غیاث کے لیے بھیجے۔ پہلی مرتبہ ابن الریح سفیر بن کر آیا۔ اس کے ساتھ قاضی مجد الدین قدوہ کو بغداد بھیجا گیا۔ دوسری مرتبہ ابن الخلیب آیا۔ منہاج سراج کا والد سراج منہاج اس کے ساتھ تھا۔ مولانا غلام رسول مر کا بیان ہے کہ ”العباسی خلفا خصوصا“ الناصر الدین اللہ کے خلعت اور سفیر صرف یہ غرض لیکر آتے تھے کہ خوارزم شاہ کے مقابلہ میں خلیفہ کی امداد کی جائے بلکہ خلیفہ الناصر نے تو چنگیز کو بھی ایسے پیغامات بھیجنے میں تامل نہیں کیا تھا۔“ سلطان غیاث الدین کی جگہ شہاب الدین معز الدین محمد غوری تخت پر بیٹھا۔ چونکہ اس کے شہر غزنہ اور ملک کے لوگوں کا عمل امام ابو حنیفہ کوئی کے مذہب پر تھا۔ چنانچہ سلطان شہاب الدین معز الدین نے عوام کی موافقت میں امام اعظم کا مسلک اختیار کیا۔

نورالدین زنگی اور صلاح الدین ایوبی

پانچویں صدی ہجری میں مصر کے حکمران فاطمیوں کے زوال کے آثار نمایاں ہو گئے۔ اس کی بڑی وجہ یہ تھی کہ خلفاء جہانبانی امور ملک داری میں دلچسپی نہ لیتے تھے اور انہوں نے تمام امور سلطنت امراء کے سپرد کر دیئے تھے۔ چونکہ فاطمی فوج زیادہ تر غلاموں پر مشتمل ہوتی تھی اس لیے خلیفہ مستنصر (427-487 ہجری) کے عہد میں عنان اقتدار عملاً غلاموں کے ہاتھوں میں چلی گئی۔ بالکل ایسے ہی جیسے کہ عباسی خلیفہ معتصم کے انتقال کے بعد بغداد کے ایوان اقتدار پر ترک غلاموں کا قبضہ ہو گیا تھا۔ خلیفہ مستعز سے پہلے پہلے اندر اس قید۔ فاطمیوں کے قسطنطنیہ کے عیسائی شہنشاہوں اور پھر یورپ کے فرنگی صلیبیوں کے ساتھ اچھے تعلقات رہے تھے۔ مگر ان تعلقات سے ان کے زوال کا عمل نہ رک سکا۔ سلطنت عباسیہ کے سنی العقیدہ علماء و فقہاء فاطمیوں کے خلاف الحاد و کفر کے فتوے صادر کرتے رہے۔ بالآخر سالہا سال کی محلاتی سازشوں کے نتیجے میں ان کے قوائے سلطنت اس قدر کمزور ہو گئے اور لاقانونیت اور بدامنی اس قدر بڑھ گئی کہ خلیفہ عاضد نے 564 ہجری میں شام کے سلطان نورالدین محمود زنگی سے امداد کی فریاد کی۔ زنگی کا کرد سپہ سالار اسدالدین شیرکوہ قاہرہ پہنچا اور اس نے باآسانی وزیر السلطنت شاور سے نجات ولا دی۔ جس نے مصر کو صلیبیوں کی تحویل میں دے دینے کی سفارش کی تھی۔ اسدالدین شیرکوہ کی وفات کے تقریباً تین سال بعد 567 ہجری (1171ء) میں اس کے بھتیجے صلاح الدین نے مصر میں فاطمیوں کے 270 سالہ اقتدار کا ہمیشہ کے لیے خاتمہ کر دیا۔ بغداد میں جب محرم 567 ہجری میں یہ خبر پہنچی کہ مصر میں عباسی خلیفہ کے نام کا خطبہ پڑھا گیا ہے تو بڑا جشن منایا گیا اور بازار سجائے گئے۔ خلیفہ المستنسی نے سلطان نورالدین کے پاس خلعت اور مصر و شام کی

امارت کا فرمان بھیجا۔ نیز صلاح الدین کے لیے بھی خلعت اور سیاہ عباسی علم روانہ کیے۔
 عماد کاتب کہتا ہے کہ ”سلطان صلاح الدین بن ایوب نے 567 ہجری کے پہلے جمعہ میں
 بنی عباس کا خطبہ مصر میں پڑھا۔ بدعت کا قلع قمع ہو گیا اور راہ شریعت واضح ہو گئی اور
 دوسرے جمعہ میں قاہرہ میں بھی عباسیوں کے نام کا خطبہ پڑھا گیا۔ اس بات کے تھوڑے
 دن بعد ہی العاضد والی مصر مر گیا اور صلاح الدین نے اس کے محل اور اس کے تمام ذخائر
 و نقاش پر قبضہ کر لیا۔ اس میں اتنا مال تھا کہ دس سال تک برابر فروخت ہوتا رہا۔ نہایت
 عجیب چیزیں جو سلطان صلاح الدین نے اپنے لیے رکھ لی تھیں وہ ان کے علاوہ تھیں۔
 سلطان نور الدین نے یہ خوشخبری شہاب الدین مظفر بن علامہ شرف الدین ابن ابو عمرو
 کے ہاتھ بغداد میں بھیجی اور مجھے بشارت عامہ کا جو تمام شہروں میں سنائی جائے لکھنے کا حکم دیا
 تو میں نے یہ خوشخبری اس طرح لکھی ”ہر طرح کی تعریف خدا کو سزاوار ہے جو حق کو برتر
 کرنے والا ہے۔“ اس سے کچھ آگے چل کر لکھا کہ ان شہروں میں کوئی ایسا شہر نہیں جس
 پر مولانا امام مستنی بامر اللہ امیر المومنین کے نام کا خطبہ نہ پڑھا گیا ہو۔ تمام مسجدیں قبضہ
 میں آگئی ہیں اور بدعت کے گرجے مسمار کر دیے گئے ہیں۔ آگے چل کر لکھا کہ حالانکہ
 قریباً ”اڑھائی سو برس سے وہ جھوٹے دعویداروں اور شیطان کے گروہوں سے بھری ہوئی
 تھیں۔ پس خدا تعالیٰ نے ہمیں ان شہروں کا مالک کر دیا اور ہماری مراد جو کفر و الحاد کو مٹانے
 کی تھی پوری ہوئی۔ جس کے ہم نائب ہیں اسے ہم نے مقدم کیا ہے اور وہ دعوت عباسیہ
 قائم کر دی اور ملحدوں کو تمہ تیغ کر دیا ہے۔ عماد کاتب نے ایک قصیدہ بھی بنایا جس کا مضمون
 یہ تھا۔

”ہم نے نائب مصطفیٰ اور امام العصر مستنی کے لیے مصر میں خطبہ پڑھا ہے اور عاضد
 کی حمایت اور کفر جو قاصر تھا چھوڑ دیا ہے اور مدعی شور کو بتلائے زلت و خواری کر دیا
 ہے۔“

”خليفة نے اس بشارت کے جواب میں نور الدین اور صلاح الدین کو خلعتیں اور سروپا
 وغیرہ بھیجے اور خطبائے مصر کو جھنڈے عطا کیے۔ اور عماد کاتب کو ایک خلعت اور سو دینار
 بھیجے۔ ابن اثیر لکھتا ہے کہ مصر میں عباسیوں کا خطبہ پڑھے جانے کا باعث یہ ہوا کہ صلاح
 الدین کا قدم جب مصر میں جم گیا اور عاضد کا امر ضعیف ہو گیا تو نور الدین نے صلاح الدین

کو عباسیوں کا خطبہ پڑھنے کے لیے لکھا۔ اس نے جواب میں لکھا کہ ایسا کرنے سے مجھے مصریوں کے باغی ہو جانے کا خوف ہے۔ نورالدین اس بات کو خاطر میں نہ لایا اور پھر نہایت تاکید سے اس پر عمل کرنے کو لکھا۔ اتفاق سے ان دنوں عاضد بیمار ہو گیا۔ صلاح الدین نے امر سے مشورہ کیا۔ بعض نے تو اس سے اتفاق کیا اور بعض نے مخالفت کی۔ ان دنوں مصر میں ایک عجمی شخص امیر العالم نامی آیا ہوا تھا۔ وہ ان کا یہ لیت و لعل دیکھ کر کہنے لگا کہ میں اس کام کو شروع کرتا ہوں۔ چنانچہ محرم کے پہلے جمعہ میں وہ خطیب سے پہلے منبر پر چڑھا اور مستثنیٰ کے لیے دعا کی۔ مگر کسی نے چون و چراں نہ کی۔ عاضد سخت بیمار ہو گیا اور آخر عاشورہ کے دن جاں بحق ہو گیا!

ابن خلدون ایک اور جگہ لکھتا ہے کہ ”جب سلطان نورالدین نے سلطان صلاح الدین کو یہ ہدایت بھیجی کہ مصر میں خلیفہ عاضد کے نام کا خطبہ بند کر کے عباسی خلیفہ المستثنیٰ کے نام کا خطبہ پڑھا جائے تو سلطان صلاح الدین نے بظاہر یہ معذرت پیش کی کہ اہل مصر فاطمی خلیفہ کی طرف مائل ہیں مگر اندرونی طور پر صلاح الدین کو اس بات کا اندیشہ تھا کہ اس کے بعد نورالدین اسے معزول نہ کر دے۔ بہر حال سلطان نورالدین نے اس کی یہ معذرت قبول نہیں کی۔ اس وقت سلطان نے اس کی مخالفت نہیں کی مگر ہدایت پر عمل بھی نہ کیا۔ اس عرصے میں صلاح الدین کے پاس ایک عجمی عالم آیا ہوا تھا۔ جس کا لقب الامیر العالم تھا۔ جب اس نے دیکھا کہ لوگ اس معاملے میں پس و پیش کر رہے ہیں تو اس نے جمعہ کے دن خطیب سے پہلے کھڑے ہو کر منبر پر خلیفہ عباسی المستثنیٰ کے لیے دعا مانگی۔ اس واقعہ کے بعد اگلے جمعہ کو سلطان صلاح الدین نے مصر کے خطیبوں کو حکم دیا کہ وہ خلیفہ العاضد کے نام کا خطبوں میں ذکر کرنا بند کر دیں۔ بلکہ وہ خلیفہ عباسی کا نام خطبوں میں (خلیفہ کی حیثیت سے) لیا کریں۔ چنانچہ ماہ محرم 567 ہجری کے دوسرے جمعہ سے اس حکم پر عمل شروع ہو گیا۔ خلیفہ المستثنیٰ اپنے والد المستنجد کی وفات کے بعد گزشتہ سال ماہ ربیع الاول میں خلیفہ ہوا تھا۔ اس کے نام کا خطبہ جب مصر میں پڑھا جانے لگا تو اس وقت خلیفہ عاضد بیمار تھا اس لیے لوگوں نے اس کو اس خبر سے مطلع نہ کیا۔ اس کے بعد اسی سال عاشورہ (محرم) کے دن عاضد فوت ہو گیا۔ تو صلاح الدین نے اس کی تعزیت اور ماتم کی رسم ادا کی۔ پھر اس نے اس کے محل پر قبضہ کر لیا اور اس کا منتظم بہاؤ الدین قراقوش کو بنایا۔ شاہی محل

میں ایسے قیمتی ذخیرہ تھے جو دنیا میں نایاب تھے۔ مثلاً "یا قوت کا ایک بڑا ہار تھا جس کے ہر دانے کا وزن سترہ مثقال تھا۔ اسی طرح زمر کا ہار تھا جس کا طول و عرض چار انگشت تھا۔ اسی طرح ایک عجیب و غریب طبلہ قونج تھا۔ جس کی خاصیت یہ تھی کہ اگر اس طبلہ کو بجایا جائے تو اس کے بجائے سے قونج کی بیماری دور ہو جاتی تھی۔ یہ طبلہ جب محل میں ملا تو لوگوں نے اسے توڑ دیا مگر جب اسکا فائدہ بتایا گیا تو توڑنے والوں کو اپنے فعل پر پشیمانی ہوئی۔ محل میں نفیس اور نادر کتب بھی بے شمار تھیں۔ سلطان صلاح الدین نے عاضد کے اہل و عیال کو محل کے چند کمروں میں منتقل کر کے ان پر نگران مقرر کر دیئے تھے۔ البتہ جو لونڈی غلام تھے انہیں محل سے نکال دیا۔ ان میں سے کچھ لونڈی غلاموں کو فروخت کر دیا گیا۔ کچھ کو بخشش کے طور پر تقسیم کر دیا اور کچھ کو آزاد کر دیا۔ خلیفہ عاضد جب بیمار ہوا تو اس نے سلطان صلاح الدین کو بلوایا تھا مگر وہ نہیں گیا۔ اس نے اسے کسی مکرو فریب کی چال پر محمول کیا۔ مگر جب وہ فوت ہو گیا تو اسے ندامت ہوئی کیونکہ صلاح الدین اسے شریف الطبع، نرم دل اور نیک سیرت سمجھتا تھا۔"

فاطمی خلیفہ عاضد کے نام کے خطبہ کی موقوفی کے بارے میں ان سارے بیانات سے یہ واضح ہے کہ صلاح الدین نے اس علوی خلیفہ کے نام کا خطبہ بخوشی موقوف نہیں کیا تھا۔ 564 ہجری سے لیکر 567 ہجری تک اس کے عہد اقتدار میں علوی خلیفہ کا خطبہ جاری و ساری رہا تھا۔ حالانکہ صلاح الدین خود شافعی المذہب تھا۔ صلاح الدین کی اس سلسلے میں پس و پیش کی ایک وجہ تو یہ بیان کی گئی ہے کہ اسے مصر کے شیعوں اور سوڈانی غلاموں کی بغاوت کا اندیشہ تھا اور دوسری اور اہم وجہ یہ بتائی گئی ہے کہ اسے اندیشہ تھا کہ سلطان نور الدین محمود زنگی اس طرح مصر پر اپنی بالا دستی اور حاکمیت ظاہر کر کے اسے معزول کر دے گا جبکہ وہ خود مصر کا خود مختار سلطان بننے کی تدبیریں کر رہا تھا۔ اس نے شام سے اپنے باپ نجم الدین ایوب، رشتہ داروں اور مصاحبوں کو اسی مقصد کے تحت مصر بلایا تھا اور مصر کے ہر شہر میں اپنا ایک ایک معتمد نائب مقرر کیا تھا۔ اسے اس بات میں دلچسپی نہیں تھی کہ خطبہ میں کون سے خلیفہ کا نام لیا جاتا تھا۔ اسے دلچسپی جو تھی وہ صرف یہ کہ مصر میں اسکے اقتدار کو کس طرح استقلال و استحکام مل سکتا ہے۔ وہ جواں سال تھا۔ فن حرب اور علم سیاست کا ماہر تھا اور بہت بڑا خود مختار بادشاہ بننے کا عزم رکھتا تھا۔ صلاح الدین اور اس کا

خاندان سلطان نورالدین محمود زنگی کا پروردہ تھا لیکن اقتدار کے معاملے میں وفاداری یا احسان مندی یا فرمانبرداری یا اسلامی اخوت و اتحاد کی کوئی اہمیت نہیں تھی۔ اقتدار کی کشمکش میں بھائی بھائی کا جگر کاٹنے اور بیٹا باپ کا جگر کاٹنے میں ذرا بھی پس و پیش نہیں کرتا تھا۔ صلاح الدین کو نورالدین محمود زنگی سے فی الحقیقت اندیشہ لاحق تھا اور دونوں میں ناچاقی پیدا ہو چکی تھی۔ ابن خلدون کے بیان کے مطابق ”اس کی وجہ یہ تھی کہ صلاح الدین نے 567 ہجری میں صلیبی فرنگیوں کے شہروں پر حملہ کیا تھا اور الکراک کے قریب قلعہ شوبک کا محاصرہ کر لیا تھا۔ اور انہوں نے ہتھیار ڈال دیئے تھے۔ جب اس کی خبر سلطان نورالدین کو ملی تو اس نے دوسری سمت سے فرنگیوں کے شہروں پر حملہ کرنے کا ارادہ کیا (اور اسے ملاقات کے لیے بلایا) سلطان صلاح الدین کو اس بارے میں شک و شبہ ہوا کہ اگر اس نے سلطان نورالدین سے ملاقات کر کے اظہار اطاعت کیا تو اس کے بعد وہ اسے کہیں معزول نہ کر دے اس لیے وہ جلد مصر واپس چلا گیا۔ اس نے یہ معذرت کی کہ فاطمی امراء کی بغاوت کے بارے میں اسے اطلاع ملی تھی اس لیے وہ جلد واپس چلا گیا۔ سلطان نورالدین کو اس کی یہ حرکت ناگوار گزری اور اس نے صلاح الدین کو معزول کرنے کی تیاری شروع کر دی۔ سلطان صلاح الدین کو بھی اس کی اطلاع مل گئی۔ اس لیے وہ اپنی جنگی مدافعت کے لیے تیار ہو گیا۔ اس کے والد نجم الدین ایوب نے اسے اس بات سے منع کیا اور اسے مشورہ دیا کہ وہ سلطان نورالدین سے نرم رویہ اختیار کر کے اس سے خط و کتابت کرے کیونکہ اگر اسے مخالفانہ باتوں کی اطلاع ملے گی تو وہ (معزولی کے) ارادے کو مستحکم کر لے گا۔ لہذا سلطان صلاح الدین نے ایسا ہی کیا جس کا نتیجہ یہ نکلا کہ سلطان نورالدین نے اس کے ساتھ مصالحت کر لی اور دونوں کے سابقہ تعلقات بحال ہو گئے اور دونوں بادشاہوں نے یہ فیصلہ کیا کہ وہ دونوں مل کر الکراک کا محاصرہ کریں گے۔ چنانچہ صلاح الدین نے 568 ہجری میں اس مقصد کے لیے پیش قدمی کی۔ سلطان نورالدین نے بھی جنگی تیاری کے بعد دمشق سے کوچ کیا۔ جب وہ الکراک سے دو منزلوں کے فاصلہ پر الرحیم کے مقام پر پہنچا اور سلطان صلاح الدین کو اس کی آمد کی خبر ملی تو دوبارہ اسے (اپنی معزولی کے بارے میں) شک و شبہ ہوا۔ اتنے میں اس کے والد نجم الدین ایوب کی بیماری کی خبر ملی تو وہ واپس چلا گیا۔ واپسی پر اس نے نورالدین الفقیہ عیسیٰ الہکاری کو سلطان نورالدین کے پاس بھیجا تا کہ وہ

اس کے والد کی بیماری کی اطلاع دے کر (معذرت پیش کرے) بتائے کہ وہ (صلاح الدین) اس وجہ سے واپس چلا گیا ہے۔ سلطان نورالدین نے اس کی یہ معذرت تسلیم کر لی اور وہ بھی دمشق چلا گیا۔^۳

سلطان نورالدین محمود زنگی اور صلاح الدین کے درمیان ناچاقی اور صلح اور پھر ناچاقی اور صلح کے اس مظاہرے سے ظاہر ہے کہ جب اقتدار کی کشمکش ہوتی تھی وہاں بے اعتمادی کی کوئی انتہا نہیں ہوتی تھی۔ مسلمانوں کی تاریخ میں ایسا بارہا ہوا کہ ایک صاحب اقتدار یا امیدوار اقتدار نے اپنے حریف کو راستے سے ہٹانے کے لیے ہر قسم کے مکر و فریب اور ظلم و ستم کو عملاً "جائز سمجھا۔ دوستی اور بھائی چارے کی آڑ میں سیاسی حریف کا گلا کاٹنے میں کوئی عار محسوس نہیں کی جاتی تھی اور اس طرح جو شخص برسراقتدار آجاتا تھا۔ خطیب اس کے نام کا خطبہ پڑھنے میں ذرا سا بھی تامل نہیں کرتے تھے۔ اور عملاً "فقہاء اس کے حق میں فوراً" فتویٰ صادر کر دیتے تھے۔

ابن خلدون مزید لکھتا ہے کہ "صلاح الدین اور اس کا خاندان نورالدین سے بہت بدگمان تھا۔ انہیں اس پر پورا اعتماد نہیں تھا۔ اس لیے ان کی یہ کوشش تھی کہ وہ مصر کے دور کے علاقوں کو فتح کریں تاکہ اگر ان پر کوئی مصیبت نازل ہو یا وہ مصر پر حملہ کرے تو وہ دوسرے مفتوحہ علاقوں میں چلے جائیں۔ اسی مقصد کے پیش نظر انہوں نے یہ ارادہ کیا کہ وہ نوبہ کے علاقے کو یا یمن کو فتح کریں۔ چنانچہ سلطان صلاح الدین کے بڑے بھائی شمس الدولہ توران شاہ ابن ایوب نے نوبہ کی طرف پیش قدمی کی اور 568 ہجری میں وہ لشکر لے کر وہاں پہنچا۔ وہاں پہنچ کر اس نے ایک سرحدی قلعہ کا محاصرہ کر کے اسے فتح کر لیا۔ مگر جب اس نے علاقے کا دورہ کیا تو اسے وہاں آمدنی کے ذرائع نہیں ملے اور نہ وہاں لگان اور مالیہ کے وصول ہونے کا امکان تھا۔ کیونکہ وہاں کے باشندوں کی غذا صرف باجرہ تھی اور وہاں نہایت تنگ دستی میں گزر اوقات کر رہے تھے اور ہر وقت فتنہ و فساد ہوتا رہتا تھا۔ اس لیے اس نے ان ہی سرحدی فتوحات پر اکتفا کیا۔ آگے نہیں بڑھا اور اپنے غلاموں اور لونڈیوں کے لے کر واپس آگیا۔" شمس الدولہ کا نوبہ پر حملہ جمادنی سہیل اللہ کی حیثیت نہیں رکھتا تھا۔ نوبہ مسلمانوں کا علاقہ تھا۔ شمس الدولہ نے محض سیاسی ضرورت کے تحت بلااشتعال اس علاقے پر حملہ کیا اور وہاں سے لونڈیوں اور غلاموں کو لے کر واپس آگیا۔

شمس الدولہ نوبہ واپس آکر مصر میں تھوڑا ہی عرصہ رہا پھر سلطان صلاح الدین نے اسے یمن بھیج دیا۔ ”ان دنوں یمن کا حاکم ایک شخص عبدالنبی تھا اور اس کا پایہ تخت زبید تھا۔ وہاں کے کچھ حصے پر یاسر بن بلال حکمران تھا۔ جو سلاطین بنو ربیع کے خاندان سے تھا۔ شمس الدولہ 569 ہجری میں مکہ معظمہ سے گزرتا ہوا زبید پہنچا۔ وہاں عبدالنبی اس کا مقابلہ کرنے کے لیے نکلا اور جنگ کرتا رہا۔ مگر آخر میں اسے شکست ہوئی تو وہ شہر میں محصور ہو کر بیٹھ گیا۔ شمس الدولہ نے بزور شمشیر شہر کو فتح کر لیا۔ اس نے عبدالنبی اور اس کی بیوی کو قید کر لیا اور شیرز کے امراء میں سے مبارک بن کامل ابن منقذ کو زبید کا حاکم مقرر کیا عبدالنبی کے پاس سے بہت سے پوشیدہ خزانے ملے۔ انہوں نے بہت دولت جمع کر لی تھی۔ اس کی بیوی نے بھی کچھ خزانوں کا پتہ بتایا جہاں سے بہت مال ملا۔ پھر زبید کی مساجد میں عباسی خلیفہ کی اطاعت کا خطبہ پڑھا جانے لگا۔ وہاں سے شمس الدولہ توران شاہ عدن گیا جہاں کا حاکم یاسر بن بلال تھا۔ شمس الدولہ نے اسے شکست دی۔ شہر پر قبضہ کر لیا اور یاسر کو گرفتار کر لیا۔ اس کے بعد شمس الدولہ نے گردونواح کا علاقہ بھی فتح کر لیا اور پھر زبید واپس آیا۔ پھر وہ کوہستانی قلعوں کی تسخیر کے لیے روانہ ہوا۔ چنانچہ اس نے سب سے مستحکم قلعہ تعز، قلعہ تعکر، جند اور دیگر فتح کر لیے۔ اس نے عدن کا حاکم عزالدولہ عثمان بن زنجبیلی کو مقرر کیا۔“ ظاہر ہے کہ شمس الدولہ کی جانب سے یمن کی فتح اشاعت اسلام کے لیے نہیں تھی اور نہ ہی اس سے اتحاد اسلامی کو فروغ دینا مقصود تھا۔ یمن کی فتح سے قبل ماہ شوال 569 ہجری میں سلطان نورالدین زنگی کا انتقال ہو گیا تھا اور صلاح الدین کی سلطنت کو ایک بہت بڑے دشمن سے نجات مل گئی تھی۔ سنی العقیدہ مغربین سلطان نورالدین زنگی کو نہایت بہادر، عادل اور عابد بیان کرتے ہیں۔ وہ شاہان اسلام میں نورالدین کو سب سے بہتر بادشاہ قرار دیتے ہیں۔ اس لیے کہ اس نے سلجوقیوں کے زوال کے بعد بلاد مشرق میں مسلمانوں کے اقتدار کو بحال رکھا تھا۔ خلافت عباسی اسی کی حمایت سے برقرار رہی تھی۔ یورپ کے صلیبیوں کا اسی نے موثر سدباب کیا تھا اور اسی کے ارسال کردہ لشکر نے مصر میں فاطمیوں کی خلافت کا خاتمہ کیا تھا۔

سلطان نورالدین محمود زنگی کی وفات کے بعد اس کا بیٹا صالح اسماعیل اس کا جانشین ہوا مگر سابقہ روایات کے مطابق اس کی وسیع و عریض سلطنت میں خانہ جنگیوں کا سلسلہ شروع

ہو گیا۔ سب سے پہلے زنگیوں کی دوسری شاخ سے تعلق رکھنے والے موصل کے والی سیف الدین غازی (دوئم) بن قطب الدین مودود نے نورالدین کے مقبوضہ الجزیرہ کے علاقوں میں سے نصیبین، خابور، حران، رہا اور رقبہ پر حملہ کر کے انہیں فتح کر لیا۔ جب صلاح الدین کو غازی بن قطب الدین کی اس حرکت کا پتہ چلا تو اس نے (نورالدین کے جانشین سے) سخت ناراضگی کا اظہار کیا۔ اس کا کہنا یہ تھا کہ اگر مجھے اطلاع دی ہوتی تو میں ان علاقوں کا دفاع کرتا۔ تاہم حلب کے والی نے والی موصل سے فوجی امداد طلب کی۔ اس نے اپنے بھائی عزالدین مسعود کے ہمراہ ایک لشکر بھیجا۔ ملک صالح کی فوجیں اس لشکر کے ساتھ مل کر صلاح الدین سے جنگ کرنے کے لیے روانہ ہوئیں۔ ماہ رمضان کے اوآخر میں حماہ کے نزدیک لڑائی ہوئی۔ صلاح الدین نے انہیں شکست دی۔ ان کا تمام سامان لوٹ لیا۔ انہیں حلب کی طرف بھگا دیا اور ملک صالح کے نام کا خطبہ بند کر دیا۔ آخر یہ لوگ (یعنی ملک صالح اور غازی وغیرہ) مجبور ہوئے کہ وہ شام کے شہروں پر صلاح الدین کا قبضہ تسلیم کر کے اس کے ساتھ صلح کر لیں۔“

جب صلاح الدین نے شام کی یہ مہم شروع کی تھی تو اس نے جگہ جگہ یہ ظاہر کیا تھا کہ وہ سلطان نورالدین محمود زنگی مرحوم کے جانشین ملک صالح اسماعیل کے ساتھ وفاداری کے جذبہ کے تحت یہ اقدام کر رہا ہے۔ لیکن چند ہی ماہ میں یہ ثابت ہو گیا کہ اس کے قول اور اس کے عزم میں تضاد تھا۔ وہ شام کا علاقہ اپنے زیر تسلط کر کے اپنی سلطنت کو وسیع کرنے کا عزم رکھتا تھا۔ ماضی میں بھی مصر کے ہر حکمران نے ایسا ہی کیا تھا اور اسی طرح شام کا ہر حکمران بھی مصر پر قبضہ کرنے کا متمنی رہا تھا۔ صلاح الدین کے اس سیاسی عزم میں کوئی برائی نہیں تھی۔ اگر وہ نورالدین محمود زنگی کی وفات کے بعد شام کو نظر انداز کرتا تو یہاں طوائف الملوک اور خانہ جنگیوں کا ایک لامتناہی سلسلہ شروع ہو جاتا جس سے فرنگی صلیبیوں کو بہت فائدہ پہنچتا۔ 1099ء میں صلیبیوں نے شام میں سلجوقیوں کے خانہ جنگی ہی سے فائدہ اٹھایا تھا۔ بظاہر صلاح الدین کی نظر فلسطین پر بھی تھی لیکن شام کو زیر تسلط کیے بغیر فلسطین کی جانب رخ نہیں کر سکتا تھا۔ لہذا جب صلاح الدین حلب کے محاصرہ کے بعد حماہ آیا تو وہاں سے اس نے بعلبک کی طرف کوچ کیا۔ اس کے حاکم نے ہتھیار ڈال دیئے تو یہ مقام بھی فتح ہو گیا۔ اسکے بعد سلطان حماہ واپس آ گیا اور اس پر اپنے ماموں شہاب

الدین محمود کو مقرر کیا اور حمص کا حاکم ناصر الدولہ شیرکوہ کو مقرر کیا۔ بعلبک کی حکومت شمس الدین ابن المقدم کو ملی اور دمشق کی حکومت پر عماد فائز ہوا۔ 571 ہجری میں سیف الدین غازی نے صلاح الدین کے خلاف دوبارہ فوج کشی کی اور کیفا اور مارون کے حکام کو بھی اپنے ساتھ ملا کر چھ ہزار سواروں کے ساتھ کوچ کیا اور ربیع الاول میں نصیبین پہنچا۔ وہاں اس نے موسم سرما گزارا۔ جب اس کا لشکر زیادہ دیر تک وہاں رہنے سے تنگ آگیا تو اس نے حلب کی طرف کوچ کیا۔ وہاں اس کے ساتھ ملک صالح کا لشکر کمشکین کی قیادت میں شامل ہو گیا۔ صلاح الدین دمشق سے ان کے مقابلہ کے لیے پہنچا۔ غازی کے لشکر کو شکست ہوئی۔ غازی موصل روانہ ہو گیا۔ صلاح الدین نے علاقہ پر قبضہ کرنے کے بعد مراغہ کو فتح کر لیا۔ اس کے بعد وہ منبج گیا تو وہاں کا حاکم قطب الدین نیال بھاگ گیا اور موصل چلا گیا۔ پھر صلاح الدین نے قلعہ عزاز کا چالیس دن تک محاصرہ کیا اور 11 ذی الحجہ 571 ہجری کو اسے فتح کر لیا۔ جب صلاح الدین اس قلعہ کا محاصرہ کر رہا تھا تو ایک دن فرقہ باطنیہ کے ایک شخص نے سلطان پر حملہ کر دیا۔ صلاح الدین نے اس کا ہاتھ پکڑ کے اسے قتل کر دیا اور اس سازش کی وجہ سے اس کے ساتھیوں کو تہ تیغ کیا گیا۔ قلعہ عزاز کی تسخیر کے بعد صلاح الدین حلب پہنچا اور اس کا محاصرہ کر لیا۔ ملک صالح حلب ہی میں تھا اس لیے اہل شہر نے جانثاری کے ساتھ مقابلہ کیا۔ پھر فریقین میں مصالحت کے لیے سفیروں کا تبادلہ ہوا۔ آخر کار ماہ محرم 572 ہجری میں مصالحت ہو گئی۔ ملک صالح کی چھوٹی بہن صلاح الدین کے پاس آئی اور اس نے اپنے لیے قلعہ عزاز کا مطالبہ کیا۔ صلاح الدین نے اسے یہ قلعہ بخش دیا اور دمشق واپس آ گیا۔ پھر اسی مہینے شام میں فرقہ اسماعیلہ کے کئی شہروں کو ویران کر کے مصر واپس چلا گیا۔ چونکہ اس کی سلطنت میں مصر کے علاوہ شام کا وسیع علاقہ بھی تھا اور سلطان نور الدین محمود زنگی مرحوم اور اس کی اولاد کی جانب سے بھی کوئی خطرہ نہیں تھا اس لیے وہ سلطان صلاح الدین ایوبی کھلوانے لگا۔ وہ اس رتبہ کا بجا طور پر مستحق تھا۔ اس نے اپنی سلطنت کی تعمیر کے دوران عام طور پر اس قسم کی وحشت و بربریت کا مظاہرہ نہیں کیا تھا جیسا کہ اس زمانے میں قبائلی سردار اپنی سلطنت بنانے کی کوششیں کیا کرتے تھے۔ اس نے نہ تو ایسی کوئی تباہی مچائی تھی جیسی کہ ترکان غز نے بلاد خراسان میں مچائی تھی اور نہ ہی علاؤ الدین غوری کی طرح جہاں سوزی کی تھی۔ اس نے مذہبی عقیدے کے اختلاف کے

یا وجود علوی خلیفہ عاضد سے بھی اس کے آخری سانس تک رواداری کا سلوک کیا تھا۔ اگرچہ صلاح الدین ایوبی کی سلطنت کی ابتدا 564 ہجری 1169ء میں ہوئی تھی جبکہ اس نے اسد الدین شیرکوه کی وفات پر علوی خلیفہ عاضد کی حمایت سے عمدہ وزارت سنبھالا تھا۔ لیکن 569 ہجری میں سلطان نورالدین محمود زنگی کی وفات تک اس کی قاہرہ میں حیثیت خاندان زنگی کے ایک نائب کی رہی تھی۔ اب 572 ہجری میں وہ حقیقی معنوں میں ایک آزاد و خود مختار بادشاہ بنا تھا۔

صلاح الدین ایوبی اور صلیبی جنگیں

مصر و شام و فلسطین میں مسلمانوں کے فاتح اعظم سلطان یوسف صلاح الدین ایوبی ((564-589 ہجری - 1169-1193ء)) نے اپنی سلطنت کی بنیاد 564ھ (1169ء) میں رکھی تھی جبکہ اس نے اسد الدین شیرکوه کی وفات پر سلطان نور الدین زنگی کے نائب کی حیثیت سے مصر میں عنان اقتدار سنبھالی تھی لیکن صحیح معنوں میں اس کی یہ آزاد و خود مختار حکومت و سلطنت محرم 572 ہجری یعنی جون 1176ء میں قائم ہوئی جبکہ اس نے دمشق، حماہ، حمص، عزاز اور حلب کی تسخیر کے بعد شام کے خاندان زنگی کے والیان ریاست سے معاہدہ کر کے ان سے اپنی حاکمیت کو تسلیم کروایا اور ان سے یہ عہد لیا کہ وہ اس کے وفادار رہیں گے اور اتحاد قائم رکھیں گے۔ چھ سال تک صلاح الدین اور خاندان زنگی میں مصالحت اور امن و امان قائم رہا۔ الصالح زنگی حلب میں رہتا اور اپنے موروثی باقی ماندہ علاقہ پر حکمرانی کرتا تھا۔ موصل کے رقابگ نے قرون حماہ اور تل سلطان کی مصیبتوں کو دوبارہ دعوت نہ دی۔ شاہ بیت المقدس کے ساتھ برائے نام صلح تھی۔ یہ صلح نامہ صلاح الدین نے 571 ہجری 1175ء میں کیا تھا۔ اس صلح نامہ کے بعد سلطان صلاح الدین قاہرہ چلا گیا اور وہاں اس نے تقریباً 11 سال تک رفاہ عامہ کے کئی منصوبے مکمل کیے۔ چونکہ اس دوران فرنگیوں نے حلب اور دمشق کے علاقوں پر حملے کیے اور مقامی مسلمان حکمرانوں نے ان سے شکست کھائی تھی اس لیے سلطان صلاح الدین جمادی الاول 573 ہجری میں ان کی سرکوبی کے لیے خود 26 ہزار فوج لے کر ساحل شام کی طرف روانہ ہوا۔ رملہ میں اس کا فرنگیوں سے مقابلہ ہوا جس میں صلاح الدین کو شکست ہوئی اس کے لشکر کے بہت سے لوگ مارے گئے۔ وہ اپنی مختصر پچی کچی فوج کے ساتھ جنگل میں مصر جانے کے لیے گھس گیا۔ راستے میں وہ پیاس اور دیگر

فتح کیا۔ صلاح الدین نے بہت سے فرنگیوں کو قتل کر کے قلعہ کے کنوئیں میں ڈلوا دیا اور جو باقی بچے نہیں دمشق کے قیدخانے میں بھجوا دیا۔ مسلمانوں نے قلعہ کے تمام افراد کو قید کر لیا۔ سلطان صلاح الدین نے حکم دیا کہ تمام قلعہ کو منہدم کر کے زمین کو برابر کر دیا جائے۔ جب تک قلعہ منہدم کر کے پورے طور پر برباد نہ کر دیا گیا صلاح الدین وہیں مقیم رہا۔ جب شاہ بیت المقدس اپنے منظور نظر قلعہ کے محصورین کی مدد کرنے آیا اسے سیاہ پتھروں کے ڈھیر کے سوا کچھ نہ ملا۔ اس سال صلیبیوں نے صلاح الدین سے کوئی جھگڑا مول لینا پسند نہ کیا۔ 576 ہجری یعنی 1179ء کے موسم خزاں میں صلاح الدین کے ستر بحری جہازوں کے بیڑے نے پورے ساحل سمندر کو کھنگال ڈالا اور خوب ہی تخت و تاراج کیا۔ ایک ہزار نصرانی گرفتار ہوئے۔ شاہ بیت المقدس بالڈون نے صلح کی بات چیت کے لیے قاصد روانہ کیے۔ صلاح الدین صلح کے لیے راضی ہو گیا۔ کیونکہ خشک سالی اور خراب فصلیں اس کے محکمہ رسد کے آڑے آرہی تھیں۔ چنانچہ دو سال کے لیے صلح ہو گئی اور فریقین نے قسم کھا کر اس معاہدے کی توثیق کی۔ اس کے بعد سلطان صلاح الدین نے قونیہ کے سلجوقی سلطان قلیج ارسلان اور قلعہ کیفا کے حکمران نورالدین کے مابین صلح کرائی جو ایک ازدواجی تنازعہ کے باعث مرنے مارنے پر تل گئے تھے۔ اس معاملہ کا فیصلہ ہونے کے بعد صلاح الدین نے رعبان آرمینہ کوچک میں المصیعہ تک یورش کی۔ وہ بادشاہ بن ایون کو مجبور کرنا چاہتا تھا کہ وہ ان ترکمانوں سے اپنا وعدہ ایفا کر کے جو اس کی حدود میں گلہ بانی کرتے تھے اور اسی کی حفاظت میں رہتے تھے۔ قلعہ کی بربادی کے بعد بن ایون نے اطاعت قبول کر لی۔ 577 ہجری 1180ء میں صلاح الدین کی طاقت کی دھاک ایشیائے کوچک تک پھیل گئی۔ اور دریائے فرات سے لیکر دریائے نیل تک وہ سب سے بڑا مسلمان حکمران شمار ہونے لگا۔ اس علاقے کے شہزادے اپنے اختلاف میں اس کو حاکم بناتے تھے۔ اس نے ان عظیم منصب اور بلند مرتبہ کو ہمیشہ نیک مقاصد کے لیے استعمال کیا۔ جن حکومتوں پر اس کا اثر تھا وہاں اس نے امن و امان بحال کرایا۔ دریائے سنجہ کے کنارے سمیاط کے قریب اس نے ایک یادگار اجتماع کی صدارت کی۔ جس میں موصل، الحیرہ، اربل، انیا اور مریدین کے شہزادے، سلطان قونیہ اور شاہ آرمینہ نے ایک معاہدہ پر دستخط کیے جس کی رو سے انہوں نے دو سال تک آپس میں امن قائم رکھنے کی قسم کھائی۔ اسی سال صلاح الدین کے

بھیجے عزالدین فرخ شاہ نے الکرک پر فوج کشی کی۔ اور وہاں پہنچ کر اس تمام گردونواح کو برباد کر دیا۔ اس فوج کشی کی وجہ یہ تھی کہ اس شہر کا حاکم پرنس ارنالط بہت سرکش، بدطینت اور متعصب تھا۔ اس کا ارادہ تھا کہ وہ مدینتہ منورہ پر حملہ کرے۔

الکرک کے بادشاہ کی سرکوبی ہو چکی تو 578 ہجری یعنی 1181ء میں صلاح الدین نے فرخ شاہ کو شام کی حکومت سونپی اور خود مصر واپس چلا گیا۔ لیکن اسی سال کے اوآخر میں جب سلطان نورالدین زنگی کے جانشین الصالح اسماعیل والی حلب کا انتقال ہو گیا تو صلاح الدین کو الجزیرہ کی طرف متوجہ ہونا پڑا۔ وفات کے وقت الصالح اسماعیل کی عمر 19 سال کی تھی وہ سلطان صلاح الدین کو غاصب سمجھتا تھا۔ چنانچہ اس نے مرنے سے پہلے اپنے امرا کو جمع کیا اور ان سب سے اپنے موصل کے حکمران بھائی عزالدین مسعود کی وفاداری کا حلف لیا۔ عزالدین مسعود نے حلب پر قبضہ کر لیا جہاں اس کے درباریوں نے اس کا پر جوش استقبال کیا۔ ملک شام کے دوسرے شہر اپنے قدیم حکمران کی اطاعت قبول کرنے کو تیار تھے۔ حماہ نے کھلم کھلا اپنی ہمدردی کا اظہار کر دیا۔ لیکن عزالدین مسعود نے معاہدہ کی پابندی کی اور صلاح الدین کے مقبوضات پر قبضہ کرنے سے انکار کر دیا اور پھر ایک معاہدہ کر کے حلب اپنے بھائی عمادالدین کے حوالے کر دیا۔ صلاح الدین نے اس کارروائی کی مخالفت نہ کی کیونکہ خاندان زنگی سے معاہدہ کے مطابق وہ ان کے معاملات میں مداخلت نہیں کر سکتا تھا چونکہ اس معاہدہ کی میعاد 579 ہجری میں ختم ہونے والی تھی اور صلاح الدین نے تہیہ کیا ہوا تھا کہ اس معاہدہ کی میعاد ختم ہونے کے بعد وہ حلب پر چڑھائی کر دے گا اس لیے وہ محرم 578 ہجری مطابق مئی 1182ء میں قاہرہ سے شام کی طرف روانہ ہوا۔ جب وہ ایلہ کے مقام سے گزرا تو فرنگی فوجوں نے اس کا راستہ روک لیا۔ لہذا سلطان نے اپنا سامان اپنے بھائی تاج الملک کے ذریعے دمشق بھجوایا اور خود لشکر لے کر فرنگیوں کے شہروں کا رخ کیا اور الکرک اور شوبک کو تباہ کر دیا اور وہاں سے 15 صفر 578 ہجری کو دمشق پہنچا۔ اس نے چند دن دمشق میں آرام کیا اور اس نے ربیع الاول میں طبریہ کی طرف پیش قدمی کی۔ فرنگی فوجیں طبریہ سے کوکب چلی گئیں۔ سلطان ان کے پیچھے گیا تو وہ پہاڑ میں محصور ہو گئیں۔ اس حالت میں سلطان نے اپنے دونوں بھتیجیوں نقی الدین اور عزالدین فرخ شاہ کو فوج دے کر بھیجا۔ انہوں نے فرنگیوں سے سخت جنگ کی مگر ان پر فتح حاصل نہ کر سکے۔ جنگ بند

ہوگئی تو صلاح الدین دمشق واپس آگیا۔ اب سلطان بیروت کی طرف روانہ ہوا اور اس کے گرد و نواح کو تباہ کر دیا۔ سلطان نے مصر سے بیروت کے محاصرہ کے لیے بحری بیڑہ طلب کیا تھا۔ چنانچہ بحری بیڑہ وہاں پہنچ گیا اور اس کی مدد سے اس نے چند دنوں تک محاصرہ کیا لیکن کامیابی نہ ہوئی۔ سلطان نے محاصرہ اٹھا کر الجزیرہ کی طرف کوچ کیا کیونکہ مظفر الدین کو کبری امیر حران نے اسے الجزیرہ پر قبضہ کرنے کی دعوت دی تھی۔ صلاح الدین خاندان زنگی سے جھگڑا چکانے کو گھڑیاں گن رہا تھا۔ اور کسی بہانے کا منتظر تھا۔ آخر کار صلح کی میعاد ختم ہوگئی تو اس نے رہا کے مقام پر دریائے فرات کو عبور کر لیا۔ جہاں مظفر الدین اس کے ساتھ شامل ہو گیا۔ اور وہ سب قلعہ البیرہ کی طرف روانہ ہوئے جس کے حاکم نے عزالدین کی اطاعت قبول کر لی تھی۔ کیفا کے حاکم نور الدین محمود سے سلطان نے یہ وعدہ کیا کہ وہ اسے آمد کی حکومت عطا کرے گا۔ چنانچہ وہ اس کے پاس فوج لیکر پہنچ گیا اور اس نے سلطان کے ساتھ شامل ہو کر الرہا کی طرف پیش قدمی کی اور اس کا محاصرہ کر لیا۔ اس زمانے میں الرہا کا حاکم امیر فخر الدین بن مسعود زعفرانی تھا۔ جب اس نے جنگ کی شدت محسوس کی تو اس نے ہتھیار ڈال دیئے اور شہر صلاح الدین کے حوالے کر دیا۔ سلطان نے رہا اور حران دونوں شہروں کی حکومت مظفر الدین کے حوالے کر دی۔“

پھر صلاح الدین اور اس کے حلیف فوج لیکر رقبہ کی طرف روانہ ہوئے۔ وہاں کا حاکم قطب الدین نیال بن حسان منبجی تھا۔ وہ شہر چھوڑ کر موصل کی طرف چلا گیا۔ صلاح الدین نے رقبہ کامیابی سے فتح کر لیا۔ پھر سلطان قر قیسیا، ماسکین اور عربان کی طرف روانہ ہوا جو خابور کے شہر تھے۔ وہاں اس نے ان تمام شہروں کو فتح کیا۔ وہاں سے وہ نصیبین کی طرف حملہ آور ہوا اس نے شہر کو فوراً فتح کر لیا۔ البتہ قلعہ کا محاصرہ چند دنوں تک جاری رہا۔ پھر وہ بھی تسخیر ہو گیا اور سلطان نے اس پر ابو الہیجا سمین کو حاکم کو مقرر کیا۔ ان شہروں کی فتوحات سے فارغ ہو کر سلطان صلاح الدین نے حاکم کیفا نور الدین کے ساتھ مل کر موصل پر حملہ کرنے کا اراد کیا مگر اتنے میں یہ خبر موصل ہو گئی کہ فرنگی فوجوں نے دمشق کے مضافات پر حملہ کر دیا ہے اور وہاں کے دیہاتوں کو تباہ کر دیا ہے اور ان کا ارادہ ہے کہ وہ داریا کی جامع مسجد کو تباہ کر دیں مگر دمشق کے نائب حاکم نے انہیں دھمکی دی کہ اگر انہوں نے جامع مسجد کو تباہ کیا تو وہ (اس کے بدلے میں) ان کے گرجوں اور خانقاہوں کو

تباہ و برباد کر دے گا۔ لہذا وہ اپنے ارادے سے باز آئے۔ ایک اور روایت ہے کہ ”جب متذکرہ شہروں کی فتح کے دوران یہ اطلاع آئی کہ فرنگی دمشق کا نواحی علاقہ تاراج کر رہے ہیں تو صلاح الدین نے یہ خبر سن کر کہا ”کرنے دو“ وہ گاؤں لے رہے ہیں تو ہم شہر فتح کر رہے ہیں۔ واپسی پر ان سے نمٹنے کے لیے ہمارے پاس کافی طاقت ہوگی۔“ صلاح الدین نے موصل کی طرف پیش قدمی کی۔ موصل کے حاکم نے بہت بڑا لشکر اکٹھا کیا اور محاصرہ کے لیے مکمل تیار کر لی تھی اور اپنے نائب جنگی تیاریوں کے لیے مخصوص کر دیئے تھے۔ چنانچہ سنجاہ، اربل اور جزیرہ ابن عمر میں فوجی کمک، اسلحہ اور ضروری مال و دولت اکٹھی کی گئی۔ جب سلطان صلاح الدین، مظفر الدین اور شیرکوہ کے فرزند کے ساتھ موصل کے قریب پہنچا تو حاکم شہر کی جنگی تیاریوں کو دیکھ کر وہ سب حیران رہ گئے اور انہیں اس کے ناقابلِ تسخیر ہونے کا یقین ہو گیا۔ تاہم صلاح الدین نے اوائلِ رجب 578 ہجری کو جنگ کا آغاز کیا۔ مگر کامیابی نہ ہوئی اور سلطان پیچھے ہٹ گیا۔ اس اثنا میں عباسی خلیفہ ناصر کی طرف سے صدر الدین شیخ الشیوخ اور مشیر الخادم مصالحت کے لیے پہنچ گئے تھے۔ اور سفیروں کا فریقین میں تبادلہ ہوا مگر عزالدین مسعود والی موصل نے یہ مطالبہ کیا کہ وہ اس کے مقبوضہ علاقے واپس کر دے۔ سلطان نے اس کے جواب میں کہا کہ (وہ اس شرط پر واپس کرنے کے لیے تیار ہے کہ) وہ اسے حلب کا علاقہ دے دیں۔ مگر وہ اس کے لیے تیار نہیں ہوئے۔ پھر سلطان نے یہ شرط پیش کی کہ وہ اس کے حاکم کی مدد کرنا چھوڑ دے مگر اس بات پر بھی وہ تیار نہ ہوا۔ اس کے بعد آذربائیجان اور خلاط کے قاصد بھی مصالحت کرنے کے لیے پہنچے مگر انہیں بھی کامیابی نہ ہوئی۔“ صلاح الدین کا صرف ایک جواب تھا ”حلب یا موصل“ اتحادِ اسلامی کی کوئی کوشش کامیاب نہ ہوئی صلاح الدین کی خاندانِ زنگی سے دیرینہ مخالفت راستے میں حائل رہی۔

اسی زمانہ میں اہل سنجاہ نے سلطان کی فوجوں اور ساتھیوں کے راستے میں رکاوٹ پیدا کرنے کی کوشش کی۔ لہذا سلطان نے موصل کا محاصرہ چھوڑ کر سنجاہ کا قصد کیا۔ وہاں کا حاکم اشرف الدین تھا۔ وہ حاکم موصل عزالدین کا بھائی تھا وہ اپنا لشکر لے کر مقابلہ کے لیے موجود تھا۔ اور اس کی کمک کے لیے مجاہد الدین نائب حاکم نے بھی فوج بھیج دی تھی۔ تاہم سلطان صلاح الدین نے فوج کشی کر کے سنجاہ کا محاصرہ کر لیا۔ یہ محاصرہ بہت سخت تھا۔

سلطان نے وہاں کے بعض امرا کو اپنے ساتھ ملا لیا تھا اور ان سے سمجھوتہ کر لیا تھا۔ چنانچہ ان کی مدد سے سلطان نے ان کی طرف کے برج پر قبضہ کر لیا۔ نتیجہ یہ ہوا کہ اس کے حاکم نے ہتھیار ڈال دیئے اور جب وہ اپنے لشکر کو لے کر موصل چلا گیا تو سلطان نے سنجاہ پر قبضہ کر لیا اور اس کا حاکم سعد الدین ابن معین الدین کو مقرر کیا۔ جس کا باپ کامل بن طغرکین دمشق میں تھا یوں سنجاہ بھی سلطان کے مفتوحہ الجزیرہ کے علاقوں میں شامل ہو گیا۔ پھر سلطان صلاح الدین نصیبین گیا۔ وہاں کے باشندوں نے اس کے حاکم ابوالہیجا سمین کی شکایت کی تو اس نے اس کو معزول کر کے اسے اپنے ساتھ رکھا۔ وہاں سے وہ 578 ہجری میں حران پہنچا۔ جہاں آکر اس نے اپنی فوج کو منتشر کر دیا تاکہ وہ آرام کرے اور خود اپنے خاص افراد اور مخصوص دوستوں کے ساتھ وہیں قیام پذیر ہوا۔ ایک روایت یہ ہے کہ صلاح الدین سنجاہ میں کچھ فوج چھوڑ کر دوسرے اتحادیوں کا مقابلہ کرنے کے لیے آگے بڑھا۔ اس اتحاد میں موصل کے اتابیک اور شاہ آرمینیا اس کے خلاف متحد تھے۔ مریدین کے شہزادے کے سپاہی اور حلب کی فوج بھی ان کی مدد کو موجود تھی۔ اس گٹھ جوڑ کی بنیاد صلاح الدین کی مخالفت تھی۔ فروری 1181ء کے آخر میں برزم کے میدان میں ایک زبردست فوج جمع ہو گئی لیکن صلاح الدین کے آنے کی خبر پا کر اتحادیوں نے صلح کے لیے قاصد بھیجے۔ صلاح الدین نے کہا۔ برزم کے میدان میں جواب دوں گا۔ یہ جواب سن کر دونوں حلیف میدان چھوڑ کر بھاگ گئے۔ جب صلاح الدین وہاں پہنچا تو میدان صاف تھا۔ ایک مورخ کے مطابق ”وہ مردوں کی طرح آئے لیکن عورتوں کی طرح روپوش ہو گئے۔“ ایک اور روایت یہ ہے کہ صلاح الدین نے اپنے بھتیجے تقی الدین ابن شہنشاہ کو حماہ سے بلوا کر ان اتحادیوں کے خلاف بھیجا تھا۔ یہ خبر سن کر متحدہ فوجیں منتشر ہو گئیں۔ اور ہر ایک فوج اپنے اپنے علاقہ کی طرف لوٹ گئیں۔ تاہم سلطان صلاح الدین نے مار دین کا قصد کیا اور وہاں چند دن قیام کرنے کے بعد واپس چلا گیا۔ اسی زمانہ میں سلطان صلاح الدین کا بھتیجا عزالدین فرخ شاہ بن شاہنشاہ جو دمشق کا حاکم تھا۔ بیمار ہوا اور جمادی الاول 578 ہجری میں فوت ہو گیا۔ سلطان نے اس کی جگہ شمس الدین محمد ابن المقدم کو دمشق کا حاکم مقرر کیا اور وہاں اسے اپنا نائب بنایا۔

اس واقعہ کے بعد ایک بار پھر عزالدین اتابیک موصل میں محصور ہو کر بیٹھ گیا لیکن

صلاح الدین نے اس سے کوئی تعرض نہ کیا۔ اس نے ماروین میں چند دن قیام کیا اور پھر وہاں سے کوچ کر کے آمد (اسے حمید بھی لکھتے ہیں) کی طرف پہنچا۔ اس نے نورالدین حاکم کیفا سے (اس کو فتح کر کے اسے دینے کا) معاہدہ کر رکھا تھا۔ لہذا سلطان نے ماہ ذی الحجہ کی پندرہ تاریخ کو شہر آمد (حمید) کا محاصرہ کر لیا۔ سپاہی اور سامان جنگ، خزانہ اور بے شمار قیمتی مال غنیمت اس کے ہاتھ آیا۔ دس لاکھ کتابوں کا مشہور کتب خانہ قاضی الفاضل کو دے دیا گیا۔ ابن ابی کے بیان کے مطابق قاضی موصوف نے کتب خانہ کی منتخب کتابیں ستر اونٹوں پر لا کر بھجوائیں۔ ابن خلدون کا بیان ہے کہ ”سلطان صلاح الدین نے عاشورہ محرم 579 ہجری میں اس شہر کو فتح کیا۔ فتح کرنے کے بعد سلطان نے (معاہدہ کے مطابق) یہ شہر حاکم کیفا نورالدین کے حوالے کر دیا۔ اس نے سلطان کو یہ اطلاع دی کہ اس شہر میں (مال و متاع کے) بہت سے ذخیرے موجود ہیں۔ جنہیں وہ اپنے اپنے لئے لے جاسکتے ہیں۔ مگر سلطان نے لے جانے سے انکار کر دیا۔ اور کہا کہ ”میری یہ عادت نہیں میں اصل چیز دے دوں اور اس کی شاخ (فرع) سے دریغ کروں۔“ جب نورالدین (حاکم کیفا) شہر میں داخل ہوا تو اس نے سلطان صلاح الدین اور اس کے امراء کو جشن فتح میں بلوایا۔ جو اس نے ان کے اعزاز میں منعقد کیا تھا۔ اس جشن میں اس نے سب کے شایان شان تحائف پیش کیے۔ اس کے بعد سلطان وہاں سے واپس چلا گیا“۔^۵

اس وقت تک صلاح الدین کو یہ اطلاع مل چکی تھی کہ حلب کا عماد الدین فرنگیوں سے ساز باز کر کے سلطان کے شامی علاقوں کو تاراج کر کے نذر آتش کر رہا ہے اور ہزاروں باشندوں کو اب تک تلوار کے گھاٹ اتار چکا ہے۔ صلاح الدین نے بیہ کے مقام پر دریائے فرات کو عبور کیا۔ راستے میں اس نے تل خالد اور عنتاب کے علاقے فتح کر لئے اور پھر حلب کے سامنے سرسبز و شاداب میدان میں خیمے ڈال دیئے۔ محرم 579 ہجری میں شہر کا محاصرہ شروع ہوا۔ عماد الدین نے زیادہ عرصہ تک مزاحمت نہ کی۔ وہ اپنی نئی رعایا میں مقبول نہ تھا اور سنجاہ واپس جانا چاہتا تھا۔ صلاح الدین شمالی شام کا دار الخلافہ تسخیر کر کے اپنی سلطنت مستحکم کرنا چاہتا تھا۔ طرفین میں گفت و شنید کے بعد تبادلہ کا فیصلہ ہو گیا۔ حلب کے عوض سنجاہ، نصیبین، خابور اور رقہ عماد الدین کو واپس دے دیئے گئے اور وہ صلاح الدین کے باجگاز کی حیثیت سے ان پر حکومت کرنے لگا۔ 18 صفر 579 ہجری (13 جون 1183ء) کو

شہر رسمی طور پر صلاح الدین کے قبضہ میں دے دیا گیا۔ فوج نے سرسبز میدان میں پریڈ کی اور اسے سلامی دی۔ ایک بڑی شاندار دعوت کا انتظام ہوا۔ جشن مسرت منایا گیا۔ حلب پر قبضہ ہو جانے سے صلاح الدین دنیائے اسلام کا سب سے زیادہ طاقتور حکمران ہو گیا۔ دریائے دجلہ سے دریائے نیل تک اور افریقہ کے ساحل پر طرابلس تک بڑے بڑے شہر اور مختلف نسلوں کے لوگ اس کے زیر نگیں آگئے تھے۔ مکہ معظمہ سے الجزیرہ تک اسکے لیے مسجدوں میں دعائیں مانگی جاتی تھیں۔ ”ذیقعد 580 ہجری میں سلطان نے موصل پر حملہ کیا جب وہ شہر بلد پہنچا تو وہاں سلطان سے عزالدین والی موصل کی والدہ اور اس کے چچا نورالدین کی بیٹی اور شاہی خاندان کے دیگر افراد نے ملاقات کی۔ انہوں نے سلطان سے مصالحت کی درخواست کی۔ سلطان صلاح الدین نے اس بارے میں اپنے ساتھیوں سے مشورہ کیا تو قتیہ عیسیٰ اور علی بن احمد المشبوب نے یہ مشورہ دیا کہ ان خواتین کی درخواست کو نامنظور کر دیا جائے۔ اس کے بعد وہ موصل کی طرف روانہ ہوا اور اہل موصل نے اس سے جنگ کی۔ اہل موصل نے جان کی بازی لگا کر مقابلہ کیا۔ وہ خواتین کی درخواست کو رد کر دینے پر بہت ناراض تھے۔ اس لیے شہر فتح نہ ہو سکا۔ سلطان نے غلط مشورہ دینے پر اپنے ساتھیوں کو بہت برا بھلا کہا۔ صلاح الدین موصل چھوڑ کر خلاط کی جانب روانہ ہو گیا۔ جمادی الاول 581 ہجری میں اس نے میافارقین کا شہر فتح کیا اور پھر خلاط پر قبضہ کر لیا۔ یہاں سے سلطان پھر موصل کی طرف روانہ ہوا۔ وہ نصیبین سے گزرتا ہوا کفر ارمان پہنچا۔ اس نے ارادہ کیا کہ وہ یہاں موسم سرما گزارے اور موصل کے تمام اضلاع کا محصول وصول کر کے اسے اپنے کام میں لائے۔ اور موصل کی تمام اراضی کو مختلف لوگوں میں تقسیم کرے۔ نائب حاکم مجاہد الدین مصالحت پر آمادہ ہو گیا اور ایلچیوں کی آمد و رفت ہو گئی اور یہ شرط رکھی گئی کہ عزالدین والی موصل سلطان کو شہر زور اور اس کا ملحقہ علاقہ، غرابلی کا علاقہ اور زاب کے پیچھے کے اضلاع دے۔ اس بات چیت کے دوران اس علاقے میں سخت گرمی پڑ رہی تھی۔ سلطان اس موسم کو برداشت نہ کر سکا اور بیمار ہو گیا۔ چنانچہ وہ حران واپس آ گیا۔ یہاں اسے معلوم ہوا کہ عزالدین والی موصل سے مصالحت ہو گئی ہے۔ معاہدہ کے مطابق سلطان نے شہر زور کے گردونواح کا علاقہ زاب سے آگے تک اپنی قلمرو میں شامل کر لیا۔ لیکن دریائے فرات یعنی دو آبے کے درمیان کا سارا علاقہ جس پر اتابک

عزالدین حکومت کرتا تھا اس کے قبضہ میں چھوڑ دیا۔ لیکن اس شرط پر کہ خطبہ میں اور سکوں پر سلطان کے اقتدار کو کلی طور پر تسلیم کیا جائے۔ اس معاہدے کی رو سے پورا شمالی الجزائر اور کردستان کا کچھ حصہ صلاح الدین کی قلمرو میں شامل ہو گیا اور موصل کا اتابک بھی اس کے باجگذاروں میں شامل ہو گیا“ ۶

تاہم سلطان صلاح الدین حران میں طویل عرصے تک بیمار رہا۔ اس کا بھائی ملک عادل حاکم حلب اور اسکا فرزند ملک العزیز بن صلاح الدین موجود تھے۔ جب سلطان کے مرض نے خطرناک صورت اختیار کی تو اس نے اپنی مملکت اپنی اولاد کے درمیان تقسیم کر دی اور سارے ملک کا نگران اپنے بھائی ملک عادل کو بنایا۔ پھر سلطان محرم 582 ہجری میں دمشق واپس چلا گیا۔ ابن خلدون کا بیان ہے کہ جب سلطان حران میں تھا تو اس کا چچازاد بھائی ناصرالدین محمد بن اسدالدین شیرکوه بھی وہاں موجود تھا اس کی جاگیر میں حمص اور رحبہ کا علاقہ شامل تھا وہ سلطان سے پہلے حمص واپس چلا گیا تھا۔ جب وہ حلب پہنچا تو اس نے وہاں کے امراء کو اس بات پر آمادہ کیا کہ اگر سلطان صلاح الدین فوت ہو جائے تو وہ اس کے بادشاہ بننے کی حمایت کریں۔ اس کے بعد وہ حمص پہنچ گیا۔ اس نے اہل دمشق کو بھی اسی قسم کا پیغام بھجوایا۔ مگر قدرت کی ستم ظریفی تھی کہ سلطان صلاح الدین تو اپنی خطرناک بیماری سے تندرست ہو گیا اور ناصرالدین بقرعید کی رات کو فوت ہو گیا۔ ایک روایت یہ ہے کہ اسے زہر دے کر پوشیدہ طور پر ہلاک کر دیا گیا۔ اسکے بعد اسکا بارہ سالہ فرزند شیرکوه اس کی عملداری کا حاکم اور جانشین مقرر ہوا۔ کہا جاتا ہے کہ جب سلطان حران میں بیمار ہوا تھا تو اپنے فرزند عثمان کو مصر کا خود مختار حاکم مقرر کیا تھا۔ اور اپنے بھائی ملک عادل والی حلب کو بلوا بھیجا۔ مگر تقی الدین سلطان کے پاس نہیں گیا اور اس نے یہ ارادہ کیا کہ وہ اپنے آزاد کردہ غلام قراقوش کے پاس مغرب (شمالی افریقہ) میں ان علاقوں کی طرف چلا جائے کیونکہ اس نے طرابلس اور افریقہ کے علاقہ جرید فتح کر لیا تھا۔ جب سلطان صلاح الدین کو اس بات کا علم ہوا تو اس نے نرمی اور خوش اخلاقی کے ذریعے خط لکھ کر اسے بلوا لیا۔ جب وہ وہاں پہنچا تو سلطان نے حماہ، منبج، معرہ، کفرطاب، جبل جوز اور اس کے تمام علاقے کی حکومت اسے عطا کی۔ ایک دوسری روایت ہے کہ جب تقی الدین کو سلطان صلاح الدین کے مرض اور اس کی موت کی غلط خبر ملی تو اس نے خود بادشاہ بنا چاہا۔ یہ خبر سلطان صلاح

الدین کو مل گئی تھی۔ لہذا اس نے فقیہ عیسیٰ کو بھیجا کیونکہ اس کا حکم سب مانتے تھے۔ سلطان نے اسے یہ ہدایت دی تھی کہ وہ تقی الدین کو مصر سے نکال کر خود قیام کرے۔ چنانچہ وہ وہاں اطلاع دیئے بغیر پہنچ گیا اور اس نے تقی الدین کو نکل جانے کا حکم دیا چنانچہ وہ شہر کے باہر ٹھہرا رہا۔ اس کے بعد وہ مغرب (شمالی افریقہ) جانے کی تیاریاں کرنے لگا۔ مگر سلطان نے خط لکھ کر اسے بلوا لیا۔ "ابن خلدون کے اس بیان سے واضح ہے کہ جب سلطان صلاح الدین حران میں موت و زیست کی سخت کشمکش میں مبتلا تھا تو اس وقت اس کے عزیز و اقارب میں اقتدار کی کشمکش شروع ہو گئی تھی۔ ایک طرف چچا زاد بھائی ناصر الدین محمد بن شیر کوہ سلطانی کے لیے کوشش کرنے لگا اور دوسری طرف بھتیجے تقی الدین نے بادشاہ بننے کی خواہش کی تھی۔ گویا صلاح الدین ایوبی کی سلطنت اس کی زندگی ہی میں انتشار و افتراق کے کنارے پر پہنچ گئی تھی۔ لیکن اللہ تعالیٰ نے اسے صحت یاب کر دیا کیونکہ اس سے ابھی ایک اہم کام لینا تھا اور وہ کام تھا بیت المقدس کی آزادی۔

اس بیماری سے تقریباً دو سال قبل جب سلطان نے حلب فتح کیا تھا تو وہ وہاں دو ماہ قیام کرنے کے بعد دمشق آ گیا تھا۔ اس وقت دمشق کے بہادر وائسرائے عزالدین فرخ شاہ کے انتقال کی وجہ سے فرنگی دلیر ہو گئے ہوئے تھے۔ انہوں نے پوزرا، زورا، اور درا یا تک پورا نواحی علاقہ تاراج کیا۔ باغات اور فصلیں برباد کیں اور ہر جگہ اودھم مچا دیا۔ انہوں نے سوہات کے پہاڑی قلعہ پر دوبارہ قبضہ کر لیا اور یہ وہ قلعہ تھا جس پر مسلمانوں کو ناز تھا۔ ریکسٹڈ اور لیکسٹس کی اتنی ہمت بڑھی کہ عرب پر حملہ کر کے مدینہ منورہ میں روضہ رسول اللہ صلی اللہ علیہ وسلم کو شہید کرنے اور مکہ معظمہ میں خانہ کعبہ کو خاک میں ملا دینے کا منصوبہ تیار کیا۔ اس ذلیل ارادے کو عملی جامہ پہنانے کے لیے وہ جہازوں کو الگ الگ حصوں میں تقسیم کر کے عسقلان خلیج عقبہ لایا۔ اور اپنے حصہ کے جہازوں کو عیناب کی بندرگاہ تاراج کرنے کو بھیج کر بحر قلزم کے افریقی ساحل پر دو جہازوں سے ایلہ کی ناکہ بندی کرا دی اور امیر البحر لٹولٹو ایلہ کی ناکہ بندی توڑ کر اپنا بیڑا لیے الحوار کے قریب پہنچا۔ بحر قلزم پر ایک چھوٹی سی بندرگاہ ہے اور یہیں سے نصرانیوں کا مدینہ منورہ پر حملہ کرنے کا ارادہ تھا۔ مصری بیڑا دیکھ کر نصرانی فوج ساحل کی طرف بھاگی اور پہاڑوں میں گھس کر پناہ لی۔ لٹولٹو نے اپنے ملاحوں کو ہواؤں کے گھوڑوں پر سوار کر کے دشمن کا پیچھا کیا۔ اور بوغ

کی گھاٹی میں گھیر کر اس کے ٹکڑے ٹکڑے کر دیئے۔ ریبجٹڈ بیچ نکلا۔ لیکن اس کے سپاہی مارے گئے۔ سوائے ان چند قیدیوں کے جو صبح کے موقع پر وادی منیٰ میں بکروں کی طرح ذبح کرنے کو مکہ معظمہ بھیج دیئے گئے۔ اس طرح وہ بہت جلد اپنے کیف کردار کو پہنچ گئے۔ ابن اثیر لکھتا ہے کہ مقامات مقدسہ پر حملہ کی خبر سن کر مصر میں جتنا اضطراب پھیلا اس کی تاریخ میں مثال نہیں ملتی۔ لوگ ایک دوسرے کو سنا تے اور کانپتے جاتے کہ کس طرح ملعون ریبجٹڈ مروود بدوؤں کو رشوت دے کر اپنے جہاز ریگستان کے راستے بحر قلزم تک لے گیا۔ اس نے کس طرح عربوں کے سولہ جہاز جلا ڈالے۔ جدہ کے قریب حاجیوں کا ایک جہاز پکڑ لیا۔ عیذاب پر اترا۔ طوس سے آنے والے قافلہ کو گرفتار کر لیا اور قافلہ کے ہر فرد کو قتل کر دیا اور کس طرح یمن سے آنے والے دو جہازوں پر قبضہ کر لیا۔ جو مقامات مقدسہ کے لیے سامان لیے جا رہے تھے۔ وہ اس ذلیل مقصد سے عرب گیا تھا کہ مدینہ منورہ کو لوٹ لے اور رسول اللہ صلی اللہ علیہ وسلم کے جسم اطہر کو روضہ مبارک سے باہر نکال لے۔ کبھی ایسی وحشت ناک خبر سننے میں نہ آئی تھی۔ اللہ کا احسان ہے کہ امیر البحر لشولٹو نے تیز رفتار جہازوں سے بدذاتوں کا قلع قمع کر دیا اور اس طرح مسلمانوں کے سر سے آفت ٹل گئی۔“

ابن خلدون نے اس واقعہ کو اس طرح بیان کیا ہے کہ پرنس ارناط (فرنگی) حاکم الکراک نے ایک بحری بیڑہ متفرق اجزا سے لیکر حاکم ایلہ کے پاس گیا اور حسب منشا اس کے اجزا جوڑ کر اسے بحر سویز (قلزم) میں لنگر انداز کیا۔ پھر اس بحری بیڑہ کو جنگجو فرنگی فوجوں سے بھر کر اسے بحری حملوں کے لیے روانہ کر دیا۔ ان میں سے ایک جماعت کا تقرر قلعہ ایلہ کے چاروں طرف کیا گیا تاکہ وہ چاروں طرف سے اس کی حفاظت کرے۔ ان میں سے ایک حصہ عیذاب کی طرف روانہ ہوا انہوں نے حجاز سے بحری سواحل پر حملے شروع کر دیئے اور وہاں جو تجارتی جہاز اور کشتیاں نظر آئیں انہیں وہ اپنے قبضہ میں لانے لگے۔ ان کی وجہ سے وہاں کے لوگوں کو ایسی مصیبت کا سامنا کرنا پڑا۔ جس سے ان کا سابقہ پہلے نہیں پڑا تھا۔ کیونکہ بحر قلزم میں اس سے پہلے کوئی فرنگی تاجر یا فرنگی سپاہی داخل نہیں ہوا تھا۔ اس زمانہ میں سلطان صلاح الدین کے نائب کی حیثیت سے اس کا بھائی الملک العادل ابوبکر بن ایوب مصر کا حاکم تھا۔ اس نے فرنگیوں کے بحری حملوں کو روکنے کے لیے ایک بحری بیڑہ

تعمیر کروایا۔ اس میں جنگجو فوج کو سوار کر دیا۔ جو مصر کے امیر البحر حسام الدین لشوتو الحاحب کی قیادت میں بحری جنگ پر روانہ ہوئی۔ سب سے پہلے وہ قائد اس فرنگی بیڑہ کا مقابلہ کرنے کے لیے پہنچا جو چاروں طرف سے ایلہ کی حفاظت کر رہا تھا۔ چنانچہ (مسلمانوں کے اس بحری بیڑہ نے) ان کے بحری بیڑہ کو بالکل تباہ و برباد کر دیا۔ اس بحری بیڑہ کی جنگ میں کامیابی حاصل کرنے کے بعد یہ اسلامی بیڑہ دوسرے فرنگی بیڑوں کی تلاش میں روانہ ہوا۔ آخر کار وہ عینذاب پہنچا۔ وہاں انہیں ان کا بیڑہ نظر نہیں آیا وہ حرمین (مکہ مدینہ) اور یمن کی طرف جانے والا تھا اور حاجیوں پر حملہ کرنے کا قصد رکھتا تھا۔ مگر جب انہوں نے لشوتو کو مسلمانوں کے بیڑے کی قیادت کرتے دیکھا تو انہیں شکست کا یقین ہو گیا۔ اس لیے وہ فرنگی (سمندر سے کود کر) حوراء کی گھاٹیوں میں پناہ گزین ہو گئے۔ امیر البحر لشوتو بھی اپنی کشتیوں سے اترا اور اس نے بدوؤں کو جو سوار تھے جمع کیا اور ان کی مدد سے ان سے جنگ کر کے انہیں شکست دی۔ ان میں اکثر مارے گئے اور جو بچے قیدی بنائے گئے ان میں سے کچھ حج کے موقع پر منی (حج میں قربانی کے مقام پر) بھیجے گئے۔ جہاں وہ قربانی کے دن قتل کیے گئے۔ باقی قیدیوں کو لے کر وہ مصر واپس ہوا۔¹ لین پول لکھتا ہے کہ مئی 1183ء میں ابن جبیر ہسپانوی عرب اسکندریہ میں موجود تھا۔ اسی زمانے میں ریبند کی مہم کے کچھ قیدی وہاں لائے گئے تھے۔ وہ اونٹوں پر رسیوں سے بندھے ہوئے تھے اور ان کو اونٹوں پر الٹا بٹھایا گیا تھا۔ ان کے پیچھے پیچھے ڈھنڈورا پڑا تھا اور ان پر پھبتیاں کسی جا رہی تھیں۔

سلطان صلاح الدین نے 579 ہجری میں حلب پر قبضہ کرنے کے بعد اپنے فرزند الطاہر غازی کو مقرر کیا تھا اس کی صغیر سنی کی وجہ سے سلطان نے امیر سیف الدین تاجک کو اس کا نگران مقرر کیا جو امراء اسدیہ (نور الدین شیرکوه) میں سب سے زیادہ بزرگ تھا۔ جب سلطان حلب سے دمشق پہنچا تو اس نے جہاد کی تیاری شروع کی اور شام، جزیرہ اور دیار بکر کی فوجوں کو اکٹھا کیا۔ پھر فرنگیوں کے شہروں کی طرف پیش قدمی کی۔ اس نے دریائے اردن کو عبور کیا۔ زرخیز غور کو تاخت و تاراج کیا۔ بیسان کے لوگ خوف سے شہر چھوڑ کر بھاگ گئے۔ اسے بھی تاراج کیا۔ اور اس میں آگ لگا دی۔ اس کے بعد وادی جزویل میں آگے بڑھا اور گلبوا کے دامن میں بیر جالوت کے قریب اپنی چھاؤنی ڈال دی۔ طبور اور نطاوت کے قریب پہاڑیوں تک سارا نواحی علاقہ تاراج کر ڈالا اور امر ایلا کو فتح کر لیا۔ الغولا

کے نزدیک گائی آف لسگنن (Guy of Lusignan) نے جو امالریق (Amalrik) شاہ بیت المقدس کی بیماری کے زمانہ میں کمان سنبھالے ہوئے تھا۔ صلاح الدین کا مقابلہ ہوا۔ گھسان کی لڑائی ہوئی مگر کوئی فیصلہ نہ ہوا اور عیسائی فوج صفوریہ لوٹ گئی۔ اسی سال سلطان نے بادشاہ ریموند سے حساب چکانے کے لیے الکرک کا محاصرہ کیا مگر کامیابی نہ ہوئی۔ ربیع الاخر 580 ہجری میں سلطان پھر الکرک محاصرہ کے لیے روانہ ہوا۔ اور پانچویں مرتبہ محاصرہ کیا مگر اس مرتبہ بھی یہ کوشش کامیاب نہ ہوئی اور سلطان الکرک کے گرد نواح کے علاقوں کو ویران کر کے واپس دمشق آگیا اور اپنے ساتھ بہت سا مال غنیمت لایا اسی سال بادشاہ بیت المقدس بالڈون کے مصائب زندگی کا خاتمہ ہو گیا۔ وہ ایک عرصے سے جذام کے مرض میں مبتلا تھا۔ اس نے اپنے صغیر سن بھتیجے بالڈون دوم کو ولی عہد بنایا تھا۔ چنانچہ وہ بادشاہ بنا اور طرابلس کا والی ریموند اسکا ولی مقرر ہوا۔ اس موقع پر سارے عیسائی والیان ریاست مذہبی پیشواؤں اور امرا لشکر کا اجتماع ہوا اور ان سب نے اتفاق رائے سے سلطان صلاح الدین سے چار سال کے لیے صلح کر لی۔ لین پول کے بقول ریموند والی طرابلس کے معاملے میں اس صلح نامہ کی نوعیت کچھ اور تھی اس لیے یہ مدافعانہ اور جارحانہ اتحاد تھا۔ صلاح الدین نے اسے تاج حاصل کرنے کی کوشش میں مدد دینے کا وعدہ کیا اور ریموند نے طرابلس کے سب مسلمان قیدی رہا کر دیئے اور 1185ء کی قحط سالی میں دمشق کو بڑی دریا ولی سے غلہ مہیا کیا جبکہ بطریق ہر کلس ایک اور صلیبی مہم کے لیے پورے یورپ میں رضا کارانہ بھرتی کر رہا تھا اور جبکہ انگریز نائٹس بھی صلیبی جنگ کے لیے تیاریوں میں شب و روز مصروف تھے۔ ”582 ہجری یعنی 1186-87ء میں طرابلس کا حاکم شاہ بالڈون سے بغاوت کر کے سلطان صلاح الدین کے پاس آگیا۔ سلطان نے اسے اپنے شہر میں اس کے ہم مذہب (عیسائی) افراد کا حاکم کر دیا اور (اس کی حمایت کے لیے) سلطان نے ان عیسائی سرداروں کو بھی رہا کر دیا جو اس کی قید میں تھے۔ اس بات سے وہ بہت خوش ہوا اور یہ فعل فرنگی افراد کے شہروں کو فتح کرنے اور بیت المقدس کو ان سے واپس لینے کا ذریعہ بنا۔ سلطان صلاح الدین طبریہ کی سمت سے تمام فرنگی بستیوں میں اپنے فوجی دستے بھیجتا تھا۔ چنانچہ وہ ان علاقوں کو تباہ کر کے مال غنیمت حاصل کر کے لوٹتے تھے۔ یہ تمام واقعات 582 ہجری کے اوائل میں رونما ہوئے۔“

اسی سال سلطان صلاح الدین نے الکرک پر پھر حملہ کیا کیونکہ اس کا حکمران ریمینڈ (جسے ابن خلدون ارناط لکھتا ہے) حاجیوں کے قافلوں پر حملہ کرتا تھا۔ سلطان نے اس پر زبردست حملہ کر کے اس کے شہر کا محاصرہ کر لیا۔ آخر کار وہ صلح کرنے پر آمادہ ہوا اور یہ وعدہ کیا کہ آئندہ قافلوں کے راستوں پر امن بحال رکھے گا۔ لیکن جلد ہی اس نے اس معاہدے کی خلاف ورزی کی اور تاجروں کی ایک جماعت پر جھپٹ پڑا۔ کہتے ہیں کہ سلطان کی ایک بہن تاجروں کے قافلہ کے ساتھ مجمل میں سفر کر رہی تھی۔ قافلہ والوں نے احتجاج کیا تو ریمینڈ نے بطور استہزاء کہا کہ چونکہ وہ محمد (صلی اللہ علیہ وسلم) پر بھروسہ کیے ہوئے ہیں لہذا محمد ہی آکر انہیں بچائیں۔ یہ اہانت آمیز الفاظ سن کر صلاح الدین نے قسم کھائی کہ وہ اس معاہدہ شکن کو اپنے ہی ہاتھ سے قتل کرے گا۔ اور اس نے اپنی قسم پوری کر دکھائی۔ لین پول کے بقول ”اس قافلہ کی بربادی یروشلم کی تباہی کا باعث ہوئی۔“ صلاح الدین نے الکرک کو تسخیر کرنے اور اس کے حاکم کو گرفتار کرنے کی کئی دفعہ کوشش کی تھی لیکن وہ ہر دفعہ ناکام رہا تھا۔ اس مرتبہ اس نے تہیہ کر لیا کہ پوری نصرانی سلطنت کی بیخ کنی کر کے دم لے گا۔ مارچ 1187ء میں اس نے نعرہ جہاد بلند کیا۔ اس مقصد کے لیے اس نے موصل، الجزیرہ، اربل، مصر اور شام کے مسلمانوں کو دعوت جہاد دی اور (محرم 583 ہجری) میں تمام لشکر لے کر دمشق سے روانہ ہوا۔ سلطان نے اپنے فرزند الافضل کو حکم دیا کہ وہ ایک فوجی مہم عکا بھیجے تاکہ وہ اسکے گرد و نواح کو تباہ کر سکے۔ سولہ سالہ الافضل نے لشکر بھیجا جس نے صبح سویرے صفوریہ پر حملہ کیا جہاں صلیبی جانثار رضا کاروں کی جماعت فداویہ (ٹمپلز) اور استاریہ جماعت (ہاسپٹلرز) کے فوجی دستے جمع تھے۔ گھسان کی لڑائی ہوئی۔ فرنگیوں کو شکست ہوئی اور ان کا سردار مارا گیا۔ مسلمانوں نے بہت سا مال غنیمت حاصل کیا اور وہ کامیاب ہو کر لوٹے۔ مسلمانوں کی فوجیں طبریہ کے پاس سے گزریں وہاں فرنگی حاکم (ریمینڈ) موجود تھا مگر اس نے کوئی مزاحمت نہیں کی کیونکہ اس کے اور سلطان صلاح الدین کے درمیان معاہدہ تھا۔ تاہم اس واقعہ کے بعد ریمینڈ نے عیسائیوں کے مذہبی پیشواؤں والیان ریاست اور دوسرے امرا کی ترغیب پر سلطان صلاح الدین کے ساتھ دوستی کا معاہدہ توڑ دیا وہ صلیب پرستوں کا حامی بن گیا اور وہ سب مل کر عکا سے صفوریہ کی طرف روانہ ہوئے۔ اس پر سلطان صلاح الدین نے بھی جنگ کا فیصلہ کیا اور رمضان 583 ہجری

میں شہر طبریہ کو فتح کر کے اس میں آگ لگا دی اور اسے لوٹ لیا۔ وہاں کے باشندے قلعہ میں محصور ہو گئے۔ ان کے ساتھ ملکہ اور اس کی اولاد بھی تھی۔ جب فرنگیوں کو اطلاع ملی تو ان کا حاکم بہت پریشان ہوا۔ وہمنڈ نے صلح کرنے کا ارادہ کیا مگر الکراک کا حاکم پرنس ارناط (ربجنڈ) نے اس کی مخالفت کی اور اس پر سلطان صلاح الدین کی حمایت اور دوستی کا الزام لگایا۔ جس کا نتیجہ یہ نکلا کہ فرنگی فوجوں نے مقابلہ کا ارادہ کر لیا۔ حطین کے مقام پر گھسان کی لڑائی ہوئی۔ فرنگیوں کی اکثر فوج قید ہو گئی اور بادشاہ کے علاوہ اس کے منتخب اور چیدہ چیدہ سرداروں کی صرف ایک سو پچاس افراد کی جماعت باقی رہ گئی۔ آخر ان سرداروں نے بھی ہتھیار ڈال دیئے۔ بادشاہ یروشلم (بیت المقدس) اور اس کے بھائی ربجنڈ (ارناط) حاکم الکراک اور سرداروں کی ایک بڑی جماعت کو قیدی بنایا گیا۔ سلطان صلاح الدین نے اس عظیم الشان فتح پر سجدہ شکر ادا کیا اور اپنی قسم پوری کرنے کے لیے خود اپنی تلوار سے اربجنڈ کا سر اتار دیا۔ اس کے بعد سلطان نے طبریہ فتح کیا۔ فرنگی بادشاہ اور اس کے سرداروں کو جو قیدی تھے۔ دمشق بھیج دیا جہاں وہ سب قید رہے۔ اس نے فداویہ (ٹپلز) اور استاریہ (باسینلرن) کو جمع کر کے قتل کروا دیا۔ مگر بادشاہ اور اس کے سرداروں سے مہربانی کا سلوک کیا۔ اس جنگ میں تیس ہزار عیسائی کام آئے۔

ابن خلدون لکھتا ہے کہ 490 ہجری میں جبکہ فرنگیوں نے ان علاقوں پر قبضہ کیا تھا انہیں ایسا زبردست نقصان نہیں برداشت کرنا پڑا تھا اور پھر جب طبریہ کی تسخیر ہوئی تو لین پول کے بقول ”پورا فلسطین مسلمانوں کے قدموں میں آگرا۔ یروشلم کی حکومت کا خاتمہ ہو گیا۔ اس کا بادشاہ اور تقریباً“ سارے امراء قید ہو گئے اور کوئی ایسا قائد باقی نہ رہا جو منتشر عناصر کو جمع کر سکے۔ نصرانیوں کو ارض مقدس میں داخل ہوئے نوے سال ہو چکے تھے۔ لیکن انہیں ایسی شکست کبھی نہیں ہوئی تھی یہ شکست ان کی سلطنت کے لیے پیام اجل بن کر آئی۔ پھر دو مہینے کی قلیل مدت میں شمال میں بیروت اور جنوب میں غزہ تک تمام علاقہ سوائے چند قلعوں کے یعنی پورا فلسطین صلاح الدین کے قبضہ میں آ گیا۔ عیسائیوں کے پاس صرف صور اور یروشلم کے علاقے رہ گئے اور یہی ان کی سلطنت کی نشانیاں تھیں۔“ بیروت کا محاصرہ آٹھ دن جاری رہا اور 30 جمادی الثانی 583 ہجری کو مسلمان اس شہر میں داخل ہوئے۔ طرابلس کا حاکم وہمنڈ حطین کی جنگ سے بچ نکلا تھا اور بھاگ کر صور آ گیا تھا۔ وہ

اس شہر کی حفاظت کرنا چاہتا تھا۔ مگر جب سلطان صلاح الدین نے نیس، صیدا اور بیروت کو فتح کر لیا تو اس نے ہمت ہار دی اور اپنے شہر طرابلس چلا گیا۔ اس کے بعد ایک فرنگی تاجر اور نواب جسے مارکو پولو کا خطاب ملا ہوا تھا آپہنچا اور اس نے صور کی بندرگاہ میں جا کر اس پر قبضہ کر لیا اور شہر والوں سے اس بات کا حلف لیا کہ یہ شہر اس کے ماتحت رہے گا۔ تاہم سلطان صلاح الدین فوراً "صور نہ پہنچا اور اس نے اپنی توجہ عسقلان اور بیت المقدس کو فتح کرنے کی طرف مبذول کی۔ عسقلان کا شہر تو شام اور مصر کو جدا کرنے والا تھا اس لیے وہ بیروت سے براہ راست عسقلان پہنچا۔ وہاں اسے اس کا بھائی ملک العادل بھی مل گیا۔ سلطان نے محاصرہ کر کے جنگ شروع کر دی۔ کئی دن تک لڑائی ہوئی۔ اس دوران فرنگیوں کا بادشاہ جو دمشق میں قید تھا اہل شہر کو لگاتار اس مضمون کے خطوط بھیجتا رہا کہ وہ شہر حوالے کر دیں۔ اس طرح وہ رہا ہو کر مسلمانوں سے انتقام لے سکیں گے۔ مگر انہوں نے اس مشورہ کو تسلیم نہیں کیا۔ لیکن جب ان پر محاصرہ بہت سخت ہو گیا تو انہوں نے اپنی شرائط کے مطابق سلطان کے سامنے ہتھیار ڈال دیئے۔ وہ اپنے اہل و عیال اور مال و دولت لے کر بیت المقدس روانہ ہو گئے اور سلطان کی فوجوں نے رملہ، داروم، غزہ، مدن الخلیل، بیت لحم اور نظرون کے مقامات فتح کر لیے اور اس علاقہ پر قبضہ کر لیا جو نداویہ (ٹیمپلز) کے قبضہ میں تھا۔ سلطان نے عسقلان کے محاصرہ کے دوران مصر کا بحری بیڑہ طلب کیا تھا جسے حسام الدین لٹولنو الحاجب لے کر پہنچ گیا۔ اور وہ اسکے ذریعے عسقلان کی بندرگاہ اور القدس پر حملے کرنے لگا۔ جب سلطان صلاح الدین عسقلان اور اس کے متصل مقامات کی فتح سے فارغ ہوا تو اس نے بیت المقدس کی طرف رخ کیا۔ رجب 583 ہجری میں بیت المقدس کی لڑائی شروع ہوئی۔ چند دن کے بعد فرنگیوں نے صلاح الدین سے پناہ طلب کی مگر اس نے جواب دیا کہ بیت المقدس کو اسی طرح بزور شمشیر فتح کرے گا۔ جس طرح فرنگیوں نے 471 ہجری میں اسے فتح کیا تھا۔ اس کے بعد فرنگی حاکم رملہ شہر کر دروازے سے نکل کر سلطان کے پاس پہنچا اور اس سے پناہ حاصل کرنے کے بارے میں بالمشافہ گفتگو کی سلطان نے ان شرائط پر صلح کر لی۔

1- ہر مرد کو دس دینار اور ہر عورت کو پانچ دینار ادا کرنا ہوگا۔ ہر بچے پر خواہ وہ لڑکا ہو

یا لڑکی دو دینار مقرر ہیں۔

2- یہ ادائیگی زیادہ سے زیادہ چالیس دن تک ہوگی جو کوئی یہ رقم ادا کرنے میں تاخیر کرے گا وہ قیدی بن جائے گا۔

چنانچہ ان شرائط کے مطابق (حاکم رملہ) اس نے اپنے ہم مذہب غریبوں کی طرف سے تین ہزار دینار ادا کیے۔ لیکن پول بتاتا ہے کہ سلطان صلاح الدین کی خواہش تھی کہ بیت المقدس کو محاصرہ کی صعوبتوں سے دور رکھا جائے لہذا اس نے بیت المقدس پر حملہ سے پہلے اہل شہر سے کہا تھا کہ ”میرے اعتقاد کے مطابق یروشلم خانہ خدا ہے اور تم بھی ایسا ہی مانتے ہو میں اپنی مرضی سے نہ اس کا محاصرہ کروں گا اور نہ ہی اس پر حملہ کروں گا۔“ لیکن یروشلم کے وفد نے بغیر سوچے سمجھے اس تجویز کو رد کر دیا۔ انہوں نے کہا کہ خدا کو منظور ہے تو ہم یہ شہر ہرگز حوالے نہیں کریں گے۔ کیونکہ اس شہر میں ہمارے نجات دہندہ نے ہماری خاطر جان دی تھی اب یہ سن کر سلطان ان کی عقیدت مندی پر خوش تو ہوا لیکن قسم کھائی کہ وہ یروشلم کو بزور شمشیر، حرمت و احترام کو زک پہنچائے بغیر۔۔۔۔۔ فتح کر کے چھوڑے گا۔ لیکن جب رملہ کے حاکم نے مصالحت کی گفتگو کے دوران یہ کہا کہ سلطان آپ کو معلوم ہونا چاہیے کہ ہم سپاہی اس شہر میں خدا جانے کتنے ایسے لوگوں میں پھنسے ہوئے ہیں جو آپ کے رحم و کرم کی توقع پر جنگ میں ڈھیل دے رہے ہیں۔ انہیں یقین ہے کہ آپ ان کیساتھ بھی وہی برتاؤ کریں گے جو دوسرے مفتوحہ شہروں کے ساتھ کیا تھا انہیں موت سے نفرت ہے اور زندگی کی خواہش ہے۔ جب ہمیں اپنی موت کا یقین ہو جائے گا تو خدا کی قسم ہم اپنی بیٹیوں اور عورتوں کو قتل کر دیں گے۔ ”دولت“ سامان میں آگ لگا دیں گے اور آپ کے تاراج کرنے کے لیے نہ اشرفی چھوڑیں گے۔ نہ پھوٹی کوڑی۔ غلام بنانے کو نہ مرد چھوڑیں گے نہ عورت ان سب کو قتل کر کے ہم مسجد اقصیٰ، نحرہ مقدس اور دوسرے مقامات مقدسہ کو منہدم کر دیں گے۔ ہمارے پاس پانچ ہزار مسلمان غلام ہیں۔ ان سب کو ذبح کر ڈالیں گے۔ ہر ایک جانور اور مویشی کی گردن پر چھری پھیر دیں گے پھر ہم ایک ساتھ باہر نکل آئیں گے اور اپنی جان کی بازی لگا کر آپ سے مقابلہ کریں گے۔ کوئی تنفس اپنے مد مقابل کو مارے بغیر نہیں مرے گا اور اس طرح ہم یا تو عزت کی موت حاصل کریں گے یا فتح۔“ اس شہر پر اور مشیروں کے مشورہ سے متاثر ہو کر صلاح الدین نے آخر کار اپنی قسم میں ترمیم کر دی۔ اور متذکرہ شرائط پر صلح کر لی۔ ارنول

لکھتا ہے کہ صلاح الدین نے اس یادگار زمانہ تسخیر سے زیادہ کبھی اتنی فراخدلی کا ثبوت نہ دیا۔ ذمہ دار سرداروں کی قیادت میں اس کے پہرے داروں نے شہر کے گلی کوچوں میں امن برقرار رکھا اور کسی قسم کا تشدد اور کوئی توہین آمیز حرکت سرزد نہیں ہونے دی۔ حد ہے کہ نصرانیوں کے ساتھ بدسلوکی کا ایک واقعہ بھی سننے میں نہ آیا۔ سلطان نے ایک قابل اعتماد سردار باب داؤد پر تعینات کر دیا۔ جو باہر جانے والے شہری سے فدیہ کی رقم وصول کرتا۔ ”تاہم ابن اثیر رقم طراز ہے کہ ”اس ہنگامہ میں بھی بعض لوگ مکرو فریب سے باز نہ آئے۔ چند مسلمان امیروں نے جھوٹ بول کر اپنے گمشدہ ملازموں کی بازیابی کے بہانے سے چاہا کہ ان کا زر فدیہ لے کر ہضم کر لیں۔ لیکن لوگ فرنگیوں کو مسلمانوں کا لباس پہنا کر شہر کے باہر لے آئے اور جیسے ہی پہریداروں کی نظروں سے اوجھل ہوتے ان کا خون چوس لیتے۔ چالیس دن تک ایک مغموم شخص باب داؤد سے گزرتا رہا۔ (چونکہ اس کے پاس زر فدیہ نہیں تھا اس لئے وہ آزاد نہ ہو سکا) اس کے بعد سلطان صلاح الدین اپنے بھائی ملک العادل، بطریق اور رملہ کے حاکم بلیان کی سفارش پر ہزاروں غلاموں کو آزادی کی دولت بخش دی۔ ارنول کہتا ہے کہ ”صلاح الدین کے آزاد کردہ غریب پناہ گزین جب طرابلس پہنچے تو وہاں کے عیسائی حکمران نے قلعہ کے دروازے بند کرا دیئے۔ تاکہ وہ اندر نہ آسکیں۔ نہ صرف یہ بلکہ اس نے اپنی فوج کو حکم دے دیا کہ ان پناہ گزینوں کا وہ مال لوٹ لے جس کی مسلمانوں نے بڑی ایمانداری سے پاسداری کی تھی“۔ ابن خلدون کے مطابق ”سلطان نے روم کے شاہی خاندان کی بعض خواتین کو جو کہ قید ہوئی تھیں، رہا کر دیا اور انہیں اپنے غلاموں، نوکر چاکر اور مال و دولت اور سازوسامان کے ساتھ چلے جانے کی اجازت دی۔ اسی طرح اس نے بیت المقدس کی فرنگی ملکہ کو بھی جس کی وجہ سے اس کے شوہر یعنی فرنگی بادشاہ کو گرفتار کیا گیا تھا اور وہ نابلس کے قلعہ میں مقید تھا اس کے سازوسامان کے ساتھ رہا کر دیا اور اس کی جاگیر پر کوئی خراج وصول نہیں کیا۔ اسی طرح بطرک اعظم (سب سے بڑا عیسائی پیشوا) بھی اپنے سازوسامان اور خانقاہوں کی مال و دولت کے ساتھ نکل گیا۔“ غرض کہ سلطان صلاح الدین نے اس تاریخی موقع پر اتنی رحمہاںی و وسیع المشربی، فیاضی، عدل گستری اور معاہدے کی پابندی کا مظاہرہ کیا کہ مشرق و مغرب کے بہت سے متورخین کی کتابیں اس کی تعریف سے بھری پڑی ہیں۔

یروشلم، عسقلان فتح ہو گئے تو صلاح الدین نے صور پر حملہ کیا لیکن وہاں اسے کامیابی نہ ہوئی اور بحری اور بری لڑائی میں اس کی فوجوں کو ہزیمت اٹھانا پڑی۔ فرنگیوں نے اپنی اس فتح سے ساحل فلسطین پر اپنا کھویا ہوا اقتدار اور وقار ایک بار پھر دوبارہ حاصل کر لیا۔ اگر یہ شہر مزاحمت نہ کرتا تو ممکن ہے کہ عکا پر تیسری صلیبی جنگ نہ ہوتی۔ لین پول نے صور میں صلاح الدین کی ناکامی کی ایک بڑی وجہ یہ لکھی ہے کہ ”سلطان کا یہ اصول تھا کہ حتی المقدور محاصرہ سے پرہیز کیا جائے اور اس کا یہ اصول غلط نہ تھا کیونکہ اس کی فوج کا زیادہ حصہ غیر منظم رضا کاروں پر مشتمل تھا۔ جو مختلف نسلوں سے تعلق رکھتے تھے اور مختلف زبانیں بولتے تھے وہ جوش جماد یا سلطان کی جانثاری سے زیادہ مال غنیمت کی امید میں جان دیتے تھے۔ اگر کوئی شہر یا قلعہ حملہ کر کے فتح کیا جاتا تو لوٹ مار کی امید اور محض نبرد آزمائی کا شوق ان میں حیرت انگیز دلیری پیدا کر دیتا لیکن ایک طویل محاصرہ سے ان کی ہمت پست پڑ جاتی اور حسد اور شکایات کا موقع پیدا ہو جاتا۔ جو ایسی مخلوط قبائلی فوج میں پیدا ہو جانا ضروری ہے۔ عصر حاضر کی حفاظتی تدابیر سے مسلمان واقف نہ تھے۔ صرف کڑی ناکہ بندی جس سے فوج بھوکوں مرنے لگے ایک تیر ہدف اور آزمودہ طریقہ ضرور تھا۔ لیکن اس صورت میں فوج کا بڑا حصہ ہاتھ پر ہاتھ دھرے بیٹھا رہتا اور بدولی پیدا ہو جاتی۔ ممکن ہے کہ سخت سردیوں میں اور بغیر جنگی بیڑے کے یہ تدبیر بھی بندرگاہ کی تسخیر میں بیکار ثابت ہوتی کیونکہ اسے سمندر کے راستے مدد پہنچ سکتی تھی۔ ان حالات میں صلاح الدین کا طویل محاصروں سے گریز کرنا خلاف توقع نہیں ہو سکتا۔ صلاح الدین کا دوسرا اصول یہ تھا کہ وہ کسی قلعہ کا محاصرہ کرنے کی بجائے اپنی خداداد رحمدلی کی بنا پر یہ زیادہ پسند کرتا تھا کہ قلعہ والے اطاعت قبول کر لیں۔ اور مغلوب فوج قلعہ خالی کر دے۔ حالانکہ اکثر و بیشتر مواقع پر حملہ کر کے قلعہ فتح کرنے کے روشن امکانات موجود ہوتے تھے اسے کبھی یہ احساس نہ ہوا کہ اس طرح آزاد کردہ دشمن سپاہ پھر پلٹ کر دشمن کی فوج میں شامل ہو جاتی تھی۔ صور میں بھی صورتحال یہی تھی۔ یعنی اس قسم کی شکست خوردہ فوج بھری پڑی تھی۔ لہذا صلاح الدین خود دشمن کے مضبوط دفاع کا ذمہ دار تھا۔“^{۱۳} ابن خلدون لکھتا ہے کہ ”سلطان نے صور کا سخت محاصرہ کیا مگر وہ فتح نہیں ہو سکتا تھا کیونکہ وہاں عکا، عسقلان اور بیت المقدس سے فرنگی پناہ گزین جمع ہو گئے تھے اور وہ وہاں کے حاکم کی اپنی مال و دولت اور دیگر

سازو سامان سے مدد کر رہے تھے۔ انہوں نے سمندر پار کر کے فرنگیوں سے بھی مدد طلب کی تھی۔ جب سلطان نے یہ محسوس کیا کہ یہ شہر ناقابل فتح ہے تو اس نے ماہ شوال کے آخر میں عکا کی طرف کوچ کیا۔ صور سے صلاح الدین کی اس سنگین پسپائی کی اثرات فوری طور پر نمایاں نہ ہوئے۔ ارض مقدس کی بازیابی کے لیے یورپ کی فوجیں جمع کرنے میں دیر لگی اور اس اثناء میں سلطان صور کا خطرہ نظر انداز کر کے شمال کی جانب فتوحات میں مشغول ہو گیا۔ اب تک وہ بیت المقدس کی اطاعت سے مطمئن تھا لیکن اب اس نے طرابلس اور انطاکیہ کے علاقوں کو بھی اپنی فتوحات کے دائرے میں شامل کر لیا۔ طرابلس کا حکمران ویمند تھا جو معرکہ حطین سے بھاگ کر یہاں پہنچ گیا تھا۔ جنگ حطین سے پہلے اس نے کئی سال تک سلطان صلاح الدین سے دوستی کا معاہدہ کر رکھا تھا۔ اس نے بیت المقدس کے عیسائی پناہ گزینوں پر اپنے قلعہ کے دروازے بند کر دیئے کہ مبادا وہ لوگ جمع ذخیرہ کھاپی کر ختم کر دیں۔ صرف یہی نہیں بلکہ اپنی ضروریات پوری کرنے کے لیے ان کے پاس زر نقد تھا وہ بھی چھین لیا تھا۔ مختصر یہ کہ اس کے سیاسی مفادات مسیحی اخوت و اتحاد سے ماورا تھے۔

”سلطان نے موسم سرما عکا میں گزارا۔ جب موسم سرما ختم ہو گیا تو وہ عکا سے ماہ محرم 584 ہجری میں قلعہ کوبک کی طرف روانہ ہوا (یہ طبریہ کے جنوب میں ہاسپنلرز کا قلعہ تھا اور اسے آسانی سے فتح کرنا مشکل معلوم ہوتا تھا)۔ یہاں سے سلطان دمشق گیا اور وہاں سے تقریباً دو ماہ بعد شمال کی جانب روانہ ہوا اور معین حصن الاکراہ کے نزدیک اپنے لشکر کے خیمے گاڑ دیئے۔ وہ خود انطاکیہ کے قریب قلعوں کی طرف روانہ ہو گیا اور طرابلس تک ان علاقوں پر حملہ کرتا رہا۔ وہ اپنی اس پیش قدمی سے بہت مطمئن ہوا جب وہ اپنے مرکزی محاذ سے واپس آیا تو وہاں کی زمین مال غنیمت سے بھری پڑی تھی۔ وہ کچھ عرصہ حصن الاکراہ میں مقیم رہا جہاں اس کے پاس حاکم جبہ منصور بن نبیل وفد لے کر آیا۔ منصور بن نبیل فرنگی حاکم انطاکیہ کی طرف سے جبہ کا اس وقت حاکم مقرر ہوا تھا جبکہ فرنگیوں نے اسے فتح کیا تھا۔ وہ وہاں کے تمام مسلمانوں کا حاکم تھا اور فرنگی حاکم سمند کی طرف سے اس کے انتظامی امور انجام دیتا تھا۔ جب سلطان صلاح الدین کو عروج حاصل ہوا اور اس کی وجہ سے اسلام کا بول بالا ہوا تو وہ اس کے پاس آیا تاکہ وہ اسے وہاں کے پوشیدہ رازوں سے آگاہ کرے اور جبہ اور لازقیہ میں رخنہ اندازی کے فوجی راز بتائے۔ اس نے سلطان کو زوردار

طریقے سے اس بات پر آمادہ کیا کہ وہ دونوں مقامات کو فتح کر لے۔^{۱۴} مسلمانوں کی تاریخ بھی مسلمان سلاطین اور امراء کی طرف سے اس قسم کی موقع پرستی کے واقعات سے بھری پڑی ہے۔ وسطی ایشیا اور خراسان کے کئی مسلم سلاطین اور امرا نے پہلے سلطان علاؤ الدین محمد اور پھر سلطان جلال الدین خوارزم شاہ کے خلاف چنگیز خاں کا ساتھ دیا تھا۔ چنانچہ چنگیز خاں نے اپنے علاقوں پر بطور حاکم انہیں برقرار رکھا تھا۔ اسپین میں بھی کئی مسلم والیان ریاست سلیمون اور قشتامیہ کے عیسائی بادشاہوں کے ساتھ گٹھ جوڑ کر کے امویوں، مراہطیوں اور موحدین کے خلاف لڑتے رہے تھے۔ تاہم ”سلطان صلاح الدین نے منصور کے مشورے پر عمل کیا اور جمادی الاول میں طرسوس پہنچا۔ وہاں کے فرنگیوں نے شہر خالی کر کے وہاں کے دو مستحکم قلعوں میں پناہ لے رکھی تھی۔ سلطان نے شہر کو ویران و برباد کر دیا۔ ان دونوں قلعوں میں سے ایک قلعہ عیسائیوں کے فرقہ فداویہ (ٹمپلز) کا تھا۔ وہاں ان کا وہ افسر موجود تھا جسے سلطان صلاح الدین نے جنگ میں گرفتار کر لیا تھا اور بعد میں بیت المقدس کی فتح کے موقع پر چھوڑ دیا تھا۔ اس قلعہ والوں نے مقابلہ کیا اور سلطان راستہ کی دشواری کے باعث اسے فتح نہ کر سکا۔ البتہ اس نے فرقہ استاریہ (باسپنلرز) کے لوگوں کو پناہ دے کر اس پر قبضہ کر لیا اور پھر اس قلعہ کو تباہ کر کے اس کے پتھر سمندر میں پھینکوا دیئے۔“^{۱۵} فداویہ کا قلعہ فتح ہونے سے ایک بار اور ثابت ہوا کہ سلطان صلاح الدین نے اپنی خداداد رحمدلی کے باعث دشمن کے قیدی فوجیوں کو زر فدیہ لے کر یا یونہی رہا کر دینے کی پالیسی جو اختیار کر رکھی تھی وہ اس کی جنگی مصلحتوں کے منافی تھی۔ قبل ازیں صور میں بھی اسے اسی وجہ سے ہزیمت اٹھانا پڑی تھی۔ تاہم سلطان فداویہ کے اس قلعہ کے پاس ایک تنگ درے میں سے گزر کر جلد پہنچا اور اسے فتح کر لیا۔ پھر اس نے لازقہ کو فتح کیا۔ مسلمانوں نے شہر کو ویران کر دیا۔ اس کی عمارتیں نہایت شاندار اور مستحکم تھیں۔ سلطان نے یہ شہر اپنے بھتیجے تقی الدین کے حوالے کر دیا۔ اس نے اس شہر کو پہلے جیسی بہتر حالت میں لوٹا دیا اس نے نہایت عمدہ تعمیر اور قلعہ بندی کی۔

”لازقہ کے محاصرہ کے دوران ولیم آف سسلی (مقلیہ) سب سے پہلے فرنگیوں کی مدد کے لیے سواحل شام پر پہنچا اور طرابلس میں لنگر انداز ہوا۔ اس نے پانچ سو ٹائٹس اور پچاس جہازوں کا ایک بیڑہ فوراً اپنے بہادر امیر البحر مارگا تھیس کی سرکردگی میں روانہ کر دیا۔

اس کے کارناموں کی وجہ سے اسے شاہ بحر کا لقب دیا گیا تھا۔ عقلیہ (سسی) کی باشندے بھی صلیبیوں کے لیے کمک لے کر آہنچے۔ کوزیڈ بھی اپنے ہمسایہ کی مدد کو آہنچا۔ کوزیڈ کو ساتھ مشہور گینزناٹ بھی آیا۔ جس کی بہادری کی وجہ سے سلطان اس کی طرف پھر متوجہ ہوا۔ سلطان نے اسے اپنے خیمہ میں مدعو کیا وہ آیا تو اس کی بہت کچھ خاطر مدارت کی گئی۔ سلطان نے اسے گھوڑے اور جواہرات عطا کیے۔ اور بشرط ملازمت جاگیر دینے کا وعدہ کیا۔ لیکن گینزناٹ نے ہر چیز لینے سے انکار کر دیا۔ اس نے کھل کر کہہ دیا کہ وہ ارض مقدس میں مسلمانوں کو زک پہنچانے اور شکست دینے آیا تھا نہ کہ عند موت پڑھنے۔ موقع ملنے پر وہ اپنے مقصد سے باز نہ رہے گا۔ ارنول کہتا ہے کہ گینزناٹ اس وقت سلطان صلاح الدین کے پاس آیا تھا جبکہ صلاح الدین نے طرابلس کا محاصرہ کیا ہوا تھا۔ لیکن شہر کا دفاع مستحکم ہونے کے باعث وہ اسے فتح نہیں کرسکا تھا۔^{۱۶} لیکن ابن خلدون کا بیان ہے کہ یہ واقعہ لازقیہ میں ہوا۔ وہ کہتا ہے کہ ”لازقیہ کی بندرگاہ میں فرنگی حاکم عقلیہ کا بحری بیڑہ لنگر انداز تھا۔ یہ لوگ اہل شہر کے ہتھیار ڈالنے پر سخت ناراض ہوئے اور انہیں وہاں سے نکلنے سے روکنے لگے۔ ان کا بحری افسر سلطان صلاح الدین کے پاس آیا۔ اس نے ان پر جزیہ مقرر کرنے پر اعتراض کیا اور اپنی گفتگو کے دوران اس نے اس بات کی دھمکی دی کہ سمندر پار سے فرنگیوں کے لیے فوجی کمک آنے والی ہے۔ سلطان نے جواب میں فرنگیوں کا تذکرہ حقارت سے کیا اور اسے دھمکایا۔ چنانچہ وہ اپنے ساتھیوں کی طرف چلا گیا۔ اس کے بعد سلطان نے پہاڑی قلعہ کا صیہون کی طرف کوچ کیا اور جمادی الاخر میں اسے فتح کر لیا۔۔۔۔۔ اس کے بعد سلطان نے قلعہ بکاس اور قلعہ شغرف فتح کیے۔ قلعہ شغرف والوں نے فرنگی حاکم انطاکیہ سے مدد طلب کی تھی مگر وہ مدد نہ کرسکا اور یہ قلعہ با آسانی فتح ہو گیا۔ جمادی الاخر کے آخری ہفتے میں قلعہ سرمین فتح ہوا اور اس طرح ایک مہینے کے اندر وہ سب قلعے فتح ہو گئے جو انطاکیہ کی عملداری میں تھے۔ قلعہ شغرف کے بعد قلعہ برزیہ فتح ہوا۔ یہ قلعہ بہت اونچے مقام پر واقع تھا اور اس کی طرف جانے والا راستہ بہت دشوار تھا۔ تاہم سلطان نے کئی دن کی بڑی گھمسان کی لڑائی کے بعد اسے بھی سر کر لیا کہتے ہیں کہ یہاں سلطان نے فرنگی قیدیوں کو جمع کیا اور جب وہ انطاکیہ کے قریب پہنچا تو اس نے انہیں وہاں بھیج دیا۔ کیونکہ حاکم انطاکیہ کی بیوی سلطان کو خبریں پہنچاتی تھیں اور اس کے پاس تحائف بھیجتی

تھی۔ لہذا سلطان نے اس کے ساتھ یہ رعایت کی۔^{۱۷}

لین پول لکھتا ہے کہ ”سلطان کے حکم سے اس قلعہ کے گورنر اور اس کے عزیز و اقارب جو انطاکیہ کے شہزادے کے رشتہ دار تھے۔ آزاد کر دیئے گئے اور انہیں ان کے دوستوں کے پاس پہنچا دیا گیا۔ ان ہی میں وہ نوبیہا تھا جوڑا بھی تھا جس کو مسلمانوں نے ایک دوسرے سے جدا کر دیا تھا۔ صلاح الدین کو ان پر رحم آگیا۔ اس نے انہیں تلاش کروایا اور کسی محفوظ مقام پر پہنچوا دیا۔ یوہانڈ (سمنڈ) نے سلطان کے ان احسانات کو ہمیشہ یاد رکھا۔ قلعہ برزیہ پر قبضہ کے بعد سلطان نے درساک کا قلعہ فتح کیا۔ جو عیسائیوں کے فرقہ فداویہ کا نہایت مضبوط مرکز تھا۔ اہل قلعہ نے سخت محاصرہ کے دوران ہتھیار ڈال دیئے تو سلطان نے ان کی جان بخشی کر دی اور وہ نکل کر انطاکیہ چلے گئے۔ یہ واقعہ ماہ رجب 584 ہجری کا ہے۔ اس کے بعد سلطان کے ایک سپہ سالار عماد الدین والی سنجان نے انطاکیہ شہر کے قریب قلعہ بغراس کو پر امن طریقہ سے فتح کیا اور اس قلعہ میں رہنے والوں کو بھی انطاکیہ جانے کی اجازت دے دی۔ جب قلعہ بغراس سلطان صلاح الدین کے زیر نگیں آگیا تو حاکم انطاکیہ سمنڈ (یوہانڈ) نے صلح کا پیغام بھیجا۔ سلطان نے اس کی یہ درخواست مان لی اور اس سے آٹھ مہینے کے لیے صلح کر لی۔ حاکم انطاکیہ نے جواباً ان مسلمانوں کو رہا کر دیا تھا۔ جو انطاکیہ میں مقید تھے۔ لین پول کے بیان کے مطابق ”سلطان اس صلح پر اس لیے راضی ہوا تھا کہ اس کی فوج پے در پے فتوحات سے تھک چکی تھی۔ اور مال غنیمت سے اس کا دل سیر ہو چکا تھا۔ انہیں سفر میں تین مہینے گزر چکے تھے۔ لیکن اب تک کسی سخت جنگ کا موقع نہیں آیا تھا۔ افسر مال غنیمت لے کر اپنے اپنے گھر جانا چاہتے تھے اور سپاہی چاہتے تھے کہ انکو رخصت مل جائے۔ چنانچہ یکم اکتوبر 1188ء کو آٹھ ماہ کے لیے عارضی صلح ہو گئی اور انطاکیہ کے حکمران نے سب مسلمان قیدی رہا کر دیئے۔“^{۱۸}

سلطان انطاکیہ سے شعبان 584 ہجری میں حلب پہنچا۔ اور اطراف و انواح کے بادشاہ بھی جزیرہ اور اپنے علاقوں کو واپس چلے گئے۔ لین پول لکھتا ہے کہ ”الجزیرہ کی فوج واپسی کے لیے بے قرار ہو رہی تھی۔ لہذا حلب پہنچ کر اسے رخصت دے دی گئی۔ اور سلطان وہاں سے ماہ رمضان میں دمشق آگیا۔ دمشق میں اسے مشورہ دیا گیا کہ فوج کو منتشر کر دیا جائے مگر اس نے یہ مشورہ نہیں مانا اور کہا کہ جب تک فرنگیوں کے قلعے کو کب، صفد اور

الکرک اسلامی شہروں کے درمیان موجود ہیں اس وقت تک انہیں جلد فتح کرنے کی ضرورت ہے۔ سلطان نے الکرک کی طرف اپنے بھائی العادل کی زیر قیادت فوجیں روانہ کیں۔ اہل الکرک نے پناہ طلب کی۔ چنانچہ انہیں پناہ دے دی گئی۔ اور انہوں نے قلعہ سلطان کے حوالے کر دیا۔“ لین پول مزید بتاتا ہے کہ الکرک نے العادل کے سامنے ہتھیار ڈال دیئے۔ دشمن کی فوج اس قدر تباہ حال تھی کہ اس نے اپنے اہل و عیال کو شہر سے باہر کر دیا اور گھوڑے تک کاٹ کاٹ کر کھائے۔ اس کے بعد وہ اپنی امانت سے دستبردار ہوئی حالانکہ نصرانی رعایا نے اس کا ساتھ چھوڑ دیا تھا اور کوئی امیر اس کی قیادت کرنے والا نہ تھا۔ صلاح الدین نے شہر سے نکالی ہوئی عورتوں اور بچوں کو ڈھونڈ نکالا اور خود ان کا زر فدیہ ادا کر کے انہیں ان کے رشتہ داروں کے حوالے کر دیا اور حکم دیا کہ ان سب کو نصرانی علاقہ میں پہنچا دیا جائے۔“ قلعہ الکرک کی تسخیر کے بعد اس کے گرد و نواح کے قلعے بھی فتح کر لیے گئے۔ ان میں سب سے بڑا قلعہ شوبک تھا۔ اس کے بعد اس علاقہ میں امن و امان ہو گیا۔ اور مصر سے بیت المقدس تک لگاتار تمام علاقوں پر مسلمانوں کا قبضہ ہو گیا۔ اسی مہینے میں سلطان نے خود قلعہ صفد کا محاصرہ کیا اور اسے پر امن طریقے سے فتح کر لیا۔ یہاں کے فرنگی شہر صور کی طرف بھاگ گئے۔ پھر ماہ ذیقعد کی پندرہویں تاریخ کو قلعہ کوکب بھی فتح کر لیا گیا۔ یہاں کے جو فرنگی تھے وہ بھی شہر صور کی طرف بھاگ گئے۔“ اس طرح 1188ء میں سلطان کو تین زبردست فتوحات ہوئیں۔ کوکب، صفد اور الکرک۔ مصر اور عرب کے راستوں پر اور دریائے اردن کی وادی میں امن کے خواستگار سوداگروں اور حاجیوں کو اب کوئی تنگ نہیں کر سکتا تھا لیکن حالات نے جلد ثابت کر دیا کہ یہ فتوحات اس نقصان کا بدلہ نہ ہو سکیں جو صور میں نصرانیوں کو آزادی کے ساتھ جمع ہو جانے کا موقع مل جانے سے صلاح الدین کی سلطنت کو زک پہنچا تھا۔“ ابن خلدون کے بقول صور پہنچ کر فرنگیوں کے افسر نے مشورہ کر کے سمندر پار اپنے فرنگی بھائیوں کے پاس اپنے قاصد بھیجے۔ جنہوں نے امداد کے لیے زبردست فریاد کی۔ لہذا فرنگیوں نے انہیں لگاتار صلیبی رضاکاروں کی بڑی جماعت امداد کے لیے بھیجی۔

اس دوران یورپ میں سقوط یروشلم کی خبر سے کبرام مچا ہوا تھا۔ مغربی عیسائیوں نے مذہبی پیشوا، اٹلی اور دوسرے یورپی ممالک کے سوداگران اور نائٹس نے نئی صلیبی جنگ کا

شور مچایا ہوا تھا۔ تاہم سلطان صلاح الدین کو کب کی تسخیر کے بعد اپنے بھائی عادل کے ہمراہ بیت المقدس گیا اور وہاں عید الفصحی کے موقع پر قربانی کی اس کے بعد اس نے عسقلان کا معائنہ کیا اور پھر عکا میں قیام پذیر ہوا جبکہ ”پوپ نے ایک نئی صلیبی جنگ کے لیے مناوی کروا دی اور اس نے اپنے آپ کو اس جنگ میں شریک ہونے والوں کے سب گناہ دھل جانے کا ضامن قرار دے دیا تھا۔ چنانچہ صلیب اٹھانے والوں میں پہلا شخص انگلستان کا رچرڈ تھا۔ جرمنی کا بادشاہ فریڈرک برروہم اور فرانس کا بادشاہ فلپ آگسٹس بھی اس کے شانہ بشانہ تھے۔ فرانس اور انگلستان کے بادشاہوں نے اپنے اختلافات ختم کر کے صور کے اسقف اعظم سے متبرک امتیازی نشان حاصل کیے۔ بالڈون آف سنسیزائی نے صلیبی جنگ کی خوب اشاعت کی۔ ملک کے طول و عرض میں ہر شخص کی دولت پر ”صلاح الدین ٹیکس“ لگایا گیا۔ بریر کی خوش بیانی نے فرانسیسیوں میں جہاد کا جوش و ولولہ پیدا کر دیا۔“ ابن خلدون لکھتا ہے کہ ”جب سلطان نے بیت المقدس فتح کر لیا تو فرنگیوں کے بہت سے عیسائی راہبوں، پادریوں اور ان کے مذہبی پیشواؤں نے بیت المقدس کے چھن جانے کے ماتم میں سیاہ لباس پہن لیا تھا اور بیت المقدس کا سب سے بڑا مذہبی پیشوا (پٹرک) بھی وہاں سے چلا گیا تھا اور وہ بھی اپنے ساتھ عیسائیوں کو لے کر سمندر پار فرنگی ممالک میں فریاد کرتا رہا کہ عیسائی مذہب کے تمام ماننے والے بیت المقدس کی شکست کا انتقام لیں۔ لہذا ہر شہر سے کافی تعداد میں اس صلیبی جنگ کے لیے فرنگی مرد تیار ہو گئے۔ یہاں تک کہ خواتین بھی جنگ کے لیے تیار ہو گئیں۔ ان میں سے جو جنگ نہیں کر سکتا تھا وہ اپنی جگہ اجرت دے کر کوئی شخص اپنی طرف سے بھیجتا تھا۔ یوں انہوں نے اس مذہبی جنگ کے لیے بے تحاشا دولت صرف کی۔ نتیجہ یہ ہوا کہ ہر مقام سے فرنگی رضاکار تیار ہو کر صور کے شہر کی طرف پہنچنے لگے۔ اور ہر وقت سپاہیوں، خوراک اور ہتھیاروں کی امداد کا سلسلہ لگاتار وہاں قائم رہا۔“ ۲۱

سلطان صلاح الدین کو فرنگیوں کی اس جنگی تیاری کی اطلاع اس وقت ملی جبکہ اس نے 585 ہجری کے موسم بہار میں عکا سے روانہ ہو کر قلعہ شقیف کا محاصرہ کیا ہوا تھا۔ سلطان نے اس قلعہ کے حاکم ارنات والٹی صیدا (رینلڈ Reynald) آف سیڈون) سے تین ماہ کی جنگ بندی کا معاہدہ کر لیا تھا اور چوتھے مہینے میں جب ارنات (رینلڈ) Reynald) کی فریب

کاری کا پردہ چاک ہو گیا تھا تو اس نے بڑی خونریز لڑائی کے بعد اسے فتح کیا تھا۔ قلعہ شقیف کی اس فتح کے چار ماہ بعد بادشاہ کائی نے عکا پر چڑھائی کر دی۔ اس موقع پر چاروں طرف سے فرنگی جوق در جوق عکا کی بندرگاہ میں پہنچ گئے۔ اور انہوں نے شہر کا محاصرہ کر لیا۔ یہ واقعہ 15 رجب 585 ہجری کا ہے۔ سلطان صلاح الدین چاہتا تھا کہ وہ ن کے بالمقابل فوج کشی کر کے انہیں نقصان پہنچائے مگر اس کے ساتھیوں نے مخالفت کی ان کی رائے یہ تھی کہ راستہ بہت تنگ ہے اور دشوار گزار ہے۔ لین پول کا کہنا ہے کہ سلطان اپنی بیماری کی وجہ سے اپنے امرا کا یہ جراتمندانہ فیصلہ ماننے پر مجبور ہو گیا۔ اس پر قونلج کے سخت دورے پڑ رہے تھے لیکن بعض کا خیال ہے کہ شدید قسم کا شامی بخار تھا۔ اطباء بھی امرا کے ہم خیال تھے۔ لہذا سلطان نے فوج کشی کے لیے دوسرا راستہ اختیار کیا اور جب فرنگی فوجیں عکا کے قریب پہنچ چکی تھیں اس وقت سلطان کا لشکر وہاں پہنچا۔ فرنگیوں نے بحری راستے گھیر لیے۔ اس لیے مسلمانوں کو بحری راستہ نہیں مل سکا۔ سلطان صلاح الدین نے ان کے سامنے محاذ قائم کر لیا اور اطراف و جوانب کے مسلمانوں کو دعوت جہاد بھجوائی۔ چنانچہ موصل دیار بکر، سنجا اور جزیرہ کے تمام علاقوں سے فوجیں آئیں۔ سلطان کا بھتیجا حماد سے فوج لے آیا اور مظفر الدین کو کبری حران اور رہا سے فوجیں لے کر آیا۔ مسلمانوں کو خشکی کے راستے سے کمک پہنچ رہی تھی اور فرنگیوں کو بھی بحری راستے سے کمک مہیا ہو رہی تھی۔

”یکم شعبان 585 ہجری یعنی 16 ستمبر 1169ء کو سلطان صلاح الدین نے فرنگیوں پر حملہ کیا۔ سلطان نے سارا دن فرنگیوں سے جنگ کی اور رات کے وقت بھی مسلمان صف بندی میں رہے اور صبح ہوتے ہی انہوں نے پھر جنگ شروع کی اور صبر و استقلال کے ساتھ میدان جنگ میں آئے۔ سلطان کے بھتیجے تقی الدین نے دوپہر کے وقت مہنہ (دائیں طرف کی) فوج کے ساتھ ایسا زبردست حملہ فرنگیوں پر کیا کہ وہ اپنے مورچوں سے پیچھے ہٹ گئے اور مسلمانوں نے ان مورچوں پر قبضہ کر لیا۔ اب مسلمان شہر کے قریب پہنچ کر اس میں داخل ہو گئے۔ سلطان نے شہر میں ہر قسم کی مدافعت کے انتظامات مکمل کر لیے۔ اور وہاں ہر قسم کی فوجی امداد پہنچائیں اور فرنگیوں کے مقابلے کے لیے امیر حسام الدین ابوالہیاء السمین کی قیادت میں لشکر بھیجا جو اربل کے کردوں میں سے ان کا سب سے بڑا افسر تھا۔ دوسرے دن جب مسلمان جنگ کے لیے آئے تو انہیں معلوم ہوا کہ فرنگیوں نے اپنے چاروں طرف

خندقیں کھودی ہیں اور اس طرح اپنے آپ کو محصور کر لیا ہے۔ لہذا اس دن جنگ نہیں ہو سکی۔ 6 شعبان یعنی 19 ستمبر کو فرنگیوں نے اپنی خندقوں سے نکل کر حملہ کیا لیکن مسلمانوں نے نہیں بری طرح شکست دی۔ یہ لڑائی 15 شعبان تک جاری رہی۔ اب سلطان صلاح الدین نے مصر سے اپنا لشکر بلوایا۔ یہ خبر فرنگیوں کو بھی معلوم ہو گئی۔ لہذا انہوں نے اس مصری لشکر کو وہاں پہنچنے سے روکنے کی کوشش کی ادھر سلطان کی فوجیں مختلف چھاؤنیوں میں منتشر تھیں۔ اس کی ایک فوجی چھاؤنی انطاکیہ کے اور اس کے حاکم سمند (یوہانڈ) کے مقابلے کے لیے حلب کی عملداری میں تھی۔ دوسری مدافعتی فوج حمص میں تھی تاکہ وہ طرابلس کے فرنگیوں کا مقابلہ کر سکے۔ سلطان کی فوج کا تیسرا بڑا حصہ اہل صور کے مقابلے پر تھا اور ایک چھوٹی زبردست فوجی چھاؤنی دمیاط اور سکندریہ میں تھی۔ اس صورتحال میں فرنگیوں نے 20 شعبان کو صبح سویرے ایک اور حملہ کر دیا۔ ابتداً انہیں کامیابی ہوئی۔ یہاں تک کہ انہوں نے سلطان کے مخصوص خیمہ پر بھی حملہ کیا اور بعض افراد کو شہید کر کے خیمہ کو لوٹ لیا۔ لیکن مسلمانوں کے کے جوابی حملے سے فرنگیوں کو شکست فاش ہوئی۔ ایک اندازے کے مطابق ان کے دس ہزار آدمی مارے گئے۔ وہ سب کے سب دریا میں پھینک دیئے گئے۔ مسلمانوں میں سے جو سپاہی شکست کھا کر بھاگ گئے تھے۔ ان میں سے بعض طبریہ سے واپس آئے۔ بعض سپاہی دریائے اردن پار کر گئے تھے وہ پھر وہاں سے لوٹے۔ بعض دمشق پہنچ گئے تھے۔ ان مسلمانوں کی فرنگیوں کے ساتھ دوبارہ جنگ شروع ہو گئی تھی اور مسلمان فرنگیوں کے اصلی محاذ کے اندر گھسنے والے تھے کہ اتنے میں خبر آئی کہ ان کا مال لوٹا جا رہا ہے۔ اور یہ بھی معلوم ہوا کہ شکست خوردہ فوج ان کا سامان اٹھا کر لے جا رہی ہے، اوباش اور شریر لوگوں نے دست اندازی کر کے ان کا سامان لوٹ لیا ہے۔ لہذا مسلمان فوج نے پورے ایک دن اور ایک رات تک کوشش کر کے ان مسلمانوں کے ہاتھوں سے لوٹا ہوا مال واپس لیا۔ اس واقعہ کی وجہ سے مسلمان فرنگی فوجوں کی بیخ کنی نہ کر سکے اور وہ تباہی سے بچ گئے۔“

ابن خلدون لکھتا ہے کہ ”جب یہ جنگ ختم ہو گئی اور یہ زمین فرنگیوں کی لاشوں سے بھر گئی تو اس کے نتیجے میں یہاں کی آب و ہوا مضر اور بدبودار ہو گئی۔ اس سے سلطان صلاح الدین کو قولنج کا عارضہ لاحق ہوا۔ جس میں سلطان بار بار جہلا ہوتا تھا (اس وقت

سلطان کی عمر 50 برس کی تھی) ایسے موقع پر اس کے دوستوں نے اسے مشورہ دیا کہ وہ تبدیلی آب و ہوا کے لیے یہاں سے کوچ کر جائے۔ اس کے بعد فرنگی فوجیں بھی چلی جائیں گی اور اگر وہ یہاں رہیں تو وہ دوبارہ آکر اس کا مقابلہ کریں گی۔ اطباء نے بھی اسے کوچ کرنے پر مجبور کیا۔ لہذا وہ 4 رمضان المبارک 585 ہجری مطابق 16 اکتوبر 1189ء کو روانہ ہوا۔ قلعہ الجزیرہ میں جا کر مقیم ہو گیا اور فوجیوں کو چھٹی دے کر موسم بہار کا انتظار کرنے لگا۔ اس عرصہ میں فرنگیوں نے عکا کا محاصرہ سخت کر دیا اور چاروں طرف سے اپنے بحری بیڑے کی مدد سے اس کا احاطہ کر لیا۔ انہوں نے اپنے محاذ جنگ پر خندق بھی کھودی اور اپنی فوجوں کے چاروں طرف قلعہ نما مٹی کی فصیل پھر بنا لی تاکہ سلطان دوبارہ وہاں آکر حملہ نہ کر سکے۔ مسلمانوں کی مدافعتی فوج ہر وقت جنگ کے لیے مستعد رہتی تھی۔ مگر وہ جنگ نہیں کر رہے تھے۔ سلطان کو جب یہ اطلاع ملی تو اس نے اپنے ساتھیوں کو مشورہ دیا کہ وہ لشکر بھیج کر ان کی قلعہ بندی کو روکیں مگر سلطان کی بیماری کی وجہ سے اس پر عمل نہیں ہو سکا۔ اس کے برخلاف فرنگیوں نے اپنے منصوبے کی تکمیل کر لی۔^{۲۳} سلطان کی حکم عدولی کی بظاہر وجہ یہی تھی کہ فرنگیوں کی قلعہ بندی توڑنے کے کام میں مال غنیمت ملنے کی امید نہیں تھی۔ سلطان مجبور تھا۔ وہ اپنی بیماری کی وجہ سے اپنے حکم کی تعمیل کروانے سے قاصر تھا۔ تاہم 15 شوال 585 ہجری کو سلطان کا بھائی ملک العادل ابوبکر بن ایوب مصر کی فوج لیکر وہاں پہنچا۔ اس کے ساتھ جنگجو سپاہیوں کا ایک جم غفیر تھا اور وہ محاصرہ کے آلات کی بہت سی قسمیں لے کر آیا تھا۔ اس کے پیچھے امیر لٹولٹو کی سرکردگی میں مصر کا بحری بیڑہ بھی تھا۔ اس نے فرنگیوں کی ایک کشتی کو بھی پکڑ لیا اور جو کچھ اس میں تھا اسے مال غنیمت کے طور پر حاصل کر لیا اور اسے لے کر عکا کی بندرگاہ میں داخل ہو گیا۔ اسی اثنا میں سلطان صلاح الدین اپنی بیماری سے تندرست ہو گیا۔ تاہم وہ موسم سرما کے اختتام تک الجزائر کے اسی مقام ہی میں مقیم رہا۔ اس نے اپنا کیمپ العبادیہ سے ہٹا کر طول العجول منتقل کر دیا۔ وہاں سے وہ ماہ صفر 586 ہجری مطابق مارچ 1190ء میں جنگ کے لیے عکا کی طرف روانہ ہوا۔ تو فرنگیوں نے عکا کے مسلمانوں پر حملہ کر دیا۔ فریقین میں لڑائی ہوئی بہت سے افراد مارے گئے۔ جب اس جنگ کی اطلاع سلطان کو ملی تو اس نے دمشق، حمص اور حماہ سے فوجوں کو اکٹھا کیا۔ اس کے بعد وہ الجزیرہ سے تل کيسان کی طرف پہنچا۔ وہاں اس نے لگاتار فرنگیوں

پر حملہ کر کے انہیں عکا کے مسلمانوں پر حملہ کرنے سے روکے رکھا۔ یوں فرنگیوں کو دو طرفہ محاذ پر لڑنا پڑا۔ اس کے بعد سلطان نے اطراف و نواحی کے بادشاہوں کو دعوت جہاد دی جس کے جواب میں لین پول کے بیان کے مطابق اسے حلب، حران، سنجا، الجزیرہ، موصل اور اربل سے امداد پہنچی۔ سلطان نے یہ امداد ایشیائے کوچک سے اس اطلاع کی بنا پر مانگی تھی کہ فریڈرک برہوہم (بادشاہ جرمن) ایک لشکر جرار لے کر پیش قدمی کر رہا ہے۔ سید امیر علی لکھتا ہے کہ ”فریڈرک برہوہم کی پیش قدمی کی خبر پا کر سلطان صلاح الدین نے اپنے اتحادیوں سے امداد کے لیے بعجلت اپنے پیغام بھیجے۔ یہاں تک کہ اس نے سلطان مراکش یعقوب المنصور کے پاس بھی اپنا سفیر بھیجا لیکن اس نے حمایت میں سرمد مہری دکھائی۔ تاہم بادشاہ جرمنی اپنی منزل مقصود تک نہ پہنچ سکا اور راستہ میں ہی ایک دریا میں ڈوب کر مر گیا۔ اس پر اس کے لشکر میں پھوٹ پڑ گئی۔ اس کے بہت سے لشکری واپس جرمنی چلے گئے جبکہ تھوڑے سے لشکری اس کے بیٹے ڈیوک آف سوابیہ کی زیر قیادت پہلے انطاکیہ میں اور پھر فلسطین پہنچ گئے۔ آخر کار وہ بھی ایک کشتی میں واپس ہوئے لیکن راستے میں ان کی کشتی تباہ ہو گئی اور بہت سے غرق ہو گئے۔“

ابن خلدون لکھتا ہے کہ ”فرنگیوں کی المانی (جرمن) قوم کی بہت بڑی تعداد تھی۔ یہ لوگ جنگ اور بہادری میں بہت مشہور تھے۔ عیسائی حکومتوں نے اس کے لیے راستہ کھول دیا تھا۔ جب وہ قسطنطنیہ پہنچا تو شاہ روم نے اسے روکنا چاہا مگر وہ ان کا راستہ نہیں روک سکا۔ تاہم اس نے سلطان صلاح الدین کو اس کی اطلاع دی اور ان کو خوراک و غلہ فراہم کرنا بند کر دیا تھا۔ جس سے ان کی خورد و نوش میں تنگی ہوئی۔ جب انہوں نے خلیج قسطنطنیہ کو پار کیا تو وہ قلیج ارسلان کی سلطنت (ایشیائے کوچک) میں سے گزرے۔ یہاں ترکمان قوم نے ان کا تعاقب کیا۔ وہ انہیں محاصرہ میں لے کر ان کا کام تمام کر دیتے تھے اس پر مزید طرہ یہ ہوا کہ اس زمانے میں موسم سرما تھا اور یہ علاقہ ٹھنڈا تھا اس لیے ان میں سے اکثر فرنگی (رضاکار) سردی اور بھوک سے ہلاک ہو گئے۔ یہ لوگ قونیہ میں سے بھی گزرے۔ یہاں کا بادشاہ قطب الدین ملک شاہ بن قلیج ارسلان تھا۔ اس پر اس کی اولاد مسلط تھی۔ جو مختلف علاقوں میں پھیلے ہوئے تھے۔ تاہم یہ بادشاہ انہیں روکنے کے لیے نکلا مگر کامیاب نہیں ہو سکا اس لیے وہ لوٹ گیا۔ یہ فرنگی بھی اسکے پیچھے پیچھے قونیہ تک پہنچ گئے اور انہوں

نے بادشاہ کو تحفہ بھیجا تاکہ وہ انہیں غلہ خریدنے کی اجازت دے دے۔ چنانچہ اس نے اس بات کی اجازت دے دی۔ انہوں نے اپنے بیس امراء یرغمال کے طور پر رکھوا دیئے۔ مگر بہت سے چوروں سے حملہ کر کے ان امراء کو مقید کر لیا۔ پھر وہ آرمینیا کے علاقے میں پہنچے جہاں کا حاکم کاقولی بن خطفائی ابن ایون تھا۔ (ابن اثیر نے اس کا نام لاقون بن اسطفانہ بن ایون لکھا ہے) اس نے (ان المانی فرنگیوں کو) خوراک اور چارہ دونوں فراہم کیے بلکہ ان سے اظہار اطاعت کیا۔ وہ انطاکیہ تک ان کے ساتھ گیا۔ ایک مقام پر ان المانی فرنگیوں کا بادشاہ دریا میں غسل کرنے کے لیے گھسا تو وہ ڈوب گیا۔ اس کے بعد اس کا فرزند بادشاہ بنا مگر جب وہ انطاکیہ پہنچے تو ان میں اختلاف پیدا ہو گیا۔ کچھ لوگ اس کے بھائی کو بادشاہ بنانا چاہتے تھے۔ اور کچھ لوگ واپس جانا چاہتے تھے۔ لہذا یہ دونوں جماعتیں واپس چلی گئیں۔ بادشاہ کے فرزند کی حامی جماعت اس کے ساتھ روانہ ہوئی ان کی تعداد چالیس ہزار تھی۔ مگر راستے میں ان میں سے بھی کافی تعداد مر گئی۔ تاہم حاکم انطاکیہ نے ان کے لیے عکا کے فرنگیوں کے پاس پہنچنے کا اچھا انتظام کر دیا تھا۔ وہ جبہ اور لازقیہ کے راستے سے گئے۔ وہ حلب کے راستے سے بھی گزرے مگر اہل حلب نے ان کے کئی امرا کو پکڑ لیا تھا۔ طرابلس پہنچنے تک ان کے مزید افراد مر گئے تھے۔ اب ان میں سے صرف ایک ہزار مرد باقی رہ گئے تھے۔ چنانچہ وہ بڑی راستے سے اپنے ملک روانہ ہوئے مگر ان کی کشتیاں ڈوب گئیں اور ان میں سے کوئی بھی بچ نہ سکا۔ بادشاہ قلیج ارسلان سلطان کو ان کی خبریں لکھ کر بھیجتا تھا۔ اس نے سلطان سے یہ وعدہ بھی کیا تھا کہ وہ انہیں آگے بڑھنے سے روکے گا۔ مگر جب وہ وہاں سے گزر گئے تو اس نے اپنی معذوری ظاہر کی کہ اس کی اولاد میں نا اتفاقی ہے بعد میں وہ اس پر غالب آگئے ہیں۔ جب ان المانی فرنگی فوجوں کی اطلاع سلطان کو ملی تو اس نے اپنے ساتھیوں سے اس بات میں مشورہ کیا۔ کچھ لوگوں نے یہ مشورہ دیا کہ وہ راستے میں انہیں روک کر ان کے ساتھ جنگ کرے۔ کچھ نے یہ مشورہ دیا کہ وہ اسی مقام پر برقرار رہے۔ ایسا نہ ہو کہ فرنگی عکا کو فتح کر لیں۔ سلطان نے اس دوسری رائے کو پسند کیا مگر اس کے ساتھ ساتھ جبہ، لازقیہ، شیزر اور حلب کی طرف کچھ فوجیں بھیج دیں تاکہ وہ ان مقامات کے باشندوں کو ان کے حملوں سے محفوظ رکھیں۔^{۲۵}“

حرمن صلیبیوں کی اس ناکام مہم کے بیان سے دو باتیں بالکل واضح ہیں۔ اول یہ کہ

اس نام نہاد صلیبی مہم کے دوران عیسائیوں میں کوئی مذہبی اتحاد نہیں تھا۔ شاہ قسطنطنیہ کی ہمدردیاں سلطان صلاح الدین کے ساتھ تھیں اور اس بنا پر اس نے ان صلیبیوں کو خوراک اور غلہ مہیا کرنے سے انکار کر دیا تھا۔ دوئم یہ ہے کہ ان صلیبیوں کے خلاف مسلمانوں میں بھی کوئی اسلامی اتحاد نہیں تھا۔ قونیہ کے بادشاہ قطب الدین ملک شاہ نے نہ صرف ان صلیبیوں کو اپنے علاقے سے گزرنے کی اجازت دی تھی بلکہ انہیں غلہ خریدنے کی بھی اجازت دے دی تھی۔ لین پول کا بیان ہے کہ جرمن صلیبیوں کی پیش قدمی کے بارے میں سلطان صلاح الدین کو اطلاع آرمینیہ کے کیتھولک باشندوں نے جو شاہ قسطنطنیہ کی طرح سلطان کے حامی تھے، دی تھی۔

20 جمادی الثانی 586 ہجری کو فرنگی اپنی خندقوں سے باہر نکلے اور انہوں نے سلطان صلاح الدین کی فوج پر زبردست حملہ کیا۔ فریقین میں بہت گھمسان کی لڑائی ہوئی۔ بالآخر فرنگیوں کو شکست ہوئی۔ ابن خلدون کے اندازے کے مطابق بیس ہزار سے زائد فرنگی قتل ہوئے۔ دو دن کے بعد ہنری آف شیمپین، دس ہزار فوج، متعدد ٹائٹس، امیروں اور جنگجو دستوں کو لے کر ساحل سمندر پر اترے۔ یہ ہنری شاہ انگلستان کا بھائی اور شاہ فرانس کا بھتیجا تھا۔ اس نے فرنگیوں کے درمیان بہت دولت تقسیم کی اور انہیں کئی ڈویژنوں میں تقسیم کیا۔ اس نے یہ وعدہ بھی کیا کہ مزید امداد آئے گی لہذا فرنگیوں نے دوبارہ مسلمانوں کے خلاف سخت حملہ کرنے کا ارادہ کیا۔ یہ صورتحال دیکھ کر سلطان صلاح الدین 27 جمادی الثانی کو جگہ کی تنگی کی وجہ سے موجود مقام سے سخت زمین (الخروند) کی طرف منتقل ہو گیا۔ وہ مقام لاشوں کی بدبو کی وجہ سے بہت بدبودار ہو گیا تھا۔ سلطان کی اس منتقلی سے ہنری نے عکا کے محاصرہ میں سختی کر دی اور سمندر کی جانب سے ناکہ بندی کر دی لیکن اہل عکا نے بڑی بہادری سے مزاحمت کی۔ ان کے پاس خوراک کی کمی ہو گئی تو سلطان نے اسکندریہ اور بیروت سے انہیں خوراک پہنچائی۔ اس صورتحال میں فرنگیوں نے بذریعہ خط رومتہ الکبریٰ کے پاپائے اعظم سے امداد طلب کی۔ چنانچہ پاپائے اعظم کی تحریک پر انہیں ہر جانب سے امداد موصول ہوئی۔ جب مطلوبہ کمک پہنچ گئی تو ہنری نے سلطان صلاح الدین پر پھر حملہ کر دیا۔ 23 شوال 586 ہجری کو لڑائی ہوئی جس میں فرنگیوں کو ہزیمت اٹھانا پڑی۔ اس لڑائی کے بعد فرنگیوں میں غلہ کی گرانی بڑھ گئی۔ چنانچہ غلہ کی ایک بوری صور کے سکہ کے مطابق

ایک سو دینار کی فروخت ہونے لگی۔ حالانکہ ان کو مختلف شہروں سے غلہ فراہم کیا جاتا تھا۔ ابن خلدون کے بیان کے مطابق ”بیروت کے حاکم اسامہ کے ذریعے اور صیدا سے اس کے نائب سیف الدین علی بن احمد المشطوب کے ذریعے نیز عسقلان وغیرہ سے بھی یہ فراہم کیا جاتا تھا۔ پھر سمندر کے طوفان کے موقع پر جبکہ موسم سرما میں جہازوں کی آمدورفت بند ہو گئی تھی۔ تو ان کی حالت مزید نازک ہو گئی۔ اس کے بعد جب موسم سرما آگیا تو فرنگیوں نے اپنے جہاز صور میں لنگر انداز کر دیئے۔ جیسا کہ وہ موسم سرما میں کیا کرتے تھے۔“^{۲۶}

نصرانیوں میں قحط کی یہ صورتحال مارچ 1191ء تک جاری رہی۔

اس اثناء میں صلاح الدین نے اپنی فوج کے زیادہ حصہ کو رخصت دے کر گھر بھیج دیا تھا اور اس کا صرف ذاتی حفاظتی دستہ باقی رہ گیا تھا۔ جزیرہ کے شہزادے اپنے اپنے گھر چلے گئے تھے۔ اور موسم سرما میں صلاح الدین عکا کے لیے سامان خوردونوش جمع کرنے میں مشغول رہا۔ اس نے عکا کے شہر میں فوجوں کا بھی تبادلہ کیا اور امیر حسام الدین ابوالہیجا سمین کی بجائے سعد الدین علی بن احمد المشطوب کو شہر کی کمان سپرد کی۔ یہ نئی فوج 587 ہجری کے اوائل میں عکا پہنچی۔ موسم بہار آیا تو فرنگیوں نے ایک زبردست بحری لشکر سے عکا کی سمندری ناکہ بندی کر دی جس کی وجہ سے سلطان کا اہل عکا سے رابطہ پھر ٹوٹ گیا۔ اسی زمانے میں سمندر پار سے اس فرنگی حکومت کو جو عکا کا محاصرہ کر رہی تھی پے در پے امداد موصول ہونے لگی۔ ان کے پاس سب سے پہلے فرانس کا شہنشاہ (فلپ آگسٹس) پہنچا جو اس زمانے میں بہت مشہور اور طاقتور تھا۔ وہ 12 ربیع الاول 587 ہجری مطابق 19 اپریل 1191ء کو چھ بڑے جہازوں کے ساتھ پہنچا جن میں سپاہی اور ہتھیار بھرے ہوئے تھے۔ اس کے آنے سے عکا کے فرنگیوں کو بہت تقویت حاصل ہوئی اور (یہاں آکر) اس نے مسلمانوں سے جنگ کرنے کی قیادت سنبھال لی۔ انگلستان کا بادشاہ رچرڈز بھی فلپ شاہ فرانس کے ساتھ عکا کے لیے روانہ ہوا تھا لیکن وہ فلپ کیساتھ عکا نہیں پہنچا تھا کیونکہ راستے میں سقلیہ (سسیلی) مسخر کرنے، قبرص کو فتح کرنے اور بدنگاریہ سے شادی رچانے میں اسے کافی دیر لگ گئی تھی۔ تاہم فرنگیوں نے شاہ فرانس کی زیر قیادت شہر پر حملے جاری رکھے۔ انہوں نے 4 جمادی الاول کو فصیلوں پر قلعہ شکن آلات نصب کر دیئے۔ 13 جمادی الاول کو انگلستان کا بادشاہ رچرڈز لشکریوں اور اسلحہ کے بیس جہاز لے کر عکا پہنچ گیا۔ جب

وہ بندرگاہ پر پہنچا تو شاہ فرانس نے اس کا بڑی گرجوشی سے استقبال کیا۔ وہ سب بڑی بے چینی سے اس کا انتظار کر رہے تھے۔ وہ 8 جون 1191ء کو عکا پہنچا۔ اس کی آمد پر عیسائی پھولے نہیں سماتے تھے۔ وہ ایک دوسرے کو مبارکباد دیتے۔ اترنا اور بوق پھونکتے ہوئے اور نعرے لگاتے ہوئے اسے ساحل سمندر پر لائے۔ ابن خلدون رچرڈز کے سمندری جہازوں کی تعداد پچیس بتاتا ہے۔ سعد لکھتا ہے کہ یہ تمام جہاز فوجیوں اور مال و دولت سے بھرے ہوئے تھے۔ وہ وہاں 15 رجب کو پہنچا۔ (یہ تاریخ غلط ہے وہ 13 جمادی الاول کو ہی عکا پہنچا تھا) راستے میں اسے (مسلمانوں کا) ایک جہاز ملا جو بیروت سے بھیجا گیا تھا اور اس میں سات سو جنگ جو سپاہی تھے۔ اس نے ان سے جنگ کی۔ جب اس جہاز کے مسلمان کامیابی سے مایوس ہو گئے تو ان کے امیر البحر یعقوب الحلی نے جہاز میں آگ لگا دی۔ تاکہ فرنگی مسلمانوں اور ان کے ذخیرہ پر قبضہ نہ کر لیں۔ چنانچہ وہ جہاز ڈوب گیا۔ ادھر عکا کے قریب فرنگیوں نے قلعہ شکن آلات تیار کیے اور ان کے ذریعے شہر پر حملہ کیا۔ مسلمانوں نے ان کے بعض آلات جلا دیئے اور بعض پر قبضہ کر لیا۔ لہذا فرنگی مجبور ہوئے کہ وہ پیچھے ہٹ کر مٹی کے ٹیلے قائم کریں اور ان کے پیچھے سے (ان آلات کے ذریعے حملہ کریں) چنانچہ ان کی یہ تدبیر کامیاب ہوئی اور اہل عکا کی حالت نازک ہو گئی۔ جب مسلمان عکا کے محاصرے سے تنگ آئے تو وہاں کا سب سے بڑا سپہ سالار امیر سیف الدین علی بن احمد الہکاری المشبوب شاہ فرانس کے پاس گیا اور اس سے اہل عکا کے لیے امن کی درخواست کی۔ مگر اس نے منظور نہیں کیا۔ اس سے شہر والوں کے حوصلے پست ہو گئے اور فوجی افسروں میں سے عزالدین ارسل اسدی، ابن عزالدین جاوہی اور سنقر ارجانی اپنی فوج لے کر بھاگ گئے۔ اس سے اہل عکا کو مزید پریشانی لاحق ہوئی۔

لین پول سفرنامہ شاہ رچرڈز کے حوالے سے لکھتا ہے کہ ”جب رچرڈز کی نئی فوج کی سنگ باری سے عکا کی کچھ دیواریں ہل گئیں کچھ گر گئیں تو اس کے لیڈر المشبوب اور قار آفش کو کمک پہنچنے کی امید نہ رہی تو انہوں نے آپس میں مشورہ کر کے عارضی صلح کی درخواست کی اور صلاح الدین کو اپنی حالت سے مطلع کیا اس سلسلہ میں قار آفش اور المشبوب ہمارے بادشاہ کی خدمت میں حاضر ہوئے اور تصفیہ شہر کے لیے یہ شرط پیش کی کہ تمام ترک محصورین کو اپنے ہتھیار اور مال و اسباب لے کر چلے جانے کی اجازت ہو۔ شاہ

فرانس اور تقریباً تمام فرانسیسی اسی شرط پر رضامند ہو گئے لیکن شاہ رچرڈ نے اپنے طویل اور تکلیف دہ محاصرہ کے بعد خالی شہر میں داخل ہونے سے انکار کر دیا۔ شاہ رچرڈ کا ارادہ دیکھ کر یہ دونوں امیر بے نیل مرام واپس چلے گئے۔ فرنگیوں نے سلطان صلاح الدین کو یہ پیغام بھیجا کہ وہ شہر ان کے حوالے کر دے۔ اس پر سلطان نے یہ جواب دیا کہ وہ شہر ان کے حوالے کرنے کے لیے تیار ہے بشرطیکہ وہ شہر والوں کو پناہ دیں اور شہر والوں کی تعداد کے برابر ان کے قیدی رہا کر دے گا اور انہیں ان کی صلیب واپس کر دے گا۔ جو اس نے بیت المقدس سے حاصل کی تھی۔ مگر فرنگی ان شرائط پر رضامند نہیں ہوئے۔ اس لیے سلطان نے عکا کے مسلمانوں کو ہدایت کی کہ وہ شہر کو خالی کر کے اکٹھے ہو کر شہر سے نکل جائیں اور سمندر کے کنارے کنارے روانہ ہوں۔ اور دشمن پر بہادری کے ساتھ حملہ کریں۔ مسلمان دشمن کے پیچھے سے نکلیں۔ شاید اس طرح وہ بچ سکیں۔ دوسرے دن صبح کے وقت فرنگیوں نے شہر پر بہت سخت حملہ کر دیا۔ جس کا نتیجہ یہ ہوا کہ مسلمانوں نے دو سال کے زبردست دفاع کے بعد اپنے (سفید) جھنڈے بلند کر دیئے اور (شہر کے حاکم اعلیٰ) المشبوب نے فرنگیوں کو پیغام بھجوایا اور اس شرط پر پناہ حاصل کی کہ وہ ان فرنگیوں کو دو لاکھ دینار (تاوان) دے گا اور ان کے پانچ سو قیدی رہا کیے جائیں گے۔ ان کی صلیب واپس کی جائے گی۔ نیز وہ حاکم صور کو چودہ ہزار دینار بھی دے گا۔ فرنگیوں نے یہ شرائط منظور کر لیں اور مال کی ادائیگی اور قیدیوں کو واپس کرنے کے لیے دو مہینے کی مدت مقرر کی۔ اس کے بعد شہر ان کے حوالے کر دیا گیا۔ مگر شہر پر قبضہ کرنے کے بعد انہوں نے شہریوں کے ساتھ غداری کی اور انہیں مال، قیدیوں اور صلیب کے بدلے میں یرغمال کے طور پر قید کر لیا۔ لین پول کے بیان کے مطابق اہل عکا نے اپنے آپ کو حسب ذیل شرائط پر دشمن کے حوالے کر دیا۔

1- عکا اور اس کے تمام جہازوں، سامان خوردونوش اور سامان جنگ کو دشمن کے حوالے کر دیا جائے گا۔

2- دو لاکھ اشرفیاں فرنگیوں کو ادا کی جائیں گی۔

3- 1500 عام اور 100 خاص قیدی عیسائیوں کے حوالے کر دیئے جائیں گے۔

4- صلیب مصلوب عیسائیوں کو واپس کر دی جائے گی۔

5- چار ہزار اشرفیاں والی صور مار کونس آف ماؤنٹ فیرارٹ (کونریڈ) قیراشا کو امداد دی جائے گی۔

ان شرائط پر شہریوں کو بغیر کسی مزاحمت کے جانے کی اجازت ہوگی۔ وہ اپنے ساتھ اپنے بال بچے اور جتنا سامان اٹھا سکتے ہوں لے جا سکیں گے۔^{۲۷}

اس زمانے میں سلطان کے پاس مال و دولت کا کافی ذخیرہ نہ تھا کیونکہ اس نے رفاہ عامہ کے کاموں میں انہیں خرچ کر دیا تھا۔ لہذا اس نے رقم اکٹھی کرنی شروع کی۔ یوں ایک لاکھ دینار اکٹھا ہو گیا۔ تو اس نے اپنے نائب کو بھیجا تاکہ وہ ان سے حلف اٹھوائے کہ ان کی فداویہ جماعت عہد شکنی اور وعدہ خلافی کی مرتکب نہیں ہوگی۔ کیونکہ اسے ان کی غداری کا اندیشہ تھا۔ مگر ان فرنگیوں کے بادشاہوں نے کہا ”جب تم مال‘ قیدی اور صلیب ہمارے حوالے کرو گے تو تم ہمیں باقی ماندہ مال کے بدلے میں یرغمالی دو گے تو ہم تمہارے ساتھی رہا کر دیں گے۔ سلطان کا مطالبہ یہ تھا کہ فداویہ جماعت ان یرغالیوں کے بارے میں ضمانت دے اور حلف اٹھائیں مگر انہوں نے انکار کر دیا۔ اور کہا ”جب تم ایک لاکھ دینار‘ قیدی اور صلیب بھیج دو گے تو ہم جنہیں مناسب سمجھیں گے رہا کر دیں گے۔“ باقی لوگوں کو اس وقت تک مقید رکھیں گے جب باقی ماندہ رقم مل جائے گی۔“ اس طرح ان فرنگیوں کی غداری ظاہر ہو گئی کہ وہ اس صورت میں معمولی افراد کو رہا کر دیں گے اور حکام اور افسروں کو اپنے پاس رکھیں گے۔ تاکہ انہیں فدیہ (بھاری رقم) دے کر چھڑایا جائے لہذا سلطان نے ان کی ان باتوں کا کوئی جواب نہیں دیا۔^{۲۸} سلطان کی اس خاموشی کا مطلب یہ تھا کہ وہ معاہدہ کے مطابق پوری رقم یکمشت دو مہینے کی مقررہ مدت کے اندر دینے سے قاصر تھا۔ انگلستان کے بادشاہ رچرڈ نے سلطان کی اس مجبوری سے فائدہ اٹھایا اور اس نے اوآخر ماہ رجب 587 ہجری کو عکا کے مسلمان قیدیوں کو ذبح کر دیا۔ لین پول رچرڈ کے سوانح نگار کے حوالے سے اس قتل کا دہشت ناک نقشہ کھینچتا ہے۔ ”حکم صادر ہوا کہ یرغالیوں کے سر قلم کر دیے جائیں البتہ ان امرا کو قتل نہ کیا جائے جنہیں رقم ادا کر کے آزاد ہو جانے یا ان کے بدلے عیسائی قیدی رہا ہو جانے کا امکان ہے۔ رچرڈ ترکوں کو نیست و نابود کرنے‘ قانون احمدی کو خاک میں ملانے اور قانون عیسوی کا بول بالا کرنے کا ہمیشہ سے خواہاں رہتا ہے۔ جمعہ کو حکم دیا گیا کہ 4700 ترک یرغالیوں کو شہر سے باہر لا کر

ان کے سر قلم کر دیئے جائیں۔^{۲۹} حکم کی فوراً تعمیل کی گئی۔ بادشاہ کے کاسہ میں تعمیل حکم کرنے لپکے اور یسوع مسیح کا شکریہ ادا کیا کہ اس نے انہیں مقتول عیسائیوں کا بدلہ لینے کا موقع دیا۔ سید امیر علی کا بیان ہے کہ عکا کی لڑائی میں صلیبی لشکر کے 60 ہزار افراد ہلاک ہوئے تھے۔ لین پول مزید لکھتا ہے کہ ”جب قریب کی فوجی چوکی کے ترک سپاہیوں نے دیکھا کہ ان کے ہم وطن ان ہی کے سامنے اتنی بے دردی سے قتل کیے جا رہے ہیں تو وہ تلواریں سونت کر دیوانہ وار قتل عام روکنے کے لیے آگے بڑھے۔ وہ شام تک لڑتے رہے۔ پھر بھی اپنے رفیقوں کو نہ بچا سکے۔ بوڑھی عورتیں اور بچے تک تلوار کے گھاٹ اتار دیئے گئے۔ اس قتل عام کے فوراً بعد رچرڈز نے ساحل کے کنارے کنارے عسقلان جانے کی تیاریاں شروع کر دیں۔ اس کا ارادہ بیت المقدس جانے کا تھا۔ جہاں صلاح الدین نے دنیا کو دین احمدی کا سبق سکھایا تھا۔ اپنی فوج کو روانہ کرنے میں شاہ رچرڈز کو بڑی مشکلات کا سامنا کرنا پڑا۔ رچرڈز کی قیادت میں تین لاکھ آدمی تھے۔ لیکن انہوں نے بتدریج اور غیر احتجاجی صورت سے شہر سے کوچ کیا۔

”رچرڈز کے اس کوچ سے قبل اسکا شاہ فرانس فلپ سے جھگڑا ہو گیا تھا۔ اور وہ بیماری قلب کا حیلہ کر کے اپنے ملک واپس چلا گیا تھا۔ وہ چاہتا تھا کہ واپس جا کر نار منڈی کا سکون درہم برہم کر دے۔ رچرڈز کا الزام یہ تھا کہ شاہ فلپ نے خدا کی خوشنودی کے خلاف کام کیا۔ اپنی حکومت کی پیشانی پر ہمیشہ کے لیے کلنک کا ٹیکہ لگا لیا اور بڑی بے حیائی کے ساتھ اپنی قسم توڑی۔ شاہ رچرڈز کا سوانح نگار لکھتا ہے کہ جب شاہ فرانس اپنے ملک واپس جا رہا تھا تو رچرڈز شہر کی فصیلوں کی درستی میں منہمک تھا۔ وہ انہیں پہلے سے زیادہ مضبوط اور بلند تعمیر کر رہا تھا۔ وہ یہ تمام کام اپنی نگرانی میں کراتا اور معماروں اور مزدوروں کی ہمت افزائی کرتا ایسا معلوم ہوتا تھا کہ اس کا مقصد خدا کی خوشنودی تھی اور بس وہ معاہدہ کی مدت ختم ہونے کا انتظار کر رہا تھا اور اس عرصہ میں اپنی اور دوسرے سامان کی فراہمی اور تیاری میں لگا ہوا تھا۔ صلیب المصلوب اور قیدیوں کی واپسی کے لیے مدت موعودہ سے تین مہینے زیادہ گزر گئے۔ وہ صلاح الدین کے وعدہ کا امتحان کر رہا تھا۔ مسلمان مدت کو بڑھاتے رہے۔ تو عیسائیوں نے پوچھا ”صلیب مقدس کب آرہی ہے ایک نے جواب دیا ”صلیب تو آچکی“ دوسرے نے کہا ”مسلمانوں کے لشکر میں ہے“ لیکن ہر ایک نے دھوکہ کھایا کیونکہ

صلاح الدین اسے واپس نہیں کر رہا تھا۔ اس دوران میں متواتر سفارتیں اور تحائف بھیجتا تھا اس کا مقصد تھا طویل گفتگو اور پیہم الفاظ سے وقت کو زیادہ سے زیادہ طول دے۔ ایک اور بیان یہ ہے کہ فرانسیسی قدم قدم پر رچرڈز کی مخالفت کرتے تھے اور مارکوئیس (والی صور) انہیں ہر معاملہ میں شہ دیتا تھا۔ آخر کار جب مارکوئیس نے دیکھ لیا کہ اس کے تخت و تاج کے منصوبہ کو رچرڈز کی حمایت حاصل نہیں ہے تو وہ یکم اگست 1191ء کو صور واپس چلا گیا۔ ابن خلدون کہتا ہے کہ ”جب فرنگی عکا کے شہر پر قابض ہو گئے تو حاکم صور مارکوئیس (کونریڈ) شاہ انگلستان سے بہت خوفزدہ ہوا اور اسے اس کی طرف سے غداری کا اندیشہ ہوا۔ لہذا وہ اپنے شہر صور چلا گیا۔ پھر فرنگی ماہ شعبان 587 ہجری کے آغاز میں عسقلان پر حملہ کرنے کے لیے روانہ ہوئے۔ وہ سمندر کے ساحل کے ساتھ ساتھ روانہ ہوئے۔ وہ کسی حالت میں ساحلی راستے سے نہیں ہٹتے تھے۔ شاہ انگلستان بھی اس فرنگی فوج کے ساتھ تھا وہ حملہ کرتے ہوئے یافا پہنچ گئے۔ یہاں فرنگی فوج نے قیام کیا۔ یہاں عکا سے بھی اس کی فوج پہنچ گئی جس قدر انہیں ضرورت تھی۔ مسلمان فوجیں بھی ان کے سامنے پڑاؤ ڈالے ہوئے تھیں۔ پھر یہ فرنگی فوجیں تیساریہ کی طرف روانہ ہوئیں۔ مسلمان فوجوں نے بھی ان کا تعاقب کیا (راستے میں) جو فرنگی انہیں ملتے تھے وہ ان کو مار ڈالتے تھے۔ جب فرنگی تیساریہ پہنچے تو مسلمانوں نے ان کا مقابلہ کیا اور انہیں نقصان پہنچایا۔ دوسرے دن فرنگی ارسوف پہنچے۔ یہاں سلطان صلاح الدین نے فرنگیوں پر زبردست حملہ کیا۔ بہت خونریز لڑائی ہوئی۔ بالآخر مسلمانوں کو شکست ہوئی“ اور سید امیر علی کے بیان کے مطابق فرنگیوں کے عکا سے 150 میل کے سفر کے دوران گیارہ لڑائیاں ہوئیں مگر مسلمان ان کا راستہ نہ روک سکے۔ بالآخر صلاح الدین نے ارسوف کا مقام پر فیصلہ کن لڑائی لڑی اور شکست کھائی اسکے آٹھ ہزار نہایت بہادر سپاہی جاں بحق ہوئے۔ فرنگی وہاں سے لوٹ کر یافا پہنچے۔ تو دیکھا کہ وہ خالی ہے لہذا انہوں نے اس پر قبضہ کر لیا۔ سلطان شکست کے مقام سے رملہ پہنچا۔ وہاں اس نے اپنا ساز و سامان اکٹھا کر کے ارادہ کیا کہ عسقلان کے مقام پر فرنگیوں کا مقابلہ کرے مگر اسکے ساتھیوں نے اس کی مخالفت کی اور کہا کہ ہمیں اندیشہ ہے کہ فرنگی وہاں بھی ہمارا سخت مقابلہ کریں گے۔ اور اس کا محاصرہ کر کے اسی طرح غالب آئیں گے جس طرح وہ عکا کے محاصرہ کے وقت ہم پر غالب آئے تھے اور آخر کار وہ اسے فتح کر لیں

گے۔ اور وہاں سے ذخیروں اور اسلحہ کی بدولت وہ زیادہ طاقتور ہو جائیں گے۔ تاہم سلطان نے فوج کو ہدایت کی کہ وہ وہاں جا کر اس شہر کو فرنگیوں سے بچائیں مگر وہ وہاں جانے کے لیے تیار نہ ہوئے (سلطان کے امرا لشکر کی جانب سے اس کی حکم عدولی کا یہ پہلا واقعہ نہیں تھا) لہذا سلطان نے لشکر کو اپنے بھائی ملک عادل کی زیر نگرانی فرنگیوں کے مقابلے کے لیے چھوڑا اور خود عسقلان گیا۔ وہاں پہنچ کر سلطان نے عسقلان کو تباہ و برباد کر دیا اور اس کی تفصیل کے پتھر سمندر میں پھینکوا دیئے یہ کام اس نے 17 شعبان 587 ہجری کو مکمل کیا۔ یہاں بے شمار دولت اور سازو سامان کے ذخیرہ تباہ ہوئے۔ جب فرنگیوں کو اس کی تباہی کا علم ہوا تو وہ آگے بڑھنے کی بجائے یافا میں مقیم رہے۔ پھر سلطان صلاح الدین سخت سردی اور بارش میں بیت المقدس کی طرف روانہ ہوا تاکہ وہ بیت المقدس کے ایسے انتظامات کرے کہ وہ محاصرہ کے لیے تیار ہو سکے۔ سلطان نے اجازت دے دی کہ اس کی فوجیں آرام کرنے کے لیے اپنے وطن جا سکتی ہیں۔ اس کے بعد وہ 8 رمضان المبارک کو اپنے محاذ کی طرف لوٹ گیا۔ فرنگی یافا میں مقیم رہے اور انہوں نے اس کی تعمیر شروع کر دی۔ یہ دیکھ کر سلطان نے نظروں کی طرف کوچ کیا اور 15 رمضان المبارک کو وہاں پڑاؤ ڈال دیا۔

عسقلان کی مسامری کی خبر پہنچنے سے پہلے رچرڈ نے صلح کی بات چیت شروع کر دی تھی۔ چال یہ تھی کہ ممکن ہے عکا کی پسپائی کی طرح بغیر کشت و خون کے ایک اور کامیابی حاصل ہو جائے۔ اس نے معرکہ ارسوف کے ایک ہفتہ کے بعد ہمفری آف ٹورون کو مصالحت کے امکانات کا جائزہ لینے کے لیے بھیجا۔ صلاح الدین اس وقت عسقلان کو برباد کرنے میں مشغول تھا۔ لیکن اس کا بھائی صفا دین (ملک عادل) ہراول دستہ کی قیادت سنبھالے ہوئے تھا۔ اسے کلی اختیارات حاصل تھے اور آئندہ چل کر صلح کی گفت و شنید میں اس نے صلاح الدین کی نمائندگی کی۔ وہ بڑے ٹھنڈے دماغ کا سیاستدان تھا۔ اس نے گفت و شنید کو رسمی طور پر اتنا طول دیا کہ عسقلان کی بربادی کے لیے کافی وقت مل گیا۔ عسقلان کو مسامر کرنے اور نذر آتش کرنے کا کام پورے ایک ماہ تک جاری رہا۔ شہر کی اس طرح بربادی ہوتے دیکھ کر لوگ زار و زار روتے۔ بہر حال اس کے باشندوں کو مصر اور دوسرے علاقوں میں آباد کر دیا گیا۔ عسقلان مصری سرحد کے قریب ایک اہم بندرگاہ تھی اور جنوبی فلسطین میں بری اور بحری حملوں کے لیے ایک زبردست صدر چوکی تھی۔ اس لیے

سلطان صلاح الدین اپنی اس پیش بندی میں قطعی حق بجانب تھا۔ لیکن عیسائی اس نتیجے پر پہنچے کہ جو شخص اتنا عالیشان شہر آپ اپنے ہاتھوں برباد کر دے اسے دشمن کے خلاف کوئی کام کرنے سے عار نہ ہوگا۔^{۳۲} رچرڈز اور ملک عادل کے درمیان یہ گفت و شنید ہو ہی رہی تھی کہ ایک نئے واقعہ سے معاملات پیچیدہ ہو گئے۔ یہ پیچیدگی مسلمانوں کے حق میں مفید ثابت ہوئی چونکہ والی صور مارکوئیس آف مانٹ فیئرٹ (کانریڈ) رچرڈز کے رویے سے بیزار تھا اور چونکہ وہ اسی بنا پر عکا میں عیسائیوں کی فتح کے فوراً ہی بھی بعد واپس چلا گیا تھا اس لیے اس نے رچرڈز اور ملک عادل کی گفت و شنید کے دوران صور سے سلطان صلاح الدین سے مصالحت کی خط و کتابت شروع کر دی۔ اس کی تجویز یہ تھی کہ اگر صیدون اور بیروت اس کے حوالے کر دیئے جائیں تو وہ صلیبیوں سے قطع تعلق کرے گا اور سلطان کا حلیف بن جائے گا۔ عکا فتح کر کے بطور ہدیہ خلوص مسلمانوں کو پیش کر دے گا۔ سید امیر علی کا بیان ہے کہ سلطان نے یہ تجویز اس شرط پر منظور کر لی تھی کہ پہلے کانریڈ اپنی ذمہ داری پوری کرے۔ لین پول کہتا ہے کہ جس دن کانریڈ کی یہ تجویز موصول ہوئی اسی دن رچرڈز کا دوسرا ایلیچی آیا یہ ایلیچی العادل کے لیے فرشتہ رحمت ثابت ہوا۔ العادل اس قسم کی چالوں میں بڑا ماہر تھا۔ اس نے مارکوئیس (کانریڈ) کو بادشاہ رچرڈز کے خلاف بھڑکانے کی کوشش کی۔ پورا مہینہ طرفین کے ایلیچی ایک دوسرے کے پاس آتے جاتے رہے۔ رچرڈز کو ہمسفری (کانریڈ) پر غداری کا شبہ ہو گیا لہذا وہ العادل کی طرف زیادہ جھک گیا اور اسے میرا ”حقیقی بھائی اور دوست“ کہہ کر پکارنے لگا۔ اور جنگ کے درپا تصفیہ پر زور دیا۔^{۳۳}

رچرڈز کا مطالبہ یہ تھا کہ صلیبیوں نے جن ساحلی شہروں پر قبضہ کر لیا ہے وہ ان کے قبضہ میں رہنے دیئے جائیں اور صلیب کے علاوہ بیت المقدس کا شہر بھی ان کے حوالے کر دیا جائے۔ سلطان نے یہ مطالبہ قطعی طور پر مسترد کر دیا۔ البتہ اس امر پر رضامندی ظاہر کی کہ اگر اسکی خواہش کے مطابق امن بحال ہو جائے تو صلیب انہیں واپس کر دی جائے گی۔ سلطان کے اس جواب کے بعد رچرڈز کی جانب سے العادل کو تین نئی تجاویز موصول ہوئیں۔

۱- العادل عقلیہ کی بیوہ ملکہ جون، رچرڈز کی بہن، سے شادی کر لے۔ جون کو عکا، عسقلان اور یافا بطور جہیز دے دیئے جائیں اور وہ بیت المقدس میں قیام کرے۔ باقی ماندہ

فلسطین صلاح الدین اپنے بھائی عادل کو دے دے اور دونوں میاں بیوی ملک پر حکومت کریں۔

2- صلیب مقدس عیسائیوں کے حوالے کر دی جائے۔

3- تمام قیدی رہا کر دیئے جائیں۔ ٹمپلز اور ہاسپنلرز کو قانوناً تسلیم کر لیا جائے۔

4- یہ شرائط طے ہو جانے کے بعد رچرڈز انگلستان واپس چلا جائے گا۔

ابن خلدون لکھتا ہے کہ ”سلطان صلاح الدین نے یہ باتیں منظور کر لیں مگر عیسائی پادریوں اور راہبوں نے شاہ انگلستان کی ہمشیرہ کو اس بات سے روک دیا اور اسے ناپسند کیا۔ اس لیے یہ تجویز عملی جامہ نہیں پہن سکی اور حقیقت یہ ہے کہ شاہ انگلستان کی یہ تجویز مکروفریب پر مبنی تھی۔“^{۳۴} لین پول کہتا ہے کہ ”العادل نے اس منصوبہ کو بے حد پسند کیا اور بہاؤ الدین کو صلاح الدین کی منظوری لینے بھیجا۔ سلطان نے شاہدوں کی موجودگی میں تین مرتبہ ”نعم“ کہا۔ معتمد کا کہنا ہے کہ سلطان نے ان تجاویز کو رچرڈز کی بدذاتی پر محمول کیا اور معاملہ پر بڑی چہ میگوئیاں ہوئیں۔ یہ تجاویز ایک نائٹ کے سردار کے تو موافق تھیں لیکن صلاح الدین ایسے دیندار انسان کے لیے ان پر سنجیدگی سے غور کرنا محال تھا۔ اس میں شک نہیں کہ رچرڈز نے عادل سے بڑی گہری دوستی گانٹھ لی تھی۔ یہ بھی درست ہے کہ ملکہ جون نے ایک مسلمان سے شادی کرنے سے انکار کر دیا تھا۔ رچرڈز کا عادل کو عیسائی کر لینے کا منصوبہ بھی ناقابل عمل تھا۔ لیکن 8 نومبر 1191ء کو رچرڈز نے عادل کو اپنے کیمپ میں مدعو کیا اور اپنے خیمہ میں اس کی شاہانہ دعوت کی۔ ایک دن کی مہمانداری اور تجدید دوستی کے بعد ایک دوسرے سے رخصت ہوئے۔“^{۳۵} سید امیر علی کا بیان ہے کہ ”سلطان صلاح الدین نے رچرڈز کی تجاویز کو عیسائیوں اور مسلمانوں کے درمیان جو ایک عرصہ سے برسرِ پیکار تھے۔ امن بحال کرنے کا ایک اور دستور قرار دیا تھا اور اس وجہ سے فوراً ان تجاویز کو منظور کر لیا تھا۔ اگر رچرڈز کے پادری اس معاہدہ کو پایہ تکمیل تک پہنچنے دیتے تو عیسائیت اور اسلام کے مابین ابھی تک جو خلیج حائل ہے اس پر ایک پل کی تعمیر ہو جاتی۔ ان پادریوں نے ایک عیسائی ملکہ کی ایک بہادر اور شجاع نائٹ سیف الدین عادل کے ساتھ شادی کی تجویز پر ایک ہنگامہ برپا کر دیا۔ انہوں نے رچرڈز کو دائرہ عیسائیت سے خارج کر دینے کی دھمکی دی اور انہوں نے عقیدہ کی سابق ملکہ کے مذہبی جنون اور توہم کو ہوا دی۔

رچرڈز نے پادریوں کی ان دھمکیوں سے ڈر کر اپنے بھائی اور دوست کو اپیل بھیجی اور اس سے تبدیلی مذہب کی درخواست کی۔ یہ درخواست قدرتی طور پر مسترد کر دی گئی۔^{۳۶}

رچرڈز اور سیف الدین ملک عادل کی مصالحتی گفت و شنید کی ناکامی کے بعد رچرڈز نے بیت المقدس پر حملہ کرنے کا ارادہ کیا اور ”وہ 3 ذیقعد 587 ہجری کو یافا سے رملہ پہنچا۔ سلطان صلاح الدین وہاں سے بیت المقدس چلا گیا مگر وہاں اس نے مصری فوجوں کو ابوالہیجا کی قیادت میں چھوڑ دیا تھا جس سے مسلمانوں کو تقویت پہنچی۔ فرنگی رملہ سے نظرون بتاریخ 3 ذی الحجہ پہنچے۔ مسلمان مقابلہ کے لیے تیار تھے اور فرنگیوں کی مسلمانوں سے کئی جھڑپیں ہوئیں۔ دریں اثنا سلطان نے بیت المقدس کی فصیل کی تعمیر کرائی اور اس کے باہر خندق کھدوائی۔ دوسری طرف رچرڈز نے بیت المقدس کا نقشہ طلب کیا تاکہ اس کے محاصرہ کی صحیح تصویر و ترتیب اس کے ذہن نشین ہو سکے۔ جب اسے وہ نقشہ دکھایا گیا تو اسے معلوم ہوا کہ وادی گھری ہوئی ہے اور صرف شمال کی طرف سے کوئی راستہ ہے مگر وہ بھی گہرا اور دشوار گزار ہے۔ وہ اس نتیجہ پر پہنچا کہ اس شہر کا محاصرہ کرنا ممکن نہیں۔ چنانچہ وہ اپنی فوج کو لے کر نظرون سے رملہ چلا گیا۔ نظرون میں مسلمانوں سے خوراک کی رسد کو منقطع کر دیا ہوا تھا۔ رملہ سے رچرڈز عسقلان گیا اور اس نے محرم 588 ہجری میں اس کی تعمیر شروع کر دی۔ اس دوران فریقین کے درمیان جھڑپیں ہوتی رہیں لیکن کوئی بڑی لڑائی نہ ہوئی۔ البتہ ایک بڑا واقعہ یہ ہوا کہ صور کے حکمران مارکوئیس (کانریڈ) کو اسماعیلی فدائیوں نے قتل کر دیا۔ ابن خلدون اس واقعہ کا ذکر کرتے ہوئے لکھتا ہے کہ ”سلطان صلاح الدین شام کے اسماعیلی فرقہ کے سردار سنان کے پاس گیا تھا تاکہ وہ شاہ انگلستان اور مارکوئیس (والی صور) کو اچانک قتل کرا دے۔ سلطان نے اس کے صلے میں دس ہزار دینار دینے کا وعدہ کیا مگر اسماعیلی فرقہ کے افراد نے مصلحت اسی میں دیکھی کہ وہ شاہ انگلستان کو قتل نہ کریں تاکہ پھر وہ سلطان کا قلع قمع کرنے کے درپے ہو جائے۔ اس لیے انہوں نے شاہ انگلستان کو قتل کرنے کی کوشش نہیں کی۔ البتہ مارکوئیس کو قتل کرنے کے لیے دو افراد بھیجے جو راہبوں کے بھیس میں تھے۔ وہ حاکم صیدا اور حاکم رملہ ابن بازران سے ملے ان کے پاس صور میں چھ مہینے تک رہے اور راہبانہ زندگی گزارتے رہے۔ یہاں تک کہ مارکوئیس (حاکم صور) ان سے بہت مانوس ہو گیا۔ ایک دن جب صور کے اسقف (بشپ) نے اسے بلوایا تو ان دونوں

نے مارکوئیس پر حملہ کر کے اسے زخمی کر دیا اور پھر زخمی حالت میں اسے اسی کنیسہ میں لے گئے۔ جہاں دوبارہ فرقہ باطنیہ کے اس شخص نے اس پر حملہ کر کے اسے قتل کر دیا۔ اس قتل کا الزام شاہ انگلستان کے سر تھوپ دیا گیا اور یہ مشہور ہو گیا کہ وہ تن تنہا شام پر حکومت چاہتا ہے۔ جب مارکوئیس مارا گیا تو شہر کا حاکم سمندر پار سے آئے ہوئے افراد میں سے ایک فرنگی سردار بن گیا۔ وہ ہنری کے نام سے مشہور تھا اور وہ شہنشاہ فرانس کا بھانجا اور شاہ انگلستان کا بھتیجا تھا اس نے اس رات فرنگی ملکہ سے نکاح اور رخصتی کی رسوم انجام دیں۔“ ۳۷

لین پول نے مارکوئیس کے قتل کے بیان میں سلطان صلاح الدین پر کوئی الزام عائد نہیں کیا۔ وہ لکھتا ہے کہ عسقلان کی تعمیر اور فرانسیسیوں اور کوزیڈ کے مسللوں کی وجہ سے چار ماہ تک نصرانیوں نے مسلمانوں سے چھیڑ چھاڑ نہ کی۔ عکا میں خانہ جنگی شروع ہو گئی تھی۔ ڈیوک آف گنڈی اور فرانسیسیوں نے پھر رچرڈز کا ساتھ چھوڑ دیا۔ اس طرح پر کہ انگلستان میں شہزادہ جان کے ظلم و تعدی سے سلطنت تباہ ہوئی جا رہی تھی۔ وہ تخت و تاج غصب کرنے کی کوشش کر رہا تھا۔ یہ خبر سن کر رچرڈز نے اعلان کیا کہ وہ اپنے وطن واپس جا کر حالات کا مطالعہ کرے گا۔ اس کے چلے جانے کے بعد صلیبی جنگ جاری رکھنے کے لیے کسی نہ کسی قائد کا موجود ہونا ضروری تھا۔ یروشلیم کے تخت کے دو دعویدار تھے اس لیے اس نے لوگوں نے اپنا حکمران منتخب کرنے کو کہا۔ سب نے مارکوئیس کو منتخب کیا جو رچرڈز کو بادل نخواستہ قبول کرنا پڑا۔ اس کے عوض متوفی سبل کے خاوند کو قبرص کی سلطنت دے کر تلافی کر دی گئی۔ اس کا رقیب بڑا بد قسمت ثابت ہوا۔ کوزیڈ کو اپنی دلی مراد ملے کچھ ہی دن ہوئے تھے کہ 27 اپریل کو شیخ الجبل کے دو آدمیوں نے اسے قتل کر دیا۔ اس کے بعد رائے عامہ کے مطابق ہنری بادشاہ بن گیا۔“ ۳۸ اس سلسلہ میں سیٹون رنسی مان بھی سلطان صلاح الدین کے خلاف الزام صحیح تسلیم نہیں کرتا اور وہ رچرڈز کو اس سے بری الذمہ قرار دیتا ہے۔ اس کی رائے میں رچرڈز نے اس قسم کا حربہ کبھی استعمال نہیں کیا تھا۔ تاہم صور کے بشپ کی سربراہی میں رچرڈز کے دشمن اس کی بے گناہی کو تسلیم کرنے سے انکار کرتے تھے۔ رنسی مان کا خیال ہے کہ ”شیخ سان نے از خود مارکوئیس کو قتل کروایا تھا۔ وجہ یہ تھی کہ کوزیڈ نے ایک مرتبہ شیخ سان کے ایک تجارتی بحری جہاز کو لوٹ لیا تھا اور شیخ

کے بار بار کے مطالبہ کے باوجود اس نے اس جہاز کا سامان واپس نہیں کیا تھا۔ جہاز کا عملہ بھی شیخ الجبل کے پاس نہیں پہنچا تھا۔ کیونکہ وہ سمندر میں ڈوب گیا تھا۔ ”رنسی مان کی رائے میں ”شیخ سنان کی جانب سے اس اقدام کی ایک وجہ یہ بھی ہو سکتی ہے کہ وہ لبنان کے ساحل پر ایک طاقتور صلیبی حکومت کے قیام سے ڈرتا تھا۔ ایسی سلطنت اس کے علاقے کے لیے خطرے کا باعث بن سکتی تھی۔“^{۳۱} لیکن سید امیر علی وثوق سے لکھتا ہے کہ ”جب مارکوائس کے نئے ایلیچی ملک عادل کے پاس آئے تو شاہ انگلستان نے اپنے ناگوار اتحادی سے چھٹکارا حاصل کرنے کے لیے احتیاط سے شیشن کے سردار سے رابطہ پیدا کیا جس کے نتیجے میں دو فداویوں نے 16 ربیع الثانی 588 ہجری کو کوزیڈ پر حملہ کر کے اسے قتل کر دیا۔“^{۳۲}

جب ساحل سمندر پر یہ واقعات رونما ہو رہے تھے تو صلاح الدین خاموشی سے بیت المقدس میں مقیم تھا۔ اس دوران ایک اور بڑا واقعہ یہ ہوا کہ سلطان کے بھتیجے تقی الدین عمر بن شہنشاہ کا انتقال ہو گیا۔ وہ حران، رہا، سمیساط، میا فارقین اور ارجان کا والی تھا۔ اس کی وفات پر اس کا فرزند ناصر الدین ان علاقوں کا حاکم بن گیا۔ کہتے ہیں کہ وہ صغیر السن تھا لیکن اس کے خود غرض امرانے اسے حکومت کا دعویٰ کرنے کی ترغیب دی تھی۔ ناصر الدین نے سلطان کو یہ پیغام بھیجا کہ مذکورہ علاقوں کو اسکے قبضے میں رہنے دیا جائے اور اس کے علاوہ اسے وہ علاقے بھی مزید دیئے جائیں۔ جو اس کے والد کے ماتحت تھے۔ سلطان نے اس کی نوعمری کی وجہ سے اس کا مطالبہ منظور نہ کیا اور اسکے فرزند افضل نے سلطان سے درخواست کی کہ اگر یہ علاقہ وہ اسے عطا کر دے تو وہ دمشق سے دستبردار ہو جائے گا۔ سلطان نے اپنے فرزند کی بات مان لی اور اسے حکم دیا کہ وہ وہاں چلا جائے۔ سلطان نے مشرقی ممالک کے حکام سے جو موصل، سنجا، الجزیرہ اور اربل میں تھے اس بارے میں خط و کتابت کی اور وہ خود بھی لشکر لے کر اس کی مدد کے لیے روانہ ہوا۔ جب ناصر الدین کو معلوم ہوا کہ وہ اس کا مقابلہ نہیں کر سکتے تو اس نے ملک عادل کے پاس پیغام بھیجا کہ وہ سلطان صلاح الدین سے سفارش کرے کہ وہ اس کو صرف شام کے وہ علاقے دے دے جو اسکے باپ کے ماتحت تھے وہ جزیرہ کے شہروں سے دستبردار ہو رہا ہے لہذا سلطان نے جزیرہ کے یہ شہر اپنے بھائی ملک عادل کو دے دیئے اور اسے وہاں بھیجا تاکہ اس پر قبضہ کر کے اس کو اس کے فرزند افضل کو واپس دے دے۔ چنانچہ ملک عادل افضل سے

حلب میں ملا اور اسے لوٹا دیا اور خود دریائے فرات عبور کر کے یہ شہر ناصرالدین بن تقی الدین کے قبضہ سے نکال لیے۔ وہاں اس نے اپنے حکام مقرر کیے اور ناصرالدین اور جزیرہ کی تمام فوجوں کو سلطان صلاح الدین کے پاس بیت المقدس بھیج دیا۔^{۲۱} جزیرہ میں سلطان صلاح الدین کے بھیجے کی بغاوت کی وجہ سے اس کے لیے جو عارضی مشکلات پیدا ہوئیں رچرڈ نے ان سے فائدہ اٹھا کر بیت المقدس کی طرف پیش قدمی شروع کر دی۔ اس نے یہ جارحانہ اقدام اس حقیقت کے باوجود کیا کہ اس وقت تک اس کے اور ملک عادل کے درمیان ایک معاہدہ کے مسودہ پر اتفاق ہو چکا ہوا تھا۔ معاہدہ میں ملک کی تقسیم، صلیب کی واپسی، یروشلم کی زیارت اور چرچ آف ریسرکشن میں پادریوں کے استقرار کا استحقاق شامل تھا۔ اگر رچرڈ بیروت لینے پر اسرار کرے تو اسے وہ بھی دے دیا جائے مگر مکمل طور پر سہار کرنے کے بعد۔

اس مسودہ پر اتفاق ہوا تو رچرڈ نے بڑی شان و شوکت سے العادل کے بیٹے کو نائٹ بنایا۔ لیکن اس کے تقریباً ایک ماہ بعد جب رچرڈ تک یہ افواہ پہنچی کہ مسلمانوں میں خانہ جنگی شروع ہو گئی ہے اور سلطان صلاح الدین نے اس بد نظمی کو دور کرنے کے لیے الملک العادل اور اپنے لڑکے افضل کو مع فوج جزیرہ بھیج دیا ہے اور اسکے پاس بہت کم فوج رہ گئی ہے تو اس (رچرڈ) نے معاہدہ شکنی کرتے ہوئے فوج کشی کر دی۔ رچرڈ نے سمندر کے کنارے سے آگے بڑھ کر داروم کا محاصرہ کر لیا اور چار دن کے بعد اس پر قبضہ کر لیا۔ ابن خلدون لکھتا ہے کہ ”فرنگی فوج نے داروم کو تباہ و برباد کر دیا۔ پھر وہ بیت المقدس کے قریب دو فرسنگ کے فاصلے پر بیت فوجہ کے مقام پر 9 جمادی الاول 588 ہجری کو پہنچی۔ سلطان صلاح الدین محاصرہ کے لیے تیار تھا اس نے شہر پناہ کے مختلف برجوں کو مختلف امرا میں تقسیم کیا اور ہر برج پر فوجی دستے متعین کیے۔ جب فرنگیوں نے دیکھا کہ وہ مقابلہ نہیں کر سکتے ہیں تو وہ پیچھے ہٹ کر یا فا آگئے۔ جب یا فا میں انہیں اطلاع ملی کہ سلطان کی جو فوجیں ملک العادل اور افضل کے ساتھ جزیرہ بھیجی گئی تھیں وہ دمشق واپس آگئی ہیں تو فرنگی عکا واپس چلے گئے۔ یہاں پہنچ کر انہوں نے بیروت کا محاصرہ کرنا چاہا لیکن سلطان اپنے فرزند افضل کو مرج العیون بھیج کر ان کے اس عزم کو ناکام کر دیا اور دس رجب کو سلطان کے حکم سے شہر یا فا پر قبضہ کر لیا گیا۔ اس کے بعد قلعہ کا محاصرہ کیا۔ اہل قلعہ عکا سے فرنگی

امداد کا انتظار کر رہے تھے اس لیے انہوں نے ایک دن کی مہلت طلب کی۔ چنانچہ انہیں مہلت دے دی گئی۔ اتنے میں رات کے وقت شاہ انگلستان عکا سے فوجی امداد لے کر آگیا۔ دوسرے دن وہ جنگ کے لیے نکلا مگر مسلمانوں میں سے کوئی بھی میدان جنگ میں نہیں آیا۔ چنانچہ وہ کھانے کے لیے بیٹھ گیا اس وقت کیونکہ مسلمانوں میں مال غنیمت پر تنازعہ ہو گیا ہوا تھا سلطان یہ سن کر بہت ناراض ہوا اور فرنگیوں کے محاذ سے لوٹ کر اپنے خیموں میں چلا گیا۔ جب ان کا فرزند افضل اور بھائی عادل آگئے تو اس نے رملہ کی طرف کوچ کیا اس طرح دو دن میں یافا فتح ہوا اور ہاتھ سے نکل بھی گیا۔ اس کی بازیابی کا سہرا رچرڈز کے سر تھا۔ اس نے مٹھی بھر جانباڑوں سے اور تین گھوڑوں کی مدد سے مسلمان لشکر کو ہکست دی اور بھگا دیا۔ کہا جاتا ہے کہ جب رچرڈز کے میدان میں آنے پر سلطان نے حملہ کا حکم دیا تھا تو المشبوب کے بھائی نے جس کا لقب الجناح تھا اس حکم کی تعمیل سے انکار کرتے ہوئے کہا تھا کہ ہم جنگ کے لیے پیش قدمی کرتے ہیں اور آپ کے غلام مال غنیمت حاصل کرتے ہیں۔^{۴۲} اس ہوس مال غنیمت نے ماضی میں عسا کر اسلام کو بارہا مشکلات اور بزمیتوں سے دوچار کیا تھا اور اب یافا شہر بھی اسی وجہ سے ہاتھ سے نکل گیا تھا۔ ستم ظریفی یہ تھی کہ سلطان صلاح الدین خود ہوس زر سے بالاتر تھا اور بہت کفایت شعار اور قناعت پسند تھا لیکن اس کی فوج مال غنیمت کے لالچ کے بغیر اپنی جگہ سے ہٹی نہیں تھی۔ اسی وجہ سے سلطان کسی شہر کا طویل عرصہ کے لیے محاصرہ نہیں کرتا تھا۔ لین پول یافا سے سلطان صلاح الدین کی واپسی کا حال بیان کرتے ہوئے لکھتا ہے کہ ”ابوبکر حاجب ہکست کی رات عارضی صلح کی تجویز لے کر بادشاہ سے ملنے گیا۔ اس نے بتایا کہ بادشاہ مسلمان امیروں سے جو شاید قیدی تھے، بڑی خوش مزاجی سے بات چیت کر رہا تھا۔ بادشاہ نے کہا یہ تمہارا جلیل القدر سلطان مجھے دیکھتے ہی کیوں فرار ہو گیا ہے۔ نہ میں زرہ بکتر پہنے تھا نہ جنگ کے لیے تیار تھا میں تو اپنے سلیہروں میں تھا۔ اچھا تم کیوں بھاگے۔ اس کے بعد ابوبکر نے کہا ”میرا خیال تھا کہ آپ دو مہینے میں بھی یافا فتح نہ کر سکیں گے لیکن آپ نے تو دو دن میں فتح کر لیا۔“ رچرڈز حاجب سے مخاطب ہو کر بولا ”سلطان سے بعد سلام کے کہنا کہ خدا را صلح کر لے۔ یہ کشت و خون بند ہونا چاہیے۔ سمندر پار میرے ملک کی حالت خراب ہو رہی ہے۔ اس طرح لڑتے رہنا کسی کے لیے سود مند ثابت نہ ہوگا۔“

”یافا کی فتح کے بعد رچرڈز سخت بیمار ہو گیا۔ خرابی صحت اور ملکی مناقشات کی وجہ سے وہ فوراً واپس جانے پر مجبور ہو گیا۔ دوسرے صلیبی بھی واپس جانے کے لیے بے تاب ہو رہے تھے۔ رچرڈز کی غیر موجودگی میں نئے شاہ یروشلیم، ٹمپلز اور ہاسپٹلز نے ساحلی مفتوحہ شہروں کی ذمہ داری سنبھالنے سے انکار کر دیا۔ انہوں نے اس کی تجاویز مسترد کر کے اس کا ساتھ چھوڑ دیا۔ وہ مٹھی بھر ساتھیوں کی صحبت میں بستر علالت پر پڑا ہوا تھا اور چاروں طرف ترکوں کا بے پناہ ہجوم تھا۔ ان حالات میں شاہ رچرڈز کے لیے صلاح الدین سے معاہدہ کر کے واپس چلے جانے کے علاوہ کوئی اور سبیل نہ تھی۔ دوسری طرف سلطان جنگ جاری رکھنے کا خواہاں تھا تاہم جب اسے رچرڈز کا پیغام آیا تو اس نے اسے مکرو فریب پر محمول کرتے ہوئے اس کا کوئی جواب نہ دیا۔ شاہ انگلستان نے دوبارہ بہت اصرار کیا اور عاجزی کے ساتھ درخواست کی۔ اس وقت اس کی صداقت اس بات سے ظاہر ہوئی کہ اس نے عسقلان، غزہ، داروم اور رملہ کی تعمیر کا منصوبہ ترک کر دیا۔ پھر اس نے ملک عادل کو یہ پیغام بھیجا کہ وہ بیج میں پڑ کر مصالحت کرا دے۔ اور تمام امرا و حکام بھی اس پر رضامند ہو جائیں۔ کیونکہ فوج جنگ سے اکتا چکی تھی۔ اور اخراجات کے لیے بھی کچھ باقی نہیں رہا ہے۔ نیز مویشی اور اسلحہ بھی ختم ہو گئے ہیں۔ اسکے علاوہ یہ بھی معلوم ہوا ہے کہ شاہ انگلستان اپنے ملک واپس جا رہا ہے۔ لہذا اگر مصالحت موسم سرما کے آخر تک نہ ہوئی تو وہ سمندر کا سفر نہیں کر سکے گا۔ اور پھر وہ ایک سال تک یہیں رہے گا۔ جب سلطان کو یہ بات معلوم ہوئی اور اس کے خلوص کا علم ہوا تو اس نے مصالحت کی تجویز کو منظور کر لیا۔ اور فرنگیوں کے سفیروں کے ساتھ 22 شعبان 588 ہجری کو چوالیس مہینے کی جنگ بندی کے معاہدے سے اتفاق کر لیا۔ فریقین نے اس پر حلف اٹھایا۔ اس کے بعد سلطان صلاح الدین نے فرنگیوں کو بیت المقدس کی زیارت کرنے کی اجازت دے دی۔“ لین پول کے مطابق 2 ستمبر 1192ء کو تقریباً تین سال کے لیے معاہدہ امن پر دستخط ہو گئے۔ طے پایا کہ عکا سے یافا تک کے تمام ساحلی شہر رچرڈز کو دے دیئے جائیں، عسقلان مسمار کر دیا جائے۔ مسلمان اور عیسائی ایک دوسرے کے علاقوں میں آزادانہ طور پر آئیں جائیں اور زائرین کو یروشلیم میں مزار مسیح کی زیارت کی اجازت ہوگی۔ ”قاصد نے جب (رملہ میں) معاہدہ کا مسودہ رچرڈز کے ہاتھ میں دیا تو اس وقت وہ سخت بیمار تھا۔ مسودہ لے کر اس نے کہا۔ مجھ میں اسکے

پڑھنے کی بھی طاقت نہیں ہے۔ لیکن میں امن معاہدہ پر دستخط کیے دیتا ہوں۔“ جب سفیر اس کے دستخط لے آیا تو اس نے اپنا ہاتھ اس کے ہاتھ میں دیا اور پاس وعدہ کا حلف اٹھا لیا اس نے خود حلف نہ اٹھایا کیونکہ شاہوں کی شان کے خلاف تھا۔ لیکن ہنری آف شمپین بالیان آف آیبین (Balian of Ibelin) ٹپلز، ہاپٹلز اور جملہ حاضرین نے حلف اٹھایا۔ شام کے وقت فرنگیوں نے سلطان کے پاس معاہدہ کی توثیق کے لیے اپنے سفیر بھیجے۔ اور دوسرے دن علی الصبح صلاح الدین نے معاہدہ پر دستخط کر دیئے اور پوری چھاؤنی میں امن کا اعلان کر دیا گیا۔ یہ دن خوشی کا دن تھا۔ خدا ہی طرفین کی خوشی کا اندازہ کر سکتا ہے۔ 9 اکتوبر 1192ء کو عکا کے مقام پر رچرڈز جہاز میں سوار ہوا لیکن روانگی سے پہلے اس نے اپنے بہادر حریف کو پیغام بھیجا کہ عارضی صلح کی تین سال کی میعاد ختم ہو جانے پر وہ پھر آئے گا۔ صلاح الدین نے جواب دیا۔ اگر یہ ملک کھونا ہی میری قسمت میں لکھا ہے تو میں کسی اور سے ہارنے کی بجائے رچرڈز سے ہارنا پسند کروں گا۔ اس کے بعد دونوں جدا ہو گئے۔ رچرڈز انگلستان کو واپس ہوا اور دونوں کو مدتوں کے بعد چین نصیب ہوا۔“ امیر علی لکھتا ہے کہ ” اس طرح تیسری صلیبی مہم کا خاتمہ ہوا اس میں بے شمار مخلوق خدا فنا ہو گئی۔ مشرق اور مغرب کے ہزاروں گھروں پر ان ہو گئے۔ جرمنی اپنے ایک عظیم بادشاہ سے محروم ہو گیا اور فرانس اور انگلستان اپنے بہترین بہادروں کو کھو بیٹھے۔ ان کی کامیابی صرف یہ تھی کہ انہوں نے عکا فتح کر لیا تھا۔“ ۲۵

معاہدہ امن کے بعد سلطان بیت المقدس گیا یہاں اس نے اس شہر کی فصیلوں کو درست کیا اور کنیہ صیون کو شہر کے اندر شامل کر دیا۔ اس سے پہلے وہ فصیل کے باہر تھا۔ اس نے مدارس، مسافر خانے اور ہسپتال بھی تعمیر کرائے اور ان کی آمدنی کے لیے اوقاف مقرر کیے۔ سلطان نے بیت المقدس سے حج کے لیے احرام باندھنے کا ارادہ کیا تھا۔ مگر دوسرے کاموں کی وجہ سے ایسا نہیں کر سکا۔ لہذا وہ پانچ شوال 588 ہجری کو دمشق کی طرف روانہ ہوا۔ اس نے بیت المقدس میں نور الدین کے ایک آزاد کردہ غلام جردیک کو اپنا جانشین بنایا پھر وہ مسلمانوں کے سرحدی شہروں، نابلس، طبریہ، صفد سے گزرتا ہوا بیروت پہنچا۔ بیروت میں اس کے پاس فرنگی حاکم سمند والئی انطاکیہ اور طرابلس آیا اور اپنی اطاعت کا اظہار کیا۔ اس کے بعد سلطان 25 شوال کو دمشق میں داخل ہوا۔ تو مسلمان اس کی آمد

سے بہت خوش ہوئے اور دشمن پریشان ہوئے۔ دمشق پہنچ کر سلطان کے کاموں کا بوجھ ہلکا ہوا کیونکہ فرنگیوں کے حوصلے پست ہو گئے تھے۔ اور جنگ بندی کا معاہدہ ہو گیا تھا۔ اس لیے اس نے تھوڑی مدت کے لیے آرام کیا۔ اسکے بعد مزید فتوحات اور جنگ جاری رکھنے کے لیے اپنے فرزند افضل اور اپنے بھائی عادل سے مشورہ کیا۔ ملک عادل نے خلاط کی مملکت پر حملہ کرنے کا مشورہ دیا کیونکہ سلطان نے اس سے وعدہ کیا تھا کہ جب وہ خلاط کو فتح کر لے گا تو وہ اس کو اسے دے دے گا۔ افضل نے اسے یہ مشورہ دیا کہ وہ بنو قلیج ارسلان کی سلطنت یعنی رومی شہروں پر حملہ کرے کیونکہ یہ کام آسان ہے۔ دوسری بات یہ ہے کہ جب فرنگی فوج شام کا قصد کرتی ہے تو وہ اسی راستے سے آتی ہے۔ یہ مشورہ سن کر سلطان نے اپنے بھائی سے کہا ”تم میرے لڑکوں اور فوج کے ساتھ خلاط جاؤ میں بلاد روم کی طرف جاتا ہوں۔ وہاں سے فارغ ہونے کے بعد میں تمہارے ساتھ شامل ہو کر آذربائیجان جاؤں گا اور پھر ہم بلاد عجم کا قصد کریں گے۔ سلطان نے اسے حکم دیا کہ وہ الکرک جائے جو اس کا علاقہ ہے اور وہاں سے تیار ہو کر آگے روانہ ہو جائے۔ چنانچہ وہ الکرک کی طرف روانہ ہو گیا۔ اس کے جانے کے بعد سلطان صلاح الدین بیمار ہو گیا۔ اور 27 صفر 589 ہجری مطابق 4 مارچ 1193ء کو جان بحق ہو گیا۔ مصر کی ابتدائی حکومت کو شامل کر کے اس نے 25 سال تک حکومت کی۔“ صلاح الدین کی 1187ء کی حطین کی فتح عظیم سے پہلے اردن کے مغرب میں فلسطین کی ایک اونچ زمین بھی مسلمانوں کے زیر اقتدار نہ تھی۔ ستمبر 1192ء کے معاہدہ الرملہ کے مطابق صور سے لے کر یافا تک ایک تنگ قطع ساحل کے سوا سارا علاقہ مسلمانوں کے قبضہ میں تھا۔ صلیبیوں سے جنگ کی صعوبتیں اور آزمائش ختم ہو جانے کے بعد صلاح الدین کردستان کے پہاڑوں سے لے کر لیبیا کے ریگستان تک بلا شرکت غیرے مسلمہ حکمران بن گیا۔ نہ صرف یہ بلکہ شاہ جارجیا، آرمینیا کے رومن کیتھولک سلطان قونیہ اور شہنشاہ قسطنطنیہ اسے اپنا دوست اور حلیف کہتے فخر محسوس کرتے تھے۔

سلطان صلاح الدین کی بہادری، شجاعت، رحمدلی، فیاضی، دینداری، رواداری، وسیع القلبی، مال و دولت سے بے نیازی، انسان دوستی، غریب پروری، علم، بردباری اور دوسرے بہت سے اوصاف کے بیانات سے تاریخ کی کتابیں بھر پور ہیں۔ اس کی تمام زندگی سادہ، جفاکش اور تعیش سے خالی و عاری گزارا۔ اسے عیش و عشرت اور تن پروری سے نفرت

تھی۔ وہ حد درجہ رحمدل، رقیق القلب، باوفا اور خلیق تھا۔ اس میں صبر و تحمل کا مادہ بے حد و حساب تھا۔ سلطان نے جس دن دمشق میں انتقال کیا تو اسی دن نماز عصر کے وقت اس کی تکفین و تدفین کی رسم غریبا کی طرح سادہ طریقہ پر انجام پائی۔ جنازہ پر دھاریدار کپڑا پڑا تھا۔ نہ کسی نوحہ خواں کو مرثیہ پڑھنے کی اجازت تھی نہ کسی مقرر کو تقریر کرنے کی۔ ہجوم نے جنازہ دیکھا تو نالہ و شیون کا ایک شور بلند ہوا۔ نمازی اتنے مضطرب تھے کہ آہ و زاری کی وجہ سے نماز کے الفاظ تک ادا کرنا دشوار تھے۔ سب کی آنکھیں پر نم تھیں۔ صرف چند لوگ ایسے ہوں گے جو دھاڑیں مار مار کر نہ روتے ہوں ورنہ ہر ایک زار و زار رو رہا تھا۔ سلطان کے دفن کے بعد ہر شخص گھر میں بند ہو کر بیٹھ گیا اور ویران گلیاں دمشق کے رنج و الم کی آئینہ دار بن گئیں۔ سلطان مرحوم کی اس ہر دل عزیز اور عظمت کے راز کا ذکر کرتے ہوئے عبداللطیف طیب لکھتا ہے کہ ”جہاں تک مجھے معلوم ہے صرف یہ ایک واقعہ تھا جبکہ بادشاہ کی موت پر رعایا میں صحیح معنوں میں ماتم کیا ہو۔ صلاح الدین کے اقتدار کا راز اس کی رعایا کی محبت میں مضمر تھا۔ جو چیز دوسرے حکمرانوں نے غیظ و غضب، سختی و دبدبہ سے حاصل کرنے کی کوشش کی صلاح الدین نے محبت و شفقت سے اسے حاصل کر لیا۔ اپنی موت سے کچھ پہلے اس نے اپنے بیٹے الظاہر پر اپنی طاقت اور اقتدار کا راز افشا کیا تھا۔ اس نے کہا تھا کہ ”بیٹے میں تجھے خدا کے سپرد کرتا ہوں۔ اسکا حکم بجالانا کیونکہ اسی میں سلامتی ہے۔ خونریزی سے پرہیز کرنا اپنی رعایا کا دل موہ لینے کی ہر ممکن کوشش کرنا اور اس کی خوشی کی نگہداشت کرنا کیونکہ اس کی آسودہ حالی ہی کے لیے تم خدا کی جانب سے اور میری طرف سے مامور کیے گئے ہو۔ اپنے امیروں، عزیزوں، رئیسوں کا دل ہاتھ میں لینے کی کوشش کرنا۔ میں نے مہربانی اور شفقت سے لوگوں کی تالیف قلب کی اور اس میں مری عظمت کا راز مضمر ہے“۔ وہ سلطان نور الدین زنگی کے ایک وفادار نائب نجم الدین ایوب والی تکریت کا بیٹا تھا۔ اس کی ولادت قلعہ تکریت میں 532 ہجری میں ہوئی تھی۔ اس کا نام تھا محمد اور صلاح الدین اس کا لقب تھا۔ وہ 564 ہجری میں قاہرہ کے فاطمی خلیفہ عاضد کی درخواست پر اس کے وزیر السلطنت شاور سعدی کے خلاف جنگ کرنے کے لئے سلطان نور الدین زنگی کے مشہور سپہ سالار اسد الدین شیرکوه کے ہمراہ مصر گیا تھا۔ شاور کی شکست کے بعد خلیفہ عاضد نے اسد الدین شیرکوه کو اپنا وزیر بنا لیا تھا لیکن وہ تقریباً دو مہینے اس منصب پر رہنے پایا تھا

کہ 22 جمادی الاول 564 ہجری کو انتقال کر گیا۔ خلیفہ عاصد نے اس کے بعد صلاح الدین کو وزارت عظمیٰ دی اور یہیں سے اسکا عہد اقتدار شروع ہوا لیکن مصر میں اسکا اقتدار مستحکم 567 ہجری میں ہوا جبکہ خلیفہ عاصد کا انتقال ہو گیا۔ مصر میں خلافت فاطمیہ کا خاتمہ ہوا اور وہ مطلق العنان سلطان بن گیا۔ بیت المقدس اور فلسطین کے بہت سے دوسرے علاقوں کی صلیبیوں سے و آگری اس کے عہد اقتدار کا عظیم ترین کارنامہ تھا۔ اسی وجہ سے اسے مسلمانوں کی تاریخ کا بجا طور پر عظیم ہیرو تصور کیا جاتا ہے۔ اگرچہ اس نے بیت المقدس کی فتح کے بعد صور (طائر) عکا، ارسوف اور یافا میں صلیبیوں سے ہزیمتیں اٹھائیں لیکن اسکے باوجود مشرق و مغرب کا کوئی بھی مورخ اسکی عظمت و جلالت، شجاعت اور سیاست سے انکاری نہیں ہے۔

بایں ہمہ تاریخ اسلام کے اس عظیم ہیرو کے 25 سالہ عہد اقتدار کو اسلامی اتحاد و اتفاق کا عہد نہیں کیا جا سکتا۔ اگرچہ سلطان صلاح الدین کی سلطنت کردستان سے لے کر لیبیا کے ریگستانوں تک پھیلی ہوئی تھی۔ لیکن عالم اسلام صرف اسی علاقے تک محدود نہیں تھا۔ بلاد روم میں سلجوقی خاندان کی حکومت تھی۔ خراسان اور ماورالنہر میں خوارزم شاہیوں کا عروج تھا۔ افغانستان اور ہندوستان میں غوریوں کا سکہ چلتا تھا اور شمالی افریقہ اور اسپین میں موحدین کا دور دورہ تھا۔ گویا پورا عالم اسلام متعدد چھوٹی بڑی ریاستوں، سلطنتوں میں منقسم تھا اور صلاح الدین نے صلیبیوں کے خلاف جو طویل جنگ لڑی وہ تنہا لڑی تھی۔ اس جنگ میں کسی دوسری مسلمان سلطنت نے اس کی امداد نہیں کی تھی۔ خود صلاح الدین کی سلطنت کے اندر بھی ہمہ وقت اسلامی اتحاد و اتفاق نہیں رہا تھا اور سلطان کو کئی بار اپنے ہم مذہب عناصر کے خلاف تلوار اٹھانا پڑی تھی۔ اس کے عہد میں مسلمانوں کے مابین انتشار و افتراق اور جنگ و جدال کی کئی مثالیں ملتی ہیں۔ مثلاً

1- جب 564 ہجری میں صلاح الدین نے قاہرہ میں فاطمی خلیفہ عاصد کے ماتحت عنان اقتدار سنبھال لی تھی اس کے فوراً ہی بعد اسکے اور شام کے سلطان نورالدین زنگی کے درمیان ناچاقی شروع ہو گئی۔ ابن خلدون کے بقول سلطان صلاح الدین، نورالدین زنگی سے اس قدر بدگمان تھا کہ اس کی یہ کوشش تھی کہ مصر کے دور کے علاقوں کو فتح کرے تاکہ اگر نورالدین مصر پر حملہ کرے تو وہ دوسرے مفتوحہ علاقوں میں چلا جائے۔ اس نے اسی

بدگمانی کی وجہ سے اپنے بھائی کی وساطت سے یمن فتح کیا تھا۔

2- 567 ہجری میں جب خلیفہ عاصد کا انتقال ہوا تھا اور مصر میں خلافت فاطمیہ کا رسمی طور پر خاتمہ ہوا تھا تو عاصد کے امرا اور غلاموں نے صلاح الدین کے خلاف بغاوت کی سازش کی اور فرنگیوں کو مصر پر حملہ کرنے کی دعوت دی۔ صلاح الدین نے اس صورت حال پر بڑی مشکل سے قابو پایا۔

3- 569 ہجری میں جب سلطان نورالدین زنگی اپنے ایک غلام کے ہاتھوں قتل ہو گیا تو صلاح الدین نے اس کے فرزند صالح اسماعیل کی جانشینی کو عملاً تسلیم نہ کیا اور تھوڑے ہی عرصہ بعد شام پر چڑھائی کی۔ خاندان زنگی کو اس علاقے سے نکال دیا اور شام کو اپنی سلطنت میں شامل کر لیا۔ صلاح الدین کی اس جارحیت کے بعد خاندان زنگی کے ارکان جزیرہ کے علاقے میں محدود ہو گئے اور وہ صلاح الدین کو ہمیشہ غاصب تصور کرتے رہے۔

4- 574 ہجری میں بعلبک کے شہر کے حکمران شمس الدین محمد بن عبدالملک المتقدم سے صلاح الدین نے لڑائی کی اور اس کے قلعہ کا طویل محاصرہ کیا۔

5- 575 ہجری میں حلب کے شمال میں قلعہ اعیان پر قبضہ کے لیے بلاد روم کے سلطان قلیج ارسلان اور صلاح الدین کے بھتیجے تقی الدین میں سخت لڑائی ہوئی۔ جس میں تقی الدین کو فتح ہوئی۔

6- 578 ہجری میں سلطان صلاح الدین نے جزیرہ پر چڑھائی کی اور دو تین سال کی لڑائی کے بعد وہاں خاندان زنگی کے حکمرانوں کو مغلوب کر لیا۔ اس نے جزیرہ کے کئی شہروں پر اپنے حاکم مقرر کیے۔

7- 581 ہجری میں سلطان صلاح الدین نے آذربائیجان کی طرف توجہ کی اور میافارقین کے سپہ سالار اسد الدین کو شکست دے کر اس شہر پر قبضہ کر لیا۔

8- 582 ہجری میں سلطان صلاح الدین بیمار ہوا تو اس نے اپنی سلطنت اپنی اولاد میں تقسیم کر دی تو مصر میں اس کے بیٹے افضل اور بھتیجے تقی الدین نے علم مخالفت بلند کر دیا۔ ابن خلدون کے مطابق تقی الدین خود بادشاہ بننا چاہتا تھا۔

9- 587 ہجری میں سقوط عکا سے پہلے صلاح الدین کے بعض فوجی امرا نے بغاوت کر دی تھی اور اس پر الزام لگایا تھا کہ وہ مسلمانوں کو تباہ کر رہا ہے۔

10- 588 ہجری میں جب صلاح الدین کے بھتیجے تقی الدین والی جزیرہ کا انتقال ہوا تو اس کے نو عمر بیٹے ناصر الدین نے بغاوت کر دی۔ سلطان نے اس کی سرکوبی کے لیے فوج بھیجی تو شاہ انگلستان شاہ رچرڈز کو بیت المقدس پر فوج کشی کا موقع مل گیا۔

11- 589 ہجری میں سلطان صلاح الدین نے مرض الموت میں مبتلا ہونے سے پہلے بلاد روم، آذربائیجان اور بلاد عجم کو فتح کرنے کا منصوبہ بنایا تھا حالانکہ تینوں علاقے مسلمان حکمرانوں کے زیر نگیں تھے۔

ظاہر ہے کہ سلطان صلاح الدین کے اس منصوبہ کا جذبہ اتحاد اسلامی سے کوئی تعلق نہیں تھا۔ وہ آذربائیجان فتح کر کے اس علاقے کو اپنے بھائی سیف الدین ملک العادل کی تحویل میں دینا چاہتا تھا۔ بلاد روم کو اپنے بیٹے افضل کے حوالے کرنے کا خواہاں تھا اور بلاد عجم کو وہ غالباً "براہ راست اپنے زیر نگیں رکھنے کا متمنی تھا۔ لیکن فرشتہ اجل نے اسے اس منصوبہ پر عمل کی فرصت نہ دی اور وہ 27 صفر 589 ہجری کو راہی ملک عدم ہو گیا۔

خلیفہ مستنصری بامر اللہ - خلیفہ ناصر الدین اللہ

بغداد کے امرا و وزراء کی عجلاتی سازشیں، معزولیاں اور قتل،

غوری - خوارزمی لڑائیاں

چھٹی صدی ہجری کے او آخر میں بغداد کی سلطنت عباسیہ میں کئی انقلابات آچکے تھے۔ 566 ہجری (1170ء) میں خلیفہ ابوالمنظف یوسف مستنصر بالله بن مستنصری کے دربار خلافت کے رؤسا عضد الدین اور قطب الدین کے ہاتھوں قتل کے بعد اس کا بیٹا ابو محمد حسن مستنصری بامر اللہ مسند خلافت پر فائز ہوا تھا۔ وہ ایک ارمنی لونڈی غنہ کے شکم سے 536 ہجری میں پیدا ہوا تھا۔ وہ تقریباً ساڑھے نو سال حکومت کرنے کے بعد 2 ذی قعد 575 ہجری (1180ء) میں انتقال کر گیا تھا۔ اس کے عہد میں مصر میں خلافت فاطمیہ کا خاتمہ ہو گیا تھا اور وہاں صلاح الدین نے دولت ایوبی قائم کر کے محرم 567 ہجری میں خلیفہ مستنصری کے نام کا خطبہ جاری کیا تھا۔ اس کے زمانے میں کردستان کے سلطان نور الدین محمود زنگی نے جو سلطان صلاح الدین کا آقا تھا۔ وفات پائی تھی۔ یہ صرف حلب کا والی تھا لیکن صلیبی جنگوں میں اس کی شجاعت نے فرنگیوں کو مرعوب کر دیا تھا۔ آخر میں اس کی سلطنت اس قدر وسیع ہو گئی کہ مصر، شام، یمن اور حرمین شریفین میں بھی اسکے نام کا خطبہ پڑھا جانے لگا تھا۔ 569 ہجری میں سلطان نور الدین کی وفات کے بعد اس کی یہ سلطنت اس کے بیٹوں کی کشمکش اقتدار اور صلاح الدین کی دست اندازی کے باعث کئی حصوں میں تقسیم ہو گئی تھی۔ صلاح الدین کی سلطنت میں مصر کے علاوہ شام اور یمن کے وسیع علاقے بھی شامل ہو گئے تھے۔

کہتے ہیں کہ ”خلیفہ مستنصری نیک، عادل، حلیم اور سخی تھا۔ اس کے زمانہ میں عراق میں

کامل امن رہا۔ اس نے ہاشمیوں، علویوں اور علماء کو بہت سا مال دیا۔ مدرسوں اور سراؤں پر بھی بہت کچھ خرچ کیا۔ مال کی اس کے نزدیک کوئی وقعت نہ تھی۔ ہمیشہ لوگوں کو بانٹتا رہتا تھا۔ تاہم ابن خلدون کا بیان ہے کہ ”اس کی تخت نشینی کے موقع پر مکہ و فریب سے کام لیا گیا تھا۔ وہ لکھتا ہے کہ ”جس وقت خلیفہ مستنجد کی موت کی ہولناک خبر مشہور ہوئی اور ہنوز اس نے دم نہ توڑا تھا کہ وزیر السلطنت شرف الدین، امراء لشکر اور کل فوجیں مسلح ہو کر محل سرائے خلافت کے دروازے پر آگئیں۔ عوام الناس کا بھی جم غفیر ان کے ساتھ تھا۔ تل رکھنے کی جگہ نہ تھی۔ رئیس الروسا عضد الدین نے اس خوف سے کہ مبادا وزیر السلطنت شرف الدین خلیفہ کی موت کا یقین کر کے میرا خاتمہ کر دے بلند آواز سے پکارا کہ امیر المومنین کو غش آگیا تھا اب بفضلہ تعالیٰ اس سے نجات مل گئی ہے۔ وزیر السلطنت اس خیال سے کہ عوام الناس اور لشکری محل سرائے خلافت میں نہ گھس پڑیں۔ دارالوزارت کی طرف چلا گیا۔ امراء لشکر اور نیز عوام الناس منتشر و متفرق ہو گئے۔ رئیس الروسا عضد الدین اور اس کے ہم شریک قطب الدین نے جھٹ پٹ محل سرائے خلافت کے دروازے بند کر دیئے اور خلیفہ مستنجد کے بیٹے ابو محمد حسن کو طلب کر کے فوراً ”خلافت کی بیعت کر لی۔ المستنسی بامر اللہ کا لقب دیا۔ ابو محمد کو مسند خلافت پر متمکن کرنے کے وقت اس سے یہ اقرار لے لیا کہ قلمدان وزارت عضد الدین کو سپرد کیا جائے۔ اس کا بیٹا کمال الدین استاد دار مقرر ہوا اور عساکر اسلامیہ کی سرداری قطب الدین قایماز کو دی جائے اور ابو محمد نے ان لوگوں کی خواہش کے مطابق ان کی کل درخواستوں کو منظور کر لیا۔ بعد ازاں خاندان خلافت سے بیعت خاصہ لی گئی“! اس کے بعد خلیفہ مستنجد کی وفات واقع ہوئی۔ اگلے دن دربار عام میں بیعت عامہ ہوئی۔ اور اس طرح ابو محمد حسن اپنی نیکی، پاک بازی، زہد اور تقویٰ کے باوجود اپنے باپ کے قاتلوں کی امداد سے ان کی شرائط پر خلیفہ بنا۔

خلیفہ مستنسی مسند خلافت پر متمکن ہو کر عدل و انصاف سے کام لینے لگا۔ لوگوں کو انعامات دیئے، جاگیریں دیں اور مستحقین کو صلے دیئے۔ وزیر السلطنت شرف الدین کو نئے خلیفہ کی تخت نشینی کی خبر لگی تو اس کے ہاتھوں کے طوطے اڑ گئے۔ ہوش و حواس جاتے رہے۔ اپنی غفلت اور واپسی پر نادام ہوا۔ مگر اب یہ سب لا حاصل تھا۔ بیعت کرنے کو بلایا گیا۔ جس وقت حاضر ہوا غلاموں نے عضد الدین کے اشارے سے سر قلم کر دیا۔ شرف

الدین کو خلیفہ مستنجد نے 563 ہجری میں وزیر السلطنت مقرر کیا تھا۔ چونکہ اس زمانے میں عضد الدین ابوالفرج بن رئیس الرؤسا امور سلطنت کے لیے حکم دیا گیا تھا کہ عضد الدین اور اسکے ہمراہیوں کو معمولی فروگزاشتوں پر معقول چشم نمائی کی جائے اور عضد الدین کے کل اختیارات سلب کر لیے جائیں۔ چنانچہ وزیر السلطنت نے اس کے بھائی تاج الدین سے حساب عہد خلافت مستنجد کا طلب کیا۔ اس قسم کی کارروائی اور عمال کے ساتھ بھی جو عضد الدین کے آوردہ اور ہوا خواہ تھے، کی۔ اس سے اراکین دولت کے کان کھڑے ہو گئے۔ ہوشیاری اور ریاضت داری سے کام ہونے لگا۔ بد نظمی اور خود سری جاتی رہی۔ مگر اسی وقت سے وزیر السلطنت شرف الدین اور عضد الدین کے مابین عداوت اور مخالفت کی بنا پڑ گئی۔ اسی عداوت کی بنا پر پہلے عضد الدین اور اسکے ساتھیوں کے ہاتھوں خلیفہ مستنجد قتل ہوا اور پھر اب شرف الدین کا سر قلم کر دیا گیا۔ اگرچہ اس موقع پر خلیفہ مستنجد کے عدل و انصاف میں کوئی حرکت پیدا نہ ہوئی تاہم بعض سنی العقیدہ مورخین کی رائے یہ ہے کہ خلفائے راشدہ اور حضرت عمر بن عبدالعزیز کے بعد اس سے بہتر کوئی حکمران مسلمانوں میں نہیں ہوا۔ جلال الدین سیوطی لکھتا ہے کہ ”اس کے عہد میں بغداد میں رافضیوں کا زور کم ہو گیا تھا جس کے باعث نہایت امن ہو گیا اور اس کی خلافت میں سعادت عظیم حاصل ہوئی۔ یمن، رقبہ، توزر اور مصر وغیرہ میں اس کے نام کا خطبہ پڑھا گیا۔ تمام بادشاہ، اسکے مطیع فرمان ہو گئے۔“ خلیفہ مستنجد نے امیر یزدون کو جو کہ خلیفہ مستنجد کے قتل کی سازش میں شامل تھا حلقہ کی حکومت دی تھی اور قبیلہ خفاجہ کو اس کی محافظت اور حمایت کا ذمہ دار کیا تھا۔ بنو حزن اور بنو کعب، خفاجہ کے دو نامی گروہ حلقہ میں رہتے تھے۔ امیر یزدون نے حلقہ پہنچنے کے بعد بنو کعب کو حلقہ کی حکومت سپرد کی۔ اس پر بنو حزن کھڑے ہوئے اور سواد عراق میں غارت گری شروع کر دی۔ امیر یزدون نے بنو حزن پر چڑھائی کی۔ بنو کعب کا غضبان، بنو کعب کے ساتھ امیر یزدون کا ہمراہ تھا۔ ایک روز شب کے وقت سفر کر رہے تھے کہ کسی نے غضبان کو ایک نیزہ مارا جس کے زخم سے غضبان مر گیا۔ غضبان کے مرتے ہی لشکر بغداد کی جانب لوٹ کھڑا ہوا اور محافظت سواد بدستور سابق بنی حزن کرنے لگے۔ اس واقعہ کے بعد یزدون نے 568 ہجری میں انتقال کیا۔ واسط اس کی جاگیر میں تھا۔ خلیفہ مستنجد نے اس کے بیٹے ایٹامش کو یہ جاگیر دے دی اور علاؤ الدین کا لقب دیا۔

امیر یزدن کے انتقال سے قبل 567 ہجری میں خلیفہ مستنی نے مجبورا "وزیر السلطنت عضد الدین کو معزول کر دیا تھا۔ اس کی معزولی کا پس منظر یہ تھا کہ خلیفہ مستنی ربیع الثانی 566 ہجری میں جن شرائط کے تحت مسند خلافت پر بٹھایا گیا تھا۔ ان کے مطابق اس نے قطب الدین قائماز کو کمانڈر انچیف بنایا تھا اور عضد الدین کو عمدہ وزارت دیا تھا۔ کچھ عرصہ بعد جب قائماز کی حکومت کا سکہ جم گیا اور کل امور سلطنت کا اختیار اسے حاصل ہو گیا تو اس نے خلیفہ مستنی کو عضد الدین کی معزولی پر ابھارنا شروع کیا۔ خلیفہ سے کچھ بن نہ پڑا۔ آخر کار اس نے 567 ہجری میں وزیر السلطنت کو معزول کر دیا۔ 569 ہجری میں پھر خلیفہ نے اس کی بحالی کا ارادہ کیا۔ قائماز نے اس کی مخالفت کی۔ اور خلیفہ کے خلاف کارروائی کرنے کی غرض سے لشکر کو تیاری کا حکم دیا اور سوار ہو گیا۔ خلیفہ نے محل سرائے خلافت کے دروازے جو شہر بغداد سے متصل تھے بند کروا لیے اور قائماز کے پاس کہلا بھیجا۔ تم واپس جاؤ اور فتنہ و فساد سے باز آ جاؤ۔ میں تمہارے کہنے کے مطابق عضد الدین کو وزارت نہ دوں گا۔ خلیفہ نے مجبورا "عضد الدین کو بغداد سے نکل جانے کا حکم دیا۔ عضد الدین نے شیخ الشیوخ عبدالرحیم بن اسماعیل سے امن کی درخواست کی۔ شیخ موصوف نے اس کو پناہ دے کر اپنے رباط میں شامل کر لیا۔ چنانچہ یہ وہیں مقیم ہو گیا۔ اس کے بعد قائماز اپنی چیرہ دستی سے دولت عباسیہ پر غالب ہو گیا۔ علاؤ الدین ایٹامش کی بہن سے عقد کر لیا۔ ایٹامش اور قائماز نے متفق ہو کر دولت و حکومت کی رہی سہی قوت بھی سلب کر لی۔ تھوڑے دنوں بعد قائماز نے ظہیر الدین بن عطار وزیر خزانہ سے جو خلیفہ کا خاص آورہ تھا ناراض ہو کر اسکے مال و اسباب کو لوٹ لیا۔ مکانات کو جلا کر خاک سیاہ کر دیا۔ قائماز نے اس کی گرفتاری کا حکم دیا۔ ظہیر الدین یہ خبر پا کر بھاگ گیا۔ تب قائماز نے اپنے امیروں کو سرداروں کو جمع کر کے خلیفہ مستنی سے جنگ کرنے پر آمادہ کیا اور اس امر کا ان لوگوں سے اقرار لیا کہ محل سرائے خلافت پر حملہ کر کے ظہیر الدین کو نکال لائیں گے۔ خلیفہ مستنی کو اس واقعہ کی اطلاع ہوئی۔ خلیفہ محل سرائے خلافت کی چھت پر گیا۔ خدام دولت و امیر شور کر رہے تھے۔ خلیفہ نے با آواز بلند عوام الناس کو مخاطب کر کے کہا "قطب الدین کا مال و اسباب تمہارا ہے۔ اس کا خون ہمارا ہے۔ دیکھو جانے نہ پائے۔ اس کا گھربار لوٹ لو اس کو میرے پاس گرفتار کر لاؤ۔ عوام الناس یہ سنتے ہی قطب الدین کے گھر کی طرف دوڑ پڑے۔ قطب

الدین بھاگ گیا۔ عوام الناس نے اسکا گھر لوٹ لیا۔ اس غارت گری عام میں کچھ کشت و خون بھی ہوا۔ قائماز بغداد سے بھاگ کر حله پہنچا۔ اس کے امراء بھی اسکے پیچھے پیچھے حله چلے گئے۔ خلیفہ مستفی نے عضدالدین کو وزیر السلطنت مقرر کیا اور پھر اس خیال کے ماتحت کہ مبادا قائماز پھر بغداد کا ارادہ کرے اور اہل بغداد لحاظ پاس سے اس کا ساتھ دے دیں۔ شیخ ایشوخ عبدالرحیم کو حله اس غرض سے روانہ کیا کہ قائماز کو حکمت عملی سے حله سے موصل روانہ کر دیا جائے۔ چنانچہ شیخ ایشوخ کی عاقلانہ تدبیر سے قائماز موصل چلا گیا۔ راستہ میں اس کو اور اس کے ہمراہیوں کو پیاس کی بے حد تکلیف اٹھانا پڑی اور وہ پیاس کی شدت سے مر گئے۔ یہ واقعہ ماہ ذی الحجہ 570 ہجری کا ہے۔ باقی رہا علاؤالدین ایٹامش۔ وہ مدتوں موصل میں قیام پذیر رہا۔ تاآنکہ خلیفہ نے اس کو دارالخلافہ بغداد میں بلا بھیجا اور وہ وہیں عمرت و تنگ دستی کی حالت میں مر گیا۔^۳

572 ہجری میں خوزستان کے والی ابن ملک شاہ نے عراق پر چڑھائی کر دی۔ بند نجین پر شب خون مارا گیا۔ غارت گری کے دروازے کھل گئے وزیر عضدالدین لشکر لے کر مقابلہ پر آیا۔ اس کے ساتھ حله اور واسط کی فوجیں بھی تھیں۔ کئی لڑائیاں ہوئی۔ مگر کوئی فیصلہ نہ ہو سکا۔ آخر ابن ملک شاہ خوزستان کی طرف گیا اور شاہی فوجیں بغداد کی جانب واپس ہوئیں۔ 573 ہجری میں وزیر عضدالدین خلیفہ سے اجازت لے کر ایک قافلہ کے ہمراہ حج کو روانہ ہوا۔ راستے میں ایک شخص فریادی صورت بنائے ہوئے ”فریاد فریاد“ چلاتا ہوا۔ وزیر السلطنت کے قریب آیا۔ جونہی وزیر السلطنت نے اس کی جانب توجہ کی اس شخص نے چھری بھونک دی اور وہ چند دن کے بعد زخموں کی تاب نہ لا کر مر گیا۔ عضدالدین کے مارے جانے کے بعد ظہیرالدین ابو منصور ابن نصر معروف بہ ابن عطار قلمدان وزارت کا مالک ہوا۔ اس نے اراکین دولت کو اپنی حکمت عملیوں سے دبا لیا اور من مانی کرنے لگا۔ ماہ ذی الحجہ 575 ہجری میں خلیفہ مستفی بامر اللہ ابو محمد حسن بن یوسف مستجد نے جب کہ اس کی خلافت کو نو برس چھ مہینے گزر چکے تھے انتقال کیا۔ وزیر السلطنت ابن عطار نے خلیفہ مستفی کے بیٹے ابوالعباس احمد کو 3 ذیقعد 575 ہجری مطابق 30 مارچ 1180ء کو مسند خلافت پر بٹھایا اور ناصر الدین اللہ کا لقب دیا۔

خلیفہ ناصر نے عہد خلافت سنبھالتے ہی وزیر السلطنت ظہیرالدین ابن عطار کو گرفتار

کر کے جیل میں ڈال دیا۔ اس کے بعد 18 ذیقعد کو وہ جیل خانے سے نکالا گیا تو مردہ تھا۔ جب لاش کو ایک مزدور سر پر رکھ کر باہر لایا تو عوام الناس نے بڑی بے توقیری سے اس لاش کو دجلہ میں بہا دیا۔ اس کے بعد مجد الدین ابوالفضل بن صاحب استادوار حکمرانی کرنے لگا۔

اس زمانے میں اندلس اور شمالی افریقہ میں موحدین کے امیر المومنین یوسف ابویعقوب کی حکومت تھی۔ مصر، شام اور حرمین شریفین میں سلطان صلاح الدین ایوبی کا سکہ چلتا تھا۔ موصل عماد الدین زنگی کے خاندان کے سیف الدین غازی دوئم کی تحویل میں تھا اور سنجاہ پر اسی خاندان کا ایک شخص عماد الدین بن مودود حکمران تھا۔ ایشیائے کوچک پر سلجوقی خاندان کے عزالدین قلیج ارسلان کی فرمانروائی اور عراق اور کردستان کے بلاد جبل پر خاندان سلجوقیہ کے طغرل ثانی کی برائے نام حکومت تھی۔ خوارزم اور اس کے ملحقات پر سلطان تکش بن ارسلان حکمران تھا۔ سلطان تکش 568 ہجری یعنی 1172ء میں اپنے باپ ارسلان کی وفات کے بعد اپنے بھائی جلال الدین محمود (جسے سلطان شاہ بھی کہتے ہیں) کے ساتھ شدید کشمکش اقتدار کے بعد برسر اقتدار آیا تھا۔ سلطان شاہ نے اپنے بھائی تکش کے خلاف قراخطائی تاتاریوں کے خان اعظم سے مدد حاصل کی تھی اور اس پر قبضہ کر کے سلطان شاہ نے اپنی حکومت یہاں قائم کر لی تھی۔ پھر اسی لشکر کی مدد سے اس نے ہرات پر حملہ کیا تھا۔ جو غیاث الدین غوری کی عملداری میں تھا۔ اس جنگ میں سلطان شاہ کو شکست ہوئی اور غوریوں کو فتح حاصل ہوئی تھی۔ سلطان شاہ واپس مرو چلا گیا تھا اور پھر اس نے وہیں کی حکومت پر اکتفا کیا تھا۔ چنانچہ وہ مرو پر اور سلطان علاؤ الدین محمد تکش خوارزم پر حکومت کرتے رہے۔ جبکہ لاہور میں غزنی خاندان کا آخری بادشاہ خسرو ملک حکمران تھا۔ صوبہ ہرات غیاث الدین محمد غوری کے قبضہ میں رہا۔ غزنی اور سندھ پر شہاب الدین معز الدین محمد غوری کی سلطنت تھی۔ اور ان سب سلطنتوں میں کس کو معلوم تھا کہ اسلامی بھائی چارے اور عالمگیر اتحاد اسلامی کا تصور کہاں ہے۔ وہ جس نظام حکومت و سیاست پر عمل کر رہے تھے وہی استبدادی شاہی نظام تھا جس پر اس دور کے دنیا کے دوسرے علاقوں اور دوسرے مذاہب کے حکمران عمل پیرا تھے۔ ان میں اچھے حکمران بھی ہوتے تھے اور برے بھی۔

خلیفہ ناصر کے بارے میں مشہور تھا کہ اسے علم غیب حاصل ہے لیکن اس کا ”علم غیب“ بھی اتحاد اسلامی کے دستور کی تلاش میں مددگار ثابت نہ ہوا اور عالم اسلام مزید افراق و تفریق کا شکار ہوتا ہی چلا گیا۔ تاہم سیوطی خلیفہ ناصر کی انتظامی صلاحیت کی تعریف کرتا ہے وہ لکھتا ہے کہ ”رعیت کے کسی چھوٹے بڑے کی کوئی بات اس سے پوشیدہ نہیں رہتی تھی۔ اس کے مخبر اور پرچہ نویس ہر شہر میں موجود تھے۔ جو ہر ایک چھوٹی بڑی بات لکھ کر اس کے پاس بھیج دیا کرتے تھے۔ ایسے ایسے حیلے اور اس طرح کی چالیں چلتا تھا کہ جنہیں کوئی شخص نہیں سمجھ سکتا تھا۔ وہ دو دشمن بادشاہوں میں صلح کروا دیتا تھا اور پتہ بھی نہ لگتا تھا۔ جب والی ماژندران کا اپنی بغداد میں آیا تو ہر شب حکومت خلیفہ کے پاس اس کے اعمال و افعال شبینہ کا پرچہ پہنچتا تھا۔ یہ حالت دیکھ کر اپنی نے تمام کام نہایت احتیاط سے پوشیدہ طور پر کرنے شروع کیے۔ مگر باوجود اس کے کہ پرچہ ہر صبح خلیفہ کے پاس پہنچتا تھا ایک رات اس نے ایک عورت کو چور دروازے سے اندر بلا کر تمام رات اپنے پاس رکھا۔ صبح کو ہی اس بات کا پرچہ خلیفہ کے پاس پہنچ گیا اور اس میں یہاں تک درج تھا کہ جو لحاف ان دونوں نے اوڑھا تھا اس پر ہاتھی کی تصویر تھی۔ یہ حالت دیکھ کر اپنی گھبرا گیا اور اسے کامل یقین ہو گیا کہ خلیفہ کو علم غیب حاصل ہے۔ اور بعض دوسرے لوگوں کا خیال تھا جنات اس کے تابع ہیں۔۔۔۔۔ ابن واصل لکھتا ہے کہ ناصر نہایت دلیر شجاع صاحب عقل صائب اور ذہین ثاقب تھا۔ عراق اور ملک کے تمام اطراف میں اس کے جاسوس تھے جو اسے ذرا ذرا بات کی اطلاع پہنچا دیا کرتے تھے۔۔۔۔۔ وہ رعایا کے لیے اچھا نہ تھا اور ظلم و جور کی طرف مائل تھا۔ اس لیے لوگ شہر چھوڑ کر بھاگتے تھے اور ان کا مال اس نے ضبط کر لیا تھا۔ اس سے متضاد افعال صادر ہوا کرتے تھے۔ اپنے اجداد کے خلاف مذہب امامیہ کی طرف مائل تھا۔ چنانچہ ایک دفعہ اسکے سامنے کسی نے ابن جوزی سے پوچھا کہ رسول اللہ کے بعد کون افضل ہے تو وہ بھی صراحتاً ”حضرت ابو بکر صدیق اکبر کی فضیلت بیان نہ کر سکے۔ بلکہ گول مول یہ کہہ کر چل دیئے کہ آپ کے بعد وہ افضل ہے جس کی بیٹی ان کے نکاح میں تھی۔ سیوطی کے بقول ابن اثیر کہتا ہے کہ ”ناصر بدخلق تھا۔ اس کے عہد خلافت میں اس کی رسوم کے باعث عراق کا ملک اجڑ گیا تھا۔ اس نے لوگوں کا مال و اسباب اپنے مال میں شامل کر لیا تھا۔“ لیکن ان سب باتوں کے باوجود آگے چل کر سیوطی

کے بقول بہت سے علماء نے اسے روایت حدیث کی اجازت دی تھی۔ ”منجد ان کے ابو الحسن یوسفی اور ابوالحسن علی بن عساکر بطایحی تھے۔ اس نے مزید بہت سے لوگوں کو روایت حدیث کی اجازت دی تھی۔ جو اس کی حیات میں ہی بطور فخر اس کی روایت کیا کرتے تھے۔ موفق عبدالطیف کہتا ہے کہ ”خلیفہ ناصر وسط ایام خلافت میں روایت حدیث میں مشغول ہو گیا تھا۔ چنانچہ بہت سے محدثین کو بلا کر ان سے حدیث سنی اور اجازت حاصل کی اور پھر خود بادشاہوں اور علماء کو اجازتیں لکھ کر بھیجیں۔ ایک کتاب تصنیف کی جس میں 70 حدیثیں تھیں۔ پھر وہ کتاب حلب میں پہنچی اور لوگوں نے اسے سنا۔ ذہبی کہتا ہے کہ ناصر نے بہت سے علماء کو اجازت دی تھی ان سب میں سے ابن سکینہ، ابن اخضر، ابن نجار اور ابن دامغانی وغیرہ اہم ہیں۔“

583 ہجری میں خلیفہ ناصر نے استاد دار مجدالدین ابوالفضل کو اس وجہ سے گرفتار کر کے قتل کر ڈالا کہ اس نے زمام حکومت اپنے ہاتھ میں لے لی تھی۔ ”اس کی موجودگی میں خلیفہ کی کچھ نہ چلتی تھی۔ علاوہ بریں اس کی ثروت و مالداری اس درجہ بڑھ گئی تھی کہ خلیفہ کے خزانہ کی اس کے مقابلے میں کچھ بھی وقعت نہ تھی۔۔۔۔۔ 584 ہجری میں خلیفہ نے اپنے وزیر السلطنت جلال الدین ابو ظفر عبید اللہ بن یونس کی سرکردگی میں ایک لشکر بلاد جبل میں سلجوقی خاندان کے حکمران طغرل ثانی کے خلاف جنگ کرنے کے لیے بھیجا۔ طغرل کا قصور یہ تھا کہ اس نے اپنی سلطنت میں بزور تیغ توسیع کر لی تھی اور اس وجہ سے یہ خطرہ پیدا ہو گیا تھا کہ وہ کسی وقت بھی عراق پر حملہ کر دے گا۔ ہمدان کے حکمران کزل ارسلان موسوم بہ عثمان نے خلیفہ کو اس خطرے کا احساس دلایا تھا اور اس سے طغرل کے خلاف فوجی امداد طلب کی تھی۔ 18 ربیع الاول 584 ہجری کو طغرل اور عبید اللہ کے مابین ہمدان کے نزدیک بڑی خونریز لڑائی ہوئی میدان جنگ طغرل کے ہاتھ رہا۔ لشکر بغداد بھاگ گیا۔ وزیر السلطنت عبید اللہ گرفتار کر لیا گیا۔ بعد ازاں کزل کو طغرل پر فتح نصیب ہوئی۔ کزل نے طغرل کو گرفتار کر کے ایک قلعہ میں نظر بند کر دیا اور استحکام و استقلال کے ساتھ کل صوبجات پر حکمرانی کرنے لگا۔ اپنے نام کا منبروں پر خطبہ پڑھوایا۔ دروازہ پر بیچ وقتہ نویت بجوائی۔ کچھ عرصہ بعد طغرل اپنی خوابگاہ میں قتل کر ڈالا گیا۔ یہ نہ معلوم ہوا کہ کس نے اس کو قتل کیا۔ اس کے قتل سے دولت سلجوقیہ کا چراغ گل ہو گیا۔ 585 ہجری میں امیر عیسیٰ

والی تکریت کو اس کے بھائیوں نے قتل کر کے قبضہ کر لیا۔ خلیفہ ناصر نے ایک فوج تکریت پر قبضہ کرنے کو روانہ کی اس فوج نے تکریت پہنچ کر محاصرہ کر لیا۔ متعدد لڑائیوں کے بعد امان کے ساتھ تکریت مفتوح ہوا۔۔۔ 588 ہجری میں بنو عامر بن معصع اپنے سردار عمیرہ کی سرکردگی میں جمع ہو کر غارت گری کے ارادے سے بصرہ کی طرف روانہ ہوئے۔ محمد بن اسماعیل نے ان کی مدافعت کی غرض سے ماہ صفر میں خروج کیا تھا۔ دن بھر لڑائی ہوتی رہی۔ اگلے دن رات کے وقت عربوں نے شہر پناہ کی دیوار میں روزن کر دیا۔ اور شہر میں گھس کر غارت گری شروع کر دی۔ محلے کے محلے ویران ہو گئے اس دوران خفاجہ اور مشفق بہت بڑی جمعیت کے ساتھ بصرہ کے قریب پہنچ گئے۔ بنی عامر ان سے لڑنے کو نکل کھڑے ہوئے۔ فریقین میں گھسان کی لڑائی ہوئی۔ فریقین کے ہزاروں لوگ مارے گئے۔ آخر خفاجہ مشفق کو شکست ہوئی۔ بنی عامر نے ان کے مال و اسباب کو لوٹ لیا اور بصرے کی جانب لوٹے۔ اس عرصہ میں امیر بصرہ نے اہل سواد کو جمع کر لیا تھا۔ مگر وہ عربوں کے مقابلے میں نہ ٹھہر سکے۔ شکست اٹھا کر بھاگ کھڑے ہوئے۔ عربوں نے بصرہ میں داخل ہو کر پھر شہر کو لوٹا اور واپس چلے گئے۔“ عرب خانہ بدوشوں میں لوٹ مار کی روایت زمانہ قدیم سے چلی آرہی تھی۔ ابن خلدون نے اپنے ”مقدمہ“ میں ان کی اس روایت کے بارے میں بہت کچھ لکھا ہے۔ ظہور اسلام کے بعد ان اعرابیوں نے کچھ عرصہ کے لیے یہ تاثر دیا تھا کہ یہ رفتہ رفتہ تہذیب و تمدن سے آشنا ہو جائیں تو اپنی روایت خود بخود ترک کر دیں گے۔ لیکن بصرہ کے لوٹے جانے کے اس واقعہ سے پتہ چلتا ہے کہ چھٹی صدی ہجری کے اوآخر میں بھی ان کی یہ روایت بدستور قائم تھی۔

”اسی زمانہ میں خوزستان کے والی شملہ نے وفات پائی اور اقتدار کے سوال پر اس کے بیٹوں میں نزاع ہوا تو خلیفہ ناصر نے موید الدین ابو عبد اللہ محمد بن علی معروف بہ ابن قصاب کو عمدہ وزارت دیا۔ اور صوبہ خوزستان اور بعض شہروں کی سند حکومت عطا کی۔ وزیر السلطنت موید الدین نے 591 ہجری میں خلیفہ ناصر کی اجازت سے خوزستان پر فوج کشی کی۔ وزیر السلطنت نے پہلے شہر تتر پر قبضہ کر لیا اور بعد ازاں کل قلعوں اور شہروں پر بھی قابض ہو گیا اور ملوک بنی شملہ کو گرفتار کر کے بغداد روانہ کر دیا۔ خلیفہ نے انتظاماً طاش تکین مجیر الدین امیر الحاج کو خوزستان پر مامور کیا۔ وزیر السلطنت خوزستان کو طاش تکین کے

حوالے کر کے رے کی طرف چلا گیا۔ اس وقت رے پر تکش بن ارسلان خوارزم شاہ کا قبضہ تھا۔ یہ قبضہ اس نے تھوڑا ہی عرصہ قبل قطلغ بن بہلوان کو شکست دے کر حاصل کیا تھا۔ قطلغ نے وزیر السلطنت کو سارے حالات سے آگاہ کیا اور پھر اس کے ساتھ ہمدان کی طرف گیا۔ جہاں تکش کا بیٹا علاؤالدین محمد ایک عظیم لشکر لیے ہوئے مقیم تھا۔ وزیر السلطنت کی آمد کی خبر پر وہ رے کی طرف چلا گیا۔ وزیر السلطنت نے بلا مزاحمت ہمدان پر قبضہ کر کے علاؤالدین کا تعاقب کیا۔ جن جن شہروں کی طرف سے ہو کر گزرا فتح کرتا چلا گیا۔ تا آنکہ رے کے قریب پہنچا۔ علاؤالدین ابن تکش رے کو چھوڑ کر دامغان کی طرف گیا اور وہاں سے سظام چلا گیا۔ جب وہاں بھی عافیت کی صورت نظر نہ آئی تو جرجان میں جا کر دم لیا۔ وزیر السلطنت اس کے تعاقب میں جرجان نہ گیا۔ بلکہ واپس رے میں آکر مقیم ہو گیا۔ اس کی واپسی کی وجہ یہ تھی کہ وزیر السلطنت نے جس شخص کی تحریک پر ہمدان اور رے کا رخ کیا تھا وہی ہوس اقتدار کی وجہ سے اس سے باغی ہو گیا تھا۔ یعنی قطلغ بن بہلوان نے رے میں علم بغاوت بلند کر دیا تھا۔ وزیر السلطنت نے قطلغ کے محاصرہ کا حکم دیا تو قطلغ شہر آہ چلا گیا۔ جب وہاں کے کوتوال نے اسے داخلہ کی اجازت نہ دی تو وہ کرج چلا گیا۔ وزیر السلطنت فوراً "کرج پہنچا۔ اس سے ایک سخت خونریز جنگ کے بعد قطلغ کو شکست دے کر ہمدان واپس آ گیا۔ واپسی کے تیسرے مہینے میں خوارزم شاہ کا قاصد وزیر السلطنت کی خدمت میں حاضر ہوا اور ان بلاد پر قبضہ کرنے کی شکایت کی اور واپسی کی درخواست کی۔ وزیر السلطنت مویدالدین المعروف ابن قصاب نے انکاری جواب دیا۔ اس بنا پر خوارزم شاہ تکش بن ارسلان نے ہمدان پر فوج کشی کی۔ ابھی دونوں فریقوں کا مقابلہ نہیں ہوا تھا کہ وزیر السلطنت کا ماہ شعبان 592 ہجری میں انتقال ہو گیا۔ تاہم وزیر السلطنت کی فوج مقابلہ پر آئی مگر میدان جنگ خوارزم کے ہاتھ رہا۔ بعد ازاں فوج شکست کھا کر بھاگی۔ خوارزم شاہ نے ہمدان پر قبضہ کر لیا۔ ہمدان پر قبضہ کرنے کے بعد خوارزم شاہ نے اصفہان میں اپنے بیٹے کو ایک عظیم لشکر کے ساتھ مقیم کیا۔ اس پر صدرالدین بجنیدی رئیس شافعیہ نے خلیفہ ناصر کو درخواست بھیجی کہ اگر آپ تھوڑی فوج اصفہان روانہ کر دیں تو ہم شہر اس کے حوالے کر دیں گے۔ خلیفہ نے سیف الدین طغرل جاگیردار بلاد لطف کی زیر قیادت فوج بھیجی۔ خوارزمی شاہی فوج اصفہان سے چلی گئی۔ سیف الدین نے اصفہان پر قبضہ کر لیا۔ خوارزم

شاہیوں کی اصفہان سے روانگی کی بظاہر وجہ یہ تھی کہ 596 ہجری میں تکش بن ارسلان کا انتقال ہو گیا تھا اور اس کا بیٹا علاؤ الدین محمد تخت نشینی کے لیے واپس چلا گیا تھا۔ اور تکش کی وفات کے بعد جب کچھ عرصہ کے لیے خوارزم شاہی حکومت میں عدم استحکام پیدا ہوا تھا تو سلاطین سلجوقیہ کے موالی بہلوان کے خادموں نے جمع ہو کر رے پر قبضہ کر لیا تھا اور اپنے سرداروں میں کرکجہ ایک شخص کو اپنا سردار بنا لیا تھا۔ کرکجہ خوارزم شاہیوں سے لڑنے کے لیے اصفہان پہنچا۔ تو اسے معلوم ہوا کہ اس شہر پر خلیفہ ناصر کے لشکر کا قبضہ ہو چکا ہے۔ اس پر اس نے خلیفہ کو ایک درخواست بھیجی جس میں یہ تجویز پیش کی کہ ساوہ قم اور قاشان کی حکومت مجھے دے دی جائے اور اصفہان، ہمدان، زنجان اور قزوین آپ اپنی تحویل میں رکھیں۔ خلیفہ نے یہ درخواست منظور کر لی اور کرکجہ نے بلاد جبل میں قیام اختیار کیا۔ اس کا ساتھی شمس الدین اید غمش سلطنت کی نگرانی کرتا تھا۔ چھٹی صدی کے او آخر میں اید غمش نے اپنے خادموں کی ایک جمعیت تیار کر لی اور کرکجہ سے باغی ہو گیا۔ اید غمش نے اس کے کل مقبوضہ بلاد پر قبضہ کر لیا اور ازبک بن بہلوان کو برائے نام بادشاہ بنا کر درحقیقت خود حکومت کرنے لگا۔^۶

کچھ عرصہ بعد اید غمش نے آذربائیجان اور ارانیہ کی جانب قدم بڑھایا۔ ازبک بہلوان نے شہروں کو محاصرہ میں لے لیا۔ لیکن ان امراء بہلوان میں ایک دوسرا امیر منکلی نامی 608 ہجری میں اٹھ کھڑا ہوا اور اید غمش سے لڑ پڑا۔ افواج بہلوانیہ نے اس کی اطاعت قبول کر لی۔ اید غمش منکلی کا مقابلہ نہ کر سکا اور بغداد بھاگ گیا۔ جہاں خلیفہ ناصر نے اس کی آؤ بھگت کی۔ جمادی الثانی 610 ہجری میں خلیفہ نے اید غمش کو ایک فوج دے کر ہمدان کی جانب روانہ کیا۔ وہ رفتہ رفتہ سلیمان ابن برجم ترکمان ایوبی کے ملک میں پہنچا۔ چونکہ خلیفہ نے سلیمان کو کسی وجہ سے اس کی قوم کی سرداری سے معزول کر کے اس کے چھوٹے بھائی کو مامور کر دیا ہوا تھا اس لیے سلیمان خلیفہ ناصر سے رنجش رکھتا تھا۔ اس رنجش کی بنا پر اس نے منکلی کو اید غمش کے آنے کی خبر دے دی۔ منکلی نے ایک فوج اید غمش کی گرفتاری کے لئے متعین کی۔ اس فوج نے اید غمش کو گرفتار کر کے اس کا سر اتار لیا۔ اس پر بغدادی لشکر منتشر ہو گیا۔ خلیفہ کو اس واقعہ کی خبر لگی تو اس نے ازبک بن بہلوان والی آذربائیجان و ارانیہ کو منکلی کی سرکوبی کو لکھا۔ جلال الدین والی قلعات اسماعیلیہ (بلاد عجم)

کو ازبک کی امداد کی تاکید کی اور پھر موصل جزیرہ اور بغداد سے شاہی لشکر کو فراہم کر کے ان کی کمک پر بھیجا۔ جب یہ سارا لشکر ہمدان کے قریب پہنچا تو منکلی پہاڑ پر بھاگ گیا۔ شاہی لشکر نے اس پہاڑ کو جا کر گھیر لیا۔ بہت دیر تک محاصرہ کا سلسلہ قائم رہا۔ آخر کار گھسان کی لڑائی کے بعد منکلی کو شکست ہوئی۔ اس کا سارا لشکر تترہتر ہو گیا۔ شاہی لشکر نے کل شہروں پر قبضہ کر لیا۔ جلال الدین والئی قلعات اسماعیلیہ نے حسب قرارداد منکلی کے مقبوضات کے حصے بخرے کر لیے۔ جو باقی بچا اس پر ازبک بن بہلوان قابض ہو گیا۔ منکلی بھاگتا ہوا ساوہ پہنچا ساوہ کے کوتوال نے اس کا سرا تار کر بغداد بھیج دیا۔ یہ واقعہ 612 ہجری کا ہے۔

اس طوائف الملوکی کی خبر علاؤ الدین محمد خوارزم شاہ کو سمرقند میں ملی۔ اس نے 614 ہجری میں دھاوا کر دیا اور ایک فوج ماورالنہر اور ترکوں کی سرحد کی طرف روانہ کی۔ چنگیز خاں کے ساتھ تاتاریوں کی مدافعت کے لیے قوس پہنچ کر چار ہزار سواروں کو لے کر فوج سے علیحدہ ہو گیا۔ رے کے نزدیک سعد زنگی نے اس سے شکست کھائی اور شہر پر اس کا قبضہ ہو گیا۔ سعد زنگی کو گرفتار کر لیا گیا۔ اس کے بعد اس نے ازبک بن بہلوان سے اصفہان چھین لیا۔ ازبک بھاگ کر آذربائیجان پہنچا۔ اور اپنے وزیر ابوالقاسم بن علی کو معذرت نامہ دے کر اطاعت قبول کر لی۔ ازبک نے سالانہ خراج خوارزم شاہ کے خزانہ میں داخل کر دیا اس کے بعد علاؤ الدین محمد خوارزم شاہ نے سعد زنگی کو اس شرط پر رہا کر دیا کہ قلعہ اصطخر اس کے حوالے کر دے اور بقیہ علاقہ میں سے مالیہ کا تیسرا حصہ بطور خراج ادا کیا کرے۔ سعد زنگی نے واپس فارس پہنچ کر اس شرط کی پابندی کی اور خوارزم شاہ کو بادشاہ تسلیم کر کے اسکے نام کا خطبہ پڑھوایا۔ اس طرح ساوہ، قزوین، جرجان، ابہر، ہمدان، اصفہان، قم، قاشان، اور تمام بلاد جبل پر خوارزم شاہ کا قبضہ ہو گیا۔ اس کے بھائی جلال الدین محمود عرف سلطان شاہ محمود کا جو مرو کا حکمران تھا رمضان 589 ہجری میں انتقال ہو چکا تھا۔ اور اس کے زیر حکومت علاقہ بھی خوارزم شاہ کے قبضہ میں آچکا ہوا تھا۔

اس دوران وسط ایشیا میں دوسری بڑی قوت غوریوں کو حاصل تھی۔ سلطان علاؤ الدین جہاں سوز کے کچھ عرصہ بعد اس کے بھتیجوں غیاث الدین اور شہاب الدین نے اقتدار پر قبضہ حاصل کیا اور ہرات سے لے کر لاہور تک کا علاقہ اپنی حکومت میں شامل کر لیا۔

در اصل علاؤالدین جہاں سوز کے انتقال کے بعد اس کا بیٹا سلطان سیف الدین تخت نشین ہوا تھا لیکن دو سال بعد ہی اس کے وزیر ابو العباس نے اسے قتل کر ڈالا تھا۔ اس کے بعد ہی غیاث الدین اور شہاب الدین کے لیے اقتدار کی راہ ہموار ہوئی تھی۔ انہوں نے ابو العباس کو اپنے لیے خطرہ سمجھتے ہوئے تھوڑے عرصہ بعد ابو العباس کو بھی قتل کروا دیا تھا۔ یہ امر بعید از قیاس نہیں کہ غیاث الدین اور شہاب الدین نے ابو العباس سے اپنے چچا زاد بھائی سلطان سیف الدین کو قتل کروایا۔ پھر ابو العباس کی امداد سے غیاث الدین کو بادشاہ بنوایا اور پھر ابو العباس کا خاتمہ کر دیا۔ اس زمانے میں ایسی سازشیں ہوا ہی کرتی تھیں۔ ان دونوں بھائیوں کے دلوں میں ایک وسیع و عریض اور طاقتور سلطنت کے بادشاہ بننے کی تمنا بڑی دیر سے پرورش پا رہی تھی۔ چنانچہ اسی وجہ سے ان کی اپنے چچا سلطان علاؤالدین سے لڑائیاں بھی ہوئی تھیں۔ ابن خلدون لکھتا ہے ”جب سلطان علاؤالدین جہاں سوز غزنی کو تباہ و برباد کر چکا اور اس کی حکومت و سلطنت کو استحکام حاصل ہو گیا تو اس نے بلاد غور پر اپنے بھتیجوں غیاث الدین اور شہاب الدین کو مامور کیا۔ انہوں نے نہایت خوبی سے اپنے مقبوضہ ممالک کا انتظام کیا۔ رعایا کے حقوق کی نگہداشت کی جس سے عام طور سے لوگوں کے دل ان کی جانب مائل ہو گئے۔ ان حالات میں بعض چغل خوروں نے سلطان علاؤالدین کو مطلع کیا کہ شہاب الدین اور غیاث الدین حکومت و سلطنت کے دعویدار ہیں اور آپ پر حملے کی تیاری کر رہے ہیں۔ علاؤالدین نے غیاث الدین اور شہاب الدین کو بلا بھیجا وہ کسی وجہ سے نہ آسکے۔ علاؤالدین کا شبہ یقین کی حد تک پہنچ گیا۔ اس نے فوجیں دونوں کی گرفتاری کے لیے بھیج دیں۔ علاؤالدین کی فوج کو شکست ہو گئی اور غیاث الدین اور شہاب الدین نے اعلانیہ اپنے چچا کی مخالفت کا اعلان و اظہار کر کے اس کے نام کا خطبہ موقوف کر دیا۔ علاؤالدین کو اس سے سخت غصہ پیدا ہوا۔ اس نے دوبارہ فوجیں مرتب کر کے خود غیاث الدین اور شہاب الدین پر فوج کشی کی۔ سخت خونریز جنگ ہوئی۔ آخر کار علاؤالدین کی فوج میدان سے بھاگ گھری ہوئی۔ علاؤالدین نے امن کا جھنڈا بلند کر دیا۔ خاتمہ جنگ پر غیاث الدین اور شہاب الدین اپنے چچا کی خدمت میں حاضر ہوئے اور اسے تخت حکومت پر بٹھا کر چھوٹوں کی طرح اس کی خدمت میں کھڑے ہو گئے۔ علاؤالدین اپنے بھتیجوں کی مرواگی اور سعادت مندی سے نہایت خوش ہوا۔ اپنی بیٹی کو غیاث الدین کے عقد نکاح میں دیا اور

مرنے کے وقت اس کے حق میں حکومت و سلطنت کی وصیت کر گیا۔ لیکن جب 556 ہجری میں سلطان علاؤالدین نے وفات پائی تو غیاث الدین کی بجائے علاؤالدین کا بیٹا سیف الدین تخت نشین ہو گیا۔ لیکن بمشکل دو سال حکومت کرنے پایا تھا کہ 558 ہجری میں وہ ابو العباس کے ہاتھوں قتل ہو گیا۔ اس کے بعد غیاث الدین محمد پہلے بلاد غور اور پھر 571 ہجری میں ہرات کا بادشاہ بن گیا۔ اس سے دو سال قبل 569 ہجری میں شہاب الدین نے غزنی پر قبضہ کیا تھا اور 571 ہجری میں اس نے سندھ کو بھی فتح کر لیا تھا۔ 582 ہجری میں شہاب الدین نے ہندوستان پر چڑھائی کر کے لاہور پر قبضہ کیا۔ وہاں غزنوی خاندان کے آخری فرمانروا خسرو ملک کو شکست دے کر گرفتار کر لیا اور یہاں کے شہروں پر غیاث الدین کے نام کا خطبہ پڑھا گیا۔ غیاث الدین نے غیاث الدین الدینا والدین معین الاسلام والمسلمین فقہیہ امیر المومنین کا لقب اختیار کیا اور اس نے اپنے بھائی کو معز الدین کا لقب دیا۔

اس پس منظر میں عباسی خلیفہ مستفی اور خلیفہ ناصر کی جانب سے غوریوں کے ساتھ اچھے تعلقات کی استواری کی کوشش کی گئی جو کہ غیر متوقع نہیں تھی۔ منہاج سراج کا بیان ہے کہ ”بغداد سے امیر المومنین المستفی یا مر اللہ اور امیر المومنین الناصر الدین اللہ نے چند مرتبہ فاخرہ خلعت بھی سلطان غیاث الدین کے لیے بھیجی۔ پہلی مرتبہ ابن الریح اور راقم الحروف (منہاج سراج) کے والد سراج منہاج کو اس کے ساتھ بغداد بھیجا گیا جب ناصر الدین اللہ کی طرف سے خلعت پہنچا تو سلطان غیاث الدین کے فرمان کے مطابق بادشاہ کی نوبت پانچ مرتبہ بجنے لگی۔ یعنی ہر نماز کے وقت۔“ اسی خلیفہ ناصر نے خوارزم شاہ علاؤالدین تکش کے خلاف سلطان غیاث الدین کی امداد طلب کی تھی۔ لیکن غیاث الدین خلیفہ کی خواہش کے مطابق خوارزم شاہ کے خلاف برسر پیکار نہیں ہوا تھا۔ البتہ 1172ء میں جب خوارزم شاہ کے باغی بھائی سلطان شاہ نے ترکان خطا (جو حالت کفر میں تھے) کی امداد سے مرو پر قبضہ کرنے کے بعد ہرات پر حملہ کیا جو کہ غیاث الدین سام غوری کی مملکت کا حصہ تھی تو غوریوں اور سلطان شاہ کے مابین جنگ ہوئی۔ جس میں غوریوں کو فتح ہوئی اور سلطان شاہ کو شکست ہوئی۔ کہتے ہیں کہ غیاث الدین سلطان شاہ سے جنگ نہیں کرنا چاہتا تھا بلکہ بوشنج کے علاقے سلطان شاہ کو دے کر صلح کرنے پر آمادہ ہو گیا تھا لیکن سلطان غیاث الدین کے قاضی القضاة نے ہنگامہ مچا کر اس کو جنگ کرنے پر مجبور کر دیا۔ اس ملا کا

وزن نہیں تھے۔ لڑائی میں سلطان شاہ کو شکست ہوئی اور اسکی حکومت مرو تک محدود ہو گئی اس طرح خوارزمیوں کا بندوبست کرنے کے بعد غوریوں نے بدخشاں اور بامیان سے لیکر خراسان تک کے علاقے پر بڑی مستحکم اور مضبوط حکومت قائم کر لی۔ شہاب الدین غوری ہرات میں سلطان شاہ کو شکست دینے کے بعد اس کے بھائی علاؤ الدین سے جنگ کرنے کے لیے خوارزم کی طرف بڑھا تھا۔ علاؤ الدین خوفزدہ ہو کر ترکان خطا کے پاس چلا گیا۔ خوارزم کے فقہاء و علماء غوری لشکرگاہ میں حاضر ہوئے۔ صلح کا پیام دیا اور یہ عرض کی کہ چونکہ علاؤ الدین نے ترکان خطا سے میل جول پیدا کر لیا ہے مناسب ہے کہ آپ مرو کو اپنا مرکز حکومت بنائیں۔ تاکہ علاؤ الدین کے آئندہ خطرات سے ہم لوگ محفوظ و مامون رہیں یا اس سے مصالحت کر لیجئے۔ شہاب الدین نے یہ درخواست منظور کر لی بلا کسی شرط سے مصالحت کر کے واپس آ گیا تھا۔

اس زمانے میں غزنی پر ترکان غز کا قبضہ تھا۔ 1173ء میں شہاب الدین غوری نے حملہ کر کے غزوں کو شکست دی اور انہیں غزنی سے نکال کر یہاں اپنا قبضہ مستحکم کیا۔ غز تاتاریوں کا ایک گروہ قبیلہ سن قران کے نام سے مشہور ہو گیا تھا۔ یہ بھی مسلمان ہو گئے ہوئے تھے۔ 1175ء میں انہوں نے غوری سلطنت کے علاقے میں بڑا ہنگامہ پھا کیا۔ 1176ء میں شہاب الدین غوری نے ان پر لشکر کشی کی اور ان کے بیشتر آدمیوں کو موت کے گھاٹ اتارا۔ منہاج سراج لکھتا ہے کہ ”اکثر سنقرانی و غز بظاہر قرآن خواں تھے یعنی اعتقاداً مسلمان تھے۔ اس لیے ان کی موت شہادت ہوئی لیکن چونکہ انہوں نے فتنہ و بغاوت کی آگ مشتعل کی تھی اس لیے ملکی انتظام کے تقاضے میں وہ مارے گئے۔“ سلطان غیاث الدین نے غزنی اور گردونواح کے علاقوں کی حکومت اپنے بھائی شہاب الدین غوری کو دے کر ان علاقوں کے معاملات کے بارے میں اسے خود مختار کر دیا تھا۔ شہاب الدین کے لیے مزید وسعت کا امکان وسطی ایشیا میں نہیں تھا وہاں پہلے ہی کئی مسلمان حکمران باہم جنگ و جدال میں مصروف تھے۔ چنانچہ اس نے ہندوستان پر اپنی مہمات کا آغاز سلطان محمود غزنوی کی طرح ملتان کی قرمطی حکومت کا خاتمہ کر کے کیا۔ ان قرمطیوں نے غزنیوں کے کمزور پڑ جانے کے بعد دوبارہ ملتان اور سندھ پر اپنی حکومت بحال کر لی تھی۔ لیکن چونکہ ادھر مصر میں یوسف صلاح الدین ایوبی نے فاطمی خلفاء کا خاتمہ کر دیا ہوا تھا اس لیے اب بھی اگرچہ

ان کی خفیہ سرگرمیاں تو زوروشور سے جاری تھیں مگر ان کی کمرٹوٹ چکی ہوئی تھی۔ 1175ء میں شہاب الدین غوری نے ملتان پر حملہ کیا۔ اور ملتان اور اس کے گردونواح کے علاقے کو قریبوں کے قبضہ سے نکال کر اپنی حکومت میں شامل کر لیا۔ 1178ء میں جب شہاب الدین غوری کو گجرات کی مہم میں وہاں کے ہندو راجہ سے شکست اٹھانا پڑی تو اسے محسوس ہوا کہ دور دراز علاقوں پر مار کرنے سے پہلے پنجاب پر اپنا قبضہ مستحکم کرنا ضروری ہے۔ پنجاب پر غزنوی خاندان کا آخری حکمران خسرو ملک حکومت کر رہا تھا۔ چنانچہ ملتان میں قریبوں کی حکومت ختم کرنے کے بعد شہاب الدین غوری نے لاہور میں غزنویوں کی حکومت بھی تباہ کرنے کی ٹھانی تاکہ اس طرح ہندوستان کی مہمات کے لیے راستہ صاف کیا جائے۔ 1179ء میں اس نے پشاور اور اس کے گردونواح کے شہروں پر اپنا قبضہ مستحکم کیا اور پھر لاہور پر چڑھائی کر دی۔ یہاں غزنوی خاندان کے آخری فرمانروا خسرو ملک کی حکومت کی بنیادیں راجہ دہلی اور ہندوستان کی دوسرے راجاؤں کے حملوں اور افغانیوں کی یورشوں کے سبب کھوکھلی ہو چکی تھیں۔ چنانچہ اس نے شہاب الدین غوری سے صلح کر کے اس کی اطاعت قبول کر لی۔ 1180ء میں شہاب الدین غوری نے جنوبی سندھ میں ساحل بحیرہ عرب پر واقع دیبل شہر جسے مورخوں نے ٹھٹھہ بھی لکھا ہے ساحل سمندر کے ساتھ ساتھ تمام مقامات کو فتح کر لیا اور یہاں سے لوٹ کھسوٹ کے بعد بہت سا مال غنیمت حاصل کر کے واپس ہوا۔ یہ تمام مقامات سومرہ قبیلے کے ماتحت تھے جو کہ مسلمان ہو چکے تھے۔ ایک رائے کے مطابق یہ بھی قریبی عقائد کے حامل تھے۔ شہاب الدین غوری نے اسماعیلی فرقہ کے ذیلی فرقہ قرامطہ کے اقتدار کو ملتان سے سندھ تک کے تمام علاقہ سے ہمیشہ کے لیے ختم کر دیا۔ ملتان اور بالائی سندھ کا علاقہ غوریوں کی عملداری میں آ گیا۔ جبکہ زیرین یا جنوبی سندھ میں ٹھٹھہ اور اس کے گردونواح کا علاقہ سومرہ سرداروں کے قبضہ میں رہا۔ 1184ء میں شہاب الدین غوری نے سیالکوٹ میں ایک مضبوط قلعہ تعمیر کروایا اور اپنے ایک سپہ سالار حسین کے قبضہ میں دے کر واپس غزنی چلا گیا۔ جب لاہور کے غزنوی حکمران خسرو ملک کو اطلاع ملی تو اس نے مورخ فرشتہ کے مطابق ”گگھڑوں اور ہندوؤں کے ساتھ مل کر سیالکوٹ کے قلعہ پر حملہ کر دیا۔“ لیکن ناکام واپس لوٹا۔ بت پرست ہندوؤں کے ساتھ خسرو کا اتحاد اس کے کام نہ آیا۔ اس کے ملک گیری کے آئین میں مذہبی اخوت کے نام کی کوئی

شق نہیں تھی۔

1186ء میں شہاب الدین نے ایک زبردست لشکر لے کر خسرو ملک کو سزا دینے کا فیصلہ کیا اور لاہور پر چڑھائی کر دی۔ خسرو ملک مقابلہ کرنے کے قابل نہیں تھا چنانچہ اس نے خود کو شہاب الدین غوری کے حوالے کر دیا۔ شہاب الدین نے خسرو ملک سمیت غزنوی خاندان کے تمام افراد کو گرفتار کر کے اپنے بڑے بھائی سلطان غیاث الدین کے پاس فیروز کوہ بھیج دیا۔ جہاں تمام غزنوی قیدیوں کو موت کے گھاٹ اتار دیا گیا۔ ملک گیری مذہبی رشتوں پر غالب رہی۔ ایس ایم اکرام کے مطابق ”پنجاب کی اکثر لڑائیوں میں جموں کشمیر کے ہندو راجہ نے شہاب الدین غوری کا ساتھ دیا“^{۱۲} بالفاظ دیگر شہاب الدین غوری کو لاہور اور ملتان کے مسلمان حکمرانوں کے خلاف لڑائیوں میں ایک ہندو راجہ کا تعاون حاصل رہا۔ جنگی حکمت عملی کے لحاظ سے اس میں کوئی برائی نہیں تھی۔ لڑائیاں ایسے ہی جیتی جاتی تھیں۔ اگر کوئی برائی کی بات تھی تو وہ یہ تھی کہ جس طرح خسرو ملک نے توحید کے علم برداروں کے خلاف بت پرستوں کے ساتھ گٹھ جوڑ کیا تھا اسی طرح شہاب الدین غوری نے اللہ اور اس کے رسول پر ایمان رکھنے والوں کے خلاف بت پرستوں کا تعاون حاصل کیا تھا۔ جس طرح خسرو ملک نے اپنی اقتدار پرستی کو مذہب سے بالاتر رکھا تھا اسی طرح شہاب الدین غوری نے ہوس ملک گیری کو مذہبی تقاضے پر ترجیح دی تھی۔ وہ اسلام کی اشاعت و تبلیغ کے لیے ہندوستان نہیں آیا تھا اس کا مقصد اپنی سلطنت کے دائرہ کو وسیع کرنا تھا۔ اس کی جنگی حکمت عملی اعلیٰ درجہ کی تھی۔ وہ ہندو راجاؤں کے خلاف جنگوں میں بھی بعض دوسرے ہندو راجاؤں کا تعاون حاصل کرتا تھا“۔ 1192ء میں جب ترائن کی دوسری لڑائی میں پر تھوری راج کو شکست فاش ہوئی تو قنوج کا طاقتور راجہ جے چند شہاب الدین غوری کے پہلو بہ پہلو صف آرا تھا“۔^{۱۳} وجہ یہ تھی کہ جے چند کی پر تھوری راجہ سے عداوت تھی اس لیے وہ شہاب الدین غوری کا اتحادی بن گیا۔ اسی طرح ہندو راجاؤں کی فوج میں بھی سلطان امیر تھے جو محمود غزنوی کے زمانے میں یہاں مقیم ہو گئے تھے۔ قنوج اور بنارس کے راجہ کے ساتھ محمود غزنوی کے دوستانہ تعلقات تھے۔ ابن اثیر بنارس کے راجہ کی فوج کے بارے میں لکھتا ہے - ”اس کے سپاہیوں میں ایک تعداد مسلم امیروں کی بھی تھی۔ جن کے آباؤ اجداد سلطان محمود بن سبکتگین کے زمانے سے ان حصوں میں رہتے چلے آئے تھے۔ شریعت اسلامیہ کی

پابندی کرتے تھے اور اپنی نمازوں اور دیگر اعمال فقہ میں راسخ تھے۔^{۱۴} ان راسخ العقیدہ مسلمان امیروں کے نزدیک ایک بت پرست ہندو راجہ کی فوجی خدمات میں کوئی غیر اسلامی بات نہیں تھی۔ ملک گیری اور جہانبانی کا اصول ہے کہ مفادات ہمیشہ یکساں نہیں رہتے اس لیے دوسری پابندیاں بھی یکساں نہیں رہتیں اور بدلتی رہتی ہیں۔ چنانچہ کچھ عرصہ بعد ۱۱۹۴ء میں شہاب الدین غوری اور قطب الدین ایبک نے قنوج اور بنارس پر چڑھائی کر دی۔ راجہ جے چند نے مقابلہ کیا مگر شکست کھائی۔ گویا اس جنگ میں اس ہندو راجہ کی فوج کے مسلم امیروں نے غوری کے مسلمان لشکر کے خلاف لڑائی میں حصہ لیا۔ اجمیر، دہلی، میرٹھ اور کوئی (موجودہ علی گڑھ) کے علاقوں پر مشتمل ”اسلامی حکومت“ وجود میں آچکی ہوئی تھی۔ جس کا صدر مقام دہلی تھا اور یہاں کا گورنر قطب الدین ایبک مقرر کیا گیا تھا۔ لیکن قنوج اور بنارس کے مسلم امیروں نے اس اسلامی حکومت میں شامل ہونے کی بجائے اس کے خلاف اپنے ہندو راجہ کا ساتھ دیا۔ ترانین کی دوسری لڑائی میں پر تھوی راجہ کے مارے جانے کے بعد غوری نے اجمیر کی حکومت اس کے بیٹے راج کولا کو سونپ دی تھی۔ جو کہ غوری کا مطیع و باجگزار تھا۔ ۱۱۹۵ء میں اس کے چچا بہیم راج نے اجمیر پر حملہ کر دیا۔ قطب الدین ایبک پر تھوی راج کے بیٹے کی مدد کے لیے آیا اور بہیم راج سے جنگ کی۔ بہیم راج کو شکست ہوئی اور وہ مارا گیا۔ اجمیر پر مسلمان حاکم مقرر کر دیا گیا۔

ادھر اسی زمانہ میں خوارزم شاہ علاؤ الدین محمد بن تغش کے بھائی سلطان شاہ نے غوریوں کی مملکت میں پھر مار دھاڑ شروع کر دی تھی۔ سلطان شاہ پہلے اس خیال سے فیروز کوہ آیا تھا کہ غیاث الدین سے امداد لیکر بھائی سے لڑے گا۔ امداد نہ ملی تو وہ خوانین خطا (جو حالت کفر میں تھے) کے پاس پہنچ گیا اور ان کی مدد سے ممالک غور کے لیے مصیبت کا باعث بن گیا تھا۔ ۵۸۸ ہجری یعنی ۱۱۹۲ء میں سلطان غیاث الدین نے فرمان صادر کیا کہ معز الدین غزنہ سے۔ ملک شمس الدین بامیان سے اور ملک تاج الدین حرب سیستان سے لشکر لے کر دوبارہ مرو میں جمع ہوں۔ اس فرمان کی تعمیل ہوئی سلطان شاہ مرو سے لشکر نکال کر بالائی علاقے میں لے گیا اور سلطانی لشکر پر چھاپوں کا سلسلہ جاری رکھا۔ وہ ان لوگوں کے لیے مصیبت کا سامان بن گیا۔ جو لشکر کے جانوروں کے لیے چارہ اکٹھا کرتے تھے۔ چنانچہ یہ فتنہ چھ مہینے تک جاری رہا۔ دونوں لشکر ایک دوسرے کے قریب موجود تھے۔ آخر

سلطان معزالدین نے دریائے مرغاب سے گزرنے کا انتظام کیا وہ اپنے لشکر کے ساتھ پار ہو گیا۔ سلطان شاہ نے شکست کھائی۔ بہاؤ الدین طغرل سنجری جو ہرات سے نکل کر خوارزم شاہیوں سے جا ملا تھا جنگ میں لشکریاں بامیان کے ہاتھ آیا۔ اس کا سر کاٹ کر سلطان غیاث الدین کے پاس بھیج دیا گیا۔ اس روز ملک شمس الدین بامیانی کو جو سلطان کے چچا ملک فخر الدین مسعود کا بیٹا تھا۔ منبر عطا ہوا اور اسے سلطان کا خطاب دیا گیا۔ جس سال غور، غزنہ اور بامیان کے لشکر سلطان شاہ کی سرکوبی کے لیے دربار پر جمع تھے اسی سال سلطان خسرو ملک کی شہادت کا فرمان صادر ہوا۔^{۱۵} منہاج سراج کا مترجم مولانا غلام رسول مرخسرو ملک کے قتل کے اس واقعہ پر یہ تبصرہ کرتا ہے کہ ”خسرو ملک غزنوی (سابق والی لاہور ایک قلعہ میں قید تھا)۔ اس کا اور اس کے بیٹے بہرام شاہ کا قتل غوریوں کے دامن پر ایک بدنما دھبہ ہے باپ بیٹا دونوں بے دست و پا تھے۔ ان سے کسی کو خطرہ نہیں ہو سکتا تھا۔ لیکن سیاسی مصلحتوں کے پردے میں ایسے بے شمار واقعات ہو چکے ہیں۔ جن کے لیے کوئی وجہ جواز پیش نہیں کی جا سکتی۔“ مولانا مہر کے اس تبصرہ میں یہ اضافہ ہو سکتا ہے کہ جو لوگ مسلمانوں کی تاریخ کو مذہبی لڑچکر کے طور پر پڑھتے اور پڑھاتے ہیں وہ اس قسم کے تلخ تاریخی حقائق کو یکسر نظر انداز کر کے اسلام اور عامتہ المسلمین کی کوئی خدمت نہیں کرتے۔

1200ء تک سندھ و گجرات سے بنگال تک بالائی ہندوستان کا بیشتر علاقہ غوریوں کے

زیر تسلط آچکا تھا۔ انہوں نے برصغیر کے اس وسیع و عریض علاقے کو محض مہم جوؤں کی حیثیت سے فتح کیا تھا۔ دین اسلام کے خدمت گزاروں کی حیثیت سے نہیں۔ اگرچہ ان کے ساتھ بہت سے علماء فقہاء اور قضاة بھی وسطی ایشیا میں مسلسل بد نظمی و بد امنی کی وجہ سے ہندوستان آگئے تھے لیکن یہ عالمان دین غوریوں اور ان کے والیان صوبجات کو اسلام کے صراط مستقیم پر ڈالنے کی ساز و نادر ہی کوشش کرتے تھے۔ بالعموم ان کا کام یہ ہوتا تھا کہ یہ ان حکمرانوں کے ہر قتل کو مذہبی حوالے سے جائز ثابت کرتے تھے۔ اس زمانہ میں غور اور غزنہ کے علاقوں سے بالخصوص بہت سے مہم جو قسمت آزمائی کے لیے ہندوستان آئے تھے۔ ان میں سے جو اپنے عزائم میں کامیاب نہیں ہوئے تھے۔ وہ بختیار کے گرد جمع ہو گئے جو بیانہ (دوآبہ) کی ایک جاگیر پر مقرر تھا۔ اس کی قیادت میں ان مہم جوؤں نے 1200 عیسوی میں بہار اور بنگال پر قبضہ کر لیا اور چند برسوں میں وہ آسام تک پہنچ گئے۔ چونکہ ان مہم

جوؤں کا ولولہ، جوش اور عسکری تنظیم ہندوستان کے صدیوں سے سیاسی، معاشرتی اور معاشی جمود کے شکار ہندو راجاؤں کے مقابلے میں کہیں زیادہ تھی اس لیے وہ کامیاب ہوئے۔ ہندوؤں کے حکمران طبقہ کے انتہائی ظالمانہ معاشرتی نظام کے بوجھ تلے ہندو عوام الناس سک رہے تھے اس لیے ان مظلوم ہندو عوام نے بیرونی حملہ آوروں کے خلاف اپنے حکمران طبقوں کی جوش و ولولہ کے ساتھ امداد نہ کی۔ اگرچہ وسطی ایشیا کے مسلمان امراء کی مہم جوئی میں مذہب نے ایک اضافی عنصر کی حیثیت سے اہم کردار ادا کیا اور ملک گیری کے ولولہ میں مذہبی جوش کے پہلو نے شامل ہو کر اس مہم کی کامیابی میں اپنا حصہ ڈالا مگر اس مہم میں مذہب کو بنیادی اور فیصلہ کن حیثیت حاصل نہیں تھی۔ فیصلہ کن حیثیت ان مادی حالات کو حاصل تھی جو وسطی ایشیا میں وقوع پذیر ہو رہے تھے۔ اور وہاں کے مہم جوؤں کو کسی دوسرے جہان کی تلاش پر مجبور کر رہے تھے اور ہندوستان کے مادی حالات تھے جو ان کی ملک گیری کے لیے راہ ہموار کر رہے تھے۔ لہذا جو لوگ یہ کہتے ہیں کہ ہندوستان پر غزنویوں اور غوریوں کا حملہ بت پرستی کے خاتمہ اور دین اسلام کی اشاعت کے فیصلہ کے تحت ہوا تھا۔ وہ تاریخی حقائق کو مسخ کرتے ہیں۔ برصغیر میں مسلمانوں کی وسیع سلطنت کا قیام غزنویوں اور غوریوں کے اسلامی جذبہ کا کرشمہ نہیں تھا۔ اس سلطنت کے قیام میں اسلامی اتحاد و اتفاق اور اسلامی اخوت و مساوات کا کوئی عنصر شامل نہیں تھا بلکہ یہ مختلف داخلی و خارجی حالات کا نتیجہ تھا جو وسطی ایشیا اور ہندوستان میں رونما ہو رہے تھے۔

1200ء میں جبکہ برصغیر میں اسلامی مقبوضات بنگال اور آسام تک پھیل چکے تھے وسطی ایشیا میں مسلمان مسلمانوں کا خون کر رہے تھے۔ اسی سال شہاب الدین غوری اور سلطان محمد خوارزم شاہ کے مابین دریائے جیحوں کے کنارے بڑی خونریز جنگ ہوئی جس میں ترکستان کے قراخطائی کافروں نے خوارزم شاہ کا ساتھ دیا۔ شہاب الدین غوری کو شکست ہوئی۔ غور کے نامور سپہ سالار اس جنگ میں مارے گئے۔ شہاب الدین نے از خود جا کے قلعہ میں پناہ لی۔ شہاب الدین کی شکست کے بعد ہندوستانی مقبوضات اور غزنی میں یہ افواہ مشہور ہو گئی کہ شہاب الدین اس جنگ میں مارا جا چکا ہے۔ چنانچہ ہندوستان میں وسطی ایشیا کے مہم جوؤں کے مابین ہندوستان کی ملک گیری کے لیے جو عارضی اتحاد پیدا ہوا تھا وہ ختم ہو گیا اور شہاب الدین کے غلاموں نے بغاوت کر دی۔ اسکا ایک غلام ملتان پہنچا اور اپنی

امارت کا جعلی فرمان دکھا کر ملتان پر پوری طرح قبضہ کر لیا۔ چنانچہ جب شہاب الدین تاتاری خطائیوں اور خوارزمیوں سے صلح کر کے واپس غزنی لوٹا تو ایلدکزن نے اسے شہر میں داخل نہ ہونے دیا۔ شہاب الدین مایوس ہو کر ملتان چلا آیا مگر یہاں بھی باغیوں کا قبضہ ہو چکا تھا۔ شہاب الدین کو بزور تیغ ملتان پر قبضہ کرنا پڑا۔ پھر اس نے یہاں سے ایک زبردست فوج تیار کر کے غزنی کا رخ کیا اور اسے اپنے غلام ایلدکزن سے آزاد کرایا۔

جس طرح یہ لوگ ملک گیری کے حوالے سے ایک دوسرے کے خلاف نبرد آزما تھے اسی طرح فرقہ واریت کے حوالے سے بھی وہ ایک دوسرے کے درپے آزار تھے۔ 1200ء (597 ہجری) میں شہاب الدین نے خراسان اور تستان میں اسماعیلیوں کو خوب تباہ و برباد کیا۔ جس کے بارے میں ابن خلدون لکھتا ہے کہ ”شہاب الدین غوری نے ہرات سے تستان کی طرف کوچ کیا رفتہ رفتہ ایک گاؤں میں پہنچا۔ جہاں کے رہنے والے اسماعیلیہ مذہب سے تعلق رکھتے تھے۔ کسی نے خبر دی کہ اس گاؤں کے رہنے والے اسماعیلیہ فرقہ کے ہیں۔ شہاب الدین نے ان کے قتل کا حکم دیا۔ پھر کیا تھا۔ جتنے لڑنے والے تھے وہ مار ڈالے گئے۔ لڑکے اور عورتیں غلام بنا لیے گئے۔ گاؤں ویران ہو گیا۔ اس کے بعد ایک دوسرے قلعہ کی طرف بڑھا جو تستان کے نواح میں تھا۔ یہ قلعہ بھی فرقہ اسماعیلیہ کا تھا۔ چند دن کے محاصرہ کے بعد امان کے ساتھ فتح ہوا۔ سرداران غوریہ میں سے ایک سردار کو اسکا حاکم مقرر کیا۔“¹⁴

سینوں اور اسماعیلیوں کے تضاد کی اس قدر شدت نے بارہویں صدی کے او آخر میں وسطی ایشیا کے مسلمان حکمرانوں کی جڑیں کھوکھلی کر دی تھیں۔ داخلی امن نہ ہونے کے برابر رہ گیا تھا۔ اوپر سے تاتاری چڑھائی کرتے چلے آ رہے تھے۔ مسلمان حکمرانوں کو داخلی طور پر اسماعیلی باغیوں کی تخریبی سرگرمیوں اور خارجی طور پر تاتاریوں کی یلغار کا سامنا تھا۔ تاتاریوں کے ہاتھوں تاراج ہونے تک یہ مسلمان حکمران باطنی اسماعیلیوں کی سرکوبی میں الجھے رہے۔ ابن خلدون لکھتا ہے کہ ”چونکہ اس فرقے کی نفرت اور خونریزیوں مشہور ہو گئی تھیں۔ اس وجہ سے چاروں طرف سے حکمران ان پر فوج کشی کرنے لگے۔ اس اثناء میں ملوک سلجوقیہ کے نظام حکومت میں خلاء پیدا ہوا اور اینٹمنش نے رے اور ہمدان کو دبا لیا۔ اس نے 601 ہجری (1206ء) فرقہ باطنیہ کے ان قلعوں پر جو قزوین کے قرب و جوار

میں تھے فوج کشی کی اور نہایت مستعدی اور ہوشیاری سے محاصرہ کیا۔ چنانچہ ان میں سے پانچ قلعوں کو بزور تیغ فتح کر کے قلعہ موت کا قصد کیا۔۔۔ اسی سال شہاب الدین غوری پنجاب میں کھوکھروں کی بغاوت کی سرکوبی کرنے کے بعد لاہور سے غزنی کی واپسی کا قصد کیا۔^{۱۸} ”غرض یہ تھی کہ ترکان خطا سے ان کی پیش قدمی کا بدلہ لے۔ چنانچہ ہندی و خراسانی فوجیں مرتب کیں۔ جس وقت شہاب الدین لاہور سے نکل کر غزنین کی طرف روانہ ہوا۔ مقام دہلی میں جو لاہور کے قریب تھا پہنچ کر قیام کیا۔ چند لوگ شاہی خیمہ کے پاس آئے اور ان میں سے ایک نے دربان کو زخمی کیا۔ شور و غوغا بلند ہوا۔ محافظین خیمہ شاہی کی طرف دوڑ پڑے جس نے دربان کو زخمی کیا تھا۔ وہ تو بھاگ گیا باقی کو موقع مل گیا۔ وہ خیمہ میں گھس گئے۔ دو ایک خدمتگار جو خیمہ کے اندر تھے خوفزدہ ہو کر بے حس و حرکت ششدر کھڑے رہ گئے۔ شہاب الدین اس وقت نماز پڑھ رہا تھا۔ سجدہ میں تھا کہ ان لوگوں نے اسے اسی حالت میں شہید کر دیا۔ اسے قتل کر کے اس کے خدمتگاروں پر بھی ہاتھ صاف کیا۔ جو اس خیمہ میں تھے۔ یہ واقعہ اوائل ماہ شعبان 602 ہجری میں ہوا۔ قاتلین سلطان شہاب الدین کی بابت مورخین میں اختلاف ہے۔ بعض کا یہ خیال ہے کہ کھوکھروں نے اسے شہید کیا تھا جن کے گھربار کو سلطان شہاب الدین نے تاخت و تاراج اور اس کے عزیز و اقارب کو قتل کیا تھا اور بعض مورخین کا یہ قول ہے کہ فرقہ اسماعیلیہ میں سے کسی شخص نے یہ کام کیا تھا۔ کیونکہ اسماعیلیہ نے بہت بڑی شورش برپا کر رکھی تھی۔ شہاب الدین نے ان کی سرکوبی کے لیے ان کے قلعوں کا محاصرہ کیا تھا اور اس کی فوجوں نے بلاد اسماعیلیہ کو تاخت و تاراج کیا تھا۔“^{۱۸}

منہاج سراج لکھتا ہے کہ ”ترکان خطا سے مصالحت کے بعد سلطان شہاب الدین غزنہ لوٹا۔ حکم دے دیا کہ تین سال ترکستان پر لشکر کشی کی تیاری میں صرف کیے جائیں اور اس نے قرا خطائیوں پر یورش کا پکا ارادہ کر لیا۔ اس اثنا میں اطلاع ملی کہ کھوکھروں اور کوہ کوه (کوہ نمک) کے قبیلوں کے سرکشوں کی ایک جماعت باغی ہو گئی ہے۔ سلطان اس سرما میں ہندوستان آگیا۔ سرکشوں کو موت کے گھاٹ اتارا اور سنت کے مطابق جہاد کیا۔ اس گروہ کے خون کی ندی بہائی گئی۔ جب غزنہ کی جانب لوٹ رہا تھا تو ایک باطنی فدائی کے ہاتھ سے منزل دہلی میں شہادت پائی۔ یہ واقعہ 602 ہجری یعنی 1206ء کا ہے۔ رسول اللہ صلی اللہ

علیہ وسلم سے روایت ہے کہ آپ سے قیامت کے بارے میں پوچھا گیا۔ فرمایا! میرے بعد چھ سو سے کچھ اوپر سال گزر جانے پر (اس بادشاہ کی شہادت 602 ہجری میں ہوئی)۔ اسی سال قیامت کا پہلا نشان ظاہر ہو گا۔ یعنی چنگیز خاں مغل کا خراج (اور ترکوں کا خراج) لہذا معلوم ہوا کہ سلطان معزالدین اسلام کا ایک مضبوط بند تھا۔ جب اس نے شہادت پائی تو قیامت کا دروازہ کھل گیا۔^۱ سلطان شہاب الدین کے اسماعیلی فدائی کے ہاتھوں قتل کے متعلق گمان کی بنیاد یہ ہے کہ جب شہاب الدین نے سلطان غیاث الدین کے 599 ہجری میں وفات سے دو تین سال قبل قستان کے علاقے میں قرامٹیوں کے قتل عام کے بعد بامیان کے ایک قلعہ کا محاصرہ کیا تھا تو اس موقع پر والی قستان کا خط سلطان غیاث الدین کی خدمت میں موصول ہوا۔ لکھا تھا۔ آپ کے بھائی شہاب الدین نے ہمارے مقبوضات میں دست درازی شروع کر دی ہے۔ متعدد مقامات کو سر کر لیا ہے۔ ہم نے کوئی بد عمدی نہیں کی پھر کیا وجہ ہے کہ آپ کے بھائی نے عمد شکنی پر کمر باندھ لی ہے۔ سلطان غیاث الدین نے اپنے بھائی شہاب الدین کے پاس اپنے ایک معتمد امیر کے ذریعے کہلا بھیجا کہ فرقہ اسماعیلیہ کے مقبوضات پر دست اندازی نہ کرو محاصرہ اٹھا کر میرے پاس چلے آؤ۔ شہاب الدین بھائی کا پیام پا کر پیچ و تاب کھانے لگا۔ بالآخر تعمیل حکم سے انکار کر دیا۔ غیاث الدین کے فرستادہ امیر نے کہا ”آپ کو سلطانی حکم کی تعمیل کرنی ہوگی اگر تعمیل نہ کریں گے تو میں آپ کو تعمیل حکم پر مجبور کروں گا۔ امیر نے یہ کہہ کر شہاب الدین کے خیمہ کی طنابیں کاٹ دیں۔ شہاب الدین کو اس سے حد درجہ کا غصہ پیدا ہوا مگر بھائی کا حکم تھا خاموش ہو گیا۔ محاصرہ اٹھا کر ہندوستان کا راستہ لیا۔^۲ چونکہ فرقہ اسماعیلیہ کے ارکان اپنے خلاف اس قسم کی کارروائی کا انتقام لینے میں بہت بدنام تھے اس لیے بعض متور خین سلطان غیاث الدین کے جانشین سلطان شہاب الدین کے قتل کی ذمہ داری ایک اسماعیلی فدائی پر ڈالتے ہیں۔ بہر کیف ابن خلدون اس قتل کے بعد کے ایک واقعہ کا ذکر کرتے ہوئے لکھتا ہے کہ ”شہاب الدین کے قتل کے بعد وزیر موید الدین نے سپہ سالار لشکر کو طلب کر کے لشکریوں میں امن و امان قائم رکھنے اور نظام حکومت کے پابند رہنے کی ہدایت و تاکید کی اور نعش کو ایک تابوت میں رکھ کر اور شاہی خزانے کے ساتھ غزنین کی طرف روانہ ہوا۔ خزانہ شاہی دو ہزار دو سو اونٹوں پر لدا ہوا تھا۔ بائیس سو اونٹوں پر خزانہ لدا ہوا دیکھ کر

غلامان شاہی کے منہ میں پانی بھر آیا۔ انہوں نے یہ خیال کر کے کہ شہاب الدین تو اب باقی نہیں رہا لوٹنے کا قصد کیا۔ سرداران لشکر اور امرایان دولت نے ان لوگوں کو اس برے کام سے باز رکھا اور ان سب لشکریوں کے ساتھ ہندوستان کی طرف واپس کر دیا۔ جن کے وظائف اور جاگیریں قطب الدین ایک کے قبضہ میں تھیں۔^{۲۱}“

شہاب الدین غوری کی وفات کے بعد وسطی ایشیا میں غوریوں کی سلطنت میں شدید اختلافات پیدا ہوئے اور ہندوستانی مقبوضات مختلف علاقوں میں بٹ گئے۔ غوری خاندان کی ایک شاخ بدخشاں اور بامیان پر حکومت کر رہی تھی۔ علاؤ الدین جہاں سوز (1150-1161) نے اس علاقہ پر قبضہ کر کے یہاں کی حکمرانی اپنے بڑے بھائی ملک فخر الدین مسعود کو دے دی تھی اور یہاں اس کے بعد اس کا بیٹا بہاؤ الدین سام حکومت کر رہا تھا۔ بہاؤ الدین سام کا انتقال بھی 1206 ہجری میں ہوا۔ جبکہ غور اور غزنی میں اقتدار کی کشمکش ہو رہی تھی۔ غور میں واقع سلطنت کے اصل دارالحکومت فیروز کوہ کے تخت پر سلطان شہاب الدین کا بھتیجا اور سلطان غیاث الدین سام (جس کا انتقال 599 ہجری میں ہوا تھا) کا بیٹا غیاث الدین محمود تخت نشین ہوا اور غزنی کی حکومت پر شہاب الدین کا غلام تاج الدین یلدوز قابض ہو گیا۔ تاج الدین یلدوز سلطان شہاب الدین محمود غوری کے مخصوص اور مقرب غلاموں میں سے تھا۔ اس نے غیاث الدین محمود سے اس وقت غزنی کی سند حکومت حاصل کی تھی جبکہ وہ خراسان کی مہم میں مصروف تھا اور سلطان شہاب الدین کا جانشین بننے کا متمنی تھا۔ ہندوستانی مقبوضات میں سے جو شہاب الدین کے جس غلام کی عملداری میں تھا وہاں اس نے اپنی خود مختار حکومت قائم کر لی۔ ملتان اور سندھ میں ناصر الدین قباچہ۔ پنجاب، دہلی، اجمیر اور دو آب کے علاقے میں قطب الدین ایک اور بنگال میں اختیار الدین بختیار خلجی آزاد خود مختار بادشاہ بن بیٹھے تھے۔ گویا غور سے بنگال تک غوریوں کی عظیم الشان سلطنت چھ حصوں میں بٹ گئی۔ کسی کو اسلامی اتحاد و اتفاق کا خیال نہ آیا۔ منہاج سراج لکھتا ہے کہ ”جب سلطان غازی معز الدین (سلطان شہاب الدین غوری) محمد بن سام نے دہلی میں شہادت پائی اور سلطان بہاؤ الدین سام بن (شمس الدین) محمد کا انتقال (بامیان سے غزنہ آتے ہوئے) راستے میں ہو گیا۔ تو غور، غزنہ اور بامیان اور ہندوستان کے مالک شہنشاہوں میں سے دو فریق رہ گئے جن کے درمیان مقابلہ ہو سکتا تھا۔ اول سلاطین غور دوئم سلاطین

بامیان، سلطان معزالدین کی میت و میل سے غزنہ کی طرف روانہ ہوئی تو ترک ملوک و امراء نے جو سلطان غازی (شہاب الدین) کے غلام تھے میت سلطان اور کیشمال و زر ملوک امرا غور سے بزور قوت چھین کر دونوں چیزیں اپنے قبضہ میں لے لیں۔ کرمان پہنچے تو موید الملک وزیر محمد عبداللہ سنجری کو چند ممتاز ترک امراء کیساتھ میت سلطانی کے ہمراہ غزنہ بھیج دیا۔ تاج الدین یلدوز، جو سلطان کے غلاموں اور ترک مملوک میں سب سے بڑا تھا کرمان ہی میں ٹھہرا رہا۔ (کرمان ہندوستان سے غزنہ کے راستے میں کوہستان کرم میں واقع ہے یہی یلدوز کی مستقل جاگیر تھی۔ وہ کرمان میں اس لیے ٹھہرا رہا کہ وہ غیاث الدین محمود بن سلطان غیاث الدین مرحوم کو سلطان شہاب الدین کا جانشین بنانے کے حق میں تھا) میت غزنہ پہنچنے کے دو روز بعد بامیان کے سلطان علاؤالدین بن محمد اور جلال الدین علی — سلطان بہاؤالدین سام کا فرزند — امراء غور اور بعض دوسرے ممتاز اصحاب کی استدعا پر بامیان سے آگئے۔ غزنہ میں داخل ہوئے۔ سلطان بہاؤالدین سام کے چھوٹے بیٹے علاؤالدین محمد کو تخت پر بٹھایا گیا۔^{۲۲}

ابن خلدون کے مطابق ”تاج الدین یلدوز نے اس کی اطاعت نہ کی اور اس نے غیاث الدین محمود کی سلطنت و حکومت کی دعوت دینا شروع کی اور ترکوں، خلیجوں اور تاتاریوں کی ایک بڑی فوج لے کر کرمان سے غزنین کی جانب روانہ ہوا۔ علاؤالدین اور اس کے بھائی جلال الدین کو دھمکی کا خط لکھا اور خفیہ طور پر غزنین میں ترکوں کے پاس بھی کہلا بھیجا کہ غیاث الدین محمود تمہارے آقا کا بیٹا ہے۔ یہ بہت بڑی نمک حرامی ہوگی۔ کہ تم اس کا ساتھ نہ دو گے۔“^{۲۳} منہاج سراج کے بقول ”علاؤالدین کی تخت نشینی کے کچھ عرصہ بعد موید الملک وزیر اور غزنہ کے ترک امراء نے تاج الدین یلدوز کی خدمت میں خطوط کرمان بھیجے پھر غزنہ پہنچنے کی استدعا کی۔ چنانچہ یلدوز نے کرمان سے غزنہ کا قصد کر لیا۔ جب وہ حوالی شہر میں پہنچا تو سلطان علاؤالدین نے جنگ کی تیاری کی اور شہر سے باہر نکلا۔ جلال الدین بھی شہر سے باہر آیا اور بامیان چلا گیا۔“^{۲۴}

ابن خلدون لکھتا ہے کہ ”ماہ رمضان 602 ہجری میں دونوں فریق صف آرا ہوئے۔ سخت خونریز جنگ کی بنیاد پڑی۔ ترکوں کی فوج علاؤالدین سے علیحدہ ہو کر تاج الدین یلدوز سے مل گئی جس سے علاؤالدین کے سپہ سالار محمد بن حدرون کو شکست ہوئی۔ اسے گرفتار

کر لیا گیا۔ تاج الدین یلدوز کا لشکر شہر غزنین میں داخل ہو گیا۔ لوٹ مار شروع ہو گئی۔ غوریوں اور بامیوں کے مکانات لوٹ لیے گئے۔ علاؤ الدین نے قلعہ میں جا کر پناہ لی۔ جلال الدین بیس سواروں کی جمعیت سے بامیان کی طرف بھاگا۔ تاج الدین یلدوز نے قلعہ کا محاصرہ کر لیا تو علاؤ الدین یلدوز سے امان حاصل کر کے بامیان چلا گیا۔ تاج الدین یلدوز نے غزنین میں قیام کر کے غیاث الدین محمود کی حکومت کا جھنڈا گاڑا۔ مگر اس کے نام کا خطبہ نہ پڑھا۔ داؤد والئی قلعہ غزنین کو گرفتار کر لیا۔ فقہاء اور قضاة کو حاضری کا حکم دیا۔ خلافت ماب (عباسی خلیفہ ناصر) کی طرف سے مجد الدین ابو علی بن ربیع شافعی مدرس نظامیہ بغداد بطور وفد کے شہاب الدین کے پاس آئے ہوئے تھے۔ اسی دربار عام میں تاج الدین یلدوز نے انہیں حاضر ہونے کی اجازت دی اور ان لوگوں نے شاہی تخت پر بیٹھنے اور القاب سلطانی سے اپنے آپ کو مخاطب کرنے کا مشورہ دیا۔ یلدوز نے اس مشورے پر عمل کیا۔ (یعنی خلیفہ ناصر کے معتبران کے مشورہ کے مطابق اس نے اپنی خود مختار حکومت کا اعلان کر دیا) اس پر ترکوں کو اس سے نفرت ہو گئی۔ بہت سے رونے لگے۔ ملوک غوریہ کی اولاد کی ایک جماعت اس وقت اسی جلسہ میں موجود تھی۔ انہوں نے بھی اس فعل کو نفرت کی نگاہوں سے دیکھا اور اس کی خدمت سے علیحدہ ہو کر علاؤ الدین کے پاس بامیان چلے گئے۔

ابن خلدون مزید لکھتا ہے کہ ”جس وقت سلطان شہاب الدین غوری نے جام شہادت نوش کیا تھا اس وقت اس کے بھائی سلطان غیاث الدین محمد کا بیٹا غیاث الدین محمود اپنے مقبوضہ بلاد بست میں تھا۔ شہاب الدین نے خاندان شاہی غوریہ میں سے علاؤ الدین محمد بن ابو علی کو بلاد غوریہ کی عنان حکومت عطا کی تھی۔ چنانچہ غیاث الدین محمود پہلے دارالحکومت فیروز کوہ سے چلا آیا تھا مگر امراء غوریہ غیاث الدین محمود کی حکومت کی طرف مائل تھے اور فیروز کوہ والے بھی اسی خیالی تمنا میں تھے جب شاہ خوارزم نے فیروز کوہ کا قصد کیا تو اس نے (علاؤ الدین) محمد اور محمد عثمان سرداران غور کو طلب کر کے محمد بن تکش والئی خوارزم سے جنگ کرنے کا حلف لیا۔ اور غیاث الدین محمود بست ہی میں ٹھہرا۔ انجام کار کا انتظار کرتا رہا۔ کیونکہ والئی بامیان سے اور اس سے شہاب الدین ہی کے زمانہ حکومت میں یہ سمجھوتہ ہو چکا تھا کہ شہاب الدین کی وفات کے بعد خراسان غیاث الدین محمود کے قبضہ میں رہے گا اور ہندوستان اور غزنین بہاؤ الدین والی بامیان کے زیر حکومت ہوں گے۔ لیکن شہاب

الدین کی شہادت کے بعد غیاث الدین نے خلاف معاہدہ رمضان 603 ہجری میں تخت حکومت پر جلوس کیا اور حکومت اور سلطنت کا دعویٰ دار بن گیا۔ اراکین دولت سے حکومت و سلطنت کی بیعت کر لی امراء لشکر جو اس کے ہوا خواہ تھے وہ اس کی خدمت میں حاضر ہوئے۔ چنانچہ غیاث الدین نے فیروز کوہ پر قبضہ کر لیا اور علاؤ الدین کے سرداروں کو گرفتار کر کے جیل میں ڈال دیا۔“ ۲۵

اس اثناء میں جب بامیان میں تاج الدین یلدوز سے نفرت کرنے والا خاصا لشکر جمع ہو گیا۔ تو علاؤ الدین اور جلال الدین نے اس لشکر کو لے کر غزنین کی طرف کوچ کیا۔ یلدوز کو اس کی اطلاع ہوئی تو اس نے مدافعت کی کوشش کی مگر کامیاب نہ ہوا۔ علاؤ الدین اور جلال الدین نے یلدوز کی فوجوں کو نہایت بری طرح پسپا کیا۔ فوج کا اکثر حصہ کام آ گیا۔ یلدوز اپنی جاگیر کرمان کی طرف بھاگ گیا۔ علاؤ الدین اور جلال الدین غزنین پر قابض ہو گئے۔ لیکن فوراً ہی ان دونوں بھائیوں سے خزانہ کی تقسیم اور موید الملک کی وزارت پر جھگڑا ہو گیا۔ اہل غزنین کو ان کے اس جھگڑے کا پتہ چلا تو انہیں بے حد ندامت ہوئی۔ مگر چارہ کار کچھ نہ تھا۔ جلال الدین بامیان چلا گیا اور علاؤ الدین غزنین میں ٹھہرا رہا۔ وزیر السلطنت نے لشکریوں اور رعایا کے ساتھ ظالمانہ برتاؤ شروع کر دیئے۔ جس کا مال پایا لوٹ لیا۔ جسے چاہا سزا دی۔ ظلم کی کوئی حد باقی نہ رہ گئی۔ لوگوں نے اسباب و مال کو فروخت کرنا شروع کر دیا۔ شکایتوں پر شکایتیں ہوتی تھیں لیکن سننے والا نہ تھا۔ یلدوز کو ان واقعات کی اطلاع ہوئی۔ ترکوں، تاتاریوں اور غوریوں کی فوجیں مرتب کر کے چڑھائی کر دی اور او آخر 602 ہجری میں غزنین پر دوبارہ قبضہ کر لیا۔ علاؤ الدین قلعہ نشین ہو گیا مگر گرفتار کر لیا گیا اور وزیر السلطنت موید الملک کو مار ڈالا۔“ ۲۶ یہ واقعہ 603 ہجری کا ہے۔ جب غیاث الدین محمود کو اس فتح کی اطلاع دی گئی تو اس نے یلدوز سے کہا کہ میرے نام کا خطبہ منبر پر پڑھو۔ یلدوز پس و پیش کرتا رہا۔ کچھ عرصہ بعد سلطان غیاث الدین محمود نے طوعاً و کرہاً تاج الدین یلدوز کی خود مختاری کو تسلیم کر لیا۔ منہاج سراج کا کہنا ہے کہ ”جب علاؤ الدین قلعہ میں محصور ہو گیا تو یلدوز نے چار مہینے تک محاصرہ جاری رکھا۔ اسی اثناء میں جلال الدین بامیان سے علاؤ الدین کی امداد اور ترک امراء کی سرکوبی کے لیے آ گیا۔ جب وہ غزنہ کے قریب پہنچا تو ترک امراء اس سے جنگ و قتال کے لیے نکلے۔ جلال الدین نے شکست

کھائی اور گرفتار ہو گیا۔ اسے قلعہ غور کے پاس لے آئے اور قلعہ فتح ہو گیا۔ گرفتاری کی کچھ مدت گزر جانے کے بعد تاج الدین یلدوز نے دونوں بھائیوں سے عہد لیا اور انہیں بامیان بھیج دیا۔ پھر دونوں بھائیوں میں اختلاف رونما ہوا۔ جلال الدین نیک دل، پرہیزگار اور منتظم بادشاہ تھا۔ علاؤ الدین کو اس کی روش سے اتفاق نہ تھا۔ وہ بامیان سے نکل کر سلطان محمود خوارزم شاہ کے دربار میں پہنچ گیا۔ اسے امید تھی کہ امداد مل جائے گی لیکن یہ امید پوری نہ ہوئی اور وہ دوبارہ ملک کا والی نہ بن سکا۔^{۲۷} کہا جاتا ہے کہ جب یلدوز نے جلال الدین کو قید کر لیا تھا اور اس طرح بامیان کا تخت خالی ہو گیا تھا۔ تو وہاں جلال الدین کے چچا علاؤ الدین مسعود (بن شمس الدین محمد) نے قبضہ کر لیا تھا۔ کچھ عرصہ بعد خوارزمیوں کے ساتھ دوستی کے مسئلہ پر غیاث الدین محمود اور یلدوز کے مابین جھگڑا ہو گیا اور یلدوز نے جلال الدین کو رہا کر دیا اور اسے ایک لشکر بھی دیا تاکہ وہ اپنے چچا سے بامیان کا تخت چھین سکے۔ منہاج سراج لکھتا ہے کہ ”جب جلال الدین غزنہ سے رہا ہو کر بامیان کی طرف روانہ ہوا تو قلعہ کنارنگ میں ایک صاحب کرامات ربانی عالم تھا۔ جسے امام شمس الدین ارشد کہتے تھے۔ جلال الدین بھی اس بزرگ کی زیارت کے لیے گیا۔ مقصد یہ تھا کہ برکت حاصل کرے اور اپنے متعلق فال نیک لے۔ وہ ربانی عالم تھا۔ تحصیل علم کے بعد دنیا سے منہ موڑ کر اللہ کی عبادت میں مصروف ہو گیا تھا۔ جلال الدین نے زیارت کے بعد امام الدین شمس الدین کی روح مبارک سے مدد طلب کی۔ فرمایا جلال بامیان کا تخت لے لے مگر چچا سے لڑائی ہرگز نہ کرنا۔ اگر اسے قتل کیا تو خود بھی مارے جاؤ گے۔ جلال الدین یہ سن کر لوٹ آیا۔ اس کے لوٹتے ہی امام ربانی نے فرمایا۔ مسکین جلال چچا کو مارے گا اور خود بھی مارا جائے گا۔ آخر وہی ہوا جو اس زمانے کے یگانہ فرد کی زبان پر جاری ہوا تھا۔ جلال الدین نے وہاں سے نکلتے ہی صبح کے وقت چچا پر یورش کی۔ اسے پکڑا اور قتل کر ڈالا۔ حاجب کی کھال کھنچوائی جو وزیر تھا۔“^{۲۸} گویا یہ اس خون کے رشتے کے احترام کی تلقین کا اثر ہوا جو بزرگ امام شمس الدین نے کی تھی۔ 1213ء میں خوارزم شاہ، سلطان محمد نے یہاں حملہ کیا اور یہی جلال الدین شکست کھا کر قتل ہوا۔ جبکہ جلال الدین کا بھائی خوارزم شاہ کے پاس مقیم تھا۔ تاریخ انسانی میں خون اور مذہب کی بنیادوں پر حکمرانوں کے مابین اشتراک یا اتحاد شاذ و نادر ہی ہوا اور جب کبھی ہوا تو وہ پائیدار نہ ہوا۔ غیاث الدین محمود غوری اور

دوسرے غوری سردار کچھ عرصہ تک فیروزکوہ (غورستان) اور بامیان کے علاقوں پر حکمران رہے۔ لیکن تاتاریوں کی یلغار سے پہلے خوارزم شاہ نے ان کو نشانہ بنایا اور اس کے بعد چنگیز خاں کے لشکر نے ان علاقوں پر قبضہ کر لیا۔ بیان کیا جاتا ہے کہ جب جلال الدین خوارزم شاہ نے طبرستان اور ہرات پر قبضہ کرنے کے بعد 605 ہجری میں اس پر قبضہ کیا تھا تو اس نے سلطان غیاث الدین محمود اور اس کے بھائی علی شاہ کو قتل کر ڈالا تھا۔ پھر اس نے بلا جنگ و جدال بامیان اور غزنی پر قبضہ کر لیا تھا۔ غزنی پر جلال الدین کا قبضہ تاج الدین یلدوز کے ایک سپہ سالار کی غداری کی وجہ سے 610 ہجری میں ہوا تھا۔ یلدوز نے غزنی سے ہندوستان کی طرف بھاگ کر اپنی جان بچائی تھی۔

منہاج سراج کا بیان ہے کہ ”سلطان شہاب الدین غوری کی کوئی زینہ اولاد نہ تھی۔ صرف ایک بیٹی تھی۔ سلطان کو (عباسی خلیفہ معتمد کی طرح) ترک غلام خریدنے سے بے حد محبت و رغبت تھی۔ اس کے ایک ایک غلام نے مستعدی، بہادری اور جانثاری میں تمام مشرقی ممالک کے اندر شہرت حاصل کر لی ان کے نام ساری دنیا میں مشہور ہو گئے اور سلطان کی زندگی ہی میں سب نامور بن گئے۔ ایک مرتبہ سلطان شہاب الدین کے مصاحبوں میں ایک نے جرات سے کام لیتے ہوئے عرض کیا کہ آپ وہ بادشاہ ہیں کہ تمام اسلامی ممالک میں آپ کی بلندی شان کا کوئی تاجدار نہیں۔ ضروری تھا کہ آپ کے فرزند ہوتے جن میں سے ہر ایک، ممالک دنیا میں سے ایک ایک کا وارث ہوتا۔ تاکہ آپ کے عہد حکومت ختم ہو جانے پر سلطنت آپ کے خاندان میں باقی رہتی۔ یہ سنتے ہی اس بادشاہ کی زبان مبارک پر جاری ہوا۔ دوسرے بادشاہوں کے ایک یا دو بیٹے ہوں گے۔ میرے کئی ہزار بیٹے ہیں یعنی ترک غلام جن کے لیے میری مملکت میراث ہوگی وہ میرے بعد اپنے اپنے ملکوں میں میرے نام کا خطبہ پڑھوائیں گے۔“ لیکن بد قسمتی سے ایسا نہ ہوا۔ شہاب الدین غوری کی موت کے بعد اس کے ہندوستانی مقبوضات پر قابض اس کے ترک غلاموں کے مابین ملک گیری کی کشمکش اور جنگ و جدال کا سلسلہ شروع ہو گیا۔

خلیفہ اور خوارزم شاہ کی چپقلش

خلیفہ کی دعوت پر چنگیز خان کا خوارزم شاہ پر حملہ

ساتویں صدی ہجری کا آغاز ہوا تو خوارزم شاہوں کی سلطنت کی حدود ماورالنہر سے لے کر عراق و شام تک پھیل گئیں۔ انہوں نے سلجوقی سلطنت کے کھنڈرات پر اپنی سلطنت کی تعمیر کی تھی اور قریباً وہی وسعت حاصل کر لی تھی جو سلجوقی سلطنت کو حاصل تھی۔ ان حالات میں خوارزم شاہ نے ایک جانب خلیفہ بغداد کو مطیع کرنے کی کوشش کی اور دوسری جانب چین کے منگول شہنشاہ چنگیز خان کے ساتھ ٹکراؤ کا رویہ اختیار کیا۔ ابن خلدون لکھتا ہے کہ ”جس وقت خوارزم شاہ علاؤالدین محمد بن تگش کا قدم حکومت و سلطنت پر جیسا کہ چاہیے، استقلال کے ساتھ جم گیا اور دائرہ حکومت وسیع ہو گیا تو اس نے 614 ہجری میں دربار خلافت بغداد میں درخواست بھیجی کہ جس طرح سلاطین سلجوقیہ کے نام کا خطبہ پڑھا جاتا تھا اسی طرح میرے نام کا خطبہ پڑھا جائے۔ خلیفہ ناصر نے یہ درخواست منظور نہ کی۔ معذرت کرنے کی غرض سے شیخ شہاب الدین سروردی کو بھیجا۔ خوارزم شاہ نے ان کی عزت کی اور نہایت تپاک سے استقبال کیا اور اس کے بعد سروردی کے سمجھانے بھانے پر اپنے مطالبے سے دستبردار ہو گیا۔ بعض کا بیان ہے کہ خوارزم شاہ نے بلاد جبل پر قبضہ حاصل کر کے بغداد کا قصد کیا۔ کوچ و قیام کرتا عقبہ سراپاد پہنچا۔ بے حد برف پڑی۔ حیوانات مر گئے۔ آدمیوں کے ہاتھ پاؤں کٹ کر گر گئے۔ شہاب الدین سروردی خلیفہ کی طرف سے پیام لیے اس مقام پر خوارزم شاہ کے پاس پہنچے۔ وعظ و پند کیا۔ خوارزم شاہ کو اپنے کئے پر ندامت ہوئی۔ ارادہ ترک کیا۔ چنانچہ 615 ہجری میں خوارزم شاہ واپس آیا۔“

ایک اور روایت یہ ہے کہ ”محمد خوارزم شاہ آذربائیجان اور ارانیہ پر قبضہ کرنے کے بعد دارالخلافہ بغداد میں اپنے نام کا خطبہ پڑھے جانے کا نام و پیام کر رہا تھا۔ جب خلیفہ ناصر نے قطعی طور پر انکار کر دیا تو خوارزم شاہ کو طیش آیا اور اس نے بغداد پر حملہ کرنے کا ارادہ کر لیا۔ چنانچہ ایک امیر کو ہمدان کے سند امارت عطا کر کے پندرہ ہزار سواروں کی جمعیت سے بغداد کی طرف پڑھنے کا حکم دیا۔ اس کے بعد ایک دوسرے امیر کو بھی روانہ کیا۔ جو نہی یہ لوگ ہمدان سے چلے اس قدر برف پڑی کہ تقریباً ”ساری فوج ہلاک ہو گئی جو باقی رہ گئے ان کو بنو بصرہ (ترکی) بنو سکار (کردوں) نے لوٹ مار کر پامال کر دیا۔ معدومے چند جان بچا کر خوارزم شاہ کے پاس واپس آئے۔ خوارزم شاہ کو اس سے بدنامی ہوئی اور خراسان کی جانب واپسی کا حکم دیا۔ ہمدان پر طالبیوں کو مامور کر کے ان کے شہروں کی امارت اپنے بیٹے رکن الدین کو دی۔ عماد الملک ساوی کو اس کی دولت و حکومت کا ناظم بنایا۔ اور اپنے ممالک مقبوضہ سے خلیفہ ناصر کا خطبہ موقوف کر کے 615 ہجری میں خراسان کی طرف لوٹ کھڑا ہوا۔“^۲ لین پول کا بیان ہے کہ محمد خوارزم شاہ 611 ہجری (1214ء) میں افغانستان میں داخل ہوا اور اس نے غزنہ پر قبضہ کر لیا۔ اس کے بعد اس نے 614 ہجری میں علوی مذہب اختیار کیا اور عباسی خلافت کے خاتمہ کی تیاری کی۔ مگر چنگیز خاں کے منگولوں کی یورش نے اس کی بادشاہت اور فتوحات کا سلسلہ یکایک ختم کر دیا۔

ابن خلدون کا بیان ہے کہ ”خلیفہ ناصر نے تاتاریوں کو قبضہ عراق پر آمادہ کیا تھا۔ وجہ یہ تھی کہ اس کی خوارزم شاہ سے ان بن ہو گئی تھی اور آئے دن تنازعت ہو رہی تھی۔ خلیفہ ناصر لو و لعب میں مصروف رہتا تھا۔ کسی وقت خلہ لگایا کرتا تھا اور کبھی کبوتر بازی میں مشغول رہتا۔ کپڑے اس قسم کے پہنتا تھا جیسے بغداد کے غنڈے پہنا کرتے تھے۔ اور اس قسم کے کپڑے پہننے کی عام طور پر ممانعت تھی۔ مگر یہ کہ اجازت خلیفہ سے حاصل کی جاتی“^۳ بعض دوسرے مورخین نے ابن خلدون کے اس الزام کی تائید کی۔ ان کا بیان ہے کہ چونکہ خلیفہ عباسی ناصر الدین اللہ اور خوارزم شاہ میں سخت ناچاقی ہو گئی تھی اور خلیفہ کو خطرہ پیدا ہو گیا تھا کہ کہیں وہ بغداد پر آکر قبضہ نہ کر لے۔ اس لیے اس نے چنگیز خاں کو لکھا کہ خوارزم شاہ پر فوج کشی کرے۔

منہاج سراج اس واقعہ کا ذکر کرتے ہوئے لکھتا ہے کہ ”ابن العقاب بغداد میں وزیر

تھا۔ وہ نکش سے جنگ کے لیے عراق پہنچا۔ شکست کھائی اور بغداد چلا گیا۔ خلافت سے یہ سرکشی سلطان کے زوال کا باعث بنی۔ منہاج سراج نے ظہیرالدین قادیانی کا لکھا ہوا ایک قطعہ بھی نقل کیا ہے۔ جس میں سلطان نکش پر طنزیہ انداز میں خلیفہ سے بغاوت کی مذمت کی گئی ہے۔ خلیفہ نے اپنے وزیر السلطنت کی شکست کے بعد مسلمان ریاستوں میں اپنے ایلچی بھیجے تاکہ وہ رائے عامہ کو سلطان نکش کے خلاف ہموار کریں اور دوسرے مسلمان بادشاہوں سے تعاون حاصل کریں۔ چنانچہ خلیفہ نے ایک ایلچی ابن الخلیب کو غوریوں کے پایہ تخت فیروز کوہ بھیجا۔ منہاج سراج کے مطابق اس نے یہاں آکر جمعہ کے دن خطبہ میں غیاث الدین محمد سام (غوری) کی موجودگی میں کہا۔ غیاث الدین! تجھ سے فریاد ہے! تجھ سے فریاد ہے! مہرکش اور باغی نکش کے خلاف۔“ اس کے علاوہ خلیفہ ناصر عباسی نے اپنے خط میں غیاث الدین کو لکھا تھا کہ خوارزم شاہ کے مقبوضات پر حملہ کر کے قبضہ کر لو تاکہ خوارزم شاہ عراق کا ارادہ ترک کرے۔ چنانچہ غیاث الدین غوری نے خوارزم شاہ کو ملک چھین لینے اور جنگ کی دھمکی دی۔ خوارزم شاہ فکر میں پڑ گیا۔ غورو فکر کر کے اس نے بادشاہ خطا (تاتاری قرا خٹائیوں کے بادشاہ) سے خط و کتابت شروع کی اور غیاث الدین غوری کے خلاف امداد چاہی اور اس کے دماغ میں یہ بات بٹھا دی کہ اگر امداد سے ذرا بھی پہلو تھی کی تو غیاث الدین غوری بلاد خوارزم پر اسی طرح قبضہ کر لے گا جیسے اس نے بلخ پر قبضہ کر لیا ہے۔ اس وقت بادشاہ خطا کو سخت خطرہ پیش آئے گا۔ اور اسے ماورالنہر پر قبضہ رکھنا دشوار ہو جائے گا۔ چنانچہ اس بناء پر بادشاہ خطا نے ملک غور پر چڑھائی کر دی۔ دیہاتوں اور قصبوں پر قتل و غارت گری کا ہاتھ بڑھایا۔ جنگ میں میدان امراء غوریہ کے ہاتھ رہا۔ بادشاہ خطا کو شکست ہوئی۔ خطائی تاتاریوں کی شکست کے بعد خوارزم شاہ ڈر گیا اور اس نے سلطان غیاث الدین سام غوری کی اطاعت کر لی۔“ اس واقعہ سے یہ ظاہر ہے کہ بارہویں صدی کے اوآخر میں وسطی ایشیا کے مسلمان حکمران بغداد کے عباسی خلیفہ سمیت کس طرح ایک دوسرے سے دست و گریبان تھے۔ ان کی باہمی کشمکش اقتدار نے جن گروہ بندیوں کو جنم دیا وہ غیر مذہبی نوعیت کی تھیں۔ خوارزمی حکمران سنی مسلمان تھا اور مذہبی طور پر عباسی خلیفہ کا مقلد تھا۔ لیکن اس نے خلیفہ سے بغاوت کی۔ خلیفہ نے اس صورت حال میں نہ صرف ایک کافر خان اعظم چنگیز خاں کو خوارزم پر حملہ کرنے کی ترغیب دی بلکہ اس نے غوریوں کو

خوارزمیوں کے خلاف لشکر کشی کی درخواست کر کے مسلمانوں کو مسلمانوں سے لڑا دیا۔ غوری مسلمانوں کے مقابلے کے لیے خوارزمی مسلمانوں کی خاطر قراخطائی کافر بادشاہ سے غوری مسلمانوں کے خلاف جنگ کی۔ کسی کو معلوم نہیں تھا کہ اس سارے نقشہ میں اسلام کس طرف تھا اور کفر کس طرف؟ منہاج سراج کے مطابق سلطان نکش نے تاتاری حکمرانوں کو خراج کی اوائیگی پر اپنے سے قبل کے خوارزمی حکمرانوں کی طرح سختی سے پابندی کی تھی۔ جو مقررہ رقم باقاعدگی سے کافر تاتاریوں کو ادا کرتے تھے۔ سلطان نکش نے اپنے بیٹے اور ولی عہد علاؤالدین محمد کو وصیت کی تھی کہ خطا کے کافروں سے کبھی دشمنی کی نوبت نہ آنے پائے۔ تاکہ تیری سلطنت امن میں رہے۔“

اسلم جیراچپوری لکھتا ہے کہ ”بنی عباس کی تاریخ کو دیکھتے ہوئے یہ بیان بے بنیاد نہیں کہا جا سکتا۔ کیونکہ اس سے پہلے (ترکوں کے) استبداد کو توڑنے کے لیے ان ہی لوگوں نے (بلاد دہلیم سے) بنی بویہ کو طلب کیا تھا۔ پھر بسا سیری کے غلبہ کے وقت (اور فاطمیوں کے حملہ کے خوف سے) طغرل بک سلجوقی کو بلایا تھا۔ اس کے بعد سلجوقیوں کو مٹانے کے لیے خوارزم شاہیوں سے درخواست کی تھی (اور ترکان غزنی خراسان میں سلجوقیوں کے اقتدار کا خاتمہ کر دیا تھا) ہاں یہ فرق ضرور ہے کہ یہ سب لوگ مسلمان تھے اور منگول کافر۔ مگر پھر بھی اپنے ملک کو بچانے کے لیے اس قسم کی کارروائی عباسی خلیفہ سے بعید نہیں معلوم ہوتی۔ اس کا مقصد صرف یہ ہو گا کہ خوارزم شاہ اس کی مصروفیت کی وجہ سے ادھر کا رخ نہ کر سکے۔ یہ کب اس کے خیال میں آسکتا تھا کہ یہ طوفان خود اس کی سلطنت کو بھی بہا لے جائے گا۔“ عالم اسلام کی تاریخ میں ایک مسلمان حکمران کا دوسرے مسلمان حکمران کے خلاف غیر مسلموں سے اس قسم کی امداد طلبی میں کوئی نئی اور انوکھی بات نہیں تھی۔ عالم اسلام کی تاریخ میں قبل ازیں ایسی باتیں بارہا ہو چکی تھیں۔ اسپین میں بنی امیہ کے عہد میں عرب امرانے فرانس کے بادشاہ شارلیمن سے گٹھ جوڑ کر کے اسے اسپین پر حملہ کرنے کی دعوت دی تھی۔ اسی شارلیمن کے ساتھ عباسی خلیفہ ہارون الرشید نے اسپین کے بنو امیہ کے خلاف اتحاد اور دوستی کے مراسم پیدا کیے تھے اور اسپین کے بنو امیہ نے عباسیوں کے خلاف قسطنطنیہ کی عیسائی حکومت سے اتحاد و اخوت کا رشتہ قائم کیا تھا۔ گیارہویں صدی کے اوآخر میں جب یورپی لٹیروں نے شام پر حملہ کیا تھا تو ابن خلدون کے بیان کے مطابق

صلیبیوں نے یہ حملہ فاطمیوں کی ہی تحریک پر کیا تھا۔ کیونکہ فاطمیوں کو سلجوقیوں سے خطرہ لاحق تھا۔ چوتھی صدی ہجری میں سلطان محمود غزنوی نے خراسان میں ایک خاں کے خلاف ہندو فوج استعمال کی تھی اور اس نے غوریوں کو بھی ہندوؤں کی امداد سے مطیع و فرمانبردار بنایا تھا۔ سیٹون رسی مان کے بیان کے مطابق شیر اور حماہ کے بنو عمار اور بنو منقذ نے صلیبیوں کے اس حملے میں ان کی عملی طور پر امداد کی تھی۔ چھٹی صدی ہجری میں موحدین کے امیر المومنین یوسف ابو یعقوب کے خلاف اسپین میں ابن سعد نے عیسائیوں کے ساتھ فوجی معاہدہ کر کے لڑائیاں کی تھیں۔ اور ابن سعد کی فوجوں میں عیسائیوں کی کثیر تعداد تھی۔ اس قسم کے اور بھی بہت سے واقعات کی مثالیں پیش کی جا سکتی تھیں۔ جن کے پیش نظریہ کہنا بے جا نہیں ہوگا کہ کسی مسلمان حکمران نے اپنے حریف مسلمان حکمران کو مغلوب کرنے یا فنا کرنے کے لیے غیر مسلموں یا کافروں سے امداد لینے میں کبھی بھی کوئی پس و پیش نہیں کیا تھا۔ لہذا اگر خلیفہ ناصر نے چنگیز خاں کو علاؤالدین محمد خوارزم شاہ پر حملہ کرنے پر اکسایا تھا تو اس نے سابقہ مسلمان حکمرانوں کی روایت کے مطابق ایسا کیا تھا۔ اس کے نزدیک یہ کوئی انوکھی یا غیر اسلامی بات نہیں تھی۔ خوارزم شاہ نکش بن ارسلان کے خلاف عداوت کی ابتداء دراصل خلیفہ ناصر نے ہی کی تھی جبکہ اس نے چھٹی صدی ہجری کے اوآخر میں خوارزمی علاقوں پر قبضہ کر لیا تھا۔ اس موقع پر نکش نے بذریعہ درخواست اپنے بلاد کی واپسی کا مطالبہ کیا تھا مگر خلیفہ نے صاف انکار کر دیا تھا۔ چنانچہ اس کے بعد جب ساتویں صدی ہجری کے پہلے عشرے میں علاؤالدین محمد خوارزم خراسان میں اپنے علاقے واگزار کر لئے اور اپنی سلطنت کا علاقہ غزنی سے آذربائیجان تک وسیع کر لیا تو اس نے حسب توقع عباسی خلیفہ ناصر کے اقتدار کو چیلنج کیا اور مطالبہ کیا کہ اسے بغداد میں وہی درجہ حاصل ہونا چاہیے جو سلجوقیوں کو حاصل تھا۔ بالفاظ دیگر وہ عراق کی حکومت کا بھی خواہاں تھا۔ لیکن یہ خلیفہ ناصر کی خوش قسمتی تھی کہ چنگیز خاں نے خلیفہ ناصر کے کہنے پر یا از خود ہی ساتویں صدی کے دوسرے عشرے میں وسطی ایشیا میں اپنی فتوحات کا آغاز کر کے نہ صرف علاؤالدین محمد خوارزم شاہ کے عزائم کو ناکام کر دیا بلکہ خوارزم شاہی سلطنت کا ہی خاتمہ کر دیا۔

ابن خلدون اور دوسرے مورخین وسطی ایشیا میں چنگیز خاں کے حملے کی ایک وجہ یہ

بھی بتاتے ہیں کہ ”جب علاؤالدین محمد خوارزم شاہ عراق سے واپس ہوا تو نیشاپور میں (615 ہجری) چنگیزخان کی سفارت کی معاہدہ تجارت، مراسم اور اتحاد قائم کرنے کی غرض سے باریابی ہوئی تو چنگیزخان نے سفیروں کی معرفت قیمتی جواہرات، مشک کے نانے، عنبر اور ریشمی کپڑے بطور تحفہ بھیجے تھے۔ ملک چین اور اس کے متصل بلاد ترک کے فتح کر لینے کی اطلاع دی تھی۔ اور معاہدہ تجارت و اتحاد لکھنے کی خواہش کی تھی۔ سفیروں کا اندازہ گفتگو بے باکانہ تھا۔ سلطان کو شبہ پیدا ہوا کہ شاید چنگیزخان نے دھوکا اور فریب دینے کی غرض سے سفارت بھیجی ہے۔ اس وجہ سے نہ تو صاف طور سے معاہدہ کا اقرار کیا اور نہ انکار۔ محمود خوارزمی کو جاسوسی کی خدمت پر مامور کر کے چنگیزخان کے ہاں بھیج دیا۔ محمود خوارزمی نے واپس ہو کر چنگیزخان کی تحریر کی تصدیق کی اور یہ خبر دی کہ چنگیزخان نے ملک چین پر قبضہ کر لیا ہے۔ شہر طوغاج پر بھی قابض ہو گیا ہے۔ سلطان نے دریافت کیا اس کے لشکر کی تعداد کیا ہے۔ جواب دیا۔ کچھ زیادہ نہیں۔ سلطان خوارزم شاہ نے چنگیزخان کی درخواست کے مطابق معاہدہ تجارت و اتحاد لکھ کر سفیروں کو واپس کر دیا۔ اس کے بعد چنگیزخان کے ملک کے چند تاجر تجارتی مال لے کر انزار آئے۔ نیال خاں (سلطان کا ماموں زاد بھائی جس کا لقب غایر خان یا قدر خان تھا) وہاں کا گورنر تھا۔ اس کی بیس ہزار فوج تھی۔ مال و اسباب کو دیکھ کر اس کے منہ میں پانی بھر آیا۔ دست درازی کا لالچ دامن گیر ہوا۔ شاہی دربار میں منادی کرا دی کہ یہ تاجر نہیں ہیں۔ جاسوسی کی غرض سے آئے ہیں۔ سلطنت کی طرف سے ان کی نگرانی کا حکم صادر ہو گیا۔ نیال خاں کو موقع مل گیا۔ نگرانی کی بجائے تاجروں کو پوشیدہ طور سے قتل کر کے مال و اسباب ضبط کر لیا۔ چنگیزخان کو اس کی خبر لگی۔ سلطان کو ناراضگی اور تنبیہ کا خط لکھا۔ بد عمدی پر نفرین کا اظہار کیا۔ سلطان نے چنگیزخان کے ایلیچی کو بجائے جواب دینے کے مار ڈالا اور اس خیال سے کہ مبادا چنگیزخان اس خبر کو سن کر خوارزم پر چڑھ نہ آئے سمرقند کی قلعہ بندی کر لی اور فوجیں مرتب کر کے چنگیزخان کے ملک پر چڑھائی کر دی۔ رعایا سے تین برس کا خراج پیشگی وصول کیا۔ دو برس کا خراج مصارف جنگ کے لیے اپنے ساتھ رکھا اور تیسرے برس کا خراج سمرقند کے محافظوں کو عنایت کیا۔ چنگیزخان ان دنوں اپنے ملک میں موجود نہ تھا۔ کشکی خاں بادشاہ ترک سے جنگ کرنے کے لیے گیا ہوا تھا۔ سوائے عورتوں، بچوں اور بوڑھوں کے کوئی نہ تھا۔ خوارزم شاہ نے ان

پر چھاپہ مارا۔ قتل و غارت کرے جو کچھ ہاتھ لگا لیکر واپس ہوا۔“^۶

ایک اور روایت یہ ہے کہ اصلی سبب چنگیز خاں کے حملے کا یہ ہوا کہ ”612 ہجری میں اس نے اپنے ملک کے معزز مسلمانوں کا ایک وفد خوارزم شاہ کے پاس بھیجا کہ دونوں میں تجارت کا سلسلہ قائم کیا جائے۔ خوارزم شاہ نے منظور کر لیا۔ ایک عرصہ تک دونوں طرف سے کاروان تجارت آتے جاتے رہے۔ 615 ہجری میں چار سو تاتاری تاجروں کا ایک قافلہ دریائے جیحون کے ساحل پر مقام انزار میں اترا وہاں کے والی نے خوارزم شاہ کو لکھا کہ چنگیز خاں کے جاسوس تاجروں کے بھیس میں یہاں آئے ہیں۔ خوارزم شاہ نے حکم دیا کہ ان کو قتل کر دو۔ والی نے اس حکم کی تعمیل کی اور وہ سارا سامان تجارت خوارزم شاہ کے پاس بھیج دیا۔ اس نے سمرقند اور بخارا کے تاجروں کے ہاتھ فروخت کر ڈالا۔ چنگیز خاں نے لکھا کہ یہ معاہدہ کی خلاف ورزی ہے۔ لہذا وہ سارا سامان واپس کرو اور غار خاں (قدر خاں) والی انزار کو ہمارے حوالے کر دو قصاص میں۔ خوارزم شاہ نے غصہ اور جہالت کی وجہ سے اس کے سفیر کو بھی قتل کرا دیا۔ اس پر چنگیز خاں نے غضبناک ہو کر چڑھائی کی تیاری شروع کی۔ خوارزم شاہ نے یہ سمجھ کر کہ اب جنگ یقینی ہے پہلے ہی حدود ترکستان پر حملہ کر دیا۔ چنگیز خاں اس وقت اندرون ملک میں تھا۔ اس کی تھوڑی سی فوج سرحد پر متعین تھی اس نے نہایت بہادری سے مدافعت کی۔ جس کی وجہ سے خوارزم شاہ کو یقین ہو گیا کہ وہ تاتاریوں کا مقابلہ نہیں کر سکتا۔ اس لیے واپس ہوا۔ راستہ میں جس قدر شہر اور قصبے تھے ان کے باشندوں کو تاتاریوں کے حملے کے خوف سے جلا وطنی کا حکم دیا۔ جس سے وہ حصہ ملک جو دنیا کی حیثیت تھا، ویران ہو گیا۔“ ابن خلدون کا بیان ہے کہ سلطان خوارزم نے چنگیز خاں سے جنگ کے لیے رعایا سے تین سال کا پیشگی خراج وصول کیا تھا اور اس روایت کے مطابق اس نے تاتاریوں کے حملے کے خوف سے متعدد شہروں، قصبوں کو جلا وطن کر کے ترکستان سے ملحقہ علاقہ کو ویران کر دیا تھا۔ اپنی رعایا کے خلاف ان دونوں کارروائیوں کے پیش نظر پورے وثوق کے ساتھ یہ پیش گوئی کی جاسکتی تھی کہ تاتاریوں کے خلاف لڑائی میں خوارزمیوں کو شکست ہوگی۔ خوارزم شاہ نے بیرونی دشمن سے لڑائی سے قبل اپنے عوام کو ہی ظالمانہ پالیسی کی وجہ سے اپنا دشمن بنا لیا۔ اس لیے تاتاریوں کی خلاف اس کی فتح بعید از قیاس تھی۔

منہاج سراج علاؤالدین محمد خوارزم شاہ کے وزیر عمادالملک تاج الدین جامی کے حوالے سے لکھتا ہے کہ ”سلطان کے دماغ میں چین پر قبضہ کا سودا جاگزیں ہو گیا تھا۔ وہ برابر اس مملکت کے حالات کی جستجو میں رہتا تھا۔ چین اور ترکستان کے دور افتادہ حصوں سے جو لوگ آتے ان سے سب کچھ پوچھتا رہتا تھا۔ ہم خدمتگار بار بار عرضداشتیں پیش کرتے تھے کہ کسی طرح یہ ارادہ سلطان کے دل سے نکل جائے لیکن کسی بھی صورت میں یہ آرزو پوری نہیں ہوتی تھی۔ سید اجل بہاؤالدین کو بھی سلطان نے اسی غرض سے بھیجا تھا۔ سید بہاؤالدین نے بیان کیا کہ جب ہم نے چنگیز خاں سے ملاقات کی تو اس نے حکم دیا کہ خاں کے بیٹے اور وزیر کو جو قید میں تھے ہمارے سامنے لایا جائے۔ جب ہم واپس ہوئے تو بہت سے تحفے اور ہیرے چنگیز نے سلطان محمد خوارزم شاہ کے لیے بھیجے اور کہا۔ محمد خوارزم شاہ سے کہنا کہ میں اس سرزمین کا بادشاہ ہوں جدھر سے سورج نکلتا ہے اور تو اس سرزمین کا فرمانروا ہے جدھر سورج غروب ہوتا ہے۔ ہم دونوں کے درمیان محبت دوستی اور صلح کا عہد پختہ رہنا چاہیے۔ فریقین کی طرف سے تاجر اور قافلے بے تکلف آئیں جائیں جو قیمتی اور نادر چیزیں یا سامان تجارت میرے ملک میں ہے وہ تمہارے ملک پہنچے اور جو کچھ تیرے ملک میں ہے وہ میرے ملک میں پہنچے۔ سلطان محمد خوارزم شاہ کے لیے چنگیز نے جو تحفے اور ہیرے بھیجے ان میں سونے کا ایک بہت بڑا ڈلا بھی تھا۔ جو اونٹ کی گردن کے برابر ہوگا۔ یہ کوہ طمغاج و چین سے چنگیز کے پاس آیا تھا۔ ہمیں اس ڈلے کو لانے کے لیے گاڑی کا انتظام کرنا پڑا۔ ہمارے ساتھ چنگیز نے پانچ سو اونٹ بھیجے۔ جن پر سونے چاندی کے علاوہ ریشم، ریشمی پارچہ جات، قیمتی کپڑا، ترغو، خام ریشم اور چین و طمغاج کی نفیس و نادر چیزیں لدی ہوئی تھیں۔ اور تاجر بھی ساتھ تھے۔ زیادہ اونٹوں پر چاندی سونا تھا۔ یہ قافلہ انزار پہنچا تو قدر خاں (راورٹی نے لکھا ہے کہ اس کا اصل نام نیال خان اور لقب غائر خاں تھا اور سلطان محمد کی والدہ کا رشتہ دار تھا) والی انزار نے (سلطان کے ساتھ) غداری اور بدخواہی سے کام لیا۔ محمد خوارزم شاہ سے اجازت مانگی اور سونے چاندی کے لالچ میں ان تاجران اور چنگیز خاں کے ایلیچی کو قتل کرا دیا۔ چنانچہ ایک ساربان کے سوا ان میں سے کوئی نہ بچا۔ وہ ساربان بھی اس لیے بچ گیا کہ (ساتھیوں کے قتل کے وقت) حمام میں تھا۔ وہ بھٹی کے راستے باہر نکلا۔ اپنی حفاظت کے لیے تمام مناسب تدابیر بھی اختیار کیں۔ صحرائی راستے سے

چین اور ٹمغاج پہنچا۔ اور غداری کی پوری کیفیت چنگیز کے گوش گزار کر دی۔ اللہ کی مشیت یہی ہے کہ یہ غداری اور بدخواہی ابنائے اسلام کے ممالک کی خرابی اور بربادی کا سبب بن جائے۔ جو کچھ مقدر میں ہو چکا تھا، اسکے پورا ہونے کے اسباب مہیا ہو گئے۔

منہاج سراج کے اس بیان پر اس کے مترجم غلام رسول مہر کا تبصرہ یہ ہے کہ ”قطعا“ شبہ نہیں کہ والی انزار نے ایسی حرکت کی جو عام سفارتی و تجارتی تعلقات کے بھی منافی تھی اور سلطان کے ساتھ بھی اسے خیرخواہی قرار نہیں دیا جا سکتا۔ ممکن ہے کہ وہ دل سے سلطان کا بدخواہ ہو اور اس نے دانستہ خوارزمیوں کو تاتاریوں سے لڑا دینے کے لیے یہ نالائقی کی ہو۔ یہ بھی ممکن ہے کہ اس کے دل میں مال و زر کی حرص ہو اور اسے پورا کرنے کے لیے سلطان کے روبرو صورتحال کا غلط نقشہ پیش کر کے تاجروں کے قتل کی اجازت لے لی ہو۔ مثلاً ”کہا ہو کہ یہ لوگ جاسوسی کی غرض سے آئے ہیں اور ان کا واپس جانا ہرگز قرین مصلحت نہیں۔ سلطان سے بھی تعجب ہے کہ اس نے سوچے سمجھے بغیر ایسا حکم دے دیا جس کے نتائج نہایت خطرناک ہو سکتے تھے۔ سلطان محمد خوارزم کی بہادری اور سلطنت گیری میں کلام نہیں۔ اس نے خوارزم شاہی سلطنت کو ایشیا کی سب سے بڑی مملکت بنا دیا تھا اور اس سلسلہ میں دشمن بھی بے شمار بنا لیے تھے۔ ان میں سے سب سے بڑھ کر خلیفہ ناصرالدین اللہ تھا۔ جس نے سلطان پر حملے کے لیے چنگیز خاں کو اکسایا اور یہ نہ سوچا کہ حملہ ہوا تو اس کا انجام کیا ہوگا۔ سلطان محمد خوارزم تو مسلسل فتوحات کے باعث ہر دشمن سے بے پرواہ سا ہو گیا تھا لیکن خلیفہ کے پاس تو کوئی قوت بھی نہ تھی۔ معلوم ہوتا ہے کہ جو کچھ پیش آنے والا تھا قدرت نے اس کے اسباب مہیا کرنے کے لیے عقلمندوں کی قوت فہم و دانش معطل کر دی تھی۔ راورٹی نے یہ بھی لکھا ہے کہ تاجر ساڑھے چار سو کے قریب تھے اور سب مسلمان تھے۔ چنگیز نے ان کیساتھ اپنے تین کارندے بھیج دیئے تھے۔ گویا قدر خاں نے قتل و خونریزی کا عمل مسلمانوں پر بے دریغ جاری کیا۔“ چونکہ تاریخی عمل کے بارے میں مولانا غلام رسول مہر کا نظریہ بھی آئیڈیل ازم پر مبنی ہے اس لیے اس کا یہی خیال ہے کہ وسطی ایشیا پر تاتاریوں کا حملہ محض انزار کے والی غائر خاں کی نالائقی یا غداری یا ہوس زر یا سلطان محمد خوارزم شاہ کی بے سمجھی یا خلیفہ ناصرالدین اللہ کی کوتاہ اندیشی کے باعث ہوا۔ چنگیز خوارزم شاہ کی سلطنت پر حملہ نہیں کرنا چاہتا تھا اس کی خواہش

صرف یہ تھی کہ خوارزم شاہی سلطنت کے ساتھ تجارت شروع ہو جائے لیکن سوئے اتفاق کے بنا پر حالات نے دوسری صورت اختیار کر لی۔ مولانا کا یہ خیال غیر سائنسی اور تاریخی عمل کے قانون کے منافی ہے۔ مولانا نے اس امر کو پیش نظر نہیں رکھا کہ جس طرح سلطان محمد خوارزم شاہ کے دماغ میں چین کو فتح کرنے کا سودا سمایا ہوا تھا۔ بالکل اسی طرح یہ بات بعید از امکان نہیں تھی کہ چین اور ترکستان پر قبضہ کرنے کے بعد چنگیز خاں کے دماغ پر بھی وسطی ایشیا کی جنت کو فتح کرنے کا جنون سوار ہوا ہو۔ تاریخ میں تاجروں کے روپ میں جاسوسی کی روایت بڑی پرانی تھی۔ اس لیے ممکن ہے کہ غار خاں نے جن تاجروں کو قتل کروایا تھا وہ سب کے سب یا ان میں سے کچھ واقعی جاسوس ہوں۔ بنی عباس نے بنو امیہ کی سلطنت میں اپنے جو داعی یا ایچی بھیجے تھے ان میں سے بیشتر سوداگروں کے روپ میں تھے۔ اسی طرح فاطمیوں نے بھی سلطنت عباسی میں جاسوسی کے لیے تاجروں کو بھیجا تھا اور فرقہ قرامطہ اور باطنیہ کے اکثر ایجنٹ بھی بظاہر سوداگری ہی کرتے تھے۔ جنیوا اور وینس کے جو سوداگر بھی گیارہویں صدی عیسوی کی صلیبی مہم میں پیش پیش تھے وہ بظاہر صرف عراق، شام اور مصر سے تجارت کے ہی متمنی تھے۔ انگریزوں کی ایٹ انڈیا کمپنی کے ارکان بھی سترہویں صدی عیسوی میں بظاہر محض تجارت کرنے کے لیے ہندوستان آئے تھے اور یوں لگتا تھا کہ ان کی خواہش صرف یہ تھی کہ ہندوستان کے ساتھ برطانیہ کی تجارت شروع ہو جائے۔ لیکن یہ کمپنی والے بعد میں سامراجی ایجنٹ اور جاسوس ثابت ہوئے اور انہوں نے ہندوستان پر برطانیہ کے قبضہ کی راہ ہموار کی۔

مختلف مشرقی و مغربی مورخین کی بیانات پر ایک نظر ڈالنے سے پتہ چلتا ہے کہ وسطی ایشیا پر منگولوں کے خان اعظم چنگیز خاں کا حملہ محض اتفاقی نہیں تھا بلکہ یہ اس کی ہوس گیری اور وسطی ایشیا میں کسی طاقتور مرکزی حکومت کی عدم موجودگی کا نتیجہ تھا۔ منگولی قبائل قدیم زمانے سے شمالی چین کے شمالی علاقے کے رہنے والے تھے۔ ابتداً یہ خانہ بدوش تھے۔ مویشی چرا کر گزارا کرتے تھے۔ اور ان کی معاشرت برادری کی نوعیت بھی قبائلی تھی۔ لیکن بارہویں صدی کے دوران میں چھوٹی چھوٹی برادریوں کے بندھن ٹوٹ گئے اور رفتہ رفتہ بڑے سردار منظر عام پر آ گئے۔ ان بڑے سرداروں اور خوانین نے اپنے ماتحت چھوٹے سرداروں اور غریب کسانوں کی خدمات سے تھوڑے ہی عرصہ میں بہت سی

قوت حاصل کی اور انہوں نے تیرہویں صدی کے اوائل میں ایک ابتدائی قسم کی جاگیری مملکت کی تشکیل کر لی۔ ان کے پاس ہمہ وقتی مسلح فوج تھی۔ تیرہویں صدی عیسوی کے اوائل میں (1206ء) ان منگول سرداروں اور خوانین نے ایک شخص تموجین یا غموچین کو اپنا خان اعظم منتخب کر لیا اور اس خان اعظم نے اپنے لیے چنگیز خاں کا لقب اختیار کیا۔ اس کی پیدائش 20 ذیقعد 543 ہجری بمطابق 26 جنوری 1154ء کو ہوئی تھی لہذا وہ خان اعظم بنا تو اس کی عمر تقریباً "52 برس کی تھی۔ چنگیز خاں نے تھوڑے ہی عرصہ میں منگولیہ کے سارے لوگوں کو اپنے پرچم تلے جمع کر لیا اور ایک بہت بڑی فوج تیار کر لی۔ جس میں سواروں کی تعداد بہت زیادہ تھی۔ کیونکہ ہر منگول باشندہ اپنے علاقے کی چرواہی معیشت کے باعث گھوڑ سواری میں بہت ماہر ہوتا تھا۔ یہ فوج دس دس سپاہیوں کی جمیعتوں میں منقسم تھی اور پھر ہر جمیعت میں ایک ایک ہزار اور ایک ایک سو سپاہیوں کی جمیعتیں ہوتی تھیں۔ ان سواروں پر تیروں کا کوئی اثر نہیں ہوتا تھا کہ یہ بڑے مضبوط چمڑے کی ٹوپیاں اور زرہیں پہنتے تھے۔ ان میں فوجی نظم و ضبط اعلیٰ پایہ کا تھا اور فوجی حکمت عملی کا معیار بھی بہت بلند تھا۔ ان منگولوں یا تاتاریوں نے چنگیز خاں کی قیادت میں سب سے پہلے اپنے علاقے سے نکل کر شمالی چین کو فتح کیا۔ چنگیز خاں نے ایسا اس لیے نہیں کیا تھا کہ چین کے خوارزم شاہ یا اس کے صوبائی حاکم نے کسی سفارتی اصول کی خلاف ورزی کی تھی اور تجارتی معاہدے کو توڑا تھا۔ بلکہ اس نے ایسا محض ہوس ملک گیری کے تحت کیا تھا۔ اس کے پاس بہت بڑی فوج تھی۔ اور یہ فوج ایک بڑی سلطنت کے قیام کے لیے ہی تیار کی گئی تھی۔ اس فوج کا مقصد صرف منگولیا میں امن و امان قائم رکھنا ہی نہیں تھا بلکہ اس کا مقصد فتوحات کرنا تھا۔ شمالی چین میں چنگیز خاں نے بڑی جلدی اپنی سلطنت کو مستحکم کر لیا۔ چینی انجینئروں نے کسی بھی فوج کا محاصرہ کرنے کا طریقہ سکھایا اور امور سلطنت چلانے کے لیے ایک افسر شاہی انتظامیہ مہیا کی۔ اس نئی فوجی اور سول انتظامیہ کی قوت سے چنگیز خاں نے بہت جلد جنوبی چین کو بھی فتح کر لیا اور پھر سائبیریا کو بھی اپنے زیر نگیں کر لیا۔ گویا صرف پانچ چھ سال کے عرصہ میں اس کے پاس اتنی سلطنت تھی کہ دنیا میں کوئی اور سلطنت علاقائی وسعت کے لحاظ سے 'افراوی اور معاشی وسائل کے لحاظ سے اس کا مقابلہ نہیں کر سکتی تھی۔ چنانچہ اس نے وسطی ایشیا کے سرسبز و شاداب اور زرخیز علاقے کی طرف رخ کیا۔ اس علاقے کی تہذیب

بہت پرانی تھی اور علوم و فنون میں بھی یہاں کا معاشرہ ترقی یافتہ تھا۔ بالخصوص فن تعمیر میں اس معاشرے نے بہت ترقی کی ہوئی تھی۔ معیشت معاشرت، سیاست جاگیردارانہ تھی لیکن کوئی طاقتور مرکزی حکومت نہیں تھی اور فوجی نظام بھی فرسودہ ہو چکا تھا۔ صوبائی عمال خود سر اور سرکش تھے۔ چنگیز خاں نے اس صورتحال سے فائدہ اٹھایا اور یکے بعد دیگرے چھوٹی پھیلیوں کو ہڑپ کرنا شروع کر دیا۔ چونکہ سلطان محمد خوارزم شاہ کا نظام حکومت استبدادی تھا اس لیے عوام الناس بدل و جان اس کے ساتھ نہیں تھے۔ چنانچہ چنگیز خاں جس شہر پر حملہ آور ہوتا تھا کوئی نہ کوئی غدار شہر پناہ کا دروازہ کھول دیتا تھا اور منگولی لشکر قتل عام، غارت گری، آتش زنی اور تباہ کاری کر کے سارے تاریخی ریکارڈ توڑ دیتا تھا۔ وسطی ایشیا کو مفتوح و مغلوب اور تباہ و برباد کرنے کے بعد چنگیز خاں نے جارجیا کا رخ کیا۔ ماورالنہر کے لوگوں نے بڑی مزاحمت کی لیکن بالآخر انہوں نے بھی اطاعت قبول کر لی اسی کے بعد اس نے جارجیا اور آرمینیا کو فتح کیا اور روس کے دروازے پر دستک دینے لگا۔ 1223ء میں چنگیز خاں کا روسی جاگیرداروں سے مقابلہ ہوا۔ خان اعظم نے پہلے ہی حملہ میں ان کے پرچے اڑا دیئے اور مقتولین کی لاشوں پر تختے رکھ کر انہوں نے اجتماعی خباث کا مظاہرہ کیا۔ چنگیز خاں روسیوں کو یہ سزا دینے کے بعد وہاں نہ ٹھہرا اور واپس وسطی ایشیا میں آگیا اور کچھ عرصہ بعد مر گیا۔

مولانا غلام رسول مہر نے راورٹی کے حوالے سے چنگیز خاں کے حالات زندگی کو مختصراً یوں بیان کیا ہے کہ اس کا نام تمرجی یا تموجین تھا۔ 20 ذیقعد 549 ہجری مطابق 26 جنوری 1154ء میں پیدا ہوا۔ تیرہ سال کا تھا جب اس کا باپ مرا۔ جس کا نام یسو کا تھا۔ منگولوں کے اسی فرمانروا یا سردار اعلیٰ کے ساتھ ایک مشیر بھی ہوتا تھا جس کی بڑی عزت کی جاتی تھی۔ اتفاق یہ کہ مشیر کا بھی انتقال ہو گیا۔ جس کی سرپرستی میں چنگیز خاں بہت کچھ سیکھ سکتا تھا۔ اس مشیر کا بیٹا ”نویان قرہ چار“ بالکل نوجوان تھا۔ یہی نویان قرہ چار امیر تیمور کا جد اعلیٰ تھا۔ غرض نوجوان سردار اور نوجوان مشیر کے برسر اقتدار آجانے سے قبائل میں اضطراب پیدا ہوا۔ اور کم و بیش دو تہائی اسے چھوڑ کر چلے گئے۔ صرف ایک تہائی اس کے ساتھ رہ گئے۔ 1183ء میں چنگیز خاں ایک قبیلے کے سردار کے ہاتھ گرفتار ہوا مگر بڑی مصیبتیں اٹھا کر بچ نکلا۔ پھر مختلف قبیلے اس کے خلاف اکٹھے ہو گئے۔ اور اس نے اونگ خاں کے پاس پناہ

لی۔ جو قراقیوں کا رئیس تھا۔ اونگ خاں کے لیے چنگیز نے بڑی فتوحات حاصل کیں لیکن خان کے اقربا چنگیز کے خلاف ہو گئے اور اونگ خاں کو بھی مخالفت پر آمادہ کر لیا۔ آخر چنگیز نے بڑی مصیبتیں اٹھانے کے بعد اونگ خاں کو شکست دی۔ رفتہ رفتہ سب مخالفتیں چنگیز کی بہادری، مردانگی اور حسن تدبیر کے باعث ختم ہو گئیں۔ اس کے اپنے قبیلے بھی لوٹ آئے۔ باقی بھی اس کی تابعداری پر مجبور ہوئے۔ گویا اس نے خاصی لمبی مدت منگولوں کی قبائلی جنگوں میں گزاری۔ پھر انہیں اکٹھا کر کے ایسی قوت پیدا کر لی جس کا مقابلہ کوئی بھی نہیں کر سکتا تھا۔ چنانچہ اس قوت کے ساتھ چنگیز خاں نے پہلے پورے چین اور سائبیریا کو فتح کرنے کے بعد جب وسطی ایشیا میں بلاد اسلامیہ میں بے مثال تباہی مچائی تو بہت سے مسلمانوں کو یہ گمان ہوا کہ قیامت آگئی ہے۔ چنانچہ اسی زمانے کے مؤرخ قاضی منہاج سراج نے اس قیامت کے بارے میں رسول اللہ صلی اللہ علیہ وسلم کی حدیثوں کے بھی حوالے دیئے ہیں۔ وہ لکھتا ہے کہ ان تمام حدیثوں کا ترجمہ یہ ہے کہ ”مصطفیٰ (صلی اللہ علیہ وسلم) نے فرمایا ”قیامت اس وقت تک پنا نہیں ہوگی جب تک تمہیں جو میری امت ہو اس قوم سے جنگ پیش نہیں آئے گی جو مشرق سے باہر نکلے گی۔ وہ لوگ دن کو اونی لباس پہنے ہوئے ہوں گے اور راتیں بالوں کے خیموں میں گزاریں گے۔ ان کے چہرے سرخ ہوں گے، آنکھیں چھوٹی، ناکیں چھٹی منہ سرخ ہوں گے۔ ان کے چہرے ایسے معلوم ہوں گے جیسے چوڑی ڈھالیں اور ان کے گھوڑوں کے کان پھٹے ہوئے ہوں گے۔ معتبر آدمیوں کا بیان ہے کہ صحابہ کرام رضی اللہ عنہم نے رسول اللہ صلی اللہ علیہ وسلم کی خدمت میں عرض کیا کہ حضور! آگاہ فرمائیے کہ قیامت کب آئے گی۔ فرمایا چھ سو سال سے کچھ اوپر سال بعد!“ مولانا غلام رسول مہر منہاج سراج کی بیان کردہ ان حدیثوں کو بے اصل قرار دیتا ہے کہ کیونکہ قرآن مجید قطعی طور پر کہتا ہے کہ لوگ بے خبر ہوں گے اور قیامت اچانک نمودار ہو جائے گی۔ تاہم مولانا کو اس رائے سے اتفاق ہے کہ اسلامی دنیا کے بڑے حصہ کے لیے چنگیز تاتاریوں کا خروج قیامت سے کم نہ تھا۔ لطف یہ ہے کہ ان میں سے بھی کسی کو اس قیامت صغریٰ کے پنا ہونے کی خبر تک نہ تھی یہاں تک کہ وہ پہاڑ سے اترنے والے تندیل کی طرح پہلے ترکستان و خراسان پر، پھر ایران، عراق، عجم، عرب اور شام تک جا پہنچی۔

اسی زمانے کے مسلمان مورخین تاتاریوں سے کس قدر خوفزدہ اور لرزہ برانداز ہو گئے تھے۔ اس کا اندازہ جلال الدین سیوطی کی اس تحریر سے لگایا جا سکتا ہے کہ ”الموفق عبداللطیف تاتاریوں کی خبر میں لکھتا ہے کہ یہ ایک ایسی خبر ہے جس سے تمام گزشتہ خبریں اور تاریخی باتیں بھول جاتی ہیں اور ہر ایک مصیبت اس کے سامنے ہیج دکھائی دیتی ہے۔ اس قوم کی زبان اہل ہند کی زبان سے مشابہ ہے کیونکہ ان کا ملک ہندوستان سے ملحق ہے۔ ان کا ملک چار مہینے کے راستے پر ہے۔ بہ نسبت ترکوں کے ان لوگوں کے چہرے زیادہ چوڑے، سینے فراخ، سرین سبک، ہاتھ پاؤں چھوٹے رنگ گندمی، سریع الحركت اور صاحب الرائے ہوتے ہیں۔ تمام لوگوں کی خبریں ان کو پہنچ جاتی ہیں (یعنی ان کی جاسوسی کا نظام بہت اعلیٰ تھا) مگر ان کی خبر کسی کو نہیں پہنچی۔ ان کے ملک میں کوئی جاسوس جا کر رہ نہیں سکتا کیونکہ اختلاف شکل کے باعث فوراً پہچانا جاتا ہے۔ جب یہ لوگ کسی ملک پر چڑھائی کا قصد کرتے ہیں تو اپنے ارادوں کو چھپائے رکھتے ہیں اور یکبارگی وہاں پہنچ کر بے خبری کی حالت میں اپنے شکار کو جا دبوچتے ہیں۔ فریق ثانی پر بھاگنے اور حملے کے تمام راستے بند کر دیتے ہیں۔ ان کی عورتیں بھی آدمیوں کی طرح لڑتی ہیں۔ ان کا بڑا انداز لڑائی کا تیر ہے۔ جس چیز کا گوشت مل جائے کھا جاتے ہیں ان کے قتل عام سے کوئی نہیں بچتا۔ مردوں، عورتوں اور بچوں سب کو تمہ تیغ کر دیتے ہیں۔ ان کا قصد ملک گیری یا مال جمع کرنے کا نہیں ہوتا بلکہ ان کا قصد دنیا کو تباہ کرنا ہوتا ہے۔ بعضوں نے لکھا ہے کہ تاتاریوں کا ملک اطراف چین میں ہے۔ یہ لوگ جنگلوں کے باشندے ہیں اور بے اعتنائی اور شرارت میں مشہور ہیں۔ ان کے ظہور کی وجہ یہ بتلائی جاتی ہے کہ چین بڑا وسیع ملک ہے چھ مہینے کی مسافت اس کا دور ہے۔ اور اسکے چھ حصے ہیں اور چھ ملکوں پر ایک ہی بادشاہ ہے۔ جسے خاقان اکبر کہتے ہیں۔ وہ ٹمغاج میں رہتا ہے۔ یہ بادشاہ ایسا ہی ہوتا ہے جیسا کہ مسلمانوں میں خلیفہ ہوتا ہے۔ ان چھ ملکوں پر ایک کا حاکم دوش خاں تھا۔ جس نے چنگیز خاں کی پھوپھی سے نکاح کر لیا تھا۔ جب دوش خاں مر گیا تو چنگیز خاں اپنی پھوپھی سے ملنے کو آیا اس کے ساتھ کشلو خاں بھی تھا۔ ان کی پھوپھی نے کہا کہ دوش کا کوئی لڑکا نہیں اس لیے مناسب ہے کہ کشلو خاں اس کا ملک سنبھال لے۔ وہ تخت پر بیٹھ گیا اور مغلوں کو اپنے ساتھ ملا لیا۔ بعد ازاں حسب دستور اس نے خاقان اکبر کے پاس تحفے بھیجے مگر چونکہ

تاتاریوں کے خاندان میں کبھی کوئی بادشاہ نہیں ہوا تھا بلکہ وہ چین کے خانہ بدوش لوگ تھے۔ اس لیے خان کو سخت طیش آیا۔ تمام ان کے گھوڑوں کی دموں کو کاٹ دیا جو اس نے تحفتاً بھیجے تھے۔ اور تمام ایلیچوں کو قتل کر دیا۔ جب چنگیز خاں اور کشلو خاں کو اس امر کی اطلاع ہوئی تو انہوں نے ایک دوسرے کی مدد کا حلف اٹھایا اور بہت سے تاتاریوں کو ساتھ ملا کر خاقان کے برخلاف اٹھ کھڑے ہوئے۔ خاقان کو جب ان کے شر اور قوت کا حال معلوم ہوا تو چنگیز خاں اور کشلو خاں سے نرمی اختیار کی۔ مگر ساتھ ہی دھمکی بھی دی۔ لیکن اس سے کچھ فائدہ نہ ہوا اور فریقین کے مابین ایک خونریز لڑائی ہوئی۔ جس میں خاقان اعظم کو شکست ہوئی اور چنگیز خاں اور کشلو خاں اس کے تمام ملک پر قابض ہو گئے۔ بعد ازاں ملک شاقون پر چڑھ دوڑے اور اسے بھی قبضہ میں کیا۔ پھر کچھ مدت کے بعد کشلو خاں مر گیا تو اس کی جگہ اس کا بیٹا تخت نشین ہوا۔ چنگیز خاں نے اسے بچہ سمجھ کر گرفتار کر لیا اور خود اس کے ملک پر قابض ہو گیا۔ تمام تاتاری اس کے مطیع ہو گئے۔ اس کی عزت میں یہاں تک مبالغہ کیا کہ اسے خدا سمجھنے لگے۔

”606 ہجری میں تاتاری اپنے ملک سے نکل کر ممالک ترک اور فرغانہ پر حملہ آور ہوئے۔ خوارزم شاہ محمد بن نکش حاکم خراسان کو جس نے تمام بادشاہوں کو ہلاک کر کے ان کے ملکوں کو قبضہ میں کر لیا تھا اور اس کی ہمت و جرات یہاں تک بڑھی تھی کہ خلیفہ پر حملہ کرنے کو تیار ہوا تھا۔ جب تاتاریوں کی آمد کی خبر ملی تو وہ بھی ان کا مقابلہ نہ کر سکا۔ بلکہ ڈر کر اہل فرغانہ، شاش اور خراسان وغیرہ میں حکم بھیجا کہ ان سب شہروں کو جلا کر لوگ سمرقند میں آجائیں۔ تاتاریوں نے 615 ہجری تک مختلف مقامات میں لوٹ مار مچائے رکھی۔ آخر چنگیز خاں نے سلطان خوارزم شاہ کے پاس ایلیچی بھیجے اور ان کے ہمراہ کئی تحفے روانہ کیے۔ ایلیچوں نے آکر بیان کیا کہ خاقان اکبر آپ کو سلام کے بعد کہتا ہے کہ آپ کا علم مرتبہ اور عظمت و جلالت مجھ پر پوشیدہ نہیں میرے نزدیک میرے اور آپ کی صلح ہو جانی بہتر ہے۔ آپ مجھے اولاد سے زیادہ عزیز ہیں اور یہ باتیں میں ڈر کر نہیں کہتا کیونکہ چین جیسے وسیع ملک پر قابض ہو گیا ہوں۔ جہاں لشکر اور گھوڑوں کی کوئی انتہا نہیں اور اس میں چاندی اور سونے کی کانیں ہیں۔ اس لیے مجھے کسی چیز کے واسطے دوسرے ملک کا دست نگر نہیں ہونا پڑتا۔ اگر تجھے بھی مناسب معلوم ہو تو مجھ سے دوستی کر لے اور سوداگروں کو اپنے

مقبوضات میں آنے جانے کی آزادی دے دے۔ خوارزم شاہ نے اسے منظور کر لیا۔ جس سے چنگیز خاں بہت خوش ہوا۔ سوداگروں کو ایک دوسرے کے مقبوضات میں آنے جانے کی آزادی مل گئی۔ اتفاقاً تاتاری تاجروں کا ایک قافلہ جب ماورالنہر میں پہنچا جہاں کہ خوارزم شاہ کا ماموں حاکم تھا اور اس کے پاس بیس ہزار سوار تھے تو تاجروں کے مال پر اس کا دل لپچایا۔ خوارزم شاہ کو لکھا کہ تاتاری لوگ تاجرانہ لباس میں آکر یہاں جاسوسی کرتے ہیں اگر آپ حکم دیں تو ان کا انتظام کروں۔ خوارزم شاہ نے صرف احتیاط رکھنے کا حکم دے دیا مگر اس کے ماموں نے انہیں گرفتار کر کے ان کا تمام مال و اسباب ضبط کر لیا۔ چنگیز خاں کے ایلچیوں نے آکر خوارزم شاہ سے بیان کیا کہ تم نے تو تاجروں کو آزادی دی تھی مگر تم نے غداری کی ہے جو نہایت قبیح ہے۔ خصوصاً سلطان اسلام کی طرف سے یہ غداری ہو تو یہ بہت ہی برا فعل ہے اگر تمہارا خیال ہے کہ یہ کام تمہارے ماموں نے تمہاری اطلاع اور اذن کے بغیر کیا ہے تو اسے ہمارے حوالے کر دو۔ ورنہ عنقریب ہی تمہیں اس کا نتیجہ مل جائے گا۔ اس بات کے سننے سے خوارزم شاہ کو ایسا ڈر لگا کہ اس کے حواس باختہ ہو گئے اور ایلچیوں کو قتل کروا ڈالا۔ جس کا نتیجہ یہ ہوا کہ ان کے خون کے ایک ایک قطرہ کے عوض مسلمانوں کے خون کے دریا بہ گئے۔ چنگیز خاں لشکر جرار لیکر اس سے لڑنے کے لیے نکلا۔ خوارزم شاہ اس کی آمد کی خبر سن کر جیچوں سے نیشاپور بھاگ گیا اور وہاں سے بھاگ کر برج ہمدان میں جا پہنچا اس کا دشمن بھی وہاں جا پہنچا اور اس کے تمام آدمیوں کو ایک ایک کر کے قتل کر دیا۔ خوارزم شاہ جان بچا کر بھاگا اور دریا عبور کر کے صحیح و سالم ایک جزیرے میں جا پہنچا۔ وہاں اس کو ذات الجنب کا عارضہ ہوا اور اسی میں تن تھا مر گیا۔ اور جو بستر اس کے پاس تھا اسی میں دفن ہوا۔ یہ واقعہ 617 ہجری 1220 عیسوی کا ہے۔ تاتاری خوارزم شاہ کے تمام مقبوضات پر قابض ہو گئے۔

بدعاش

”ابن جوزی کا پوتا لکھتا ہے کہ سب سے پہلے تاتاریوں کا ظہور 615 ہجری میں ماورالنہر میں ہوا اور انہوں نے بخارا اور سمرقند پر قبضہ کر کے وہاں کے باشندوں کو تہ تیغ کیا اور خوارزم شاہ کا محاصرہ کر لیا۔ بعد ازاں انہوں نے دریا کو عبور کیا اور چونکہ خوارزم شاہ نے سب بادشاہوں کو ہلاک کر دیا تھا اس لئے کوئی ان کے مقابل نہ ہوا اس لیے وہ بدگان خدا کو تہ تیغ کر کے اور شہروں کو برباد کرتے ہوئے ہمدان اور قزوین تک پہنچے۔ ابن اثیر نے

اپنی تاریخ اکامل میں لکھا ہے کہ حادثہ تاتار حوادثِ عظیم اور مصائبِ کبریٰ میں سے تھا۔ زمانہ نے کبھی ایسا سانحہ عظیم نہیں دیکھا۔ اس میں سب لوگ شامل تھے۔ اگرچہ خصوصاً "مسلمان اس کے بلا میں زیادہ گرفتار ہوئے۔ اگر کہا جائے کہ ابتدائے دنیا سے کبھی ایسا حادثہ وقوع میں نہیں آیا تو بالکل بجا و درست ہے۔ کیونکہ تاریخ اس جیسا کوئی حادثہ پیش نہیں کر سکتی۔ سب سے بڑا حادثہ جو تاریخ میں ہے وہ بخت نصر کا ہے جس نے بنی اسرائیل کو بیت المقدس میں تہ تیغ کیا تھا۔ لیکن وہ حادثہ تاتاریوں کے حادثہ کی نسبت کچھ بھی نہیں۔ یہ حادثہ ایسا ہے جس کے چنگارے اڑ کر تمام دنیا میں جا پڑے اور اس کا ضرر تمام لوگوں کو پہنچا۔ ان لوگوں کی نرمی ایسی تھی جیسی ان چنگاریوں کی ہوتی ہے جنہیں ہوا اڑائے لیے پھرتی ہے۔ یہ لوگ اطرافِ چین سے نکلے اور پہلے بلادِ ترکستان، کاشغر اور شاغون وغیرہ کو تباہ کیا۔ پھر وہاں سے سمرقند و بخارا میں پہنچا اور وہاں کے لوگوں کو تہ تیغ کیا۔ وہاں سے نکل کر ملک کو تباہ کرتے ہوئے خراسان۔ رے، ہمدان، اور حدِ عراق تک جا پہنچے۔ پھر وہاں سے آذربائیجان اور اس کے گرد و نواح کا قصد کیا اور اسے تباہ و خراب کیا۔ یہ سب کچھ ایک ہی سال میں ہوا۔ پھر آذربائیجان اور درمنڈ اور اس کے گرد و نواح تک جا پہنچے۔ اور وہاں کے تمام شہروں کے مالک بن گئے۔ پھر وہاں سے شہر لان اور کز میں جا کر وہاں کے لوگوں کو قتل و قید کیا۔ پھر وہاں سے بلادِ تینجان کا قصد کیا۔ جہاں کے باشندے ترکوں سے بھی زیادہ تھے۔ جو لوگ ان سے بھاگ گئے وہ بچ گئے اور باقی وہیں تہ تیغ ہوئے۔ تاتاریوں کا کچھ حصہ غزنی، بختان اور کرمان کی طرف گیا اور وہاں جا کر بھی یہی حال کیا۔ بلکہ اس سے بھی زیادہ تو نہ کانوں نے سنا نہ آنکھوں نے دیکھا۔ اسکندر رومی بھی دنیا کے بڑے حصے پر قابض ہو گیا تھا مگر اتنی جلدی نہیں بلکہ آہستہ آہستہ بیس سال میں اور ساتھ ہی اس نے کسی کو قتل و غارت نہیں کیا بلکہ جس نے اطاعت کی اس سے راضی ہو گیا۔ لیکن یہ لوگ دنیا کے نہایت آباد اور زرخیز جگہ پر ایک سال میں قابض ہو گئے۔ کوئی شہر ایسا نہیں تھا جو ان کے حملے اور دبدبے سے لرزاں نہ ہو۔ پھر لطف یہ ہے کہ ان کو کسی قسم کی خوراک کی حاجت نہ رہی۔ کیونکہ بھیڑ بکریاں ان کیساتھ رہتی تھیں جو ان کی خوراک کے لیے کافی پڑتی تھیں۔ اور ان کے گھوڑے اپنی ٹاپوں سے زمین کھود کر گھاس کی جڑیں نکال کر اپنا پیٹ بھر لیتے تھے اور دانہ کا تو نام نہ جانتے تھے اور ان کے مذہب کی یہ حالت تھی کہ جب

آفتاب نکلتا تو اسے سجدہ کر لیا کرتے کوئی چیز ان کے نزدیک حرام نہ تھی۔ تمام جانور بلکہ انسان بھی ان کے نزدیک حلال تھے۔ نکاح کا ان کے ہاں جھگڑا ہی نہ تھا۔ ایک عورت کئی مردوں کے لیے کافی ہوتی تھی۔^{۱۲}

ابن خلدون لکھتا ہے کہ ”چنگیز خاں نے پہلے بلاد ترکستان اور ماورالنہر پر فوج کشی کی اور اس کو ترکان خطا (جو حالت کفر میں تھے) کے قبضہ سے نکال کر خود قابض ہو گیا۔ بعد ازاں خوارزم شاہ سے بھڑ گیا۔ سخت معرکہ پیش آیا۔ فریقین کی فوج کا زیادہ حصہ کٹ گیا۔ تین دن تک مسلسل لڑائی کا سلسلہ جاری رہا۔ چوتھے دن خوارزم شاہ نے میدان چھوڑ دیا۔ جیموں پر پہنچ کر تاتاریوں کے پہنچنے کے انتظار میں قیام کیا۔ چنگیز خاں نے تعاقب کیا۔ خوارزم شاہ نے جیموں کا مورچہ بھی خالی کر دیا اور اپنی فوج کو ماورالنہر، اتراد، بخارا، سمرقند، ترمذ اور جند کے شہروں میں چنگیز خاں کے طوفان بد تمیزی کی روک تھام کی غرض سے پھیلایا۔ چنگیز خاں نے پہلے اتراد کا محاصرہ کیا۔ اہل اتراد لڑے لیکن کامیاب نہ ہوئے۔ چنگیز خاں نے بزور تیغ اس شہر پر قبضہ کر لیا۔ امیر نیاں (قدر خاں) جس نے چنگیز خاں کے تاجروں کو قتل کر کے مال و اسباب چھین لیا تھا۔ گرفتار کر کے پیش کیا گیا۔ چنگیز خاں نے چاندی پگھلوا کر کانوں اور آنکھوں میں ڈلوا دی جس سے وہ مر گیا۔^{۱۳} ایک اور بیان ہے کہ ”چنگیز خاں خود اتراد (انزار بہ مطابق ابن خلدون) نہیں گیا تھا اسے حدود اتراد میں پہنچتے ہی معلوم ہو گیا تھا کہ سلطان خوارزم شاہ نے اپنی فوج مختلف حصوں میں بانٹ کر بڑے بڑے شہروں کی حفاظت کے لیے بھیج دی ہے اور کسی ایک مقام پر زبردست جنگ کا کوئی امکان نہیں لہذا اس نے ایک فوج اتراد کی طرف بھیج دی اور خود بخارا کی جانب بڑھا اتراد میں سخت مقابلہ ہوا۔ سلطان نے امداد کے لیے فوج خاص حاجب کی سرکردگی میں بھیج دی تھی۔ جب حاجب خاص نے دیکھا کہ مقابلہ ممکن نہیں تو تجویز پیش کی کہ شہر حوالہ کر دینا چاہیے۔ غار خاں (قدر خاں) نے اس تجویز کی سخت مخالفت کی آخر خاص حاجب دروازہ صوفی خانہ سے خفیہ باہر نکل گیا۔ اسی دروازے سے تاتاری اتراد میں داخل ہوئے اور سب کو تہ تیغ کر ڈالا۔ چنگیز خاں نے یکم ذی الحجہ 616 ہجری، 7 فروری 1220ء بخارا کا محاصرہ کیا۔ ذی الحجہ کی دسویں تاریخ عید قربان کو تاتاری شہر اور قلعہ بخارا پر قابض ہو گئے۔ تمام لوگوں کو جن میں خواص بھی تھے اور اشراف بھی، مرد بھی تھے اور عورتیں بھی شہر بدر ہو گئے۔ یا شہید کر ڈالا۔ شہر

اور کتب خانے جلا دیئے۔ عمارتیں برباد کر ڈالیں۔ صرف تھوڑے سے لوگ بچے۔ جن کو قید کر لیا چنگیز خود شہر میں داخل ہوا اور سیدھا جامع مسجد میں پہنچا۔ اس کی شان و شوکت دیکھ کر پوچھا؟ آیا یہ شاہی محل ہے؟ جب بتایا گیا کہ عبادت گاہ ہے تو اس نے اہل شہر سے مخاطب ہو کر کہا کہ خدا نے تمہیں اور تمہارے سلطان کو بدکرداری کی سزا دینے کے لیے مجھے بھیجا ہے۔ پھر کہا کہ سلطان کے جتنے حامی ہیں شہر سے نکل جائیں۔ اہل بخارا نے مختلف لشکریوں کو اپنے ہاں پناہ دے دی تھی۔ کہا جاتا ہے کہ اس پر غضبناک ہو کر چنگیز نے قتل عام کا حکم صادر کر دیا تھا۔ شہر کی اکثر عمارتیں لکڑی کی تھیں۔ انہیں جلا ڈالا۔ کم و بیش تیس ہزار افراد بخارا میں شہید ہوئے۔^{۱۳}

بخارا کی بربادی کے بعد چنگیز او آخر ذی الحجہ 616 ہجری (او آخر فروری 1220ء) میں اچانک سمرقند پہنچا۔ ”شہر اور قلعہ کی فوج نے جس کی تعداد ایک لاکھ دس ہزار تھی ساٹھ ہزار ترک اور پچاس ہزار تاجیک شہر سے باہر نکل آئے اور تاتاریوں سے خوفناک جنگ کی۔ جس میں سے بہت سے تاتاری مارے گئے۔ لیکن اسلامی فوج کا نقصان بھی خاصا ہوا۔ پھر شہر بند ہو کر مقابلہ کے سوا چارہ نہ رہا۔ لیکن اس اثنا میں اختلاف رائے پیدا ہو گیا۔ ایک گروہ کہتا تھا کہ مقابلہ چھوڑ دینا چاہیے اس گروہ میں قاضی شہر اور علماء تھے۔ دوسرا گروہ ہر حال میں مقابلہ پر قائم رہنا چاہتا تھا۔ اس میں زیادہ تر اہل فوج تھے۔ محاصرے کے پانچویں دن قاضی شہر اور دوسرے علماء یکایک شہر سے باہر نکل کر چنگیز خاں کے پاس پہنچ گئے۔ حالانکہ لڑائی جاری تھی۔ چنگیز خاں نے ان سے اچھا برتاؤ کیا۔ وہ واپس آگئے۔ قرارداد کے مطابق ان اصحاب نے عید گاہ کا دروازہ کھول دیا اور تاتاری شہر میں داخل ہو گئے۔ پچاس ہزار اہل شہر کو شہید کیا جو فوجی قلعے میں محصور تھے وہ مقابلہ کرتے رہے۔ ان میں صرف ایک یعنی قرہ ارسلان خاں نے مردانگی سے کام لیا۔ اپنے ایک ہزار جانبازوں کے ساتھ نکلا۔ بجلی کی طرح تاتاریوں پر جا پڑا۔ ان کی صفوں کو چیرتا ہوا باہر نکل گیا۔ سلطان محمد خوارزم شاہ سے جا ملا اور اس لیے کی خبر سب سے پہلے اس نے پہنچائی باقی سب مارے گئے۔ جن کی تعداد تیس ہزار بتائی جاتی ہے۔ شہر کے باقی ماندہ افراد میں سے تیس ہزار کاریگر اور فن کار چن کر چنگیز نے اپنے بیٹوں میں تقسیم کر دیئے اور جو بچے ان سے دو لاکھ تاوان وصول کیا گیا۔ غرض سمرقند کی بربادی بھی اسی اختلاف رائے کی بنا پر ہوئی جس

اختلاف رائے نے اتراد کو برباد کیا تھا۔ بیان کیا جاتا ہے کہ سمرقند کے علماء کہتے تھے کہ ہم خلیفہ ناصرالدین اللہ کی ہم نوائی پر مجبور ہیں جو خلیفہ سلطان محمد خوارزم شاہ کا دشمن تھا۔^{۱۵} ابن خلدون لکھتا ہے کہ ”سمرقند کے المیہ کے بعد سلطان خوارزم شاہ کی ماں کے چند قرابت مندوں نے جو سرداری کے رتبہ سے سرفراز تھے چنگیز خاں کو خط لکھا۔ خوارزم (خیوا) اور خراسان پر قبضہ کرنے کی تحریک کی۔ اس خط کو جس شخص کی معرفت روانہ کیا اس نے اس خط کو سلطان محمد خوارزم کی خدمت میں پیش کر دیا۔ سلطان نے غور سے پڑھا۔ اپنی ماں اور اس کی قرابت داروں کی طرف سے مشتبه اور بدگمان ہو گیا۔“^{۱۶} سلطان محمد خوارزم شاہ کی ماں اور اس کے قرابت داروں کی غداری پہلی اور آخری غداری نہیں تھی اس سے پہلے بھی اتراد اور سمرقند میں غداروں نے شہر پناہ کے دروازے کھول دیئے تھے اور اس کے بعد علاؤالدین والی قندھار خوارزم شاہ سے علیحدہ ہو گیا تھا۔

چنگیز خاں نے بیس ہزار سواروں کو خوارزم شاہ کے تعاقب پر مامور کیا۔ ”انہوں نے مغربی خراسان کو تاخت و تاراج کیا۔ لوٹ مار کرتے بلاد بیجور تک پہنچ گئے۔ جس طرف سے گزرتے تھے کھیتوں اور باغات کو ویران، آبادی کو برباد اور چٹیل میدان کر دیتے تھے۔ سلطان خوارزم شاہ نیشاپور پہنچا اور وہاں سے عراق چلا گیا۔ امیر تاج الدین سطامی کا بیان ہے کہ جس وقت خوارزم شاہ عراق تک پہنچا مجھے حاضری کی اجازت دی اس کے روبرو دس بڑے صندوق موتیوں سے بھرے ہوئے رکھے تھے۔ جس کی قیمت کوئی نہیں لکھ سکتا ہے۔ ان میں سے دو صندوقوں میں قیمتی جواہرات بھرے تھے۔ جس کی قیمت ملک عراق کی قیمت کے برابر ہوگی۔ مجھے سلطان نے قلعہ اردھن میں بطور امانت رکھ آنے کا حکم دیا۔ قلعہ اردھن نہایت مضبوط قلعہ تھا۔ چنانچہ میں نے اس کے حکم کی تعمیل کی اور قلعہ میں پہنچا دینے کی رسید لے کر شاہی دربار میں حاضری دی۔ اس کے بعد جب چنگیز خاں نے عراق کو فتح کیا تو ان صندوقوں کو بھی لے لیا۔ دریں اثنا خوارزم شاہ نیشاپور سے مازندران کی طرف گیا۔ وہاں سے ہمدان کے نواح میں پہنچا اور پھر بلاد جبل گیا اور ساحل بحر پر ایک گاؤں میں قیام پذیر ہوا۔ جیسا کہ اس کی نیک عادت تھی۔ صلوٰۃ و تسبیح اور تلاوت قرآنی میں مصروف ہوا۔ مگر چنگیز خانی تاتاریوں نے اسے یہاں بھی چین سے نہ بیٹھنے دیا۔ انہوں نے چھاپہ مارا خوارزم شاہ کشتی پر سوار ہو کر دربار عبور کر گیا۔ اس نے بحر طبرستان کے جزیرے میں پہنچ کر

اقامت اختیار کی اور وہیں رہنے لگا۔ مرض الموت نے آکر گھیر لیا۔ 617 ہجری میں موت کے آغوش میں ہمیشہ کے لیے سو گیا۔ اسی جزیرے میں دفن کر دیا گیا۔ اکیس سال حکومت کی۔ جلال الدین منکبرس علاؤ الدین خوارزم شاہ کا بیٹا) اپنے باپ کا جانشین ہوا۔^{۱۷}

کہتے ہیں کہ ”جب ترکمان خاتون (علاؤ الدین محمد خوارزم شاہ کی ماں) کو خوارزم میں اپنے بیٹے کی وفات اور جلال الدین منکبرس کی تخت نشینی کی اطلاع ملی تو اس کے پاؤں کے نیچے سے زمین نکل گئی۔ چنگیز خانیوں کے خوف سے خوارزم چھوڑ دینے کا قصد کیا۔ تقریباً“
 بیس سرداران لشکر اور ان بادشاہوں کو جو اس وقت خوارزم میں قید تھے قتل کر کے بھاگ نکلے۔ مازندران کے قلعوں میں سے قلعہ ایلان میں پہنچ کر قیام کیا۔ تاتاریوں نے اس قلعہ کا محاصرہ کیا۔ صلح کے ساتھ فتح کیا اور ترکمان خاتون کو گرفتار کر لیا۔ ابن اثیر کا بیان ہے کہ تاتاریوں نے ترکمان خاتون کو اس وقت گرفتار کیا تھا جبکہ وہ باز مازندران کی طرف بھاگ رہی تھی۔ اس کے علاوہ شہزادیاں بھی جو اس کے ہمراہ تھیں گرفتار کر لی گئیں۔ تاتاریوں نے انہیں اپنے گھروں میں ڈال لیا۔ ترکمان خاتون نہایت ذلت سے تاتاریوں کی قید میں رہی۔ راورٹی کا بیان ہے کہ ترکمان خاتون اور خاندان کے چھوٹے چھوٹے بچے جس مقام سے پکڑے گئے اس سے تاتاریوں کو جو مال غنیمت ملا۔ اس میں ایک کروڑ مثقال سونا، ایک ہزار خردار قیمتی کپڑے۔ سونا ساڑھے چار ماشے فی مثقال کے حساب سے کم و بیش ایک سو پندرہ من بنتا ہے اور جو قیمتی پارچے ایک ہزار گدھوں پر لادے گئے ان کی قیمت کا اندازہ ممکن نہیں۔ وزیر نصیر الدین بھی اسیروں میں تھا۔ اسے فوراً قتل کر دیا گیا۔ ترکمان خاتون کو شاہی خاندان کے چھوٹے چھوٹے بچوں کے ساتھ چنگیز خاں کے پاس بھیج دیا گیا۔^{۱۸} یہ ترکمان خاتون قبیلہ بیاروت کے خان جنکش بادشاہ ترک کی لڑکی تھی۔ بیاروت کا قبیلہ میک ترکمان خطا کی ایک شاخ تھا۔ سلطان تکش خوارزم شاہ نے اس سے عقد کیا۔ جس کے بطن سے سلطان محمد پیدا ہوا۔ ”جب سلطان محمد بادشاہ بنا تو میک کے قبائل چاروں طرف سے سٹ کر ترکمان خاتون کی خدمت میں آگئے۔ ان کے علاوہ اور ترک بھی جو ان کے ہمسایہ تھے وہ بھی آئے۔ ترکمان خاتون کی قوت بے حد بڑھ گئی۔ دولت و حکومت پر قبضہ کر لیا۔ سلطان محمد نام کا بادشاہ رہ گیا۔ اس کی حکومت کا ڈنکا بج رہا تھا۔ بادشاہوں کی طرح اپنی طرف سے عمال مقرر کرتی۔ ملک کا نظم و نسق اس کے قبضہ میں تھا۔ عدل و انصاف کو ہاتھ

سے جانے نہ دیتی تھی۔ فریادیوں کی فریاد سنتی۔ قتل و خونریزی کو روکتی، برائیوں کا انسداد کرتی اور خیر انجام دیتی، داد و دہش اور صدقات اپنے تمام مالک محروسہ میں پھیلا رکھا تھا۔ محض حکمنامہ لکھنے پر سات کاتب مامور تھے۔ اگر کبھی اس کا فرمان سلطان کے فرمان کے خلاف ہوتا تو یہ طے تھا کہ پچھلے فرمان پر عملدرآمد کیا جاتا۔ ملکہ عالم اس کا لقب تھا۔ فرمان کے سرنامہ پر ”عصمتہ الدنیا والدین اولاد ترکمان ملک النساء العالمین“ لکھا جاتا تھا۔ چوب قلم سے بدست خاص اعتمت باللہ وحدہ دستخطوں کی جگہ لکھا کرتی تھی۔“ ۱۹

تاتاریوں کی یلغار، مسلمانوں کا انتشار اور جلال الدین خوارزم شاہ کا فرار

جس وقت سلطان خوارزم شاہ محمد بن تکش نے بحر طبرستان کے ایک جزیرے میں جان دی۔ اس کی اولاد جلال الدین منکبرنی کی ماتحتی میں جو کہ ان میں سب سے بڑا تھا۔ خوارزم کی طرف روانہ ہوئی۔ ”خوارزم پر ترکمان خاتون مادر خوارزم شاہ محمد بن تکش کی واپسی کے بعد عیاروں میں سے ایک شخص قابض ہو گیا تھا اور اس نے خوارزم پر پورے طور پر قبضہ کر لیا تھا۔ رعایا کے ساتھ بدسلوکی شروع کر دی۔ اوباشوں کی بن آئی۔ لوگوں کے مال و زر پر دست درازی کرنے لگے۔ اتنے میں شاہی دیوان کے امراء خوارزم پہنچے اور انہوں نے سلطان کی موت کی خبر مشہور کی اور یہ بھی ظاہر کیا کہ جلال الدین اور اس کے بھائی خوارزم آرہے ہیں۔ اوباش اور لٹیرے یہ سن کر بھاگ گئے۔ جلال الدین اپنے بھائیوں کے ساتھ خوارزم پہنچ گیا۔ چاروں طرف سے مسلمانوں کی آمد شروع ہو گئی۔ سات ہزار لشکر جمع ہو گیا۔ اس لشکر میں زیادہ تر قبیلہ بیاروت کے سپاہی تھے۔ جو مادر محمد خوارزم شاہ مرحوم کی ماں (ترکمان خاتون) کی اعزاء و اقارب تھے۔ یہ لوگ قطب الدین اولاغ کی طرف مائل ہو گئے۔ اس کا سبب یہ تھا کہ یہ ان کی بہن کا لڑکا تھا۔ ان لوگوں نے جلال الدین پر حملہ کرنے اور اسے معزول کرنے کا مشورہ کیا۔ جلال الدین کو خبر لگ گئی تو اس نے تین سو سواروں کے ساتھ خراسان کا راستہ لیا۔ نسا کے بے آب و گیاہ بیابان کی طرف چلا اور نیشا پور پہنچ گیا۔ جلال الدین کی خوارزم سے روانگی کے تیسرے دن تاتاریوں کا ٹڈی دل لشکر وہاں پہنچا۔ قطب الدین اور اس کے دوسرے بھائی خوارزم سے بھاگ نکلے۔ تاتاریوں نے اس کے مال و متاع اور خزانے پر قبضہ کر لیا۔ اس واقعہ کے بعد اختیار الدین زنگی نے نسا

میں اپنی خود خود مختار حکومت قائم کر لی۔ لیکن شاہ کا لقب اختیار نہ کیا۔ جلال الدین نے اسے نسا کی گورنری کی سند حکومت بھیج دی۔ چنانچہ اختیار الدین نے اس کے شاہی اقتدار کو تسلیم کر لیا۔ خوارزم پر تاتاریوں کے قبضہ کے اس بیان سے بالکل واضح ہے کہ اس شہر پر بھی ان کے قبضہ میں اتراد، سمرقند، رے اور قم کی طرح مسلمانوں کے ایک گروہ کی غداری کو بہت دخل تھا۔ قطب الدین اولاغ شاہ نے ایسے موقع پر جلال الدین کے خلاف سازش کی تھی جبکہ وسطی ایشیا کے مسلمانوں پر تاتاریوں کی صورت میں قیامت ٹوٹی ہوئی تھی۔ مولانا غلام رسول مر کے الفاظ میں یہ مسلمانوں کے لیے عبرت کا ایک اور موقع تھا۔ جب اقتدار و جلال اور ہوس مال و زر عملاً ”مذہب سے بالا تر تھیں۔“

خوارزم پر قبضہ ہوا تو تاتاریوں نے نیشاپور پر چڑھائی کی۔ چنگیز خاں طالقان میں تھا۔ ”جلال الدین سلطان خوارزم شاہ کو پتہ چلا تو غزنی کی طرف روانہ ہوا جہاں کا انتظام حکومت جلال الدین کے فرمان کے مطابق ملک اختیار الدین محمد بن علی یوسف کے پاس تھا اور اس نے شہر کے دفاع کے لیے بہت سی فوج جمع کر لی ہوئی تھی۔ سلطان خوارزم شاہ کا ماموں زاد بھائی ملک خان دس ہزار فوج کے ساتھ تاتاریوں سے مقابلے سے بھاگ کر بھستان کی طرف چلا گیا۔ اہل بھستان نے شہر میں داخل نہ ہونے دیا ناچار واپس ہوا۔ ہرات کے نزدیک خوارزم شاہ نے اسے بلا کر اپنی فوج میں شامل کر لیا اور تاتاریوں کے مقبوضہ قلعہ قندھار کا محاصرہ کر لیا۔ جلال الدین کو فتح ہوئی۔ جلال الدین غزنی کی طرف واپس روانہ ہوا۔ قبل ازیں والی غزنی اختیار الدین قزوشت جلال الدین کے پاس والی بھستان کی زیادتیوں کی شکایت کرنے گیا ہوا تھا۔ جب جلال الدین قزوشت جلال الدین کے پاس والی بھستان کی زیادتیوں کی شکایت کرنے گیا ہوا تھا۔ جب صلاح الدین نسا کی اس کی اطلاع ہوئی تو اس نے غزنی پر حملہ کر دیا اور قلعہ غزنہ پر قبضہ کر کے اختیار الدین قزوشت کو مار ڈالا۔ رضا الملک شرف الدین نے اس کی مخالفت کی تو اس نے اس کو بھی نیچا دکھایا اور غزنی کا حاکم بن بیٹھا۔ یہ واقعہ 618 ہجری کا ہے۔“ منہاج سراج نے صلاح الدین کی اس غداری و بغاوت کا حال کچھ اور طرح بیان کیا ہے۔ وہ لکھتا ہے کہ ”غزنہ میں ایک کوتوال تھا۔ جسے صلاح الدین کہتے تھے۔ وہ کردکان کا رہنے والا تھا۔ ملک اختیار الدین نے سلطان محمد کے فرمان کے مطابق بہت سا لشکر جمع کر لیا تھا۔ ملک خاں ہرات سے بھاگ کر بھستان کی طرف

چلا گیا تھا۔ جب موسم گرما ہوا تو وہ بھی غزنہ پہنچ گیا۔ پھر خراسان سے خبر ملی کہ سلطان جلال الدین غزنہ آرہا ہے شہاب الدین الپ وزیر اور صلاح الدین کوتوال نے مل کر خفیہ غداری کا ایک منصوبہ تیار کیا۔ ایک دعوت کا انتظام کر کے ملک اختیار الدین خرپوست (قربوشت) کو بلایا اور صلاح الدین کوتوال نے چھری سے اس غازی سردار کو شہید کر ڈالا۔ اس مرحوم نے جو لشکر جمع کیا تھا وہ سب ادھر ادھر بکھر گیا۔ 617 ہجری میں ملک خاں جو تاتاریوں کے سامنے سے پلٹ کر غزنہ پہنچا تھا۔ وہاں سے دوبارہ گرم سیر کی طرف نکل گیا۔ اس کا قصد سیستان کا تھا۔ راستہ میں اس نے رضی الملک کو ولایت پشاور دے دی۔ جب رضی الملک اس غرض سے غزنہ آیا کہ وہ پشاور جائے تو اہل غزنہ نے اسے جانے نہ دیا۔ پھر وہ پشاور گیا مگر وہ جو عراقی لشکر تھا اس نے رضی الملک کو واپس کر دیا۔ جب رضی الملک پشاور سے لوٹا تو اعظم سپہ سالار نے جو عماد الدین بلخ کا بیٹا اور ننگرہار کا امیر تھا رضی الملک کو گرفتار کر لیا اور زیر نگرانی رکھا۔ اچانک سلطان جلال الدین اور ملک خاں (ہرات) غزنہ پہنچ گئے۔ ان کے پاس ترکوں، غور اور تاجیک کے امیروں، خلیجیوں اور غزوں کی بے شمار فوج جمع ہو گئی تھی چنانچہ سلطان جلال الدین نے اس فوج کے ساتھ طخارستان کی طرف پیش قدمی کی۔ اس وقت تاتاری فوج قلعہ والیان (ولخ) کے پاس تھی۔ اسے شکست دی اور پھر فوج کے ساتھ واپس آ گیا۔ سلطان جلال الدین اور ملک خاں (ہرات) کی آمد اور اسلامی لشکر کی فراہمی کا علم چنگیز خاں کو ہوا تو اس نے اپنے داماد کو ہرات، خراسان سے غزنہ کی طرف بھیجا۔ جب تاتاری پروان (شمالی علاقہ) کے حدود میں پہنچے تو سلطان جلال الدین ان کے مقابلے کے لیے دوسری مرتبہ جا پہنچا اور ان سے جنگ کی۔ شکست دی اور بے شمار کافروں کو موت کا گھاٹ اتارا۔ تاتاری مزید چند مرتبہ آئے مگر ہر مرتبہ شکست کھائی۔“

ابن خلدون کا بیان ہے کہ ”اس لڑائی میں طولی خاں بن چنگیز خاں مارا گیا۔ تاتاری فوج تترہتر ہو گئی۔ سلطان جلال الدین کے لشکر میں موجود مال غنیمت پر جھگڑا ہو گیا۔ سیف الدین بقرق اور امین الملک نائب ہرات سے بھی اس معاملہ میں جھگڑا ہو گیا۔ امین الملک نے عراق کا راستہ لیا۔ اعظم ملک اور مظفر ملک بھی لڑ پڑے۔ ایک ہنگامہ برپا ہو گیا۔ اس ہلڑ میں بقرق کا بھائی مارا گیا۔ بقرق ناراض ہو کر ہندوستان کی طرف واپس ہوا۔ اس کے ہمراہی ساتھ ہو لیے۔ جلال الدین نے ہر چند بلانے اور واپس لانے کی کوشش کی مگر کامیابی

نہ ہوئی۔ اور ایک بھی واپس نہ ہوا۔^۲ ”منہاج سراج اس واقعہ کے بارے میں یہ بیان دیتا ہے کہ ”سلطان کے لشکر میں اغراق (اغراق خلیجوں کا ایک مشہور قبیلہ تھا) قبیلے کے زیادہ آدمی تھے۔ وہ بڑے مرد میدان اور خونریز جنگوں میں پیش پیش رہتے تھے۔ انہیں مال غنیمت کے متعلق عجمیوں اور عراقیوں سے عداوت ہوگئی۔ چنانچہ وہ سلطان کے لشکر سے الگ ہو گئے اور دوسری طرف چلے گئے۔ سلطان کے ساتھ صرف ترک رہ گئے۔“^۵ منہاج سراج کا مترجم غلام رسول مہراں اس واقعہ پر اظہار افسوس کرتے ہوئے لکھتا ہے کہ ”بھلا سوچئے کہ مال غنیمت کی تقسیم پر ناراض ہو کر ایسے نازک وقت میں سلطان سے علیحدگی کس بناء پر مناسب تھی؟“ اب مولانا مہر کو کون بتائے کہ مسلمانوں میں مال غنیمت کی تقسیم پر جھگڑنے کی روایت عہد نبوی (صلی اللہ علیہ وسلم) میں ہی پڑ گئی تھی۔ بعض لوگوں نے اس بناء پر ایک سے زیادہ مرتبہ رسول اللہ صلی اللہ علیہ وسلم سے بھی اختلاف کرنے کی جسارت کی تھی۔ ایک مرتبہ تو نوبت خویش پروری کا الزام لگانے تک پہنچی تھی۔ رسول اللہ صلی اللہ علیہ وسلم کی وفات کے بعد یہ قبیح روایت کبھی ختم نہ ہوئی بلکہ اس میں اضافہ ہی ہوتا گیا اور مسلمانوں کو بارہا اس بنا پر ہزیمتیں اٹھانا پڑیں۔ بد قسمتی سے بیشتر مسلمان امراء اور لشکریوں کو مال غنیمت (جس میں لونڈی اور غلام بھی شامل ہوتے تھے) سے اس قدر شغف ہوتا تھا کہ وہ عین لڑائی کے دوران اس کی تقسیم پر جھگڑنے لگتے تھے۔ صحیح بخاری کے مطابق سن 8 ہجری میں غزوہ حنین میں مسلمانوں کو ابتداً شکست محض اس لیے ہوئی تھی کہ لوگ غنیمت کے لوٹنے میں مصروف ہو گئے تھے۔ مسلمان لشکریوں کی ہوس غنیمت فرانس میں مسلمانوں کی شکست کا سب سے بڑا سبب تھی۔ یہ ایک نہایت مسلم تاریخی حقیقت ہے کہ مسلمانوں کی بیشتر جنگیں محض ملک گیری یا مال غنیمت کے لالچ کے تحت ہوتی تھیں۔ ان کا مطلوب و مقصود ذوق شہادت یا اشاعت اسلام نہیں ہوتا تھا۔ جو لوگ محض مذہبی جوش و عقیدت سے مغلوب ہو کر اس تاریخی حیثیت کو تسلیم نہیں کرتے۔ ان سے کوئی بات نہیں ہو سکتی۔

پروان کی لڑائی کے بعد جب فیتو نوہین چنگیز خاں کے پاس پہنچا تو چنگیز کے پاس جتنی فوج تھی اسے لے کر پشتہ نعمان سے غزنہ کی طرف روانہ ہو گیا۔ جلال الدین بھی چنگیز خاں کے ارادے سے آگاہ ہو کر مقابلے کے لیے نکلا۔ چنگیز کے ہراول سے ڈبھیر ہو گئی۔ سخت

خوزیز جنگ کے بعد جلال الدین کو فتح نصیب ہوئی۔ تاتاریوں میں سے صرف چند افراد جانبر ہوئے۔ جلال الدین میدان جنگ سے واپس ہو کر دریائے سندھ پر مقیم ہوا۔ تمام امراء اور سرداران کو جو اس کی اطاعت سے منحرف ہو گئے تھے اپنی کمک پر بلا بھیجا۔ ابھی ایلچی واپس نہیں ہوا تھا کہ چنگیز خاں نے جلال الدین پر حملہ کر دیا۔ تین شب و روز جنگ کے بعد جلال الدین کو شکست ہوئی۔ امین الملک اپنے باپ کے پاس قتل ہوا۔ سلطانی فوج میں بھگدڑ مچ گئی۔ تاتاریوں نے انہیں دریائے سندھ عبور کرنے سے روکا۔ بہت سے شکست خوردہ دریا میں ڈوب کر مر گئے۔ بہت سوں کو تاتاریوں نے تلوار کے گھاٹ اتار دیا۔ سلطان جلال الدین کا بیٹا جس کی عمر سات برس کی تھی تاتاریوں کے ہاتھ پڑ گیا۔ تاتاریوں نے اس بچے کو بھی مار ڈالا۔ جلال الدین میدان جنگ سے بھاگ کر دریا کے کنارے پہنچا مگر تاتاری اس تعاقب میں تھے۔ جلال الدین نے اپنی عورتوں کو قتل کر کے گھوڑا دریا میں ڈال دیا۔ تیر کر دوسرے کنارے پر جا پہنچا۔ اس کی فوج سے صرف تین سو سوار چار سو پیادے اور چند سردار جانبر ہوئے۔ تین دن کے بعد گرتے پڑتے سلطان کے پاس پہنچے۔ اعظم ملک کسی قلعہ میں جا کر روپوش ہوا۔ چنگیز خاں نے مطلع ہو کر محاصرہ کیا اور تلوار کے زور سے فتح کر کے اسے اور تمام ان لوگوں کو جو اس کے ساتھ قلعہ میں تھے بھیڑ بکری کی طرح ذبح کر ڈالا۔ اس کے بعد تاتاری لشکر نے غزنی کا قصد کیا۔ غزنی بھی فتح ہو گیا۔ لوگوں کو قتل کیا۔ جسے جہاں پایا مار ڈالا۔ شہر میں آگ لگا دی۔ جو کچھ تھا لوٹ لیا غرض یہ کہ غزنی اور تمام نواح غزنی ایسا تاراج ہوا کہ گویا اس کا کوئی وجود ہی نہ تھا۔ یہ واقعات 619 ہجری کے ہیں۔“

”پھر جب چنگیز خاں کے فرمان کے مطابق ارسلان خاں قیلق مسلمان اپنے لشکر نیز طولان چربی اور تاتاری سپاہ کے ساتھ دلخ گیا تو آٹھ مہینے قلعے کا محاصرہ کیے بیٹھا رہا۔ اس قلعے کی کسی جانب راستہ نہ تھا۔ ارسلان خاں نے تاتاریوں کو حکم دے دیا کہ ارد گرد کے پہاڑوں سے درخت اور شاخیں کاٹ کر قلعہ کے آس پاس ڈالتے جائیں۔ ایسا معلوم ہو رہا تھا کہ تاتاری درے کو بھر دینے کا ارادہ کیے بیٹھے ہیں۔ حالانکہ ایک سو سال میں بھی بھر نہیں سکتا تھا۔ کیونکہ وہ بہت گہرا تھا۔ اچانک آسمان سے بلا اور اللہ کی طرف سے قضا نازل ہوئی۔ رئیس دلخ کا بیٹا تاتاریوں کے پاس گیا اس نے ایسا راستہ انہیں دکھایا جس سے

ایک تیز رفتار پیادہ گزر سکتا تھا۔ ان پہاڑوں میں جا بجا طاق سے بنے ہوئے تھے۔ تین روز تک تاتاریوں کو اس راستے سے جا کر طاقوں میں چھپایا جاتا رہا۔ جب خاصی تعداد جمع ہو گئی تو چوتھے روز صبح کو یہ تاتاری نعرے لگاتے ہوئے قلعہ کے اندر پہنچ گئے۔ اور تمام مسلمانوں نے شہادت پائی۔ تاتاری فوج دلخ سے فیوارقادس کے قلعے پر پہنچ گئی اور اسکا محاصرہ کر لیا۔“ طخارستان اور بامیان کے ان قلعوں کی تسخیر کے اس بیان سے بھی واضح ہے کہ ان قلعوں پر تاتاریوں کا قبضہ مسلمانوں کی غداری کی وجہ سے ہوا تھا۔ مسلمانوں کی جگہ جگہ پر اور بار بار کی غداری سے مزید واضح ہوتا تھا کہ انہوں نے دین اسلام سے اخوت، مساوات، اتحاد، اتفاق، ایثار، قربانی اور وفاداری کا کوئی اصول نہیں سیکھا تھا۔ ستم بالائے ستم یہ تھا کہ غداری کے اس قبیح فعل میں امراء، علماء اور فقہاء پیش پیش تھے۔

کہتے ہیں کہ چنگیز خاں کے چار بیٹے تھے۔ بڑے کا نام توشی (توشی کو جو جی بھی لکھتے ہیں) اس سے چھوٹے کا نام چغتائی، تیسرے کا نام اوکتائی اور سب سے چھوٹے کا نام تولی (طولی) تھا۔ جب چنگیز خاں نے ماورالنہر سے خراسان کا عزم کیا تو توشی اور چغتائی کو خوارزم، قفحاق اور ترکستان بھیج دیا تھا اور بڑی فوج ان کے ساتھ کر دی تھی۔ تولی کو حکم دیا گیا تھا کہ وہ بھاری فوج کے ساتھ خراسان کے شہروں پر بڑھے۔ اوکتائی کو چنگیز خاں نے اپنے ساتھ رکھا تھا۔ 617 ہجری میں تولی پشتہ نعمان سے نکل کر سیدھا مرو کی طرف بڑھا۔ شہر پر قبضہ کیا اور مخلوق کو شہید کر ڈالا۔ وہاں سے وہ نیشاپور کی طرف گیا۔ خاصی جنگ کے بعد شہر فتح کیا۔ چونکہ نیشاپور میں چنگیز خاں کا داماد مارا گیا تھا اس لیے آبادی میں سے ایک ایک کو مارا شہر کو برباد کیا دیواروں اور عمارتیں ڈھا دیں۔ پھر بیل لیکر شہر بھر کی زمین پر ہل پھروا دیئے۔ چنانچہ وہاں عمارت کا کوئی نشان باقی نہ رہا۔ جب نیشاپور اور اس کے اطراف و جوانب سے فراغت حاصل ہو گئی تو تولی نے ہرات کا رخ کیا اور شہر کے دروازے پر پہنچ کر ڈیرے ڈال دیئے۔ جنگ شروع ہو گئی۔ تاتاریوں نے آٹھ روز میں یہ شہر فتح کر لیا۔ حالانکہ مضبوطی میں اسے سد سکندر سمجھا جاتا تھا۔ خلق خدا کو شہید کر ڈالا۔“ ابن خلدون کا بیان ہے کہ ”جب چنگیز خاں کے بیٹے حاکم مرو کو امان دینے کے بعد شہر پر قبضہ کیا تو حاکم شہر تاتاری دربار میں حاضر ہوا۔ چنگیز خاں کے بیٹے کا نہایت تپاک سے خیر مقدم کیا۔ خلعت دیا اس کے بعد حاکم مرو کو حکم دیا کہ جائزہ کی غرض سے اپنے لشکر کو حاضر کرو۔ جوں ہی تمام لشکر آگیا گرفتار

کر لیا۔ لشکر کی گرفتاری کے بعد حاکم شہر سے رؤسا شہر، تجار، کارگیران اور مہاجنوں کی علیحدہ علیحدہ فہرستیں مرتب کرائیں اور ان سب کو معہ اہل و عیال حاضری کا حکم دیا۔ چنگیز خاں سونے کی کرسی پر بیٹھا اور فوج کو پیش کرنے کا اشارہ کیا جو اس کے حکم سے گرفتار کی گئی تھی۔ چنگیز خاں نے بلا پس و پیش ان لوگوں کی گردن زنی کا حکم صادر کیا۔ بات کی بات میں قتل کر دیئے گئے۔ امراء، رؤسا، تجار اور مہاجنوں کے ساتھ یہ برتاؤ کیا گیا کہ روپیہ حاصل کرنے کی غرض سے طرح طرح کی اذیتوں میں مبتلا کئے گئے۔ بعض تو زدوکوب کے صدمہ سے مر گئے اور بعض مال نہ دینے کی وجہ سے زندہ قبروں میں دفن کر دیئے گئے۔ حصول زر کی آرزو میں مردوں کی قبریں کھود ڈالیں۔ غرض کہ روپیہ حاصل کرنے کے لیے جو مظالم کر سکتے تھے کیے۔ عوام الناس کو جن میں مرد بھی تھے۔ عورتیں بھی تھیں، بچے بھی تھے۔ لشکریوں میں تقسیم کر دیا۔ اس قتل عام اور غارت گری سے فارغ ہو کر شہر میں آگ لگا دی۔ مال ہی کی تلاش و جستجو میں سلطان سنجر کی قبر کو کھود ڈالا۔ اس واقعہ کے چوتھے روز باقی ماندہ اہل شہر پیش ہوئے جو اس وقت تک تاتاری تلواروں سے بچ گئے تھے۔ چنگیز خاں نے ان لوگوں کو بھی قتل کا حکم دے دیا۔ جن کی تعداد سات ہزار سے کم نہ تھی۔ مرو کو تاراج کر کے نیشاپور کی طرف بڑھے۔ پنج روز تک محاصرہ کیے رہے۔ چھٹے روز تلوار کے زور سے شہر فتح کر لیا۔ نیشاپور والوں کے ساتھ وہی سلوک کیے جو انہوں نے اہل مرو کے ساتھ کیے تھے۔ بلکہ بعض بعض مظالم کا یہاں اور اضافہ کیا۔ نیشاپور سے فارغ ہو کر چنگیز خاں نے اپنے لشکر کا ایک حصہ طوس کی طرف روانہ کیا۔ طوس میں بھی وہی مظالم کیے۔ جس کے وہ عادی ہو چکے تھے۔ شہر کو جلا کر خاک سیاہ کر دیا۔ امام علی بن موسیٰ رضا کے شہر (مشہد) کو گرا ڈالا۔ خلیفہ رشید کے مقبرے کو زمین دوز کر دیا۔ قتل و غارت گری کرتے ہوئے ہرات کی جانب بڑھے۔ ہرات میں گھس کر قتل عام شروع کر دیا۔ مکانوں میں آگ لگا دی۔ شہر پناہ کو توڑ ڈالا۔ ہرات کے نواح میں غارت گری کا بازار گرم ہو گیا۔ قصہ مختصر ہرات اور اس کے نواح کو تاراج کر کے چنگیز خاں کے پاس طالقان چلے آئے۔ چنگیز خاں طالقان میں خاموش نہیں بیٹھا تھا بلکہ صوبہ خراسان کے بقیہ شہروں کے تاراج کرنے کے لیے فوجیں بھیج رہا تھا۔ جو یکے بعد دیگرے شہروں کو تاراج کر رہی تھیں۔ یہاں تک کہ تمام صوبہ خراسان برباد و تباہ ہو گیا۔ یہ مظالم جو تاتاریوں نے خراسان میں کیے 617 ہجری

میں کیے۔ اہل خراسان اکثر فنا ہو گئے۔ جو باقی رہ گئے وہ دوسرے شہروں میں جا کر قیام پذیر ہوئے۔“ ۱

مولانا غلام رسول مر لکھتا ہے کہ ”تاتاریوں نے اس مہم کے دوران رے، ہمدان، مراغہ، قم اور دوسرے شہر فتح کیے۔ سب کی تفصیل بتانا مشکل ہے۔ لیکن رے اور قم کی تسخیر واقعی عبرت کا مرقع ہے۔ رے میں دو بڑے مذہبی فرقے تھے۔ اول حنفی اور دوم شافعی۔ حنفیوں نے تاتاریوں کی یورش سے کچھ دیر پہلے شافعیوں کی مسجد جلا دی تھی۔ شافعی انتقام کی فکر میں تھے۔ تاتاری آہنچے۔ تو شافعیوں نے ان کا خیر مقدم کیا اور کہا کہ حنفیوں کو تباہ کرنے کا اقرار کر لیا جائے۔ تو ہم شہر حوالے کرنے پر آمادہ ہیں۔ تاتاریوں نے یہ شرط قبول کر لی۔ شہر رے پر قبضہ کرتے ہی پہلے حنفیوں کا صفایا کیا۔ پھر شافعیوں کی صفائی کا بہانہ بھی پیدا کر لیا۔ اور دونوں کے خون سے عبرت کا ایک نہایت دردناک مرقع تیار ہو گیا۔ قم میں بھی دو گروہ تھے یعنی سنی اور شیعہ۔ یہاں شیعہوں نے اسی شرط پر شہر کی حوالگی پر آمادگی ظاہر کی کہ سینوں کو ختم کر دیا جائے۔ مگر فتح کے بعد سنی اور شیعہ دونوں ایک ہی چکی میں آٹے کی طرح پیس ڈالے گئے۔ رے بڑا ہی عالیشان شہر تھا۔ اس کا نشان محض برائے نام باقی رہ گیا۔ اب وہ طہران کا ایک حصہ ہے۔ معصومہ کے مزار کے باعث قم پھر بڑا شہر بن گیا۔“ لیکن مولانا مہرنے یہ نہیں بتایا کہ تاتاریوں کی اس قیامت خیز یلغار کے موقع پر سمرقند، رے اور قم میں مسلمان علماء، فقہاء اور قاضیوں نے اس قدر گھناؤنی مذہبی فرقہ پرستی کا مظاہرہ کیوں کیا؟ عام طور پر اس قسم کے سوال کا جواب دیا جاتا تھا کہ ان علماء نے محض اپنی کوتاہ اندیشی کے باعث ایسا کیا تھا۔ اگر یہ علماء اخوت مساوات اور اتحاد و اتفاق سے متعلقہ اسلامی تعلیمات پر عمل کرتے تو ایسا ہرگز نہ کرتے۔ لیکن یہ جواب تاریخ کے کسی سنجیدہ طالب علم کو مطمئن نہیں کرتا۔ اس سوال کا اطمینان بخش جواب یہ ہو سکتا ہے کہ چونکہ ہر مملکت کے حکمران طبقوں کے مختلف گروہوں میں تضاد ہوگا اور چونکہ یہ گروہی تضاد اس مملکت کے زوال کے عہد میں شدید ہو جاتا ہے۔ اس لیے ان گروہوں سے منسلک اہل علم بھی باہمی معاندانہ تضاد میں مبتلا ہو جاتے ہیں۔ اس صورتحال میں حکمران طبقہ کا جو گروہ معتوب ہوتا ہے وہ بیرونی حملہ آور کا خیر مقدم کرتا ہے۔ چونکہ اہل علم کے گروہ حکمران طبقہ کے کسی نہ کسی گروہ کے ترجمان ہوتے ہیں اس لیے وہ ایسے موقع پر اپنے

سرپرستوں اور مرہبوں کی ترجمانی بڑی شدت سے کرتے ہیں۔ بنو امیہ، بنو عباس اور بنو فاطمیہ کے خلفاء اکثر و بیشتر اپنے مملکتوں کے علماء و فقہاء سے اس قسم کے کام لیا کرتے تھے۔ بلا تحقیق و تفتیش حدیث سازی اور فتویٰ بازی کا سلسلہ اسی طرح شروع ہوا تھا۔ شمالی افریقہ میں سلاطین امراء مرابطین اور موحدین بھی اپنے فقہاء سے اس قسم کی خدمت لیتے تھے۔ اسپین اور عالم اسلام کے دوسرے علاقوں کے سلاطین بھی علماء کو اپنے سیاسی مقاصد کے لیے استعمال کرنے میں کوئی تامل نہیں کرتے تھے۔ مختصر یہ کہ بیشتر علماء کی حیثیت حکمران طبقوں کے سیاسی کارکنوں کی تھی۔ اس زمانے میں کوئی سیاسی پارٹیاں نہیں ہوتی تھیں۔ اس لیے ہر ملک یا مملکت یا سلطنت حکمران طبقے علماء اور فقہاء کی مختلف تنظیموں یا فرقوں سے سیاسی پارٹیوں کا کام لیتے تھے۔ یہ اصول صرف عالم اسلام تک ہی محدود نہیں تھا بلکہ یہ ساری دنیا میں رائج تھا۔ یورپ میں نویں صدی کے سب سے بڑے بادشاہ شارلمین نے اسی اصول پر عمل کیا تھا اور بارہویں صدی میں اٹلی کے تاجروں اور فرانس کے امرانے صلیبی جنگوں کی تحریک بھی پاپائے روم اور دوسرے مذہبی پیشواؤں کی طرف سے کرائی تھی۔ گویا یہ پادری سیاست کو اپنے دین سے الگ تصور نہیں کرتے تھے۔ ہندوستان میں پنڈتوں کا بھی نظریہ یہی تھا۔

مولانا غلام رسول مہر خراسان میں تاتاریوں کی غارت گری کا ذکر کرتے ہوئے مزید لکھتا ہے کہ ”منہاج سراج نے مرو، نیشاپور، اور ہرات کے حالات بہت ہی اختصار سے لکھے ہیں۔ پوری تفصیل تو ممکن نہیں لیکن اجمالاً ”کچھ نہ کچھ بیان کر دینا مناسب ہے۔ تولی مرو کی طرف بڑھا تو جو شہر اور علاقے لڑائی کے بغیر حوالگی پر آمادہ ہو چکے تھے۔ ان سے امدادی فوج طلب کر لی۔ (جو ظاہر ہے مسلمان تھے) جس کی تعداد ستر ہزار بتائی جاتی ہے۔ مرو میں عبدالملک نے مقابلے کی ٹھانی۔ مگر اس کے پاس تھوڑی سی فوج تھی۔ آخر دو لاکھ دینار، تیس ہزار خروار غلہ اور ایک لاکھ گھوڑے دینے کا اقرار کیا۔ پھر وہ آخری فیصلے کے لیے تولی کے پاس پہنچا تو مزید شرطیں پیش کر دی گئیں۔ آخر عبدالملک کے اعضا کاٹنے کے بعد اسے قتل کیا گیا اور کم و بیش ستر ہزار آدمی شہید ہوئے۔ پھر خاصی بڑی تعداد ماری گئی۔ نیشاپور کو تو داماد چنگیز خاں کے انتقام میں خاص سزا دی گئی۔ جو آج تک غالباً کسی شہر کو نہیں ملی۔ ساہا سال تک اس شہر کا مقام مٹا رہا۔ وہاں جو کاشت کر کے تاتاریوں کے

گھوڑوں کو کھلائے جاتے تھے۔ مقتولین کا معاملہ ہزاروں سے بڑھ کر لاکھوں تک ضرور پہنچ گیا۔ ہرات میں شمس الدین محمد ربانی مقابلہ کرتا ہوا شہید ہوا تو اس کے بعد شہر میں تفرقہ پڑ گیا اور علماء سب سے پہلے شہر کی حوالگی پر آمادہ ہوئے۔ جو لوگ مارے گئے انکا حساب پیش کرنا مشکل ہے۔ سلطان جلال الدین کے ساتھی اور لشکریوں میں سے بارہ ہزار جن کر موت کے گھاٹ اتارے گئے۔ پھر طوس، سبزوار، جاجرم، نسا، ابی ورد، سرخس، خوف وغیرہ بھی اسی سیل میں برباد ہوئے۔ کسی شاعر نے کہا تھا۔

تین مہینے میں دنیا فتح کر لینے والے توی نے تمام شہر سیستان کے دروازے تک فتح کر لیے۔ اس نے شہروں کو برباد کیا۔ آدمیوں کو مارا جھاڑو پھیری۔ اسیر پکڑ لیے کوئی بھی باقی نہ رہا۔ نہ بڑا اور نہ چھوٹا۔“

جب سلطان جلال الدین نے دریائے سندھ کے کنارے شکست کھائی تو اس کے بعد چنگیز خاں کے حکم سے خراسان کے شہروں اور سیستان پر تاتاریوں کی دوبارہ مصیبت نازل ہوئی۔ ”تاتاریوں کا جو لشکر سیستان بھیجا گیا تھا اس نے جنگ سے ہر شہر فتح کیا۔ اہل سیستان اس بہادری سے لڑے کہ تاتاریوں کو ہر شہر کے ایک ایک کوچے اور ایک ایک گھر میں جنگ کرنی پڑی۔ سیستان کے مسلمانوں میں چھوٹے بڑے، مرد عورت ہر ایک نے جنگ کی۔ تلواروں اور چھریوں سے یکساں کام لیا گیا۔ ہرات پر دوبارہ قبضہ کے لیے الچی توپین کو بھیجا گیا تھا۔ اسکے پاس تاتاری فوج بھی بکثرت تھی۔ اور اس نے آس پاس کے علاقوں سے پچاس ہزار کے قریب سوار اور پیادے بھی جمع کر لیے تھے۔ ہرات پہنچتے ہی الچی نے فوج کے چار حصے کیے ہر حصے میں قریباً” تیس تیس ہزار آدمی تھے۔ چاروں حصوں کو شہر کے چاروں طرف مقرر کیا۔ اور ہر طرف شہر کا ایک دروازہ تھا۔ چھ مہینے اور سترہ دن محاصرہ جاری رہا۔ ملک بہاؤ الدین نے بڑی مردانگی سے مقابلہ کیا۔ اہل شہر سے اس نے صاف کہہ دیا تھا کہ دیکھو! پہلی مرتبہ کی طرح مشکلات سے گھبرا نہ جانا۔ سب کو جانیں دے دینے کا عزم کر لینا چاہیے۔ حوالگی کا خیال دل سے بالکل نکال دینا چاہیے۔ تاتاریوں نے سختیوں سے اس شدت کے ساتھ جنگ جاری کی تھی کہ شہر کی دیوار بھی چھلنی ہو گئی تھیں۔ تاتاریوں نے پے درپے بڑے بڑے گروہوں پر حملے کیے مگر ایک ایک حملے میں ان کے پانچ پانچ ہزار آدمی مارے گئے۔ ایک روز فصیل ایک جگہ سے تقریباً” پچاس گز کھل گئی۔ چار سو کے قریب

تاتاری طے میں دب کر مر گئے۔ ان میں نامی سردار بھی تھے۔ جمادی الاول 619 ہجری (1222ء) میں شہر فتح ہوا۔ وہ بھی صرف اس لیے کہ آخری دور میں اہل شہر کے درمیان تفرقہ پیدا ہو گیا تھا۔ یعنی ایک گروہ حوالگی کا خواہاں تھا اور دوسرا ہر حال میں لڑنا چاہتا تھا۔ اس دوسرے گروہ میں سپہ سالار ملک مبارزالدین بھی تھا۔ وہ بوڑھا ہو چکا تھا تاہم وہ گھوڑے پر سوار ہو کر شہر سے نکلا۔ اس نے تمام ہتھیار پہن رکھے تھے۔ نیزہ ہاتھ میں تھا اور جہاد کرتے ہوئے شہادت پائی۔ یہی موقع ہے جس پر عام روایت کے مطابق سوا لاکھ آدمی موت کے گھاٹ اتار دیئے گئے۔ کہتے ہیں کہ اطراف سے بے شمار لوگ ہرات پہنچ گئے تھے۔^{۱۲} تاہم یہ تعداد محل نظر ہے۔ لیکن اس حقیقت میں کوئی شبہ نہیں ہے کہ ہرات پر تاتاریوں کا دوسری مرتبہ قبضہ بھی مسلمانوں کے باہمی انتشار و افتراق کی وجہ سے ہوا اس کی ایک اور وجہ تھی کہ جس طرح مرو کی فتح کے موقع پر تاتاریوں کے ساتھ مفتوحہ علاقوں کے مسلمانوں کی فوجیں تھیں اسی طرح ہرات کی اس فتح میں بھی آس پاس کے مسلمانوں کی فوجوں کا دخل تھا۔ مفتوحہ علاقوں کے لوگوں کی فوجوں کی مدد سے مزید فتوحات کرنے کی روایات تاتاریوں نے تاریخ میں پہلی مرتبہ نہیں ڈالی تھی۔ سلطان محمود غزنوی نے مفتوحہ ہندوستان کی ہندو فوجوں کی مدد سے خراسان کو مغلوب کیا تھا۔ اور اسپین کے فاتحین اعظم امیر عبدالرحمان ثالث اور محمد بن ابن طاہر المنصور کی فوجوں میں مفتوحہ علاقوں کی عیسائی فوجوں کی اچھی خاصی تعداد تھی۔

خراسان اور سیستان کی دوبارہ غارت گری کے دوران سلطان جلال الدین خوارزم شاہ ہندوستان میں مقیم رہا وہ جب چنگیز خاں سے شکست کھا کر دریائے سندھ عبور کر کے ہندوستان پہنچا تھا تو اس کے بعد اسکے سرداران لشکر کا ایک گروہ بھی دریائے سندھ عبور کر کے اس کی خدمت میں حاضر تھا۔ ”ان امراء میں شمس الملک جو سلطان جلال الدین کے باپ کے زمانہ میں وزیر تھا اور قزل خاں ابن امین الملک بھی شامل تھے۔ قزل خاں شہر کلور میں جا کر پناہ گزین ہوا۔ کلور کے گورنر نے اسے قتل کر ڈالا اور ملک ناصر الدین قباچہ والی ملتان نے شمس الملک کا کام اس وجہ سے تمام کر دیا کہ اسے خطرہ پیدا ہوا تھا کہ جلال الدین کو اس کی حرکات و سکنات سے آگاہ کر دے گا۔ امین الملک نے جلال الدین کو اس کی اطلاع کر دی۔ تھوڑے دن بعد سلطان جلال الدین کے بھائی (غیاث الدین) کے سرداران

لشکر اس کی خدمت میں آگئے۔ جس کی وجہ سے اس کی قوت بڑھ گئی۔ شہر کلور پر پہنچ کر محاصرہ کیا اور سر کر لیا۔ اس کے بعد ترنوخ کو بھی اسی طرح فتح کر لیا۔ قباچہ نے جلال الدین سے جنگ کرنے کے لیے فوجیں جمع کیں۔ جلال الدین کو اس کی خبر لگ گئی۔ فوراً "دھاوا کر دیا۔ قباچہ مقابلہ پر نہ آیا۔ مورچہ اور کمک چھوڑ کر بھاگ گیا۔ جلال الدین نے جو کچھ لشکر گاہ میں تھا لوٹ لیا۔ لاہور کی طرف قدم بڑھایا۔ لاہور میں قباچہ کا لڑکا تھا قلعہ بند ہو گیا۔ پھر اس امر کو محسوس کر کے کہ مقابلے کی قوت نہیں صلح کا پیام دیا۔ ایک مقررہ سالانہ خراج پر مصالحت ہو گئی۔ محاصرہ اٹھا کر شہستان پر پہنچ کر لڑائی کا نیزہ گاڑ دیا۔ فخر الدین سلاوی قباچہ کا نائب اس شہر کا والی تھا۔ اس نے اطاعت قبول کر لی۔ اس کے بعد جلال الدین نے اوجا پر حملہ کر دیا۔ محاصرہ ڈالا۔ اہل اوجا نے تاوان جنگ دے کر مصالحت کر لی۔ جانس کا محاصرہ کیا۔ بادشاہان ہندوستان میں سے شمس الدین التمش جو شہاب الدین غوری کا غلام تھا اس شہر کا حاکم تھا۔ اس نے جلال الدین سے جنگ کرنا مناسب نہ سمجھا اور جلال الدین کی حکومت کی اطاعت قبول کر لی۔ اہل شہر بھی مطیع ہو گئے۔ جلال الدین نے چند روز یہاں قیام کیا۔ کچھ عرصہ بعد التمش نے جلال الدین سے لڑائی کا عزم کیا۔ جلال الدین بھی مقابلہ پر آیا۔ لیکن دونوں کے ہراول دستوں کے غلط راستے پر پڑ جانے کی وجہ سے ڈبھیڑ نہ ہوئی۔ التمش نے صلح کا پیغام بھیجا۔ جلال الدین مصالحت پر آمادہ ہو گیا پھر التمش قباچہ اور دوسرے ملوک ہند متفق ہو کر جلال الدین سے لڑنے کے لیے نکلے۔ جلال الدین جنگ سے پہلو تہی کر گیا اور ہندوستان کے ان مقامات پر جن پر اس نے قبضہ کیا تھا اپنی طرف سے جہان بملوان الملک کو مقرر کر کے ہندوستان سے روانہ ہوا۔ دریائے سندھ عبور کر کے غزنی کی طرف چلا۔ غزنی اور غور پر امیر وفا ملک جس کا نام حسن زلفا تھا مامور کر کے عراق کی طرف روانہ ہوا۔ یہ واقعہ 621 ہجری کا ہے۔"

جب سلطان جلال الدین ہندوستان مسلمان ملوک کے ساتھ خانہ جنگی میں مصروف تھا اس سے کچھ پہلے اور اس کے دوران تاتاریوں کا ایک لشکر قزوین، آذربائیجان، آرمینیا، جارجیا اور روس میں تباہی مچا رہا تھا۔ ابن خلدون کا بیان ہے کہ اہل قزوین نے ہمدان، زنجان، اور خراسان کے بعض دوسرے شہروں کے لوگوں کی طرح تاتاریوں کی پرامن طریقے سے اطاعت قبول نہ کی "وہ مقابلے پر آئے۔ تاتاریوں نے ان کا محاصرہ کیا بزور تیغ

لڑ کر ان کو سر کیا۔ بے حد خونریزی ہوئی۔ مقتولین کی تعداد چالیس ہزار سے زیادہ تھی۔ یہاں سے تاتاری آذربائیجان کی طرف روانہ ہوئے۔ اس وقت ازبک بن بملوان والی آذربائیجان تبریز میں تھا۔ لہو و لعب میں مصروف خواہشات نفسانی میں منہمک، انتظام ملک سے غافل رنگ رلیوں میں پڑا ہوا تھا۔ اس نے تاتاریوں سے خط و کتابت کی۔ انہیں کچھ دیا اور اس طرح ان کے شر سے بچ گیا۔ تاتاری سیلاب کی طرح موقان کی طرف واپس آئے اسکے بعد کرج پر چڑھائی کی۔ اہل کرج نے مقابلہ کیا۔ لیکن تاتاری طوفان کو نہ روک سکے۔ میدان چھوڑ دیا۔ تاتاریوں نے نہایت بے رحمی سے پامال کیا۔ اس لڑائی سے قبل اہل کرج نے ازبک والی آذربائیجان اور اشرف بن عادل بن ایوب والی خلاط سے امداد طلب کی تھی۔ یہ امداد نہ ملی۔ افرش (ازبک کا آزاد غلام) تاتاریوں سے مل گیا۔ اس کے پاس ترکوں اور کردوں کی ایک فوج تھی وہ اس فوج کو لے کر تاتاریوں کے ساتھ کرج پر چڑھ آیا۔ اہل کرج کا پہلے افرش سے مقابلہ ہوا اس کے بعد تاتاریوں نے حملہ کیا۔ کرج کو شکست ہوئی۔ کرج کی بے شمار فوج کٹ گئی۔ یہ واقعہ ماہ ذیقعد 617 ہجری کا ہے کرج سے فارغ ہو کر تاتاری مراغہ کی جانب لوٹے۔ تبریز ہو کر گزرے۔ والی تبریز نے تحائف و نذرانے پیش کیے۔ جو کچھ ہو سکا نقد اور جنس جمع کر کے نذر کیا۔ تبریز سے وہ قتل و غارت کرتے ہوئے مراغہ پہنچے۔ مراغہ کی والیہ ایک عورت تھی۔ چند دن تک مقابلہ کرتی رہی بالاخر صفر 618 ہجری میں تاتاریوں نے اسے دبا لیا اور جی کھول کر پامال کیا۔ تاتاری لشرے تبریز کو چھوڑ کر شہر سراہ پر چڑھ گئے۔ اہل شہر کو اپنی غارت گری اور لوٹ کا نشانہ بنایا۔ تباہ و برباد کر کے۔ یسقلان کی جانب بڑھے۔ وہاں بلا امتیاز مرد، عورت، جوان اور بوڑھے سب قتل کیے گئے۔ حمل والی عورتوں کے پیٹ چاک کر کے بچوں کو بھی قتل کیا۔ عورتوں کی بے آبروئی کرتے اور پھر انہیں قتل کر ڈالتے تھے۔ یسقلان سے گنجه آئے۔ اہل گنجه نے جو کچھ تاتاریوں نے مطالبہ کیا دے کر مصالحت کر لی۔ وہ در بند شروان پر حملہ آور ہوئے۔ اور اس کے بعد قفقاز اور لان میں تباہی مچائی۔ قفقاز کے علاقے سے انہوں نے مملکت روس پر حملہ کیا۔ یہاں کے رہنے والے عیسائی مذہب کے پابند تھے۔ جب روسی مقابلے پر آئے تو تاتاری پیچھے ہٹے۔ چند منزلیں پسپا ہونے کے بعد تاتاریوں نے زبردست جوابی حملہ کیا۔ روسی اور قفقازی مقابلہ نہ کر سکے۔ پسپے ہوئے۔ تاتاریوں نے قتل و غارت گری شروع کر

دی۔ بے حد خونریزی ہوئی۔ ہزاروں قید کر لیے گئے۔ باقی ماندہ اپنے ملک سے دست کش ہو کر مسلمانوں کے ملک میں چلے گئے۔ تاتاریوں نے روسیوں کے ملک پر قبضہ کر لیا۔ روس اور قفقاز کو سر کرنے کے بعد تاتاری لٹیروں نے آخر 620 ہجری میں بلغار پر دھاوا کیا۔ اہل بلغار نے ان کا مقابلہ کیا اور انہیں شکست دی۔ بہت سوں کو قتل کیا جو جان بچا کر بھاگے وہ طالقان میں چنگیزخان کے پاس چلے گئے۔

”جب سلطان جلال الدین ہندوستان سے واپس ہوا تو وہ بے حد تکالیف و مصائب برداشت کرتا ہوا کرمان پہنچا۔ چار ہزار سوار رکاب میں تھے جو خچروں اور بیلوں پر سوار تھے۔ اس وقت کرمان میں سلطان جلال الدین کے بھائی غیاث الدین کا نائب براق حاجب حکومت کر رہا تھا۔ خراسان اور ماژندران کے علاقے تباہ و برباد ہو چکے تھے۔ سلطان جلال الدین کی ہندوستان کی جانب روانگی کے بعد اس کے بھائی غیاث الدین نے ان علاقوں پر قبضہ کر لیا تھا۔ لیکن لہو و لعب میں مشغول اور امور سلطنت سے غافل ہونے کے باعث وہ ان علاقوں کو تاتاریوں کی تباہ کاری سے نہیں بچا سکا تھا۔ اور اب جلال الدین کی کرمان میں آمد کے موقع پر وہ رے میں تھا۔ جلال الدین کرمان سے اصفہان گیا تو قاضی رکن الدین مسعود ابن صاعد نے اطاعت قبول کر لی۔ اس کی خبر غیاث الدین تک پہنچی تو وہ فوجیں جمع کر کے جلال الدین سے لڑنے کو چلا۔ جلال الدین کو اطلاع ہوئی تو اس نے اپنے بھائی سے مصالحت کے لیے نام و پیام کیا۔ جس کے نتیجے میں غیاث الدین اپنے سرداران لشکر کو ساتھ لیکر جلال الدین کے لشکر میں آ گیا۔ اس کے تمام سرداران لشکر اور امراء جلال الدین کے ساتھ ہو گئے۔ جلال الدین نے غیاث الدین کے خیموں زمینوں اور مکمل اسباب پر قبضہ کر لیا۔ ان کی ماں بھی قبضہ میں آ گئی جو ترکمان خاتون کی طرح حکومت چلاتی تھی۔ اور جس نے ”خداوند جہاں“ کا لقب اختیار کیا ہوا تھا۔ غیاث الدین قلعہ سلوقان بھاگ گیا۔ جلال الدین نے اس کے بھاگ جانے سے اس کی ماں پر بے حد ناراضگی ظاہر کی۔ اس نے اپنے بیٹے غیاث الدین کو بلا کر دونوں میں صلح کرا دی۔ اس کے بعد جلال الدین نے خوزستان کی طرف کوچ کیا اور محرم 622 ہجری میں اس کے دارالحکومت کا محاصرہ کر لیا۔ مظفر الدین المعروف وجہ السع جو خلیفہ ناصر کا غلام تھا۔ اس صوبہ کا حاکم تھا۔ جلال الدین نے زمانہ محاصرہ میں اپنی فوج کو چند حصوں میں تقسیم کر کے شہروں پر شب خون مارنے کا حکم دیا۔

خوزستان کے اطراف میں لوٹ مار شروع ہو گئی۔ بصرہ بھی محفوظ نہ رہا۔ تکین یوسف افسر بصرہ مقابلہ پر نکلا۔ دربار خلافت سے فوجیں پہنچ گئیں۔ دونوں حریف لڑائی سے رک گئے۔ جلال الدین نے ضیاء الملک علاؤ الدین محمد بن موود کو دربار خلافت میں بطور وفد روانہ کیا۔ اس کے مقدمتہ الجیش میں جہان بہلوان تھا۔ اثناء راہ میں عربوں کا ایک گروہ اور خلیفہ ناصر کا لشکر سامنے آ گیا۔ خوارزمی ٹوٹ پڑے۔ حملہ کر دیا۔ بہت سے بغداد واپس گئے اور جنہیں خوارزمیوں نے گرفتار کر لیا تھا انہیں سلطان جلال الدین کے دربار میں پیش کیا گیا۔ سلطان نے ان کو رہا کر دیا اور ضیاء الملک بغداد چلا گیا۔ اہل بغداد حفاظت پر کمر بستہ ہو گئے۔ سلطان جلال الدین نے بھی بعقوبا میں پہنچ کر قیام کیا۔ جو بغداد سے دو یا تین منزل پر تھا۔ بعقوبا سے کوچ کر کے وقوقا کا محاصرہ کیا اور بزور تیغ قابض ہو گیا۔ شہر پناہ اور قلعہ کو منہدم کر کے شہر میں آگ لگا دی۔ جس وقت جلال الدین وقوقا کے سر کرنے میں مصروف تھا اس کی فوجیں جو متعدد حصوں میں تقسیم ہو کر لوٹ مار کر رہی تھیں تکریت پر بھی پہنچ گئیں۔ اہل تکریت سے سخت جنگ ہوئی جس میں خوارزمیوں کو کوئی کامیابی نہ ہوئی۔ ان لڑائیوں کے زمانے میں جلال الدین کی مظفر الدین والی اربل سے مصالحت ہو گئی۔ لیکن اس کے باوجود ملک میں بے حد بد امنی پھیل گئی۔ عربوں نے راہزنی شروع کر دی اور دن دہاڑے قافلے لٹنے لگے۔ ضیاء الملک بغداد ہی میں مقیم رہا یہاں تک کہ سلطان جلال الدین نے مراغہ پر قبضہ حاصل کر لیا۔^{۱۳}

جب سلطان جلال الدین نے نواح بغداد کو اپنی غارت گری کا نشانہ بنایا تو خلیفہ ناصر نے امیر مغان طابش کو جو آذربائیجان میں تھا پیام بھیجا کہ تم جلال الدین کی روک تھام کرو۔ ہمدان پر پہنچ کر قابض ہو جاؤ۔ جن شہروں کو تم فتح کرو گے تمہیں جاگیر میں دے دیئے جائیں گے۔ ”جلال الدین کو اس نام و پیام کی خبر لگی نہایت تیزی سے مسافت طے کر کے نواح ہمدان میں امیر مغان طابش کا محاصرہ کر لیا۔ امیر مغان نے اپنی بیوی کو جو سلطان جلال الدین کی بہن تھی۔ سلطان جلال الدین کی خدمت میں بھیجا۔ امان کی درخواست کی۔ جلال الدین نے امان دی اور اس کے لشکر کو اپنے لشکر میں شامل کر لیا۔ امیر مغان طابش تہارہ گیا۔ اس کے بعد جلال الدین مراغہ کی جانب واپس ہوا۔ ازبک بن بہلوان والی آذربائیجان نے جلال الدین کے خوف سے اپنے دارالحکومت تبریز کو چھوڑ دیا تھا اور گنجہ چلا آیا تھا۔

جلال الدین نے اہل تبریز کے پاس رسد اور ضروریات روزمرہ کے بہم پہنچانے کا پیام بھیجا۔ اہل شہر تبریز نے نہایت خوشی سے اس خدمت کو منظور کیا۔ لیکن کچھ عرصہ بعد جلال الدین کے سپاہیوں اور اہل تبریز میں جھگڑا ہوا تو جلال الدین نے شہر کا محاصرہ کر لیا۔ پانچ دن تک محاصرہ اور جنگ کا سلسلہ سختی سے جاری رہا۔ جلال الدین کو اہل تبریز سے یہ شکایت تھی کہ ”تم لوگوں نے ہمارے آدمیوں کو جو مسلمان تھے قتل کر کے ان کے سروں کو کفار تاتار کے پاس بھیجا۔“ اہل تبریز نے معذرت کی۔ ”یہ فعل ہمارا نہ تھا بلکہ ہمارے حاکم شہر کا یہ فعل تھا لیکن ہم تسلیم کرتے ہیں کہ اس کا الزام اب ہم پر ہے ہماری خطاؤں کو معاف کیجئے اور امان دیجئے۔“ چنانچہ جلال الدین نے تمام اہل تبریز کو امان دے دی اور 15 رجب 622 ہجری کو تبریز پر قبضہ کر لیا۔ تبریز سے جلال الدین اہل کرج کے خلاف جنگ کرنے کے لیے گیا تو وزیر السلطنت شرف الدین نے اسے اطلاع دی کہ شہر کے حاکم اعلیٰ نظام الدین طغرائی اور اس کے چچا شمس الدین بغاوت پر کمر بستہ ہو گئے ہیں۔ جلال الدین نے کرج سے واپس آکر نظام الدین طغرائی اور اس کے ساتھیوں کو گرفتار کر لیا۔ شمس الدین سے ایک لاکھ جرمانہ وصول کیا اور مراغہ میں قید کر دیا۔ اسی زمانہ میں ازبک بن بہلوان کی بیوی (دختر سلطان طغرل) نے جلال الدین کو نکاح کا پیام بھیجا اور یہ ظاہر کیا کہ ازبک نے اپنی قسم توڑ دی ہے جس کی وجہ سے مجھے طلاق ہو گئی ہے۔ عزالدین قزوینی قاضی تبریز کے روبرو مقدمہ طلاق پیش ہوا۔ قاضی نے طلاق ہونے کا اور مدت نکاح جائز ہونے کا فتویٰ دیا۔ چنانچہ ازبک کو ان واقعات سے ایسا صدمہ ہوا کہ اسی صدمہ سے جاں بحق ہو گیا۔ ابن اثیر کا کہنا ہے کہ ازبک نے اپنی بیوی سے قسم کھائی تھی کہ فلاں غلام کو میں قتل نہ کروں گا۔ اور قتل کروں تو تجھے طلاق ہے۔ اتفاق یہ کہ ازبک نے قسم توڑ ڈالی۔ غلام کو مار ڈالا لہذا طلاق ثابت ہو گئی اور جلال الدین خوارزم شاہ کے ساتھ اس کا نکاح صحیح درست ہوا۔

خلیفہ ظاہر بامر اللہ - خلیفہ مستنصر باللہ

مسلمانوں کی باہمی لڑائیاں اور تاتاریوں کے ہاتھوں خوارزمی و دیگر مسلم سلطنتوں کی مکمل تباہی

او آخر ماہ رمضان 622 ہجری (1225ء) میں خلیفہ ناصر الدین اللہ عباسی نے سینتالیس سال خلافت کر کے سفر آخرت اختیار کیا اور اس کا بیٹا خلیفہ ظاہر بامر اللہ ابو نصر محمد تخت خلافت پر متمکن ہوا۔ اس وقت اس کی عمر باون سال کی تھی۔ اس نے تعمیل بیعت کے بعد بہت عدل و انصاف سے کام لیا۔ اپنی خلافت کے پہلے سال کی شب عیدین ایک لاکھ دینار علما کو دیئے۔ ایک دفعہ اس سے کہا گیا کہ اے امیر المومنین تو کیوں فتوحات کی طرف متوجہ ہو کر ملک میں فراخی پیدا نہیں کرتا۔ اس نے جواب دیا کہ اب زراعت خشک ہو گئی ہے۔ (یعنی میں بوڑھا ہو گیا ہوں اب طمع دنیا سے کیا فائدہ) لوگوں نے کہا کہ خدا تعالیٰ آپ کی عمر میں برکت دے گا۔ کہنے لگا جو شخص عصر کے بعد دوکان کھولے وہ کیا کر سکتا ہے۔ اس نے رعایا پر بہت احسان کیے۔ بہت سے ٹیکس معاف کر دیئے۔ مظالم دور کر دیئے اور عطیات لوگوں کو بخشے۔ ابن اثیر لکھتا ہے کہ جب الظاہر خلیفہ ہوا تو رعیت پر ایسا عدل و احسان کیا کہ لوگوں کو حضرت صدیق اکبرؓ اور حضرت عمر رضی اللہ عنہم کا زمانہ یاد آ گیا۔ اگر یہ کہا جائے کہ عمر بن عبدالعزیزؓ کے بعد اس سے زائد عادل اور نیک نہاد خلیفہ تخت پر نہیں بیٹھا تو بالکل بجا اور درست ہوگا۔ کیونکہ اس نے وہ تمام احوال و املاک جو اس کے والد کے عہد میں لوگوں سے جبراً چھین لیے گئے تھے واپس کر دیئے۔ تمام شہروں کے ٹیکس معاف کر کے پھر وہی خراج شرعی جاری کیا۔ اس کے والد نے جو ٹیکس بڑھایا تھا اور جس کی آمدنی

لکھو کہ ہا روپے تھی وہ بھی سب معاف کر دیئے۔ الظاہر کے عدل کا اندازہ اس سے ہو سکتا ہے کہ سرکاری خزانے کے بانٹ بقدر نصف قیراط زائد تھے۔ شاہی ملازم جب کوئی چیز لیتے تو ان سے تول کر لیتے اور اگر دینی ہوتی تو عام لوگوں کے بانٹ سے تول کر دیتے۔ جب الظاہر کو اس بات کی خبر ملی تو اس نے وزیر کو بذریعہ خط ہدایت کی کہ تمہیں لازم ہے کہ خزانہ کے بانٹ بھی عام لوگوں کے بانٹوں کے برابر بنا لو۔ وزیر نے اس کے جواب میں لکھا کہ اس طرح کرنے سے 35 ہزار دینار کا خسارہ پڑتا ہے۔ الظاہر نے اس کے جواب میں لکھا۔ کہ وہ خسارہ تین لاکھ پچاس ہزار کا کیوں نہ ہو تم اسے توڑ دو۔ لیکن افسوس کہ اس نیک نہاد خلیفہ سے رعیت زیادہ مستفید نہ ہو سکی اور پورا ایک سال کا زمانہ بھی نہ گزرنے پایا تھا کہ اس کی موت ہو گئی۔ اس نے 15 رجب 623 ہجری (1226ء) کو وفات پائی۔ اس کے بعد اس کے بیٹے منصور بن ظاہر مستنصر باللہ کی خلافت کی بیعت لی گئی۔

”623 ہجری میں سلطان جلال الدین نے بلاد کرج پر پھر جہاد کیا اور کرج کے دارالحکومت تغلیس پر قبضہ کر لیا۔ جب وہ اس مہم میں مصروف تھا کہ کرمان کا والی براق حاجب خود مختار حکومت کا خواب دیکھنے لگا۔ اس نے بغاوت کا جھنڈا بلند کر دیا۔ جلال الدین اپنے بھائی غیاث الدین کو ساتھ لے کر تیزی سے کرمان آیا۔ شہر کے قریب پڑاؤ کر کے اس نے براق حاجب کو خلعت بھیجا۔ دربار میں حاضر ہونے کا حکم دیا۔ والی کرمان تاڑ گیا کہ اس میں کچھ نہ کچھ فریب ضرور ہے۔ کرمان چھوڑ کر ایک قلعہ میں جا کر گوشہ نشین ہو گیا۔ سلطان جلال الدین کا قاصد واپس آ گیا۔ سلطان یہ سمجھ کر کہ تدبیر کارگر نہیں اصفہان میں جا کر قیام پذیر ہوا۔ اور اس نے کرمان پر براق حاجب بحال رکھا۔ اس کے بعد وہ خلاط آ گیا۔ جس کے حاکم حسام الدین علی موصلی نے جہاد کرج کے دوران وزیر السلطنت شرف الدین کے لیے مشکلات پیدا کی تھیں۔ جلال الدین نے شہر آنی کا محاصرہ کیا۔ حسام الدین علی مقابلہ کے لیے تیار ہو گیا۔ جلال الدین نے اہل خلاط کی مستعدی دیکھ کر فریب دینے کی غرض سے محاصرہ اٹھا کر بلاد انماز کی جانب کوچ کر دیا۔ اس روز کے بعد نہایت تیزی سے خلاط کی طرف بڑھا۔ ماہ ذیقعد 623 ہجری میں شہر ملاز کرد کا محاصرہ کیا۔ شہر ملاز کرد سے کوچ کر کے خلاط پہنچ کر محاصرہ کیا۔ متعدد لڑائیاں ہوئیں روزانہ جنگ اور محاصرہ سے اہل خلاط تنگ آ گئے۔ کئی مرتبہ جلالی فوجیں شہر پناہ کی دیوار تک پہنچ گئیں۔ ایک یا دو بار

شہر میں گھس بھی پڑیں۔ چونکہ اہل خلاط خوارزمی لشکر کی عادات اور مظالم سے واقف تھے۔ جان پر کھیل گئے اور سرفروشانہ مقابلہ کر کے پیچھے ہٹا دیا۔ محاصرے کے دوران اطلاع ملی کہ ترکمان ایوامیہ نے آرمینیا اور آذربائیجان پر قبضہ کر لیا ہے اور انہوں نے اکثر شہروں کو ویران و برباد کر ڈالا۔ راستہ خطرناک ہو گیا۔ انہوں نے اہل خوئی سے بھی تاوان وصول کر لیے اور خوئی کے نواح کو برباد کر کے چٹیل میدان بنا دیا ہے۔ چنانچہ جلال الدین محاصرہ اٹھا کر ترکمان ایوامیہ کی سرکوبی کے لیے روانہ ہوا۔ وہ بڑی تیزی سے وہاں پہنچا اور اس کے لشکر نے ترکمان ایوامیہ پر دفعتاً "چھاپہ مارا۔ ترکمان نہایت سختی سے پامال ہوئے، قتل ہوئے یا قید۔ جلال الدین ان کا مال و اسباب لوٹ کر تہریز واپس آ گیا۔ - - - پھر اس نے بلاد اسماعیلیہ پر چڑھائی کی۔ قلعہ موت سے کرد کوہ تک تاراج کرتا چلا گیا۔ فرقہ اسماعیلیہ کے لوگ مقابلہ نہ کر سکے اور ان کی خوب گو شمالی ہوئی۔ ان کے فدائیوں نے کچھ عرصہ قبل جلال الدین کے ایک سپہ سالار ارخان کو قتل کر دیا تھا۔ سلطان جلال الدین، ارخان کے قتل کا انتقام لے کر کامیابی کے ساتھ واپس آ رہا تھا کہ اسے خبر ملی کہ تاتاری لٹیرے رے کے قریب دامغان تک پہنچ گئے ہیں!"

ان ہی دنوں یہ واقعہ ہوا کہ چنگیزخان کا چین کی جانب مراجعت کے دوران انتقال ہو گیا۔ اس کی واپسی کی وجہ یہ تھی کہ اسے طمغاج اور تنکت سے بغاوت کی خبریں ملی تھیں۔ منہاج سراج نے چنگیزخان کی اس مراجعت اور راستے میں اس کی وفات کے بارے میں بہت افسانہ طرازی کی ہے لیکن اس کے مترجم مولانا غلام رسول مہر نے مختلف دیگر تاریخی کتب کے حوالے سے اس واقعہ کو مختصراً "یوں بیان کیا ہے۔" قطعاً" شبہ نہیں کہ اس زمانے میں تنکت اور طمغاج کی خبریں تشویشناک تھیں۔ چنگیزخان کو آئے ہوئے خاصا وقت گزر چکا تھا اور خانہ بدوش قبائل کو تابع رکھنے کے لیے موقع پر موجود رہنا ضروری تھا۔ خصوصاً" اس دور میں جب خبریں ایک جگہ سے دوسری جگہ پہنچانے میں بہت وقت صرف ہوتا تھا اور نقل و حرکت بھی آسان نہ تھی۔ افواہیں بھی اڑتی ہی رہتی ہوں گی۔ چنگیز خود ہی نہیں آیا تھا چاروں بیٹوں کو بھی ساتھ لے آیا تھا۔ لہذا اسے ضرور اضطراب ہوگا۔ مگر ادھر سلطان جلال الدین خوارزم شاہ کا وجود چنگیز کے دل میں کانٹے کی طرح کھٹک رہا تھا۔ وہ خود سلطان کی بہادری کے کرشمے دیکھ چکا تھا اور اسے یقین تھا کہ اگر میں واپس

چلا گیا اور سلطان نے پھر علم جہاد اٹھا لیا تو بے پناہ کشت و خون سے جو سلطنت پیدا کی گئی ہے وہ ایک دم درہم برہم ہو جائے گی۔ لہذا اس نے دو فوجیں صرف سلطان کے لیے نامزد کیں۔ ایک کا سالار اپنے بیٹے چنگائی کو بنایا اور دوسرے کا اوکتائی کو۔ دونوں کو حکم دیا کہ جہاں جہاں پاؤ ملک کو ویران اور لوگوں کو موت کے گھاٹ اتار دو۔ اس بربادی کی غرض و غایت بھی محض یہ تھی کہ سلطان اٹھے بھی تو اسے کوئی ساتھی نہ مل سکے۔ ملک کی ویرانی کے باعث وہ کہیں فوج جمع کر کے ٹھہر نہ سکے۔ یہ سب کچھ ہو گیا تو چنگیز خاں لوٹا۔ بیٹے مختلف راستوں سے اس کے پیچھے چلے۔ ابھی وہ راستے ہی میں تھا کہ بڑے بیٹے توشی (جو جی) نے دشت قفقاز میں وفات پائی۔ تنکت پہنچ کر چنگیز نے تنگری خاں کو نہایت خوفناک شکست دی۔ اس کا ملک تاخت و تاراج کا ہدف بنا اور اس کا سارا زور ٹوٹ گیا۔

”وہ خاصا کمزور ہو چکا تھا اور اس کی عمر تتر برس کے قریب پہنچ چکی تھی۔ کہتے ہیں کہ اس نے خواب بھی دیکھا تھا جس میں موت کے قریب ہونے کا اشاہ کیا گیا تھا۔ غرض اس نے سب کو جمع کیا۔ بیٹوں کو بھی بلا لیا۔ پھر مجمع سے کہا کہ میں اپنے بیٹوں سے ضروری باتیں علیحدگی میں کرنا چاہتا ہوں۔ علیحدگی ہو گئی تو بیٹوں سے کہا کہ میں نے اتنی بڑی سلطنت پیدا کر دی ہے۔ جس کی ایک سمت سے دوسری سمت تک جاتے ہوئے ایک سال کی مدت صرف ہو جائے۔ اب تم بتاؤ۔ کہ تم کسے میرے بعد جانشین بناؤ گے۔ سب نے بالاتفاق کہا کہ آپ مالک ہیں جو فرمان دیں گے ہم اسے مانیں گے۔ آخر اس نے اوکتائی کو جانشین بنایا۔ مزید کہا کہ میں جاؤں تو نوحہ و بکا بالکل نہ کیا جائے اور یہ خبر چھپائی جائے۔ اس اثنا میں تنگری خاں نے سفیر صلح کے لیے بھیج دیے۔ چنگیز نے صلح قبول کر لی اور تنگری خاں کو اپنے پاس بلا لیا۔ وہ آیا مگر اس سے پیشتر چنگیز مر چکا تھا۔ بیٹوں اور مشیروں نے یہ خبر آشکارا نہیں ہونے دی تھی۔ چنگیز کی وصیت بھی یہ تھی کہ تنگری خاں آئے تو اسے مار دیا جائے۔ تنگری خاں آیا تو اس کا استقبال ہوا وہ چنگیز کے روبرو پیش ہونے کے لیے آیا تھا لیکن اسے قتل کر دیا گیا۔ پھر چنگیز کی لاش کو وطن لے گئے اور وہاں ایک درخت کے نیچے دفن کر دیا۔ اس کے بیٹے تولی نے چند سال بعد وفات پائی۔ (ابن خلدون کی یہ اطلاع صحیح نہیں کہ تولی 617 ہجری میں غزنی کے قریب بردان کی لڑائی میں مارا گیا تھا۔) تو اسے بھی چنگیز کے پاس دفن کیا گیا۔ مگر تھوڑے ہی دنوں بعد قبریں ناپید ہو گئیں۔ چنگیز کی قبر کو مخفی

رکھنے کی غالباً ایک اہم وجہ یہ تھی کہ کوئی اس کی لاش اکھاڑ کر نہ لے جائے۔ مستند روایت کے مطابق چنگیز کا انتقال 4 رمضان 624 ہجری مطابق 18 اگست 1227ء کو ہوا۔ گویا قمری حساب سے اس کی عمر چوتھریس سال نو مہینے اور تیرہ دن کی ہوئی۔^۲ کہتے ہیں کہ چنگیز کی وفات کو ڈیڑھ سال تک پوشیدہ رکھا گیا۔ اکتائی کی مسند نشینی اسکے بعد عمل میں آئی۔ چنگیز خان 20 ذیقعد 549 ہجری کو پیدا ہوا تھا۔ 616 ہجری میں وہ اتراد پہنچا اور اسلامی دنیا کے لیے ناریدہ آفتوں کا آغاز ہوا۔ اس حساب سے اس کی عمر خراسان پہنچنے کے وقت سڑسٹھ سال کی تھی۔ وسطی ایشیا میں اس کی یلغار کے دوران اندازاً 80 لاکھ مخلوق خدا تہ تیغ ہوئی۔ چنگیز کی واپسی کا راستہ یقینی طور پر کسی کو معلوم نہیں تاہم ایک معتبر روایت کے مطابق وہ کابل و غزنہ کے پہاڑی دروں میں سے گزر کر کاشغر چلا گیا۔ ایک اور روایت کے مطابق وہ لیہ اور تبت کے راستے واپس گیا۔

جب چنگیز خاں کی وفات کے بعد سلطان جلال الدین کو یہ اطلاع ملی کہ تاتاری اپنے شہروں سے نکل کر ماورالنہر اور عراق کی طرف بڑھ رہے ہیں فوراً روک تھام کی غرض سے کمر باندھ کر تبریز کوچ کر دیا۔ چار ہزار سواروں کو رے اور اصفہان بھیجا۔ واپس آکر ان لوگوں نے بیان کیا کہ تاتاری طوفان کی طرح اصفہان تک پہنچ گئے ہیں۔ افواج اسلامی سے مرجانے اور مارنے کا حلف لیا۔ قاضی کو حکم دیا کہ عامتہ المسلمین کو جہاد پر آمادہ کر کے اصفہان روانہ کرو۔ اتنے میں یہ خبر لگی کی تاتاریوں کا ایک لشکر رے کو تاراج کرنے کے لیے آرہا ہے۔ سلطان جلال الدین نے ایک فوج مقابلہ پر بھیج دی۔ جس نے تاتاری لشکر کو شکست دی اور کامیاب ہوا۔ اس کے بعد ماہ رمضان 625 ہجری میں تاتاریوں کے اصفہان پہنچنے کے چوتھے دن دونوں حریفوں کا مقابلہ ہوا۔ عین لڑائی کے دوران سلطان جلال الدین کے بھائی غیاث الدین اور سپہ سالار جہان بہلوان کجی نے بد عمدی کی اور ایک لشکر لیکر علیحدہ ہو گئے۔ اس کے باوجود تاتاریوں کا میرا میدان جنگ سے بھاگ نکلا۔ سلطان نے تعاقب کیا۔ تاتاریوں نے تھوڑی فوج کمین گاہ میں بیٹھا دی تھی۔ چنانچہ اس نے کمین گاہ سے حملہ کیا۔ لشکر اسلام نے نہایت ہی استقلال سے مقابلہ کیا۔ سرداران لشکر کا ایک گروہ کام آگیا۔ کچھ گرفتار ہو گئے۔ جن میں علاء الدولہ والی یزد بھی شامل تھا۔ سلطان جلال الدین نے نہایت مردانگی سے حملہ کیا۔ تاتار اپنے لشکر گاہ کی طرف چلے گئے۔ سلطان

گرفتاری سے بال بال بچ گیا۔ لشکر اسلام شکست کھا کر فارس اور کرمان پہنچا۔ تاتاریوں نے اصفہان کا محاصرہ کر لیا۔ سلطان جلال الدین قاشان سے واپس اصفہان پہنچا۔ اہل اصفہان بھی سلطان کے ساتھ ہو کر میدان میں نکل آئے اور تاتاریوں کو شکست دی۔ سلطان رے تک تعاقب کرتا چلا گیا۔ جب وہ ہاتھ نہ آئے تو شکست خوردہ تاتاریوں کے تعاقب میں ایک لشکر خراسان کی طرف روانہ کیا۔ ابن اشیر کہتا ہے کہ بلاد فارس کا حاکم ابن اتابک سعد تھا وہ اپنے باپ کے بعد فارس کا حکمران ہوا تھا۔ وہ سلطان کے ساتھ اس جنگ میں شریک تھا۔ تاتاریوں کو پہلے شکست ہوئی۔ والئی فارس ان کے تعاقب میں دور تک چلا گیا جب واپس ہوا تو سلطان جلال الدین کو اسکے بھائی غیاث الدین اور بعض دوسرے سرداران لشکر کی غداری اور تعاقب کی وجہ سے شکست ہو چکی تھی۔ شکست کے بعد سلطان واپس آیا۔ کچھ عرصہ قیام پذیر رہا۔ اس کے بعد اصفہان کی طرف واپس ہوا۔

ابن خلدون نے اصفہان کی لڑائی کے دوران سلطان جلال الدین کے بھائی غیاث الدین کی غداری کا پس منظر یوں بیان کیا ہے کہ ”ایک مرتبہ ان دونوں بھائیوں کے والد خوارزم شاہ محمد بن تکش نے سلاطین غوریہ کے ایک گورنر حسن بن حر میل کو مار ڈالا تھا۔ اور اس کے وزیر السلطنت کو جو کہ قلعہ نشین ہو گیا تھا، کو بھی قتل کر ڈالا تھا۔ اب جب سلطان جلال الدین کا اصفہان میں تاتاریوں سے مقابلہ ہوا تو اس کی فوج میں حسن بن حر میل کا بھائی نصرت الدین بن حر میل بھی تھا اور چند غلام سلطان سے باغی ہو کر نصرت کے پاس چلے گئے تھے۔ غیاث الدین نے انہیں نصرت الدین کی اجازت سے پوشیدہ طور پر اپنے گھر بلایا تھا۔ ان لوگوں نے سلطان جلال الدین کی طرف غیاث الدین کے کان بھر دیئے اور بے جا شکائتیں کرنے لگے۔ جس سے غیاث الدین کے سینے میں اپنے بھائی سلطان جلال الدین کی طرف سے کینہ پیدا ہو گیا۔ چنانچہ جس وقت تاتاریوں سے مقابلہ ہوا وہ اپنے بھائی سے علیحدہ ہو کر خوزستان چلا گیا۔“ ابن خلدون کا یہ بیان جزوی طور پر تو صحیح ہو سکتا ہے لیکن سو فیصدی صحیح نہیں ہے۔ حقیقت یہ ہے کہ سلطان جلال الدین کے 617 ہجری سے لیکر 621 ہجری تک ہندوستان میں قیام کے دوران غیاث الدین نے خراسان اور مازندران میں اپنی ایک آزاد سلطنت قائم کر لی ہوئی تھی۔ وہ خود لہو و لعب اور عیش و عشرت میں ڈوبا رہتا تھا اور کاروبار سلطنت کی طرف دھیان نہیں دیتا تھا۔ اس لیے عملاً اس کی سلطنت

کے مالک اس کے کورز تھے۔ جنہوں نے اپنی چھوٹی چھوٹی آزاد حکومتیں قائم کر لی ہوئی تھیں۔ جب جلال الدین ہندوستان سے واپس آیا اور کرمان پہنچا اور وہاں غیاث الدین کے نائب براق حاجب نے اس کا خیر مقدم نہیں کیا تھا۔ اس کا خیر مقدم شیراز میں ہوا تھا اور والئی فارس سعد بن زنگی نے جس کو غیاث الدین سے مخالفت پیدا ہو گئی تھی سلطان سے صلح کر لی تھی اور اپنی بیٹی کا عقد اس سے کر دیا تھا۔ اس کے بعد جب والی اصفہان قاضی رکن الدین نے سلطان کی اطاعت قبول کر لی تو غیاث الدین بگڑ گیا تھا اور فوجیں لے کر الگ چل پڑا تھا۔ لیکن جلال الدین نے اس وقت غیاث الدین سے لڑنا خلاف مصلحت سمجھا اس لیے اس نے پیار محبت کے خط لکھ کے اس سے مصالحت کر لی تھی۔ اس کے نتیجے میں غیاث الدین کے سرداران لشکر سلطان کی طرف مائل ہو گئے تھے۔ اور غیاث الدین بھاگ کر قلعہ موت میں چلا گیا تھا مگر اس وقت ماں نے مداخلت کر کے دونوں بھائیوں کی صلح کرا دی تھی۔ چونکہ اس صلح میں اخلاص کا عنصر نہیں تھا۔ اس لیے اب 625 ہجری میں جب غیاث الدین کو اصفہان کی لڑائی میں موقع ملا تو اس نے بھائی سے غداری کرنے میں ذرا بھی تامل نہ کیا۔ اسے ہوس اقتدار نے اندھا کیا ہوا تھا۔ اسکے دل میں نہ تو بڑے بھائی کے لیے وفاداری کا کوئی جذبہ تھا اور نہ ہی وہ اسلامی اخوت اور اسلامی اتحاد کے جذبہ سے آشنا تھا۔ دراصل یہ بات بیشتر مسلمان والیان ریاست کے بارے میں صحیح تھی۔ تاتاریوں نے بلاد اسلامیہ میں جو فتوحات حاصل کیں اور جو قتل و غارت کی اس میں ان والیان ریاست کی موقع پرستی اور غداری کا بہت دخل تھا۔ متعدد مسلمان والیان ریاست کی مسلمان فوجوں نے تاتاری فوجوں کے ساتھ مل کر وسطی ایشیا کے بلاد اسلامیہ کو تباہ و برباد کرنے میں حصہ لیا تھا۔

مسلمانوں کی تاریخ کے ان تلخ حقائق کے پیش نظر اگر غیاث الدین بھی اپنے بھائی کے خلاف تاتاریوں سے مل جاتا تو اس میں حیرت کی کوئی بات نہ ہوتی۔ لیکن معلوم نہیں کہ اس نے ایسا کیوں نہ کیا۔ وہ تاتاریوں کے بجائے بائنیوں کے سربراہ علاؤ الدین کے پاس قلعہ الموت میں چلا گیا۔ وہ بائنیوں کے پاس اس حقیقت کے باوجود گیا کہ وہ سنی العقیدہ تھا اور تمام سنی العقیدہ علماء ان کو کافر اور واجب القتل قرار دے چکے تھے۔ ان بائنیوں نے بہت سے مسلمان زعماء کو قتل کر کے ممالک اسلامیہ میں بد نظمی و بد امنی پیدا کرنے میں اہم

کردار ادا کیا تھا۔ سلطان جلال الدین تاتاریوں سے فارغ ہو کر رے کی جانب واپس ہوا اور قلعہ الموت کو سر کرنے کے لیے محاصرہ کیا۔ ”علاء الدین نے سلطان جلال الدین سے غیاث الدین کو امان دینے کی درخواست کی۔ سلطان نے امان دے دی اور ایک اپنے معتمد امیر کو غیاث الدین کو لانے کے لیے بھیجا۔ غیاث الدین نے حاضری سے انکار کیا اور قلعہ چھوڑ دیا۔ اس کی فوج کی ہمدان میں شاہی لشکر سے ڈبھینٹ ہو گئی۔ معمول کی لڑائی کے بعد شاہی لشکر نے غیاث الدین کے ہمراہیوں میں سے ایک جماعت کو پکڑ لیا۔ غیاث الدین کسی طرح بچ کر براق حاجب (جو کرمان کا مطلق العنان بادشاہ بن گیا ہوا تھا) کے پاس پہنچا اور اس کی ماں سے براق کی مرضی کے خلاف عقد کر لیا۔ چند دن کے بعد کسی نے براق کو بتایا کہ تمہاری ماں تمہیں زہر دینے کی فکر میں ہے۔ براق نے ذرا بھی تفتیش نہ کی اور اپنی ماں کو مار ڈالا۔ اس کے ساتھ اس نے جہان بہلوان کچی کو قتل کر دیا۔ غیاث الدین کو ایک قلعہ میں قید کیا اور پھر اسے بھی قتل کر ڈالا۔ بعض مورخین کا بیان ہے کہ غیاث الدین قید سے نکل کر اصفہان پہنچا تھا۔ اور سلطان جلال الدین کے حکم سے مارا گیا تھا۔ نسائی کہتا ہے کہ میں نے براق کا ایک خط دیکھا ہے۔ جو اس وزیر السلطنت شرف الملک اور سلطان جلال الدین کی خدمت میں بمقام تبریز بھیجا تھا۔ براق نے اس میں اپنی خدمات کو شمار کرتے ہوئے یہ لکھا تھا کہ میں نے ایک بہت بڑی خدمت سلطان کی انجام دی ہے کہ جس کا کوئی معاوضہ نہیں ہو سکتا کہ سلطان کے دشمن ترین شخص (غیاث الدین) کو قتل کیا ہے۔“ گویا غیاث الدین کا بدترین دشمن تاتاریوں کا خان اعظم نہیں تھا بلکہ اس کا اپنا بڑا بھائی تھا اور اسی طرح جلال الدین کا بدترین دشمن اس کا اپنا چھوٹا بھائی تھا۔

جب غیاث الدین کا قتل ہوا اس وقت سلطان جلال الدین ہمدان میں تھا۔ وہاں اسے پتہ چلا کہ امراء بہلوانیہ تبریز کے باہر جمع ہو رہے ہیں۔ انہوں نے بغاوت کا جھنڈا بلند کر دیا اور خاموش بن اتابک ازبک بھی قلعہ قو طور سے فوج لیکر آگیا ہے اور ان کے ساتھ مل گیا ہے۔ چنانچہ سلطان تبریز کی طرف آیا۔ وزیر السلطنت شرف الملک کو بطور مقدمتہ الجیش آگے بڑھنے کا اشارہ کیا۔ تبریز کے قریب باغی امراء بہلوانیہ سے اس کا مقابلہ ہوا۔ وزیر السلطنت نے انہیں شکست دی اور جن سرداروں نے بغاوت کی آگ بھڑکائی تھی انہیں گرفتار کر لیا۔ قاضی کو معزول کر دیا اور بہت سے اور سرداران کو جیل میں ڈال دیا۔ قوام

الدین حرادی ہمشیرہ زادہ طغرانی سے زر کثیر جرمانہ وصول کیا۔ اس واقعہ کے بعد سلطان جلال الدین نے وزیر السلطنت کو اپنے مقبوضہ علاقہ میں نائب السلطان مقرر کیا اور خود تاتاریوں کے مقابلے کے لیے روانہ ہو گیا۔ سلطان کی روانگی کے بعد وزیر السلطنت شرف الملک نے حورس پر فوج کشی کی مگر اسے کامیابی نہ ہوئی اور شکست کھا کر واپس آ گیا۔ اس نے سلطان کے حکم کے مطابق خوئی پر حملہ کیا۔ اسے فتح کیا اور شہریوں سے تاوان و جرمانہ وصول کیا۔ اس فوج سے جب والی خلاط کی حکومت کا سلسلہ منقطع ہو گیا تو خوئی سے فارغ ہو کر ترمذ اور بلخچوان پر حملہ کیا۔ ان دونوں شہروں کے لوگوں پر بھی وہی مظالم کیے جو خوئی کے لوگوں پر کئے تھے۔ اس دوران وزیر السلطنت نے مختلف تدابیر اختیار کر کے باغی قلعوں کے والیوں کو بھی اپنا مطیع بنا لیا۔ اس نے اور بھی بہت سی فتوحات کیں۔ بایں ہمہ جب اہل خوئی نے سلطان کی خدمت میں حاضر ہو کر وزیر السلطنت کے مظالم کی شکایت کی اور یہ بھی بتایا کہ اس نے ملکہ سلطانہ بنت طغرل کا (جس سے سلطان جلال الدین نے نکاح کر لیا ہوا تھا اور خوئی کا علاقہ اسے بطور جاگیر دیا ہوا تھا) مال و اسباب بھی ضبط کر لیا ہے تو سلطان وزیر سے ناراض ہو گیا۔ اس کے بعد تمام علاقوں سے وزیر السلطنت کے خلاف شکایات کی بھرمار ہوئی۔ باغیوں کے بادشاہ علاؤ الدین کا پیام بر دربار شاہی میں حاضر ہوا اور یہ ظاہر کیا کہ وزیر السلطنت نے بد عمدی کی اور ہمارا مال و اسباب ضبط کر لیا ہے۔ سلطان تو پہلے ہی سے بھڑکیا تھا۔ اس شکایت نے سونے پر سہاگے کا کام کیا۔ سلطان وزیر السلطنت سے بہت ناراض ہو گیا۔ اسی وقت دو سرداران کو بھیج کر حکم دیا کہ تم نے فرقہ اسماعلیہ کا جو مال و اسباب اور زر نقد ضبط کیا ہے واپس دے دو اور وزیر السلطنت سے خط و کتابت اور گفتگو ترک کر دو اور خود چھوٹے چھوٹے مسلمان والیان ریاست کو مغلوب کرنے کی مہم میں مصروف ہو گیا۔ اس نے عید الفطر 626 ہجری کو خلاط کا محاصرہ کیا اور بزور تیغ اس شہر پر قبضہ کر لیا۔ اس کے گورنر حسام الدین علی کو قتل کر دیا۔ خلاط پر سلطان جلال الدین کے قبضہ کے بعد ملک الاشراف والی دمشق کو ملک گیری کی ہوس پیدا ہوئی۔ اس نے فوجیں مرتب کیں اور بڑے سردسامان سے 627 ہجری کے اوائل میں سلطان جلال الدین سے جنگ کے لیے روانہ ہوا۔ اس کی علاؤ الدین والی بلاد روم سے بمقام سیراس ملاقات ہوئی۔ انہوں نے متحد ہو کر جلال الدین پر حملہ کیا۔ پہلی ہی لڑائی میں سلطانی

لشکر کو شکست ہوئی۔ سلطان خلاط واپس آگیا۔ پھر وزیر السلطنت کے ساتھ آذربائیجان چلا گیا۔ ملک الاشرف فتحیابی کے بعد خلاط پہنچا۔ خلاط ایک چٹیل میدان کی طرح اجڑا ہوا تھا۔ وہ یہ منظر دیکھ کر بے حد رنجیدہ ہوا۔ تاہم ملک الاشرف نے سلطان جلال الدین کو صلح کا پیام بھیجا۔ جس کے نتیجے میں صلح نامہ لکھا گیا۔ دونوں میں مصالحت ہو گئی۔ سلطان نے حسب شرائط خلاط کے ساتھ سرمن رائے کا علاقہ بھی ملک الاشرف کو دے دیا۔^۵

628 ہجری کے اوائل میں تاتاریوں نے خراسان اور عراق کی طرف چڑھائی کی۔ اس وقت اوکتائی تاتاریوں کا بادشاہ تھا۔ منہاج سراج کے مطابق ”جرمانوں نوپین فوجوں کا سالار اعظم بنایا گیا یہ فوجیں عراق کی طرف گئیں تو ان میں پچاس ہزار تاتاری تھے اور دوسرے لوگ بھی تھے۔ مثلاً ترکستان کی مختلف قومیں اور خراسان کے اسیریہ سب مل کر تقریباً ایک لاکھ سردار ہوں گے۔“ ابن خلدون لکھتا ہے کہ ”628 ہجری کے اوائل میں تاتاریوں نے آذربائیجان پر چڑھائی کر دی۔ سلطان جلال الدین کو اس کی خبر لگی۔ امراء دولت میں سے بوغرنامی ایک امیر کو فوج کے چند دستوں کے ساتھ بطور ہراول تاتاریوں کے حالات دریافت کرنے کے لیے روانہ کیا۔ تاتاریوں کے مقدمتہ الجیش سے بڑ بھیر ہو گئی۔ بوغر کو شکست ہوئی۔ بوغر کے علاوہ کوئی بھی جانبر نہ ہو سکا۔ سلطان کو اس واقعہ کی اطلاع ملی تو وہ تبریز سے موقان کی طرف کوچ کر گیا۔ تبریز سے روانگی سے قبل اس نے اپنے اہل و عیال کو وزیر السلطنت کی حفاظت میں دے دیا۔ اور یہ ہدایت کی کہ بہت جلد ان لوگوں کو کسی محفوظ قلعہ میں پہنچا دینا۔ سلطانی حرم کے ساتھ اس کا خزانہ بھی تھا۔ سلطان تبریز سے موقان پہنچا تو تاتاریوں نے یہاں اسے شکست دی۔ اس کا کیمپ لوٹ لیا۔ سلطان بھاگ کر ماہان پہنچا۔ ماہان کے والی عزالدین نے اس کا پر تپاک خیر مقدم کیا اور اسے مشورہ دیا کہ وہ ایران چلا جائے۔ سلطان نے یہ سن کر آہ سرد بھری اور ماہان سے رخصت ہو گیا۔ جبکہ اس کا حرم اور خزانہ ترکمان باران میں سے ارسلان کبیر کے پاس قلعہ سنک سراج میں وزیر السلطنت شرف الملک کی زیر نگرانی تھا۔ چونکہ ان دنوں سلطان چاروں طرف سے مصائب میں گھر گیا تھا۔ وزیر السلطنت کے دماغ میں یہ سووائے خام پیدا ہوا کہ بحالت موجودہ اس ملک میں سلطان کا ٹھہرنا ناممکن ہے۔ اس کا ہندوستان کے علاوہ کوئی ٹھکانہ نہیں ہے۔ اس وجہ سے اس نے ملک الاشرف والی شام اور علاؤ الدین کی قبلا والی روم سے خط و کتابت کی اور نیاز مندی اور

فرمانبرداری کا عہد و پیمانہ کیا۔ کسی ذریعہ سے قلیج ارسلان ترکمانی کو اس کی خبر ہو گئی۔ اس نے وزیر السلطنت کو ڈانٹ کر خط لکھا۔ سلطانی حرم اور خزانے کی حفاظت کی تاکید کی اور سلطان کو اس کے تمام حالات لکھ بھیجے۔ جب سلطان کا اس قلعہ کی طرف گزر ہوا تو حاضری کا حکم دیا۔ وزیر السلطنت ہاتھ میں کفن لیے حاضر ہوا۔ سلطان کے خیالات تبدیل ہو گئے اور اسے اپنا مخلص و جان نثار سمجھ کر مطمئن ہو گیا۔ ایک اور روایت کے مطابق سلطان جلال الدین اس وقت مصلحتاً خاموش ہو گیا تھا۔ کیونکہ اسے اندیشہ تھا کہ وزیر السلطنت بھاگ جائے گا۔ چند دن کے بعد ایک روز وزیر السلطنت سوار ہو کر قلعہ کی طرف گیا تو سلطان نے والی قلعہ کو پوشیدہ طور پر قید کر لینے کا اشارہ کر دیا۔ چنانچہ والی قلعہ نے نہایت خوبی اور تیزی سے اس حکم کی تعمیل کی اور پھر مزید چند دن کے بعد والی قلعہ نے وزیر السلطنت کا سر اتار کر سلطان جلال الدین کی خدمت میں پیش کر دیا۔⁴ کہتے ہیں کہ یہ وزیر السلطنت اہل علم و کمال کی بے حد عزت کرتا تھا۔ بخشش میں اس کا ہاتھ بہت کھلا تھا۔ نہایت نیک مزاج اور اللہ تعالیٰ کے ہر کام میں ڈرنے والا تھا۔ ترکی زبان کا بہت بڑا عالم اور فصیح تھا۔ سلطانی دربار سے جو فرمان لکھے جاتے تھے۔ ان پر الحمد للہ العظیم اور دفتر وزارت سے جو فرمان صادر ہوتا تھا ان پر ابوالکارم علی ابن ابی قاسم خالصہ امیر المؤمنین لکھا کرتا تھا۔

اس واقعہ کے بعد اہل گنجه نے ایک شخص بزار نامی کی زیر قیادت خوارزمیوں کے خلاف بغاوت کی سلطان نے ان لوگوں کو بہت کچھ سمجھایا لیکن وہ نہ سمجھے اور جنگ کرنے پر تل گئے۔ شاہی خیمہ پر حملہ آور ہوئے اور سلطان کو مجبوراً ان سے لڑنا پڑا۔ اہل گنجه مقابلہ نہ کر سکے۔ شہر پناہ میں داخل ہو گئے۔ لیکن لوگوں کی کثرت کی وجہ سے دروازہ بند نہ کر سکے۔ سلطانی لشکر شہر میں داخل ہو گیا۔ تیس ہائے ہزار فساد کو گرفتار کیا اور مار ڈالا۔ بزار کو بھی گرفتار کر کے پیش کیا گیا۔ یہی مفسدوں کا سرغنہ اور باغیوں کا سردار تھا۔ سلطان کے روبرو اس کے اعضائے بدن یکے بعد دیگرے کاٹے گئے اور مار ڈالا گیا۔ سلطان نے گنجه میں ایک ماہ تک قیام کیا۔ گنجه سے واپسی کے بعد سلطان نے خلاط کی طرف ملک الاشرف سے تاتاریوں کے مقابلہ پر امداد لینے کی غرض سے کوچ کیا۔ ملک الاشرف کو اس کی خبر لگی وہ مصر چلا گیا اور حیلوں سے نالتا رہا۔ سلطان قلعہ شمس پہنچا۔ والی قلعہ اراک بن ایوان

کرخی نے نیازمندی سے سلطان کا خیرمقدم کیا سلطان نے ملک الاشرف کی امداد سے ناامید ہو کر ملوک حلب اور آمد اور ماروین سے امداد طلب کی۔ لیکن ان میں سے کسی نے بھی مثبت جواب نہ دیا۔ اس پر سلطان نے فوج کو نخرت برت، ملطیہ اور آذربائیجان کی طرف واپسی کا حکم دیا۔ اس پر فوج نے اس حکم کی تعمیل نہ کی اور آفت مچا دی اور غارت گری شروع کر دی۔ اس واقعہ سے علاؤالدین اور ملک الاشرف بہت ناراض ہوئے اور انہوں نے تاتاریوں کے خلاف امداد مہیا کرنے سے قطعاً انکار کر دیا۔ جبکہ تاتاری غارت گری کرتے ہوئے خلاط کی طرف بڑھ رہے تھے۔ سلطان امیر اوتراخاں کو تاتاریوں کی خبر لانے کی غرض سے روانہ کیا۔ اس نے رپورٹ دی کہ تاتاری طوفان حدود ملاز کرد سے واپس ہو گیا ہے۔ اراکین دوست اور سرداران فوج نے سلطان کو دیار بکر جانے کا مشورہ دیا۔ لیکن اس موقع پر والی آمد نے ایک پیغام کے ذریعے سلطان کو گمراہ کیا۔ اس کا پیغام یہ تھا کہ ”آپ اس طرف کا رخ نہ کیجئے۔ بلاد روم کی طرف بڑھئے اور اس پر قبضہ کر لیجئے تاکہ قفقاز سے آپ قریب ہو جائیں اور ان سے مدد حاصل کر کے تاتاریوں سے نبرد آزما ہوں۔ میں چار ہزار سواروں سے مدد دینے کو تیار ہوں۔ ابن خلدون کا بیان ہے کہ والی آمد نے یہ گمراہ کن مشورہ محض اس لیے دیا تھا کہ اس کی بلاد روم کے والی سے عداوت تھی۔ کیونکہ والی روم نے والی آمد کے بعض قلعوں پر قبضہ کر رکھا تھا۔ والی آمد نے محض اپنے اس نقصان کا انتقام لینے کے لیے سلطان جلال الدین کا رخ بلاد روم کی طرف موڑ دینے کی کوشش کی۔ سلطان پر اس پیغام کا اثر نہ ہوا اور اس نے آمد کے قریب پہنچ کر پڑاؤ کیا۔ اگلے دن تاتاریوں نے آمد پہنچ کر سلطانی کیمپ کا محاصرہ کر لیا۔ سلطانی لشکر کو تیار ہونے کا موقع نہ ملا۔ لیکن امیر اوتراخان نے نہایت مردانگی سے تاتاریوں کا مقابلہ کیا اور انہیں آگے بڑھنے سے روک دیا۔ اس اثناء میں سلطان کو موقع مل گیا۔ اس نے اپنی بیگم بنت اتابک کو دو امیروں کے سپرد کیا اور یہ حکم دیا کہ جہاں تک لے جاسکو لے جاؤ۔ اوتراخان میدان جنگ سے واپس ہوا اس کے ساتھ چار ہزار سوار تھے۔ سلطان بھاگ کر آمد کے سنسان بیابان میں جا چھپا۔ اس پر اس کا لشکر بھی منتشر ہو گیا۔ سلطان رفتہ رفتہ میافارقین کے نواح میں ایک گاؤں تک پہنچا۔ بیدر میں قیام کیا یہاں امیر اوتراخان نے بھی اس کا ساتھ چھوڑ دیا اور وہ والی حلب غازی شہاب الدین کے پاس چلا گیا۔ اوتراخان اس سے بہت دنوں سے خط و

کتابت کرتا رہا تھا۔ لیکن جب وہ حلب پہنچا تو شہاب الدین نے اوتر خان سے مراسم سابقہ کا کوئی لحاظ و پاس نہ کیا۔ گرفتار کر کے جیل میں ڈال دیا۔ اور پھر اسے پابہ زنجیر ملک الکامل کے پاس بھیج دیا۔ جہاں وہ چھت سے گر کر مر گیا۔ دریں اثنا تاتاریوں کو سلطان کی بیدر میں موجودگی کا پتہ چل گیا۔ انہوں نے دفعتاً حملہ کر دیا۔ سلطان کسی طرح لباس تبدیل کر کے بھاگ گیا۔ اور اس کے تمام ساتھی قتل کر ڈالے گئے۔ لیکن وہ زیادہ دور نہ جاسکا۔ پکڑا گیا اور موقع پر تمہ تیغ کر ڈالا گیا۔ اور اس طرح وسطی ایشیا میں خوارزمی شاہی سلطنت کا خاتمہ ہوا۔ یہ واقعہ 15 شوال 628 ہجری کا ہے۔“

وسطی ایشیا میں مسلمانوں کی اس سب سے بڑی اور سب سے طاقتور سلطنت کے خاتمہ سے تقریباً ایک سال قبل 627 ہجری میں تاتاریوں کے ہاتھوں نیمروز اور بختان کی مسلم ریاست کا بھی خاتمہ ہو چکا تھا۔ اس ریاست پر سلجوقی سلطان سنجر کے ایک امیر ظاہر کا خاندان حکومت کرتا رہا تھا۔ اس خاندان کے دوسرے بادشاہ تاج الدین ابوالفتح نے 1175ء میں وفات پائی اس کے کئی بیٹے تھے۔ سب سے بڑا شمس الدین تخت نشین ہوا۔ منہاج سراج لکھتا ہے کہ ”اس کا ایک بھائی عزالملک (بعض دوسرے مؤرخین اس کا نام عزالملوک لکھتے ہیں) تھا۔ جس کی آنکھوں میں سلائی پھرا دی گئی۔ دوسرے بھائیوں کو قتل کرا دیا گیا۔ نیمروز اور سیستان کے سرداروں اور امیروں میں سے بہترے لوگ مارے گئے۔ کہتے ہیں کہ حکمرانی کے آغاز ہی میں شمس الدین نے اپنے اٹھارہ بھائی مروا دیئے تھے۔ وہ بڑا سخت گیر تھا۔ سیستان کا شاہی محل اس کا بنوایا ہوا ہے۔ وہاں کے لوگ اس محل کو سیاسی محل کہتے ہیں۔ قتل و خونریزی اور سخت گیری کے باعث اس کا خوف لوگوں کے دل پر چھا گیا تھا۔“ چنانچہ اسکے انتقال کے بعد اس کا بھتیجا تاج الدین حرب محمد تخت نشین ہوا۔ جس کے باپ عزالملک کو شمس الدین نے اندھا کرا دیا ہوا تھا۔ شمس الدین کی موت اور تاج الدین کی تخت نشینی کے بارے میں ایک روایت یہ ہے کہ ”جب شمس الدین کا ظلم و جور بہت بڑھ گیا تو خلق خدا اس سے تنگ آگئی تو اس کی بیٹی نے دعا کے لیے ہاتھ اٹھائے۔ ملک کے امیروں اور بزرگوں کی ایک جماعت اس خاتون کی (جو ملک تاج الدین کی پھوپھی بھی تھی)۔ بارگاہ میں پہنچی اور اس کی مدد لے کر ملکی انتظام بدلنا چاہا۔ سب کی رائے یہ ہوئی کہ ملک تاج الدین حرب کو بادشاہ بنا دیا جائے جو اس وقت ساٹھ سال کا تھا۔ شمس

الدین کے فرزندان میں سے کوئی بھی بادشاہی کے لائق نہ تھا۔ شہر سیستان کا مرکز (ستیان) سے باہر ایک گاؤں تھا جہاں زمانہ قدیم میں ایک شہر آباد تھا اسے حشوی کہتے ہیں۔ رات کو سیستان کے تمام لوگ اور سپاہی وہاں جمع ہو گئے صبح کے وقت وہ اٹھے ملک شمس الدین اور اس کے اٹھارہ بیٹوں کو قتل کر ڈالا۔ ملک تاج الدین کو تخت نشین کر دیا۔ اس کا باپ عز الملک زندہ تھا۔ مگر بینائی کی دولت سے محروم تھا۔ آخری عمر میں ملک تاج الدین کی بینائی بھی جاتی رہی۔ اس نے ساٹھ سال حکومت کی۔ ایک سو بیس سال کی عمر پر انتقال کیا اس کی جگہ اس کا بیٹا یحییٰ الدین بہرام شاہ تخت نشین ہوا۔

بہرام شاہ نے عمان حکومت سنبھالنے کے بعد باطنیوں کے خلاف جہاد کیا۔ ”وہ دو مرتبہ جہاد کے لیے قسطنطنیہ گیا اور خوب جہاد کیا۔ بہرام شاہ کے بھتیجے یعنی ناصر الدین عثمانی کے بیٹے نے نیہ کی حدود کا ایک قلعہ جسے قلعہ شہنشاہی کہتے تھے۔ باطنیوں کے ہاتھ فروخت کر دیا۔ اور انہیں اس کا قبضہ دے دیا۔ اس وقت بہرام شاہ نے ایک قاصد بھیجا اور قلعہ شہنشاہی واپس اسے دینے کی درخواست کی۔ ساتھ ہی حکم دے دیا کہ اگر وہ لوگ پس و پیش کریں تو فوراً لشکر اس طرف بھیج دیا جائے۔ اس مسئلہ پر قسطنطنیہ سے ایک فدائی بہرام شاہ کے قتل کرنے کے لیے مقرر ہو گیا۔ چنانچہ 618 ہجری میں بہرام شاہ نماز جمعہ ادا کرنے کے لیے جا رہا تھا بازار میں چار فدائیوں نے ہر طرف سے حملہ کر دیا اور شہید کر ڈالا۔“ اسما عیلى فرقہ کے باطنیوں کی معاندانہ فرقہ واریت کے ہاتھوں بہرام شاہ کے قتل کے بعد نیروز کے امراء اور اکابر نے مرحوم کے بچھے بیٹے نصرت الدین کو بالاتفاق تخت پر بٹھا دیا۔ ساتھ ہی ملک میں افراتفری پھیل گئی۔ ہر طرف پریشانی ہی پریشانی نمایاں تھی۔ مرحوم کا بڑا بیٹا رکن الدین قید میں تھا۔ فریقین میں سے تمام سنی رکن الدین کے حامی و فرمانبردار تھے۔ امیر نصرت الدین کی تخت نشینی پر چار ماہ کی مدت گزر چکی تھی کہ خارجیوں نے ہنگامہ بپا کر دیا۔ رکن الدین کو قید سے باہر نکال لائے۔ نصرت الدین اور رکن الدین میں جنگ ہوئی۔ نصرت الدین نے شکست کھائی اور وہ خراسان و غور چلا گیا۔ دوبارہ سیستان لوٹا۔ رکن الدین کے ہاتھ سے ملک آزاد کرایا۔ آخر کافر تاتاریوں کا لشکر سیستان کی طرف پلٹا۔ دارالحکومت پر قبضہ کر لیا اور نصرت الدین نے شہادت پائی۔ ایک اور روایت ہے کہ رکن الدین محمود قسطنطنیہ کا حاکم بنا تو ظلم شروع کر دیا اور جو روجفا پر ہاتھ بڑھایا۔ اہل قسطنطنیہ کی درخواست

پر اس کا بھائی نصرت الدین خراسان سے آیا۔ دونوں میں جنگ ہوئی اچانک تاتاریوں کا لشکر سیستان پہنچ گیا۔ سب قید یا شہید ہوئے اور ان کی جڑ کٹ گئی۔ سیستان کا مرکز حکومت برباد ہو گیا۔ جب تاتاریوں کا لشکر سیستان کو برباد کر کے واپس چلا گیا۔ تاج الدین حرب کے بیٹے شہاب الدین محمود جو ایک گوشے میں چھپا ہوا تھا۔ نکل کر ملک پر قبضہ کر لیا۔ لیکن سارا ملک برباد تھا۔ خدا کے بندے باقی نہیں رہے تھے۔ اس لیے رونق و اخوت کا کوئی انتظام نہ ہو سکا۔ خارجی بہت قوی ہو گئے تھے اور انہوں نے جمعیت فراہم کر لی تھی۔ وہ ناصر الدین عثمان کے بیٹے شاہ عثمان کو شہرنیہ سے لے آئے۔ اس نے کرمان کے والی براق حاجب خوارزم شاہی سے لشکر کی امداد طلب کی۔ جب خوارزم شاہی لشکر شاہ عثمان کے ساتھ سیستان آیا۔ تو شہاب الدین محمود نے شہادت پائی۔ اس کا بھائی امیر علی تخت نشین ہوا۔ نظم و نسق کی کل ٹھیک نہ بیٹھ سکی اور وہ فوت ہو گیا۔"

اس بیان سے ظاہر ہے کہ نیمروز سیستان کی سلطنت کی تاتاریوں کے ہاتھوں بربادی کا ایک بڑا سبب یہ تھا کہ یہاں کے مسلمان بھی وسطی ایشیا کے دوسرے شہروں کے مسلمانوں کے طرح باہمی فرقہ پرستی اور خانہ جنگی میں مصروف تھے۔ ان میں اسلامی اتحاد و اتفاق کا نام و نشان نہیں تھا۔ چنگیز خاں نے مسلمانوں کے اس انتشار و افتراق سے فائدہ اٹھانے میں کوئی غلطی نہ کی اور اس نے حملہ کر کے دونوں فریقوں کا صفایا کر دیا۔ امیر علی کی وفات کے بعد خوارزم شاہی خاندان کے ایک شخص تاج الدین نیال تکین نے یہاں حکومت قائم کرنے کی کوشش کی۔ تاتاریوں کے سیستان پر حملہ کے وقت یہ کریم الدین حمزہ کے ساتھ ناگور واقع سواک میں تھا۔ اب جب اس نے سیستان کو بے تاج و تخت دیکھا تو وہ ایک ہاتھی لے کر اچ پہنچا اور ناصر الدین قباچہ سے مل گیا۔ وہاں خوک و کوک کے علاقے اس کے حوالے ہو گئے۔ نیمروز کے بادشاہوں میں لڑائیاں شروع ہو گئیں۔ ناصر الدین عثمان کے پوتے نے جسے بادشاہ کہتے تھے۔ کرمان کے براق حاجب سے مدد طلب کی تو تاج الدین نیال تکین کو 622 ہجری 1225ء میں نیہ کی طرف بھیجا گیا۔ اس نے شاہ عثمان کی مدد کی۔ اقتدار کی باگ ڈور اپنے قبضہ میں لے لی اور ولایت نیہ پر قابض سیستان سے ایک جماعت اس کی خدمت میں پہنچی اور امداد کی خواستگار ہوئی کیونکہ سیستان کا والی کوئی نہیں رہا تھا۔ اس جماعت کی خواہش یہ تھی کہ نیال تکین شاہ عثمان کو سیستان لائے اور تخت پر بٹھا دے لیکن

نیال تگین سیستان آگیا اور دارالحکومت لے لیا۔ پھر نیمروز پر قبضہ کر لیا۔ ان حالات میں غزنہ اور ہرات کے ایک سرحدی مقام خایار سے ایک شخص رکن الدین آیا اور اس نے منہاج سراج کو غور سے نیال تگین کے پاس بطور سفیر بھیجا۔ منہاج قندھار اور ہرات کے درمیان مقام داوری میں اس سے ملا اور عہد نامہ پختہ ہو گیا۔ منہاج غور لوٹ گیا۔ نیال تگین کو باطنیوں سے دشمنی ہو گئی۔ جنگ کی نوبت آئی۔ ینا تگین نے شکست کھائی۔ پھر سیستان چلا گیا۔ خارجیوں نے اس کے خلاف بغاوت کی تھی انہیں شکست دی۔ منہاج سراج دوسری مرتبہ 623 ہجری 1226ء میں نیا تگین کے پاس پہنچا۔ وہ غور آیا اور تولک اور اسفزار پر قابض ہو گیا۔ 625 ہجری 1228ء میں تاتاری دوبارہ نیمروز کی طرف آئے۔ نیال تگین سیستان سے قلعہ ارگ میں محصور ہو گیا۔ کئی مہینے تک وہ قلعے کا دفاع کرتا رہا۔ اس کے ساتھ قلعے میں غوریوں، نو لکھیوں، سخیوں اور ترکوں کی جتنی فوج تھی تباہ ہو گئی۔ خود اس کی ایک آنکھ پر بھی ایک تیر لگا۔ وہ قلعے سے نیچے گر گیا۔ تاتاریوں نے اسے گرفتار کر لیا۔ قلعہ فتح ہو گیا۔ جتنے لوگ باقی رہ گئے تھے۔ وہ بھی شہید ہو گئے۔ تاج الدین نیال تگین کو سیستان سے قلعہ صفیہ کوہ میں لے گئے اور اس کے پاس پہنچ کر اسے شہید کر ڈالا۔ اور یہ علاقہ بھی پوری طرح تاتاریوں کے زیر نگیں آگیا۔^{۱۲}

چنگیز خاں کی 624 ہجری میں وفات کے تقریباً چار سال بعد اس کے جانشین اوکتائی بن چنگیز خاں نے خراسان اور عراق کی طرف اپنے سالار اعظم جرماغوں نوپین کی قیادت میں جو یلغار کروائی تھی اس کا ذکر کرتے ہوئے منہاج سراج لکھتا ہے کہ ”یہ فوجیں عراق کے علاقے میں پہنچیں تو لوگوں کو اتنی کثیر تعداد میں موت کے گھاٹ اتارا کہ قلم میں تحریر کا حوصلہ نہیں۔ عراق کے کوہستانی علاقے اران، آذربائیجان، گیلان، رستم داری جو بحیرہ خزر کے اطراف میں ہے، بلکہ درہند اور آذربائیجان تک تمام علاقے پامال ہوئے اور برباد ہو گئے۔ صرف ایک شہر اصفہان بچا۔ یہ تاتاری فوجیں حلوان کے راستے سے گزریں اور مدینتہ اسلام یعنی بغداد کے حوالی تک انہوں نے تاخت و تاراج کی۔ امیر المومنین خلیفہ مستنصر باللہ (623-640 ہجری) نے کئی مرتبہ مسلمان سرداروں کو عجمیوں ترکوں اور عربوں کے لشکر کے ساتھ بھیجا کہ تاتاریوں اور ان کے لشکروں کو پیچھے ہٹائیں۔ انہوں نے بہت جہاد کیے۔ ہر موقع پر فتح لشکر اسلام کو حاصل ہوئی اور تاتاری دار الخلافت کے اطراف و حوالی پر

قابو نہ پاسکے۔ جرمانوں، ملعون جو تاتاریوں کا سالار تھا، قم و کاشان کی حدود میں ٹھہر گیا۔ وہاں سے بعض افواج فارس اور کرمان بھیجی گئیں۔ اتابک ابوبکر فارس کا بادشاہ تھا۔ حاجب براق خطائی کا بھائی گور شیر کرمان پر حکمران تھا۔ ان دونوں نے تاتاریوں سے صلح کر لی اور ہر سال مقرر رقم بھیجنے کا اقرار کر لیا۔ چنانچہ اس صلح کے باعث یہ دونوں مملکتیں فارس اور کرمان آرام سے رہیں یعنی کافر تاتاریوں کے لشکروں نے انہیں کوئی گزند نہ پہنچایا۔ عراق، آذربائیجان اور طبرستان کے تمام شہر برباد ہو گئے۔ اسی زمانہ میں تاتاری لشکر ترکمانستان کی طرف سے کابل، غزنہ اور طبرستان کے لیے بھیجے گئے۔ ملک سیف الدین نے فرمانبرداری ہی کا راستہ اختیار کر لیا اور تاتاریوں کی طرف سے نگران منظور کر لیے۔ غور و خراسان کے رئیس اور سردار بھی نگران مقرر کر کے لے آئے۔ ترکستان سے طائر بہادر ولایت ہرات کے لیے مقرر ہوا۔ تاتاریوں کے لشکر ممالک نیمروز کی طرف گئے۔ یوں سیستان اور نیمروز پر دوبارہ آفت آئی۔ تاج الدین نیا ننگین کا عہد حکومت تھا۔ جس نے سیستان میں قوت استواری حاصل کر لی تھی اور جنگی سامان بکثرت جمع کر لیا تھا۔ 630 ہجری میں تاتاری لشکر نیمروز اور قلعہ ارگ سیستان کا محاصرہ کر لیا۔ جو شہرستان (مرکز حکومت سیستان) شمالی و مشرقی حصے میں واقع تھا۔ تاتاری اس قلعے کے پاس انیس مہینے ٹھہرے رہے۔ انہوں نے انتہائی کوشش کی مگر قلعے پر قابض نہ ہو سکے۔ آخر مسلمانوں پر بیماری اور وباء نے غلبہ پالیا۔ معاملہ یہاں تک جا پہنچا کہ اگر کسی جگہ ایک سویا دو سو آدمی جمع ہوئے تو وہ اچانک بیک وقت واصل تہی ہوئے۔ ملک تاج الدین کی ایک آنکھ میں تیر لگا اور وہ آنکھ زائل ہو گئی۔ پھر وہ ایک برج پر لڑ رہا تھا کہ اچانک پاؤں پھسلا اور برج کے اوپر سے زمین پر آ رہا۔ گرفتار ہوا اور اسے شہید کر ڈالا۔ ارگ سیستان کا قلعہ دشمن کے قبضہ میں آ گیا۔ مخلوق کو موت کے گھاٹ اتارا گیا۔ لیکن تاتاری بھی بڑی تعداد میں مارے گئے۔“ ۱۳

چنگیز خان کی 614 ہجری سے لیکر 624 ہجری تک کی یلغار اور اوکتائی بن چنگیز خاں کی 630 ہجری تک کی یورش کے دوران کتنے لوگ مارے گئے۔ ان کی صحیح تعداد نہ کسی کو معلوم ہو سکتی تھی اور نہ ہوئی۔ تاہم بعض مورخین کا اندازہ ہے کہ تقریباً "ایک کروڑ لوگ تہ تیغ ہو گئے۔ تاتاریوں نے خوارزم، سمرقند، بخارا، مرو، رے، قم اور دوسرے بہت سے شہر تباہ و برباد کر دیئے اور وسطی ایشیا کی قدیم تہذیب و ثقافت کو ناقابل تلافی نقصان پہنچایا۔

ان کے قتل عام اور غارت گری کی کوئی انتہا نہیں تھی۔ جس کے پیش نظر جلال الدین سیوطی کا تاثر یہ تھا کہ تاتاریوں کا نصب العین نہ ملک گیری ہے اور نہ مال غنیمت۔ بلکہ ان کا واحد نصب العین یہ ہے کہ دنیا کو تباہ کر دیا جائے۔ وہ جوانوں، بوڑھوں، بچوں اور عورتوں میں سے کسی کو بھی معاف نہیں کرتے تھے۔ بعض لوگوں کا بیان ہے کہ ”جب تاتاری خوارزم کے مرکز حکومت پر قابض ہو گئے تو انہوں نے تمام باشندوں کو شہر سے باہر میدان میں نکال لیا اور حکم دے دیا کہ عورتیں مردوں سے الگ ہو جائیں۔ عورتوں میں سے جو انہیں پسند آئیں انہیں الگ کر لیا۔ باقی سب کو دو گروہوں میں تقسیم کر دیا۔ سب کے کپڑے اتروا دیئے اور ان کے گرد فوجی مقرر کر دیئے۔ جن کے ہاتھوں میں ننگی تلواریں تھیں عورتوں کے دونوں گروہوں سے کہا کہ تمہیں مکے مارنے میں مہارت ہے ضروری ہے کہ دونوں گروہ ایک دوسرے کے مکے مارنے کا مقابلہ کریں۔ چنانچہ مسلمان عورتوں سے رسوائی کا یہ کام تاتاریوں نے جبراً کروایا۔ کچھ مدت تک مکے مارنے اور مکے لگانے کا یہ سلسلہ جاری رہا آخر انہیں تلواروں سے شہید کر دیا گیا“^{۱۳}۔ بایں ہمہ تاتاریوں کے ان دونوں حملوں کے بیانات میں جو حقائق نمایاں طور پر دکھائی دیتے ہیں وہ یہ ہیں۔

۱۔ تاتاریوں کے اس تباہ کن سیلاب کے پس پردہ کوئی مذہبی جذبہ کارفرما نہیں تھا۔ انہوں نے نہایت قلیل عرصہ میں بے مثال فتوحات کسی مذہبی جوش و ولولے کے بغیر ہی حاصل کیں۔ وہ اپنا کوئی مذہب پھیلانے کے لیے وسطی ایشیا میں نہیں آئے تھے۔ انہیں عملاً کسی بھی مذہب میں کوئی دلچسپی نہیں تھی اور نہ ہی کسی خاص مذہب سے کوئی دشمنی تھی۔ ان کی تلوار کی دھار رنگ و نسل اور مذہب کے اختیارات سے بالاتر تھی۔ وہ سب سے بے رحمی کا یکساں سلوک کرتی تھی۔ تاتاریوں میں نہ تو کسی مذہب کو مٹانے کا جوش تھا اور نہ ہی انہیں اپنے مذہب کی تبلیغ میں کوئی دلچسپی تھی۔ سیوطی کے بیان کے مطابق ان کے اپنے مذہب کی یہ حالت تھی کہ جب آفتاب نکلتا تو اسے سجدہ کر لیا کرتے۔ کوئی چیز ان کے نزدیک حرام نہ تھی۔ تمام جانور بلکہ انسان بھی ان کے نزدیک حلال تھے۔ نکاح کا ان کے ہاں کوئی جھگڑا نہ تھا۔ ایک عورت کئی مردوں کے لیے کافی ہوتی تھی۔ انہوں نے بلاد اسلامیہ پر اس لیے حملہ نہیں کیا تھا کہ انہیں اسلام اور مسلمانوں سے نفرت تھی۔ انہوں نے کبھی کسی مسلمان کو تبدیلی مذہب پر مجبور نہیں کیا تھا۔ وہ جہاں پہنچتے تھے بلا امتیاز قتل

عام اولاً اس لیے کرتے تھے کہ ان کی معاشرت قبائلی تھی اور وحشت و بربریت ان کی زندگی کا معمول تھا۔ ابن خلدون نے عرب قبائل کی بھی ایسی ہی معاشرتی خصوصیات بیان کی ہیں۔ اس نے عرب قبائل کے وحشی الخلق ہونے کی خصوصیت کا بڑی تفصیل سے ذکر کیا ہے۔ یورپ میں گوٹھ، نارمن اور اینگلو سیکسن قبائل بھی ایسے ہی تھے۔ نارمن قبیلہ کے لوگوں نے اسپین کے شہر طلیطلیہ پر قبضہ کرنے کے بعد وہاں سے مسلمان جوانوں، بوڑھوں، بچوں اور عورتوں سے ایسا ہی سلوک کیا تھا۔ ان کے قتل عام اور غارت گری کی دوسری وجہ یہ تھی کہ وہ وحشت گردی کے ذریعے حکومت کرنے کی پالیسی پر عمل پیرا تھے۔ ان کی یہ پالیسی کامیاب رہی۔ خوارزم کی وسیع سلطنت کے حکمران علاؤالدین محمد بن تکتش اور سلطان جلال الدین اپنی شجاعت و قوت میں تاتاریوں سے کم نہ تھے لیکن وہ دونوں تاتاریوں سے اس قدر ہیبت زدہ ہوئے کہ ان کا کہیں بھی مقابلہ نہ کر سکے۔

2- تاتاریوں کے حملے کے وقت عالم اسلامیہ میں مسلمانوں کے حکمران طبقوں میں ہمیشہ کی طرح کوئی اتحاد و اتفاق نہیں تھا بلکہ وہ پہلے سے زیادہ ایک دوسرے کی جان کے دشمن تھے۔ مورخین کا بیان ہے کہ جب سلطان علاؤالدین محمد بن تکتش کا دائرہ سلطنت، سلجوقی سلطنت کے دائرہ سلطنت کے برابر ہو گیا اور اس نے بغداد پر قبضہ کرنے کا قصد کیا تو عباسی خلیفہ ناصر نے چنگیز خاں کو خفیہ خط لکھ کر اسے خوارزم شاہی علاقے پر حملہ کرنے کی ترغیب دی تھی۔ چنگیز خاں نے 614 ہجری میں خراسان پر یورش کی تھی۔ اس وقت مصر و شام میں صلاح الدین ایوبی کے خاندان کا ایک نامور سلطان سیف الدین برسراقتدار تھا۔ مگر نہ تو وہ اور نہ ہی کسی اور علاقے کا کوئی مسلمان سلطان خوارزم شاہ کی امداد کو پہنچا۔

3- اتراد، خوارزم، سمرقند، مرو، رے، قم اور متعدد دوسرے شہر پناہوں کے دروازے حملہ آوروں کے لیے کھول دیئے گئے۔ یہ علماء اور فقہاء فرقہ پرستی میں اندھے ہو گئے تھے۔ جب تاتاریوں کی تلواریں خراسان اور دوسرے علاقوں میں مسلمانوں کے خون کی ندیاں بہا رہی تھیں۔ اس وقت یہ شافعی، حنفی، خارجی اور شیعہ ملا فروعی مذہبی مسائل کی بنا پر باہمی نزاعات میں مبتلا تھے۔ اور انہوں نے عامتہ المسلمین کو اپنے ان نزاعات کی وجہ سے پریشان کر رکھا تھا۔ یہ ملا اتحاد اسلامیہ کے بدترین دشمن تھے۔ انہوں نے بلاد اسلامیہ میں بے دین تاتاریوں کی فتوحات کے لیے حالات سازگار کیے تھے۔

4- جو مسلمان سلاطین جنگ و جدال کے بغیر تاتاریوں کی اطاعت قبول کر لیتے تھے وہ نہ صرف فاتحین کو خراج، رسد اور غلہ دیتے تھے بلکہ انہیں اپنی فوجیں بھی مہیا کرتے تھے۔ چنانچہ تاتاریوں نے ممالک اسلامیہ کے بہت سے علاقے ان مسلمان فوجوں کی امداد سے فتح کیے اور ان مسلمان فوجوں کی موجودگی میں عامۃ المسلمین کا قتل عام کیا۔ تاتاریوں کی یہ پالیسی کوئی نئی یا انوکھی نہیں تھی۔ عباسی خلیفہ معتصم نے غیر مسلم ترک غلاموں کو اپنی فوج میں بھرتی کرنے کا سلسلہ شروع کیا تھا۔ اور ان کی امداد سے اس نے بہت سی فتوحات حاصل کی تھیں۔ سلطان محمود غزنوی نے ہندو راجپوتوں کی فوج کی امداد سے خراسان کو مسخر کیا تھا اور اسپین کے بہت سے سلاطین کی افواج میں عیسائی شامل ہوتے تھے۔ وہ ان عیسائیوں کی فوجوں کی امداد سے نہ صرف عیسائی والیان ریاست کے خلاف جہاد کرتے تھے بلکہ وہ ایک دوسرے کے اقتدار کی بھی بیخ کنی کرتے تھے۔

5- تاتاریوں کے اس قیامت خیز حملے کے دوران دہلی میں سلطان شمس الدین التمش کی حکومت تھی۔ اس کی یہ حکومت 607 ہجری سے لیکر 633 ہجری تک قائم رہی۔ مگر اس نے تاتاریوں کے مقابلے کے لیے نہ تو علاؤ الدین محمد بن تگش اور نہ ہی سلطان جلال الدین کی کوئی امداد کی۔

صلاح الدین ایوبی کے جانشینوں کی باہمی خانہ جنگی

اور صلیبیوں کے ساتھ گٹھ جوڑ

سلطان صلاح الدین ایوبی کی 589ھ (1193ء) میں اس دنیائے فانی سے رخصتی کے فوراً بعد اس کے خاندان کے افراد سلطنت ایوبی کی تقسیم کے سوال پر دست و گریبان ہو گئے۔ ابن خلدون کا بیان ہے کہ ”سلطان کی وفات کے موقع پر دمشق میں اس کا فرزند افضل نور الدین تھا اور فوج بھی وہاں موجود تھی اس لیے افضل نے، دمشق، ساحل شام، حلب، صرخد، بصری، بانیاں، شوش اور ان کے تمام علاقوں پر روم تک قبضہ کر لیا۔ مصر میں سلطان صلاح الدین کا دوسرا فرزند العزیز عثمان حاکم تھا اس لیے وہ مصر پر قابض ہو گیا۔ حلب میں اس کا تیسرا فرزند الظاہر غازی حاکم تھا۔ اس لیے حلب اور اس کے متعلقہ علاقوں مثلاً ”حارم، تل باشر، اعزاز، برزیہ اور دربساک وغیرہ پر قبضہ کر لیا۔ حماہ کے حاکم ناصر الدین محمد بن تقی الدین عمر بن شیرکوه نے اس کی اطاعت کی۔ اس کے ماتحت حماہ کے علاوہ سلمیہ، المعرہ اور منبج کے علاقے بھی تھے۔ الکرك اور شوبک میں سلطان صلاح الدین کا بھائی سیف الدین ملک عادل تھا۔ اسے جب سلطان کی وفات کی خبر ملی تو اس نے الکرك میں قیام اختیار کیا۔ الافضل نے دمشق سے اسے بلایا مگر اس نے کوئی جواب نہ دیا۔ اتنے میں اس کے (عادل کے) بھتیجے العزیز حاکم مصر نے اسے حاکم موصل عزالدین کے حملے کے خطرہ سے آگاہ کیا۔ اس نے عادل کو بتایا کہ عزالدین موصل سے جزیرہ کی طرف روانہ ہو گیا ہے۔ اس نے اسے مدد دینے کا وعدہ کیا مگر قاصد نے اسے اس غلط فہمی میں مبتلا کیا کہ وہ افضل کے پاس دمشق جائے جو اپنے بھائی العزیز کے پاس مصر جانے والا ہے تاکہ وہ اس کے

ساتھ معاہدہ کرے اس موقع پر ملک عادل شک و شبہ میں مبتلا ہو گیا اور وہ افضل کے پاس دمشق پہنچا۔ افضل نے اس سے اچھا سلوک کیا اور اس کے لیے فوج تیار کی تاکہ وہ حاکم موصل عزالدین کو اپنے الجزیرہ کے علاقے پر حملہ کرنے سے روک سکے۔ اس نے حمص اور حماہ کے حکام کو بھی اس بات پر آمادہ کیا کہ وہ اپنی فوجیں اس کے لشکر کے ساتھ بھیجے۔ چنانچہ وہ ان سب کو لے کر دریائے فرات کو عبور کر گیا اور رہا کے گرد و نواح میں مقیم ہوا۔ اس صورت میں عزالدین والی موصل نے اپنے پڑوسی حکام مثلاً سنجار اور مار دین سے فوجی امداد طلب کی اس کا بھائی جو نصیبین کا حاکم تھا۔ فوج لے کر اس کے پاس آیا اور اس کے ساتھ رہا تک گیا۔ مگر وہ (عزالدین) راستے میں بیمار ہو گیا اور موصل لوٹ گیا۔ جہاں وہ یکم رجب 589 ہجری کو فوت ہو گیا! حاکم موصل عزالدین ابن مودود خاندان زنگی سے تعلق رکھتا تھا۔ یہ خاندان صلاح الدین ایوبی کو غاصب تصور کیا کرتا تھا۔ اس لیے اس کی موت پر اس خاندان کی بغاوت غیر متوقع نہیں تھی۔ جو چیز غیر متوقع تھی وہ یہ تھی کہ صلاح الدین کے تینوں بیٹوں اور اسکے بھائی عادل میں اتحاد و اتفاق ناپید تھا اور وہ ہوس اقتدار میں ایک دوسرے کا قلع قمع کرنے کی تیاری کرنے لگے تھے۔ تاہم اس میں حیرت کی بات اس لیے نہیں تھی کہ اس وقت دنیا میں راج استبدادی سیاسی نظام کی بنیاد پر قائم موروثی شہنشاہیت کے نظام میں یہ ایک عام بات تھی۔ دنیا کے ہر مذہب و ملت کے حکمران اسی نظام کو اختیار کیے ہوئے تھے۔

590 ہجری میں مصر کے حاکم العزیز عماد الدین عثمان نے اپنے بھائی افضل کے خلاف دمشق پر چڑھائی کر دی۔ افضل اس وقت جزیرہ میں ملک عادل کی مدد کے لیے گیا ہوا تھا۔ اس کے ساتھ الظاہر غیاث الدین ابوالفتح غازی بن صلاح الدین حاکم حلب، ناصر الدین محمد بن تقی الدین حاکم حماہ اور شیرکوہ بن محمد بن شیرکوہ حاکم حمص تھے۔ حاکم موصل عزالدین مسعود بن مودود کی طرف سے موصل کا لشکر تھا۔ جب انہیں العزیز کے حملے کا علم ہوا تو وہ سب الافضل کی مدد کے لیے دمشق پہنچے۔ اس طرح العزیز کا مقصد حاصل نہ ہو سکا۔ ان سب نے اس صلح نامہ پر اتفاق کیا کہ بیت المقدس اور فلسطین کے علاقے العزیز کے ماتحت رہیں گے اور جبہ اور لازقیہ حاکم حلب الظاہر کے ماتحت ہوں گے۔ دمشق، طبریہ اور غور کا علاقہ بدستور الافضل کے پاس رہے گا اور ملک عادل مصر میں رہے گا۔ اور وہ پہلے کی طرح

العزیز کی سلطنت کا انتظام کرے گا۔ اگلے ہی سال 591 ہجری میں العزیز دوبارہ دمشق کا محاصرہ کرنے کے لیے روانہ ہوا۔ الافضل نے اسکا مقابلہ کرنے کے لیے ملک عادل اور الغنابہ غازی کے ساتھ اتحاد کیا اور ان تینوں نے مل کر العزیز کو شکست دی اور وہ بھاگ گیا۔ عادل اور افضل کے اتحاد کی بنیاد ان کے مابین اس فیصلہ پر تھی کہ مصر کا علاقہ الافضل کو دے دیا جائے گا اور دمشق العادل کے تحت رہے گا۔ مگر تھوڑے ہی عرصہ کے بعد سلطان صلاح الدین مرحوم کے معتمد قاضی فاضل کی مداخلت سے یہ معاہدہ طے پایا کہ افضل دمشق کے علاوہ بیت المقدس، فلسطین، طبریہ اور اردن کے علاقے بھی رہیں گے۔ اور عادل کی پرانی حیثیت برقرار رہے گی۔ یعنی وہ مصر میں مقیم ہو کر العزیز کی سلطنت کا انتظام کرے گا۔ متعلقہ فریقوں نے اس معاہدہ پر حلف اٹھایا اس کے بعد افضل دمشق آگیا اور عادل مصر میں عزیز کے پاس ہی رہا العزیز نے تیسری مرتبہ دمشق پر حملہ کر کے الافضل کو شکست دی اور شہر پر قبضہ کر لیا۔ افضل دمشق سے پہلے اپنی جاگیر کی طرف گیا جو شہر سے باہر تھی اور وہاں کچھ عرصہ تک مقیم رہا۔ پھر وہاں سے قلعہ صرخد چلا گیا۔ العزیز مصر لوٹ گیا اور عادل دمشق میں رہنے لگا۔ خاندان صلاح الدین کی اس کشمکش اقتدار کے دوران فرنگیوں نے فائدہ اٹھایا اور انہوں نے پہلے یافا اور پھر بیروت پر قبضہ کر لیا۔ اس سے قبل 1099ء میں بیت المقدس اور ساحل شام پر فرنگیوں کا قبضہ سلجوقیوں کی باہمی خانہ جنگیوں کی وجہ سے ہوا تھا۔

محرم 595 ہجری میں ملک العزیز عثمان بن صلاح الدین کا انتقال ہوا۔ تو اس کے باپ کے آزاد کردہ غلام فخر الدین نے جو حکومت کا خود مختار نگران تھا۔ ملک عادل کو حکومت کرنے کے لیے بلوایا عادل ان دنوں ماروین کا محاصرہ کیے ہوئے تھا۔ لیکن دوسرے امراء نے ملک العزیز کے فرزند کو حاکم بنانے کا مشورہ دیا۔ بالآخر قاضی فاضل کے مشورہ کے مطابق سب امراء صلاح الدین کے بیٹے افضل کو حاکم مصر بنانے پر متفق ہو گئے کیونکہ العزیز کا فرزند منصور بہت نو عمر تھا لیکن کچھ عرصہ بعد فخر الدین نے بیت المقدس پہنچ کر افضل کے خلاف علم بغاوت بلند کر دیا۔ اس موقع پر افضل قاہرہ میں مقیم رہا اور اس نے اپنی سلطنت کا انتظام سنبھالا۔ اس نے ملک العزیز کے فرزند کو بادشاہ بنایا اور سیف الدین ایاز کو سلطنت کا افسر اعلیٰ قرار دیا۔ جب افضل کی سلطنت کے انتظامات درست ہو گئے تو اس نے

595 ہجری میں دمشق پر حملہ کر کے شہر کا محاصرہ کر لیا۔ اس میں حاکم حلب الظاہر غازی اور چچازاد بھائی شیرکوہ بن محمد والی حمص کی امداد شامل تھی۔ جب ملک عادل کو اس کی خبر ملی تو ملک العادل نے مار دین کے محاصرہ پر اپنے فرزند الکامل کو چھوڑا اور خود دمشق پہنچا۔ چنانچہ افضل 15 صفر 596 ہجری کو وہاں سے ناکام واپس لوٹا۔ اس سے قبل عادل کے بیٹے الکامل کو مار دین میں موصل اور سنجا کے حکمران کے ہاتھوں شکست کھانا پڑی تھی۔ اور وہ وہاں سے اپنا بچا کھچا لشکر لے کر دمشق آ گیا تھا۔ جب افضل اور الظاہر اپنے علاقوں کی طرف واپس چلے گئے تو ملک عادل نے مصر پر حملہ کی تیاری کی۔ سلطان صلاح الدین کے موالی نے اسے اس بات پر آمادہ کیا تھا۔ انہوں نے اس بات کا حلف اٹھوایا کہ ملک العزیز کا فرزند منصور مصر کا بادشاہ ہوگا۔ اور وہ اس کی نگرانی کرے گا۔ اس کو بھی اس بات کی اطلاع ہو گئی۔ وہ اس وقت بلبیس میں تھا۔ لہذا وہ وہاں سے روانہ ہوا اور ان سے جنگ کی۔ اسے 596 ہجری کے ماہ ربیع الاول میں شکست ہوئی۔ وہاں سے وہ رات کو قاہرہ پہنچا۔ اسی رات قاضی فاضل عبدالرحیم بیسانی فوت ہوا تھا۔ چند دن بعد ملک عادل فوج لے کر قاہرہ پہنچ گیا۔ افضل میں مقابلے کی سکت نہیں تھی اس لیے اس نے اس شرط پر قاہرہ کی حکومت اپنے چچا کے حوالے کر دی کہ اسے میافارقین اور جبال نور دے دیے جائیں۔ ربیع الثانی میں عادل کی قاہرہ میں حکومت مستحکم ہو گئی تو اس نے منصور بن العزیز کے نام کا خطبہ مساجد سے منقطع کرا دیا اور اپنے نام کا خطبہ پڑھوایا۔ سلطان صلاح الدین مرحوم کے موالی سردار فخرالدین جہار کس اور دوسرے امرا نے عادل کی اس حرکت کو پسند نہ کیا۔ انہوں نے اس کے خلاف سازش کی اور افضل کو مصر کا حاکم بنانا چاہا۔ عادل کو اس سازش کا پتہ چلا تو اس نے اپنے فرزند المعظم عیسیٰ کو جو دمشق میں تھا ہدایت کی کہ وہ صرخد میں افضل کا محاصرہ کرے۔ افضل یہ سن کر اپنے بھائی الظاہر کے پاس بھاگ کر حلب پہنچا۔ جو اس وقت شام کے مختلف علاقوں پر حملہ کی تیاری کر رہا تھا۔ رمضان 597 ہجری میں الظاہر اپنے بھائی الافضل کو ساتھ لے کر دمشق پہنچا۔ وہاں سے موالی صلاح الدین ملے جن کے درمیان یہ متفقہ فیصلہ ہو گیا تھا کہ جب وہ دمشق فتح کریں گے تو اس پر افضل کا قبضہ ہوگا اور جب وہ مصر فتح کر لیں گے تو وہ وہاں چلا جائے گا اور دمشق الظاہر کے ماتحت رہے گا۔ ملک عادل پندرہ ذیقعد کو ان سے جنگ کے لیے دمشق پہنچا۔ اس موقع پر دونوں بھائیوں یعنی الظاہر اور

افضل کے ماہن دمشق کی ملکیت کے بارے میں جھگڑا ہو گیا۔ اس جھگڑے نے اتنا طول کھینچا کہ وہ ملک عادل سے صلح کرنے پر مجبور ہو گئے۔ شرائط یہ تھیں کہ الظاہر کے پاس منبج، افامیہ، کفرطاب اور المعرہ کے بعض دیہات رہیں گے اور افضل کے ماتحت سمیسط، سروج، راس عین اور حملین کے علاقے ہوں گے۔ جب تمام فریقوں کے درمیان یہ معاہدہ مکمل ہو گیا تو دونوں بھائی ماہ محرم 598 ہجری میں دمشق سے چلے گئے۔ الظاہر حلب واپس چلا گیا اور الافضل حمص آگیا۔ اس واقعہ کے بعد ملک عادل نے اپنے بیٹے اشرف موسیٰ کو بھیج کر حاکم ماردین کو مغلوب کیا۔ اس سے ڈیڑھ لاکھ دینار لیے اور یہ وعدہ کیا کہ وہ اپنے ملک میں عادل کے نام کا خطبہ پڑھوائے گا اور اس کے سکے پر اس کا نام ہوگا اور جب وہ فوجی امداد طلب کرے گا تو وہ اپنی فوج کا ایک حصہ اس کی مدد کے لیے بھیجے گا۔

599 ہجری میں ملک عادل نے افضل سے وہ بیشتر علاقے واپس لے لیے جو مذکورہ معاہدہ دمشق کے تحت اسے دیئے گئے تھے۔ اس پر افضل نے علم بغاوت بلند کر دیا اور بلاد روم کے حاکم رکن الدین سلیمان بن قلیج ارسلان کو لکھا کہ وہ اس کی اطاعت قبول کرتا ہے اور اس کا خطبہ بھی (اپنی مساجد میں) پڑھوائے گا۔ اس پر اس نے افضل کو خلعت حکومت بھیجا اور افضل نے سمیسط میں 600 ہجری میں اس کے نام کا خطبہ پڑھوانا شروع کر دیا اور اپنی عملداری میں اس کا نائب حاکم بن گیا۔ 601 ہجری میں ملک عادل کے بیٹے اشرف موسیٰ نے حاکم موصل نورالدین ارسلان شاہ کو شکست دی کیونکہ اس نے ملک عادل کے اطاعت گزار قطب الدین والی سنجاہ کا نصیبین میں محاصرہ کر لیا تھا۔ اسی سال فرنگیوں نے اپنی پانچویں صلیبی مہم کے دوران قسطنطنیہ کو شاہ روم کے قبضہ سے چھین لیا۔ وہ کئی دوسرے شہروں پر غالب آگئے۔ ان کی ایک جماعت شام بھی پہنچ گئی۔ اور عکا کے مقام پر نگرانداز ہوئے۔ ان کا مقصد یہ تھا کہ وہ بیت المقدس کو مسلمانوں کے قبضہ سے واپس لے لیں۔ اس مقصد کے لیے وہ اردن کے علاقے میں پہنچ گئے اور اسے تباہ کر دیا۔ اس وقت ملک عادل دمشق میں تھا وہ فوج لے کر ان کے خلاف جہاد کے لیے گیا۔ اس نے الطور کے مقام پر پڑاؤ ڈالا جو عکا کے قریب تھا۔ فرنگی اس کے سامنے مرج عکا میں تھے وہ کفرکنا کی طرف روانہ ہوا اور اسے تباہ کیا۔ 601 ہجری کے اوائل میں فرنگیوں نے جنگ بندی کا پیغام بھیجا اور یہ شرط پیش کی کہ ملک عادل رملہ وغیرہ کے علاقوں سے دستبردار ہو جائے اور

انہیں ان کے کچھ علاقے دے دے۔ آخر کار فریقین میں یہ معاہدہ ہو گیا اور عادل مصر کی طرف روانہ ہو گیا۔ 603 ہجری میں ملک عادل کے فرزند نجم الدین نے خلاط پر عام لشکر کشی کی۔ وہاں کا حاکم شاہرین کا آزاد کردہ غلام بلیان تھا۔ نجم الدین نے اسے شکست دی اور جب 604 ہجری شروع ہوا تو اس نے سوس وغیرہ بھی فتح کر لیا۔ پھر نجم الدین نے خلاط کا محاصرہ کر لیا۔ بلیان نے بلاد روم کے حاکم طغرل شاہ بن قلیج ارسلان سے امداد طلب کی۔ وہ فوجیں لے کر آیا اور بلیان کے ساتھ مل کر نجم الدین کو شکست دے دی۔ پھر وہ دونوں شہر تلبوس کے پاس پہنچے اور اس کا محاصرہ کر لیا۔ اس کے بعد طغرل شاہ نے غداری کر کے بلیان کو قتل کر دیا اور خلاط کو فتح کرنے کے ارادے سے روانہ ہوا مگر وہاں کے باشندوں نے اسے نکال دیا۔ پھر وہ ملاز کرد کی طرف روانہ ہوا وہ بھی فتح نہیں ہو سکا۔ اس لیے وہ اپنے مملکت کی طرف واپس چلا گیا۔ اہل خلاط نے بعد ازاں نجم الدین کو حکومت کی پیش کش کی۔ چنانچہ وہ خلاط اور اس کے تمام علاقے کا حاکم ہو گیا۔ --- 610 ہجری میں معظم عیسیٰ نے اپنے والد ملک عادل کے حکم سے امیر اسامہ کو گرفتار کر لیا۔ اور اس سے کوب اور عجلون کے قلعے جو اس کی عملداری میں تھے چھین لیے۔ اس نے ان دونوں قلعوں کو اور کوب کے قریب قلعہ اردن کو تباہ و برباد کر دیا اور ان کی بجائے جبل الطور پر عکا کے قریب ایک قلعہ تعمیر کرایا۔^۳ 613 ہجری میں حاکم حلب ملک ظاہر غازی بن صلاح الدین کا انتقال ہو گیا تو اس کی جگہ اس کا صغیر بن بیٹا العزیز تخت نشین ہوا اور نگران حکومت شہاب الدین طغرل بک مقرر ہوا۔

614 ہجری میں فرنگیوں کی چھٹی صلیبی مہم شروع ہوئی۔ اس مہم میں ہنگری کا بادشاہ اور آسٹریا اور جرمنی کے امرا تھے۔ ان کی تعداد تقریباً "اڑھائی لاکھ تھی۔ انہوں نے پہلے تو ساحل شام پر حملہ کیا اور اسے تباہ و برباد کرنے کے بعد انہوں نے دمیاط (مصر) کی طرف رخ کیا۔ انہوں نے ماہ صفر میں دمیاط کے ساحل بحر پر لنگر ڈال دیا اور پھر اس شہر کا محاصرہ کر لیا۔ عادل نے اپنے فرزند کامل کو جو مصر میں تھا فرنگیوں کے مقابلے کی ہدایت کی۔ کامل دمیاط پہنچا۔ کئی مہینے تک گھسان کی لڑائی ہوتی رہی مگر فرنگیوں کو کوئی کامیابی حاصل نہ ہوئی۔ اس عرصے میں 7 جمادی الثانی 615 ہجری کو ملک عادل کا انتقال ہو گیا تو دمیاط کی فوجوں میں اختلاف پیدا ہو گیا۔ سالار اعلیٰ عماد الدین احمد بن سیف العین علی بن مشطوب البکاری

نے یہ کوشش کی کہ کامل کو معزول کر کے اس کے چھوٹے بھائی فائز کو بادشاہ بنایا جائے۔ اس سازش کی خبر کامل کو بھی مل گئی تھی وہ اسی رات کو اشمون طناح کے مقام پر پہنچ گیا۔ مسلمانوں کو دوسرے دن اس کی اطلاع ملی تو وہ محاذ جنگ سے بھاگ کر کامل کے پاس آگئے اور اپنے محاذ کے علاقے کو خالی چھوڑ آئے۔ جس پر فرنگیوں نے قبضہ کر لیا اور وہ دریائے نیل کو عبور کر کے دمیاط کے قریب ایک خشکی کے علاقے پر پہنچ گئے۔ اور وہاں سے مصری علاقے کی طرف نقل و حرکت کرنے لگے۔ اس کے بعد اعراب بدوؤں (لوٹ مار) کی وجہ سے راستے خطرناک ہو گئے اور دمیاط سے خوراک کی رسد بند ہو گئی۔ فرنگیوں نے بھی جنگ میں شدت اختیار کی۔ دمیاط میں مدافعت کی فوج بہت کم تھی اس لیے مسلمان وہاں سے بھاگنے لگے۔ آخر کار جب مسلمان محاصرہ سے بہت تنگ آگئے اور خوراک کی رسد بند ہو گئی تو انہوں نے فرنگیوں کے سامنے ہتھیار ڈال دیئے اور انہوں نے اسے ماہ شعبان کے آخر میں 616 ہجری میں فتح کر لیا۔ پھر انہوں نے گردونواح میں اپنے فوجی دستے بھیج کر اسے ویران کر دیا۔ دمیاط کے اس المناک واقعہ کو جس میں ستر ہزار مسلمان مارے گئے تھے پیش نظر رکھ کر کون کہہ سکتا ہے کہ ملک عادل کا فرزند اکامل اور اس کے لشکری اس شہر سے جماد فی سبیل اللہ کی خاطر چلے گئے تھے۔ اکامل اپنے باپ کی وفات کی اطلاع پا کر ہوس اقتدار میں محاذ چھوڑ کر چلا گیا تھا۔ لیکن اسکے دمشق پہنچنے سے پہلے ہی اس کے بھائی معظم عیسیٰ نے اپنے باپ کو دفن کر کے اس کی سلطنت اور تمام مال و متاع اور ہتھیاروں پر قبضہ کر لیا تھا۔ سرکاری خزانہ میں نقد مال سات لاکھ دینار تھا۔ اس کارروائی کے بعد معظم عیسیٰ مصر پہنچا۔ لیکن اکامل نے وہاں اس کے پاؤں نہ جمنے دیئے۔ اور وہ لوٹ کر اسی سال ماہ ذی الحجہ میں بیت المقدس چلا گیا۔ اس کے بعد ملک عادل کی سلطنت تین حصوں میں تقسیم ہو گئی۔ مصر کا علاقہ اکامل (ابوالمعالی ناصر الدین) کی تحویل میں رہا۔ شام کا علاقہ بشمول فلسطین معظم عیسیٰ (شرف الدین) کو ملا اور موسیٰ (الملک الاشرف) کے قبضہ میں حلب آیا۔ یہ وہ زمانہ تھا جبکہ چنگیزخان نے وسطی ایشیا کے علاقے میں تباہی مچا رکھی تھی۔

موسیٰ الملک الاشرف اپنے باپ کی زندگی میں جزیرہ اور خلاط کا حاکم تھا لیکن اس کی وفات کے فوراً ہی بعد اس نے عربوں کے قبیلہ طے کے لشکر کی امداد سے حلب اور اس کے گردونواح کے قصبوں پر قبضہ کر لیا اور والی موصل نور الدین ارسلان شاہ کی جو 615 ہجری

میں اپنے والد عزالدین مسعود کی وفات پر تخت نشین ہوا تھا اور جس کی نگرانی اس کے والد کا آزاد کردہ غلام نورالدین لٹولٹو کر رہا تھا، قبول کر لی۔ نورالدین ارسلان شاہ کے بھائی عمادالدین زنگی نے، جو قلعہ مغد اور سوس کا والی تھا اور موصل کی حکومت کا دعویدار تھا، اربل کے حاکم مظفرالدین کو کبریٰ کی حمایت سے لڑائی پر تیار ہو گیا۔ نورالدین لٹولٹو نے اپنی فوجیں عمادالدین کے مقابلے کے لیے بھیجیں۔ انہوں نے اسے شکست دے دی اور وہ بھاگ کر مظفر کے پاس اربل پہنچ گیا۔ اس کے بعد خلیفہ ناصر اور ملک اشرف کے سفیر آئے انہوں نے فریقین میں صلح کرا دی اور دونوں نے مصالحت کے لیے حلف اٹھایا۔ کچھ عرصہ کے بعد عمادالدین زنگی نے حملہ کر کے قلعہ کواشی کو فتح کر لیا۔ اس وقت لٹولٹو نے ملک اشرف کو، جبکہ وہ حلب میں تھا، پیغام بھیجا اور اس سے فوجی امداد طلب کی لہذا وہ دریائے فرات عبور کر کے حران پہنچا یہاں اس کے دو سپہ سالار احمد بن علی المشبوب اور عزالدین محمد بن نورالدین حمیدی دشمن کے ساتھ مل گئے۔ لیکن ملک اشرف نے کیفا اور آمد اور بعض دوسری چھوٹی سلطنتوں کے حاکموں کو ساتھ ملا لیا۔ اس لیے مخالفین کا اتحاد ختم ہو گیا اور اشرف شکست سے بچ گیا۔ اشرف حران سے روانہ ہوا تاکہ وہ ماردین کا محاصرہ کر لے پھر اس نے ماکم ماردین سے ان شرائط پر صلح کر لی کہ وہ راس العین کا علاقہ اسے واپس کرے۔ جو اس نے اسے دے دیا تھا اور تاوان جنگ کے طور پر وہ بتیس ہزار دینار ادا کرے اور حاکم کیفا اور آمد کو قلعہ مورو عطا کرے۔ پھر اشرف نے جمادی الاول 617 ہجری کو حاکم تجار کے ساتھ علاقوں کا تبادلہ کیا۔ رقبہ کا علاقہ اسے دے دیا اور سنجاہ کا علاقہ اس سے لے لیا۔ سنجاہ سے اشرف موصل گیا اور وہاں اس نے اپنے دوست والی کیفا کی سفارش پر عمادالدین زنگی اور والی موصل کے نگران نورالدین لٹولٹو کے مابین مصالحت کرا دی۔ جس کے تحت قلعہ مغد اور سوس والی موصل کو مل گئے اور قلعہ تل اعفر کا قلعہ عمادالدین زنگی کے حصے میں آیا۔^۵ جب جزیرہ کے علاقے کے مسلمان حکمران اس قسم کی خانہ جنگیوں اور اپنی سلطنتوں کے بارے میں سودا بازی کرنے میں مصروف تھے اس وقت مصر میں فرنگیوں نے اور خراسان میں تاتاریوں نے بے پناہ غارتگری کا سلسلہ شروع کر رکھا تھا۔ فرنگی دمیاط کے پورے شہر پر قبضہ کرنے کا عزم کیے ہوئے تھے اور تاتاری آذربائیجان اور اردن تک پہنچ گئے تھے۔

”618 ہجری میں فرنگیوں نے دمیاط سے قاہرہ کی جانب پیش قدمی کی تو کامل نے اپنے بھائیوں معظم اور اشرف سے امداد طلب کی۔ چنانچہ یہ دونوں اپنی فوجیں لے کر مصر روانہ ہو گئے ان کے ساتھ حلب، حماہ، حمص اور بعلبک کی فوجیں بھی تھیں۔ جب یہ سب فوجیں مصر پہنچیں تو انہوں نے کامل کو اپنی فوجوں کے ساتھ بحر اشمون پر پایا۔ اس وقت فرنگی فوجیں دمیاط سے روانہ ہو چکی تھیں اور اس کے سامنے دریائے نیل کے کنارے اپنے اپنے جنگی محاذ بنانے ہوئے تھیں۔ وہ اسکے محاذ پر قلعہ شکن آلات پھینک رہی تھیں۔ جب مسلمانوں کو مصری علاقوں کے بارے میں فرنگیوں سے خطرہ لاحق ہوا تو کامل وہاں سے روانہ ہو گیا اور اشرف محاذ جنگ پر باقی رہ گیا۔ معظم (حاکم دمشق) اشرف کے بعد آیا۔ اس موقع پر فریقین کے درمیان سفیروں کا تبادلہ ہوا اور فرنگیوں کو یہ پیشکش کی گئی کہ وہ دمیاط مسلمانوں کے حوالے کر دیں۔ اس کے بدلے میں انہیں بیت المقدس، عسقلان، طبریہ، صیدا، جبلا اور لازقیہ اور وہ تمام علاقے دے دیئے جائیں گے جنہیں سلطان صلاح الدین نے فتح کیا تھا۔ البتہ قلعہ الکرك مسلمانوں کے پاس رہے گا۔ اس فیاضانہ (یا شرمناک) پیشکش کے باوجود فرنگی حد سے آگے بڑھ گئے وہ الکرك اور شوبک بھی واپس لینا چاہتے تھے۔ اس کے علاوہ انہوں نے تین لاکھ دینار کا مطالبہ بھی پیش کیا۔ تاکہ بیت المقدس کی ان فصیلوں کی تعمیر بھی کی جائے۔ جنہیں المعظم اور الکامل نے تباہ و برباد کر دیا تھا۔⁴ گویا سلطان صلاح الدین مرحوم جن جنگی کارناموں کی وجہ سے تاریخ اسلام کا عظیم ہیرو بنا تھا اس کو اس کے بھتیجے ملیامیٹ کرنے پر آمادہ ہو گئے تھے۔ یہ واقعہ صلاح الدین کی وفات کے صرف تقریباً تیس سال بعد ہوا۔ ایک طرف تاتاریوں کے ہاتھوں اور دوسری طرف فرنگیوں کے ہاتھوں عالم اسلام کا یہ زوال بہت ہی شرمناک اور عبرتناک تھا۔ تاہم فرنگیوں کا یہ مطالبہ اس قدر زیادہ تھا کہ مسلمان ان سے دوبارہ جنگ کرنے پر مجبور ہو گئے اب فرنگیوں کی خوراک اور رسد ختم ہو گئی کیونکہ وہ دمیاط سے خوراک کی رسد لیکر نہیں چلے تھے۔ کیونکہ ان کا گمان یہ تھا کہ وہ بہت جلد دیہاتی علاقوں پر غالب آجائیں گے۔ اس طرح ان کا تمام غلہ ان کے قبضہ میں آجائے گا۔ مگر نتیجہ ان کی توقع کے برخلاف نکلا۔ مسلمانوں نے دریائے نیل کا رخ اس کنارے کی طرف (بند توڑ کر) موڑ دیا جس طرف فرنگیوں کا محاذ تھا لہذا وہ سیلاب میں گھر گئے اور ان کے لیے صرف ایک نہایت تنگ راستہ

باقی رہ گیا تھا کامل نے بحر ایشمون پر پل باندھ لیے۔ چنانچہ اس کی فوجوں نے وہاں سے گزر کر اس تک گزرگاہ پر قبضہ کر لیا۔ اس وجہ سے فرنگیوں کے لیے دمیاط کو واپس پہنچنے کا کوئی راستہ باقی نہ رہا۔ جب فرنگی مکمل طور پر مسلمانوں کے محاصرے میں آگئے اور ان کی لشکرگاہ میں قحط کی حالت پیدا ہو گئی تو انہوں نے کامل اور اشرف کو بلا معاوضہ دمیاط حوالے کرنے کا ارادہ کیا۔ ابھی وہ اس بارے میں سوچ ہی رہے تھے کہ حاکم دمشق عیسیٰ معظم دمیاط پہنچ گیا۔ یہ حالت دیکھ کر فرنگیوں کے حوصلے پست ہو گئے اور انہوں نے 618 ہجری کے درمیانی زمانے میں دمیاط کے شہر کو مسلمانوں کے حوالے کر دیا اور اپنے بیس حکام اور بادشاہ یرغمال کے طور پر بھیجے۔ شہر کی حواگی کا کام پادریوں اور راہبوں نے کیا۔

اس طرح جب فرنگیوں کی بلا دریائے نیل کے سیلاب کی امداد سے ٹل گئی تو الکامل اور اس کے بھائی عیسیٰ معظم میں یکایک شدید اختلاف پیدا ہو گیا۔ وجہ یہ ہوئی کہ 619 ہجری میں معظم عیسیٰ نے حاکم حماہ ناصر بن منصور کو مغلوب کر لیا۔ اس نے حماہ کا محاصرہ کیا مگر جب اسے اس میں کامیابی نہ ہوئی تو وہ اس کے دوسرے علاقوں یعنی سلیمہ اور معرہ کی طرف روانہ ہوا اور ان پر قبضہ کر لیا۔ اس کی یہ دست درازی کامل کو ناگوار معلوم ہوئی۔ اس نے معظم کو سرزنش کی اور شہر خالی کرنے کا حکم دیا۔ معظم نے اس وقت حکم کی تعمیل کی اور شہر خالی کر دیا۔ مگر اس کے دل میں اس بات کا کینہ رہا۔ کامل نے سلیمہ کا شہر حاکم حماہ کے بھائی مظفر بن منصور کو دے دیا۔ معظم اپنے بھائی کامل کا یہ فعل برداشت نہ کر سکا اور اس نے اپنے دونوں بھائیوں، کامل اور اشرف کے خلاف سازش کی۔ اس نے مشرق کے بادشاہوں کو خطوط لکھ کر ان کی امداد طلب کی۔ اس زمانے میں یعنی 621 ہجری میں جلال الدین بن علاؤ الدین خوارزم شاہ ہندوستان سے واپس آ گیا تھا۔ اس کے ہندوستان جانے کی وجہ یہ تھی کہ تاتاریوں نے خوارزم، خراسان، غزنہ اور عراق عجم پر قبضہ کر لیا تھا۔ وہ ہندوستان سے واپس آ کر فارس، غزنی، عراق، عجم اور آذربائیجان پر قابض ہو کر تبریز میں مقیم ہو گیا تھا۔ اور یوں وہ ایوبی خاندان کی سلطنت کا پڑوسی بن گیا تھا۔ معظم نے خط و کتابت کر کے اس سے مصالحت کر لی اور اپنے دونوں بھائیوں کے خلاف اس سے فوجی امداد طلب کی۔ سلطان جلال الدین نے اس کا مطالبہ منظور کر لیا۔ معظم نے دوسرے حرکت یہ کی کہ اس نے ظاہر غازی کو جو اشرف کا بھائی تھا اور خلاط میں اس کی طرف سے حاکم تھا

مخالفت پر آمادہ کیا۔ اس نے اربل کے حاکم مظفر کو کبریٰ کو بھی اپنے ساتھ ملا لیا۔ چنانچہ ظاہر غازی نے خلاط اور آرمینیا میں اشرف کے خلاف بغاوت کا اعلان کر دیا۔ اشرف اس کے خلاف فوج لیکر روانہ ہوا اور خلاط میں اسے شکست دے کر اس پر قبضہ کر لیا اور وہاں کا حاکم حسام الدین ابو علی کو مقرر کیا جو موصل کا رہنے والا تھا اور اشرف کی ملازمت میں رہ کر ترقی کرتا رہا تھا اس کے بعد اشرف نے اپنے بھائی ظاہر غازی کو معاف کر دیا اور اسے میافارقین کی حکومت پر برقرار رکھا۔ پھر عیسیٰ معظم بذات خود دمشق سے فوج لے کر حمص پر حملہ کرنے کے لیے روانہ ہوا۔ اس کا حاکم شیرکوہ بن محمد، کامل کا فرمانبردار تھا۔ معظم نے حمص کا محاصرہ کیا مگر کامیاب نہ ہو سکا۔ اس لیے دمشق واپس چلا گیا۔ اس موقع پر اشرف خود معظم کے پاس گیا تاکہ اس سے صلح کر لے۔ اس نے اسے اپنے پاس روکے رکھا تاکہ وہ کامل کی اطاعت سے منحرف ہو جائے۔ پھر وہ اپنے شہر چلا گیا۔ اور یہی حالت برقرار رہی۔“^۷

”624 ہجری میں سلطان جلال الدین خوارزم شاہ نے خلاط پر فوج کشی کی اور بار بار اس کا محاصرہ کیا۔ جب وہ وہاں سے چلا گیا تو خلاط کے نائب حاکم حسام الدین نے جلال الدین کے شہروں پر حملے کر کے اس کے کئی قلعے فتح کر لیے۔ تاہم حالت نازک ہوتی گئی۔ کامل اپنے بھائی معظم کی مخالفانہ کارروائیوں سے بہت خوفزدہ تھا۔ کیونکہ اس نے جلال الدین اور خوارزمی فوجوں سے ساز باز کر رکھی تھی۔ کامل اس صورت حال میں فرنگیوں سے فوجی امداد کا طالب ہوا۔ اس نے فرنگیوں کے شہنشاہ کو بھی سمندر پار خط لکھا کہ اس کی امداد کے لیے عکا آئے۔ اس کے بدلے میں وہ بیت المقدس کا علاقہ اسے دے دے گا۔“^۸

سید امیر علی کا بیان ہے کہ ”کامل نے اس موقع پر جرمنی کے بادشاہ فریڈرک دوم سے خط و کتابت کی تھی۔ وہ اس زمانے میں پوپ کی مرضی کے خلاف از خود ہی نئی صلیبی مہم کی تیاری کر رہا تھا۔“^۹ سیٹون رنسی مان نے لکھا ہے کہ ”جلال الدین کی جانب سے خلاط کے محاصرے کے دوران کامل کو فی الواقع معظم سے خطرہ محسوس ہوا تھا۔ وہ اس وقت منگولوں سے مدد نہیں لے سکتا تھا۔ وہ ان دنوں چین میں مصروف تھے۔ لہذا اس نے 1226ء کے موسم خزاں میں شہنشاہ فریڈرک سے امداد طلبی کے لیے اپنے ایک نہایت معتمد امیر فخر الدین شیخ کو سسلی بھیجا۔ فریڈرک کا رویہ ہمدردانہ تھا لیکن اس نے کوئی وعدہ نہ کیا۔ وہ ان دنوں ایک نئی صلیبی مہم کے بارے میں سوچ رہا تھا۔ لیکن اس نے بات چیت کا سلسلہ جاری

رکھنے کے لیے اپنے سفیروں کو تحائف دے کر قاہرہ میں سلطان کامل کے پاس بھیجا۔ اکامل نے وہی پیشکش کی جو اس نے پانچویں صلیبی مہم کے دوران کی تھی یعنی یہ کہ وہ عیسائیوں کو بیت المقدس دینے کے لیے تیار ہے۔ یہ شہر اس کے بھائی معظم کی ملکیت تھا چنانچہ فریڈرک کا بشپ اس سلسلے میں قطعی فیصلہ کے لیے دمشق گیا تو معظم نے خفا ہو کر جواب دیا کہ میں لڑائی کے خلاف نہیں ہوں میں ابھی اپنی تلوار استعمال کرتا ہوں اس کے بعد فخرالدین دوبارہ سسلی گیا اور شہنشاہ کا بہت گہرا دوست بن گیا اور شہنشاہ نے اسے نائب بنا دیا۔ سلطان کامل شہنشاہ فریڈرک کی مشرق کی طرف روانگی پر اتنا ہی زور ڈالتا تھا جتنا کہ پوپ کی جانب سے ڈالا جا رہا تھا۔ گویا سلطان غازی صلاح الدین ایوبی کے بھتیجے سلطان کامل کے نزدیک دین اسلام کی کوئی اہمیت نہیں تھی۔ وہ صرف سلطنت کو اہمیت دیتا تھا۔ اس مقصد کے لیے وہ منگولوں یا فرنگیوں سے امداد حاصل کرنے میں کوئی عار محسوس نہیں کرتا تھا۔ وہ بیت المقدس کے ساتھ کوئی تقدس منسلک نہیں کرتا تھا۔ وہ 1219ء میں دمیاط شہر کے عوض بیت المقدس کو صلیبیوں کے حوالے کرنے پر با آسانی تیار ہو گیا تھا اور اب بھی اسے اس میں کوئی پس و پیش نہیں تھا۔

لیکن فریڈرک کی مشرق کی جانب روانگی سے پہلے یکایک صورت حال تبدیل ہو گئی جبکہ ذیقعد 624 ہجری یعنی نومبر 1227ء میں والی دمشق معظم بن عادل کا انتقال ہو گیا اور اس کی جگہ اس کا 21 سالہ فرزند الناصر داؤد تخت نشین ہوا۔ اس کی سلطنت کا انتظام اس کے والد کے خادم عزالدین اتابک کے سپرد ہوا۔ ناصر ابتداء میں معظم کے طریقے پر چلتا رہا۔ اس نے سلطان کامل کی اطاعت قبول کی اور خطبہ بھی اسکے نام کا برقرار رکھا۔ مگر 625 ہجری میں جب کامل نے اس سے مطالبہ کیا کہ وہ قلعہ شوبک اس کے حوالے کر دے تو اس نے انکار کیا اور باغی ہو گیا۔ لہذا کامل فوجیں لے کر اس کی سرکوبی کے لیے روانہ ہوا۔ جب وہ غزہ پہنچا تو اس نے بیت المقدس اور نابلس اس کے قبضہ سے چھین لیے اور اپنی طرف سے اس کا حاکم مقرر کیا۔

”الناصر داؤد نے اپنے چچا ملک الاشرف سے امداد طلب کی تو وہ اس کے پاس دمشق آیا اور وہاں سے نابلس گیا۔ پھر وہاں سے کامل کے پاس پہنچا تاکہ ناصر کی اس کے ساتھ صلح کرائے کامل نے اسے ہدایت کی کہ وہ دمشق ناصر سے چھین کر خود قبضہ کر لے۔ کامل نے

اسے دمشق کی حکومت عطا کر دی تھی۔ مگر ناصر نے یہ تجویز نہیں مانی اور وہ سلطان کامل سے ملنے کے بعد دمشق واپس آگیا۔ چونکہ اشرف دمشق کی حکومت کے لالچ میں سلطان کامل سے مل گیا تھا اس لیے اس نے دمشق کا محاصرہ کر لیا۔ ان ہی دنوں سلطان کامل نے فرنگیوں کے بادشاہ سے صلح کر لی تاکہ وہ دمشق کی مہم کی طرف متوجہ ہو جائے۔ اس نے بیت المقدس کی فصیل کو تباہ کر کے اسے اس حالت میں فرنگیوں کے سپرد کر دیا اور انہوں نے اس حالت میں اس پر قبضہ کر لیا۔ پھر کامل نے 625 ہجری میں دمشق کی طرف فوج کشی کی اور اشرف کے ساتھ مل کر دمشق کا محاصرہ کیا۔ تاہم جب ناصر محاصرہ سے خوفزدہ ہوا تو اس نے ان دونوں کے حق میں دمشق سے دستبردار ہونے کا اظہار کیا۔ بشرطیکہ اسے الکرک، قلعہ شوبک، بلقاء، غور اور نابلس کے علاقوں کا خود مختار حاکم تسلیم کیا جائے۔ کامل اور اشرف نے یہ علاقے اس کے سپرد کر دیئے۔ ناصر وہاں چلا گیا اور دمشق پر اشرف کی حکومت قائم ہو گئی۔ سلطان کامل اس کے علاقہ حراں اور رہا سے دستبردار ہو گیا۔ اسید امیر علی کہتا ہے کہ ”بیت المقدس کو پرامن طریقے سے فرنگیوں کے حوالے کرنے کا معاہدہ فروری 1229ء (626 ہجری) میں ہوا جبکہ فریڈرک شام پہنچا تھا۔ یہ معاہدہ امن اس سال چھ ماہ اور دس دن کے لیے ہوا تھا اور اس کے تحت نہ صرف بیت المقدس بلکہ یافا سے عکا تک کے سارے درمیانی شہر فرنگیوں کے حوالے کر دیئے گئے تھے۔ اس معاہدے میں مسلمانوں کے لیے رعایت صرف یہ تھی کہ جو شہر فرنگیوں کو دیئے گئے ہیں ان میں مسلمان اپنے مذہبی فرائض ادا کر سکیں گے۔ بیت المقدس میں مسجد اقصیٰ پر مسلمانوں کے قبضہ کو برقرار رکھا گیا تھا۔ اس معاہدے کی نہ تو مسلمانوں نے اور نہ ہی عیسائیوں نے توثیق کی۔ مسلمانوں کے لیے یہ معاہدہ نقصان دہ تھا۔ کیونکہ اس کے تحت وہ سب کچھ عیسائیوں کو دے دیا گیا تھا جو صلاح الدین نے حاصل کیا تھا۔“ سیٹون رنسی مان اس واقعہ کا تفصیل سے ذکر کیا ہے۔ جس کا خلاصہ یہ ہے کہ ”چونکہ ملک معظم والی دمشق کا بیٹا الناصر داؤد نو عمر اور ناتجربہ کار تھا اس لیے سلطان کامل نے اس کے علاقے کو اپنی سلطنت میں شامل کرنے کے لیے فوراً تیاری کی۔ اس نے فلسطین میں آکر بیت المقدس اور نابلس پر قبضہ کر لیا۔ ناصر نے اپنے چچا اشرف سے یہ کہہ کر امداد طلب کی کہ میں فلسطین کو فرنگیوں سے محفوظ رکھنے کے لیے یہاں آیا ہوں۔ سلطان کامل کا بھی دعویٰ یہی تھا اور دعویٰ بے جا نہیں تھا

کیونکہ فریڈرک مشرق کی جانب روانہ ہو چکا تھا۔ آخر کار غزہ کے نزدیک سلطان کامل اور اشرف کے ملاقات ہوئی اور دونوں نے ناصر کی سلطنت کو آپس میں تقسیم کرنے کا فیصلہ کر لیا۔ اس وقت ناصر بلیان میں تھا۔ اشرف نے اسے پکڑنا چاہا مگر ناصر کو پتہ چل گیا اور وہ بھاگ کر دمشق آگیا۔ اشرف نے اس کا تعاقب کیا اور دمشق کا محاصرہ کر لیا۔ اسی زمانے میں فریڈرک ساحل شام پر پہنچ گیا۔ سلطان کامل نے فخر الدین کو اس کے پاس بھیجا اور معاہدہ امن کے لیے کئی ماہ تک بات چیت ہوتی رہی۔ آخر کار جب سلطان جلال الدین خوارزم شاہ نے دمشق میں محصور ناصر داؤد کی طرف توجہ کی تو سلطان کامل کو خوف لاحق ہوا اور اس نے فریڈرک سے مذکورہ معاہدہ کر لیا۔ جس کی توثیق نہ تو مسلم عوام نے کی اور نہ ہی عیسائیوں نے۔ دمشق میں دین اسلام کی غداری پر یوم ماتم منایا گیا۔ یہاں تک کہ سلطان کامل کے آئمہ نے بھی اس کے منہ پر اسے گالیاں دیں۔^{۱۳}

سلطان کامل نے فتح دمشق کے بعد مظفر محمود بن منصور کے لیے امداد اس کے بھائی ناصر کے خلاف فراہم کی کیونکہ حماہ کے کچھ باشندوں نے مظفر محمود کو شہر حماہ پر قبضہ کرنے کی دعوت دی تھی۔ لہذا کامل نے اس کے لیے فوجیں تیار کیں۔ چنانچہ مظفر محمود ان فوجوں کو لے کر وہاں گیا اور شہر حماہ کا محاصرہ کر کے اس پر قبضہ کر لیا۔ کامل نے اسے لکھا کہ وہ ناصر (سابق حاکم) کو ماروین کا قلعہ دے دے چنانچہ اس نے ماروین کا قلعہ اسے دے دیا۔ کامل نے اس سے سلمیہ کا علاقہ لے کر اسے حاکم حمص شیرکوہ بن محمد بن شیرکوہ کے حوالے کر دیا۔ اس کے بعد مظفر محمود حماہ کا مستقل حاکم بن گیا۔ اس نے اپنی سلطنت کا انتظام حسام الدین علی بن ابوعلی اہدبانی کے سپرد کر دیا اور یہ فرائض انجام دیتا رہا۔ پھر اس سے اختلاف پیدا ہوا تو وہ نجم الدین ایوب کے پاس چلا گیا۔ قلعہ ماروین مظفر کے بھائی ناصر کے ماتحت 630 ہجری تک رہا۔ اس زمانے میں ناصر نے یہ ارادہ کیا کہ وہ اسے فرنگیوں کے حوالے کر دے۔ لہذا مظفر نے اس کی شکایت کامل سے کی تو اس نے حکم دیا کہ یہ علاقہ اس سے چھین لیا جائے۔ پھر کامل نے اسے نظربند کر دیا یہاں تک کہ وہ 635 ہجری میں فوت ہو گیا۔ حماہ کے لیے اس خانہ جنگی سے قبل ملک الاشراف کے نائب والی خلاط حسام الدین نے سلطان جلال الدین خوارزم شاہ کی بیوی سے ساز باز کر کے شہر خوئی اور اس کے قلعوں اور شہر ترند کو فتح کر لیا۔ اہل خوئی نے بھی اس سے خط و کتابت کر کے اپنا شہر اس

کے حوالے کر دیا۔ چنانچہ جب حسام الدین خلاط واپس آیا تو اپنے ہمراہ زوجہ جلال الدین کو بھی لے آیا جو سلطان طغرل کی بیٹی تھی۔ اس بات سے جلال الدین کو بہت رنج ہوا۔ ملک الاشرف کو بھی حسام الدین کی وفاداری کے بارے میں شک و شبہ ہوا تو اس نے اپنے سب سے بڑے حاکم عزالدین ایک کو بھیجا۔ وہ حسام الدین کا سخت دشمن تھا۔ اس لیے اس نے اسے گرفتار کر لیا اور پوشیدہ طور پر اچانک اسے قتل کر دیا۔ اس کا آزاد کردہ غلام بھاگ کر جلال الدین کے پاس چلا گیا۔ اس کے بعد ماہ شوال 626 ہجری میں جلال الدین نے خلاط پر فوج کشی کی اور خلاط کا محاصرہ کر کے اس پر منجنیقیں نصب کر دیں اور آٹھ مہینے تک وہاں سے خوراک کی رسد بند رکھی۔ پھر گھمسان کی جنگ کر کے آخر ماہ جمادی الاول 627 ہجری میں خلاط کو بزور شمشیر فتح کر لیا۔ عزالدین ایک اور محافظ فوجیں قلعہ میں محصور ہو گئیں اور جان کی بازی لگا کر جنگ کرتے رہے۔ جلال الدین نے خلاط کے شہر کو اس قدر تباہ و برباد کر دیا کہ اس قدر تباہی کے واقعات اس سے پہلے نہیں سنے گئے تھے۔ اس کے بعد اس نے قلعہ بھی فتح کر لیا۔ خلاط کا نائب حاکم عزالدین ایک گرفتار ہو گیا۔ جلال الدین نے اسے سابق نائب حاکم حسام الدین کے آزاد غلام کے سپرد کیا۔ اس نے اسے اپنے ہاتھ سے قتل کیا۔ جب جلال الدین خوارزم شاہ خلاط پر قابض ہو گیا تو سلطان کامل خاندان ایوبی کے سارے حکمرانوں اور ان کی فوجوں کو ساتھ لے کر خلاط کی طرف روانہ ہوا۔ راستے میں اس نے سلمیہ، آمد، حران، رہا اور بعض دوسرے علاقوں کو فتح کیا۔ حران میں سلطان کامل کو بلاد روم (ایشیائے کوچک) کے حاکم علاؤالدین کیقباد کی طرف سے فوجی امداد کی درخواست موصول ہوئی کیونکہ اگرچہ کیقباد نے خلاط پر جلال الدین کی فوج کشی کے موقع پر اس سے گٹھ جوڑ کیا تھا۔ لیکن جب جلال الدین نے خلاط فتح کر لیا تو اسے خدشہ لاحق ہوا کہ اب وہ اس کے علاقے کی طرف رخ کرے گا۔ سلطان کامل اپنے بھائی ملک الاشرف کو کیقباد کی امداد پر جانے کی ہدایت کی تو وہ جزیرہ اور شام کی فوجیں لے کر بلاد روم پہنچ گیا۔ کیقباد سے اس کی ملاقات سیواس کے مقام پر ہوئی۔ پھر وہاں سے وہ خلاط کی طرف روانہ ہوا۔ جلال الدین کو پہلی ہی جھڑپ میں شکست ہوئی تو وہ اپنی محافظ فوج کو نکال کر آذربائیجان کی طرف بھاگ گیا۔ اشرف خلاط میں داخل ہوا تو وہ تباہ شدہ شہر تھا۔^{۱۴}

اس واقعہ کے تھوڑے عرصہ بعد سلطان خوارزم شاہ تاتاریوں کے ہاتھوں مارا گیا تو بلاد

روم کے بادشاہ علاؤالدین کیقباد نے پر پزے نکالنے شروع کر دیئے۔ اس نے 630 ہجری میں قریب کے علاقوں میں دست درازی کی اور پھر خلاط پر قبضہ کر لیا۔ حالانکہ اس سے پہلے اسی مقام کی مدافعت کے لیے اس نے اشرف کے ساتھ مل کر جلال الدین خوارزم شاہ کا مقابلہ کیا تھا۔ اب جب ملک الاشرف کو پتہ چلا کہ کیقباد اپنی سلطنت میں توسیع کرتا ہوا خلاط تک پہنچ گیا ہے تو اس نے مقابلہ کا ارادہ کیا اور اپنے بھائی سلطان کامل سے فوجی امداد طلب کی۔ کامل 631 ہجری میں مصر سے فوج لے کر روانہ ہوا۔ اس کے ساتھ اس کے خاندان کے تمام حکام بھی شریک تھے۔ جب وہ روم کی سرحد پر شہر ارزق کے قریب گیا تو اس نے اپنے خاندان کے ایک فرد اور حاکم حماتہ، مظفر کی قیادت میں ہراول دستوں کو بھیجا۔ اور ان کا کیقباد سے مقابلہ ہوا۔ کیقباد نے انہیں شکست دی اور انہیں خرت برت پر محصور کر دیا۔ مظفر نے کیقباد کے سامنے ہتھیار ڈال دیئے اور پناہ طلب کی۔ کیقباد نے انہیں پناہ دے کر خرت برت کے قلعہ پر قبضہ کر لیا۔ جو پہلے خاندان بنو ارتق کے قبضے میں تھا۔ اس صورت حال میں کامل اپنا لشکر لے کر مصر کی طرف لوٹا تو کیقباد نے اس کا تعاقب کیا۔ پھر وہ (کیقباد) حران، مصر اور الرہا کی طرف گیا اور اس نے علاقے کامل کے حکام سے چھین لیے اور وہاں اپنی طرف سے حکام مقرر کیے۔ سلطان کامل 633 ہجری میں واپس مصر پہنچا۔ 634 ہجری میں ملک الاشرف والی دمشق اپنے بھائی کامل سے ناراض ہو گیا اور اس کی اطاعت چھوڑ دی۔ کہتے ہیں کہ اسے اس نافرمانی پر اہل حلب اور حاکم بلاد روم (ایشیائے کوچک) کیخسرو نے جو اپنے والد علاؤالدین کیقباد کے انتقال پر تخت نشین ہوا تھا، آمادہ کیا تھا۔ ان دونوں کے جو رشتہ دار شام میں تھے انہوں نے بھی اس سلسلہ میں اشرف کی حمایت کی۔ البتہ ناصر بن معظم حاکم الکرک کامل کا مطیع و فرمانبردار رہا لیکن کامل کے خلاف بلاد روم، حلب اور دمشق کا یہ گٹھ جوڑ زیادہ عرصہ قائم نہ رہا۔ 635 ہجری میں اچانک ملک اشرف انتقال کر گیا اور اس کا بھائی صالح اسماعیل دمشق کا بادشاہ بنا۔ تو کامل نے دمشق پر چڑھائی کر دی۔ اس نے دمشق کا سخت محاصرہ کیا یہاں تک کہ مصالحت کے بعد صالح اسماعیل نے دمشق کامل کے حوالے کر دیا۔ کامل نے اس کی بجائے اسے بعلبک کا علاقہ دے دیا۔ اور خود اشرف کی باقی تمام سلطنت پر قابض ہو گیا۔ اس فتح کے بعد سلطان کامل ابھی دمشق میں ہی تھا کہ 21 رجب 635 ہجری (8 مارچ 1238ء) کو اس کا انتقال ہو گیا۔ ۱۵

سلطان کامل کے عہد اقتدار کی مدت تقریباً "بیس سال تھی۔ اس عرصہ میں تخت و تاج حاصل کرنے کے لیے اس نے پہلے دمیاط کے شہر میں مسلمانوں کو شرمناک شکست دلوائی۔ پھر اس نے دمیاط شہر کے عوض فرنگیوں کو بیت المقدس اور فلسطین کے وہ تمام شہر فرنگیوں کو دینے کی پیشکش کی جو سلطان صلاح الدین نے فتح کیے تھے۔ پھر اس نے عیسیٰ معظم کے بیٹے ناصر سے شام کی سلطنت چھین لی اور اپنے بھائی اشرف کو وہاں کا حاکم بنایا۔ اپنے بھائی عیسیٰ معظم کے خلاف لڑائی کے لیے فرنگیوں سے امداد طلب کی اور اس کے عوض اس نے بیت المقدس اور ساحل شام کے کئی شہر بادشاہ جرمنی فریڈرک دوئم کے حوالے کر دیئے۔ اور پھر اس نے اشرف کی وفات پر اس کے بھائی صالح اسماعیل سے شام کی سلطنت چھین لی۔ بالفاظ دیگر وہ اپنے عہد اقتدار میں یا تو اپنے بھائیوں سے لڑتا رہا یا ملک و قوم کو فروخت کرنے میں مصروف رہا۔ جب اس نے فریڈرک سے سودا بازی کر کے بیت المقدس فریڈرک کے حوالے کر دیا تھا تو سارے عالم اسلام میں اس کا ماتم کیا گیا تھا اور اس کے اپنے آئمہ نے اس کے منہ پر اسے برا بھلا کہا تھا۔ سیٹون رنسی مان کے بقول اسے مذہب سے کوئی لگاؤ نہیں تھا اس لیے اس سے اسلامی اتحاد یا اسلامی اخوت کے جذبہ کی توقع عبث تھی۔

رجب 635 ہجری میں کامل کی وفات کے بعد مصر میں مقیم اس کے امراء نے اس کے بیٹے ابوبکر کامل العادل کو تخت نشین کیا۔ اس موقع پر کامل کے بھائی عیسیٰ معظم کا بیٹا ناصر داؤد فوج لے کر دمشق کی حکومت پر قبضہ کرنے کے لیے آگے بڑھا مگر ابوبکر عادل کے مقرر کردہ والی دمشق جوادیونس نے اسے شکست دی اور اس کے بعد جوادیونس کا خود مختار بادشاہ بن گیا اور اس نے ابوبکر عادل بن کامل کی اطاعت ختم کر دی۔ اس کے بعد صالح نجم الدین ایوب نے اس کے ساتھ خط و کتابت کر کے جزیرہ میں اپنی سلطنت اسے دے دی اور دمشق کی سلطنت خود حاصل کر لی۔ یہ واقعہ 636 ہجری کا ہے۔ اسی سال صالح نجم الدین ایوب فوج لیکر مصر کی طرف روانہ ہوا کیونکہ وہاں کے اراکین سلطنت ابوبکر عادل کو پسند نہیں کرتے تھے اور انہوں نے صالح ایوب کو بادشاہت کی پیشکش کی تھی۔ اس کی مصر کے لیے روانگی کے بعد اس کا چچا صالح اسماعیل دمشق پہنچا اور اس نے شہر پر قبضہ کر کے صالح ایوب کے فرزند فتح الدین کو گرفتار کر لیا۔ جب صالح ایوب مصر کی طرف کوچ کرتا ہوا نابلس پہنچا تو اسے صالح اسماعیل کے دمشق پر قبضہ کی اطلاع ملی۔ اس پر اس کی فوجیں اسے چھوڑ

کر بھاگ گئیں۔ جب وہ نابلس میں داخل ہوا تو ناصر داؤد نے الکرک سے آکر اسے گرفتار کر کے قید کر لیا۔ اس کے بھائی سلطان ابوبکر عادل (بادشاہ مصر) نے پیغام بھیجا کہ اسے اس کے پاس بھیج دیا جائے مگر ناصر داؤد نے اسے اس کے حوالے کرنے سے انکار کر دیا۔ اس کے بعد ناصر داؤد (فوج لے کر) بیت المقدس پہنچا اور اس نے اسے فرنگیوں کے قبضہ سے چھین لیا۔ اس کے بعد اس نے قلعہ کو تباہ و برباد کیا۔ یہ واقعہ 637 ہجری کا ہے۔ ناصر نے یہ کارروائی اس لیے کی تھی کہ جب سلطان کامل نے 626 ہجری میں بیت المقدس فریڈرک کے حوالے کیا تھا تو یہ شہر اور فلسطین کے دوسرے علاقے اس کے باپ عیسیٰ معظم والی دمشق کے سلطنت میں تھے۔ اس موقع پر دمشق میں یوم ماتم منایا گیا تھا۔ جب ناصر داؤد بیت المقدس کی فتح سے فارغ ہو کر واپس آیا تو اس نے صالح نجم الدین ایوب کو قید سے رہا کر دیا۔ رہائی کے بعد اس کے موالی اس کے پاس پہنچ گئے۔ اس عرصہ میں مصر میں ابوبکر عادل کے خلاف سب ارکان سلطنت کا اضطراب بڑھتا گیا تو انہوں نے صالح سے پھر خط و کتابت کی اور اسے بادشاہ بنانے کے لیے بلوایا لہذا وہ ناصر داؤد کے ساتھ روانہ ہوا۔ جب وہ غزہ کے مقام پر پہنچا تو سلطان ابوبکر عادل فوج لے کر بلبیس کی طرف روانہ ہوا۔ اس نے اپنے چچا صالح اسماعیل کو بھی مع فوج دمشق سے بلوایا لیکن ابھی ابوبکر عادل اور صالح ایوب کا مقابلہ نہ ہونے پایا تھا کہ عادل کے موالیوں نے اس کے خیمے میں اس پر حملہ کر دیا۔ اس گروہ کی قیادت ایک الاسمر کر رہا تھا۔ انہوں نے عادل کو گرفتار کر لیا اور ملک صالح ایوب کو جلدی سے بلوا کر اسے تخت نشین کر دیا۔ یہ واقعہ ذیقعد 637 ہجری کا ہے۔^{۱۶} ناصر داؤد اس وقت صالح ایوب کے ساتھ تھا مگر تھوڑے ہی عرصہ بعد اسے صالح ایوب کی نیت پر شبہ ہوا تو وہ اپنے علاقہ الکرک میں چلا گیا۔ اس زمانے میں مسلمان سلاطین میں افراتفری اور نفسانفسی کا یہ عالم تھا کہ کوئی کسی پر اعتبار نہیں کرتا تھا۔ ہر سلطان اپنے مفاد کی خاطر دوسرے سلطان کا گلا کاٹنے کے لیے ہمہ وقت آمادہ رہتا تھا۔

638 ہجری میں سلطان صالح ایوب ان مملوک امراء سے ناراض ہو گیا۔ جنہوں نے عادل ثانی کو معزول کر کے اسے تخت پر بٹھایا تھا لہذا اس نے انہیں گرفتار کر کے جیل میں ڈال دیا۔ سیاسی نقطہ نگاہ سے صالح ایوب درست تھا کیونکہ وہ ان مملوک امراء کو زیادہ ڈھیل نہیں دے سکتا تھا۔ جنہیں اسے بادشاہ بنانے کا زعم تھا۔ صالح ایوب نے دریائے

نیل کے قریب مقیاس کے سامنے ایک قلعہ تعمیر کرایا اور اسی کو اس نے اپنا مسکن بنایا۔ وہاں اس نے اپنے موالیوں کی ایک محافظ فوج بھی رکھی جو اپنے آخری زمانے میں ”بحریہ“ کے نام سے مشہور ہوئی۔

639 ہجری میں خوارزمی فوجوں نے مشرقی شہروں میں بہت فساد مچایا۔ حلب اور دمشق کی فوجوں نے بڑی مشکل سے ان کی سرکوبی کی۔ 640 ہجری میں خوارزمی فوجیں پھر مظفر غازی حاکم میافارقین کے ساتھ ملکر حاکم حلب سے جنگ کرنے کے لیے روانہ ہوئیں۔ ان کے ساتھ حاکم حمص منصور ابراہیم بھی تھا۔ لیکن اس جنگ میں انہیں شکست ہوئی۔ اسکے کچھ عرصہ بعد صالح اسماعیل حاکم دمشق نے حاکم مصر صالح ایوب کے خلاف فرنگیوں سے امداد طلب کی اور اس کے صلے میں وہ انہیں قلعہ شقیف اور مغدینے کے لیے رضامند ہو گیا۔ اور اس تجویز کو عملی جامہ بھی پہنایا مگر اس کے زمانے کے علماء نے اس فعل کو سخت ناپسند کیا۔ چنانچہ مشہور عالم عزالدین بن عبدالسلام شافعی دمشق سے چلا گیا اور مصر پہنچ گیا۔ جہاں صالح ایوب نے اسے مصر کا قاضی مقرر کر دیا۔ اسکے بعد دمشق کا ایک اور بڑا عالم جمال الدین بن الحاجب المالکی بھی دمشق سے ہجرت کر کے الکرک چلا گیا اور وہاں سے اسکندریہ پہنچا۔ دمشق کے علماء کا یہ احتجاج بہت ہی بعد از وقت تھا۔ اس وقت تک مختلف مسلم سلاطین فرنگیوں اور تاتاریوں کی امداد سے عالم اسلام کے زوال کا باعث بن چکے تھے۔ صالح اسماعیل نے جب صالح ایوب کے خلاف فرنگیوں کی امداد طلب کی تھی اس نے کوئی انوکھی بات نہیں کی تھی۔ اس سے قبل کئی مرتبہ ایسا ہو چکا تھا۔ 614 ہجری میں عباسی خلیفہ ناصر نے علاؤالدین خوارزم شاہ کی سلطنت کی تباہی کے لیے چنگیز خان کو اس پر حملہ کی ترغیب دی تھی اور 626 ہجری میں مصر کے سلطان کامل نے اپنے بھائی عیسیٰ معظم کے خلاف جرمنی کے بادشاہ فریڈرک سے مدد مانگی تھی۔ اب جب صالح اسماعیل نے صالح ایوب کے خلاف فرنگیوں سے گٹھ جوڑ کیا تھا تو الکرک کے حاکم ناصر داؤد نے اس کا ساتھ دیا تھا۔ یہ وہی ناصر داؤد تھا جس نے مصر کی بادشاہت حاصل کرنے میں صالح ایوب کی مدد کی تھی۔ ابن خلدون کہتا ہے کہ ”ان دونوں نے مل کر صالح ایوب کے خلاف فوج کشی کی۔ انہوں نے فرنگیوں سے بھی فوجی امداد طلب کی۔ اور اس کے بدلے میں اسماعیل صالح نے انہیں بیت المقدس دے دیا۔ اس نے خوارزمی فوجوں سے بھی امداد طلب کی۔ چنانچہ

وہ سب تیار ہو کر غزہ میں اکٹھے ہو گئے۔ سلطان صالح نجم الدین ایوب نے اپنے آزاد کردہ غلام بیبرس کے ساتھ فوجوں کو بھیجا۔ اس کے پاس خوارزمی فوج تھی۔ مصر کی فوجیں منصور ابراہیم بن شیرکوه کے ساتھ پہنچیں انہوں نے عکا کے فرنگیوں کا بھی مقابلہ کیا۔ آخر میں فتح مصر کی فوجوں اور خوارزمیوں کی ہوئی۔ انہوں نے دشمن کی فوجوں کا دمشق تک تعاقب کیا اور وہاں پہنچ کر صالح اسماعیل کا محاصرہ کر لیا۔ جب وہ محاصرہ سے تنگ آ گیا تو اس نے صلح کی درخواست پیش کی اور وہ اس بات پر تیار ہو گیا کہ وہ بعلبک، بصری اور ان کے دیہاتی علاقوں کے بدلے میں دمشق ان کے حوالے کر دے گا۔ صالح ایوب نے یہ تجویز منظور کر لی۔ چنانچہ صالح اسماعیل 643 میں دمشق سے نکل کر بعلبک چلا گیا۔^{۱۴}

صالح ایوب نے اسماعیل حسام الدین بن علی بن ابو علی اہدبانی کو دمشق کا والی مقرر کیا۔ خوارزمی فوج کے امرا علی اہدبانی سے جاگیروں اور ملازموں کے تقرر کے بارے میں بہت جھگڑتے اور اختلاف کرتے رہے۔ وہ اس سے ناراض ہو گئے تو صالح اسماعیل نے دمشق پر حملہ کرنے کے لیے انہیں اپنے ساتھ بلا لیا۔ اس حملے میں اس کے ساتھ حاکم الکرم ناصر داؤد بھی شریک تھا۔ علی اہدبانی نے ان کا خوب مقابلہ کیا۔ حلب اور حمص کے حاکموں نے بھی اس کی امداد کی۔ چنانچہ انہوں نے خوارزمیوں کو شکست دی اور ان کے سردار حسام الدین برکت خاں کو قتل کر دیا۔ جو خوارزمی باقی رہ گئے وہ اپنے سردار کشلو خاں کے ساتھ بھاگ گئے اور تاتاریوں کے پاس پہنچ کر ان کے لشکر میں شامل ہوئے۔ اس طرح علاقہ شام میں خوارزمیوں کا فتنہ و فساد جو 628 ہجری میں سلطان جلال الدین خوارزم شاہ کے قتل کے بعد شروع ہوا تھا، قطعی طور پر ختم ہو گیا۔ حسام الدین اہدبانی نے دمشق سے لشکر کشی کر کے بعلبک پر قبضہ کر لیا۔ صالح اسماعیل نے حاکم حلب ناصر یوسف سے پناہ طلب کی۔ چنانچہ اس نے اسماعیل صالح کے اہل و عیال اور اسکے وزیر ناصر الدین بغمور کو نجم الدین ایوب کے پاس بھیج دیا جس نے ان سب کو مصر میں مقید رکھا۔ پھر حاکم حلب ناصر الدین کی فوجیں الجزیرہ کی طرف روانہ ہوئیں۔ انہوں نے حاکم موصل لٹو لٹو سے جنگ کی اور اسے شکست دی۔ ناصر نے نصیبین، دارا اور قر قیسیا کو فتح کر لیا۔ اس کے بعد اس کی فوجیں حلب واپس چلی گئیں۔ 645 ہجری میں صالح ایوب دمشق پہنچا اور وہاں سے اس نے اپنی فوجیں بھیج کر عسقلان اور طبریہ کے شہروں کو فرنگیوں سے آزاد کرا لیا۔ 646

ہجری کو حلب کی فوجوں نے لنولنو ارمنی کی قیادت میں حمص کا محاصرہ دو مہینے تک کیا۔ اور اسے موسیٰ اشرف کے قبضہ سے چھین لیا۔ اور اس کے معاوضے میں اسے حلب کا ایک قلعہ تل باشر دے دیا جو رجبہ اور تدمر کے علاوہ تھا۔ یہ خبر سن کر صالح بہت ناراض ہوا۔ چنانچہ اس نے اپنی فوجیں بھیج کر حمص کا محاصرہ کر لیا۔ پھر عباسی خلیفہ مستعصم کا قاصد ایوب کے پاس ان کی سفارش لے کر آیا اور اس نے وہاں سے اپنی فوجیں واپس بلا لیں اور دمشق کا حاکم جمال الدین یغموور کو مقرر کیا۔ بظاہر اس کے محاصرہ اٹھانے کی وجہ خلیفہ مستعصم کی سفارش نہیں تھی بلکہ یہ تھی کہ اس زمانے میں فرنگیوں نے مصر پر حملہ کر دیا تھا۔ مصر پر ان کا پہلا ناکام حملہ بادشاہ ہنگری کی زیر قیادت 615 ہجری میں ہوا تھا اور اب یہ حملہ شہنشاہ فرانس کی سرکردگی میں ہوا تھا۔

صالح ایوب کی شام میں اس مصروفیت کے دوران فرنگیوں کی یہ آٹھویں صلیبی مہم تھی اس مہم کا سربراہ فرانس کا بادشاہ لوئس نہم تھا۔ ”وہ پچاس ہزار سے زیادہ سپاہیوں کو لے کر 647 ہجری میں مصر آیا اور دریا عبور کر کے دمیاط پہنچ گیا۔ وہاں بنو کنانہ تھے جنہیں صالح ایوب نے دمیاط کی حفاظت کے لیے بسایا ہوا تھا۔ جب انہوں نے فرنگیوں کا لشکر جرار دیکھا جس کا وہ مقابلہ نہیں کر سکتے تھے۔ تو وہ وہاں سے بھاگ گئے۔ چنانچہ شہنشاہ فرانس نے دمیاط پر قبضہ کر لیا۔ صالح ایوب کو دمشق میں یہ خبر ملی تو اس نے مصر کی طرف واپس ہونے کا حکم دیا اور اپنے سپہ سالار کو فوج دے کر پہلے بھیجا۔ وہ خود بعد میں پہنچا۔ اور منصورہ کے مقام پر مقیم ہوا۔ یہ شہر سلطان الکامل نے اس جگہ بنوایا تھا جہاں کہ پانچویں صلیبی مہم کے دوران اس نے فرنگیوں کو شکست دی تھی۔ منصورہ کی جانب روانگی کے دوران راستہ میں اسے شدید بخار ہو گیا تھا۔ چنانچہ اسی سال جبکہ وہ فرنگیوں کے خلاف محاذ قائم کیے ہوا تھا انتقال ہو گیا۔ اس کی مدت حکومت تقریباً ”دس سال تھی۔ ارکان سلطنت نے فرنگیوں کے خوف سے اس کو موت کی خبر کو چھپائے رکھا لیکن کچھ عرصہ بعد انہوں نے قلعہ کیفا سے صالح ایوب کے بیٹے توران شاہ الملک معظم کو بلوا کر اسے تخت نشین کر دیا۔ فرنگیوں کو جب مسلمانوں کے ایوان اقتدار میں اس تبدیلی کا پتہ چلا تو ان کے حوصلے بڑھ گئے اور انہوں نے مسلمانوں پر حملہ کر کے انہیں شکست دی مگر اس شکست کے فوراً ہی بعد مسلمانوں نے جوابی حملہ کیا اور فرنگیوں کو شکست ہوئی۔ سلطان توران شاہ نے فرنگیوں

کے ساتھ گھسان کی جنگ کی اور ان کے بحری بیڑوں پر غالب آگئے۔ فرنگیوں نے دمیاط سے اس شرط پر چلے جانے کا ارادہ کیا کہ انہیں اس کے بدلے میں بیت المقدس کا علاقہ دے دیا جائے۔ مسلمانوں نے یہ شرط منظور نہ کی اور فرنگیوں کو فیصلہ کن شکست دی۔ ان کا شہنشاہ فرانس گرفتار ہو گیا اور اس کی فوج کے تین ہزار سے زائد افراد مارے گئے۔^{۱۸} سید امیر علی بعض مغربی مورخین کے حوالے سے بتاتا ہے کہ ”دمیاط میں توران شاہ کے ہاتھوں فرنگیوں کی شکست کی ایک بڑی وجہ یہ تھی کہ فرنگی فوج کے امرا بظاہر تو ارض مقدس کو آزاد کرانے کے نیک کام کے لیے گھروں سے نکلے تھے لیکن دراصل مصر پر ان کے حملے کا مقصد یہ نہیں تھا۔ وہ نہایت بدکردار اور بد اخلاق تھے۔ دمیاط میں ان کا قمار بازی، لوٹ مار، چوری چکاری اور عورت بازی کی کوئی انتہا نہیں تھی۔ اس صورتحال میں جب فرنگی دمیاط سے باقی مصر فتح کرنے کے لیے نکلے تو توران شاہ نے انہیں زبردست شکست دی۔ شہنشاہ لوئیس اور اس کے امراء مسلمانوں کے ہاتھوں گرفتار ہو گئے۔“^{۱۹} سیٹون رنسی مان لکھتا ہے کہ ”سلطان صالح ایوب نے اپنی بیماری کے دوران شہنشاہ لوئیس کو دمیاط کے عوض بیت المقدس دینے کی پیشکش کی تھی مگر لوئیس نے یہ پیشکش مسترد کر دی اور ایک مسلمان کافر سے کوئی معاملہ کرنے سے انکار کر دیا۔“^{۲۰} رنسی مان مزید لکھتا ہے کہ ”شہنشاہ لوئیس آٹھ مہینے تک منصورہ کے قریب اس امید پر پڑاؤ ڈالے پڑا رہا کہ سلطان صالح ایوب کے انتقال کے بعد مسلمانوں کے ایوان اقتدار میں ہنگامہ ہوگا اور پھر پورے مصر کو فتح کر لینا آسان ہوگا۔ مگر ایسا نہ ہوا۔ 28 فروری 1250ء کو توران شاہ مصریوں کے کیمپ پہنچ گیا۔ اس نے چھوٹی کشتیوں کا ایک سکویڈرن بنوایا اور انہیں اونٹوں پر سوار کر دیا۔ دریائے نیل کے زیریں علاقوں میں پہنچا یہاں سے مصریوں کے بحری دستے نے دمیاط کی طرف جانے والی فرنگیوں کی رسد بند کر دی۔ انہوں نے فرنگیوں کی 80 کشتیاں پکڑیں اور 16 مارچ کو انہوں نے ایک ہی دن میں 32 کشتیوں پر قبضہ کر لیا۔ جس کے نتیجے میں فرنگیوں میں قحط پڑ گیا اور پھر ان میں پیچش اور نائیفانڈ کی وباء بھی پھیل گئی۔ اس حالت میں شاہ لوئیس نے اپریل میں مسلمانوں سے گفت و شنید پر آمادگی ظاہر کی اور توران شاہ کو یہ پیشکش کی کہ بیت المقدس کے عوض دمیاط مسلمانوں کو دے دیا جائے گا۔ مگر یہ پیشکش بعد از وقت تھی اس لیے مسترد کر دی گئی۔ اس پر لوئیس نے اپنے لشکر کو محاز سے واپس دمیاط بھیجنا شروع کیا تو مصری مملوکوں

نے حملہ کر دیا۔ فرنگی بھوک اور بیماری کے تحت مقابلہ نہ کر سکے۔ اور انہوں نے غیر مشروط طور پر ہتھیار ڈال دیئے۔ مصریوں کے پاس فرنگی قیدیوں کی تعداد بہت زیادہ تھی اس لیے ان میں سے بہت سوں کو انہوں نے قتل کر دیا۔ بادشاہ لوئس بیمار تھا اسے پابہ زنجیر منصورہ کے ایک پرائیویٹ مکان میں رکھا گیا اور دیگر فرنگی امراء کو ایک جیل میں بند کر دیا گیا۔^{۲۱} لیکن تھوڑے ہی عرصہ بعد تاوان لے کر ان سب کو رہا کر دیا۔

منصورہ کی فتح کے بعد توران شاہ مسلمانوں کے لشکر کو لے کر مصر واپس آ گیا۔ لیکن اس دوران موالیوں (غلاموں) کی وہ فوج جو وہ قلعہ کیفا سے لایا تھا۔ اس کے والد صالح ایوب مرحوم کے موالیوں پر غالب آ گئی۔ صالح ایوب کے موالی دراصل مصر میں ایوبی سلطنت کا سب سے بڑا ستون تھے۔ لیکن کیفا کے موالیوں نے ان کا رتبہ گھٹا دیا۔ صالح ایوب کے موالیوں کا جماعت بحریہ کہلاتی تھی۔ اس نے انہیں اس چھاؤنی میں آباد کیا تھا جو اس نے دریا کے قریب مقیاس کے بالکل مقابل تعمیر کرائی تھی۔ یہ جماعت صالح کی مخلص اور فرمانبردار تھی۔ یہ لوگ ترک اور اقطاعی غلام تھے۔ صالح ایوب نے انہیں خرید کر 638 ہجری میں اپنا ایک محافظ دستہ بنایا تھا اور انہیں مملوک بحریہ کہا جاتا تھا۔ ان کا سردار بیبرس تھا۔ ”یہ وہ شخص تھا جسے صالح ایوب نے فوج دے کر خوارزمیوں کے مقابلے کے لیے بھیجا تھا جنہوں نے اس کے چچا صالح اسماعیل حاکم دمشق کے ساتھ مل کر حملہ کیا تھا۔ یہ لوگ پہلے خوارزمیوں میں شامل تھے مگر صالح نے انہیں اپنی طرف مائل کر کے اپنے ساتھ شامل کر لیا تھا اور انہوں نے اس کی فوج کے ساتھ مل کر دمشق کی فوجوں، جن میں فرنگی بھی شامل تھے، پر حملہ کیا تھا اور ان سب کو شکست دی تھی۔ پھر انہوں نے دمشق کا محاصرہ کر کے صالح کی جانب سے اسے فتح کر لیا تھا۔ اس دوران صالح بیبرس سے ناراض ہو گیا تھا لیکن 644 ہجری میں اس نے اسے پناہ دے دی تھی اور وہ مصر آ گیا تھا۔ مصر میں اس نے پھر کچھ ایسی حرکتیں کی تھیں کہ صالح نے اسے قید کر دیا تھا مگر تھوڑے ہی عرصہ بعد اسے پھر رہا کر دیا تھا۔ صالح ایوب کے خاص افراد میں سے قندون صالحی بھی تھا جو سلطان ملک العادل کے غلام علاؤ الدین قرا سنقر کے موالی میں سے تھا۔ اس کا آقا 645 ہجری میں فوت ہو گیا تھا اور ملک صالح نے چند دن کو ولاء (غلامی سے آزاد ہونے کے متعلق) کے حکم کے مطابق اس کا وارث بنا دیا تھا۔ اقطاعی جامدار اور ایک ترکمانی وغیرہ بھی ملک صالح کے

خاص الخاص افراد تھے۔ وہ اس بات سے سخت ناراض ہو گئے کہ توران شاہ ملک المعظم نے اپنے مخصوص افراد کو جو دیار بکر کے قلعہ کیفا کے تھے اور برجی مملوک کہلاتے تھے ان پر مسلط کر دیا تھا اور وہ ان پر حکومت کرتے تھے۔ لہذا انہوں نے علم بغاوت بلند کیا اور توران شاہ کو اس وقت قتل کر دیا جبکہ وہ منصورہ سے واپسی پر ایک بحری جہاز میں سوار ہونے لگا تھا۔ کہتے ہیں کہ اس موقع پر سردار بیبرس تلوار لے کر اس پر حملہ کے لیے دوڑا تو وہ کھڑکی کے ایک برج کی طرف بھاگا۔ انہوں نے برج کو آگ لگا دی تو وہ سمندر کی طرف دوڑا۔ باغیوں نے اس پر تیر چلائے تو وہ سمندر کے پانی میں کود گیا اور تلوار اور پانی کی کشمکش میں وہ ہلاک ہو گیا۔ اس نے صرف دو مہینے مصر پر حکومت کی۔^{۲۱} رنسی مان لکھتا ہے کہ توران شاہ نے اپنی جان بچانے کے لیے دریائے نیل میں چھلانگ لگانے سے پہلے باغیوں سے رحم کی اپیل کی تھی اور یہ پیشکش کی تھی کہ وہ تخت سے دستبردار ہو کر جزیرہ چلا جائے گا مگر اس کی اپیل کی شنوائی نہ ہوئی۔ جب باغیوں کے تیروں سے وہ ہلاک نہ ہوا تو بیبرس نے خود چھلانگ لگا کر اپنی تلوار سے اسے قتل کر دیا۔ تین دن تک اس کی مسخ شدہ لاش بے گور و کفن پڑی رہی۔^{۲۲}

توران شاہ کے قتل کے بعد باغیوں نے ملکہ شجرۃ الدر کو تخت پر بٹھایا۔ وہ صالح ایوب کی بیوی اور اس کے فرزند خلیل کی والدہ تھی۔ جو اس کے زندگی ہی میں فوت ہو گیا تھا۔ لہذا وہ ام خلیل کے نام سے مشہور تھی۔ جب وہ مصر کی ملکہ بن گئی تو اس کے نام کا خطبہ منبروں پر پڑھا جانے لگا اور اس کا نام سکھ پر بھی لکھا ہوا تھا۔ اور سرکاری فرمانوں میں بھی اس کے نام کی علامت شامل ہو گئی۔ لیکن وہ ایک برائے نام ملکہ تھی اصل اقتدار ملوک سپہ سالار معزالدین یا عزالدین ایک چاشنکیر کے پاس تھا۔ سید امیر علی کے مطابق شجرۃ الدر کو خطبہ میں المستعصم (بغداد کے عباسی خلیفہ مستعصم کی خادمہ) الصالحۃ المسلمین، مدام الملک المنصور الخلیل کہا جاتا تھا۔ مسلمانوں کے تاریخ میں غلام لشکریوں کی جانب سے بغاوت کر کے اقتدار پر قبضہ کرنے کا یہ کوئی نیا واقعہ نہیں تھا۔ 248 ہجری میں بغداد کے عباسی خلیفہ مستعین کی تخت نشینی اسی طرح ہوئی تھی۔ اس کے بعد کئی عباسی خلیفوں کو ترک لشکریوں نے بلوہ کر کے اقتدار سے معزول کیا اور نیا خلیفہ مقرر کر کے سابقہ کو قید میں ڈلوایا اور پھر مروا دیا تھا۔ مورخین کا بیان ہے کہ جب شجرۃ الدر کو مصر کی ملکہ بنایا گیا تو

شام میں خاندان ایوبی کے حکام کو یہ بات سخت ناگوار گزری اس زمانے میں الکرک اور شوبک کا حاکم بدرالدین الصوابی تھا اسے صالح ایوب نے حاکم مقرر کیا تھا۔ اس کے پاس اپنے بھتیجے فتح الدین عمر بن عادل کو قید کر رکھا تھا۔ اس نے مصر کے مذکورہ واقعہ کے پیش نظر فتح الدین کو رہا کر دیا اور اس کے ہاتھ پر بیعت کر لی۔ اس زمانہ میں جمال الدین بن یغمور دمشق کا حاکم تھا اس نے وہاں کے شاہی محل کے امرا کے ساتھ اتفاق کر کے حاکم حلب ناصر کو بلوانے اور اسے دمشق کا بادشاہ بنانے کا فیصلہ کیا۔ چنانچہ ناصر الدین دمشق آیا اور وہاں کا بادشاہ ہو گیا۔ اس نے آتے ہی صالح ایوب کے موالیوں کی ایک جماعت کو مقید کر دیا۔ رسی مان کا بیان ہے کہ ”مصر میں مملوک کا انقلاب شام کے مسلمانوں کو بہت ناگوار گزرا جو اس وقت تک ایوبیوں کے وفادار تھے۔ جب توران شاہ کی موت کی خبر شام میں پہنچی تو والی حلب ناصر یوسف نے حمص سے دمشق کی جانب پیش قدمی کی۔ وہ 9 جولائی 1250ء کو دمشق پہنچا تو اس کا سلطان صلاح الدین کے پڑپوتے کی حیثیت سے پر جوش خیر مقدم کیا گیا۔ اس واقعہ کے بعد قاہرہ اور دمشق کے درمیان ایک مرتبہ پھر بڑی شدید عداوت شروع ہو گئی اور دونوں ہی فریق فرنگیوں کی امداد کے خواہاں تھے۔ بادشاہ لوئس مصر سے رہائی پا کر عکا پہنچا ہی تھا کہ ناصر یوسف کا ایچی اس کے پاس آیا۔ لیکن لوئس نے کوئی وعدہ نہ کیا۔ اگرچہ جنگی حکمت عملی کے نقطہ نظر سے دمشق سے گٹھ جوڑ قابل ترجیح تھا لیکن لوئس کے لیے ان فرنگی قیدیوں کا خیال رکھنا ضروری تھا جو اس وقت تک مصر میں تھے۔“

خاندان ایوبی کے ایک رکن کی جانب سے صلیبی فرنگیوں سے امداد طلبی کا واقعہ اگرچہ عبرتناک تھا لیکن مسلمانوں کی تاریخ میں یہ کوئی غیر معمولی واقعہ نہیں تھا۔ قبل ازیں اسی خاندان کے ایک رکن عیسیٰ معظم نے اپنے بھائی کے خلاف عیسائیوں سے گٹھ جوڑ کیا تھا اور اسے اپنے اس فعل میں کوئی غیر اسلامی بات نظر نہیں آئی تھی اور اب ناصر الدین یوسف کو بھی یہ احساس نہیں رہا تھا کہ اس نے اسلامی اتحاد و اتفاق کے اصول کے منافی کوئی بات کی ہے۔

جب ناصر یوسف کی بادشاہی کی اطلاع مصر میں پہنچی تو وہاں کے لوگوں نے ملکہ شجرۃ الدر کو معزول کرایا اور موسیٰ اشرف بن مسعود بن الکامل کو بادشاہ مصر مقرر کیا۔ یہ ایک نو عمر لڑکا تھا تاہم اہل مصر نے اس کے ہاتھ پر بیعت کی۔ اسے ملک الاشرف کا لقب دیا

اور ایک ترکمانی کو اسکا اتابک (نائب) مقرر کیا۔ پھر غزہ میں ترکوں نے بغاوت کر دی اور انہوں نے حاکم الکرك مغیث کی اطاعت کا اعلان کیا۔ اس پر مصر کے ترکوں نے عباسی خلیفہ مستعصم کی اطاعت کا اعلان کیا اور انہوں نے ازسرنو اشرف اور اس کے اتابک کے ہاتھ پر بیعت کی۔ یہ حالت دیکھ کر ناصر یوسف دمشق سے مصر پر (1250ء) حملہ آور ہوا۔ مصر کی طرف سے بحریہ جماعت کا سردار اقطاعی جامدار، جس کا لقب فارس الدین تھا، مقابلہ پر آیا۔ شام کے مملوک دستے اس کا لشکر دیکھ کر بھاگ گئے۔ ناصر یوسف شکست کھا کر واپس ہوا تو اس نے شام میں بنو ایوب کے جتنے حکام تھے سب کو دمشق میں بلایا۔ اس نے ان سب کو لے کر دوبارہ (1251ء) مصر پر حملہ کیا۔ اس کے مقابلے کے لیے ایک ترکمانی مصری فوجوں کو لے کر نکلا۔

فریقین کا مقابلہ عباسہ کے مقام پر ہوا۔ اس میں مصری فوجوں کو شکست ہوئی۔ شام کی فوجیں ان کے تعاقب میں روانہ ہوئیں تو ایک نے ثابت قدمی کا اظہار کیا۔ اس وقت ناصر کی فوجوں کے کچھ دستے بھاگ کر اس کے ساتھ شامل ہو گئے۔ پھر ایک نے ناصر کی فوجوں پر زبردست حملہ کیا۔ پانسہ پلٹ گیا ناصر کی فوجیں منتشر ہو گئیں اور انہوں نے شکست کھائی۔ شام کے سپہ سالار لٹولٹو کو گرفتار کر کے ایک کے پاس لایا گیا تو اس نے اسے قتل کر دیا۔ پھر مصر واپس آ گیا اور اس نے بنو ایوب کے افراد کو جن میں صالح اسماعیل والی بعلبک، موسیٰ اشرف والی حمص اور معظم توران شاہ بن صلاح الدین شامل تھے جیل میں ڈال دیا۔ ”رئی مان لکھتا ہے کہ ”ناصر یوسف نے شکست کھانے کے بعد دوبارہ اپنا اپنی فرنگیوں کے پاس عکا بھیجا اور اشارہ کیا کہ اگر اس کی مدد کی گئی تو اس امر کا امکان ہے کہ بیت المقدس فرنگیوں کے حوالے کر دیا جائے گا۔ اس پر شاہ لوئس نے اپنا اپنی قاہرہ بھیجا اور (معز الدین) ایک کو متنبہ کیا کہ اگر فرنگی قیدیوں کو جلدی رہا نہ کیا گیا تو وہ (لوئس) دمشق سے گٹھ جوڑ کر لے گا۔ لوئس کا یہ انتباہ موثر ثابت ہوا۔ حکومت مصر نے پہلے تو سارے فرنگی امرا کو رہا کر دیا اور پھر 300 مسلمان قیدیوں کے بدلے میں تین ہزار فرنگی قیدی چھوڑ دیئے گئے۔ مزید براں ایک نے بادشاہ لوئس سے دوستی کی تمنا کا اظہار اس طرح کیا کہ اس نے فرنگی قیدیوں کیساتھ بادشاہ کے لیے ایک ہاتھی اور ایک زیبرا تحفے کے طور پر بھیجا۔ اس پر لوئس کا حوصلہ بڑھا اور اس نے مطالبہ کیا کہ مملوک کے پاس جتنے بھی فرنگی

قیدی ہیں انہیں فدیہ کے بغیر رہا کر دیا جائے گا۔ جب ایک کو یہ پتہ چلا کہ ان ہی دنوں لوئس کا ایک ایچی دمشق بھی گیا ہوا تھا تو اس نے یہ مطالبہ اس شرط پر تسلیم کر لیا کہ ناصر یوسف کے خلاف فوجی اتحاد کیا جائے۔ ایک نے مزید وعدہ کیا کہ جب مملوک فلسطین اور دمشق فتح کر لیں گے تو وہ بیت المقدس کی پرانی سلطنت کا سارا علاقہ عیسائیوں کو دے دے گا۔ لوئس مان گیا پھر سارے فرنگی قیدی مارچ 1252ء میں رہا کر دیئے گئے۔^{۱۶}

لیکن مملوک اور فرنگیوں کے درمیان اس معاہدے کا کوئی نتیجہ برآمد نہ ہوا۔ ناصر یوسف نے ان دونوں کے درمیانی علاقے پر قبضہ کرنے کے لیے اپنی فوج غزہ بھیجی۔ لوئس یافا سے لڑائی کے لیے نکلا لیکن مملوک مصر سے باہر نہ آئے۔ تقریباً ایک سال تک شاہی اور فرنگی ایک دوسرے کے مقابلے پر پڑاؤ ڈالے رہے مگر کوئی لڑائی نہ ہوئی۔ اس عرصہ میں لوئس نے یافا کے دفاعی انتظامات کو مستحکم کیا۔ وہ قبل ازیں عکا، حیضہ اور قیساریہ کے دفاع کو مضبوط بنا چکا تھا۔^{۱۷} 1253ء (651 ہجری) کے اوائل میں ناصر یوسف نے بغداد سے اپیل کی کہ اس کے اور مملوک کے درمیان مصالحت کرائی جائے۔ چونکہ خلیفہ مستعصم متکولوں کے خلاف عالم اسلام کو متحد کرنے کا خواہاں تھا اس لیے اس نے ایک کو ناصر یوسف کی شرائط منظور کرنے پر رضامند کر لیا۔ شرائط یہ تھیں کہ ایک مصر کا حکمران رہے گا اور اس کی سلطنت میں شمال میں گلی تک اور مشرق میں فلسطین کا علاقہ بھی شامل ہوگا۔ اس معاہدے پر اپریل 1253ء میں دستخط ہوئے اور ایک نے قبل ازیں فرنگیوں سے جو معاہدہ کیا تھا اسے فراموش کر دیا گیا۔^{۱۸} ابن خلدون کے مطابق دریائے اردن ان دونوں ملکوں کے درمیان حدود مقرر ہوئی۔ اس زمانے میں کسی کے وہم و گمان میں بھی نہیں تھا کہ مسلم قومیت جغرافیائی سرحدوں سے بالاتر ہے۔

ناصر یوسف کے ساتھ اس معاہدے کے بعد ایک کے دل میں خود مختار اور مطلق العنان بننے کی تمنا پیدا ہوئی مگر بحریہ جماعت کا سردار اقطاعی جادار اس بارے میں اس کی مخالفت کرتا تھا۔ اور رشک و حسد میں اس کے اختیارات کم کرانے کی کوشش کرتا تھا۔ اس لیے اس نے (ایک نے) تین غلاموں کو اس کے قتل کرنے پر مقرر کیا۔ چنانچہ انہوں نے 652 ہجری میں شاہی محل کی کسی گلی میں اس پر اچانک حملہ کر کے قتل کر دیا۔ چونکہ بحریہ کی جماعت اقطاعی کے دم سے قائم تھی۔ اس لیے وہ منتشر ہو کر ناصر کے پاس دمشق بھاگ

گئی۔ اب (معزالدین) ایک خود مختار ہو گیا۔ اس نے موسیٰ اشرف کو بادشاہت سے معزول کیا اور اس کے نام کا خطبہ بھی موقوف کر دیا اور اس طرح مصر میں ایوبی خاندان کا آخری بادشاہ ہمیشہ کے لیے رخصت ہو گیا۔ ایک نے اپنے نام کا خطبہ پڑھوایا۔ اور مصر کی سابقہ ملکہ شجرۃ الدر (سلطان ایوب کی بیوہ) سے نکاح کر لیا۔ جب بحریہ کی جماعت ناصر کے پاس دمشق پہنچی تو انہوں نے اسے پھر مصر پر حملہ کرنے پر اکسایا۔ چنانچہ ناصر نے ان کی ترغیب پر غزہ کی جانب کوچ کیا۔ ایک بھی اپنی فوج لے کر عباسیہ پہنچ گیا۔ مگر دونوں میں لڑائی نہ ہوئی اور قاصدوں کی وساطت سے فریقین میں صلح ہو گئی۔ ان کی مشترکہ سرحد العریش مقرر ہوئی۔ 655 ہجری میں ملکہ شجرۃ الدر نے معزالدین ایک کو اچانک حمام میں قتل کر دیا کیونکہ وہ حاکم موصل لٹولٹو کی بیٹی سے شادی کرنا چاہتا تھا۔ ارکان سلطنت نے اس کی بجائے اس کے فرزند علی کو منصور کا لقب دے کر بادشاہ مقرر کیا۔ دریں اثنا بحریہ کی جو جماعت 652 ہجری میں مصر سے بھاگ کر دمشق آئی تھی وہ 655 ہجری میں ناصر یوسف کا ساتھ چھوڑ کر المغیث فتح الدین عمر بن العادل کے پاس الکرک چلی گئی۔ انہوں نے المغیث کو مصر پر قبضہ کرنے پر آمادہ کیا۔ مغیث نے بحریہ کے ساتھ مل کر فوج کشی کی۔ عباسیہ کے مقام پر لڑائی ہوئی۔ جس میں مغیث اور بحریہ کو شکست ہوئی۔ مغیث واپس الکرک پہنچا تو ناصر نے دمشق سے اپنی فوجیں بحریہ کے لیے بھیجیں۔ غزہ کے مقام پر فریقین کا مقابلہ ہوا جس میں ناصر کی فوجوں کو شکست ہوئی۔ 657 ہجری میں ناصر نے خود الکرک پر حملہ کیا۔ اس کے ساتھ حماہ کا حاکم منصور بن مظفر محمود بھی تھا۔ انہوں نے الکرک کا محاصرہ کر لیا مگر مغیث کی تحریک پر فریقین میں مصالحت ہو گئی۔ اسی سال ناصر نے اپنے وزیر کمال الدین بن العدیم کو امرا مصر کے پاس بھیجا اور تاتاریوں کے مقابلے کے لیے متحد ہونے کی دعوت دی۔ ابن العدیم ابھی مصر ہی میں تھا کہ وہاں کے امرا نے علی ابن معزالدین ایک کو معزول کر دیا اور وہاں کے نائب حاکم (اتابک قطن) نے اس کی فوج اور اس کے والد کے موالی کو گرفتار کر لیا۔ خود تخت پر بیٹھ گیا۔ اپنے نام کا خطبہ پڑھوایا۔ اس نے ان امرا کو بھی گرفتار کر لیا جن کے مقابلے کا اسے اندیشہ تھا۔ کمال الدین بن العدیم نے حاکم دمشق کو جس نے اسے بھیجا تھا امراء کی رضامندی اور امداد کے وعدہ کا یقین دلایا۔ یہ واقعہ 657 ہجری کا ہے جبکہ ہلاکو خاں بغداد کو تباہ و برباد کر کے خلافت عباسیہ کا نام و نشان مٹا چکا تھا۔

658 ہجری میں ہلاکو خان کے ہاتھوں شام میں سلطان غازی صلاح الدین ایوبی کی 564 ہجری میں قائم کردہ عظیم الشان سلطنت کا تقریباً 95 سالہ دور کا خاتمہ ہو گیا۔ اس سے قبل اصفہان سے لے کر لاہور تک سلطان محمود غزنوی کی 388 ہجری میں قائم کردہ عظیم الشان سلطنت 582 ہجری میں غوریوں کے ہاتھوں تباہ ہوئی تھی۔ اس کی سلطنت کی تباہی کا عمل تقریباً ڈیڑھ سو سال تک جاری رہا تھا۔ ان دونوں سلطنتوں کے بانی مسلمانوں کی تاریخ میں بہت بڑے ہیرو تصور کیے جاتے ہیں لیکن ان دونوں کی آل اولاد سے شرمناک اور عبرتناک افعال و اعمال سرزد ہوئے۔ خاندان ایوبی کے ارکان نے ایک دوسرے کے خلاف خانہ جنگیوں کے دوران بار بار فرنگیوں سے فوجی اتحاد کرنے کی کوشش کی بلکہ فرنگیوں کو بیت المقدس اور فلسطین پر حملہ کرنے کی دعوت دی انہوں نے اس بیت المقدس کو بار بار صلیبیوں کے حوالے کر دینے کی پیش کش کی جس کی فتح کی بنا پر صلاح الدین کو اتنا بڑا ہیرو تصور کیا جاتا تھا۔ بنو ایوب کی سیاست کا دین اسلام سے عملاً کوئی تعلق نہیں تھا اسی لیے وہ مسلمانوں کے قبلہ اول کو صلیبیوں کی تحویل میں دینے کی پیشکش کرنے میں کوئی پس و پیش نہیں کرتے تھے۔ ان کے نزدیک اسلامی اتحاد و اخوت کی اصطلاح ایک بے معنی اصطلاح تھی جس کی ان کے سیاسی مفاد کے سامنے کوئی اہمیت نہ تھی۔

خليفة مستعصم بالله

ہلاکو خاں کے ہاتھوں بغداد کی تباہی اور خلافت عباسیہ بغداد کا خاتمہ

بغداد کی خلافت عباسیہ، ایران کے تاتاری (منگول) بادشاہ ہلاکو خاں کے ہاتھوں نیست و نابود ہوئی۔ بنی عباس کی یہ خلافت بنی امیہ کی خلافت کے زوال کے بعد 132 ہجری میں قائم ہوئی اور 656 ہجری تک رہی۔ 37 خلیفہ ہوئے۔ اگرچہ یہ خلافت غیر عرب مسلمانوں کی پشت پناہی سے قائم ہوئی اور اس کی فوج بھی زیادہ تر غیر عربوں پر مشتمل تھی تاہم تقریباً ایک سو سال یعنی 222 ہجری تک عباسی خاندان نے سیاسی تدبیر، حیلہ بازی یا مکرو فریب کے ذریعے امور سلطنت پر عباسیوں کا غلبہ قائم رکھا۔ اس کے بعد خلیفہ متوکل کے عہد میں عباسیوں کا انحطاط شروع ہوا جبکہ ترک مملوکوں (غلاموں) نے ایوان اقتدار میں غلبہ حاصل کیا اور رفتہ رفتہ مسلمان امراء خود مختار ہونے لگے۔ یہاں تک کہ خلیفہ کے پاس صرف عراق، فارس اور اہواز کے صوبے رہ گئے اور ان صوبوں کی عنان اقتدار بھی ترکی یا دیلمی امراء کے ہاتھوں میں چلی گئی تھی۔ 333 ہجری میں خلیفہ مستکفی کا عہد شروع ہوا تو بنی بویہ بغداد پر آکر مسلط ہو گئے۔ اس لیے خلیفہ کا سیاسی نفوذ اور اثر حکومت سے مطلقاً اٹھ گیا اور اس کی حیثیت صرف ایک خانہ نشین جاگیردار کی رہ گئی تھی۔ یہ دور 447 ہجری تک رہا۔ پھر آل سلجوق کی حکومت قائم ہو گئی۔ جنہوں نے بغداد کو چھوڑ کر اپنا مرکز رے کو قرار دیا۔ لیکن بغداد میں عباسی خلیفہ کی سیاسی حیثیت ویسی ہی رہی جیسی کہ بنی بویہ کے عہد میں تھی۔ آل سلجوق کے زوال کے بعد بغداد کی خلافت پر شام کے بادشاہ سلطان نور الدین زنگی کے خاندان کی بالادستی قائم رہی۔ 564 ہجری میں سلطان صلاح الدین ایوبی کا عروج ہوا تو

کیقباد نے وفات پائی۔ اس کا بیٹا غیاث الدین کینخرو تخت حکومت پر متمکن ہوا۔ اسے ان کی طرف سے شبہ پیدا ہوا۔ اس نے ان کے سردار کو گرفتار کر کے جیل میں ڈال دیا۔ باقی ماندہ بھاگ گئے۔ جس طرف سے گزرے اور جہاں پہنچے لوٹ لیا۔ بستیوں کو اجاڑ ڈالا۔ اسی حالت پر ایک مدت تک پھرتے رہے۔ اس کے بعد خاندان ایوبی کے صالح نجم الدین بن الکامل نے جو بلاد شرقیہ، حران، کیفا اور آمد کا حاکم تھا، اپنے باپ کی اجازت حاصل کر کے ان لوگوں کو اپنی فوج میں شامل کر لیا۔^۱ 637 ہجری میں جب سلطان صالح ایوب نے مصر و شام کی بادشاہت سنبھالی تو خوارزمیوں نے پورے ملک شام میں فتنہ و فساد شروع کر دیا۔ ان کی یہ غارت گری چھ سات سال تک جاری رہی۔ تا آنکہ 644 ہجری میں ان کو خاندان ایوبی کے حاکم دمشق علی اہدبانی کے ہاتھوں فیصلہ کن شکست ہوئی۔ اس شکست کے بعد خوارزمی تاتاریوں کے پاس پہنچ کر ان کے لشکر میں شامل ہو گئے۔ اس طرح شام میں ان کا نام و نشان مٹ گیا۔ یہ خوارزمی مذہباً "مسلمان تھے لیکن انہیں اسلام دشمن تاتاریوں کی فوج میں شامل ہونے میں کوئی عار نہیں تھا کیونکہ اور بھی بہت سے مسلمان ان کے لشکر میں شامل تھے اور تاتاریوں کے باجگزار مسلم سلاطین بھی انہیں حسب ضرورت فوجی امداد مہیا کرتے تھے۔ جب خوارزمی تاتاریوں کے پاس پہنچے تھے۔ اس وقت ان کا بادشاہ قیوق یک بن اوکتائی تھا۔ چنگیز خاں کے جانشین اوکتائی کا انتقال 639 ہجری میں ہو گیا تھا۔ اس کے بعد اس کی بیوی ترکہ نے فرمانروائی کی۔ لیکن جب اس عورت کی کم عقلی و بے تدبیری کے باعث تاتاری اقتدار میں زوال کے آثار نظر آنے لگے تو تاتاری سرداروں نے 644 ہجری (1246ء) میں اوکتائی کے بیٹے کیک یا کیوبک یا قیوق کو تخت نشین کر دیا۔ اس کے برسر اقتدار آنے سے پہلے تاتاریوں نے بلاد روم (ایشیائے کوچک) کو غیاث الدین کینخرو کے قبضے سے نکال لیا تھا۔ اسکے بعد انہوں نے بلاد ارنیہ برباد کر کے اس پر قبضہ کر لیا تھا۔ اس واقعہ کے بعد غیاث الدین نے تاتاریوں سے امان طلب کی تھی۔ انہوں نے اسے پناہ دی اور اپنی طرف سے اسے بلاد روم پر مقرر کر دیا تھا۔ چنانچہ یہ ان کی ماتحتی و اطاعت میں بلاد روم پر حکومت کرنے لگا تھا۔^۲

معتبر بیان یہ ہے کہ کیک تخت نشین ہوا تو اس نے چین، ایران، ہندوستان، خراسان اور عراق کی جانب لشکر بھیجے۔ اس نے سپہ سالار ختیا نوپس کو دوسری مرتبہ طخارستان

خلتان اور غزنہ کی جانب لشکر دے کر بھیجا۔ چین اور ایران میں اس کی یہ جنگی مہمات جاری تھیں کہ بغداد میں عباسی خلیفہ مستنصر کا 10 جمادی الثانی 640 ہجری (1242ء) کو انتقال ہو گیا۔ اس کی جگہ اس کا بیٹا عبداللہ مسند خلافت پر متمکن ہوا اور المستعصم باللہ کا لقب

اختیار کیا۔ ممویدالدین ابن علقمی رافضی اس کا وزیر تھا۔ اس کے ناقابلیت سے دارالخلافت بغداد میں شیعہ، اہل سنت و الجماعت، حنابلہ اور کل اہل مذہب میں آئے دن جھگڑے ہوتے رہتے تھے۔ اوباشوں، جرائم پیشہ اور فتنہ پردازوں میں آئے دن ایک نہ ایک فساد برپا رہتا تھا۔ کوئی فتنہ و فساد مابین ملوک اور اراکین دولت ایسا نہیں ہوتا تھا۔ جس میں وہ لوگ حصہ نہ لیتے رہے ہوں۔ خلیفہ مستعصم کی خود نہایت تنگی سے بسر ہو رہی تھی۔ افسران فوج کو تخفیف کر دیا تھا۔ باقی ماندہ کی تنخواہیں یوں ادا کی جاتی تھیں کہ کبھی کوئی چیز فروخت کر دی اور کبھی ان کو کسی بازار کا محصول وصول کرنے کو کہہ دیا جاتا۔ غرض امراء لشکر اور نیز خلافت ماب کی بدقت اوقات گزاری ہوتی تھی۔ اتفاق سے ان ہی دنوں دارالخلافت بغداد میں آتش فساد مشتعل ہو گئی۔ شیعہ، سنی باہم دست و گریبان ہو گئے کہ شیعوں کا مسکن غربی بغداد مقام کرخ میں تھا اور وزیر ابن علقمی (ابن خلدون نے اس کا نام ممویدالدین لکھا ہے لیکن بعض دوسرے مؤرخین اس کا نام بدرالدین بن عبدالملک علقمی لکھتے ہیں) اس گروہ کا ایک ممتاز رکن تھا۔ ان لوگوں نے اہل سنت و الجماعت پر ظلم و تعدی کی۔ خلیفہ مستعصم نے اپنے بیٹے بو بکر اور رکن الدین دوات وار (چیف سیکرٹری) کو شیعوں کی سرکوبی کو روانہ کیا اور شعیان کرخ کے مکانات لوٹ لینے کا حکم دیا۔ اس معاملہ میں خلیفہ نے ابن علقمی کا کچھ لحاظ اور پاس نہ کیا۔ ابن علقمی کو یہ امر ناگوار گزرا موقع اور وقت کا انتظار کرنے لگا۔ آہستہ آہستہ بہ حکمت عملی لشکر کے بہت بڑے حصے کو موقوف کر دیا اور خلیفہ پر یہ ظاہر کیا کہ فوجیں تاتاریوں کے مقابلہ پر بھیجی گئی ہیں اور علاوہ اس کے دارالخلافت بغداد میں رہنے سے ادائیگی تنخواہ میں بھی دقت ہوتی ہے۔“^۳

جب بغداد میں یہ صورتحال تھی اس وقت تاتاریوں کے بادشاہ کیک کا انتقال ((646 ہجری 1248ء) ہو چکا تھا۔ اس کی جگہ اسکا چچا زاد بھائی منکو خاں ابن طولی تخت پر بیٹھا تھا۔ طولی خاں کے چار بیٹے تھے۔ ایک منکو خاں دوسرا بلاؤ (جو ہلاکو خاں کے نام سے مشہور ہوا) تیسرا ارق بوقہ اور چوتھا تبالائی خاں۔ منکو خاں نے عمان حکومت سنبھالی تو اس نے اپنے

ایک بھائی ہلاکو خاں کو ایران و عجم کی سلطنت دے دی تھی۔ دوسرے بھائی قبلائی خاں کو قبائل ترکستان کا رئیس بنا دیا تھا۔ اور تیسرے بھائی ارق بوقہ کو ممالک طمقاج کی ولایت سونپ دی تھی۔ اور بہت سا لشکر جمع کر کے چین پر حملہ کیا تھا۔ غالباً صوبہ شستی میں لڑائی ہوئی تھی اور منکو خاں نے بڑی مشغل سے فتح پائی تھی اس طرح اس نے چین و ترکستان میں امن و امان بحال کیا تھا۔ پھر اس نے قستان کی جانب لشکر کشی کی تھی اور باطنیوں کے قلعوں اور شہروں پر قبضہ کر لیا تھا۔ منکو نے تقریباً نو سال حکومت کی تھی اور وہ 655 ہجری (1257ء) میں وفات پا گیا تھا۔ منکو خاں کی وفات سے قبل 654 ہجری 1256ء میں ہلاکو خاں ایران میں اپنی سلطنت مستحکم کر چکا تھا۔ اس نے خراسان میں باد نموس کو اپنا مرکز بنایا تھا اور ترکستان، ختلان، طالقان، قدز، غور، خراسان، ہرات اور گرم سیر کے لشکر اس کی فرمانبرداری میں تھے۔ ہلاکو خاں نے ایران و عجم کے فرمانروا کی حیثیت سے سب سے پہلے اصفہان فتح کیا۔ منہاج سراج کے بیان کے مطابق ”قبل ازیں اہل اصفہان ایک قاضی کی قیادت میں تقریباً پندرہ سال تک تاتاریوں سے لڑتے رہے تھے۔ مگر یہ شہر تاتاریوں کے قبضہ میں نہیں آیا تھا۔ اب ہلاکو خاں نے یہ شہر اس طرح فتح کیا کہ ”مردوں کے ایک گروہ نے ایک آدمی کو چکمہ دیا اور اس سے کہا۔ ضروری ہے کہ قاضی کو مار دیا جائے کیونکہ وہی شہر کی حفاظت کا فتنہ اٹھانے کا ذمہ دار ہے۔ قاضی شہید ہو گیا تو شہر بھی قبضہ میں آ گیا۔“ پھر 655 ہجری (1257ء) میں عباسی خلیفہ مستعصم باللہ کا ایک سپہ سالار جس کا نام سلیمان شاہ تھا۔ حکومت بغداد کے حکم سے عراق آیا آذربائیجان اور عراق میں تاتاریوں کے جو لشکر تھے انہیں شکست دی۔ تاتاریوں نے سلیمان شاہ اور لشکر بغداد کے مقابلے کی ہمت اپنے آپ میں نہ دیکھی تو انہوں نے تیز رفتار قاصد ہلاکو خاں کے پاس خراسان بھیجے اور اس سے کمک مانگی۔ ہلاکو خاں نے خراسان کا لشکر تیار کیا جس میں تاتاری بھی تھے اور دوسرے لوگ (مسلمان) بھی۔ یوں وہ عراق کا مصمم ارادہ کر کے ادھر روانہ ہو گیا۔ جب ہلاکو عراق کی طرف گیا تو موصل کے امیر ملک بدر الدین لٹولٹو نے کافروں کی طرف سے نگران منظور کر لیا۔ اتابک ابوبکر والی فارس پہلے ہی نگران منظور کر چکا تھا اور اس نے خراج دینے کا بھی اقرار کر لیا تھا۔ ان دونوں (مسلمانوں) کی طرف سے تاتاریوں کے لیے فوجی امداد آگئی۔ غرض تاتاری لشکر عراق میں ہلاکو کے پاس جمع ہو گیا اور اس نے بغداد کا رخ کیا۔“ منہاج

سراج کے بیان کے مطابق اس وقت تک حاجب براق خطائی کے بھائی گورشید والی کرمان نے بھی تاتاریوں سے صلح کر لی ہوئی تھی اور وہ بھی ہر سال انہیں مقررہ رقم ادا کرتا تھا۔ اس طرح کابل، غزنہ اور زابلستان کے حاکم ملک سیف الدین نے بھی تاتاریوں کی باجگزاری قبول کر لی تھی۔ یہ سب والیان اتابک سنی العقیدہ تھے اور ہلاکو کی فوج میں جو مسلمان تھے وہ بھی بیشتر سنی تھے۔

لیکن اس کے باوجود بیشتر سنی العقیدہ مسلم مورخین بغداد پر ہلاکو خاں کے حملے کی ساری ذمہ داری خلیفہ مستعصم کے شیعہ وزیر ابن علقمی پر عائد کرتے ہیں۔ ان مورخین کے بیانات میں مذہبی مناظرہ کا رنگ غالب ہے۔ چونکہ مورخین تاریخی عمل کے قوانین کو نظر انداز کرتے ہیں اس لیے یہ بغداد پر حملہ کے لیے صرف اور صرف اہل تشیع اور ان کے قائد ابن علقمی کو ذمہ دار ٹھہراتے ہیں۔ چنانچہ ابن خلدون کا بیان ہے کہ ”جب ہلاکو خاں نے 655 ہجری میں بائنیوں کے قلعہ موت پر چڑھائی کی تو اٹا راہ میں اسے ابن موصلایا والی اربل کا خط ملا جس میں ابن علقمی وزیر خلیفہ مستعصم کا خط بھی ملفوف تھا۔ ابن علقمی نے ہلاکو کو دارالخلافہ بغداد پر حملہ کرنے کی ترغیب دی تھی“۔ اس زمانے میں شیعہ سنی تضاد کی شدت کے پیش نظر ابن علقمی کی جانب سے ہلاکو کے نام اس قسم کا خط بعید از امکان نہیں تھا۔ لیکن کسی مسلمان کی جانب سے تاتاریوں کو حملہ کی دعوت دینے کا یہ واقعہ کوئی پہلا واقعہ نہیں تھا۔ قبل ازیں 614 ہجری میں عباسی خلیفہ ناصر نے (جو سنی العقیدہ تھا) سلطان جلال الدین خوارزم شاہ (جو سنی العقیدہ تھا) کے خلاف چنگیز خاں کو حملہ کرنے کی ترغیب دی تھی۔ ایران کے مشہور شہر رے (جہاں آج کل تہران واقع ہے) میں شافعیوں نے تاتاریوں کو دعوت دی تھی کہ وہ حنفیوں کا قتل عام کر دیں۔ اسی طرح قم میں شیعوں نے اس شرط پر شہر تاتاریوں کے حوالے کر دیا تھا کہ سینوں کو ختم کر دیا جائے۔ سمرقند کا شہر سنی العقیدہ قاضی اور علما نے تاتاریوں کے حوالے کیا تھا۔ جبکہ مسلمان اہل فوج لڑائی پر مصر تھے۔ کہتے ہیں کہ ”شہر کے محاصرے کے پانچویں دن قاضی شہر اور دوسرے علماء یکایک شہر سے باہر نکل کر چنگیز خاں کے پاس پہنچ گئے تھے حالانکہ لڑائی جاری تھی۔ چنگیز خاں نے ان سے اچھا برتاؤ کیا۔ وہ واپس آگئے۔ قرارداد کے مطابق ان اصحاب نے عید گاہ کا دروازہ کھول دیا اور تاتاری شہر میں داخل ہو گئے۔ پچاس ہزار اہل شہر کو شہید کیا۔“ ماردین

کے قاضی شمس الدین نے جو سنی العقیدہ تھا منکو خاں کو بڑے زوردار الفاظ میں باطنیوں پر حملہ کرنے پر اکسایا تھا۔ قاضی کی دلیل یہ تھی کہ ”ان کا دین نصرانیوں کے دین کے بھی خلاف ہے۔ اور مسلمانوں اور تاتاریوں کے دین کے بھی خلاف ہے۔ یہ بات منکو کے دل میں پیوست ہو گئی۔ اسے طیش آیا اور اس نے قستان کے باطنی شہروں اور الموت کے قلعوں کی بربادی کا فرمان صادر کر دیا۔ چنانچہ اس فرمان کے مطابق ایران و عجم میں تاتاریوں کے جتنے لشکر تھے وہ خراسان اور عراق و عجم سے قستان اور الموت کی جانب متوجہ ہو گئے۔ دس سال کی مدت میں تمام شہر اور قلعے فتح کر لیے گئے۔ اور تمام باطنیوں کو تمہ تیج کیا گیا۔“ تاہم ابن خلدون بلا صراحت یہ الزام عائد کرتا ہے کہ ”صرف ابن علقمی کی ترغیب پر ہلاکو نے بلاد اسماعیلیہ (باطنیہ) سے مراجعت کر کے بغداد کا قصد کیا اور امراء تاتار کو چاروں طرف سے بغداد پر حملہ کرنے کی غرض سے بلا بھیجا۔ وہ لوگ بھی بطور مقدمتہ ایشیا بلاد روم کی طرف سے آنے لگے۔“ ابن خلدون یہاں یہ ذکر نہیں کرتا ہے کہ عباسی خلیفہ مستعصم نے 655 ہجری میں اپنے ترکمان سپہ سالار سلیمان شاہ (جو سنی العقیدہ تھا) کو عراق اور آذربائیجان میں تاتاریوں سے لڑائی کے لیے بھیجا تھا اور وہاں کے تاتاریوں کی امدادی پکار پر ہلاکو خاں نے بغداد کی طرف رخ کیا تھا۔ اور وہ یہ بھی نہیں بتاتا کہ موصل، فارس اور بعض دوسرے علاقوں کے باجگزار مسلم سلاطین کی فوجیں ہلاکو خاں کے لشکر میں شامل تھیں۔

ابن خلدون کا مزید بیان یہ ہے کہ ”جس وقت بغداد کے قریب تاتاری لشکر پہنچا ایک دوات دار مقابلے پر آیا۔ پہلے حملے میں تاتاری لشکر کو شکست ہوئی۔ تاتاریوں نے دوبارہ حملہ کیا۔ اس حملہ میں میدان جنگ تاتاریوں کے ہاتھ رہا۔ عساکر اسلامیہ نے بغداد کی طرف مراجعت کی۔ مگر ان کے آنے سے پیشتر تاتاریوں نے بغداد کا راستہ روک لیا تھا۔ یا یہ کہ وجہ کا بند ٹوٹ جانے سے بغداد کے اردگرد پانی پھیل گیا تھا جس سے لشکر اسلام بغداد میں داخل نہ ہو سکا۔ تاتاریوں نے تعاقب کر کے اسلامی فوج کو جی کھول کر پامال کیا۔ دوات دار مارا گیا اور امراء جو اس کے ہمراہ تھے قید کر لیے گئے۔ ہلاکو نے بغداد میں پڑاؤ کر دیا۔ وزیر ابن علقمی شہر سے نکل کر ہلاکو کے پاس آیا۔ اپنی ذات خاص کے لیے امان حاصل کی اور واپس جا کر خلافت ماب سے یہ ظاہر کیا کہ میں نے آپ کے لیے بھی امان

حاصل کر لی ہے۔ آپ ہلاکو کے پاس چلے۔ وہ آپ کو بدستور خلافت و حکومت پر قائم رکھے گا۔ جیسا کہ بلاد روم میں بادشاہ روم (غیاث الدین کبکچرو) کو قائم رکھا تھا۔ چنانچہ خلیفہ مستعصم فقہا اور امراء کے ہمراہ شہر سے باہر آیا۔ اسی وقت اس کے تمام ساتھیوں کو پکڑ کر مار ڈالا گیا۔ پھر خلیفہ مستعصم کو بھی قتل کر دیا گیا۔ خلیفہ مستعصم گھسٹتا ہوا پامال ہو گیا۔ ابن علقمی نے خلیفہ کی نعش کو پاؤں سے کچلا اس زعم سے کہ میں اہل بیت رسالت کے خون کا بدلہ لے رہا ہوں۔ یہ واقعہ 656 ہجری کا ہے۔ اس کے بعد ہلاکو سوار ہو کر بغداد میں داخل ہوا۔ عام خونریزی کا حکم دے دیا۔ ایک مدت تک غارت گری اور قتل عام کا بازار گرم رہا۔ عورتیں اور لڑکے سروں پر قرآن لیے ہوئے گھروں سے واویلا کا شور مچاتے ہوئے نکلے۔ جن کو تاتاریوں نے فوراً "صفحہ ہستی سے نیست و نابود کر دیا۔ کہتے ہیں کہ جس دن ہلاکو خاں بغداد میں داخل ہوا۔ تقریباً "سولہ لاکھ (شہر کی کل آبادی اندازاً "بیس لاکھ تھی) مسلمان مارے گئے تھے۔ تاتاریوں نے محل سرائے خلافت اور خرموں پر قبضہ کر لیا۔ اس قدر مال و اسباب لوٹا گیا کہ اس کا احاطہ تحریر و شمار سے باہر ہے۔ علمی ذخائر جو شاہی کتب خانے میں تھے وجہ میں پھینک دیئے گئے۔ یہ ایسی زیادتی ہوئی جو احاطہ تحریر میں نہیں آسکتی۔ اگرچہ اور قوموں کا یہ زعم ہے کہ اس کی بعینہ نظیر ہے جو مسلمانوں نے شروع زمانہ فتوحات میں اہل فارس کے علوم اور کتابوں کے ساتھ کیا تھا۔ غرض اس عام خونریزی سے ہلاکو نے فارغ ہو کر شاہی محل سرائے میں آگ لگا دینے کا قصد کیا اس کے اراکین دولت نے اس کی مخالفت کی^۱۔ ابن خلدون نے کتابوں کے اتلاف کے بارے میں دوسری قوموں کے زعم کا جو ذکر کیا ہے اس کی تائید وہ خود اپنے مقدمہ میں کرتا ہے وہ لکھتا ہے "ظہور اسلام کے بعد جب فارس فتح ہوا اور اس میں کتب خانے دستیاب ہوئے تو حضرت سعد ابن ابی وقاص نے حضرت عمر بن الخطاب کو لکھا کہ ان کے بارے میں کیا کیا جائے۔ اگر اجازت ہو تو مسلمانوں میں تقسیم کر دیا جائے۔ آپ نے فرمان صادر فرمایا کہ ان کو دریا برد کر دو۔ کیونکہ اگر ان میں ہدایت ہے تو اللہ تعالیٰ کی طرف سے ہم کو سب سے بالاتر ہدایت مل چکی ہے اور اگر ان میں گمراہی ہے تو اس کے ہم حاجت مند نہیں۔ لہذا تعمیل حکم میں کچھ کتابوں کو دریا برد کیا گیا اور کچھ کو نذر آتش کیا اور یوں پارسی علوم و فنون کا ذخیرہ مٹ گیا اور ہم تک نہ پہنچ سکا۔"

جلال الدین سیوطی بتاتا ہے کہ ”10 محرم 657 ہجری کو تاتار وباء کی طرح دو لاکھ کی جمعیت لیکر بسر کردگی ہلا کو خاں بغداد میں پہنچے۔ خلیفہ کی فوج نے بھی ان کا مقابلہ کیا مگر شکست کھائی۔ نمک حرام علقمی وزیر نے خلیفہ مستعصم کو ان کے ساتھ صلح کر لینے کی رائے دی اور کہا کہ آپ سپہ سالار سے چل کر ملے۔ میں صلح کرا دوں گا۔ خود تاتاریوں کے پاس جا کر اور ان سے اپنے لیے امان لے کر عہد و پیمان کر کے پھر خلیفہ کے پاس پہنچا اور کہا کہ تاتاریوں کا بادشاہ اپنی بیٹی کی شادی آپ کے صاحبزادے امیر ابو بکر کے ساتھ کرنا چاہتا ہے اور آپ کو اسی طرح منصب خلافت پر قائم رکھنا چاہتا ہے۔ جس طرح آپ کو شاہ روم نے اپنی سلطنت میں رکھا اور جس طرح آپ کے بزرگ سلاطین سلجوق کے زمانے میں تھے۔ اس کے بعد وہ اپنی فوج لیکر واپس چلا جائے گا۔ پس آپ اس کو بخوشی منظور کر لیجئے کیونکہ اس ترکیب سے مسلمان خونریزی سے بچ جائیں گے۔ الغرض خلیفہ اپنے اہلیان سلطنت اور فقہاء کو ساتھ لے کر نکلا اور باہر ایک خیمہ میں جا اترا۔ وزیر نے جا کر پہلے فقہاء اور امراء کو بلوایا تاکہ شرائط صلح طے کر لیں۔ مگر جب وہ لوگ وہاں پہنچے تو سب کی گردنیں مار دی گئیں۔ اسی طرح آہستہ آہستہ خلیفہ کے سب ہمراہیوں کو بلا کر قتل کر دیا گیا۔ بعد ازاں دریائے دجلہ کو عبور کر کے بغداد میں قتل عام شروع کیا۔ جو تقریباً چالیس روز تک ہوتا رہا۔ لاکھوں آدمی قتل ہوئے۔ خون کی ندیاں بہ گئیں۔ جو لوگ کنوؤں اور ایسی ہی اور پوشیدہ جگہوں میں جا چھپے تھے۔ وہی بچے۔ باقی سب تمہ تیغ ہوئے۔ بے چارے خلیفہ کو لائیں مار مار کر قتل کر دیا۔ ذہبی لکھتا ہے کہ میرا خیال ہے کہ بے چارے مستعصم کو دفن ہونا بھی نصیب نہیں ہوا اور اس کے ساتھ اس کی اولاد اور دیگر رشتہ دار بھی قتل ہوئے اور بعض قید ہوئے۔ فتنہ تاتار ایسا تھا کہ اسلام کو اس سے پہلے کبھی ایسے فتنے سے سابقہ نہیں پڑا۔ وزیر بھی اپنے مقصد میں کامیاب نہ ہوا۔ بلکہ وہ بھی تاتاریوں کے ہاتھ سے ذلیل و خوار ہوا اور اس کے بعد جلدی ہی فی النار ہوا۔ شعراء نے بغداد اور وہاں کے باشندوں کے خوب مرثیے لکھے۔ چنانچہ ایک شاعر کہتا ہے۔

”ہمارے مولانا وزیر کے سبب بغداد مع اپنے باشندوں کے تباہ و ہلاک ہو گیا ہے اور

اب ان کے گھر ویران پڑے ہیں۔

”جب ہلا کو خاں خلیفہ اور اہل بغداد کے قتل سے فارغ ہوا تو اس نے اپنے نائب

عراق پر مقرر کیے۔ ابن علقمی نے انہیں ہزار طرح سے سمجھایا کہ کوئی علوی خلیفہ مقرر کیا جائے۔ مگر اس نے نہ مانا بلکہ اسے باہر نکال دیا۔ آخر ادنیٰ غلاموں کی طرح اسکے ساتھ رہا اور اسی صدمہ میں مر گیا۔ خدا اس پر رحم نہ کرے اور اس کے گناہ نہ بخشے۔^{۱۱} مولانا غلام رسول مہر کی تحقیق یہ ہے کہ ”بدرالدین بن عبدالملک علقمی، خلیفہ مستعصم کی مسند نشینی کے وقت سے اکثر لوگوں کو شبہ تھا کہ علقمی مستعصم کی مسند نشینی کے خلاف ہے۔ مگر خود خلیفہ کی رائے یہ نہ تھی۔ علقمی کو غالباً 642 ہجری (1244-45ء) میں وزیر بنایا گیا۔ وہ بڑا قابل فاضل، شاعر، ادیب اور فصیح البیان مقرر تھا۔ انتظامی معاملات میں مشاق تھا۔ ساتھ ہی فیاض تھا۔ اس نے خلیفہ کے سوا لاکھ سواروں کو یہ کہہ کر گھٹانا شروع کیا کہ اس طرح بڑی بچت ہوگی۔ یہی امر خلافت اور خلیفہ کی بربادی کا باعث ہوا۔^{۱۲} لیکن مولانا مہر نے بھی ابن خلدون اور جلال الدین سیوطی کی طرح یہ نہیں بتایا کہ بغداد کی تباہی کے موقع پر ہلاکو خاں کی فوج میں موصل، فارس اور بعض دوسرے علاقوں کے باجگزار مسلمان سلاطین کی مسلمان فوجیں شامل تھیں اور ہلاکو خاں کے سب کے سب مسلمان حلیف سنی العقیدہ تھے۔ دراصل اس میں ابن خلدون، جلال الدین سیوطی، مولانا غلام رسول مہر اور اسی قسم کے دوسرے سنی اور شیعہ مؤرخین و علماء کا کوئی قصور نہیں۔ مذہبی عصبیت بہت ہی بری بلا ہے۔ یہ تاریخ کے کسی طالب علم کو فرقہ وارانہ تعصب سے بالاتر ہونے کی اجازت نہیں دیتی۔ ابن خلدون نے اپنے مشہور عالم مقدمہ میں تاریخی عمل کے بیان میں اپنے بیان کردہ ان اصولوں کی خود پاسداری نہیں کی۔ تاریخ کی عمارت نہ کسی ایک شخص کے بنانے سے بنتی ہے اور نہ ہی کسی ایک شخص سے مسمار ہوتی ہے۔ اس عمارت کی تعمیر و تخریب میں بہت سے عوامل کی کار فرمائی ہوتی ہے۔

مؤرخ منہاج سراج بغداد کی تباہی کے موقع پر زندہ تھا۔ وہ اس موقع پر ہندوستان میں مقیم تھا۔ اس کی معلومات یہ تھیں کہ ”امیر المومنین مستعصم باللہ کا وزیر جس کا نام احمد العلقمی تھا اس وزیر اور امیر المومنین کے فرزند کلاں امیر ابوبکر کے درمیان دشمنی تھی کیونکہ امیر ابوبکر نے کرخ اور مشہد امام موسیٰ بن جعفر (اللہ ان دونوں سے راضی ہو) پر حملہ کیا تھا۔ وہاں کے شیعوں کو لوٹا تھا اور بعض کو قتل بھی کر دیا تھا۔ اس واقعے کے انتقام میں بغداد کے وزیر نے امیر المومنین کی مخالفت کا عزم کر لیا اور خفیہ خط لکھ کر ہلاکو کے پاس

بھیجے۔ اس سے سازباز کر لی اور پیش قدمی کی استدعا کی۔ ساتھ ہی عراق کے لشکروں کو بغداد سے مختلف اطراف میں بھیج دیا۔ امیر المومنین کے سامنے یہ معاملہ یوں پیش کیا کہ تاتاریوں سے صلح ہو چکی ہے اور لشکر کی کچھ ضرورت نہیں۔ غرض بغداد لشکروں سے خالی ہو گیا۔ تو اچانک تاتاری کافر مرکز خلافت کے قرب و جوار میں آہنچے۔ تاتاریوں نے موصل کو رکھیں ملک بدر الدین لٹولنو سے بزور تیغ چھین لیا تھا۔ (یہی مسورخ صرف دو پیرا گراف پہلے لکھتا ہے کہ بدر الدین لٹولنو نے اپنی مملکت میں تاتاریوں کی جانب سے نگران کا تقرر منظور کر لیا تھا۔ اس نے انہیں نہ صرف سالانہ خراج دینے کا اقرار کیا تھا بلکہ انہیں فوجی امداد دی تھی) اور بغداد کے نیچے بھی ایک پل بنا لیا تھا۔ اس طرح انہوں نے دریائے دجلہ عبور کر لیا۔ قلعہ تکریت بہت مستحکم تھا۔ وہاں کے نمازی قلعہ سے باہر نکلے اور پل جلا دیا۔ دوسرے دن تاتاریوں نے پل دوبارہ درست کر لیا۔ اور مسلمانوں کو شہید کر دیا۔ خلیفہ کے بیٹے ابوبکر اور امیر علم سلیمان شاہ ابوائی ترکمان جو تیس سال سے تاتاریوں کے خلاف شمشیر بکف لڑ رہا تھا اور جس نے سنت کے مطابق جہاد کیے تھے۔ دونوں نے اکٹھے ہو کر چند مرتبہ تاتاریوں پر یورشیں کیں اور انہیں شکست دی۔ ایک مرتبہ تو وہ تاتاریوں کے تعاقب میں حدود بغداد سے اصفہان تک جا پہنچے اور بہت سے تاتاریوں کو موت کے گھاٹ اتارا۔ یہ امیر علم سلیمان شاہ ابوائی ترکمان قبائل انبوه کا ملک تھا۔ جو ترکمانوں کا ایک گروہ ہے۔ مستعدی، دلاوری اور جنگ جوئی میں درجہ کمال تک پہنچے ہوئے ہیں۔ وہ خلیفہ کی فوج کا دایاں بازو تھے۔ جب سے جرمانغون عراق آیا تھا سلیمان شاہ تیس سال سے اس طرح لڑتا رہا کہ زمانہ جاہلیت میں رستم و داستان، زمانہ اسلام میں حضرت علی اس طرح لڑے تھے۔ گویا خلیفہ بغداد اور تاتاریوں کے مابین خونریز کشمکش گزشتہ تیس سال سے جاری تھی۔ ہلاکو خاں نے محض علقمی کی ترغیب پر یکایک بغداد پر حملہ کا فیصلہ نہیں کیا تھا۔ ایران اور عراق عجم پر تسلط جمانے کے بعد اس کی بغداد کی طرف پیش قدمی میں کوئی غیر متوقع بات نہیں تھی۔ ابن علقمی کے ساتھ سازش اس کی جنگی تدبیر کا ایک اہم جزو تھا۔ اگر اس نے بغداد میں شیعہ سنی تضادات سے فائدہ اٹھایا تو اس میں اچھے کی کونسی بات تھی؟ ایران کے شررے میں چنگیز خاں نے شافعیوں اور حنفیوں کے تضاد سے فائدہ اٹھایا تھا۔ محمد بن قاسم نے سندھ کے راجہ داہر اور مقامی بدھ راجاؤں کے درمیان تضاد سے فائدہ اٹھایا تھا۔ اسی طرح طارق

بن زیاد نے عیسائی والی بستہ اور راڈرک بادشاہ اسپین کے مابین تضاد سے فائدہ اٹھایا۔ تاریخ اسلام ایسے واقعات سے بھرپور ہے۔

منہاج سراج مزید لکھتا ہے کہ ”جب ہلاکو ایک مرتبہ شکست کھا چکا تو اس نے دوسری مرتبہ خراسان، عراق کے تمام سوار اور پیادے جمع کر لیے۔ ان میں کافر تاتاری بھی تھے۔ وہ مسلمان بھی جو تاتاریوں کے ساتھی بن گئے تھے اور قیدی بھی تھے۔ (منہاج سراج نے یہ نہیں لکھا کہ یہ مسلمان شیعہ تھے یا سنی تھے) اس انبوہ کثیر کے ساتھ ہلاکو نے وزیر کی استدعا پر بغداد کا قصد کر لیا۔ مدینتہ السلام (بغداد) میں جو فوج تھی اسے وزیر رخصت کر چکا تھا۔ کیونکہ سرکشی اور دین سے انحراف اس کی طبیعت میں پوسٹ ہو چکا تھا۔ بغداد کے نصرانی بھی خفیہ خفیہ ہلاکو کے دوست بن چکے تھے اور انہوں نے بھی ہلاکو کو خط بھیجے تھے اور کہا تھا کہ فوج لے کر آجائے۔ خلیفہ کے غلاموں اور سرداروں کو (جن کا لقب سلاطین تھا) وزیر کی حیلہ گری اور مکاری کا حال معلوم ہو چکا تھا۔ ایک مرتبہ تو انہوں نے وزیر کا خط بھی پکڑ لیا تھا۔ جو اس نے ہلاکو کے نام لکھا تھا اور وہ خط خلیفہ کو دکھا بھی دیا تھا۔ اس سے واضح ہو رہا تھا کہ تاتاری کیوں بغداد کا قصد کیے بیٹھے تھے۔ اسی طرح سلطان مجاہد الدین ایک سردوات دار (چیف سیکرٹری) اور وزیر کے درمیان بھی مخالفت اور کشمکش تھی۔ سردوات دار کو یہ بھی معلوم تھا کہ وزیر رافضیوں کے مارے جانے کے باعث خلیفہ کے فرزند امیر ابو بکر کا مخالف ہے۔ چنانچہ اس نے (سردوات دار نے) یہ حالات امیر المومنین خلیفہ تک پہنچائے۔ وزیر کو سردوات دار کے اس اقدام کا علم ہوا تو اس نے خلیفہ کو بتایا کہ سردوات دار آپ کو خلافت سے معزول کر کے امیر ابو بکر کو خلیفہ بنانا چاہتا ہے۔ (عجیب بات یہ ہے کہ) خلیفہ کو دونوں فریقوں کی کوششوں کا علم ہو گیا تو وہ ایک دوسرے کے خلاف کسی فریق کی بات پر کان دھرتا ہی نہ تھا۔ جب امیروں اور سرداروں نے وزیر کے وہ خطوط خلیفہ کو دکھائے جو اس نے ہلاکو کے نام لکھے تھے۔ (اور وزیر سے جواب طلب کیا گیا) تو اس نے بے تکلفی سے کہہ دیا کہ سردوات دار کا کارنامہ معلوم ہوتا ہے۔ ورنہ وزیر ایسے خط کیونکر لکھ سکتا ہے؟ اس جواب سے تمام امیر اور سردار افسردہ ہو گئے۔“ منہاج سراج کا مترجم مولانا مہر خلیفہ مستعصم کی اس عجیب و غریب روش پر تبصرہ کرتے ہوئے لکھتا ہے کہ ”بغداد کی تباہی مسلمانوں کے لیے بہت بڑی مصیبت تھی۔ علقمی وزیر کی خیانت اور غداری

کا ایک ایک پہلو آشکارا ہو چکا تھا۔ لیکن خلیفہ مستعصم باللہ نے اس دور میں جو طریقہ اختیار کیا وہ تو سینکڑوں خیانتوں اور غداریوں سے زیادہ رنج افزا اور دل آویز تھا۔ سچ ہے قدرت کو جو کچھ منظور ہوتا ہے اس کے لیے ہر قسم کے سامان خود بخود جمع ہو جاتے ہیں۔“ گویا مولانا ہر تاریخ کے عمل کی بنیاد بھی صرف مشائے قدرت پر رکھتا ہے۔ بالفاظ دیگر تاتاریوں کے ہاتھوں بغداد کی تباہی نشائے الہی کے عین مطابق تھی۔

منہاج سراج لکھتا ہے کہ ”آخر جب ہلاکو بغداد سے صرف دس فرلانگ پر رہ گیا تو سلیمان شاہ امیر علم، ملک عزالدین بن فتح الدین کرد (جو دارالخلافہ بغداد کا پہلوان تھا) اور لشکر خلافت کے دائیں بازو کا علم دار وہی تھا۔ اس نے سلطان مجاہد الدین ایبک سردوانی سے مشورہ کیا کہ مہلت ہاتھ سے نکلی جا رہی ہے۔ زبردست دشمن نزدیک آگیا ہے۔ وزیر نے دشمنوں سے ساز باز کر رکھی ہے امیر المومنین سے کہنا چاہیے کافروں کے انسداد کی کوئی تدبیر کریں۔ مجاہد الدین نے جواب دیا کہ جو کچھ کہنا میرے اختیار میں تھا میں کہہ چکا۔ امیر المومنین کے کان میں کوئی بات جاتی ہی نہیں ہاں میں آپ لوگوں کے لیے بھی خلوت کی ملاقات کا انتظام کر دیتا ہوں۔ آپ بھی جو کچھ کہنا چاہتے ہیں کہہ دیکھیں۔ اس طرح ملک سلیمان شاہ اور عزالدین (بن فتح الدین کرد) نے خلیفہ کی بارگاہ میں حاضر ہو کر عرض کیا کہ دشمن قریب آپہنچا ہے اور اس کی روک تھام کے لیے کوئی تدبیر اختیار کرنی چاہیے۔ خلیفہ نے فرمایا وزیر سے کہہ دیا گیا ہے۔ اس سے جواب لینا چاہیے۔ دونوں مایوس ہو کر بارگاہ خلافت سے لوٹ گئے۔ دوسرے روز تاتاری دریائے دجلہ کو عبور کر کے کوفہ، حلب اور کرخ کی طرف تیزی سے بڑھے۔ خلق خدا کو شہید کیا ملک عزالدین (بن فتح الدین کرد) اور سلطان مجاہد الدین سردوات دار نے بیس سواروں کے ساتھ دجلہ کو عبور کیا۔ کرخ اور دوسرے قصبوں کے آدمیوں کو امداد کے لیے بلایا اور تاتاریوں سے جنگ کی۔ اسلامی لشکر میں پیادے بہت زیادہ تھے۔ وہ ثابت قدمی سے لڑے۔ دشمن کو روکا پھر لڑ کر انہیں شکست دی۔ بہت سے تاتاری مارے گئے۔ ملک عزالدین نے بڑی کوشش کی کہ شکست خورہ دشمن کا تعاقب کرنا چاہیے تاکہ اس فتح کے ساتھ باقی تاتاریوں کو بھی تمہ تیغ کیا جا سکے لیکن مجاہد الدین سردوات دار نے تعاقب میں توقف کیا۔ اس رات مسلمانوں کا لشکر وہیں مقیم رہا۔ اس مقام سے قریب ہی ایک نہر ہے جسے نہر شیر کہتے ہیں۔ یہ نہر فرات سے

نکالی گئی ہے۔ اس نہر کی زمین ذرا اونچی ہے۔ مسلمانوں کی لشکرگاہ پستی میں تھی۔ اس رات ملعون رافضی وزیر نے ایک گروہ کو بھیج دیا۔ جس نے نہر کا پانی مسلمانوں کی لشکرگاہ پر کھول دیا۔ اس طرح لشکرگاہ زیر آب ہو گئی۔ فوج کے اسلحے خراب ہو گئے اور سب لوگوں پر بے بسی کی سی کیفیت طاری ہو گئی۔ صبح تاتاریوں کا لشکر لوٹ کر آیا اور دوبارہ جنگ ہوئی۔ مسلمان رات بھر زحمت اٹھا چکے تھے اور ان پر اضطراب کی سی حالت طاری تھی۔ لہذا شکست کھا گئے۔ شکست خوردہ سردار دریائے دجلہ کو عبور کر آئے اور بغداد میں اس جگہ لشکرگاہ بنالی۔ جہاں سلطان کی بنوائی ہوئی مسجد جامع اور قصر تھا۔ جب ملعون کافروں کا لشکر اس مقام پر پہنچا تو سلیمان شاہ ملک عزالدین اور مجاہد الدین سرودات دار پھر خلیفہ کی خدمت میں حاضر ہوئے اور عرض کیا کہ دشمن شہر کے دروازے پر آپہنچا ہے۔ بغداد میں ہمارے پاس سوار تھوڑے ہیں اور تاتاریوں کا لشکر کی تعداد تقریباً دو لاکھ سے بھی زیادہ ہے۔ مصلحت کا تقاضا ہے کہ امیرالمومنین کشتی میں سوار ہو جائیں خواتین حرم اور مال و دولت بھی ساتھ لے لیں ہم سب امیرالمومنین کی خدمت کے لیے ساتھ رہیں گے۔ دریا کے راستے ہم بصرہ پہنچ جائیں گے۔ وہاں جزیروں میں ٹھہر جائیں گے۔ یہاں تک کہ پھر اللہ تعالیٰ کی نصرت میسر آئے اور ہم تاتاریوں کو مغلوب کریں۔ خلیفہ نے یہ پوری تجویز وزیر کے سامنے پیش کر دی اس ملعون نے امیرالمومنین سے کہا ”میں نے تاتاریوں سے صلح کر لی ہے۔ کہیں جانے کی ضرورت نہیں۔ وہ خود امیرالمومنین کی خدمت میں حاضر ہوں گے۔ اگر میرے کہنے پر اعتماد نہ ہو تو امیر ابو بکر کو باہر بھیج دیجئے۔ وہ جا کر ہلا کو خاں سے معلوم کر لے گا۔“ مولانا غلام رسول مہر کو منہاج سراج کا یہ بیان پڑھ کر ہندوستان میں 1857ء کے ہنگامہ غدر میں شہزادہ الہی بخش کا کردار یاد آ جاتا ہے۔ جس نے بہادر شاہ کو ایسی ہی چکنی چڑی باتیں بنا کر روکا تھا اور بخت خاں نے بہادر شاہ کو ساتھ لے کر جانے کی جو تجویز پیش کی تھی اسے ناکام بنایا تھا۔ لیکن مولانا مہر کو تاریخ کے ایسے بے شمار واقعات یاد نہیں آئے کہ جب بھی کبھی ایسے موقع پر کوئی بادشاہ اپنی جان بچانے کے لیے دارالحکومت سے بھاگ گیا تو اس طرح اس کی سلطنت نہ بچ سکی۔ سلطان جلال الدین خوارزم شاہ تاتاریوں کے مقابلے سے فرار ہوا۔ تقریباً دس سال تک دوڑیں لگائیں مگر اس طرح نہ تو اس کی جان بچ سکی اور نہ ہی اس کی سلطنت قائم رہی۔

بیان کیا جاتا ہے کہ ”خلیفہ مستعصم کو اپنے وزیر کی یہ رائے مناسب معلوم ہوئی چنانچہ اپنے بیٹے امیر ابو بکر کو باہر بھیج دیا۔ وزیر کو یہ بات معلوم ہوئی تو اس نے اپنے ایک معتمد سے کہا کہ وہ خفیہ خفیہ ہلاکو کے پاس جائے اور کہے کہ امیر ابو بکر کی خاطر تواضع میں کوئی کسر اٹھانہ رکھی جائے اور اس کا بہت اعزاز و اکرام کیا جائے۔ اسکا خیر مقدم اعلیٰ پیمانے پر ہو تاکہ خلیفہ کے دل میں اعتماد پیدا ہو جائے۔ اس طرح تیرا مقصد پورا ہوگا۔ امیر ابو بکر باہر گیا اور ہلاکو خاں کی لشکرگاہ میں پہنچا تو تمام تاتاریوں اور مسلمانوں (جو تاتاریوں کے لشکر میں شامل تھے) نے اس کا پر زور استقبال کیا اور خدمت گزاری کے تمام آداب پورے کیے۔ ہلاکو کی بارگاہ میں پہنچا تو اس نے چالیس قدم آگے بڑھ کر پیشوائی کی۔ تواضع اور اکرام کا بھی حق ادا کیا۔ اپنی جگہ امیر ابو بکر کو بٹھایا۔ خود ادب سے دو زانو ہو کر بیٹھا اور کہا میں خلیفہ کی خدمت میں حاضر ہونے کی غرض سے آیا ہوں۔ اطاعت کا حلف اٹھاؤں گا۔ برکا میرا چچا تھا۔ وہ شخص سیف الدین باخرزی کے ہاتھ پر مسلمان ہوا تھا۔ میں وہیں مسلمان ہو جاتا لیکن میں نے اپنے وزیروں سے پوچھا۔ سب سے بڑا مسلمان کون ہے؟ انہوں نے حضرت خلیفہ کا نام لیا اور کہا میں امیر المومنین کے ہاتھ پر اسلام قبول کروں گا۔ ایسی ہی میٹھی میٹھی باتیں کرتا رہا۔ امیر ابو بکر نے ان زہر آلود فضولیات پر اعتماد کر لیا۔ وہاں سے امیر المومنین کی خدمت میں پہنچا اور جو کچھ دیکھا سنا دیا۔ ملعون وزیر نے کہا۔ مصلحت کا تقاضا یہ ہے کہ امیر المومنین پورے جلو کے ساتھ باہر جائیں تاکہ ہلاکو استقبال و خدمت گزاری کی شرط بجالائے۔ دربار کے اکابر ہر چند امیر المومنین سے کہتے رہے کہ اس مشورے پر اعتماد نہ کرنا چاہیے لیکن تقدیر ربانی اور قضائے آسمانی آچکی تھی۔ ان مسلمانوں کے منع کرنے سے کچھ فائدہ نہ ہوا۔ آخر قضا نے خلافت کے عقب میں ایک تازیانہ لگایا امیر المومنین بارہ سو سواروں کے ساتھ جن میں ممتاز سردار صدر، علماء، اکابر، تاجر اور دولت کے کارکن شامل تھے باہر نکلے۔ ملعون تاتاری ہلاکو کی لشکرگاہ میں پہنچے وہاں سب کو روک لیا گیا۔ پھر ایک دوسرے سے الگ الگ کر دیا گیا۔ ہلاکو نے امیر المومنین کو پکڑ لیا اور کہا ابھی اپنے قلم سے فرمان لکھو کہ بغداد میں جتنے ممتاز اصحاب موجود ہیں وہ سب باہر آجائیں۔ چنانچہ ان کے آتے ہی سب کو شہید کر ڈالا گیا۔^{۱۶} مولانا مہر نے اس بیان میں یہ اضافہ کیا ہے کہ ”سلیمان شاہ اور مجاہد الدین سردوات دار بھی امیر ابو بکر کے ساتھ آئے

تھے۔ ہلاکو نے انہیں اطمینان دلا کر واپس بھیج دیا کہ اپنے اہل و عیال، اقرباء، متوسلین وغیرہ کو ساتھ لے آئیں تاکہ اپنے پاس سے مزید فوج دے کر انہیں مصر و شام کی طرف بھیج دیا جائے۔ ان لوگوں کو نیز دوسرے بڑے بڑے مجاہدوں کو اطمینان دلانے کا کام خواجہ نصیرالدین طوسی سے بھی لیا گیا۔ خواجہ پہلے سالہا سال باطنیوں کے مرکز میں رہا تھا اور وہیں ”اخلاق ناصری“ لکھی تھی۔ جب ہلاکو نے باطنیوں کا خاتمہ کر دیا تو ہلاکو کے ساتھ ہو گیا۔ خواجہ کو ایک وفد کے ساتھ بغداد بھیجا گیا تھا۔ غرض سلیمان شاہ اور سردوات دار سب کو ساتھ لے کر آگئے تو پہلے ہلاکو نے سردوات دار اور اس کے تمام اقرباء متوسلین کو شہید کر دیا۔ پھر سلیمان شاہ سے یہی سلوک ہوا۔ مورخین کا بیان ہے کہ سلیمان شاہ ترکمان کو طوق و زنجیر پہنائے ہوئے ہلاکو کے سامنے لائے تو اس نے بطور تعریف کہا تم بڑے نجومی سمجھے جاتے ہو تم نے اپنا مستقبل کیوں نہ دیکھ لیا؟ سلیمان شاہ نے مردانہ وار جواب دیا۔ افسوس امیرالمومنین کی بندھن تھی کہ انہوں نے وفادار خدمت گاروں کے مشورے پر کان نہ دھرا اور ایک غدار اور خائن کے کہنے پر چلتے رہے۔ مصیبت یہ ہے کہ ہلاکو کو سب سے بڑا رنج سلیمان شاہ اور سردوات دار پر ہی تھا۔ جو سالہا سال سے تاتاریوں کی ہر کوشش کو ناکام بناتے رہے تھے اور آخری وقت میں بھی جانبازی کے اصل محرک رہے تھے۔ قدرت بعض اوقات ایسے پاک نفس مجاہدوں کو انتہائی تکلیفوں کے طوفان میں سے گزارتی ہے ان سے سلیمان شاہ اور سردوات دار کو بھی سابقہ پڑا۔ اقبال اس مقام پر کیا خوب کہہ گئے ہیں۔

چناں خود را نگہداری کہ بایں بے نیاز ہما

شہادت بر وجود خود ز خون دوستان خواہی“ ۱۷

اسلم جیراچپوری کی معلومات یہ ہیں کہ ہلاکو کا وزیر نصیرالدین محمد طوسی بھی بڑا عالی شیعہ تھا اور اس کے دربار میں ابن علقمی کی تعریفیں کیا کرتا تھا جس کی وجہ سے ہلاکو نے فتح کے بعد بغداد کا انتظام اس کے اور علی بہادر شحنہ کے سپرد کر دیا تھا۔^{۱۸} مولانا مہر اور اسلم جیراچپوری موصل کے سنی العقیدہ والی بدرالدین لشولنو کا نام نہیں لیتے جس کی مسلمان فوجیں ہلاکو کی فوجوں میں شامل تھیں اور جو بغداد کے محاصرہ کے وقت ہلاکو کے ساتھ آیا۔ اسی طرح وہ فارس کے والی ابوبکر کا نام بھی نہیں لیتے۔ اس کی فوجیں بھی محاصرہ بغداد کے وقت

ہلاکو کی فوجوں کے ساتھ تھیں۔

منہاج سراج نے شہزادہ ابوبکر کے قتل کے بارے میں مزید روایتیں بیان کی ہیں اگرچہ وہ نہیں جانتا کہ ان میں سے کون سی زیادہ صحیح ہے۔ ایک روایت یہ ہے کہ ”امیر ابوبکر سلیمان شاہ فتح الدین کرد اور مجاہد الدین ایک کو شہید کر دیا گیا۔ بعض کہتے ہیں کہ جب امیر ابوبکر ہلاکو کے پاس آیا تو امیر المومنین کے باہر جانے کے وقت ساتھ نہ گیا۔ بلکہ بغداد سے صحرا کی جانب نکل گیا اور شام چلا گیا۔ بعض کہتے ہیں کہ شہادت پائی کیونکہ جب ہلاکو نے (دوسری مرتبہ باہر آنے پر) اسے پکڑا تو امیر کی زبان سے سخت کلمات نکلے۔ یعنی ”ہمارا خیال تھا کہ تیری اصل اونچی ہے تو مرد کامل ثابت ہوگا۔ تو بڑا بادشاہ ظاہر ہوگا۔ اس لیے تیرے قول پر اعتماد کیا اب معلوم ہوا کہ نہ تو بادشاہ ہے نہ مرد۔ تو نے غداری کی۔ بادشاہوں اور مردوں کا کام غداری نہیں۔ ہلاکو کے کہنے پر امیر ابوبکر کو شہید کر دیا گیا۔ بعض کہتے ہیں کہ امیر ابوبکر کو ایک بزرگ سید کے ساتھ حسب فرمان آذربائیجان لے گئے تاکہ کچھ مدت وہاں رہیں۔ جب بغداد میں امن ہو جائے گا تو عزت و آزادی کے ساتھ واپسی کا فرمان دے دیا جائے گا۔ جب امیر ابوبکر بزرگ سید کے ساتھ چند منزل آذربائیجان کی طرف گئے تو دین سے پھرے ہوئے لوگوں نے (مسلمانوں نے) ہلاکو سے کہا تو نے غلطی کی کہ امیر ابوبکر سلامت آذربائیجان پہنچ گیا۔ اب روم، شام اور مغرب کے لشکر جمع ہو جائیں گے اور تجھ سے انتقام لیا جائے گا۔ یہ سنتے ہی ہلاکو نے پیچھے آدمی بھیج کر ابوبکر کو واپس بلا لیا اور شہید کر دیا۔ (واللہ اعلم)“ خلیفہ مستعصم کے قتل کے بارے میں ایک روایت یہ ہے کہ ”تاتاری چاہتے تھے کہ خلیفہ کو زیر نگاہ رکھیں۔ ان کے لشکر میں جو مسلمان تھے وہ کہہ رہے تھے کہ اگر ہلاکو نے خلیفہ کا خون زمین پر بہایا تو وہ اور تاتاریوں کا لشکر زلزلے سے زمین میں دھنس جائے گا۔ اسے قتل نہ کرنا چاہئے۔ ان مسلمانوں کی غرض یہ تھی کہ خلیفہ زندہ رہے۔ سب کو خلیفہ کے قتل میں توقف مناسب نظر آیا۔ لیکن بدرالدین لٹولٹو رئیس موصل نے (جو سنی العقیدہ تھا) نیز کافروں نے ہلاکو سے کہا کہ اگر خلیفہ زندہ رہا تو جو مسلمان تاتاری لشکر میں ہیں، نیز دوسرے ملکوں کے مسلمان اکٹھے ہو کر نکلیں گے اور خلیفہ کو رہا کرائیں گے۔ تو ہلاکو ہے، تجھے ہرگز زندہ نہ چھوڑیں گے۔ ملعون ہلاکو ڈر گیا کہ اگر خلیفہ زندہ رہا تو واقعی مسلمان خروج کریں گے۔ اگر اسے مارا گیا، اس کا خون زمین پر گرا تو زلزلہ

آجائے گا اور خدا کی مخلوق تباہ ہو جائے گی۔ چنانچہ اس نے امیرالمومنین کو دوسرے موقع پر مارنے کا ارادہ کر لیا۔ یعنی حکم دے دیا کہ اسے کپڑے رکھنے والے چرمی تھیلے میں بند کریں اور ٹھوکریں مار مار کر ہلاک کریں۔^{۲۰} یعنی مورخین کے مطابق خواجہ نصیرالدین طوسی نے بھی ہلاکو کے دل سے یہ خوف زائل کرنے کی کوشش کی تھی اور اسے محض وسوسہ بتایا تھا۔ ”اس نے کہا تھا حضرت عیسیٰ پیغمبر کا خون بہایا گیا۔ حضرت امام حسینؑ کو ناحق شہید کیا گیا اور کوئی زلزلہ نہ آیا۔ ایسا عقیدہ سراسر سادہ لوحی پر مبنی ہے کہ بایں ہمہ ہلاکو کے دل میں یہ وسوسہ بیٹھا رہا اور خلیفہ کو نہایت رنج افزا مشکل میں شہید کیا گیا تاکہ وہ مر بھی جائے۔ اور خون بھی زمین پر نہ گرے۔ عام روایت کے مطابق یہ واقعہ 4 صفر 656 ہجری (9 فروری 1258ء) کا ہے۔ اس روز اتوار تھا۔“^{۲۱}

”خلیفہ کے بیٹے امیرالمومنین ابوبکر اور امیر علم سلیمان شاہ کو بھی شہید کر دیا گیا۔ یہی سلوک بارگاہ خلافت کے دوسرے امراء و اکابر سے ہوا۔ امیرالمومنین کا صرف ایک چھوٹا بیٹا بچا۔ کہا جاتا ہے کہ سنگدل ہلاکو نے ان کے سر کٹوا کر ملک بدرالدین لنولشو امیر موصل کے پاس بھیج دیئے کہ انہیں شہر کے دروازے پر لٹکا دیا جائے۔ اس نے ہلاکو کے اس حکم کی تعمیل کی۔ ہلاکو بغداد کے تمام اموال و خزانے پر قابض ہو گیا۔ جن کی تعداد لکھنے کا حوصلہ قلم اور بتا دینے کی ہمت انسان کی قوت گویائی میں نہیں۔ نقد روپیہ، زیورات، قیمتی اور نادر مرصع چیزیں سب لشکرگاہ میں اٹھالے گیا۔ جو کچھ منکو خان کے لائق تھا اس کے پاس بھیج دیا۔ بعض لوٹیاں، خلیفہ کی بعض بیویاں، ایک بیٹی بھی ترکستان بھیج دی گئی۔ جب ہلاکو بغداد کو لوٹ چکا تو باقی سب کچھ اس نے وزیر کے حوالہ کر دیا۔ اس کے ساتھ ایک تاتاری بطور نگران مقرر کر دیا اور حکم دیا کہ وہ خلق خدا کو جمع کرے۔ ملعون وزیر بغداد آیا تو بعض لوگوں کو اس نے جمع کیا اور بغداد میں بسایا۔ خلیفہ کے غلاموں میں سے جو وادی میں چلے گئے تھے اور زندہ رہ گئے تھے جو قریباً ”دس ہزار سوار جمع ہو گئے۔ اچانک وہ دریائے دجلہ کو عبور کر کے بغداد پہنچے۔ ملعون وزیر اور تاتاریوں کے نگران کو پکڑ لیا اور دونوں کے نکلے نکلے کر ڈالے۔ یہی سلوک ان ملعونوں کے ساتھیوں اور پیروؤں سے کیا۔ بغداد کے تمام نصرانیوں کو بھی جکڑ کر جہنم رسید کیا۔ غرض جو بدلہ ان سے لیا جاسکا لے لیا اور جلد سے جلد لوٹ گئے۔ جب یہ خبر تاتاریوں کی لشکرگاہ میں پہنچی تو سواروں کی ایک جمعیت بغداد بھیج

دی گئی۔ جو مسلمان باقی رہ گئے تھے وہ بھی تیزی سے نکل گئے۔ کوئی بھی تاتاریوں کے ہاتھ نہ آیا۔ بعض اصحاب کا بیان ہے کہ جب ہلاکو بغداد کا کام اور مسلمانوں کے قتل سے فارغ ہوا تو وزیر سے پوچھا تجھے جو دولت و عزت و اقتدار ملے تھے تو کہاں سے ملے تھے؟ وزیر نے جواب دیا کہ مرکز خلافت سے۔ ہلاکو نے کہا کہ جب تم نے اپنے معمول کی نعمت کے حق کا کوئی پاس و لحاظ نہ کیا تو میری خدمت کے لائق کیونکر ہو سکتا ہے؟ حکم دیا گیا کہ اسے دوزخ میں بھیج دیا جائے۔^{۱۱} ایک اور بیان یہ ہے کہ ”ہلاکو وزیر علقمی سے جو کام لینا چاہتا تھا لے چکا تو علقمی کو کسی نے پوچھا بھی نہیں۔ اب اسے اپنے حالات و افعال پر پشیمانی شروع ہوئی جس نے اتنا غلبہ پا لیا کہ وہ بیمار ہو گیا۔ اسی بیماری میں خلیفہ کے شہادت سے صرف دو مہینے بعد 11 ربیع الاول 656 ہجری (17 اپریل 1258ء) کو مر گیا۔ لیکن بدرالدین لشوتنو زندہ رہا اور اپنے عہدے پر فائز رہا۔ اسے کوئی رنج نہ تھا۔ کوئی پشیمانی نہ ہوئی۔ وہ بیمار نہ ہوا اور نہ ہی کوئی اور تکلیف پہنچی۔ بعض کہتے ہیں کہ جب ہلاکو نے سلیمان شاہ کا سر بدرالدین کے پاس بھیجا تھا تو اس کی آنکھوں میں آنسو آگئے تھے کیونکہ سلیمان شاہ اس کا عزیز دوست تھا۔ لیکن اس کے باوجود اس نے ہلاکو کے حکم کے مطابق اس کے سر کو شہر کے دروازے پر لٹکا دیا تھا۔ مؤرخ محمد بن طباطبائی کا بیان ہے کہ ”وزیر علقمی پر غداری کا الزام بے بنیاد ہے وہ وفادار وزیر تھا اور اس نے بہت نیک رائے خلیفہ کو دیں۔ طباطبائی اپنی کتاب الفخری میں لکھتا ہے کہ چونکہ خلیفہ اس وزیر کی عزت کرتا تھا اور اس کا کہنا مانتا تھا لہذا خلیفہ کے خواص و امراء اس سے حسد کرتے تھے۔ اور نفرت کرتے تھے اور اس وجہ سے الزام لگایا تھا کہ وہ ہلاکو خاں سے مل گیا تھا جو کہ بالکل غلط ہے۔ جب سلطان ہلاکو خاں بغداد کے نزدیک پہنچا تو اس نے خلیفہ کو لکھا کہ اپنے وزیر خلافت کو میرے پاس بھیج دو۔ وزیر ابن علقمی نے جانے سے انکار کیا۔ آخر خلیفہ کے اصرار پر ہلاکو خاں کے پاس گیا۔ اسی طرح علاؤالدین، عطا ملک، رشید الدین، فضل اللہ، محمد اللہ ابن ابی بکر اور علامہ بیضاوی نے بھی اپنی تصانیف میں ابن علقمی کے خلاف غداری کا الزام عائد نہیں کیا اور اسے خلیفہ کا ایک وفادار وزیر بیان کیا ہے۔ شیخ سعدی نے تاتاریوں کے حملہ کے حالات پچشم خود دیکھے تھے۔ اس نے زوال خلافت پر جو مرثیہ لکھا ہے اس میں ابن علقمی کی غداری کا کوئی ذکر نہیں۔“^{۲۳}

سید امیر علی نے ابن علقمی کے خلاف عائد کردہ الزام کی نہ تو تصدیق کی ہے اور نہ ہی تردید کی۔ لکھتا ہے کہ ”خلیفہ مستعصم باللہ بہت کمزور طبیعت اور عیش و عشرت کا دلدادہ تھا اسکے دور میں بغداد میں لگاتار داخلی و خارجی بد امنی و بد نظمی کا دور دورہ رہا اور یہی صورتحال اس کے خاندان کی تباہی کا باعث بنی۔ بغداد میں خفیوں اور حنبلیوں کے درمیان نزاعات آئے دن بد امنی کا باعث بنتے تھے۔ کرخ کے مغربی مضافات میں شیعوں اور سنیوں کے جھگڑوں کے ذمہ دار، اوباشوں و بد معاشوں کے دولتمندوں اور امراء کے ساتھ جو کچھ جھگڑے ہوتے تھے ان کی وجہ سے مستعصم کی زندگی ایک بوجھ بن کر رہ گئی تھی۔ اس نے اپنے باپ کی مرتب کردہ فوج میں تخفیف کر دی اور ان فوجیوں کو ہدایت کی کہ وہ تجارت یا مویشی پالیں۔ شیعوں اور سنیوں کے درمیان کرخ میں فساد ہوا تو اس نے اپنے بیٹے ابوبکر کے سیکرٹری کو ہدایت کی کہ کرخ کے مضافات کو مسامحہ کر دیں۔ اور شیعوں کو غلامی کی حالت میں کر دیں۔ اس پر وزیر بدرالدین محمد بن علقمی کو جو شیعہ تھا بہت صدمہ ہوا اور اس نے مبینہ طور پر تاتاریوں کو بغداد پر حملہ کرنے کی دعوت دی۔ عرب مورخین ابن خلدون، ابوالفداء، مقرئسی اور سیوطی اس وزیر کو غدار قرار دیتے ہیں۔ ان کے اس الزام کی تائید میر خوند اور احسان کرتے ہیں جنہوں نے ایک منگول کے عہد میں تاریخ لکھی ہے۔ صرف رشیدالدین علقمی کو ایک وفادار ملازم قرار دیتا ہے اور کہتا ہے کہ علقمی خاندان عباسیہ کو تباہی سے بچانا چاہتا تھا۔ لیکن وہ اس کے ذہنی ضعف اور عدم استحکام کے سامنے بے بس تھا۔ جو کچھ بھی ہو ہلا کو نے جو اپنے بھائی منکو خاں کی طرف سے ایران میں لیفٹیننٹ جنرل تھا۔ باغیوں کا قلع قمع کرنے اور ان کے قلعوں کو تباہ کرنے کے بعد تبریز کی جانب پیش قدمی کی اور وہاں سے اس نے بعض ایلچیوں کو مستعصم کے پاس اس پیغام کے ساتھ بھیجا۔ ”جب ہم نے رودبار کے خلاف پیش قدمی کی تھی تو ہم نے تمہارے پاس امداد کے لیے ایلچی بھیجے تھے۔ تم نے امداد کا وعدہ کیا تھا لیکن کوئی ایک آدمی بھی نہ بھیجا۔ اب ہم تم سے درخواست کرتے ہیں کہ اپنے رویے میں تبدیلی کرو اور آئندہ نافرمانی سے باز رہو۔ اگر تم نے ایسا نہ کیا تو تمہارے پاس تمہاری سلطنت و دولت نہیں رہے گی۔“ لیکن خلیفہ نے جو گمراہ تھا جس کے پاس کوئی فوج نہ تھی جسکے مشیر صدق دلی سے عاری تھے اور جسکے شہر میں انتشار و افتراق تھا فرمان کے سامنے سر تسلیم خم نہ کیا اور منکرانہ جواب دیا اور

اوباشوں نے منگول ایلچیوں کی توہین کی۔ اس پر بے دین وحشی کو طیش آگیا۔ اس نے اتنی بڑی فوج کے ساتھ عباسیوں کے دارالحکومت کی جانب پیش قدمی کی جو پورے شہر کا محاصرہ کر سکتی تھی۔ خلیفہ کی فوج نے حملہ آوروں کا مقابلہ کیا۔ لیکن اختلاف رائے کے باعث اس فوج کو ایک موقع پر بری طرح پسپا ہونا پڑا اور دوسری طرف اس کا جانی نقصان ہوا۔ اس کے بعد منگولوں نے بغداد کے محاصرہ کا فیصلہ کیا۔ انہوں نے شہر کے گرد سنگ باری کے آلات نصب کر دیئے۔ اور شہر کے اندر آگ اور پتھروں کی بارش شروع کر دی۔ اس سے شہر کی فصیل میں شکاف پڑ گیا اور عمارتوں کو آگ لگ گئی۔ چالیس دن کے محاصرے کے بعد خلیفہ نے وحشی المخلق ہلاکو سے بات چیت شروع کی۔ لیکن اب اس کے پیغامات اطاعت کا کوئی فائدہ نہیں تھا۔ ہلاکو نے مستعصم کے اعلیٰ عہدیداروں کو اپنے دربار میں قتل کر دیا۔ اب جب مستعصم کی حالت بہت ہی مایوس کن ہو گئی تو اسے ترغیب دی گئی کہ وہ اپنی اور اپنے عوام کی جان بچانے کے لیے ہتھیار ڈال دے۔ وہ اپنے بھائی دو بیٹیوں اور تقریباً "تیس ہزار خواص کو فقہاء، شیوخ، آئمہ اور دوسرے معززین ساتھ لے کر منگولوں کے کیمپ میں گیا۔ لیکن ہلاکو نے صرف خلیفہ اس کے بھائی دو بیٹوں اور تین درباریوں کو حاضر ہونے کی اجازت دی۔ اس نے ان کا استقبال کیا۔ ان کے لیے اچھے الفاظ استعمال کیے اور اس طرح ان کے بارے میں اپنے منصوبے کو چھپائے رکھا۔ اس نے خلیفہ سے درخواست کی کہ وہ ایک فرمان کے ذریعے اہل شہر کو ہدایت کرے کہ وہ اپنے ہتھیار پھینک کر شہر کے دروازوں کے سامنے کھڑے ہو جائیں تاکہ ان سے گفتگو ہو سکے۔ خلیفہ کے اس فرمان پر اہل شہر باہر آ گئے۔ اور تاتاریوں نے انہیں فوراً پکڑ لیا۔ اگلے دن علی الصبح ہلاکو نے شہر لوٹنے اور اس کے شہریوں کو قتل کرنے کا حکم دیا۔ اس کے بعد بغداد میں جو تباہی مچائی گئی اس کے زور دار قلم نے اس طرح بیان کیا ہے۔ عورتیں اور بچے ہاتھوں میں قرآن لیے گھروں سے التجائیں کرتے ہوئے باہر نکلے۔ لیکن انہیں صفحہ ہستی سے مٹا دیا گیا۔ ناز و نعم میں پروردہ خواتین کو جنہوں نے زندگی میں کبھی کوئی ہنگامہ نہیں دیکھا تھا انہیں بازاروں میں گھیٹا گیا اور ان پر بے پناہ مظالم کیے گئے۔ علوم فنون کے ذخائر جو بادشاہوں نے بڑی محنت سے جمع کیے ہوئے تھے چند گھنٹوں میں تباہ کر دیئے گئے۔ تین دن تک بازاروں میں خون بہتا رہا اور دریائے دجلہ کا پانی کئی میل تک سرخ ہو گیا۔ آبروریزی، قتل

عام اور غارت گری تقریباً "چھ ہفتے تک جاری رہی۔ محلات، مساجد اور مزاروں کو یا تو آگ لگا دی گئی یا انہیں مسمار کر دیا گیا۔ ہسپتالوں میں مریضوں کو اور درسگاہوں میں طلباء اور اساتذہ کو قتل کیا گیا۔ قبرستانوں میں شیوخ اور آئمہ کرام کی لاشوں کو آگ لگا دی گئی۔ علمی اداروں میں اہل علم کی عظیم تصنیفات کو نذر آتش کر دیا گیا۔ کتابیں آگ میں پھینک دی گئیں، یا دریا برد کر دی گئیں۔ اس طرح پانچ سو سال میں علوم و فنون کے جو ذخائر جمع ہوئے بنی نوع انسان اس سے محروم ہو گئی اور قوم کا گلزار مکمل طور پر ویران ہو گیا۔ شہریوں کے قتل عام کے بعد مستعصم، اس کے بیٹوں اور اہل و عیال کو اتنا پیٹا گیا کہ وہ مر گئے۔ خاندان عباسیہ کے صرف چند غیر معروف افراد اس تباہی سے بچ سکے۔ بغداد جو تعلیم و تدریس کا مرکز تھا۔ تہذیب و ثقافت کا گہوارہ تھا اور جس کی حیثیت عالم عرب کے قلب و نظر کی تھی۔ ہمیشہ کے لیے تباہ ہو گیا۔ اس تباہی سے قبل بغداد کی آبادی بیس لاکھ سے زیادہ تھی۔ ابن خلدون کے بیان کے مطابق تقریباً "چھ ہفتے کے قتل عام کے نتیجے میں سولہ لاکھ فنا ہو گئے۔ بغداد کی تباہی کے بعد مشرق وسطیٰ پر تاریکی چھا گئی۔" ^{۲۴} "اسلم جیرا جبوری لکھتا ہے کہ "15 محرم 656 ہجری کو ہلاکو خاں اپنے جزار لشکر کو لے کر بغداد کی طرف آیا اور اس کا محاصرہ کیا۔ خلیفہ کے پاس مدافعت کی طاقت کہاں تھی۔ دس روز کے اندر شہر میں داخل ہو گیا۔ اس کی فوج نے قتل و غارت گری شروع کی۔ اکثر باشندے مارے گئے۔ اور بجز تھوڑے سے نصاریٰ اور شیعہ کے وہاں کوئی باقی نہ رہا اور وہ بغداد جو اسلامی عظمت کا گہوارہ، خلافت و امارت کا مرکز اور مشرقی ممالک کا تاج تھا۔ ویران ہو کر ان متفرق جماعتوں کا مسکن ہو گیا جو ہلاکو کی فوج کے ساتھ آئی تھیں۔ اور جن کا کوئی دین نہیں تھا۔ خلیفہ پیشکش کے لیے ایک طوق جو اہر لے کر حاضر ہوا۔ ہلاکو نے اس کو اپنی فوج میں تقسیم کر دیا۔ ابوبکر بن مستعصم کو مع ایک جماعت کے باب کلوازی پر پھانسی دی اور خلیفہ اور اس کے دوسرے بیٹوں اور خواجہ سراؤں کو ساتھ لے کر بغداد سے 4 صفر 656 ہجری کو روانہ ہوا۔ پہلے ہی مرحلہ میں سب کو قتل کر دیا جس سے خلافت عباسیہ کا آفتاب، جو 524 سال سے تاباں تھا، غروب ہو گیا۔ خراسانی سیاہ علم لے کر اٹھے تھے۔ جنہوں نے عباسیوں کو عرش خلافت پر بٹھایا تھا۔ اسی طرف سے تاتاریوں کا سیلاب آیا جو ان کو اور ان کے تحت کو خونی موجوں میں بہا لے گیا۔" ^{۲۵}

جو سنی العقیدہ مورخین اور علماء صرف اہل تشیع یا وزیر ابن علقمی کو خلافت عباسیہ کے زوال کا ذمہ دار ٹھہراتے ہیں وہ بہت ہی متعصب ہیں۔ ان کی اس سلسلے میں کسی تحریر و تقریر کو وقعت نہیں دی جا سکتی۔ خلافت عباسی کا زوال چار ساڑھے چار سو سال کے طویل تاریخی عمل کا نتیجہ تھا۔ اس عرصہ میں سلطنت عباسی میں ایسے سیاسی، معاشرتی اور معاشی عوامل کی کارفرمائی ہوئی جو ناگزیر طور پر عباسیوں کی خلافت کی موت کا باعث بنے۔ چونکہ تیسری صدی ہجری کے وسط میں ترک غلاموں کی سرکشی کے باعث سلطنت عباسیہ بد امنی و بد نظمی کا شکار ہونے لگی تھی۔ اس لیے اس کی معیشت بری طرح متاثر ہوئی۔ عراق پورے مشرق وسطیٰ کا اناج کا گھر تھا لیکن خانہ جنگیوں، سرکاری رشوت خوریوں اور دوسری بد عنوانیوں کے باعث ہر صوبہ غلہ کی قلت کا شکار ہو گیا۔ اور بغداد میں آئے دن قحط کی سی حالت پیدا ہونے لگی۔ چوتھی صدی میں ممالک اسلامیہ میں متعدد آزاد سلطنتیں بن گئیں۔ تو سلطنت عباسیہ کی عمومی حالت اور بھی خراب ہو گئی۔ صوبوں سے خراج آنا بند ہوا تو مہنگائی میں اضافہ ہوا۔ چور بازاری اور ذخیرہ اندوزی بڑھی اور غنڈہ گردی کا دور دورہ ہو گیا۔ فرقہ وارانہ فسادات کا لامتناہی سلسلہ شروع ہو گیا۔ حاجیوں اور تاجروں کے قافلے لٹنے لگے۔ پانچویں اور چھٹی صدی ہجری میں بنی بویہ، آل سلجوق، خاندان زنگی، اور خاندان ایوبی میں خانہ جنگیوں کی وجہ سے سلطنت کی سیاسی، معاشرتی اور معاشی حالت بد سے بد تر ہو گئی۔ ساتویں صدی کے اوائل میں جب وسطی ایشیا میں خوارزم شاہوں کا عروج ہوا اس وقت عالم اسلام بے شمار خود مختار سلطنتوں میں منقسم ہو چکا تھا۔ اسلامی اتحاد و اتفاق کا کہیں نام و نشان نہیں ملتا تھا۔ تاتاریوں نے اس صورتحال سے فائدہ اٹھایا اور ممالک اسلامیہ پر یلغار کر دی۔ تاتاریوں کا یہ طوفان ناقابل مزاحمت اس لیے تھا کہ عالم اسلام سیاسی، معاشرتی اور معاشی انتشار میں مبتلا تھا۔ مسلم عوام سیاسی، معاشرتی اور معاشی بے انصافیوں اور مظالم کی چکی میں پس رہے تھے اس لیے انہیں کسی حملہ آور کی مزاحمت میں دلچسپی نہیں تھی اور چھوٹے چھوٹے سلاطین میں مدافعت کی سکت نہیں تھی۔ مسلمان حکمرانوں میں باہمی عداوت اور عناد کا یہ عالم تھا کہ ابن خلدون کے بیان کے مطابق 614 ہجری میں خلیفہ ناصر نے خود چنگیزخان کو ترغیب دی تھی کہ وہ خوارزمی سلطنت پر حملہ کرے۔ 628 ہجری میں جب خوارزمی سلطنت ہمیشہ کے لیے ختم ہو گئی تو اس وقت تاتاریوں کے حکمران طبقے میں عدم

استحکام تھا لیکن منکو خاں نے تاتاری سلطنت اپنے بھائیوں میں تقسیم کر دی اور ایران اور عراق کے علاقے ہلاکو خاں کے حصے میں آئے تو ہلاکو خاں کو قدرتی طور پر اپنی سلطنت میں توسیع کا خیال پیدا ہوا۔ ان دنوں عالم اسلام میں اس کے مقابلے میں کوئی قوت نہیں تھی۔ اس کی فوج میں باجگزار مسلمان لشکر بھی شامل تھے۔ وحشی الخلق صرف تاتاری نہیں تھے بلکہ وہ مسلمان بھی تھے جو سقوط بغداد کے موقع پر ان کے حلیف تھے۔ ستم بالائے ستم یہ تھا کہ ان تاتاری فوجوں میں وہ خوارزمی لشکری بھی شامل تھے جو 644 ہجری میں والی دمشق علی اہدبانی سے شکست کھا کر تاتاریوں سے جا ملے تھے۔ مختصر یہ کہ عراق، ایران اور وسطی ایشیا کے مسلمانوں میں اتحاد و اتفاق کوئی نہیں تھا اور ان ممالک کے چھوٹے چھوٹے امرا اور سلاطین نے اپنے محدود مفادات کے تحفظ کے لیے عالم اسلام کے عظیم مرکز کی تباہی و بربادی کے وحشیانہ کام میں بخوبی حصہ لیا تھا۔ بلکہ یوں کہنا چاہیے کہ عالم اسلام میں اسلامی اتحاد و اتفاق کا جذبہ مفقود تھا۔ ہلاکو خاں 654 ہجری (1256ء) میں اپنے بھائی منکو خاں کے برائے نام اطاعت گزار کی حیثیت سے ایران و عراق اور عجم کا بادشاہ بنا تھا اور اسی وقت سے سب کو معلوم تھا کہ وہ باطنیوں کی سرکوبی کے بعد عراق عرب کی طرف رخ کرے گا۔ مگر پورے عالم اسلام میں کسی مسلمان سلطان نے بغداد کے دفاع کے لیے خلیفہ مستعصم کو امداد و اعانت کی پیشکش نہیں کی تھی۔ کسی نے بین الاقوامی اتحاد و اسلامی یا پان اسلام ازم کا نعرہ نہیں لگایا تھا۔ اسلم جیراچوری نے حساب لگایا ہے کہ ”سقوط بغداد کے وقت عالم اسلام حسب ذیل چودہ سلطنتوں میں منقسم تھا۔

1- غرناطہ اندلس میں بنی نصر کی حکومت قائم ہو چکی تھی اور اس خاندان کا بانی محمد غالب باللہ بن یوسف بن نصر خلیفہ تھا۔

2- شمالی افریقہ میں موحدین کی دولت تھی۔ تخت پر ابو حفص عمر مرتضیٰ ابن اسحاق بن ابی یعقوب بن عبدالمومن تھا۔

3- الجزائر میں دولت زیانیہ یغمر احسن بن زیان نے قائم کر لی تھی۔

4- تیونس میں بنی حفص میں سے ابو عبداللہ بن مستنصر باللہ امیر تھا۔

5- مراکش میں دولت مرینہ تھی اور حکمران ابو یوسف یعقوب بن عبدالحق تھا۔

6- مصر میں ممالیک بحری ایوبی حکومت پر قابض ہو گئے تھے اور نورالدین علی تخت پر

بیٹھا۔

7- یمن میں دولت رسولی تھی اور مظفر بن یوسف برسر حکومت تھا۔

8- صنعا میں آئمہ زیدیہ میں سے متوکل شمس الدین احمد امام تھا۔

9- بلاد روم میں سلاجقہ میں سے رکن الدین قزل ارسلان چہارم کا عہد تھا۔

10- ماروین میں دولت ارتقیہ کے تخت پر نجم الدین غازی سعید تھا۔

11- فارس کے اتا بکیہ سلغریہ میں سے ابوبکر بن سعد بن زنگی فرمانروا تھا۔

12- کردستان کی اتا بکیہ کا بادشاہ مرگلہ بن ہزار اسپ تھا۔

13- کرمان میں قتلخ خاتون کی حکومت تھی۔

14- ہند میں ناصرالدین محمود شاہ اول دہلی کے تخت پر تھا۔^{۲۶}

اسلم جیراچپوری نے امیر موصل بدرالدین لٹولنو کا نام نہیں لیا۔ شاید اس لیے کہ وہ ہلاکو خان کا سب سے بڑا حلیف تھا۔ اس نے حلب اور دمشق کے بادشاہ ناصر یوسف کا حوالہ نہیں دیا جو سلطان صلاح الدین ایوبی کا پڑپوتا تھا۔ اس نے یہ نہیں بتایا کہ گورشید والی کرمان کا فرمانروا تاتاریوں کا باجگزار اور انہیں فوجی امداد دیتا تھا۔ اس نے کابل، غزنہ اور زابلستان کے امراء کا ذکر بھی مناسب نہیں سمجھا۔ وہ بھی ہلاکو خان کے اطاعت گزار تھے۔ جلال الدین سیوطی بتاتا ہے کہ ”جب ہلاکو خان بغداد کی تباہی سے فارغ ہو چکا تو اس نے الناصر والی دمشق کو ایک خط لکھا۔ الناصر کا پورا نام ملک الناصر صلاح الدین یوسف تھا۔ جو عزیز کا بیٹا اور ظاہر غازی (ابن صلاح الدین ایوبی) کا پوتا تھا۔ وہ 1236ء میں باپ کی جگہ حلب کا حکمران بنا تھا۔ 1250ء میں جب اہل دمشق نے اسے بلوا کر اپنا بادشاہ بنا لیا تھا۔ ہلاکو کا اس کے نام کے خط کا مضمون یہ تھا۔ ”سلطان ملک ناصر طال بقاؤہ پر واضح ہو کہ جب ہم عراق کی طرف متوجہ ہوئے تو اہل عراق کے فوجی ہمارے مقابلے کے لیے نکلے۔ مگر ہم نے ان سب کو خدائی تلوار سے تہ تیغ کیا۔ بعد ازاں شہر کے رؤسا و امراء ہمارے پاس آئے۔ مگر ان کا کلام ہی ان کی ہلاکت کا باعث ہوا۔ اور وہ تھے بھی اسی قابل۔ بعد ازاں والئی شہر یعنی خلیفہ بھی ہماری خدمت میں آیا اور ہماری اطاعت کے دامن میں داخل ہو گیا۔ مگر ہم نے اس سے کچھ باتیں پوچھیں جن کے جواب میں اس نے ہم سے جھوٹ بولا۔ اس لیے وہ بھی تہ تیغ کیا گیا۔ اب تمہیں چاہئے کہ ہماری اطاعت کرو اور اسکا خیال

بھی نہ کرو کہ ہمارے قبضہ میں قلعے اور شمشیرزن آدی ہیں۔ ہم نے سنا ہے کہ باقی ماندہ فوج کے لوگوں نے تمہارے پاس جا کر پناہ لی ہے۔ لیکن وہ نہیں جانتے کہ ”بھاگ کر بھاگنے والا کہاں جا سکتا ہے کیونکہ ہم بحرِ بر کے مالک ہیں۔“

”اب تمہیں لازم ہے کہ اس خط کو دیکھتے ہی شام کے قلعے گرا دو۔ والسلام۔ اس کے بعد ایک اور خط لکھا جس میں تحریر تھا ”بخدمت ملک الناصر طال عمرہ“ واضح ہو کہ ہم نے بغداد کو فتح کر لیا ہے اور اس کے ملک کی بیخ کنی کر دی ہے۔ وہاں کے باشندوں نے مال دینے میں بخل کیا تھا اور ان کا خیال تھا کہ ان کا ملک ہمیشہ اسی شان و شوکت پر رہے گا مگر اس کے بدرِ کامل کو گھن لگ گیا ہے۔ کیونکہ قاعدہ ہے کہ

”جب کوئی بات پوری اور کامل ہو جائے تو اس کے زوال کے متوقع رہو۔“

”اب ہم بربادی کی عمر میں اور زیادتی کرنا چاہتے ہیں۔ تم کو چاہئے کہ ان لوگوں جیسے نہ ہو جاؤ کہ جنہوں نے اللہ تعالیٰ کو بھلا دیا۔ جو کہ تمہارے دل میں ہے ظاہر کرو۔ خواہ نرمی سے خواہ سختی سے۔ تمہیں چاہیے کہ ہماری اطاعت اور فرمانبرداری کر کے ہمارے شر سے بچو اور ہمارے انعامات سے مالا مال ہو جاؤ اور ہمارے ایلچیوں کو زیادہ دن نہ ٹھہراؤ۔ والسلام۔“ اس کے بعد ایک تیسرا خط لکھا جس میں تحریر تھا۔ ”حمد و صلوات کے بعد واضح ہو کہ ہم خدا تعالیٰ کا لشکر ہیں اور وہ ہمارے ہی ذریعے سے گنہگاروں، منکروں سے انتقام لیتا ہے۔ ہم جو کچھ کرتے ہیں حکم خداوند سے کرتے ہیں۔ اگر ہمیں غصہ آجاتا ہے تو ہم لوگوں کا مال دگرگوں کر دیتے ہیں۔ ہم نے شہروں کو تباہ و برباد کر دیا ہے۔ بندگان خدا کو قتل کر دیا ہے۔ اور عورتوں اور بچوں کو بھی نہیں چھوڑا۔ اے باقی ماندہ تم بھی ان کے ساتھ ہی ملنے والے ہو۔ اے غافلوا! تم بھی ان کی طرف بلائے جا رہے ہو۔ ہم لشکرِ ہلاکت ہیں۔ ہم لشکرِ رحمت نہیں۔ ہمارا مقصود انتقام لینا ہے ملک گیری کا ہمارا مقصد نہیں۔ ہمارے ملک کا کوئی قصد نہیں کر سکتا اور ہمارے مہمان پر کوئی ظلم نہیں کر سکتا۔ ہمارے ملک میں ہمارا عدل و انصاف مشہور ہے اور ہماری تلواروں سے کوئی کہاں بھاگ سکتا ہے۔“

”یہ کہاں بھاگ سکتے ہیں حالانکہ بھاگنے والے کے لیے کوئی بھاگنے کی جگہ نہیں۔ کیونکہ پانی و مٹی ہمارے تابع ہیں۔ شیر ہماری ہیبت سے مفرور ہیں اور تمام خلفاء اور امراء میرے قبضہ میں ہیں۔“

”اب ہم تمہاری طرف آرہے ہیں۔ تم بھاگو اور ہم تمہارا تعاقب کر لیں گے۔
 لیلیٰ کو عنقریب معلوم ہو جائے گا کہ کونسا قرض اس نے قرض دیا ہے اور کس قرض
 خواہ سے وہ تقاضا کر رہی ہے۔

”ہم نے تمام شہروں کو برباد و تباہ کر دیا ہے اور بچوں کو یتیم کر دیا ہے۔ بندگان خدا کو
 ہلاک کر دیا ہے اور انہیں طرح طرح کے عذاب چکھائے ہیں۔ ان کے بڑوں کو حقیر کر دیا
 ہے اور ان کے امیروں کو قید کر لیا ہے۔ کیا تمہارا خیال ہے کہ تم ہم سے بچ جاؤ گے۔
 ہرگز نہیں۔ تمہیں عنقریب ہی اپنے کیے کا بدلہ مل جائے گا۔ جس نے ڈرا دیا تو گویا اس
 نے عذر پیش کر دیا۔ اب تم مانو یا نہ مانو“۔^{۲۷}

والی دمشق ناصر نے متذکرہ خطوط سے مرعوب ہو کر ہلاک کی اطاعت قبول کر لی۔ 656ھ
 گزر گیا اور جلال الدین سیوطی کے بقول دنیا بلا خلیفہ رہی۔

ترتیب وار ادوار

ترتیب وار ادوار

(656ھ 334)

عباسی خلفاء

خلافت نشینی، سن ہجری	خلافت نشینی، سن عیسوی	نام خلیفہ
334	946	23- مطیع باللہ
363	974	24- الطائع باللہ
381	991	25- القادر باللہ
422	1031	26- قائم بامر اللہ
467	1075	27- مقتدی باللہ
487	1094	28- مستظہر باللہ
512	1118	29- مسترشد باللہ
529	1135	30- راشد باللہ
530	1136	31- مقتضی باللہ
555	1160	32- مستجد باللہ
566	1170	33- مستفی بامر اللہ
575	1180	34- ناصر الدین باللہ
622	1225	35- ظاہر باللہ
623	1226	36- مستعز باللہ
640	1242	37- مستعصم باللہ
		ہلاکو خان کے ہاتھوں بغداد کی تباہی، خلیفہ مستعصم کا قتل اور
656	1258	خلافت عباسی کا خاتمہ

قرنیات سلاطین

آزاد خود مختار مسلم سلطنتیں۔ وسط ایشیا تا مشرق وسطیٰ

(334ھ تا 656ھ)

سن عیسوی	سن ہجری	خاندان بنی بویہ
932	320	1۔ احمد بن بویہ معز الدولہ
967	356	2۔ بختیار عز الدولہ
977	367	3۔ فنا خسرو عز الدولہ
982	372	4۔ صمعام الدولہ
985	375	5۔ شرف الدولہ
989	379	6۔ ابونصر بہاؤ الدولہ
1012	403	7۔ سلطان الدولہ
1020	411	8۔ مشرف الدولہ
1025	416	9۔ ابوطاہر جلال الدولہ
1043	435	10۔ عماد الدین ابوکالیجار
1048	440	11۔ ابونصر خسرو فیروز (الملک الرحیم)
1055	447	سلجوقیوں کے ہاتھوں خاتمہ

سلجوقی خاندان

1037	429	1۔ طغرل بک
1063	455	2۔ الپ ارسلان

1072	465	3- جلال الدین ملک شاہ
1092	485	4- محمود
1094	487	5- برکیاروق / محمد
1104	498	6- محمد
1117	511	7- محمود / سخر
1152	524	8- سخر / داؤد / مسعود
1152	547	9- سخر / ملک شاہ ثانی / محمد
1156	551	10- سلیمان شاہ / ملک شاہ ثانی
1161?	556?	11- ارسلان شاہ
1157?	552?	خوارزم شاہیوں کے ہاتھوں خاتمہ

غزنوی خاندان

(2)

976	366	1- سبتگین
998	388	2- محمود
1030	421	3- محمد
1030	421	4- مسعود
1040	432	5- مودود
1049	441	6- عبدالرشید
1052	444	7- فرخ زاد
1059	451	8- ابراہیم
1099	492	9- علاؤ الدین مسعود کریم
1114	508	10- شہر زاد
1115	509	11- ارسلان
1118	512	12- بہرام شاہ

1152	547	13- خسروشاہ
1160	556	14- خسرو ملک
1186	582	غوریوں کے ہاتھوں خاتمہ

غوری خاندان

1148	543	1- سیف الدین غوری
1149	544	2- بہاؤ الدین سام
1149	544	3- علاؤ الدین جہاں سوز
1160	556	4- سیف الدین محمد
1162	558	5- غیاث الدین سام
1202	599	6- شہاب الدین معز الدین
1202	599	7- محمود (بست)
1210	607	8- علاؤ الدین اتسز (غور)
1213	610	9- علاؤ الدین محمد (غور- فیروزکوه)
1215	612	خوارزم شاہیوں کے ہاتھوں خاتمہ

خوارزم شاہی خاندان

1077	470	1- محمد بن انوشکین
1097	490	2- قطب الدین محمد
1127	521	3- اتسز
1156	551	4- ارسلان
1172	568	5- شاہ محمود (589ھ تک)
1172	568	6- تکش
1199	596	7- علاؤ الدین محمود

1220	617	8- جلال الدین منکبرتی
1231	628	منگولوں کے ہاتھوں خاتمہ

زنگی خاندان

(5)

ا۔ موصل

1127	521	1- عماد الدین زنگی (مع حلب)
1146	541	2- سیف الدین غازی اول
1149	544	3- قطب الدین مودود
1169	565	4- سیف الدین غازی دوئم
1180	576	5- عز الدین مسعود اول
1193	589	6- نور الدین ارسلان شاہ اول
1210	607	7- عز الدین مسعود دوئم
1218	615	8- نور الدین ارسلان شاہ دوم
1219	616	9- نصیر الدین محمود
1233	631	10- بدر الدین لولو
1259	657	11- اسمعیل بن لولو
1262	660	منگولوں کے ہاتھوں خاتمہ

ب۔ حلب و دمشق

(6)

1146	541	1- نور الدین محمود زنگی
1173	569	2- صلاح اسمعیل
1183	579	صلاح الدین ایوبی کا قبضہ

ایوبی خاندان

ا۔ مصر

1169	564	1- صلاح الدین ایوبی (مع شام و حجاز، یمن)
1193	589	2- عزیز عماد الدین عثمان
1198	595	3- منصور محمد
1199	596	4- عادل (اول) سیف الدین (مع دمشق)
1218	615	5- کامل محمد (مع دمشق)
1238	635	6- عادل سوئم سیف الدین (مع دمشق)
1240	637	7- صالح نجم الدین ایوب (مع دمشق)
1249	647	8- معظم توران شاہ (مع دمشق)
1250	648	9- اشرف موسیٰ
1252	650	ممالیک کا قبضہ

ب۔ دمشق

1186	582	1- افضل نور الدین علی
1196	592	2- عادل سیف الدین اول (مصر)
1218	615	3- معظم شرف الدین عیسیٰ
1227	624	4- ناصر صلاح الدین داؤد
1228	626	5- اشرف موسیٰ
1237	635	6- صالح اسمعیل
1237	635	7- کامل (مصر)
1238	635	8- عادل (مصر)
1240	637	9- صالح (مصر)

1240	637	10- صالح السليلى (دوباره)
1245	643	11- صالح (مصر)
1249	647	12- معظم (مصر)
1250	648	13- ناصر صلاح الدين يوسف (حلب)
1260	658	منگولوں کے ہاتھوں خاتمہ

ج۔ حلب

1186	582	1- طاہر غياث الدين غازى
1216	613	2- عزيز غياث الدين محمد
1236	634	3- ناصر صلاح الدين يوسف (مع دمشق)
1260	658	منگولوں کے ہاتھوں خاتمہ

د۔ جزیرہ (میسوپوٹیمیا)

1200	597	1- عوض نجم الدين ايوب
1210	607	2- اشرف مظفر الدين موسى (مع دمشق)
1230	628	3- مظفر غازى
1245	643	منگولوں کے ہاتھوں خاتمہ

ه۔ حماة

1178	574	1- مظفر تقى الدين عمر
1191	587	2- منصور (اول) محمد
1220	617	3- ناصر قلیج ارسلان
1229	626	4- مظفر (دوئم) تقى الدين محمود
1244	642	5- منصور (دوئم) محمد

1284	683	6- مظفر (سوئم) محمود
1298	698	مملوک سلاطین کے ماتحت بحیثیت گورنر
1310	710	7- موید ابو الفداء اسمعیل (مورخ)
1332	733	8- افضل محمد
1341	742	ممالیک کا مکمل قبضہ

حمص

1178	574	1- محمد بن شیرکوه
1185	581	2- مجاہد شیرکوه
1239	637	3- منصور ابراہیم
1245	644	4- اشرف مظفر الدین موسیٰ
1262	661	ممالیک کا قبضہ

یمن و حجاز

1173	569	1- معظم توران شاہ
1181	577	2- سیف الاسلام طغتیان
1196	593	3- معیز الدین اسمعیل
1201	598	4- ناصر ایوب
1214	611	5- مظفر سلیمان
1215	612	6- مسعود صلاح الدین یوسف
1228	626 یا 625	? امولیوں کے ہاتھوں خاتمہ

عباسی دور کے اہم واقعات

دور بنو عباس کے اہم واقعات (Chronology)

334ھ تا 656ھ

946ء تا 1258ء

334ھ (946ء) معز الدولہ احمد بن بویہ نے خلیفہ مستکفی کی آنکھوں میں گرم لوہے کی سلائیاں پھروا کر اندھا کر کے معزول کر دیا اور اس کے چچا زاد بھائی فضل بن مقتدر بن معتضد کو خلیفہ بنا دیا۔ اس کو مطیع اللہ کا لقب دیا گیا۔ احمد بن بویہ تمام اقتدار کا مالک تھا اور خود کو سلطان کہلاتا تھا۔ اسی سال دہلی خاندان بنی بویہ نے بغداد پر قبضہ کر کے خلیفہ کو اقتدار و اختیار سے محروم کر دیا تھا اور اس کی تنخواہ مقرر کر دی تھی۔ اب خلیفہ کی حیثیت محض علامتی رہ گئی تھی۔

334-35ھ (946ء) جزیرہ (موصل) سے بنی حمدان کے حکمران حسن بن عبداللہ نے بغداد پر چڑھائی کر دی۔ کئی ماہ تک احمد بن بویہ اور حسن بن عبداللہ کے مابین معرکہ کارزار گرم رہا۔ بغداد میں ہزار ہا آدمی مارے گئے۔ یہاں تک کہ ان دونوں میں صلح ہوئی اور حسن واپس موصل چلا گیا۔

348ھ (959ء) کردستان میں حسوبیہ نے کردوں کی آزاد حکومت قائم کی۔

351-52ھ (962ء) بغداد میں صحابہ کرامؓ پر لعن طعن کا آغاز کیا گیا۔

حکمران بنی بویہ شیعہ تھے۔ اسی سال عاشورہ محرم پر ماتمی جلوس نکالنے کی بھی ابتدا کی گئی۔ عید غدیر بھی منائی گئی۔ بغداد میں شیعہ سنی فساد ہوا۔

355ھ (965ء) عمان (اومان) میں قرامطی بغاوت۔ احمد بن بویہ نے سرکوبی کے لئے لشکر کشی کی۔ ہزارہا اہل عمان مارے گئے۔ بغاوت فرو ہو گئی۔

356ھ (967ء) سلطان احمد بن بویہ معزالدولہ کا انتقال۔ اس کا بیٹا بختیار معزالدولہ کے لقب سے سلطان ہوا۔

357ھ (968ء) قرامطہ دمشق پر قابض ہو گئے۔ قرامطہ کے خوف سے اس سال مصر اور شام سے کوئی شخص حج کے لئے نہ جاسکا۔

358-59ھ (969-70ء) قیصر روم (قسطنطینیہ) کا شام پر حملہ۔ غارت گری اور لوٹ مار۔ کئی شہروں کی بربادی۔ انطاکیہ پر رومیوں کا قبضہ۔

362-63ھ (973ء) بغداد میں دیلمیوں اور ترکوں کے مابین خانہ جنگی۔ شیعہ سنی فساد۔ دیلمی شیعہ تھے، ترک سنی تھے۔

363ھ (974ء) خلیفہ مطیع اللہ کی معزولی۔ اس کے بیٹے ابوبکر عبدالکریم کو الطائع اللہ کے لقب سے خلیفہ بنا دیا گیا۔ یہ تبدیلی دیلمی سلطان بختیار معزالدولہ اور ترک سپہ سالار اور حاجب، سبکتگین کے مابین اقتدار کی کشمکش کے نتیجے میں ہوئی تھی۔ سبکتگین نے طائع کو خلافت پر بٹھا کر بغداد میں ترک بالادستی کو بحال کر دیا۔ سنی شیعوں پر غالب آ گئے۔ دیلمی اقتدار زوال پذیر ہوا۔

364ھ (975ء) سبکتگین کا انتقال۔ بنی بویہ کے والی فارس فغاضرو عضدالدولہ کا بغداد پر قبضہ۔ دیلمی اقتدار دوبارہ بحال ہو گیا۔

367ھ (978ء) بنی بویہ کے چچازاد بھائیوں بختیار معزالدولہ اور فغاضرو عضدالدولہ کے مابین طویل خانہ جنگی کے بعد بختیار کی شکست اور

قتل۔ بغداد پر عضدالدولہ کا اقتدار مستحکم ہو گیا۔ اس نے موصل پر بھی قبضہ کر لیا۔ اس کی حکومت میں فارس بھی شامل تھا۔

بغداد کے فرمانروا فغا خسرو عضدالدولہ کا انتقال۔ اس کا بیٹا مرزبان تخت نشین ہوا۔ خلیفہ طائع نے اسے صمصام الدولہ کا لقب دیا۔ اس کے بھائی شرف الدولہ (والی فارس) نے اطاعت قبول نہ کی۔

375-76ھ (985-86ء) صمصام الدولہ اور اس کے بھائی شرف الدولہ (والی فارس) کے مابین تخت نشینی کی جنگ میں صمصام الدولہ کی گرفتاری اور معزولی۔ شرف الدولہ بغداد پر حکمران ہو گیا۔ خلیفہ الطائع نے سے سند حکومت دے دی۔

379ھ (989ء) شرف الدولہ کا انتقال۔ اس کا بھائی ابونصر تخت نشین ہوا۔ خلیفہ الطائع نے اسے بہاؤ الدولہ کا لقب اور سند حکومت دی۔ اس کے بھتیجے ابوعلی بن شرف الدولہ نے فارس میں بغاوت کر دی۔ بہاؤ الدولہ نے ابوعلی کو فریب سے بغداد بلایا اور قتل کرا دیا۔

380ھ (990ء) دیار بکر میں ابو علی بن مروان نے دولت مروانیہ کی بنیاد ڈالی۔

381ھ (991ء) بہاؤ الدولہ نے خلیفہ طائع کو معزول کر دیا۔ قصر خلافت کو لوٹ لیا گیا۔ اس سے پہلے ترکوں اور دیلمیوں، اہلسنت اور شیعوں کے درمیان فساد، قتل و غارت اور لوٹ مار جاری تھی۔ خزانہ خالی ہو چکا تھا اور لشکریوں کو تنخواہ دینے کے لئے پیسے نہیں تھے۔ طائع کی جگہ ابوالعباس احمد بن اسحاق بن مقتدر کو خلیفہ بنایا گیا اور اسے القاور باللہ کا لقب دیا گیا۔

382ھ (992ء) موصل میں بنی حمدان کے اقتدار کا خاتمہ ہو گیا۔

383-88ھ (993-98ء) فارس پر بنی بویہ کے حکمران صمصام الدولہ اور بغداد پر بنی بویہ کے فرمانروا بہاؤ الدولہ کے مابین طویل خانہ

جنگی۔

- 384ھ (۶۹۹۴) خراسان بنی سامان کی حکومت کے دائرے سے نکل گیا۔ وہاں بنی سبکتگین کے اقتدار کا آغاز ہوا۔
- 388ھ (۶۹۹۸) فارس کے بنی بویہ کے حکمران مصمام الدولہ کا قتل۔ اس کے بھتیجوں نے کروڑوں اور دہائیوں کے ایک گروہ سے حملہ کروا کر اسے قتل کروا دیا اور اقتدار پر قبضہ کر لیا۔
- 389ھ (۶۹۹۹) ماورالنہر میں بنی سامان کی حکومت کا مکمل خاتمہ۔ بنو سبکتگین اور بادشاہ خاقان نے ممالک ترکستان کو باہم تقسیم کر لیا۔
- 399ھ (۶۱۰۰۹) حلب میں بنو کلاب کی حکومت کا خاتمہ اور بنی صالح بن مرداس کے اقتدار کا قیام۔
- 403ھ (۶۱۰۱۲) بہاؤ الدولہ کے انتقال کے بعد اس کا بیٹا سلطان الدولہ کے لقب سے تخت نشین ہوا۔ اس وقت بنی بویہ کا اقتدار بہت کمزور ہو چکا تھا اور وہ اپنا پایہ تخت بغداد سے واسط منتقل کر چکے تھے۔
- 411-12ھ (۶۱۰۲۰-۲۱) سلطان الدولہ اور اس کے بھائی مشرف الدولہ کے مابین اقتدار کی جنگ۔ کئی لڑائیوں کے بعد صلح ہوئی جس کے مطابق مشرف الدولہ عراق (بغداد) کا حکمران ٹھہرایا گیا اور سلطان الدولہ فارس کا حکمران بن گیا۔ بنی بویہ کی سلطنت کافی عرصہ پہلے سے فارس اور بغداد کے مراکز میں تقسیم چلی آ رہی تھی۔ اب عملاً دو سلطنتوں میں منقسم ہو گئی۔
- 412ھ (۶۱۰۲۱) یمن میں آل زید کے حبشی غلام مومد نجاج نے اقتدار پر قبضہ کر کے نجاجی سلطنت کی بنیاد ڈالی۔
- 414ھ (۶۱۰۲۳) کوفہ میں علویوں (شیعہ) اور عباسیوں (اہلسنت) کے مابین فساد۔
- 416ھ (۶۱۰۲۵) مشرف الدولہ کا انتقال۔ اس کا بھائی ابوطاہر جلال

الدولہ کے لقب سے عراق کا حکمران بنا۔ اس کا بھتیجا ابو کالیجار بن سلطان الدولہ والی فارس، جو پہلے ہی اپنے چچا ابو الفوارس والی کرمان کے خلاف نبرد آزما تھا، اب دوسرے چچا ابوطاہر جلال الدولہ کے خلاف بھی محاذ آراء ہو گیا۔

416-22 ھ (1025-31ء) بنی بویہ تین حصوں میں تقسیم ہو گئے اور ان کی خانہ جنگی عروج پر پہنچ گئی۔ بیشتر علاقوں پر ابو کالیجار کا قبضہ ہو گیا۔

421 ھ (1030ء) سلطان محمود غزنوی کا غزنی میں انتقال۔ اس کے بیٹوں مسعود اور محمد میں تخت نشینی کی جنگ۔ محمد کی شکست و گرفتاری کے بعد مسعود تخت نشین ہوا۔ محمد کو اندھا کر کے قید کر دیا گیا۔

422 ھ (1031ء) خلیفہ قادر باللہ کا انتقال۔ امراء نے اس کے بیٹے ابو جعفر عبداللہ کو خلیفہ بنایا اور اس نے قائم بہ امر اللہ کا لقب اختیار کیا۔ اس وقت بغداد کی امارت پر ابوطاہر جلال الدولہ کا قبضہ تھا۔

422-28 ھ (1031-37ء) بغداد میں طوائف الملوکی۔ جلال الدولہ اور اس کے وزیر حالات پر کنٹرول نہیں کر سکتے تھے۔ خلیفہ بے بس اور اختیار و اقتدار سے عاری تھا۔

426 ھ (1035ء) سلجوقی ترکوں کا رے پر قبضہ۔

428 ھ (1037ء) جلال الدولہ اور اس کے بھتیجے ابو کالیجار والی فارس و اہواز کے مابین صلح۔ قاضی ابوالحسن ماوردی کی وساطت سے ہوئی۔

429-30 ھ (1038-39ء) سلجوقی ترکوں کی طبرستان، آذربائیجان اور فارس پر یلغار۔ سلجوقی سردار طغرل بک کی خراسان پر چڑھائی۔ بنی بویہ اور سلجوقیوں کی لڑائیاں۔ کبھی ایک اور کبھی دوسرے کی شکست و فتح۔

429 ھ (1038ء) طغرل بک کا خوزستان پر قبضہ۔

431 ھ (1040ء) طغرل بک کا نیشاپور پر قبضہ۔ طغرل بک اور سلطان

مسعود کی فیصلہ کن جنگ۔ سلطان مسعود کی شکست۔ خراسان سلطان مسعود غزنوی کی سلطنت سے نکل گیا۔ خراسان و خوزستان پر مشتمل پہلی سلجوقی سلطنت کا قیام۔

431ھ (1040ء) خلیفہ قائم نے قاضی ابوالحسن ماوردی کو طغرل کے پاس بھیجا اور طغرل اور جلال الدولہ کے مابین مصالحت کرا دی۔

432ھ (1041ء) سلطان مسعود کا مارگلہ (اسلام آباد) میں قتل۔ وہ ہندوستان سے راجاؤں کی مدد لینے آ رہا تھا کہ اس کے امراء نے اسے معزول کر کے اس کے اندھے بھائی محمد کو تخت نشین کر دیا۔ محمد کے حکم سے مسعود کو قید میں ڈالا گیا پھر قتل کیا گیا۔

432ھ (1041ء) مرحوم سلطان مسعود غزنوی کا بیٹا مودود غزنی پر حملہ آور ہوا۔ اپنے چچا سلطان محمد کو شکست دی۔ محمد اور ان امراء کو پکڑ کر قتل کر دیا جنہوں نے مسعود کے خلاف محمد کا ساتھ دیا تھا۔ مودود تخت غزنی پر قابض ہوا اور سلطان شہاب الدولہ کا لقب اختیار کیا۔

432ھ (1041ء) سلطان مودود غزنوی کے بھائی محمود نے جو پنجاب اور ہندوستان کے مقبوضات کا گورنر تھا، مودود کی اطاعت نہ کی اور لاہور کو پایہ تخت بنا کر اپنی خود مختاری کا اعلان کر دیا۔

435ھ (1043ء) جلال الدولہ کا انتقال۔ اس کے بیٹے الملک العزیز اور بھائی ابواللیجار والی کرمان کے مابین تخت بغداد کے لئے جنگ۔ ابواللیجار کا بغداد پر غلبہ اور اقتدار کا استحکام۔ خلیفہ قائم نے اسے محی الدین کا لقب دیا۔ عراق سے کرمان تک اس کی حکومت قائم ہو گئی۔

439ھ (1047ء) ابواللیجار نے اپنی بیٹی کا طغرل بک سے نکاح کر کے طغرل کے ساتھ مصالحت کر لی۔ اسی طرح طغرل خراسان اور خوزستان تک رکا رہا اور اس نے بغداد کا رخ نہ کیا۔

440ھ (1048ء) ابواللیجار کا انتقال۔ اس کا بیٹا ابونصر خسرو پرویز

جانشین ہوا۔ خلیفہ قائم نے اس کی امارت منظور کر لی۔ ابونصر نے اپنے لئے الملک الرحیم کا خطاب اختیار کیا۔ اس کے بھائی ابومنصور نے فارس میں جا کر بغاوت کر دی۔ ابو کالیجار کے باقی بیٹے بھی جنگ اقتدار میں شریک ہو گئے۔

440-43ھ (1048-51ء) بغداد میں شیعہ سنی فسادات کا لامتناہی سلسلہ جاری رہا۔

441ھ (1049ء) سلطان مودود غزنوی کا انتقال۔ امراء نے اس کے تین سالہ بیٹے محمد کو تخت نشین کر دیا۔ دو ماہ میں حالات خراب ہو گئے تو وزیر السلطنت نے سلطان مسعود کے ایک بھائی عبدالرشید کو قید خانہ بست سے نکال کر تخت غزنی پر بٹھا دیا۔ وہ سلطان عبدالرشید غزنوی کہلایا۔

442ھ (1050ء) سلطان طغرل بک کا اصفہان پر قبضہ۔ اس کے بھائی ارسلان کا فارس پر قبضہ۔

443ھ (1051ء) سلطان طغرل بک کی بغداد میں آمد۔ خلیفہ نے استقبال کیا۔

444ھ (1052ء) ایک ترک غلام طغرل نے غزنی کے سلطان عبدالرشید غزنوی کو قتل کر کے اقتدار پر قبضہ کر لیا۔ اس نے غزنوی خاندان کے افراد کو چن چن کر قتل کر ڈالا اور سلطان عبدالرشید کی بیٹی سے جبرا نکاح کر لیا۔ 40 روز بعد طغرل قتل کر دیا گیا۔ سلطان مسعود غزنوی کا ایک بیٹا فرخ زاد قید میں تھا۔ امراء نے اسے رہا کر کے تخت نشین کر دیا۔

446ھ (1054ء) سلطان طغرل بک کی آذربائیجان اور موصل پر چڑھائی۔ دونوں جگہ کے والیان حکومت نے اس کی اطاعت کر لی۔ ارض روم تک طغرل کو غلبہ حاصل ہو گیا۔

447ھ (1055ء) سلطان طغرل بک کا بغداد میں شاندار استقبال۔ خلیفہ

قائم کے حکم سے خطیبوں نے خطبہ میں طغرل کا نام شامل کر لیا۔ اس اثناء میں بغداد میں ترکوں اور دیلمیوں کے مابین فساد ہو گیا۔ بہت خونریزی ہوئی۔ طغرل نے بغداد میں آل بویہ کے فرمانروا الملک الرحیم کو گرفتار کر کے اقتدار سے بے دخل کر دیا۔ خلیفہ قائم نے طغرل کی اطاعت کر لی۔ طغرل نے اپنی بھتیجی کا نکاح خلیفہ قائم سے کر دیا۔ بغداد میں آل بویہ کا اقتدار ہمیشہ کے لئے ختم ہو گیا۔ آل بویہ دیلمی تھے اور شیعہ تھے۔ طغرل کے غلبے سے بغداد پر ترکوں اور سینوں کا اقتدار بحال ہو گیا۔

450ھ (1058ء) سلطان طغرل کا چچازاد بھائی نیال باغی ہو کر مصر کے فاطمی خلیفہ مستنصر کا اتحادی بن گیا۔ طغرل اور نیال کے مابین لڑائیاں۔ نیال کی شکست اور قتل۔

450ھ (1058ء) خلیفہ قائم کا سابق وزیر بسامیری جو شیعہ تھا باغی ہو کر فاطمی خلیفہ مستنصر کا اتحادی بن گیا اور طغرل اور نیال کی خانہ جنگی سے فائدہ اٹھا کر بغداد پر قابض ہو گیا۔ بغداد میں فاطمی خلیفہ کا خطبہ جاری ہو گیا۔

451ھ (1059ء) غزنی کے سلطان فرخ زاد کا انتقال۔ اس کا بھائی ابراہیم بن مسعود غزنوی تخت نشین ہوا۔

451ھ (1059ء) سلطان طغرل نے بسامیری کو شکست دی اور قتل کیا اور خلیفہ قائم کی بغداد میں دوبارہ خلافت بحال کی۔

454ھ (1062ء) سلطان طغرل نے خلیفہ قائم کی بیٹی سے شادی کی۔ خلیفہ نے بڑے پس و پیش کے بعد یہ رشتہ قبول کیا تھا۔

455ھ (1063ء) سلطان طغرل بک کا انتقال۔ اس کا بھتیجا عضد الدولہ الپ ارسلان جانشین ہوا۔ خلیفہ قائم نے اسے خلعت بھیجا اور بغداد میں اسے سلطان الپ ارسلان کے نام سے پکارا گیا۔ وزیر عمید الملک نے اس کے بھائی سلیمان کو تخت نشین کر دیا تھا مگر باقی

امراء نے الپ ارسلان کی حمایت کی تھی اس لئے الپ ارسلان نے اقتدار مستحکم کرنے کے بعد عمید الملک کو جیل میں ڈال دیا اور کچھ عرصہ بعد قتل کروا دیا۔

بغداد میں مدرسہ نظامیہ کی تعمیر مکمل ہوئی اور مدرسہ جاری ہوا۔ بقول سیوطی یہ فقہاء کی تعلیم کا پہلا باقاعدہ مدرسہ تھا۔ اسے سلطان الپ ارسلان کے وزیر نظام الملک نے بنوایا تھا۔

463-64ھ (1070ء) ارمانوس بادشاہ روم، (قسطنطنیہ) اور سلطان الپ ارسلان کے مابین ملازکرد (ایشیائے کوچک) میں فیصلہ کن جنگ۔ ارمانوس کی شکست، گرفتاری اور زر فدیہ دے کر رہائی۔ اس دوران اس کے حریف میخائل نے قسطنطنیہ پر قبضہ کر لیا۔ یونانیوں نے شکست خوردہ ارمانوس کو پکڑ کر اندھا کر کے موت کے گھاٹ اتار دیا۔ اس کے بعد فاطمیوں اور بازنطینیوں کا عباسی خلیفہ بغداد کے خلاف اتحاد برقرار نہ رکھ سکا۔ ملازکرد میں بازنطینیوں کی شکست۔ صلیبی جنگوں کا پیش خیمہ ثابت ہوئی۔

465ھ (1072ء) سلطان الپ ارسلان کا انتقال۔ ماورالنہر کی مہم کے دوران ایک خوارزمی قلعہ دار نے قلعہ کا قبضہ دینے سے انکار کیا اور تلخ کلامی میں سلطان پر خنجر سے حملہ کر کے زخمی کر دیا تھا۔ یہی جان لیوا ثابت ہوا۔ ارسلان شاہ کی جگہ اس کا بیٹا ملک شاہ تخت نشین ہوا۔

466ھ (1073ء) سلطان ملک شاہ کی بغداد آمد۔ خلیفہ قائم نے اس کی بڑی آؤ بھگت کی۔

467ھ (1074ء) خلیفہ قائم کا انتقال۔ اس کا پوتا عبداللہ مسند خلافت پر بیٹھا اور اس نے مقتدی بامر اللہ کا لقب اختیار کیا۔

472ھ (1079ء) بغداد میں اشعریوں اور حنبلیوں کے مابین فساد۔ مدرسہ نظامیہ کے اندر غارت گری ہوئی۔ مختلف امرائے سلطنت کا

بھی اس میں ہاتھ تھا۔ سلطان ملک شاہ سلجوقی کے حکم پر خلیفہ مقتدی نے کئی امراء کا ردوبدل کیا۔

477ھ (1084ء) ایک سلجوقی سپہ سالار سلیمان بن قطلش نے بلاد روم (انطاکیہ) میں اپنی سلطنت کی بنیاد ڈالی۔

478ھ (1085ء) دیار بکر میں مروانی سلطنت کا خاتمہ۔ سلطان ملک شاہ سلجوقی کے سپہ سالار فخرالدولہ نے قبضہ کیا اور یہ سلجوقی مقبوضات میں شامل ہو گیا۔

479ھ (1086ء) سلطان ملک شاہ کا حلب اور دیگر بلاد شام پر قبضہ۔ ملک شاہ کی بغداد میں آمد۔ خلیفہ مقتدی نے تمام اختیارات دائمی طور پر ملک شاہ کو دے دیئے۔

484ھ (1091ء) خلیفہ مقتدر نے ذمیوں (غیر مسلموں) کے خلاف فرمان جاری کیا۔ یہ فرمان اس کے وزیر ابو شجاع نے جاری کروایا تھا کیونکہ بغداد میں سلطان ملک شاہ کی طرف سے مقرر اس کے وکیل ابوسعد بن سحایہودی کے ساتھ اس کی رقابت تھی۔ فرمان کے بعد ابوسعد نے اسلام قبول کر لیا لیکن ملک شاہ کے کہنے پر خلیفہ نے اپنے وزیر ابو شجاع کو بھی معزول کر دیا۔

485ھ (1092ء) سلطان ملک شاہ کے وزیر نظام الملک طوسی کا قتل۔ سلطان کے ہمراہ سفر بغداد کے دوران نہاوند کے مقام پر ایک باطنی نوجوان نے دھوکہ سے خنجر کا وار کر کے اسے قتل کر دیا۔ نظام الملک نے 30 سال وزارت کی۔ اس نے تمام سلطنت میں مدارس قائم کئے جو مدارس نظامیہ کے نام سے مشہور ہوئے۔

485ھ (1092ء) سلطان ملک شاہ سلجوقی کا انتقال۔ وہ اپنے دارالحکومت اصفہان سے بغداد آیا۔ اس نے خلیفہ مقتدی کو بغداد سے بے دخل کرنے کا نوٹس دیا۔ خلیفہ نے ایک ماہ کی مہلت مانگی جو رد کر دی گئی۔ تاہم دس روز کی مہلت دے دی گئی۔ اس دوران

ملک شاہ انتقال کر گیا۔

485-86ھ (1092-93ء) سلطان ملک شاہ کے بیٹوں میں جنگ تحت نشینی۔ ملکہ ترکان خاتون نے قیام بغداد کے دوران اپنے 5 سالہ بیٹے محمد کو تخت نشین کر دیا۔ خلیفہ مقتدی نے اسے منظوری دے کر اس کا خطبہ جاری کر دیا۔ اسے ناصر الدین والدین کا خطاب دیا۔ ملک شاہ کے بڑے بیٹے برکیاروق نے اہل اصفہان کی مدد سے بغاوت کر کے اپنی بادشاہی کا اعلان کر دیا۔ ترکان خاتون اور برکیاروق کے مابین جنگ۔ ترکان خاتون کی شکست۔ برکیاروق کا تخت پر قبضہ۔

487ھ (1094ء) سلطان برکیاروق کی بغداد میں آمد۔ خلیفہ مقتدی نے اس کے نام کا خطبہ جاری کر دیا اور اسے رکن الدین والدولہ کا خطاب دے دیا۔

487ھ (1094ء) خلیفہ مقتدی کا انتقال۔ ابھی برکیاروق بغداد میں مقیم تھا۔ کہتے ہیں خلیفہ کی ایک لونڈی نے خلیفہ کو زہر دیا تھا۔ مقتدی کے بعد اس کا بیٹا ابوالعباس احمد المستنصر باللہ خلیفہ ہوا۔ برکیاروق نے بھی اس کی بیعت کی۔

487ھ (1094ء) سلطان ملک شاہ مرحوم کے بھائی تتش بن ارسلان نے دمشق میں اپنی خود مختار سلطنت کا اعلان کر دیا اور حلب، موصل اور دیار بکر پر قبضہ کر کے رے، ہمدان اور آذربائیجان پر پیش قدمی کر دی۔ برکیاروق نے چچا کے خلاف زبردست جنگی کارروائیاں کیں۔ فیصلہ کن جنگ رے کے قریب ہوئی جس میں تتش مارا گیا۔ برکیاروق کا تتش کے مقبوضات پر غلبہ ہو گیا۔

490ھ (1097ء) صلیبی جنگوں کا آغاز۔ فرنگیوں کا بلاد شام پر حملہ۔ نیتیقہ اور کفرطاب پر قبضہ۔ بقول سیوطی مصر کے فاطمی خلیفہ نے شام پر سلجوقی غلبہ کے خاتمہ کے لئے انہیں لکھ کر حملے کی دعوت دی تھی۔

491ھ (1098ء) فرنگیوں کا انطاکیہ پر قبضہ۔ وہاں کا سلجوقی حاکم باغیسان فرار ہو گیا۔ اسے ایک ارمنی نے پکڑ کر قتل کر ڈالا۔ شام کے کئی ساحلی شہروں پر فرنگیوں کا قبضہ ہو گیا۔

492ھ (1099ء) فرنگیوں کا بیت المقدس پر قبضہ اور وہاں مسلمانوں کا بے دریغ قتل عام۔

492ھ (1099ء) سلطان برکیاروق کے بھائی محمد بن ملک شاہ نے رے پر قبضہ کر کے اپنی بادشاہت کا اعلان کر دیا۔ امراء کا ایک گروہ اس کے ساتھ مل گیا اور سلطنت سلجوقیہ کا کافی علاقہ اس کے قبضے میں آ گیا۔ سلطان محمد بغداد گیا جہاں خلیفہ نے اسے غیاث الدین والدین کا لقب دے کر اس کا نام خطبہ میں شامل کر دیا۔

492ھ (1099ء) سلطان ابراہیم غزنوی کا انتقال۔ اس کا بیٹا مسعود سوم علاء الدولہ کے لقب سے تخت غزنی پر تخت نشین ہوا۔

493ھ (1100ء) سلطان برکیاروق خوزستان پر قبضہ بحال کر کے بغداد پہنچا تو اس کے نام کا خطبہ پڑھا گیا۔

493ھ (1100ء) سلطان برکیاروق اور سلطان محمد کے مابین ہمدان کے قریب گھمسان کی جنگ۔ برکیاروق کی شکست۔ بغداد میں خلیفہ نے سلطان محمد کی فتح کی خبر سن کر سلطان محمد کے نام کا خطبہ جاری کر دیا۔

493-97ھ (1100-4ء) تیسرے بھائی سنجر نے خراسان و طبرستان میں علم بغاوت بلند کر دیا۔ سلطان ملک شاہ مرحوم کے تینوں بیٹوں برکیاروق، سنجر اور محمد کے مابین خانہ جنگی سلجوقی سلطنت کے حصے بخرے ہو گئے۔ جو بھی غلبہ حاصل کر کے بغداد پہنچ جاتا، خلیفہ وہاں اس کا خطبہ جاری کر دیتا۔

493ھ (1100ء) ارمنی غلاموں کے ایک سردار ستمان قطبی نے خلاط کے علاقے میں اپنے خاندان کی سلطنت قائم کی جو 604ھ تک

رہی۔

496-97ھ (1103-4ء) مصر کے فاطمی خلیفہ کی فوجوں نے بیت المقدس کی بازیابی کے لئے صلیبیوں کے ساتھ شام اور فلسطین میں کئی خونریز معرکے کئے۔ بعض میں فاطمیوں کی کامیابی اور بعض میں صلیبیوں کی کامیابی ہوئی۔ شام میں آباد عربوں نے صلیبیوں کی پیش قدمی میں ان کی مدد کی۔

496-500ھ (1103-7ء) فرقہ باطنیہ کی سرکشی اور قتل و غارت گری کی سرگرمیاں عروف پر پہنچ گئیں۔

497ھ (1104ء) سلطان برکیاروق اور سلطان محمد کے مابین امراء اور قاضیوں نے صلح کرا دی۔ سلجوقی سلطنت میں ان کے حصے تقسیم کر دیئے گئے۔

497-98ھ (1105ء) سلطان محمد کا محاصرہ موصل۔ والی موصل نے صلح کے تحت وہاں کا قبضہ دینے سے انکار کر دیا تھا۔ خونریز محاصرہ۔

498ھ (1105ء) سلطان برکیاروق کا انتقال۔ اس کے کم سن بیٹے کی جانشینی اور بغداد میں خطبہ۔

499-500ھ (1106-7ء) موصل نے سلطان محمد کی اطاعت کر کے شہر اس کے حوالے کر دیا۔ سلطان محمد کا بغداد پر حملہ اور قبضہ۔ خلیفہ نے بغداد میں اس کا خطبہ جاری کر دیا۔

500ء (1107ء) سلطان محمد نے فرقہ باطنیہ کی سرکوبی کی مہم چلائی۔ اصفہان کے گردونواح میں ان کا صفایا کیا۔ باطنی سردار ابن عطاش کے قلعہ کا محاصرہ کر کے طویل جنگ کی اور اسے شکست دی۔ ابن عطاش اور اس کے بیٹے کا سر کاٹ کر بغداد بھیج دیئے۔

503ھ (1110ء) فرنگیوں کا لبنان کی بندرگاہ طرابلس پر قبضہ۔

508ھ (1114ء) سلطان محمد نے فرنگیوں کے خلاف لڑائی کے لئے لشکر

بھیجا جس نے پہلے مرحلے میں طغرکین والی دمشق اور ابوالغازی والی دیار بکر سے جنگ کرنا تھی جو کہ فرنگیوں کے اتحادی تھے۔ ان کے مابین جنگ کافی عرصہ جاری رہی۔ طغرکین اور ابوالغازی نے انطاکیہ جا کر فرنگی حاکم رومیل سے امداد حاصل کی۔ سلجوقی لشکر کوئی مقصد حاصل کئے بغیر منتشر ہو کر واپس ہوا۔

غزنی کے سلطان مسعود سوم غزنوی کا انتقال۔ اس کا بیٹا شنزاد تخت نشین ہوا۔ (۶۱۱۴) ھ 508

غزنی میں سلطان شنزاد کو اس کے بھائی ارسلان نے قتل کر کے حکومت پر قبضہ کر لیا۔ اس کے بعد ارسلان نے اپنے تمام بھائیوں کو موت کے گھاٹ اتار دیا۔ صرف بہرام فرار ہونے میں کامیاب ہوا اور اس نے سلطان سنجر سلجوقی کے پاس جا کر پناہ لے لی۔ (۶۱۱۵) ھ 509

بہرام کا سلطان سنجر کی مدد سے غزنی پر حملہ۔ ارسلان کی شکست اور ہندوستان کی جانب فرار۔ بہرام کا غزنی پر قبضہ۔ ارسلان کا غزنی پر حملہ۔ بہرام کی شکست اور ارسلان کا غزنی پر دوبارہ قبضہ۔ بہرام کا سلطان سنجر کی مدد سے غزنی پر دوبارہ حملہ۔ بہرام فتح یاب ہوا اور اس نے ارسلان کو قتل کر کے غزنی کے تخت پر اپنا اقتدار مستحکم کیا۔ (۶۱۱۷-۱۸) ھ 511-12

سلطان محمد سلجوقی کا انتقال۔ اس کا بیٹا سلطان محمود تخت نشین ہوا۔ بغداد میں اس کا خطبہ جاری ہوا۔ (۶۱۱۸) ھ 511

عیسائی بادشاہ بیت المقدس، بالڈون کا انتقال۔ اس نے مصر کے فاطمی خلیفہ کے خلاف چڑھائی کی تھی۔ دریائے نیل عبور کرتے ہوئے بیمار پڑ گیا اور واپس بیت المقدس میں پہنچ کر مر گیا۔ اپنا جانشین قمص والی رہا کو مقرر کیا۔ (۶۱۱۸) ھ 511

خلیفہ مستنصر کا انتقال۔ اس کا بیٹا ابوالمنصور مستر شد (۶۱۱۸) ھ 512

بالذ کے لقب سے خلیفہ ہوا۔ اس کے بھائی ابوالحسن نے اس کی خلافت کو تسلیم نہیں کیا اور حله اور واسط میں علم بغاوت بلند کر دیا۔

512-13ھ (1118-19ء) نئے سلطان محمود سلجوقی کی جانشینی کو اس کے بھائی ملک مسعود نے تسلیم نہ کیا۔ دونوں بھائیوں میں خانہ جنگی۔ تیسرا بھائی ملک طغرل بھی خانہ جنگی میں شامل ہو گیا۔

513ھ (1119ء) خلیفہ مسترشد اپنے بھائی ابوالحسن کو گرفتار کروانے میں کامیاب ہو گیا۔ تاہم اس نے اسے امان دے دی اور دونوں میں مصالحت ہو گئی۔

513ھ (1119ء) سلطان سنجر سلجوقی والی خراسان و ماورالنہر نے بھی اپنے بھتیجے سلطان محمود کو تسلیم نہ کیا۔ چچا بھتیجے کے مابین خانہ جنگی۔ سلطان سنجر کو فتح حاصل ہوئی اور وہ بغداد پہنچ گیا۔ خلیفہ مسترشد نے سلطان محمود کا خطبہ موقوف کر کے سلطان سنجر کا خطبہ جاری کر دیا۔

514ھ (1120ء) سلطان سنجر اور سلطان محمود میں صلح اس شرط پر ہو گئی کہ محمود کو تمام مقبوضات سلجوقیہ کا ولی عہد بنا دیا گیا۔ محمود کے بھائی مسعود نے اس کی ولی عہدی کو تسلیم نہ کیا۔ محمود اور مسعود کے مابین خانہ جنگی۔

516ھ (1122ء) سلطان محمود اور مسعود کے مابین طویل خانہ جنگی کے بعد صلح۔

516ھ (1122ء) سلطان محمود نے آق سنقر برستی (والد عمادالدین زنگی) کو توال بغداد کو موصل کا امیر مقرر کیا اور فرنگیوں سے جہاد کرنے کا حکم دیا۔ لیکن والی حله دبیس بن صدقہ نے بغاوت کر دی اور آق سنقر اس کی سرکوبی پر مامور کر دیا گیا۔ دبیس اور آق سنقر کی لڑائیاں۔ دبیس کی شکست اور فرار۔ اس نے فرنگیوں کی مدد سے حلب پر قبضہ کی کوشش کی۔

519ھ (1125ء) دبیس اور ملک طغرل نے بغداد پر چڑھائی کر دی۔

خلیفہ مسترشد خود فوج لے کر مقابلہ پر آیا۔ دبیس کی شکست اور خلیفہ کی اطاعت۔ خلیفہ مسترشد نے خود کو طاقتور سمجھ کر اقتدار و اختیار پر کنٹرول حاصل کرنے کی کوشش کی۔

520-21ھ (1126ء) سلطان محمود سلجوقی کی بغداد پر چڑھائی۔ اس نے خلیفہ مسترشد کی اپنے اقتدار کی بحالی کی کوشش کو منظور نہیں کیا تھا۔ سلطان محمود کے سپہ سالار عمادالدین زنگی اور خلیفہ کے سپہ سالار عقیف کی فوجوں کے مابین کئی لڑائیاں۔ خلیفہ نے مجبور ہو کر سلطان محمود سے مصالحت کر لی۔ سلطان محمود نے عمادالدین زنگی کو بغداد کا کوتوال مقرر کر دیا۔

522ھ (1128ء) دمشق کے حاکم طغرکین کا انتقال۔ اس کا بیٹا تاج الدولہ بوری تخت نشین ہوا۔

522ھ (1128ء) فرنگیوں کا دمشق پر حملہ۔ لڑائی میں مسلمانوں کو فتح حاصل ہوئی۔ فرنگیوں کو دمشق پر حملہ کی دعوت تاج الدولہ بوری کے اسماعیلی وزیر مزدغانی اور دمشق کے اسماعیلیوں نے دی تھی۔ بوری نے وزیر مزدغانی کو قتل کروا دیا تھا۔

523ھ (1129ء) سلطان سنجر کی سفارش پر سلطان محمود نے دبیس بن صدقہ کو معاف کر دیا۔ دبیس نے ایک لاکھ دینار کا نذرانہ دے کر موصل کی گورنری حاصل کرنے کی کوشش کی۔ عمادالدین زنگی کو معلوم ہوا تو اس نے ایک لاکھ دینار سلطان محمود کو نذرانہ دے کر دبیس کی تقرری منسوخ کرا دی اور خود موصل کی گورنری حاصل کر لی۔ زنگی نے موصل کے بعد حلب پر بھی قبضہ کر لیا۔

524ھ (1130ء) سلطان محمود سلجوقی کا انتقال۔ اس کا بیٹا سلطان داؤد تخت نشین ہوا۔ اس کے چچا ملک مسعود (والی آذربائیجان) اور دادا کے بھائی سلطان سنجر (والی خراسان و ماورالنہر) نے سلطان داؤد کو تسلیم نہ کیا۔ سلجوقیوں کے مابین ایک بار پھر خانہ جنگی چھڑ گئی۔

525-26ھ (1131-32ء) سلجوقیوں کی خانہ جنگی میں خلیفہ نے بغداد میں سلطان سنجر کا خطبہ جاری رکھا۔ سلطان داؤد اور ملک مسعود کے لشکروں کی بغداد پر اپنے اپنے غلبہ کے لئے چڑھائی اور بغداد کے باہر دونوں لشکروں کی باہم خونریز جنگ۔ عمادالدین زنگی نے ملک مسعود کا ساتھ دیا۔ عمادالدین زنگی کی شکست اور فرار۔ تکریت کے قلعہ دار نجم الدین ایوب (والد صلاح الدین ایوبی) نے زنگی کی مدد کی اور اسے راستہ دلایا۔

526ھ (1132ء) سلطان سنجر اور سلطان مسعود کے مابین شدید جنگ۔ مسعود کی شکست۔ سلجوقیوں کی مسلسل خانہ جنگی۔

526ھ (1132ء) وہیں اور عمادالدین زنگی کا خلیفہ مسترشد کے خلاف اتحاد۔ دونوں نے مل کر خلیفہ سے جنگ کی مگر شکست کھائی۔

527ھ (1133ء) خلیفہ مسترشد کی عمادالدین زنگی کے خلاف موصل پر چڑھائی۔ خلیفہ کئی ماہ تک موصل کا محاصرہ کئے رہا۔ فرنگی شہر چھوڑ کر سلطان سنجر کے پاس چلا گیا۔ خلیفہ واپس بغداد آ گیا کیونکہ سلطان مسعود بغداد کی جانب بڑھ رہا تھا۔

527-28ھ (1133-34ء) سلجوقی سلاطین 'مسعود' داؤد' ملک طغرل وغیرہ چچا بھتیجوں کے مابین خونریز خانہ جنگی۔

529ھ (1135ء) خلیفہ مسترشد اور سلطان مسعود کے مابین کشیدگی اور جنگ۔ خلیفہ کو شکست ہوئی۔ خلیفہ گرفتار کر لیا گیا۔ اس کے اختیارات صلب کر لیے گئے۔ خلیفہ پر چار لاکھ دینار سالانہ کا تاوان عائد کیا گیا جو اس نے سلطان مسعود کو ادا کرنا تھا۔

529ھ (1135ء) خلیفہ مسترشد کا قتل۔ سلطان مسعود کے ساتھ صلح نامہ پر دستخط کے کچھ دن بعد خلیفہ کے خیمہ میں چند افراد نے داخل ہو کر قتل کر دیا۔ اس کا سر کاٹ کر صلیب پر چڑھایا گیا۔ کہا جاتا ہے کہ سلطان مسعود سلجوقی نے بائنیوں کے ذریعہ خلیفہ کو قتل کروایا۔

سلطان مسعود نے دبیس بن صدقہ کو بھی ایک باطنی کے ذریعہ خوئی میں قتل کروا دیا۔

خليفة مسترشد کے قتل کے بعد اس کا بیٹا ابو جعفر 529ھ (۶۱۱۳۵)

راشد باللہ کے لقب سے خلیفہ ہوا۔ سلطان مسعود نے اس سے چار لاکھ دینار تاوان کا مطالبہ کیا جو اس کے باپ کے ساتھ معاہدہ صلح میں طے پایا تھا۔ راشد نے یہ رقم دینے سے انکار پر راشد اور مسعود کے مابین کشیدگی پیدا ہو گئی۔ مسعود کا سپہ سالار راشد برتقش جو رقم وصول کرنے بغداد آیا تھا۔ خلیفہ راشد اور اہل بغداد کے ہاتھوں شکست کھا کر بھاگ گیا۔

سلطان داؤد سلجوقی کی بغداد میں آمد اور خلیفہ راشد 530ھ (۶۱۱۳۶)

کی حمایت۔ سلطان مسعود کا بغداد پر حملہ اور محاصرہ۔ طویل محاصرہ کے بعد شہر میں داخل ہونے میں کامیاب ہوا۔ خلیفہ راشد کے حامی وہاں سے فرار ہو گئے۔ عماد الدین زنگی خلیفہ راشد کو ہمراہ لے کر موصل چلا گیا۔

سلطان مسعود سلجوقی نے بغداد کے علماء و فقہاء اور 530ھ (۶۱۱۳۶)

قضاة کی مدد سے خلیفہ راشد کی معزولی کا اعلان کر دیا۔ اس کی جگہ اس کے چچازاد بھائی محمد بن المستظہر کو خلیفہ بنایا گیا۔ اس نے مستغنی باللہ کا لقب اختیار کیا۔

شمس الدین ایلدکز نے آذربائیجان میں اپنے خاندان 531ھ (۶۱۱۳۶)

کی خود مختار ریاست قائم کر دی جو 622ھ تک قائم رہی۔ وہ سلطان مسعود سلجوقی کا سپہ سالار تھا اور اس نے اسے آذربائیجان کا گورنر مقرر کیا تھا۔

والیان خوزستان، خلخال اور فارس نے راشد کی دوبارہ 532ھ (۶۱۱۳۸)

بیعت کرنے کا عہد کیا۔ سلطان مسعود نے ان کے ساتھ جنگ کی اور انہیں شکست دی۔ امیر منکبرس والی فارس کو گرفتار کر کے سلطان

مسعود نے اپنے روبرو قتل کروایا۔

معزول خلیفہ راشد کا قتل۔ وہ موصل سے فوج کا ایک دستہ لے کر آذربائیجان میں قتل و غارت کرتا ہوا اصفہان پہنچا تھا اور وہاں محاصرہ کئے پڑا تھا کہ بیمار ہوا اور عجمیوں کے ایک گروہ نے اسے گھیر کر قتل کر ڈالا۔ (۶۱۱۳۸) ھ ۵۳۲

بغداد مکمل طوائف الملوکی کا شکار ہو گیا۔ سلجوق شاہ ابن سلطان محمود نے حملہ کر کے یہاں قبضہ کیا اور شہر کو ویران کیا اور اسے انتشار کی حالت میں چھوڑ کر چلا گیا۔ ہر سال بغداد سے غلاف کعبہ تیار ہو کر مکہ بھیجا جاتا تھا۔ وہ اس سال بغداد میں طوائف الملوکی کی وجہ سے نہ بھیجا جاسکا۔ (۶۱۱۳۸) ھ ۵۳۲

اتسز نے خوارزم میں اپنی خود مختار سلطنت قائم کر لی۔ وہ سنجر سلجوقی کی طرف سے خوارزم کا گورنر مقرر تھا مگر اس نے سلجوقیوں کی خانہ جنگی سے فائدہ اٹھا کر خود مختاری قائم کر لی۔ سنجر نے اس کی سرکوبی کے لئے خوارزم پر حملہ کیا اور اتسز کو شکست دے دی۔ مگر اتسز کی ناکامی عارضی تھی۔ سنجر کی واپسی کے بعد اہل خوارزم کی مدد سے اتسز نے دوبارہ خوارزم پر قبضہ کر لیا اور اپنی آزاد سلطنت کی ابتداء کر دی۔ اتسز کا باپ محمد قطب الدین اور دادا انوشنگین سلجوقیوں کے غلام تھے۔ سلطان برکیاروق نے محمد قطب الدین کو خوارزم کا گورنر مقرر کیا تھا جس کے بعد اتسز وہاں کا والی مقرر ہوا۔ (۶۱۱۳۸) ھ ۵۳۳

سلطان مسعود کی بغداد میں آمد۔ اس نے کوتوال شہر بقیش کو قید میں ڈلوا کر قتل کروا دیا۔ عارضی طور پر شہر کا امن بحال ہوا۔ مگر سلطان کے جانے کے بعد پھر غنڈوں اور بد معاشوں نے حالات بگاڑ دیئے۔ نئے خلیفہ مقتفی کے پاس کوئی اختیار نہ تھا۔ (۶۱۱۳۹) ھ ۵۳۳

والی موصل عماد الدین زنگی نے دمشق کا محاصرہ کر لیا۔ (۶۱۱۳۹) ھ ۵۳۴

اس دوران والی دمشق جمال الدین محمد بن بوری کا انتقال۔ اس کا بیٹا مجیر الدین انز تحت نشین ہوا اور معین الدین انز اس کا سرپرست ہوا۔ معین الدین انز نے فرنگیوں سے زنگی کے خلاف مدد طلب کی۔ فرنگیوں کی آمد سے پہلے عماد الدین زنگی دمشق کے مضافات کو تباہ و برباد کر کے واپس اپنے شہر چلا گیا۔ معین الدین انز نے فرنگیوں کے ساتھ مل کر زنگی کے علاقہ قاشاش کو فتح کیا اور اسے فرنگیوں کے حوالے کر دیا۔ دراصل انز نے قاشاش فتح کر کے فرنگیوں کے حوالے کرنے کا وعدہ پر عماد الدین زنگی کے خلاف ان سے امداد طلب کی تھی۔

536ھ (1142ء) سلطان مسعود بغداد آیا۔ کوتوال تبدیل کیا۔ کرپٹ انتظامیہ کو سزائیں دیں۔

536ھ (1142ء) سلطان سنجر سلجوقی فرمانروائے خراسان کو ترکان خطا نے شکست دے دی۔ ترکان خطا نے اس وقت تک اسلام قبول نہیں کیا تھا اور شاہ خوارزم اتز نے ان کو سلطان سنجر کی سلطنت پر یلغار کرنے کی ترغیب دی تھی۔

536ھ (1142ء) خوارزم شاہ اتز نے خراسان پر چڑھائی کر کے اس کے دارالحکومت مرو پر قبضہ کر لیا۔ اتز کی فوج نے کئی روز تک شہر میں قتل و غارت کا بازار گرم رکھا۔ کئی اکابر علماء بھی مارے گئے۔ نیشاپور، بیہق اور خراسان کے دوسرے علاقوں پر قبضہ کرنے کے بعد اتز نے سلطان سنجر کا خطبہ موقوف کر کے اپنا خطبہ جاری کر دیا۔ سلجوقی سلاطین کا زوال ہو گیا۔

540ھ (1146ء) سلطان مسعود کے خلاف والیان رے، خوزستان و فارس نے بغاوت کر دی۔ جنگ ہوئی اور پھر صلح ہو گئی۔ عملی طور پر عنان حکومت ان والیان اور ان کے حامی امراء و وزراء کے ہاتھ میں چلی گئی۔ جن میں امیر عبدالرحمن طغرل بک حاجب بھی تھا۔

541ھ (1147ء) سلطان مسعود نے خود کو اقتدار سے محروم پا کر والی آذربائیجان عبدالرحمن طغرل بک کو سازش کر کے قتل کروا دیا۔ اس کے علاوہ اس نے والی رے امیر عباس کو بھی اس دستہ کے محافظین کے ہاتھوں قتل کروا دیا۔ والی فارس بوزاہ نے سلطان مسعود کے خلاف لشکر کشی کر دی۔ جنگ میں بوزاہ نے شکست کھائی اور مارا گیا۔

541ھ (1147ء) والی موصل عمادالدین زنگی کو اس کے بعض غلاموں نے قتل کر ڈالا۔ اس کا بیٹا سیف الدین غازی موصل کا حکمران بنا جبکہ اس کے دوسرے بیٹے نورالدین زنگی نے حلب کی حکومت سنبھال لی۔

541-44ھ (1147-50ء) بغداد انتشار اور طوائف الملوکی کا شکار ہو رہا۔

543ھ (1148ء) سلجوقیوں کے ایک سپہ سالار (اتابک) سلفر کی اولاد میں سنقر بن موود نے فارس میں اپنے خاندان کی خود مختار سلطنت قائم کر دی جو 686ھ تک قائم رہی۔

543ھ (1148ء) خوزستان میں سلجوقی سپہ سالار (اتابک) ابوطاہر بن محمد نے اپنے خاندان کی سلطنت قائم کی جو 827ھ تک قائم رہی۔ انہیں ہزار اپسی کہا جاتا تھا۔

543-44ھ (1148-49ء) غزنی کے سلطان بہرام شاہ نے غور کے قطب الدین محمد کو قتل کروا دیا جو اس کا داماد تھا اور اسے ملنے غزنی آیا ہوا تھا۔ غور کے فرمانروا اور قطب الدین کے بھائی سیف الدین غوری کا غزنی پر حملہ۔ بہرام شاہ کی شکست اور ہندوستان کی جانب فرار، سیف الدین کا غزنی پر قبضہ۔ بہرام شاہ ہندوستان سے ہندو فوجیں لے کر غزنی پر حملہ آور ہوا۔ فتحیاب ہوا۔ اور غزنی پر دوبارہ قبضہ کے بعد اس نے سیف الدین کو گرفتار کر کے منہ کالا کر کے شہر

میں تشیر کرائی اور پھر قتل کر دیا۔

غور کے تخت پر علاؤالدین حسین تخت نشین ہوا جو اپنے بھائی سیف الدین کی غزنی کی مہم کے دوران غور میں قائم مقام تھا۔ (544ھ (1149ء)

غزنی کے سلطان بہرام شاہ کا انتقال۔ اس کا بیٹا خسرو شاہ تخت حکومت پر بیٹھا۔ (547ھ (1152ء)

غور کے فرمانروا علاؤالدین حسین کا غزنی پر حملہ۔ خسرو شاہ لاہور فرار ہو گیا۔ علاؤالدین غوری کے حکم پر سات روز تک غزنی شہر کی اینٹ سے اینٹ بجائی گئی۔ قتل عام ہوا۔ مکانات جلا دیئے گئے۔ غزنی سے لاکھوں مرد اور عورتیں تہ تیغ کر ڈالے گئے۔ غزنوی سلاطین کی قبریں اکھاڑ کر مردے جلا دیئے گئے۔ صرف سلطان محمود، مسعود اور ابراہیم مستثنیٰ قرار دیئے گئے۔ علاؤالدین کو ”جہاں سوز“ کا لقب اس کے ہاتھوں غزنی کی تباہی و بربادی کی وجہ سے دیا گیا۔ (547ھ (1152ء)

سلطان مسعود سلجوقی کا انتقال۔ اس سے پہلے خلیفہ مقتدی نے ایک ماہ تک روزانہ اس پر بددعا کی تھی۔ اس کے بعد اس کے بھتیجے ملک شاہ بن سلطان محمود کو تخت نشین کیا گیا۔ (548ھ (1153ء)

ملک شاہ بن سلطان محمود سلجوقی کی معزولی۔ امیر خاص بک نے اس کی جگہ محمد بن سلطان محمود کو تخت نشین کر دیا۔ نئے سلطان محمود نے اقتدار حاصل کرتے ہی امیر خاص بک کو قتل کر دیا کیونکہ اسے خطرہ ہو گیا تھا کہ وہ اسے بھی گرفتار کر کے خود اقتدار پر قابض ہو جانا چاہتا ہے۔ (548ھ (1153ء)

سلطان سنجر سلجوقی کی ترکان غز کے ہاتھوں شکست اور گرفتاری۔ ترکان غز ترکوں کا ایک قبیلہ تھا جو مسلمان ہو چکا تھا۔ کافر ترکان خطا کے ماورالنہر پر قبضہ کے بعد ترکان غز نے خراسان کا

رخ کر لیا تھا اور وہاں لوٹ مار کا بازار گرم کر رکھا تھا۔
 ترکان غز نے طوس اور نیشاپور کو تباہ و برباد کیا۔ قتل
 و غارت گری کے دوران مسلمان ترکان غز کے ہاتھوں بہت سے علماء
 و فقہا اور قضاة بھی مارے گئے۔

549ھ (1154ء)

خوارزم شاہ اتز کا انتقال۔ اس کا بیٹا ارسلان تخت
 نشین ہوا۔ تخت نشینی کے بعد اس نے اپنے بھائی کی آنکھوں میں
 گرم لوہے کی سلائیاں پھروا کر اندھا کر دیا۔

551ھ (1156ء)

سلطان سنجر ترکان غز کی قید سے رہا ہوا۔ خوارزم شاہ
 ارسلان نے اطاعت کا مظاہرہ کیا۔

551ھ (1156ء)

سلطان سنجر کے ولی عہد سلیمان شاہ بن سلطان محمد
 سلجوقی کی اپنے بھتیجے سلطان محمد سلجوقی کے ساتھ خانہ جنگی۔ سلیمان
 شاہ ترکان غز سے مغلوب ہونے کے بعد بغداد چلا آیا تھا۔ خلیفہ
 مقتفی نے وہاں اس کے نام کا خطبہ جاری کر کے اسے سلطان محمد
 سے جنگ کی ترغیب دی تھی۔ ان کے مابین ہمدانی کے قریب جنگ
 ہوئی۔ جس میں سلیمان کو شکست ہوئی۔ اسے گرفتاری کے بعد
 سلطان محمد کے اتحادی قطب الدین موود زنگی والی موصل کے پاس
 نظر بند کر دیا گیا۔

551ھ (1156ء)

551-52ھ (1156-57ء) سلطان محمد کا بغداد پر حملہ۔ خلیفہ مقتفی

نے خود اپنے لشکر اور اہل بغداد کی مدد سے مدافعت کی۔ والی موصل
 قطب الدین موود زنگی بھی سلطان محمد کے ہمراہ بغداد پر حملہ کرنے
 والوں میں شامل تھا۔ طویل محاصرہ کے بعد یہ جنگ ختم ہوئی۔

سلطان سنجر کا انتقال۔ خراسان اور پھر عراق پر بھی
 خوارزم شاہ کا مکمل قبضہ۔ سلجوقی سلطنت کا خاتمہ۔

552ھ (1157ء)

ترکان غزنی پر حملہ اور قبضہ۔ غزنوی خاندان کا
 فرمانروا خسرو شاہ لاہور فرار ہو گیا۔ غزنی دوبارہ غزنویوں کے قبضے میں

554ھ (1159ء)

نہ آسکا۔ ان کا اقتدار پنجاب تک محدود ہو گیا۔

554ھ (1159ء) سلطان محمد سلجوقی کا انتقال۔ امراء نے سلیمان شاہ کو والی موصل کی قید سے رہا کروا کر اس کی جگہ تخت نشین کر دیا۔ خلیفہ مقتدی نے بھی اس کی حمایت کی اور بغداد میں اس کا خطبہ پڑھا گیا۔

555ھ (1160ء) غزنوی خاندان کے فرمانروا خسروشاہ کا انتقال۔ اس کا بیٹا خسرو ملک تخت نشین ہوا۔ وہ غزنوی خاندان کا آخری فرمانروا تھا۔ اس کی حکومت پنجاب تک محدود تھی۔

555ھ (1160ء) سلطان محمد مرحوم کے بھائی ملک شاہ نے اپنے چچا سلیمان شاہ کی تخت نشینی کو قبول نہ کیا اور بغداد پر حملہ کی دھمکی دی۔ خلیفہ مقتدی کے وزیر السلطنت نے ایک لونڈی کے ذریعے ملک شاہ کو زہر دلوا دیا اور وہ مر گیا۔

555ھ (1160ء) خلیفہ مقتدی کا انتقال۔ اس کے بعد اس کا بیٹا ابوالمنظف یوسف، مستجد باللہ کے لقب سے خلیفہ ہوا۔ خلیفہ مقتدی کے حرم میں اس کے انتقال سے پہلے بیماری کے دوران جانشینی پر کینیروں کے مابین لڑائی ہوئی۔ مستجد کی ماں کا پلہ بھاری رہا اور اس کا حریف بھائی علی اپنی ماں سمیت گرفتار کر لیا گیا۔

556ھ (1161ء) سلیمان شاہ سلجوقی کی معزولی، گرفتاری اور قتل۔ اس کے وزیر شرف الدین نے یہ سب کر کے ارسلان شاہ بن طغرل کو تخت نشین کر دیا۔

556ھ (1161ء) غور کے سلطان علاؤ الدین جہاں سوز کا انتقال۔ اس کا بیٹا سیف الدین محمد تخت نشین ہوا۔

556ھ (1161ء) غور کے نئے سلطان سیف الدین نے باطنیوں کا صفایا کر دیا جنہیں سلطان علاؤ الدین نے مملکت میں اپنی دعوت پھیلانے کی اجازت دے رکھی تھی۔

- 556ھ (161ء) عرب قبیلہ خفاجہ کی کوفہ اور دجلہ میں بغاوت۔ خلیفہ کے ترک سپہ سالاروں نے ان کی سرکوبی کی۔
- 558ھ (163ء) غور کا سلطان سیف الدین غزوں کے ساتھ جنگ کے دوران مارا گیا۔ اس کا چچا زاد بھائی غیاث الدین تخت نشین ہوا۔
- 558ھ (163ء) عراق کے سرکش عرب قبیلہ بنی اسد کی سرکوبی۔ خلیفہ مستنجد نے انہیں جبراً "عراق سے جلا وطن کر دیا۔
- 559ھ (164ء) خلیفہ مستنجد نے والی بصرہ منکبرس کو قتل کروا دیا۔ اور اس کی جگہ کشتکین کو اپنا والی مقرر کیا۔
- 559-62ھ (164-67ء) والی خوزستان اور نئے والی بصرہ کشتکین کے مابین خانہ جنگی۔
- 560ھ (165ء) خلیفہ مستنجد کا وزیر السلطنت عون الدین یحییٰ کا انتقال ہوا تو خلیفہ کے حکم سے اس کے پس ماندگان کو قید میں ڈال دیا گیا۔
- 563ھ (168ء) نئے وزیر السلطنت مشرف الدین نے خلیفہ مستنجد کے حکم پر رئیس الرؤسا عضد الدین کے اختیارات صلب کر لئے۔ عضد الدین اور اس کا ساتھی قطب الدین خلیفہ مستنجد کے سخت خلاف ہو گئے۔
- 564ھ (168ء) مصر کے فاطمی خلیفہ عاضد نے شام کے سلطان نور الدین زنگی سے درخواست کی کہ وہ اس کو وزیر سلطنت شاور کی سازشوں سے نجات دلائے جس نے مصر کو سلیسوں کی تحویل میں دے دینے کی سفارش کی تھی۔ نور الدین زنگی کا کرد سپاہ سالار اسد الدین شیرکوه قاہرہ پہنچا اور شاور کو بے دخل کر کے تمام امور سلطنت اپنے ہاتھ میں لے لئے۔
- 564ھ (168ء) اسد الدین شیرکوه کی وفات۔ اس کے بھتیجے صلاح الدین ایوبی نے حکومت قاہرہ کا کنٹرول سنبھال لیا۔ فاطمی خلیفہ عاضد کی حیثیت محض علامتی رہ گئی۔

566ھ (1170ء) خلیفہ مستنجد کا انتقال۔ اسے ریس الروسا
عضد الدین اور قطب الدین نے بیماری کی حالت میں حمام میں بند کر
دیا۔ جہاں دم گھٹنے سے اس کی موت واقع ہو گئی۔ اس کے بعد
عضد الدین نے اس کے بیٹے حسن کو مستنجد بامر اللہ کے لقب سے
خلیفہ بنا دیا اور وزیر السلطنت مشرف الدین کو قتل کر دیا۔ عضد الدین
نیا وزیر السلطنت بنا۔

567ھ (1171ء) مصر کے فاطمی خلیفہ عاضد کا انتقال۔ فاطمی خلافت کا
خاتمہ۔ صلاح الدین ایوبی مصر کا حکمران بن گیا اور اس نے وہاں
فاطمی خطبہ موقوف کر کے عباسی خلیفہ کا خطبہ جاری کر دیا۔ خلیفہ
مستنجد نے نور الدین زنگی اور صلاح الدین ایوبی کو خلعت اور
تحائف بھیجے۔

567ھ (1171ء) بغداد میں عضد الدین وزیر السلطنت کی معزولی۔ سپہ
سالار قطب الدین کا عروج۔

568ھ (1172ء) سلطان نور الدین زنگی اور صلاح الدین ایوبی کے مابین
ناچاقی اور صلح۔ پھر ناچاقی اور بے اعتمادی کا مظاہرہ۔

568ھ (1172ء) خوارزم کے سلطان ارسلان خوارزم شاہ کا انتقال۔
اس کے بیٹوں تکش اور جلال الدین محمود کے مابین شدید کشمکش کے
بعد تکش کا پلہ بھاری رہا اور وہ سلطان تکش خوارزم شاہ کے لقب
سے تخت خوارزم پر قابض ہوا۔ جلال الدین جسے سلطان شاہ بھی
کہتے تھے، نے ترکان خطا کے خان اعظم کی مدد سے مرو پر قبضہ کر
لیا۔

569ھ (1173-74ء) غور کے سلطان غیاث الدین کا عزنی پر حملہ جو
اس وقت غزوں کے قبضے میں تھا۔ غزوں کی شکست اور غزنی پر
غوریوں کا قبضہ۔ غیاث الدین نے اپنے بھائی معز الدین (شہاب
الدین) محمد غوری کو غزنی کے تخت پر حکمران بنا دیا اور خود ہرات و

عضد الدین لشکر لے کر مقابلہ پر آیا۔ کئی لڑائیاں ہوئیں۔ آخر کار دونوں فوجیں واپس چلی گئیں۔

573ھ (1177ء) بغداد کے وزیر السلطنت عضد الدین کا قتل۔ ابن عطار وزیر السلطنت بنا۔

573ھ (1177ء) سلطان صلاح الدین ایوبی کا فرنگیوں کے خلاف سواحل شام پر حملہ۔ صلاح الدین کی شکست۔ مصر کو واپسی۔

574ھ (1178ء) صلاح الدین کا شام کے شہر حمص کے نواح میں فرنگیوں کے ساتھ مقابلہ۔ شہر حماة میں فرنگیوں کی شکست۔

574ھ (1178ء) فرنگی شاہ بیت المقدس بالڈون کا دمشق پر حملہ۔ صلاح الدین کے بھتیجے فرخ شاہ نے اپنے لشکر کے ساتھ اس کا مقابلہ کیا۔ فرنگیوں کی شکست۔ ہمنوی سمیت کئی فرنگی سردار مارے گئے۔

574ھ (1178ء) بالڈون اور صلاح الدین کے مابین مخاضتہ الاضرار کے مقام پر گھمسان کی جنگ۔ بالڈون کی شکست اور گرفتاری۔ بالڈون ڈیڑھ لاکھ زر ہدیہ دے کر اور ایک ہزار مسلمان قیدیوں کو رہا کر کے رہا ہوا۔

575ھ (1179ء) سلطان صلاح الدین نے فرنگیوں کے قلعہ یعقوب کو فتح کیا اور اسے منہدم کر دیا۔

575ھ (1180ء) عباسی خلیفہ مستنسی بامر اللہ کا انتقال۔ وزیر السلطنت ابن عطار نے مستنسی کے بیٹے ابوالعباس احمد کو تخت خلافت پر بٹھایا اور اسے ناصر الدین اللہ کا خطاب دیا۔ اس نے خلیفہ بنتے ہی وزیر السلطنت ابن عطار کو قید میں ڈال دیا۔ جہاں وہ چند روز بعد مردہ پایا گیا۔ استاد دارمجد الدین افضل کو وزیر السلطنت بنایا گیا۔

576ھ (1180ء) سلطان صلاح الدین نے 70 بحری جہازوں کی مدد سے سواحل فلسطین پر حملہ کیا اور تاخت و تاراج کیا۔ ایک ہزار نصرانی گرفتار ہوئے۔ فرنگی شاہ بیت المقدس بالڈون کی درخواست پر صلاح

الدین نے دو سال کے لیے صلح کر لی۔

577ھ (1181ء) سلطان صلاح الدین نے موصل، الجزیرہ، اربل، اینا اور مریدین کے شہزادوں، سلطان قونیہ اور شاہ آرمینیہ کے مابین صلح کے معاہدہ پر دستخط کرائے جس کی رو سے انہوں نے دو سال تک آپس میں جنگ نہ کرنے کی قسم کھائی۔

577ھ (1181ء) سلطان صلاح الدین کے بھتیجے عزالدین فرخ شاہ کا الکرک کے فرنگی حاکم پر حملہ اور اس کی سرکوبی۔

578ھ (1181ء) الکرک کے فرنگی حاکم ریمند ایلاٹ کے راستے بحری بیڑہ بحیرہ قلزم میں ڈال کر مکہ معظمہ پہنچ گیا اور حملہ آور ہوا۔ مصر سے صلاح الدین کے بھائی الملک العادل نے امیر البحر لٹولٹو کی قیادت میں بحری بیڑہ بھیجا جس نے ریمند کو شکست دے کر بھگا دیا۔ بہت سے فرنگی مارے گئے اور قیدی بنائے گئے۔

578ھ (1182ء) سلطان صلاح الدین کا موصل و حلب کے خاندان زنگی کی حکومت کے مقبوضات جزیرہ پر حملہ اور ان کے کئی شہروں پر قبضہ۔ اس کے بعد موصل پر چڑھائی۔ والی موصل عزالدین مسعود زنگی کی زبردست مدافعت محاصرہ کی طوالت اور صلح کی کوششیں۔ صلاح الدین حلب پر قبضہ مانگتا تھا۔ صلح نہ ہو سکی۔ صلاح الدین موصل سے محاصرہ اٹھا کر سنجاہ پر حملہ آور ہوا اور اسے فتح کر لیا۔

579ھ (1183ء) سلطان صلاح الدین کا حلب پر قبضہ۔ حلب کے عوض میں صلاح الدین نے وہاں کے حاکم سنجاہ، نصیبین اور بعض دوسرے شہر جو اس نے فتح کئے تھے لوٹا دیئے۔

580ھ (1184ء) فرنگی شاہ بیت المقدس بالڈون کا انتقال۔ اس کا کم سن بیٹا بالڈون دوئم تخت نشین ہوا۔ طرابلس کا والی ریمند اس کا اتالیق مقرر ہوا۔

580-81ھ (1184-85ء) سلطان صلاح الدین کی موصل کی فتح کرنے

خراسان فتح کرنے میں مصروف ہو گیا۔

569ھ (1173ء) شام کے فرمانروا سلطان نورالدین زنگی کا دمشق میں انتقال۔ اس کا بیٹا صالح اسماعیل تخت نشین ہوا۔

569-70ھ (1173-75ء) بغداد میں سپہ سالار قطب الدین اور سابق وزیر السلطنت عضد الدین کی کشمکش اقتدار۔ قطب الدین کا زوال۔ عضد الدین دوبارہ وزیر السلطنت بن گیا۔

569ھ (1173ء) صلاح الدین ایوبی کے بھائی شمس الدولہ نے یمن پر حملہ کر کے وہاں زبید اور عدن کی مسلمان حکومتوں کا خاتمہ کیا اور یمن کو ایوبی مقبوضات میں شامل کر دیا۔

571ھ (1175ء) غور کے سلطان غیاث الدین کا ہرات پر قبضہ۔ اس کے بھائی والی غزنہ سلطان شہاب الدین (معز الدین) غوری کا سندھ پر قبضہ۔

569-71ھ (1173-75ء) زنگی سلاطین دمشق و موصل کے مابین خانہ جنگی۔ موصل کے سیف الدین غازی دوئم کی صالح اسماعیل کے خلاف مہم اور اس کے مقبوضات پر قبضہ۔ حجاز بھی اس کے قبضے میں آ گیا۔

571ھ (1175ء) نیمروز اور سیستان کے حکمران تاج الدین ابوالفتح کا انتقال۔ اس کا بڑا بیٹا شمس الدین تخت نشین ہوا۔ اس نے اپنے اٹھارہ بھائیوں کو قتل کر دیا۔ ایک کو اندھا کر دیا۔

571-72ھ (1175-76ء) صلاح الدین ایوبی کا مصر سے آ کر شام پر حملہ اور زنگیوں کے ساتھ حماة کے مقام پر جنگ۔ زنگیوں کو شکست۔ صلاح الدین کا دمشق پر قبضہ۔ شام، یمن اور مصر کے فرمانروا کی حیثیت سے اس نے سلطان صلاح الدین ایوبی کا لقب اختیار کیا۔

572ھ (1176ء) خوزستان کے والی ابن ملک شاہ کی بغداد پر چڑھائی۔

کی کوشش۔ عزالدین والی موصل نے طویل مزاحمت کے بعد آخر کار مصالحت کر لی اور صلاح الدین کا با بگذار بن گیا۔

581-82ھ (1185-86ء) سلطان صلاح الدین ایوبی سخت بیمار پڑ گیا۔

اس کے بھائی، بیٹے اور بھتیجے کے مابین کشمکش اقتدار شروع ہو گئی۔

582ھ (1186-87ء) سلطان صلاح الدین کی فلسطین پر چڑھائی۔ کئی

فرنگی مقبوضات کو تاخت و تاراج کر کے واپس دمشق لوٹ آیا۔

582ھ (1186ء) ریمند شاہ بالڈون دوم سے بغاوت کر کے صلاح

الدین سے آ کر مل گیا۔ صلاح الدین نے اسے اپنے ملک کے

عیسائیوں پر حاکم بنا دیا۔

582ھ (1186ء) غزنی کے فرمانروا سلطان شہاب الدین غوری کا لاہور

پر قبضہ۔ وہاں غزنوی خاندان کے آخری حکمران خسرو ملک کی شکست،

گرفتاری اور قتل۔ غزنوی سلطنت کا مکمل خاتمہ۔

583ھ (1187ء) خلیفہ ناصر الدین اللہ نے وزیر السلطنت مجد الدین

افضل کو قتل کرا دیا کیونکہ وہ بہت باختیار ہو گیا تھا اور خلیفہ کی کچھ

نہ چلتی تھی۔

583ھ (1187ء) سلطان صلاح الدین نے موصل، الجزیرہ، اربل، مصر

اور شام سے وسیع لشکر جمع کر کے فلسطین کو فرنگی قبضہ سے آزاد

کرانے کے لیے بھرپور حملہ کر دیا۔ صفوریہ اور طبریہ پر قبضے کے بعد

حطین کے مقام پر فیصلہ کن جنگ ہوئی۔ فرنگیوں کی شکست۔ شاہ

یروشلم اور الکرک کے حاکم ارنات (ایبجنڈ) سمیت ہزاروں نصرانی قید

ہو گئے۔ تیس ہزار عیسائی مارے گئے۔ ایبجنڈ کو خود صلاح الدین نے

اپنے ہاتھ سے قتل کیا۔ بیت المقدس نوے 90 سال بعد عیسائیوں

کے قبضے سے آزاد ہوا۔ بیروت سے غزہ تک تمام فلسطین صلاح

الدین کے قبضے میں آ گیا۔

584ھ (1188ء) سلطان صلاح الدین نے طرسوس اور لازقیہ کو فتح کر

کے فرنگی قبضے سے آزاد کرایا۔ صقلیہ (سسیلی) سے بحری بیڑے نے آ کر لاذقیہ پر دوبارہ قبضہ بحال کرنے کی کوشش کی مگر کامیابی نہ ہوئی۔ اس کے بعد قلعہ شغرا اور کئی دوسرے قلعے جو فرنگی حاکم انطاکیہ کی عملداری میں تھے فتح کر لئے گئے۔

584ھ (1188ء) خلیفہ ناصر کی سلجوقی سلطان طغرل ثانی کے خلاف جنگ۔ وزیر السلطنت عبید اللہ کی سرکردگی میں لشکر کی شکست اور عبید اللہ کی گرفتاری۔

584ھ (1188ء) والی ہمدان کزل اور سلطان طغرل ثانی کی جنگ۔ طغرل کی شکست۔ کزل نے طغرل کو گرفتار کر کے قلعہ میں نظر بند کر دیا۔ جہاں اسے کچھ عرصہ بعد قتل کر ڈالا گیا۔ اس کے ساتھ ہی سلجوقی سلطنت بھی ختم ہو گئی۔

585ھ (1189ء) سلطان صلاح الدین اور فرنگیوں کے مابین شدید ترین معرکہ آرائی۔ طویل جنگ۔ لیکن فیصلہ نہ ہو سکا۔ سلطان واپس آ گیا۔

586-87ھ (1190-91ء) معرکہ عکا۔ اس تیسری صلیبی جنگ کے لئے شاہ جرمنی فریڈرک، فرانس کا شاہ فلپ اور انگلستان کا بادشاہ رچرڈز کثیر فوج، جنگی بحری بیڑے لے کر نکلے تھے۔ فریڈرک راستے میں مر گیا۔ تاہم فلپ اور رچرڈز نے عکا پر زبردست حملہ کر دیا۔ صلاح الدین اور اس کے سپہ سالاروں نے عکا میں مجبور ہو کر اس کا زبردست دفاع کیا۔ محاصرہ دو سال تک طول کھینچ گیا اور اہل شہر تنگ آ گئے تو صلاح الدین دو لاکھ دینار تاوان کی ادائیگی اور فرنگیوں کے 500 قیدیوں کو رہا کرنے اور بیت المقدس سے قبضہ میں لی گئی صلیب کی واپسی کی شرط پر شہروں کے جان و مال کے تحفظ کی ضمانت حاصل کی اور شہر فرنگیوں کے حوالے کر دیا۔ تاہم فرنگیوں کو ایک لاکھ دینار ادا کر سکا۔ فرنگیوں نے عام شہریوں کو شہر سے نکل جانے

کی اجازت دے دی مگر لشکریوں اور ان کے سپہ سالاروں کو یرغمال بنا لیا۔ بعد ازاں ان سب کو بے دردی کے ساتھ قتل کر دیا گیا۔

شاہ انگلستان رچرڈز کی سرکردگی میں فرنگیوں نے عکا سے ساحل کے ساتھ ساتھ 150 دن تک مارچ کیا اور ریافہ کی بندرگاہ پر قبضہ کیا۔ صلاح الدین نے انہیں راہ میں روکنے کے لئے کئی لڑائیاں کیں مگر کامیاب نہ ہوا۔

سلطان صلاح الدین اور شاہ انگلستان رچرڈز کے مابین صلح کی بات چیت۔ رچرڈز کی طرف سے یہ شرائط رکھی گئیں کہ رچرڈز کی بہن ملکہ جون اور صلاح الدین کے بھائی الملک عادل کی شادی کر دی جائے۔ عکا، عسقلان اور ریافہ اسے جہیز میں دے دیے جائیں۔ باقی ماندہ فلسطین ملک عادل کو دے دیا جائے۔ دونوں میاں بیوی بیت المقدس میں رہ کر پورے ملک پر حکومت کریں۔ صلاح الدین نے تجویز قبول کر لی۔ مگر عیسائی پادریوں اور راہبوں نے رچرڈز کی مخالفت کی اور مزید یہ شرط رکھوائی کہ ملک عادل عیسائیت قبول کرے۔ اسے صلاح الدین نے نامنظور کر دیا۔

عرب قبائل بنی عامر، خفاجہ اور مشفق کی بصرہ کے نواح میں لڑائیاں اور لوٹ مار۔ والی بصرہ کچھ نہ کر سکا۔ قبائل شہر بصرہ میں لوٹ مار کا بازار گرم کر کے چلے گئے۔

سلطان غیاث الدین غوری کے بھائی معز الدین غوری اور مرو کے خوارزمی فرمانروا سلطان شاہ (جلال الدین) کے مابین چھ ماہ تک جنگ۔ سلطان شاہ کو شکست ہوئی۔ اس کا سپہ سالار بہاؤ الدین سنجری گرفتار ہوا اور اس کا سر کاٹ کر غیاث الدین کے پاس بھیج دیا گیا۔

ترانین کی دوسری لڑائی۔ شہاب الدین غوری نے پرتھوی راج کو شکست دے دی۔

فرنگی والی صور مارکوئیس (کونریڈ) کو دو اسماعیلی فدائیوں نے راہبوں کے بھیس میں جا کر قتل کر دیا۔
 سلطان صلاح الدین کے بھتیجے تقی الدین عمر کا انتقال جو حران رہا، سمیسط، میا فارقین اور ارجان کا والی تھا۔ وہاں کے امراء نے اس کے کم سن بیٹے کو حکومت پر بٹھا دیا۔ ادھر صلاح الدین کے بیٹے افضل نے ان شہروں کی حکومت طلب کر لی جو صلاح الدین نے منظور کر لی۔ سلطان نے اپنے بھائی الملک العادل کو فوج دے کر ان شہروں میں بھیجا اور اس نے جا کر وہاں کی حکومت افضل کو دے دی۔ مرحوم تقی الدین کے کم سن بیٹے اور اس کے دیگر امراء کو ساتھ لے کر سلطان کے پاس بیت المقدس آ گیا۔

588ھ (۶۰۹۲ء)

588ھ (۶۱۹۲ء)

سلطان صلاح الدین کے جزیرہ کے معاملات میں الجھنے اور فوج کا ایک حصہ وہاں بھیجنے سے فائدے اٹھاتے ہوئے رچرڈز نے بیت المقدس پر فوج کشی کر کے محاصرہ کر لیا۔ حالانکہ اس سے قبل اس کے اور ملک عادل کے مابین ایک معاہدہ صلح ہو چکا تھا جو فلسطین کی تقسیم پر مبنی تھا۔ تاہم بیت المقدس کی مضبوط قلعہ بندی دیکھ کر رچرڈز واپس عکا چلا گیا۔

588ھ (۶۱۹۲ء)

سلطان صلاح الدین نے یافہ پر قبضہ کر لیا۔ لیکن قبضہ مستحکم نہ رہ سکا۔ رچرڈز نے عکا سے آ کر یافہ پر دوبارہ قبضہ کر لیا۔ صلاح الدین کی فوج میں مال غنیمت کی تقسیم پر اختلاف ہو گیا تھا جس وجہ سے وہ یافہ پر اپنا قبضہ مستحکم نہ کر سکتا تھا۔

588ھ (۶۱۹۲ء)

رملہ کے مقام پر سلطان صلاح الدین اور شاہ انگلستان رچرڈز کے مابین تین سال کے لئے جنگ بندی کا معاہدہ طے پا گیا۔ رچرڈز بیماری کی حالت میں واپس اپنے وطن چلا گیا۔ معاہدہ کے تحت عکا سے یافہ تک کا علاقہ رچرڈز کے ماتحت رہنے دیا گیا۔ عیسائی

588ھ (۶۱۹۲ء)

زائرین کو یروشلیم آنے جانے کی اجازت دے دی گئی۔

سلطان صلاح الدین ایوبی کا انتقال۔ اس کے بعد اس کے بیٹوں میں تخت نشینی کی جنگ چھڑ گئی۔ فریقین میں اس کا بھائی الملک العادل بھی شامل تھا۔ بیٹوں میں دمشق پر الافضل، مصر پر العزیز عثمان اور حلب پر الظاہر غازی حاکم بن گئے۔

حاکم موصل عزالدین بن موود زنگی کا انتقال۔ (۶۱۱۹۳) ھ ۵۸۹

مرو کے خوارزم شاہی حکمران جلال الدین محمود عرف سلطان شاہ کا انتقال۔ اس کے بھائی نکش خوارزم شاہ کا زیر حکومت علاقہ مرو اور خراسان پر قبضہ۔ (۶۱۱۹۳) ھ ۵۸۹

مصر کے حاکم العزیز عثمان بن صلاح الدین کی اپنے بھائی الافضل بن صلاح الدین کے خلاف دمشق پر تین مرتبہ فوج کشی اور دمشق پر قبضہ۔ مرحوم سلطان صلاح الدین کی سلطنت کی تقسیم پر اس کے بیٹوں اور بھائی کے مابین کئی سمجھوتے ہوئے اور ٹوٹے۔ کئی بار معرکہ آرائیاں ہوئیں۔ (۶۱۱۹۴) ھ ۵۹۰-۹۱

خلیفہ ناصر نے وزیر السلطنت موید الدین کی قیادت میں لشکر بھیج کر خوزستان پر قبضہ کر لیا۔ وہاں کے والی شملہ کے انتقال کے بعد اس کے بیٹوں میں تخت نشینی کی کشمکش چل رہی تھی۔ خلیفہ نے اس کا فائدہ اٹھا کر وہاں قبضہ کر لیا۔ اس کے بعد خلیفہ کے لشکر نے موید الدین کی سرکردگی میں رے اور ہمدان پر قبضہ کر لیا۔ یہ علاقے نکش بن ارسلان خوارزم شاہ کے مقبوضات کا حصہ تھے۔ خلیفہ اور خوارزم شاہ میں تضاد کی نمود۔ (۶۱۱۹۵) ھ ۵۹۱

وزیر السلطنت موید الدین کا ہمدان میں انتقال۔ نکش خوارزم شاہ نے حملہ کر کے ہمدان پر دوبارہ قبضہ کر لیا اور اصفہان میں اپنے بیٹے علاؤ الدین کو کثیر لشکر دے کر مقیم کیا تاکہ خلیفہ کی فوجیں ادھر کا رخ نہ کر سکیں۔ (۶۱۱۹۶) ھ ۵۹۲

595ھ (1199ء) ملک العزیز صلاح الدین ایوبی کا مصر میں انتقال۔ اس کا غلام فخرالدین اس کے کم سن بیٹے منصور کو تخت نشین کرنا چاہتا تھا۔ امرائے صلاح الدین نے الافضل بن صلاح الدین کو حکومت پر متمکن کر دیا۔ تاہم فخرالدین نے بغاوت جاری رکھی۔

596ھ (1200ء) تکش بن ارسلان خوارزم شاہ کا انتقال۔ اس کا بیٹا علاؤ الدین محمد تخت نشین ہوا اور اصفہان سے ہمدان چلا گیا۔

596ھ (1200ء) علاؤ الدین محمد کی اصفہان سے عدم موجودگی سے فائدہ اٹھا کر خلیفہ ناصر نے اپنے ایک سپہ سالار سیف الدین طغرل کی قیادت میں فوج بھیج کر اصفہان پر قبضہ کر لیا۔ اس کے بعد خلیفہ ناصر اور زوال شدہ سلجوقی سلاطین کے موالیوں کے مابین خوارزم شاہ کے خلاف متحدہ محاذ بن گیا۔ سلجوقی سلطنت کے خاتمے کے بعد اس کے موالیوں میں سے قطلع بن پہلوان، کرکجہ اور اید نمش نے رے، بلاد جبل، اور آذربائیجان پر قبضہ برقرار کیا ہوا تھا جبکہ خوارزم شاہ صرف کچھ عرصہ کے لئے ان علاقوں پر قبضہ کرنے میں کامیاب ہو سکے تھے۔

596ھ (1200ء) سلطان تکش خوارزم شاہ کی وفات کی خبر پا کر غدر اور غزنہ کے فرمانرواؤں غیاث الدین غوری اور معزالدین غوری کا خراسان پر حملہ اور نیشاپور پر قبضہ۔ یہ قبضہ زیادہ عرصہ برقرار نہ رہ سکا اور سلطان محمد خوارزم شاہ کا دوبارہ قبضہ ہو گیا۔

596-98ھ (1200-02ء) صلاح الدین ایوبی کے خاندان میں اقتدار کی کشمکش جاری رہی۔ دمشق، مصر، حلب اور فلسطین پر الافضل، الظاہر، ملک عادل اور کم سن منصور حکمران بنتے اور بدلتے رہے۔ کئی بار معرکہ آرائیاں ہوئیں۔ آخر کار ان کے مابین معاہدہ کے تحت سلطنت کی تقسیم طے ہو گئی۔

599ھ (1203ء) افضل بن صلاح الدین ایوبی نے بلاد روم کے فرمانروا

رکن الدین سلیمان بن قلیج ارسلان کے ساتھ اتحاد کر لیا اور کیونکہ اس کے چچا ملک عادل نے اس سے شام کے وہ بیشتر علاقے واپس لے لئے جو 598ھ کے معاہدے میں اس کے حصے میں رکھے گئے تھے۔ اس نے سمساط میں سلیمان بن قلیج کا خطبہ جاری کر دیا اور اس کا اطاعت گزار بن گیا۔

599ھ (1203ء) سلطان غیاث الدین غوری کا انتقال۔ اس کا بھائی سلطان شہاب الدین جو تخت غزنی کا فرمانروا تھا۔ ساری غوری سلطنت کا سلطان بن گیا۔

601ھ (1205ء) ملک عادل کے بیٹے اشرف موسیٰ نے حاکم موصل نورالدین ارسلان شاہ کو شکست دی۔

601ھ (1205ء) پانچویں صلیبی جنگ۔ فرنگیوں نے قسطنطنیہ کے باز نشینی شاہ روم کے قبضہ سے چھین لیا۔ اس کے بعد وہ عکا میں لنگر انداز ہوئے اور اردن تک کے علاقے کو تباہ و برباد کیا۔ ملک عادل نے ان کا مقابلہ کیا۔

601ھ (1205ء) ملک عادل اور فرنگیوں کے مابین امن معاہدہ ہو گیا۔ ملک عادل رملہ اور اس کے نواحی علاقوں سے دستبردار ہو گیا۔

602ھ (1206ء) سلطان شہاب الدین غوری کا قتل۔ وہ پنجاب میں کھوکھروں (گکھروں) کی سرکوبی کر کے غزنی واپس جا رہا تھا کہ راستے میں دمیل کے مقام پر ایک روایت کے مطابق فدائیوں نے جبکہ دوسری روایت کے مطابق کھوکھروں (گکھروں) نے اس کے خیمہ میں گھس کر اسے قتل کر ڈالا۔ اسی سال والی بامیان بہاؤالدین سام غوری کا بھی انتقال ہوا۔

602-3ھ (1206-7ء) غوری خاندان میں تخت نشینی کی جنگ۔

غیاث الدین غوری مرحوم کے بیٹے غیاث الدین محمد اور والی بامیان بہاؤالدین سام مرحوم کے بیٹے علاؤالدین محمد کے مابین لڑائی۔

- علاءالدین شکست کھا کر بامیان کی جانب فرار ہو گیا۔
- 602-3 ھ (7-1206ء) شہاب الدین غوری کے غلاموں نے سلطنت آپس میں تقسیم کر لی۔ تاج الدین یلدوز غزنی پر ناصر الدین قباچہ سندھ و ملتان پر، قطب الدین ایبک لاہور، دہلی، اجمیر اور دوآبہ پر اور بختیار خلجی، بہار و بنگال پر حکمران بن گئے۔
- 603 ھ (1207ء) سلطنت ایوبی میں ملک عادل کے فرزند نجم الدین کی خلاط اور سوس پر لشکر کشی۔ بلاد روم کے حاکم طغرل شاہ بن قلیج ارسلان نے مقامی حکمران کی مدد کے بہانے نجم الدین کا مقابلہ کیا تاکہ وہ خود اس علاقے پر قابض ہو جائے۔ طغرل کی ناکامی اور نجم الدین کا ان علاقوں پر قبضہ۔
- 605 ھ (1209ء) جلال الدین خوارزم شاہ کا طبرستان، ہرات اور غوریوں کے دار الحکومت فیروز کوہ پر قبضہ۔
- 608 ھ (1212ء) آذربائیجان میں سابق سلاطین سلجوقیہ کے موالیوں اید غمش اور منگی کے مابین لڑائیاں۔
- 610 ھ (1214ء) خلیفہ ناصر نے اید غمش کی پشت پناہی کی اور اسے فوج دے کر ہمدان بھیجا۔ منگی کی فوج نے اید غمش کو شکست دے کر گرفتار کر لیا اور اس کا سزا تار لیا۔
- 610 ھ (1214ء) جلال الدین خوارزم شاہ کا عزنی پر قبضہ۔ وہاں کے والی تاج الدین یلدوز کا ہندوستان کی طرف فرار۔
- 612 ھ (1216ء) خلیفہ ناصر کے ایماء پر والی آذربائیجان ازبک ہسلوان اور جلال الدین والی قلعات اسماعیلیہ نے خلیفہ کے ارسال کردہ لشکر بغداد سے منگی کی سرکوبی کی۔ منگی کا فرار اور قتل۔
- 613 ھ (1217ء) حاکم حلب ملک ظاہر غازی بن صلاح الدین کا انتقال۔ اس کا صغیر سن بیٹا العزیز تخت نشین ہوا۔ نگران شہاب الدین طغرل بک مقرر ہوا۔

614 ھ (1218ء) سلطان علاؤ الدین محمد خوارزم شاہ نے خلیفہ ناصر سے مطالبہ کیا کہ بغداد میں میرے نام کا خطبہ پڑھا جائے خلیفہ ناصر نے انکار کر دیا۔ شیخ شہاب الدین سروروی نے خلیفہ کی طرف سے سفارت کا کام کیا اور خوارزم شاہ کو اپنا مطالبہ واپس لینے پر رضامند کر لیا۔

614 ھ (1218ء) سلطان علاؤ الدین محمد خوارزم شاہ نے والی فارس سعد زنگی کو شکست دے کر فارس پر قبضہ کر لیا۔ پھر آذربائیجان کے والی ازبک بہلوان کو اطاعت پر مجبور کر کے اپنا باجگذار بنا لیا۔ اس طرح محمد خوارزم شاہ کا آذربائیجان، اصفہان، ہمدان، رے اور بلاد جبل پر قبضہ ہو گیا۔

614-15 ھ (1218-19ء) خلیفہ ناصر نے محمد خوارزم شاہ کے خلاف غوریوں سے مدد طلب کی۔ غیاث الدین محمد سام غوری نے محمد خوارزم شاہ کو ملک چھین لینے اور جنگ کی دھمکی دی۔ محمد خوارزم شاہ نے قراخطائی تاتاروں کے کافر بادشاہ سے اتحاد کر لیا اور بادشاہ خطا سے غوریوں پر حملہ کروا دیا۔ جنگ میں قراخطائیوں کی شکست اور غوریوں کی فتح۔

614-15 ھ (1218-20ء) چھٹی صلیبی جنگ فرنگیوں کی اس مہم میں ہنگری کا بادشاہ اور آسٹریا اور جرمنی کے امراء شامل تھے۔ فرنگیوں کی تعداد اڑھائی لاکھ تھی۔ انہوں نے دمیاط (مصر) پر حملہ کیا اور طویل محاصرے کے بعد اس پر قبضہ کر لیا۔

615 ھ (1219ء) ملک عادل کا انتقال۔ دمیاط کے محاز سے فوجیں اٹھ کر اس کے بیٹوں کامل اور معظم کے مابین تخت نشینی کی جنگ میں الجھ گئیں، دمیاط پر فرنگی قبضے کی راہ ہموار ہو گئی۔ ستر ہزار مسلمان مارے گئے۔

615 ھ (1219ء) خلیفہ ناصر نے محمد خوارزم شاہ کے خلاف بادشاہ چین

خاقان اعظم چنگیز خاں کو حملہ کی دعوت دی۔

615ھ (1219ء) محمد خوارزم شاہ کے سرحدی صوبہ انزار کے گورنر نیال خاں نے چنگیز خاں کی طرف سے بھیجے گئے تجارتی وفد کو قتل کر ڈالا۔ چنگیز خاں نے اپنا قاصد محمد خوارزم شاہ کے پاس بھیجا اور شکایت کی اور نیال خاں کو قصاص میں طلب کیا۔ محمد خوارزم شاہ نے چنگیز کے قاصد کو قتل کر دیا۔ اس کے بعد خوارزم شاہ نے چنگیز کے ملک کے سرحدی علاقوں پر حملہ کر کے وہاں قتل و غارت گری کی اور جو مال غنیمت ہاتھ لگا لے کر واپس ہوا۔

615-16ھ (1219-20ء) چنگیز خاں کا وسط ایشیا (ماوارالنہر پر حملہ) اس نے قراخطائی تاتاریوں کو شکست دے کر ان کے ملک پر قبضہ کیا اور پھر خوارزم شاہ کے ملک کے سرحدی شہر اتراد پر قبضہ کر کے اسے تباہ و برباد کیا۔ یہاں کے گورنر نیال خاں کو گرفتار کر کے اس کے کانوں اور آنکھوں میں چاندی پگھلا کر ڈال دی جس سے وہ مر گیا۔

615-16ھ (1219-20ء) سلطنت ایوبی ملک عادل کے بیٹوں میں تین حصوں میں تقسیم ہو گئی۔ مصر پر ملک کامل، شام بشمول فلسطین پر ملک معظم عیسیٰ اور حلب پر موسیٰ (الملک الاشرف) حکمران ہو گئے۔ چنگیز خاں کا بخارا پر قبضہ اور تباہی۔ تیس ہزار افراد مار ڈالے گئے۔ سمرقند پر حملہ پچاس ہزار اہل شہر کا قتل۔ تیس ہزار فوجی مارے گئے بقیہ فرار ہوئے۔ تیس ہزار کاریگر قید کر لئے گئے۔ دو لاکھ تاوان وصول کیا گیا۔

616ھ (1220ء) محمد خوارزم شاہ دارالحکومت خیوا چھوڑ کر نیشاپور چلا گیا۔ وہاں سے مازندران، ہمدان اور پھر بلاد جبل پہنچ گیا۔ چنگیز خاں نے بین ہزار سواروں کو اس کے تعاقب میں چھوڑا ہوا تھا جو اسے کسی جگہ چین نہ لینے دیتے تھے۔

617ھ (1221ء) علاؤ الدین محمد خوارزم شاہ کا بحر طبرستان (کیسپن) کے ایک جزیرہ میں انتقال۔ وہ تاتاریوں کے تعاقب سے بچتا ہوا وہاں پہنچا تھا کہ مرض الموت میں مبتلا ہوا۔ اس کے بعد اس کا بیٹا جلال الدین منکبرس (منکبرنی) اس کا جانشین ہوا۔ وہ اپنے بھائیوں کے ساتھ خیوا (خوارزم) پہنچا تو اس کے ماموں زاد بھائی قطب الدین نے اقتدار پر قبضہ کر کے اسے بے دخل کر دیا۔

617ھ (1221ء) مرحوم سلطان محمد خوارزم شاہ کی ماں ترکمان خاتون اور شاہی خاندان کے افراد کی چنگیز خاں کے لشکریوں کے ہاتھوں گرفتاری۔ بے شمار مال و زر و جواہرات پر قبضہ۔ خوارزم شاہ شہزادیوں کو تاتاریوں نے اپنی کنیریں بنا لیا۔

617ھ (1221ء) تاتاریوں کا خیوا (خوارزم) پر قبضہ۔ جلال الدین منکبرنی خوارزم شاہ پہلے ہی وہاں سے فرار ہو چکا تھا۔ اس کے ماموں زاد قطب الدین جو تخت پر قابض ہو گیا تھا، وہ بھی وہاں سے فرار ہو کر بھستان چلا گیا۔

617-20ھ (1221-24ء) تاتاریوں کا قزوین، آذربائیجان، جارجیا، روس اور بلغاریہ پر قبضہ۔ آذربائیجان کے حاکم ازبک بن بملوان نے تاتاریوں سے مصالحت کر کے اطاعت کر لی تھی۔

618ھ (1222ء) فرنگیوں کی دمیاط سے قاہرہ کی جانب پیش قدمی۔ والی مصر ملک کامل نے اپنے بھائیوں معظم عیسیٰ والی شام اور موسیٰ والی حلب کی مدد سے ان کے خلاف مزاحمت کی۔ فریقین کے مابین صلح کی بات چیت۔ فرنگیوں کو پیش کش کی گئی کہ وہ دمیاط مسلمانوں کے حوالے کر دیں تو اس کے بدلے میں انہیں بیت المقدس، عسقلان، طبریہ، صیدا، جبہ اور لازقیہ اور وہ تمام علاقے دیئے جائیں گے جو صلاح الدین ایوبی نے فتح کئے تھے۔ البتہ الکرک مسلمانوں کے پاس رہے گا۔ فرنگی الکرک لینے پر بھی بھند رہے اور تین لاکھ دینار تاوان

کا بھی مطالبہ کیا۔ اس لئے معاہدہ نہ ہو سکا۔

مسلمانوں نے دریائے نیل کا بند توڑ کر اس کے سیلاب کا رخ اس طرف موڑ دیا جہاں فرنگی لشکر مقیم تھا۔ فرنگی چاروں طرف سے سیلاب میں گھر گئے تو حاکم دمشق معظم عیسیٰ نے دمیاط پہنچ کر اس پر مسلمانوں کا قبضہ بحال کر دیا۔ فرنگی ناکام و ناچار واپس یورپ چلے گئے۔

618ھ (1222ء)

تاتاریوں کا مرو اور نیشاپور پر قبضہ اور ان کی تباہی۔ نیشاپور کے معرکے میں چنگیز خاں کا داماد مارا گیا۔ جلال الدین منکبرنی کی غزنی میں آمد جو غوریوں اور ترکان غز کے بعد خوارزم شاہی مقبوضات کا حصہ بن چکا تھا۔ تاتاریوں نے ہرات (خرامان) پر قبضہ کر کے غزنی کا رخ کیا۔ جلال الدین اور تاتاریوں کے مابین کئی لڑائیاں ہوئیں جن میں تاتاریوں کو شکست ہوئی۔

618ھ (1222ء)

سیستان اور نیمروز کے حکمران بہرام شاہ کو چار باطنی فدائین نے قتل کر دیا۔ اس کے بیٹوں نصرت الدین اور رکن الدین میں تخت نشینی کی جنگ۔

618ھ (1222ء)

والی شام ملک معظم عیسیٰ اور اس کے بھائی والی مصر ملک کامل کے مابین چپقلش۔ دونوں ہی جزیرہ اور موصل کے علاقوں پر اپنا غلبہ حاصل کرنے کی کوشش کر رہے تھے جو آل زنگی میں بنا ہوا تھا۔

619ھ (1223ء)

چنگیز خاں کی غزنی پر چڑھائی۔ جلال الدین دریائے سندھ کے قریب آ کر مقیم ہو گیا۔ چنگیز خاں اور جلال الدین منکبرنی کے مابین دریائے سندھ کے کنارے فیصلہ کن جنگ۔ جلال الدین کی شکست۔ اس نے بہ مشکل دریائے سندھ عبور کر کے جان بچائی۔ چنگیز خاں نے غزنی پر قبضہ کر کے شہر کو آگ لگا دی۔ قتل و غارت اور لوٹ مار کے بعد شہر مکمل تباہ ہو گیا۔

619ھ (1223ء)

619 ھ (223:)

تاتاریوں کا رے اور قم پر قبضہ۔ رے میں شافعی اور حنفی فرقوں میں تنازعہ تھا۔ شافعیوں نے تاتاریوں کو شہر میں داخل کیا۔ تاتاریوں نے پہلے حنفیوں کا صفایا کیا اور پھر شافعیوں کو بھی نہ بخشا۔ قم میں شیعہ سنی تنازعہ تھا۔ شیعوں نے تاتاریوں کو شہر میں داخل کیا۔ انہوں نے پہلے سینوں کو ختم کیا۔ پھر شافعیوں کا بھی صفایا کر دیا۔ رے اور قم دونوں تباہ ہو گئے۔

620 ھ (1224ء)

سلطان جلال الدین منکبرنی (خوارزم) شاہ کے خلاف ہندوستان کے مسلمان فرمانرواؤں کی لڑائیاں۔ ملتان اور سندھ کے فرمانروا ناصر الدین قباچہ اور جلال الدین کے مابین کئی جنگیں۔ سلطان دہلی شمس الدین التمش کی جلال الدین کے ساتھ پہلے صلح مگر پھر قباچہ اور التمش کے مابین جلال الدین کے خلاف متحدہ محاذ کا قیام۔

621 ھ (1224ء)

والی شاہ معظم نے اپنے بھائیوں کے خلاف سلطان جلال الدین خوارزم شاہ کے ساتھ اتحاد قائم کر لیا۔ شام، موصل، خلاط اور حمص میں معظم، اشرف، کامل اور ان کے مقامی اتحادیوں کے مابین خانہ جنگی۔

621 ھ (1225ء)

جلال الدین منکبرنی ہندوستان کے مسلمان فرمانرواؤں کی مخالفت اور لڑائیوں سے دل برداشتہ ہو کر واپس غزنی پہنچا اور وہاں اپنا گورنر مقرر کر کے عراق کی جانب روانہ ہو گیا۔

621-22 ھ (1225ء)

جلال الدین منکبرنی کرمان اور اصفہان سے ہوتا ہوا خوزستان، بصرہ اور نواح بغداد تک پہنچ گیا۔ اس دوران اسی کے اپنے بھائی غیاث الدین والی کرمان کے ساتھ کئی بار لڑائی اور مصالحت ہوئی۔

622 ھ (1225ء)

خلیفہ ناصر کی فوجوں اور جلال الدین منکبرنی کے مابین بغداد کے نواح میں جنگ۔ خلیفہ کی فوج کی شکست۔ خوارزمی فوج نے بغداد کے نواحی قصبات کو تباہ و برباد کیا اور لوٹا۔

جلال الدین منکبرنی خوارزم شاہ کا آذربائیجان پر قبضہ۔ وہاں کا حاکم ازبک بن بہلوان دارالحکومت تبریز چھوڑ کر فرار ہو گیا۔ منکبرنی اس کو تاتاریوں سے مصالحت کی سزا دینا چاہتا تھا۔ ازبک بن بہلوان کی بیوی اپنے شوہر کو چھوڑ کر منکبرنی کے پاس چلی آئی۔ منکبرنی نے اس سے نکاح کر لیا۔ ازبک بن بہلوان اس صدمہ سے مر گیا۔ ازبک نے ایک قسم کھائی تھی کہ جس کے توڑ دینے پر اس کی اپنی بیوی سے پہلے ہی طلاق ہو چکی تھی۔

جلال الدین منکبرنی خوارزم شاہ آذربائیجان پر قبضہ مستحکم کرنے کے بعد وہاں کے حکمران بن گیا۔

خلیفہ ناصر الدین اللہ کا بغداد میں انتقال۔ اس کے بعد اس کا بیٹا ظاہر بامر اللہ خلیفہ ہوا۔

خلیفہ ظاہر بامر اللہ کا انتقال۔ اس کے بعد اس کا بیٹا منصور بن ظاہر مستنصر باللہ خلیفہ ہوا۔

جلال الدین منکبرنی کی جانب سے والیان کرمان اور خلاط کے خلاف لشکر کشی اور ان کی سرکوبی کے لئے خوارزمی لشکر کی لڑائیاں اور طویل محاصرے۔ بلاد اسماعیلیہ پر چڑھائی کر کے اسماعیلی فدائیوں کی گوشمالی بھی کی گئی۔

چنگیز خان کا چین کی جانب واپسی کے دوران انتقال۔ اس کا بیٹا اوکتائی اس کا جانشین ہوا۔

سلطان جلال الدین کی خلاط پر بار بار فوج کشی۔ اس کے حلیف معظم والی شام کی ترغیب پر۔ کیونکہ خلاط پر اس کے بھائی اشرف کا قبضہ تھا جو کامل کا حلیف تھا۔

والی مصر ملک کامل نے اپنے بھائی معظم والی دمشق اور اس کے اتحادی خوارزم شاہ سے خائف ہو کر فرنگی بادشاہوں سے امداد کی درخواست کی۔ اس نے انہیں پیش کش کی کہ وہ اس

کے بدلے میں انہیں بیت المقدس دے دے گا۔ کیونکہ اب یہ شہر اس کے بھائی معظم کے قبضے میں تھا۔ اس نے جرمنی کے بادشاہ فریڈرک دوم سے خط و کتابت کی۔ اور اپنے ایک معتمد امیر کو سفیر بنا کر اس کے پاس سسلی بھیجا جہاں وہ نئی صلیبی مہم کی تیاری کر رہا تھا۔

624ھ (1227ء) والی شام و فلسطین معظم کا انتقال۔ اس کا 21 سالہ فرزند ناصر داؤد تخت نشین ہوا۔

625ھ (1228ء) تاتاریوں کی دوبارہ بلغار۔ اصفہان اور رے پر حملہ۔ جلال الدین خوارزم شاہ کے ساتھ اصفہان کے قریب خوزیز جنگ۔ لڑائی کے دوران جلال الدین کا بھائی غیاث الدین اور سپہ سالار جہان بہلوان غداری کر کے میدان جنگ سے چلے گئے۔ اس کے بعد خورزم شاہی فوج کو شکست ہو گئی۔ جلال الدین دوبارہ فوج جمع کر کے لایا اور تاتاریوں کو شکست دی۔

625ھ (1228ء) والی مصر ملک کامل نے اپنے بھتیجے ناصر داؤد والی شام و فلسطین کے خلاف چڑھائی کر دی۔ غزہ، نابلس اور بیت المقدس اس کے قبضے سے چھین لئے۔ کامل کی مصر سے عدم موجودگی کے دوران فریڈرک نے سسلی سے مصر پر حملہ اس لئے نہ کیا کیونکہ اس کا کامل کے ساتھ معاہدہ دوستی ہو چکا تھا۔

625ھ (1228ء) والی مصر ملک کامل اور اس کے بھائی اشرف والی حلب نے مل کر دمشق کا محاصرہ کر لیا۔ جہاں ان کا بھتیجا ناصر حکمران تھا۔ ناصر طویل محاصرہ سے تنگ آ کر دمشق سے دستبردار ہو گیا۔ اس کے بدلے میں اسے الکرک اور فلسطین کے بعض علاقے دے دیئے گئے۔ دمشق ملک اشرف کے قبضے میں آ گیا۔

626ھ (1229ء) والی مصر ملک کامل نے بیت المقدس فرنگیوں کے حوالے کر دیا۔ شاہ جرمنی فریڈرک دوم وہاں پہنچ چکا تھا اور کامل نے

حسب معاہدہ نہ صرف بیت المقدس بلکہ یافا سے عکا تک کے علاقہ پر فرنگیوں کا قبضہ تسلیم کر لیا۔ یروشلم میں صرف مسجد اقصیٰ پر مسلمانوں کا قبضہ باقی رہا۔

سلطان جلال الدین کے بھائی غیاث الدین کا قتل۔ (۶۱۲۲۹) ھ 626

ایک روایت کے مطابق اسے والی کرمان براق حاجب نے قتل کرایا جبکہ دوسری روایت کے مطابق جلال الدین کے حکم سے مارا گیا تھا۔

سلطان جلال الدین کا طویل محاصرے کے بعد خلاط پر قبضہ۔ اس کے خلاف والی دمشق ملک الاشرف اور والی بلاد روم علاؤالدین نے متحد ہو کر حملہ کر دیا۔ جلال الدین کو شکست ہوئی۔ وہ آذربائیجان واپس چلا گیا۔ خلاط پر ملک اشرف کا قبضہ ہو گیا۔ (۶۱۲۳۰) ھ 627

تاتاریوں کے ہاتھوں نیمروز اور بختان کی مسلم ریاست کا خاتمہ۔ یہاں باطنیوں اور خارجیوں نے پہلے ہی بغاوت کی آگ بھڑکائی ہوئی تھی اور ملک خانہ جنگی کا شکار تھا۔

تاتاریوں کی آذربائیجان پر یلغار۔ سلطان جلال الدین کی فوجوں نے کئی مقامات پر ان کا مقابلہ کیا مگر ہر بار شکست کھائی۔ جلال الدین کے ساتھیوں اور سپہ سالاروں نے ایک ایک کر کے اس کا ساتھ چھوڑنا شروع کر دیا۔ اس کے وزیر السلطنت نے والیان دمشق اور بلاد روم سے سازباز شروع کر دی جس پر جلال الدین نے وزیر السلطنت کو قتل کروا دیا۔ اہل گنجه نے سلطان جلال الدین سے بغاوت کر دی۔ اس نے ان کی سرکوبی کر کے ان کے سردار بندار کے اعضا کاٹ ڈالے جس سے وہ مر گیا۔ (۶۱۲۳۱) ھ 628

سلطان جلال الدین خوارزم شاہ کا تاتاریوں کے ہاتھوں قتل۔ سلطان نے والیان دمشق، آمد، حلب اور بلاد روم سے تاتاریوں کے خلاف مدد طلب کی مگر کسی نے مدد نہ کی۔ وہ کسمپرسی کی حالت میں بیدر کے مقام پر تھا کہ تاتاریوں کو اس کی خبر ہو گئی اور

سلطان جلال الدین خوارزم شاہ کا تاتاریوں کے ہاتھوں قتل۔ سلطان نے والیان دمشق، آمد، حلب اور بلاد روم سے تاتاریوں کے خلاف مدد طلب کی مگر کسی نے مدد نہ کی۔ وہ کسمپرسی کی حالت میں بیدر کے مقام پر تھا کہ تاتاریوں کو اس کی خبر ہو گئی اور

سلطان جلال الدین خوارزم شاہ کا تاتاریوں کے ہاتھوں قتل۔ سلطان نے والیان دمشق، آمد، حلب اور بلاد روم سے تاتاریوں کے خلاف مدد طلب کی مگر کسی نے مدد نہ کی۔ وہ کسمپرسی کی حالت میں بیدر کے مقام پر تھا کہ تاتاریوں کو اس کی خبر ہو گئی اور

سلطان جلال الدین خوارزم شاہ کا تاتاریوں کے ہاتھوں قتل۔ سلطان نے والیان دمشق، آمد، حلب اور بلاد روم سے تاتاریوں کے خلاف مدد طلب کی مگر کسی نے مدد نہ کی۔ وہ کسمپرسی کی حالت میں بیدر کے مقام پر تھا کہ تاتاریوں کو اس کی خبر ہو گئی اور

سلطان جلال الدین خوارزم شاہ کا تاتاریوں کے ہاتھوں قتل۔ سلطان نے والیان دمشق، آمد، حلب اور بلاد روم سے تاتاریوں کے خلاف مدد طلب کی مگر کسی نے مدد نہ کی۔ وہ کسمپرسی کی حالت میں بیدر کے مقام پر تھا کہ تاتاریوں کو اس کی خبر ہو گئی اور

انہوں نے حملہ کر کے اسے اور اس کے ساتھیوں کو مار ڈالا۔
خوارزم شاہی سلطنت کا خاتمہ ہو گیا۔

628-30ھ (1231-33ء) وکتائی بن چنگیز خاں نے اپنے سپہ سالار
جرماغون نوپین کی قیادت میں تاتاریوں کا ایک اور ریلا وسط ایشیا،
ایران اور عراق پر یلغار کے لیے بھیج دیا۔ بغداد کے نواحی علاقوں
تک تاتاریوں نے حملے کئے اور لوٹ مار کی۔ خلیفہ بغداد مستنصر نے
مدافعت کے لئے فوجیں بھیجیں اور بغداد اور تاتاری غلبہ سے محفوظ
رہا۔ فارس اور کرمان کے مسلمان فرمانرواؤں نے تاتاریوں کی
اطاعت قبول کر کے انہیں خراج دینا شروع کر دیا۔

630-31ھ (1233-34ء) بلاد روم کے بادشاہ علاؤالدین کیقباد نے
بلاد شام پر حملہ کر کے خلاط پر قبضہ کر لیا۔ والی دمشق ملک اشرف
نے اپنے بھائی ملک کامل والی مصر کی مدد سے کیقباد سے جنگ کی مگر
کامیابی نہ ہوئی۔ کیقباد نے شام کے مزید علاقوں پر قبضہ کر لیا۔

634ھ (1236ء) بلاد روم کے بادشاہ علاؤالدین کیقباد کا انتقال۔ اس
کا بیٹا غیاث الدین کیخسرو تخت نشین ہوا۔

634ھ (1236ء) ملک اشرف والی دمشق اور ملک کامل والی مصر دونوں
بھائیوں کے مابین چپقلش۔ ملک اشرف کو ملک کامل سے باغی کرنے
کے لئے بلاد روم کے نئے حکمران کیخسرو نے ترغیب دی تھی۔

635ھ (1237ء) دمشق کے حکمران ملک اشرف کا انتقال۔ اس کا بھائی
صالح اسماعیل دمشق کا نیا حکمران بنا۔

635ھ (1237ء) مصر کے حکمران سلطان کامل کا انتقال۔ وہ دمشق کے
محاصرے پر تھا جہاں کا نیا والی صالح اسماعیل شکست تسلیم کر کے
دمشق سے دستبردار ہو کر حلبک چلا گیا تھا۔ سلطان کامل دمشق اور
اس کے زیر نگیں تمام مقبوضات پر بھی قابض ہو گیا تھا۔ اس کے
امراء نے مصر میں اس کے بیٹے ابوبکر الکامل العادل کو اس کی جگہ

تخت نشین کر دیا۔

مرحوم سلطان کامل کے دوسرے فرزند صالح نجم الدین ایوب والی جزیرہ نے دمشق پر قبضہ کر کے مصر کا رخ کیا۔ جہاں کے امراء پہلے ہی اس کے بھائی ابوبکر کے خلاف ہو چکے تھے۔ ان دونوں بھائیوں کی خانہ جنگی میں ان کا چچا صالح اسماعیل اور چچا زاد ناصر داؤد بھی شریک ہو گئے۔ صالح اسماعیل کا دمشق پر قبضہ۔ ناصر داؤد نے صالح نجم الدین کو گرفتار کر لیا۔

636ھ (1238ء)

ناصر داؤد نے بیت المقدس پر قبضہ کر کے اسے فرنگی قبضے سے آزاد کر لیا۔

637ھ (1239ء)

ناصر داؤد نے صالح نجم الدین کو رہا کر دیا۔ مملوک امراء مصر نے ابوبکر عادل کو معزول کر کے صالح نجم الدین کو تخت نشین کر دیا۔ اس طرح شام پر صالح اسماعیل، الکرك اور بیت المقدس پر ناصر داؤد اور مصر پر صالح نجم الدین ایوب حکمران ہو گئے۔

637ھ (1239ء)

والی مصر صالح نجم الدین نے ترک موالیوں کا ایک گروہ خرید کر اپنا خصوصی حفاظتی دستہ بنایا۔ وہ بعد میں بحری مملوک کہلائے۔ ان کا سردار بیبرس تھا۔

638ھ (1240ء)

638-40ھ (1240-42ء) مرحوم سلطان صلاح الدین منکبرنی کی بے مہار خوارزم شاہی فوج نے شام اور اس کے اطراف میں فساد پھیلایا۔

چنگیزی سلطنت کے فرمانروا اوکتائی کا انتقال۔ اس کی بیوی ترکنہ نے فرمانروائی کا منصب سنبھال لیا۔

639ھ (1241ء)

بغداد میں عباسی خلیفہ مستنصر باللہ کا انتقال۔ اس کا بیٹا عبداللہ خلیفہ بنا۔ اس نے مستنعم باللہ کا لقب اختیار کیا۔ وہ عباسی خلفائے بغداد کا آخری خلیفہ تھا۔

640ھ (1242ء)

642-43 ھ (1244-45ء) حاکم دمشق صالح اسماعیل اور حاکم مصر

صالح نجم الدین کے مابین طویل جنگ۔ عکا کے فرنگیوں نے اسماعیل کی طرف سے حصہ لیا جنکہ خوارزمیوں نے نجم الدین کا ساتھ دیا۔ صالح اسماعیل، شکست ہوئی اور اسے دمشق سے بھی دستبردار ہونا پڑا۔ فقط، ملک اس کے قبضے میں رہنے دیا گیا۔

644 ھ (1246ء) صالح اسماعیل کی دمشق پر قبضے کی دوبارہ کوشش، ناکامی اور گرفتاری۔ اسے اور اس کے اہل و عیال کو صالح نجم الدین نے مصر میں نظر بند کر دیا۔ اب صالح نجم الدین مصر و شام کا بادشاہ بن گیا۔

644 ھ (1246ء) تاتاری سرداروں نے چنگیزی سلطنت سے ملکہ ترکنہ کو معزول کر کے اوکتائی کے بیٹے کیک (قیوق) کو بادشاہ بنا دیا۔

645 ھ (1247ء) صالح نجم الدین، والی مصر و شام نے عسقلان اور طریہ کو فرنگی قبضے سے آزاد کر لیا۔

646 ھ (1248ء) تاتاریوں کے بادشاہ کیک کا انتقال۔ اس کا چچا زاد بھائی منکو خاں بن طولی خاں تخت نشین ہوا اس نے اپنے بھائی ہلاکو خاں کو ایران و عجم کی سلطنت دے دی۔ اس نے خراسان میں بادشہ نموس کو اپنا دارالحکومت بنایا۔

647 ھ (1249ء) آٹھویں صلیبی مہم۔ اس کا قیادت فرانس کا بادشاہ لوئس ہیم کر رہا تھا جو پچاس ہزار کا لشکر لے کر مصر کے شہر دمیاط پر حملہ آور ہوا، اور اس پر قبضہ کر لیا۔ اس وقت والی مصر و شام صالح نجم الدین ایوب دمشق میں تھا، جہاں سے وہ حلب اور حمص کے حکمرانوں کی باہمی لڑائی میں الجھا ہوا تھا۔

647 ھ (1249ء) والی مصر و شام نجم الدین ایوب کا انتقال۔ وہ اس وقت فرنگیوں کی گوشالی کے لئے شام سے مصر جا رہا تھا۔ اس کی جگہ اس کا بیٹا معظم توران شاہ تخت نشین ہوا۔

648ھ (1250ء) نئے والی مصر توران شاہ نے ربردست معرکے کے بعد فرنگیوں کو شکست دے دی۔ شاہ فرانس لوئس گرفتار کر لیا گیا۔ مگر بعد میں اسے رہا کر دیا گیا اور وہ فلسطین کے فرنگی صدر مقام عکا پہنچ گیا۔

648ھ (1250ء) والی مصر توران شاہ کا بحری مملوکوں کے سردار بیبرس کے ہاتھوں قتل۔ کیونکہ توران نے اپنے مخصوص افراد کو جو برجی مملوک کہلاتے تھے زیادہ بااقتدار کر کے بحری مملوکوں کے اختیارات کم کر دیئے تھے۔ باغی بحری مملوکوں نے صالح ایوب کی بیوہ ملکہ شجرۃ الدر کو تخت پر بٹھا دیا۔ اہل تمام نے ممالیک مصر کی اس کارروائی کا منظور نہ کیا۔

648ھ (1250ء) والی حلب ناصرالدین یوسف نے حمص پر قبضہ کرنے کے بعد دمشق پر تفتہ کر لیا۔ تمام اور مصر میں پھر الگ الگ حکومتیں قائم ہو گئیں۔ دمشق اور قاہرہ کے حکمرانوں نے ایک دوسرے کے خلاف فرنگی بادشاہ لوئس سے مدد طلب کی۔

648ھ (1250ء) مصر میں ملکہ شجرۃ الدر کی معزولی اور نو عمر موسیٰ اشرف بن مسعود بن الکامل کی تخت نشینی۔ معزالدین ابیک ترکمانی اس کا اتابک (تالیق) مقرر ہوا۔

648-49ھ (1250-51ء) شام اور مصر کے حکمرانوں کی فوجوں کے مابین جنگیں۔ والی شام ناصر یوسف کو شکست ہوئی تو اس نے فرنگی شاہ لوئس سے مدد طلب کی اور بیت المقدس فرنگیوں کو دینے کا وعدہ کیا۔ ادھر شاہ لوئس نے قاہرہ کے حکمرانوں سے مطالبہ کیا کہ اگر فرنگی قیدیوں کو رہا نہ کیا گیا تو وہ دمشق کے ساتھ گٹھ جوڑ کر لے گا۔ مصر کے معزالدین ابیک نے 300 مسلمانوں کے بدلے میں تین ہزار فرنگی قیدی رہا کئے۔ علاوہ ازیں بیش قیمت تحائف بھی شاہ لوئس کو بھیجے۔ حاکم شاہ کے خلاف ابیک اور لوئس کے مابین اتحاد ہو گیا۔

ایک نے شام و فلسطین فتح ہونے کی صورت میں بیت المقدس فرنگیوں کو دینے کا اعلان کیا۔

650-51ھ (1252-53ء) ہمای اور فرنگی فوجوں کے مابین طویل مگر غیر فیصلہ کن جنگ۔

651ھ (1253ء) بغداد کے عباسی خلیفہ مستعصم کے ایما پر شام اور مصر کے مسلمان حکمرانوں کے مابین صلح۔ طے پایا کہ ایک مصر کا حکمران رہے گا اور ناصر یوسف شام کا۔ ان کی سرحد گلیلی ہوگی۔

652ھ (1254ء) مصر میں معزالدین ایک نے بحریہ ممالیک کے سردار اقطاعی جادار کو قتل کروا دیا۔ بحریہ جماعت بھاگ کر والی دمشق ناصر کے پاس چلی گئی۔ معزالدین ایک نے نو عمر بادشاہ موسیٰ اشرف کو معزول کر کے خود تخت پر قبضہ کر لیا اور موصل کا خطبہ موقوف کر کے اپنے نام کا خطبہ جاری کر دیا۔ مصر میں ابوبی خاندان کی سلطنت کا خاتمہ ہو گیا۔ ایک نے ملکہ شجرۃ الدر سے شادی کر لی۔

655ھ (1257ء) ملکہ شجرۃ الدر نے اپنے شوہر اور والی مصر معزالدین ایک کو قتل کر دیا۔ مملوک امراء نے اس کے بیٹے علی بن معزالدین ایک کو تخت نشین کر دیا۔

655-56ھ (1257ء) بحریہ جماعت ممالیک دمشق کے والی ناصر یوسف سے علیحدہ ہو کر والی الکرك فتح الدین مغیث کے ساتھ جا کر مل گئی اور اسے ترغیب دلا کر مصر پر حملہ کروا دیا۔ لڑائی میں مغیث اور مالک بحریہ کی شکست ہوئی۔

655ھ (1257ء) عباسی خلیفہ مستعصم کے سپہ سالار سلیمان شاہ نے عراق اور آذربائیجان میں تاتاریوں کے لشکر کو شکست دی۔ ایران و عجم کے تاتاری بادشاہ ہلاکو خاں نے اس کے رد عمل میں بغداد پر حملے کا قصد کیا۔ اس کے باجگذار مسلمان والیان فارس اور موصل نے اس کے لشکر میں شامل ہونے کے لئے اپنی فوجیں بھیجیں۔ کرمان

کابل، غزنہ اور زابلستان کے مسلمان فرمانروا بھی ہلاکو کے باجگذار تھے۔

ہلاکو خان کی باطنیوں کے قلعہ الموت کے خلاف چڑھائی کے دوران عباسی خلیفہ مستعصم کے وزیر ابن علقمی کا ہلاکو کے نام خط جس میں اسے بغداد پر حملے کی دعوت دی گئی تھی۔

ہلاکو خان کا بغداد پر حملہ۔ معمولی لڑائی کے بعد تاتاریوں کا شہر پر قبضہ۔ بغداد کی اینٹ سے اینٹ بجادی گئی۔ خلیفہ مستعصم فقہاء و امراء سمیت مار ڈالا گیا۔ چالیس دن تک غارتگری اور قتل عام۔ سولہ لاکھ افراد قتل ہوئے۔ شاہی کتب خانہ دجلہ میں پھینک دیا گیا۔ عباسی خلافت بغداد کا خاتمہ ہو گیا۔

ہلاکو خان کا بغداد پر حملہ۔ معمولی لڑائی کے بعد تاتاریوں کا شہر پر قبضہ۔ بغداد کی اینٹ سے اینٹ بجادی گئی۔ خلیفہ مستعصم فقہاء و امراء سمیت مار ڈالا گیا۔ چالیس دن تک غارتگری اور قتل عام۔ سولہ لاکھ افراد قتل ہوئے۔ شاہی کتب خانہ دجلہ میں پھینک دیا گیا۔ عباسی خلافت بغداد کا خاتمہ ہو گیا۔

ہلاکو خان کا بغداد پر حملہ۔ معمولی لڑائی کے بعد تاتاریوں کا شہر پر قبضہ۔ بغداد کی اینٹ سے اینٹ بجادی گئی۔ خلیفہ مستعصم فقہاء و امراء سمیت مار ڈالا گیا۔ چالیس دن تک غارتگری اور قتل عام۔ سولہ لاکھ افراد قتل ہوئے۔ شاہی کتب خانہ دجلہ میں پھینک دیا گیا۔ عباسی خلافت بغداد کا خاتمہ ہو گیا۔

ہلاکو خان کا بغداد پر حملہ۔ معمولی لڑائی کے بعد تاتاریوں کا شہر پر قبضہ۔ بغداد کی اینٹ سے اینٹ بجادی گئی۔ خلیفہ مستعصم فقہاء و امراء سمیت مار ڈالا گیا۔ چالیس دن تک غارتگری اور قتل عام۔ سولہ لاکھ افراد قتل ہوئے۔ شاہی کتب خانہ دجلہ میں پھینک دیا گیا۔ عباسی خلافت بغداد کا خاتمہ ہو گیا۔

ہلاکو خان کا بغداد پر حملہ۔ معمولی لڑائی کے بعد تاتاریوں کا شہر پر قبضہ۔ بغداد کی اینٹ سے اینٹ بجادی گئی۔ خلیفہ مستعصم فقہاء و امراء سمیت مار ڈالا گیا۔ چالیس دن تک غارتگری اور قتل عام۔ سولہ لاکھ افراد قتل ہوئے۔ شاہی کتب خانہ دجلہ میں پھینک دیا گیا۔ عباسی خلافت بغداد کا خاتمہ ہو گیا۔

حوالہ جات

باب 1: خلیفہ مطیع اللہ۔ بنی بویہ کے معز الدولہ اور عزالدولہ کا مطیع خلیفہ

1- عبدالرحمن ابن خلدون۔ تاریخ ابن خلدون۔ نفیس اکیڈمی۔ کراچی۔ سن 1966ء جلد 4 ص 187-88

2- جلال الدین سیوطی۔ تاریخ الخلفاء۔ ناشر ملک غلام محمد۔ کشمیری بازار، لاہور۔ سن ندارد ص 494

3- ابن خلدون۔ جلد 4۔ محولہ بالا۔ ص 194

4- ابن خلدون۔ محولہ بالا۔ جلد 4۔ ص 194

5- سیوطی۔ محولہ بالا۔ ص 497

6- ابن خلدون۔ محولہ بالا۔ جلد 4۔ ص 194-95

7- ایضاً۔ ص 197

8- سیوطی۔ محولہ بالا۔ ص 498

9- منہاج الدین۔ سراج۔ طبقات ناصری۔ مترجم مولانا غلام رسول مہر۔ مرکزی اردو بورڈ۔ لاہور۔ 1975۔ جلد 1۔ ص 396

10- سیوطی۔ محولہ بالا۔ ص 499

11- ابن خلدون۔ محولہ بالا۔ ص 199

12- منہاج سراج۔ محولہ بالا۔ ص 396

13- انسلم جیرانج پوری۔ تاریخ الامت۔ ادارہ طلوع اسلام لاہور۔ سن ندارد۔ جلد 5۔ ص 170-72

باب 2: خلیفہ الطائع للہ - بنی بویہ کی باہمی کشمکش اقتدار

1- ابن خلدون - محولہ بالا - جلد 4 - ص 201-2

2- ایضاً - ص 203

3- ایضاً - ص 205-8

4- منہاج سراج - محولہ بالا - جلد 1 - ص 298-99

5- سیوطی - محولہ بالا - ص 504-5

6- ابن خلدون - محولہ بالا - جلد 4 - ص 208-9

7- ایضاً - ص 210

8- منہاج سراج - محولہ بالا - ص 399

باب 3: خلیفہ القادر باللہ بنی بویہ کی باہمی خانہ جنگیاں اور زوال

1- ابن خلدون - محولہ بالا - جلد 4 - ص 223-25

2- سیوطی - محولہ بالا - ص 510

3- ابن خلدون - محولہ بالا - جلد 4 - ص 225

4- ایضاً - ص 229

5- ایضاً - ص 230-31

6- ایضاً - ص 233-34

7- ایس ایم اکرام - آب کوثر - فیروز سنز - لاہور - 1965 - ص 38

باب 4: خلیفہ القائم بامر اللہ بنی بویہ کے اقتدار کا خاتمہ

سلجوقیوں کا بغداد پر قبضہ

1- ابن خلدون - محولہ بالا - جلد 4 - ص 237-38

2- ایضاً - ص 238-39

3- ایضاً - ص 240-41

4- رائن ہارٹ ڈوزی - عبرت نامہ اندلس - مترجم مولوی عنایت اللہ ولوی - مرتبہ شیخ محمد

اسماعیل پانی پتی - مقبول اکیڈمی - لاہور 1966ء ص

- 5- ابن خلدون- محولہ بالا- جلد 4- ص ص 242-43
- 6- اسلم جیراج پوری- محولہ بالا- جلد 5- ص ص 197-99
- 7- طبری- محولہ بالا- جلد 6- ص ص 146-47
- 8- منہاج سراج- ص ص 441-43
- 9- ابن خلدون- محولہ بالا- جلد 4- ص ص 243-45
- 10- ایضاً"- ص ص 246-47
- 11- ایضاً"- ص ص 248-50
- 12- ایضاً"- ص ص 250-51
- 13- ایضاً"- ص ص 252-53
- 14- ایضاً"- ص ص 254-56
- 15- ایضاً"- ص ص 257-58
- 16- ایضاً"- ص 259
- 17- ایضاً"- ص ص 260-61
- 18- ایضاً"- ص ص 262-63
- 19- ایضاً"- ص ص 266-68
- 20- ایضاً"- ص ص 268-69
- 21- سیوطی- محولہ بالا- ص 514
- 22- ایضاً"- ص ص 514-15
- 23- ابن خلدون- محولہ بالا- جلد 4- ص ص 271-72
- 24- سیوطی- محولہ بالا- ص 516
- 25- ابن خلدون- محولہ بالا- جلد 4- ص ص 279-80
- 26- سیوطی- محولہ بالا- ص ص 517-18
- 27- ابن خلدون- محولہ بالا- ص ص 283-84

28- Steven Runciman, A., *History of the Crusades*, Cambridge University Press, 1965, Vol.I, P.64.

باب 5: وسط ایشیا میں غزنوی اقتدار کا زوال، سلجوقی خاندان کا عروج

1- محمد قاسم فرشتہ۔ تاریخ فرشتہ۔ مترجم عبدالحی۔ شیخ غلام علی اینڈ سنز۔ لاہور۔ 1974 جلد 1۔

ص 158

2- ایضاً"۔ ص ص 155-159

3- ابن خلدون۔ محولہ بالا۔ جلد 6۔ ص ص 227-28

4- ایضاً"۔ ص ص 229-30

5- فرشتہ۔ محولہ بالا۔ جلد 1۔ ص ص 165-66

6- ایس۔ ایم۔ اکرام۔ محولہ بالا۔ ص 60

7- منہاج سراج۔ محولہ بالا۔ جلد 1۔ ص 420

8- ابن خلدون۔ محولہ بالا۔ جلد 6۔ ص ص 231-33

9- ایضاً"۔ ص ص 234-35

10- منہاج سراج۔ محولہ بالا۔ جلد 1۔ ص ص 447-48

11- ابن خلدون۔ محولہ بالا۔ جلد 6۔ ص ص 235-36

12- فرشتہ۔ محولہ بالا۔ جلد 1۔ ص 170

13- منہاج سراج۔ محولہ بالا۔ جلد 1۔ ص 420

14- ابن خلدون۔ محولہ بالا۔ جلد 6۔ ص 241

15- فرشتہ۔ محولہ بالا۔ جلد 1۔ ص 180

16- ایس۔ ایم۔ اکرام۔ محولہ بالا۔ ص 77

17- منہاج سراج۔ محولہ بالا۔ جلد 1۔ ص 422

18- ابن خلدون۔ محولہ بالا۔ جلد 6۔ ص 243

19- منہاج سراج۔ محولہ بالا۔ جلد 1۔ ص 427

باب 6: خلیفہ مقتدی بامر اللہ۔ سلجوقی سلطان ملک شاہ کی

وسیع و عریض سلطنت کا دور

1- ابن خلدون۔ محولہ بالا۔ جلد 4۔ ص 277-78

- 2- ایضاً"۔ ص ص 291-92
- 3- ایضاً"۔ ص 293
- 4- ایضاً"۔ ص 294
- 5- ایضاً"۔ ص ص 295-96
- 6- ایضاً"۔ ص ص 296-97
- 7- ایضاً"۔ ص ص 297-98
- 8- اسلم جیراج پوری۔ محولہ بالا۔ جلد 5۔ ص ص 214-16
- 9- سیوطی۔ محولہ بالا۔ ص 521
- 10- اسلم جیراج پوری۔ محولہ بالا۔ جلد 5۔ ص ص 214-16
- 11- منہاج سراج۔ محولہ بالا۔ جلد 1۔ ص 453
- 12- سیوطی۔ محولہ بالا۔ ص 521
- 13- اسلم جیراج پوری۔ محولہ بالا۔ جلد 5۔ ص 217
- 14- ابن خلدون۔ محولہ بالا۔ جلد 4۔ ص 299
- 15- ایضاً"۔ ص ص 300-301
- 16- سیوطی۔ محولہ بالا۔ ص 521

باب 7: خلیفہ مستطہر باللہ، ملک شاہ کے جانشینوں میں خانہ جنگی سلجوقی سلطنت کی تقسیم

- 1- ابن خلدون۔ محولہ بالا۔ جلد 4۔ ص ص 304-6
- 2- ایضاً"۔ ص ص 307-8
- 3- ایضاً"۔ ص ص 310-12
- 4- ایضاً"۔ ص ص 314-15
- 5- ایضاً"۔ ص ص 316-18
- 6- ایضاً"۔ ص ص 320-21

7- ایضاً"۔ ص 324

8- سیوطی۔ محولہ بالا۔ ص ص 522-23

9- ابن خلدون۔ محولہ بالا۔ جلد 4۔ ص ص 328-29

باب 8: فرقہ باطنیہ اور حسن بن صباح

1- ابن خلدون۔ محولہ بالا۔ جلد 5۔ ص 156

2- سید امیر علی۔ روح اسلام۔ مترجم محمد ہادی حسین۔ ادارہ ثقافت اسلامیہ۔ لاہور۔ 1980ء

ص ص 505-8

3- اسلم جیراج پوری۔ محولہ بالا۔ جلد 5۔ ص ص 221-24

4- ابن خلدون۔ محولہ بالا۔ جلد 5۔ ص ص 203-208

5- سیوطی۔ محولہ بالا۔ ص ص 525-26

6- ابن خلدون۔ محولہ بالا۔ جلد 5۔ ص 208

باب 9: صلیبی جنگوں کی ابتدا

1- اسلم جیراج پوری۔ محولہ بالا۔ جلد 5۔ ص ص 228-31

2- ابن خلدون۔ محولہ بالا۔ جلد 5۔ ص ص 156-61

3- سیوطی۔ محولہ بالا۔ ص ص 523-26

4- ایضاً"۔ ص 526

5- Syed Amir Ali, *A Short History of Saracens*. Macmillan & Co Ltd Lahore 1961. PP.323-330

6- H.A.L. Fisher, *A History of Europe*, London 1960. P.191.

7- Steven Runciman, op.cit., P.92.

8- Ibid., pp. 114-15

9- Ibid., pp. 229-30

باب 10: خلیفہ مسترشد باللہ، سلجوقی سلاطین کی باہمی خانہ جنگی
سواحل شام و فلسطین پر صلیبی قبضہ

1- ابن خلدون- محولہ بالا- جلد 4- ص 338-39

2- ایضاً- ص 342-43

3- ایضاً- ص 348-49

4- Steven Runciman, Op. Cit., Vol. I, pp. 267-70

5- Ibid., pp. 272,275

6- ابن خلدون- محولہ بالا- جلد 4- ص 353-54

7- Steven Runciman, op. cit., Vol. II, pp. 181-82

8- ابن خلدون- محولہ بالا- جلد 4- ص 354-56

9- ایضاً- ص 359-60

10- ایضاً- ص 363-64

11- سیوطی- محولہ بالا- ص 529-30

12- ایضاً- ص 530-31

باب 11: خلیفہ راشد باللہ- خلیفہ مقتفی لامر اللہ، سلجوقیوں کا زوال-

خوازم شاہی، زنگی اور چھوٹے بڑے کئی سلاطین کا عروج

1- ابن خلدون- محولہ بالا- جلد 4- ص 366-67

2- سیوطی- محولہ بالا- ص 534

3- ابن خلدون- محولہ بالا- جلد 4- ص 370-71

4- سیوطی- محولہ بالا- ص 536

5- ابن خلدون- محولہ بالا- جلد 4- ص 374-75

6- سیوطی- محولہ بالا- ص 537

- 7- ابن خلدون۔ محولہ بالا۔ جلد 4۔ ص 376
- 8- سیوطی۔ محولہ بالا۔ ص 537
- 9- ایضاً۔ ص 537-38
- 10- ابن خلدون۔ محولہ بالا۔ جلد 7۔ ص 258-59
- 11- ایضاً۔ ص 260-62
- 12- ایضاً۔ ص 262-63
- 13- ایضاً۔ ص 263
- 14- ایضاً۔ ص 213-14
- 15- ابن اثیر۔ تاریخ کامل۔ مترجم مولوی مقصود علی خیر آبادی۔ مرتبہ ڈاکٹر سید معین الحق۔
ادارہ معین المعارف کراچی۔ 1975ء جلد 11 ص 120
- 16- ابن خلدون۔ محولہ بالا۔ جلد 7۔ ص 211-13
- 17- منہاج سراج۔ محولہ بالا۔ جلد 1۔ ص 538
- 18- ابن خلدون۔ محولہ بالا۔ جلد 4۔ ص 381-82
- 19- ایضاً
- 20- سیوطی۔ محولہ بالا۔ ص 538-39
- 21- ابن خلدون۔ محولہ بالا۔ جلد 4۔ ص 388
- 22- ابن خلدون۔ محولہ بالا۔ جلد 8۔ ص 76-77
- 23- ایضاً۔ ص 43-44
- 24- ایضاً۔ ص 44
- 25- ایضاً۔ ص 47
- 26- ایضاً۔ ص 50-51
- 27- ایضاً۔ ص 58

باب 12: خلیفہ مستنجد باللہ، غزنوی سلطنت کا خاتمہ،
غوری سلطنت کا قیام، غوری، خوارزمی لڑائی

1- ابن خلدون۔ محولہ بالا۔ جلد 4۔ ص 91-390

- 2- ایضاً" - ص ص 292-93
- 3- منہاج سراج - محولہ بالا - جلد 1- ص ص 445-46
- 4- ایضاً" - 431
- 5- ایضاً" - ص 435
- 6- ایضاً" - ص 606
- 7- ابن خلدون - محولہ بالا - جلد 4- ص 248
- 8- ایضاً" - ص 265
- 9- ایضاً" - ص 248
- 10- منہاج سراج - محولہ بالا - جلد 1- ص ص 615-16
- 11- ابن خلدون - محولہ بالا - جلد 4- ص ص 248-49
- 12- محمد قاسم فرشتہ - محولہ بالا - ص ص
- 13- منہاج سراج - محولہ بالا - جلد 1- ص ص 617-19
- 14- ایضاً" - ص ص 621-22
- 15- رائن ہارٹ ڈوزی - محولہ بالا ص ص 898, 901-2
- 16- منہاج سراج - محولہ بالا - جلد 1- ص ص 623-24
- 17- ایضاً" - ص ص 625-29
- 18- ایضاً" - ص ص 633-35
- 19- ایضاً" - ص ص 638-41
- 20- ایضاً" - ص ص 441-42
- 21- ایضاً" - ص ص 643-44, 649

باب 13: نور الدین زنگی اور صلاح الدین ایوبی

- 1- سیوطی - محولہ بالا - ص ص 544-45
- 2- ابن خلدون - محولہ بالا - جلد 8- ص ص 290-92
- 3- ایضاً" - ص ص 292-93

4- ایضاً"۔ ص ص 294-95

5- ایضاً"۔ ص ص 295-96

6- ایضاً"۔ ص ص 299-301

باب 14: صلاح الدین ایوبی اور صلیبی جنگیں

1- ابن خلدون۔ محولہ بالا۔ جلد 8۔ ص 316

2- لین پول۔ صلاح الدین ایوبی۔ ص 139

3- ابن خلدون۔ محولہ بالا۔ جلد 8۔ ص 318

4- لین پول۔ محولہ بالا۔ ص 140

5- ابن خلدون۔ محولہ بالا۔ جلد 8۔ ص 322

6- لین پول۔ محولہ بالا۔ ص 159

7- ابن خلدون۔ محولہ بالا۔ جلد 8۔ ص ص 330-31

8- لین پول۔ محولہ بالا۔ ص ص 144-46

9- ابن خلدون۔ محولہ بالا۔ جلد 8۔ ص ص 319-20

10- ایضاً"۔ ص 332

11- لین پول۔ محولہ بالا۔ ص 177

12- ایضاً"۔ ص ص 189-91

13- ایضاً"۔ ص ص 199-200

14- ابن خلدون۔ محولہ بالا۔ جلد 8۔ ص 347

15- ایضاً"۔ ص 348

16- لین پول۔ محولہ بالا۔ ص ص 199-200

17- ابن خلدون۔ محولہ بالا۔ جلد 8۔ ص 349

18- لین پول۔ محولہ بالا۔ ص ص 203-4

19- ایضاً"۔ ص 205

20- ایضاً"۔ ص 207

21- ابن خلدون- محولہ بالا- جلد 8- ص 359

22- ایضاً"- ص 362

23- ایضاً"- ص 262-63

24- Syed Amir Ali, History of Saracens P. 363-64

25- ابن خلدون- محولہ بالا- جلد 8- ص 365-66

26- ایضاً"- ص 369-70

27- لین پول- محولہ بالا- ص 246

28- ابن خلدون- محولہ بالا- جلد 8- ص 374-75

29- لین پول- محولہ بالا- ص 249

30- ایضاً"- ص 247-48

31- ابن خلدون- محولہ بالا- جلد 8- ص 375-76

32- لین پول- محولہ بالا- ص 265-66

33- ایضاً"- ص 266

34- ابن خلدون- محولہ بالا- جلد 8- ص 377

35- لین پول- محولہ بالا- ص 268

36- سید امیر علی- محولہ بالا- ص 369

37- ابن خلدون- محولہ بالا- جلد 8- ص 378-79

38- لین پول- محولہ بالا- ص 273

39- Steven Runciman , op. cit. Vol. 3, p.65

40- سید امیر علی- محولہ بالا- ص 369-70

41- ابن خلدون- محولہ بالا- جلد 8- ص 380

42- ایضاً"- ص 381

43- ایضاً"- ص 382

44- لین پول- محولہ بالا- ص ص 290-91

45- سید امیر علی- محولہ بالا- ص 371

46- ابن خلدون- محولہ بالا- جلد 8- ص ص 382-83

47- لین پول- محولہ بالا- ص 300

باب: 15 خلیفہ مستفی بامر اللہ، خلیفہ ناصر الدین اللہ

بغداد کے امراء و وزراء کی مصلحتی سازشیں،

معزولیاں اور قتل- غوری، خوارزمی لڑائیاں

1- ابن خلدون- محولہ بالا- جلد 4- ص 393

2- سیوطی- محولہ بالا- ص ص 543-44

3- ابن خلدون- محولہ بالا- جلد 4- ص ص 396-97

4- سیوطی- محولہ بالا- ص ص 547-550

5- ابن خلدون- محولہ بالا- جلد 4- ص ص 400-401

6- ایضاً"- ص ص 402-3

7- ایضاً"- ص ص 405-6

8- ابن خلدون- محولہ بالا- جلد 6- ص ص 266-67

9- ایضاً"- جلد 7- ص ص 269-70

10- ایس- ایم اکرام- محولہ بالا- ص 291

11- فرشتہ- محولہ بالا- ص 291

12- ایس- ایم اکرام- محولہ بالا- ص 95

13- ایضاً"- ص ص 95-96

14- اشیاق حسین قریشی- بر عظیم پاک و ہند کی ملت اسلامیہ- ص 78

15- منہاج سراج- محولہ بالا- جلد 1- ص 643

16- ابن خلدون- محولہ بالا- جلد 7- ص 284

17- ایضاً"- جلد 5- ص 210

- 18- ایضاً"۔ جلد 6- ص 91-290
- 19- منہاج سراج۔ محولہ بالا۔ جلد 1- ص 16-715
- 20- ابن خلدون۔ محولہ بالا۔ جلد 7- ص 284
- 21- ایضاً"۔ جلد 6- ص 291
- 22- منہاج سراج۔ محولہ بالا۔ جلد 1- ص 726
- 23- ابن خلدون۔ محولہ بالا۔ جلد 6- ص 94-293
- 24- منہاج سراج۔ محولہ بالا۔ جلد 1- ص 727
- 25- ابن خلدون۔ محولہ بالا۔ جلد 6- ص 95-294
- 26- ایضاً"۔ ص 298
- 27- منہاج سراج۔ محولہ بالا۔ جلد 1- ص 728
- 28- ایضاً۔ ص 694
- 29- ایضاً۔ ص 729

باب: 16 خلیفہ اور خوارزم شاہ کی چپقلش، خلیفہ کی دعوت پر چنگیز خاں کا خوارزم شاہ پر حملہ

- 1- ابن خلدون۔ محولہ بالا۔ جلد 7- ص 15-313
- 2- ابن خلدون۔ محولہ بالا۔ جلد 4- ص 407
- 3- ایضاً"۔ ص 408
- 4- منہاج سراج۔ محولہ بالا۔ جلد 1- ص 47-546
- 5- اسلم جیراج پوری۔ محولہ بالا۔ جلد 5- ص 63-262
- 6- ابن خلدون۔ محولہ بالا۔ جلد 7- ص 20-319
- 7- اسلم جیراج پوری۔ محولہ بالا۔ جلد 5- ص 64-263
- 8- منہاج سراج۔ محولہ بالا۔ جلد 2- ص 21-119
- 9- حواشی منہاج سراج۔ محولہ بالا۔ جلد 2- ص 126
- 10- ایضاً"۔ ص 24-123

- 11- ایضاً"۔ ص ص 109-114
- 12- سیوطی۔ محولہ بالا۔ ص ص 566-70
- 13- ابن خلدون۔ محولہ بالا۔ جلد 7۔ ص ص 320-21
- 14- منہاج سراج۔ محولہ بالا۔ جلد 2۔ ص 133
- 15- ایضاً"۔ ص ص 130, 134-35
- 16- ابن خلدون۔ محولہ بالا۔ جلد 7۔ ص 321
- 17- ایضاً"۔ ص 322
- 18- منہاج سراج۔ محولہ بالا۔ جلد 2۔ ص 136
- 19- ابن خلدون۔ محولہ بالا۔ جلد 7۔ ص ص 318, 323-24

باب 17: تاتاریوں کی یلغار، مسلمانوں کا انتشار اور خوارزم شاہ کا فرار

- 1- ابن خلدون۔ محولہ بالا۔ جلد 7۔ ص ص 334-35
- 2- ایضاً"۔ ص 336
- 3- منہاج سراج۔ محولہ بالا۔ جلد 2۔ ص ص 145-46
- 4- ابن خلدون۔ محولہ بالا۔ جلد 7۔ ص 343
- 5- منہاج سراج۔ محولہ بالا۔ جلد 2۔ ص 147
- 6- ابن خلدون۔ محولہ بالا۔ جلد 7۔ ص ص 343-44
- 7- منہاج سراج۔ محولہ بالا۔ جلد 2۔ ص ص 147-48
- 8- ایضاً"۔ ص ص 150-51
- 9- ابن خلدون۔ محولہ بالا۔ جلد 7۔ ص ص 333-34
- 10- منہاج سراج۔ محولہ بالا۔ جلد 2۔ ص ص 136-37
- 11- ایضاً"۔ حواشی۔ ص ص 160-61
- 12- ایضاً"۔ ص 162
- 13- ابن خلدون۔ محولہ بالا۔ جلد 7۔ ص ص 329-30
- 14- ایضاً"۔ ص ص 346-50

باب 18: خلیفہ ظاہر بامر اللہ۔ خلیفہ مستنصر باللہ، مسلمانوں کی
 باہمی لڑائیاں اور تاتاریوں کے ہاتھوں خوارزمی و دیگر
 مسلم سطنتوں کی مکمل تباہی

1- ابن خلدون۔ محولہ بالا۔ جلد 7۔ ص 364-65, 368

2- منہاج سراج۔ محولہ بالا۔ جلد 2۔ ص 371-72

3- ابن خلدون۔ محولہ بالا۔ جلد 7۔ ص 371-72

4- ایضاً"۔ ص 372-73

5- ایضاً"۔ ص 385-87

6- ایضاً"۔ ص 393-94

7- ایضاً"۔ ص 396-97

8- منہاج سراج۔ محولہ بالا۔ جلد 1۔ ص 501-2

9- ایضاً"۔ ص 503-4

10- ایضاً"۔ ص 510

11- ایضاً"۔ ص 510-12

12- ایضاً"۔ ص 512-13

13- ایضاً"۔ جلد 2۔ ص 201-2 198-99

14- ایضاً"۔ جلد 2۔ ص 185

باب 19: صلاح الدین ایوبی کے جانشینوں کی باہم خانہ جنگی
 اور صلیبیوں کے ساتھ گٹھ جوڑ

1- ابن خلدون۔ محولہ بالا۔ جلد 8۔ ص 284-85

2- ایضاً"۔ ص 399

3- ایضاً"۔ ص 408

4- ایضاً"۔ ص 412

5- ایضاً"۔ ص 420

6- ایضاً"۔ ص 422

7- ایضاً"۔ ص 424

8- ایضاً"۔ ص 425

9- سید امیر علی۔ محولہ بالا۔ ص 281

10- Steven Runciman, op.cit, Vol 3. p. 184-85

11- ابن خلدون۔ محولہ بالا۔ جلد 8۔ ص 425-26

12- سید امیر علی۔ محولہ بالا۔ ص 381

13- Steven Runciman, op.cit., Vol.3., p. 185-87

14- ابن خلدون۔ محولہ بالا۔ جلد 8۔ ص 428-29

15- ایضاً"۔ ص 430-31

16- ایضاً"۔ ص 433-34

17- ایضاً"۔ ص 436-37

18- ایضاً"۔ ص 440-41

19- سید امیر علی۔ محولہ بالا۔ ص 388

20- Steven Runciman, op.cit., Vol 3, p. 263

21- Ibid., p. 269-70

22- ابن خلدون۔ محولہ بالا۔ جلد 8۔ ص 441-42

23- Steven Runciman, op.cit., Vol.3, pp. 272-73

24- Ibid., p. 275

25- ابن خلدون۔ محولہ بالا۔ جلد 8۔ ص 447

26- Steven Runciman, op.cit., Vol.3. p.276

27- Ibid., p.277

باب 20: خلیفہ مستعصم باللہ، ہلاکو خاں کے ہاتھوں بغداد کی تباہی

اور خلافت عباسیہ بغداد کا خاتمہ

- 1- ابن خلدون۔ محولہ بالا۔ جلد 8۔ ص 398-99
- 2- ایضاً۔ جلد 4۔ ص 410
- 3- ایضاً۔ جلد 4۔ ص 410-11
- 4- منہاج سراج۔ محولہ بالا۔ جلد 2۔ ص 242
- 5- ایضاً۔ ص 242-43
- 6- ابن خلدون۔ محولہ بالا۔ جلد 4۔ ص 411
- 7- منہاج سراج۔ محولہ بالا۔ جلد 2۔ ص 136, 229-30
- 8- ابن خلدون۔ محولہ بالا۔ جلد 4۔ ص 411
- 9- ایضاً۔ ص 412
- 10- ابن خلدون۔ مقدمہ۔ محولہ بالا۔ ص 496
- 11- سیوطی۔ محولہ بالا۔ ص 571-74
- 12- غلام رسول مہر۔ حواشی منہاج سراج۔ محولہ بالا۔ جلد 2۔ ص 250
- 13- منہاج سراج۔ محولہ بالا۔ جلد 2۔ ص 243-44
- 14- ایضاً۔ ص 244-45
- 15- ایضاً۔ ص 246-47
- 16- ایضاً۔ ص 248-49
- 17- غلام رسول مہر۔ حواشی منہاج سراج۔ محولہ بالا۔ جلد 2۔ ص 251-52
- 18- اسلم جیراج پوری۔ محولہ بالا۔ جلد 5۔ ص 276-77
- 19- منہاج سراج۔ محولہ بالا۔ جلد 2۔ ص 248-49
- 20- ایضاً۔ ص 253

- 21- ایضاً"۔ ص 270
- 22- ایضاً"۔ ص ص 255-56
- 23- آغا مرزا محمد سلطان۔ ابلاغ المسین۔ امامیہ کتب خانہ لاہور 1953ء۔ طبع اول۔ جمال پریس دہلی 1947ء۔ جلد دوم۔ ص ص 577-78

24- Syed Amir Ali, History of Saracens, pp. 395-98

25- اسلم جیران پوری۔ محولہ بالا۔ جلد 5۔ ص 277

26- ایضاً"۔ ص ص 278-79

27- سیوطی۔ محولہ بالا۔ ص ص 574-76

کتابیات

کتابیات

کتب (اردو)

- ابن اثیر، الجزری
تاریخ الکامل۔ مترجم مولوی مقصود علی خیر آبادی، مرتب ڈاکٹر سید
معین الحق۔ ادارہ معین العارف۔ کراچی سن 1976
- اسلم جیراج پوری
تاریخ الامت۔ ادارہ طلوع اسلام لاہور۔ سن ندارد۔ جلد پنجم
امیر علی، سید
روح اسلام۔ مترجم محمد ہادی حسین۔ ادارہ ثقافت اسلامیہ۔ لاہور۔
1980ء
- جلال الدین سیوطی
تاریخ الخلفاء۔ ناشر ملک غلام محمد کشمیری بازار۔ لاہور۔ سن ندارد
ابن خلدون، عبدالرحمن
تاریخ ابن خلدون۔ نفیس اکیڈمی۔ کراچی 1966
ڈوزی۔ رائن ہارٹ
عبرت نامہ اندلس۔ مترجم، مولوی عنایت اللہ دہلوی۔ مرتبہ شیخ محمد
اسماعیل پانی پتی۔ مقبول اکیڈمی لاہور 1966
- سراج منہاج الدین
طبقات ناصری۔ مترجم مولانا غلام رسول مہر۔ مرکزی اردو بورڈ
لاہور 1975 جلد اول
- فرشتہ، محمد قاسم
تاریخ فرشتہ۔ مترجم عبدالحی۔ شیخ غلام علی اینڈ سنز لاہور 1974ء
جلد اول
- قریشی، اشتیاق حسین
بر عظیم پاک و ہند کی ملت اسلامیہ۔ ترجمہ اردو
لین پول
صلاح الدین ایوبی۔ ترجمہ اردو۔
مرزا، آغا محمد سلطان
البلاغ لمبین۔ جمال پریس دہلی 1947ء۔ امامیہ کتب خانہ لاہور 1953

کتاب (انگریزی)

Fisher, H.A.L, "A History of Europe" London 1960.

Ali, Syed Amir, "A Short History of Sarcens", Macmillan & Co Ltd Lahore 1961.

Runciman, Steven "History of the Crusades" Cambridge University Press, 1965.

کتاب (عربی)

البلاذری، ابی الحسن۔ فتوح البلدان۔ دارالکتب العلمیہ۔ بیروت۔ لبنان۔ 1412ھ، 1991م

ابن خلدون، عبدالرحمن۔ تاریخ ابن خلدون۔ کتاب العبر والدیوان المبتدأ والخبر فی ایام العرب والعجم والبربرو من عاصرهم من ذوی السلطان الاکبر۔ دارالکتب العلمیہ۔ بیروت۔ لبنان۔ 1413ھ، 1993م

السیوطی، جلال الدین عبدالرحمن بن ابی بکر۔ تاریخ الخلفاء۔ دارالکتب العربی۔ بیروت۔ لبنان۔ 1419ھ، 1999م

الطبری، ابی جعفر محمد بن جریر۔ تاریخ الامم والملوک۔ (تاریخ الطبری)۔ دارالکتب العلمیہ۔ بیروت۔ لبنان۔ 1417ھ،

1997م

اشاریہ

نام افراد

اشیر غنبر خادم-53	
احسان (مورخ)- 449	آ
احمد بن ارباش- 87	آقسنقر (برستی)- 182, 181, 130, 129
احمد باخوری (امام)- 211	192, 186, 185
احمد بن بویہ، معز الدولہ- 25 تا 30, 55, 84	
احمد حنبل، امام- 112, 120	الف
احمد بن عبد الملک بن عطاش- 146, 148 تا 152	ابراہیم (والی موصل)- 129
154 تا 156	ابو ابراہیم استر ابادی- 154, 156, 223
احمد بن محمد بن حامد- 213	ابراہیم بن اسحاق (والی حلوان)- 80
احمد بن محمد مسمول (بن محمود غزنوی)- 106, 107	ابراہیم غزنوی، سلطان- 230, 233, 238
احمد نیال تکمین (گورز لاہور)- 100, 106	ابراہیم بن مسعود، ظاہر الدولہ- 110
99	ابراہیم نیال- 86, 87, 89, 90, 107
احمد یلی، امیر، آقسنقر، اتابک- 192	ابن ابی (راوی)- 267
ابن احمد یلی- 200	ابوبکر صدیق، حضرت- 319, 381
اختیار الدین زنگی- 365, 366	ابوبکر بن الکامل العادل (والی مصر)- 417, 418
اختیار الدین محمد بن علی یوسف، خرپوست (قربوشت)	ابوبکر حاجب- 305
، والی غزنی- 366	ابوبکر بن مستعصم باللہ- 433, 438 تا 441, 443
ابن اخضر- 320	447 تا 449, 451
اخلاق ناصری (کتاب)- 445	ابوبکر اتابک (والی فارس)- 397, 434, 445
اراک بن ایون کرخی (والی قلعه شمس)- 391, 392	454
ارباش- 87	ایوردی- 50, 164, 165
ارتق بن اکسب، امیر- 114, 115, 119	اتابک آقسنقر- 194, 195
ارتق ترکمانی- 221	اتابک حیوش بک- 181, 182, 184
ارجوان (ارمنی لونڈی)- 95	ابن اتابک سعد بن زنگی (والی فارس)- 386, 387
ارخان، سپہ سالار جلال الدین خوارزم شاہ- 383	اتابکیہ فارس، ہزارا پس- 225
ارسلان (غز سردار)- 214	آسز- 210 تا 212, 215, 246
ارسلان بن آسز- 215, 318	ابن اشیر- 118, 118, 261, 271, 278, 290
ارسلان ارغون بن الپ ارسلان (والی خراسان)-	386, 381, 330, 358, 319

- 454, 453, 451, 445, 346, 159, 157, 209, 164, 163
ابو اسماعیل اصفہانی، والی طرابلس-184, 78, 72, 71 - ارسلان بسائیری، ابو حارث -
ابو اسماعیل طغرائی - 184 96, 90 تا 80
الاسمرایک - 418 ارسلان تاش (والی سنجار) - 160
اشرس، (والی خراسان) - 66 ارسلان خان، (حاجب) - 68
اشرف الدین - 265 ارسلان خاتون، خدیجہ بنت داؤد - 84
اشرف موسیٰ بن ملک عادل (ملک الاشرف)، والی ارسلان خان قیالغ - 369
خلاط - 377 - والی دمشق - 407, 405, 417 تا 407 ارسلان بن داؤد - 87, 77
اطروش، حسن بن علی بن حسین بن علی بن عمر بن علی زین ارسلان بن سلجوق - 64, 65
العابدین بن حسین بن علی بن ابی طالب - 32, 26 ارسلان بن طغرل بن سلطان محمد، ملک - 217, 208
افتگین - 47, 38 228, 219,
اعظم ملک - 369, 367 ارسلان بن مسعود سویم - 234, 231, 230
افرش (زبک بن بہلوان کا آزاد غلام) - 377 ارغش - 226, 127
افضل بن بدر جمالی - 159 تا 162 ارق بوقہ بن طولی بن چنگیز خان - 434, 433
الافضل (فاطمی وزیر سلطنت) - 179, 178 ارمانوس، بادشاہ روم، والی قسطنطنیہ - 93 تا 96,
الافضل بن صلاح الدین ایوبی - 303, 274 تا 177
405 تا 401, 312, 311, 308, 305 ارناط، پرنس (حاکم الکوک رینکلڈ) - 271, 263
اقتای جامدار، فارس الدین (سردار مالیک بحریہ) - 285 ارناط، رینکلڈ آف سیڈون (والی صیدا) -
427, 426, 423 ارنول - 278, 277
اکرام، ایس ایم - 330 ازبک بن بہلوان (والی آذربائیجان) - 323,
ابن کفانی - 50 380, 379, 377, 324
اکنجی شاہ - 209 ازدوں - 151
الپ ارسلان بن داؤد جفر بک (عضد الدولہ) - 292 اسامہ (حاکم بیروت) -
144, 122, 110, 109, 107, 96 تا 91 اسامہ، امیر - 406, 171
230, 177, 147, 145 ابواسحاق سہیلی - (وزیر) - 58
الپ ارسلان بن سلطان محمود - 192 اسد الدین (سپہ سالار میا فارقین) - 311
التوناش (حاجب) - 105 اسد الدین شیرکوہ - 309, 260, 259, 250
الہجی توپین (تاتاری سپہ سالار) - 374 اسفار بن کردویہ - 43, 42
الہی بخش، شہزادہ - 443 اسکندر رومی (اسکندر اعظم) - 359
الیکسین (بادشاہ قسطنطنیہ، بازنطینی قیصر روم) - 149, 145, 65, 64, 36, 34 اسلم جیراچپوری -

- 321 270,188,187,177,167,166
ایسٹ انڈیا کمپنی، انگلش - 352
ایلدکز (غلام شہاب الدین غوری) - 334
ایلدکز مسعودی (والی گنجہ اراچی) - 206, 216,
225, 219, 217
ایلیک خان - 118
- ب**
- بادلیس (بادشاہ غرناطہ) - 117
بارقشاش، امیر - 209, 210
ابن بازران، حاکم رملہ - 301
بازرود - 263
باصعکی - 69
باغیسان (والی انطاکیہ) - 129, 158, 160
بالڈون (فرنگی شاہ بیت المقدس) - 158, 159,
161, 163, 170, 260, 262
بالڈون دویم - 273
بالڈون برگ بروویل - 159
بالڈون آف سنسزیری - 285
بالپان آف آسٹین - 307
بخت خان - 443
بخت نصر - 359
بختیار (سردار ترکان غز) - 214
بختیار بن احمد بویہ، عزالدولہ - 30, 31, 32, 34,
37, 38, 39, 40, 48
بختیار خلجی (اختیار الدین) - 332, 337
بدر جمالی، وزیر - 143
بدر بن حسویہ - 48, 49
بدر الدین الصوابی (حاکم شوہبک) - 425
بدر بن مہلہل - 91
- بن ایون، عیسائی بادشاہ - 262
امالرق (شاہ بیت المقدس) - 273
امجد الدین، میر - 236, 237, 239
امجد حسن مہدی - 97, 98
امیر علی بن تاج الدین حرب - 395
امیر علی، سید - 123, 144, 165, 166, 171,
289, 296, 297, 299, 300, 303, 307,
411, 413, 422, 424, 449
امیر مغان طابش - 379
امین الملک، نائب ہرات - 367
انز، امیر - 126, 131, 183
انوش تکین بلخی - 106, 107
انوش تکین (بانی خاندان خوارزم شاہ) - 208, 209
انوش کرنی (گورنر لاہور) - 109
انوشیرواں بن منوچہر قابوس - 71
انینج (والی رے) - 217, 219
اوترخان - 392, 393
اوریانوس (پاپائے روم) - 158
اوکتائی بن چنگیز خان - 370, 384, 385, 390,
396, 397, 431, 432
اونگ خان - 354, 355
اونوش (سیون کا بادشاہ) - 174
ایاز، امیر - 97, 133, 135, 136, 140
ایاز (سردار ترکان غز) - 214
ایبک ترکمانی - 423, 426
ایبک خاں (خسر محمود غزنوی) - 67, 347
ایتامش، علاؤ الدین - 315, 317
ایتغمش - 334
ایدغدی، امیر (المعروف شملہ) - 208, 227,

- ابوبکر احمد بن محمد ایوب، امام معروف بہ ابن فورک - 90
ابوبکر باقلانی، قاضی - 50
ابوبکر محمد بن اسماعیل بن قفال مروزی شافعی - 35
بلداجی، امیر - 135
بلنہ، قاضی - 241, 62
بلیان، حاکم رملہ - 278
بلیان، والی خلاط (شاہرین کا آزاد غلام) - 406
بنارس، راجہ - 331, 330
بٹی نہاران (سردار غور) - 232
بندار (گنجد کا باغی سردار) - 391
بوزان - 130, 129
بوزاہ، والی خراسان - 205, 203, 202
بوقا - 69, 68
بہادر شاہ ظفر (آخری مغل بادشاہ) - 443
بہاؤ الدولہ بن عضد الدولہ - 82
بہاؤ الدین سام عوری، سلطان - 243, 236, 233
338, 337, 245,
بہاؤ الدین، سید اجل - 350
بہاؤ الدین، طغرل سجری - 332, 248
بہاؤ الدین (قاصد ملک عادل) - 300
بہاؤ الدین قراموش - 252
بہاؤ الدین، ملک (والی ہرات) - 374
بہرام (ابو ابراہیم استرابادی کا بھتیجا) - 223, 156
بہرام شاہ بن خسرو ملک، سلطان - 232, 231
234 تا 239, 240, 242, 332
بہرام بن شکرستان (دیلم کا ایک سردار) - 73
بہلوان، موالی سلاطین سلجوقیہ - 323
بہیم راج - 331
بہرس - 424, 423, 420
بیضاوی، علامہ - 448
بدنگاریہ (ملکہ سسلی، شادی رچرڈ شاہ انگلستان) 292
براق حاجب (نایب غیاث الدین بن محمد تکش) -
435, 397, 395, 388, 387, 382, 378
برتیش (برغش)، امیر - 147, 132
برتیش باردار (والی قزوین) - 200
برتیش زکوی (کووال) - 200, 196, 190
برسق، امیر - 91
برسق ابن برسق - 223, 222, 200, 196, 137
برغش، امیر - 132
برکا (ہلاکو خان کا چچا) - 444
ابوالبرکات فراوی - 213
ابوالبرکات بن ابوالفرج بن السیبی - 218
برکت بن مقلد - 116
برکیاروق بن ملک شاہ، رکن الدین - 140 تا 126
161, 159, 156, 154, 153, 149 تا 147
221, 209, 184, 165, 164,
بسائیری، ابو معمر بن حسین - 78, 75, 59, 58
346
ابن بطحاوی - 50
بطرک اعظم - 278
بطریق ہرکلس - 278, 273
بغراخان - 65
بغلان - 130, 129
بقش سلامی - 203
بقش کبیر (والی اصفہان) - 200
بک آئے محمد، امیر - 197
بک ارسلان بن بلنکری معروف بہ خاص بک - 205,
208, 207
بکتاش بن تنش - 221, 162, 159
ابوبکر، خلیفہ دوم - 65

- ابن بیضاوی، قاضی-60
- تنش بن الپ ارسلان، تاج الدولہ - 120, 119
- 221, 130, 129, 125
- ترشک - 226, 208
- ترکان خاتون (زوجہ ملک شاہ) - 127 تا 125
- 130
- ترکان شیراز - 74
- ترکمان خاتون (والدہ علاء الدین محمد خوارزم شاہ) -
- 378, 365 تا 362
- ترکنہ (بیوہ اوکتائی بن چنگیز) - 432
- ابو تغلب بن حمدان - 40, 38, 37
- تقلیس - 225
- تقاق ترکمانی - 64
- تقی الدین (بھتیجا صلاح الدین ایوبی) 281
- 313, 312, 303, 286
- تقی الدین بن شہنشاہ - 270, 269, 266, 263
- تکش بن ارسلان، سلطان خوارزم شاہ - 248
- 347, 346, 323, 322, 318
- تکین یوسف (افسر بصرہ) - 379
- تلک، ملک - 100
- تمنی (یادمنہ) - 46
- ابو تمیم (فاطمی خلیفہ) 36
- تنگری خاں (والی تنکت) - 384
- توران شاہ الملک المعظم (بن صالح ایوب) - 421 تا
- 425
- توشی (جوجی) بن چنگیز خان - 384, 370
- تولی - دیکھیے طولی
- تیماش - 228
- تیمور، امیر - 354
- پ
- پاپائے روم - 373, 291, 285, 158, 96
- 411
- پرتھوی راج - 331, 330
- پطرس (پیٹرز)، راہب - 166, 158, 157
- پطرک (بیت المقدس کا سب سے بڑا پادری) - 285
- پندار - 37
- پوپ ار بن دویم - 176 تا 173
- پیمان، بحری بیڑا - 171
- پیغو، (ترکمانی بادشاہ) - 105 تا 102, 64
- پیغو بن میکائل بن سلجوق - 71, 65
- ت
- تاج الدولہ بوری - 223
- تاج الدین (امیر خلیفہ مستجد) - 315
- تاج الدین بسطامی - 362
- تاج الدین جامی؛ عماد الملک (وزیر خوارزم شاہ) -
- 350
- تاج الدین حرب، ملک (والی)
- سیستان) - 395 تا 393, 331
- تاج الدین زنگی مسعود، ملک - 249
- تاج الدین ابو الفتح - 393
- تاج الدین نیال تکین - 397 تا 395
- تاج الدین یلدوز - 342 تا 337, 247, 246
- تاج الرؤسا بن موصلایا - 136
- تاج العجم - 162
- تاج الملک - 263, 127, 126, 124
- تاش قر و اش - 99, 98
- ٹ

- جلال الدین محمود بن ارسلان شاہ - دیکھے سلطان شاہ
جلال الدین منکبرنی (منکبرس)، خوارزم شاہ - 281,
378, 376, 374, 369, 365, 363, 342
1411, 410, 400, 399, 393, 382, 380
443, 435, 431, 416, 414
جمال الدولہ اقبال - 194
جمال الدین بن الحاجب المالکی - 419
جمال الدین محمد بن بوری - 224
جمال الدین یغموور - 425, 421
جمال الملک - 162
الجناح (المشطوب کا بھائی) - 305
جنگش خان (بادشاہ ترکان خطا) - 363
جوادیونس (حاکم دمشق) - 417
ابن جوزی - 358, 319, 198
جون، ملکہ سسلی (صقلیہ) رچرڈز کی بہن 300, 299
جہان بہلوان الملک - 376
جہان بہلوان کجی - 388, 385, 379
جے چند، راجہ قنوج - 331, 330
- چ
- چنگیزی بن چنگیز خان - 384, 370
چکر مش (والی جزیرہ ابن عمر) - 141, 140, 131
چنگیز خان (تموجین، غموچین، تمرچی) - 281, 249
360, 358, 347, 345, 342, 336, 324,
383, 375, 373, 371, 366, 363
395, 385, 435, 432, 431, 419, 399
452
- ح
- ابوالحارث ارسلان، بسا سیری - 72, 71
- ثانرود - 171
- ث
- ابو ثعلب - 31
- ج
- جان، شہزادہ انگلستان - 302
جاولی سقاوہ، والی فارس - 153, 152
جلد، قاضی - دیکھے ابو محمد عبداللہ بن منصور
ابن جبیر (ہسپانوی عرب) - 272
جرویک، غلام نور الدین زنگی - 307
جرماغون نوپین (تاتاری سپہ سالار) - 396, 390
440, 397
ابن جزری - 50
ابو جعفر عبداللہ - دیکھے قائم بہ امر اللہ، خلیفہ
جعفر منصور بن مسترشد - 180
ابو جعفر بن ہرمز - لقب، عمید الدولہ - 49
جعفر بن یحییٰ برکی - 124
جعفری - 151
جفری بک داؤد - دیکھے داؤد جعفر بک
جلال الدولہ، ابوطاہر - 58, 57, 55, 54, 52
72, 71, 70, 62, 61, 60, 59
جلال الدین بن ابوالحسن، امیر (والی طرابلس) -
188, 187
جلال الدین (والی قلعات اسماعیلیہ) - 324, 323
جلال الدین ابوالراضی - 185
جلال الدین ابوظفر عبید اللہ یونس - 320
جلال الدین علی بن سلطان بہاؤ الدین سام - 338
341
جلال الدین بن علی بن صدقہ - 190, 189, 185

- حاکم باللہ (بامر اللہ) علوی، فاطمی خلیفہ مصر-52,50، ابوالحسن علی-53
- 117 ابوالحسن علی بویہ-55
- ابوحامد اسفرائینی-50,49 ابوالحسن علی بن عبدالرحمن سنجانی، علامہ-148
- ابوالحامد، امام الحرمین-123 ابوالحسن علی بن عساکر بطائی-320
- جیشی بن معز الدولہ-30 ابوالحسن ماوردی، قاضی-، 60, 61, 71
- حسام الدین ابوالہیجا السمین، امیر کرد-292,286 ابوالحسن بن مستظہر-181,180
- حسام الدین، امیر البحر لؤلؤ (حاجب) -271 تا ابوالحسن بن معلم-45
- 288,276,272 حسن بن محمد-149, 144
- حسام الدین برکت خان (خوارزمی سردار)-420 حسین (سپہ سالار شہاب الدین غوری)-329
- حسام الدین علی موصلی (والی خلاط)-389,382 ابوالحسین احمد بن عضد الدولہ، لقب تاج الدولہ-42
- حسام الدین ابوعلی الہدبانی (والی خلاط)-411، 43
- 453,432,420,415,414 حسین بن علی، حضرت امام-447,29
- حسام الدین غازی بن ارتق-221 ابوالحسین یوسفی-320
- حسان بن فرج طالی-52 ابو حفص عمر مرتضیٰ ابن اسحاق بن ابی یعقوب بن
- حسن بن بویہ، رکن الدولہ-40,39,37 عبدالمومن (موحد حکمران شمالی افریقہ)-453
- حسن بن جعفر-53 حمزہ، حضرت-199
- ابوالحسن بن ابی جعفر علوی-52,47 ابو حمزہ اسکاف-152
- حسن بن حرمل (سلاطین غور کا ایک گورنر)-386 حمودیہ خلافت-62
- حسن، خواجہ، نظام الملک طوسی، اتابک، ضیا الدولہ-92 تا 95,117,121 تا 124,126,127
- 151,149,146,144,134 ابو الحسن دامغانی، قاضی القضاة-136
- حسن زلفا (وفا ملک)، امیر-376 خاتون (زوجہ طغرل بک)-87
- حسن بن زید-32 خاتون جلالیہ-151
- حسن بن صباح-143 تا 146,149 تا 152، خارقان-108
- 244, 155 خاتون اکبر (منگولوں کا بڑا بادشاہ)-357,356
- حسن بن عبداللہ حمدانی، ناصر الدولہ-27, 28, 31 خاتون، بادشاہ-50
- 37, 44 خان اعظم، قراخطائی تاتاری فرمانروا-318
- حسن بن عبدالمجید رازی-213 خاموش بن اتابک اوزبک-388
- حسن بن علی، امام-28 ختیانو پین (تاتاری سپہ سالار)-432

خ

- خداوند جہاں (بیگم سلطان علاؤ الدین محمد خوارزم شاہ) - 101 تا 105, 107, 110, 122, 229, 230
378
- خسرو شاہ بن بہرام شاہ، غزنوی سلطان - 237, 242, 247
247, 242
- خسرو ملک بن خسرو شاہ غزنوی - 242, 247, 318, 326, 329, 330, 332
318
- خشاوند بن محمود غزنوی - 106, 107
107, 106
- ابن الخطیب (ایلچی خلیفہ ناصر) - 249, 345
345, 249
- ابن خلدون، علامہ عبدالرحمن - 25, 27, 29, 51
51, 29, 27, 25
- 108, 104, 101, 97, 91, 88, 63, 58, 57
108, 104, 101, 97, 91, 88, 63, 58, 57
- 138, 133, 126, 124, 121, 120, 109,
138, 133, 126, 124, 121, 120, 109,
- 207, 203, 177, 159, 150, 149, 143
207, 203, 177, 159, 150, 149, 143
- 234, 229, 222, 221, 213, 212, 209
234, 229, 222, 221, 213, 212, 209
- 270, 269, 267, 252, 242, 237, 235
270, 269, 267, 252, 242, 237, 235
- 284, 282, 279, 278, 275, 274, 271
284, 282, 279, 278, 275, 274, 271
- 311, 304, 300, 293, 291, 289, 287
311, 304, 300, 293, 291, 289, 287
- 337, 336, 334, 327, 325, 321, 314
337, 336, 334, 327, 325, 321, 314
- 360, 349, 347, 346, 344, 343, 339
360, 349, 347, 346, 344, 343, 339
- 392, 390, 386, 384, 376, 370, 362
392, 390, 386, 384, 376, 370, 362
- 436, 435, 431, 427, 419, 401, 399
436, 435, 431, 427, 419, 401, 399
- 452, 451, 449, 439, 437
452, 451, 449, 439, 437
- خلطوس، امیر - 227
227
- خلف بن ملاعب بن الکلابی - 222
222
- خلیل بن صالح ایوب - 424
424
- خمیس بن ثعلب (والی تکریت) - 71
71
- داتا گنج بخش - 108
108
- ابن دامغانی - 320
320
- داؤد، جعفر (جفری) بک - 64, 71, 90, 91
91, 90, 71, 64
- 101 تا 105, 107, 110, 122, 229, 230
230
- داؤد حبشی بن التون طاق (والی خراسان و طبرستان) -
132
- داؤد حبشی بن ایطاق، امیر - 209, 210
210, 209
- داؤد بن محمود غزنوی، سلطان - 192 تا 198, 200
200, 198 تا 192
- 202 تا
202 تا
- داہر، راجہ - 440
440
- دبیس بن صدقہ - 180 تا 186, 189 تا 192,
199, 196, 194
- دبیس بن مزید - 62, 70, 72, 75, 76, 81 تا 83,
91, 90, 86, 85,
- درمیش بن شیش - 245, 246
246, 245
- دقاق بن تیش - 160, 162, 174, 178, 179,
221
- دقوتا - 379
379
- دودمان سنی - 234
234
- دوش خان - 356
356
- دولت شاہ بن بہرام شاہ - 231, 236
236, 231
- دیوٹ - 55
55
- ڈ
ڈوزی، رائسن ہارٹ - 240
240
- ڈیوک آف گنڈی - 302
302
- ڈیوک آف سوابیہ (جرمن شہزادہ) - 289
289
- ڈ
ابو ذر - 28
28
- ذہبی - 46, 197, 320, 438
438, 320, 197, 46

- 454
رکن الدین مسعود بن صاعد، قاضی (اصفہان)۔
387, 378
روم، شاہ (شاہ قسطنطنیہ)۔ 291, 289
رومۃ الکبریٰ (رومن ایمپائر)۔ 291
رومیل۔ 223
ریجنلڈ (فرنگی والی الکرک)۔ 272, 270, 166
275
ریمانڈ ڈی اگلیو۔ 169
ریمنڈ (فرنگی والی طرابلس)۔ 280, 275 تا 273
ریمنڈے۔ 188, 187
ز
زادویہ (والی اہواز)۔ 37
زبیدہ خاتون۔ 131, 130
زعیم الدولہ، ابوالقاسم۔ 116, 115
زکی۔ 50
زین الدین (نائب قطب الدین زنگی)۔ 217, 217
زین الدین علی کوچک۔ 225
س
سالم بن مالک بن بدران۔ 119
سامانی سلطنت۔ 63
سجان شاہ۔ 205
سبکتگین (بانی غزنوی خاندان)۔ 232, 215
239,
سبکتگین (حاجب)۔ 30 تا 32, 34, 37, 38
سبل، متونی۔ 302
سٹیون رسی مان۔ 178, 175, 173, 157, 94
303, 302, 221, 191, 189, 188, 186
راج کولا (بیٹا پرتھوی راج)۔ 331
راڈرک، بادشاہ اسپین۔ 441
راشد باللہ، ابو جعفر بن مسرشد، خلیفہ۔ 202 تا 200
رافع بن حسین بن مکن۔ 60
راورٹی (مورخ)۔ 363, 354
رائے جو۔ 108
رائے راجو، شیخ ہندی۔ 108
ابن الربیع۔ 326, 249
رچرڈز، شاہ انگلستان۔ 304, 302 تا 292, 285
312, 307 تا
رستم۔ 440
رستم، سپہ سالار سلطان سخر۔ 132
رستم داری۔ 396
رسول اللہ ﷺ۔ 271, 270, 154, 165
274
رشید الدین (مصنف)۔ 449, 448
رضا الملک (رضی الملک)، شرف الدین۔ 367, 366
رضوان بن تنش۔ 222, 187, 178, 174
رضی (امیر)۔ 50
رقابیک۔ 260
رکن الدولہ، ابوطالب طغرل بیگ۔ 63, 35, 28
رکن الدین۔ 396
رکن الدین ایبک، مجاہد الدین (دوات دار خلیفہ)۔
446 تا 441, 436, 433
رکن الدین بن بہرام شاہ۔ 394
رکن الدین سلیمان بن قلیچ ارسلان۔ 405
رکن الدین بن علاؤ الدین محمد خوارزم شاہ۔ 343
رکن الدین قزل ارسلان چہارم (والی بلاد روم)۔

- سقمان بن ارتق - 160, 159, 137, 136
 سقمان قطبی - 225
 سکندر اعظم یونانی - 238
 ابن سکیئہ - 320
 سلجوق، ترک سردار - 229, 96, 67, 64
 سلجوق شاہ بن سلطان محمد، ملک - 202, 196, 193
 203,
 سلجوقی سلطنت، سلجوقیہ دولت - 141, 125, 122
 سلطان اشرف - 42
 سلطان الدولہ - 52, 51, 50
 سلطان العالم - 140
 سلطان شاہ بن ارسلان شاہ - 324, 318, 248
 332, 331, 328, 326
 سلطانہ بنت طغرل، ملکہ - 415, 392, 389, 380
 ساغر - 225
 سلیمان ابن برجم ترکمان ایوبی - 323
 سلیمان بن داؤد جعفر بک - 92
 سلیمان شاہ بن سلطان محمد - 205
 سلیمان شاہ (سپہ سالار خلیفہ مستعصم) - 434,
 448, 442, 440, 436
 سلیمان بن قطلمش - 125, 119, 118, 94
 157
 سلیمان المستعین - 240, 62
 سلیمان بن نصیر الدولہ بن مروان - 73, 72, 70
 سمخانی - 154
 سمند (فرنگی حاکم انطاکیہ) - 280
 سموایل (بادلیس کا وزیر) - 117
 سنان، شیخ الجبیل - (اسماعیلی فرقتے کا سردار) -
 303, 301
 سنا الملک حسین - 162
- 426, 424, 422, 417, 413, 411, 347
 سراج منہاج (والد قاضی منہاج سراج) -
 326, 249
 سرخاب بن بدر (والی کرکورہ) - 131
 سرخاب بن کیخسرو (والی آوہ) - 132
 سعد (مصنف) - 293
 ابن سعد (اسپین) - 347
 ابن سعدان - 43
 سعد بن زنگی - 324, 225
 ابوسعید خدری و شاہ - 75, 74, 73
 سعد بن ابی وقاص، حضرت - 437
 سعد الدولہ ابن قشش - 185
 سعد الدولہ طواشی - 161
 سعد الدولہ گوہر آئین - 129, 117, 113, 112
 131,
 سعد الدین علی بن احمد المشطوب - دیکھیے سیف الدین
 سعد الدین ابن معین الدین - 266
 ابوسعید ساہور بن مظفر - 90
 ابوسعید سمعا، یہودی - 117
 ابوسعید علا بن حسن بن وہب (کاتب) - 117
 ابوسعید، فارسی (ٹھیکیدار بغداد) - 91
 ابوسعید، قاضی - 91
 ابوسعید بن ماکولا - 54
 ابوسعید بن مجلبان - 81
 سعید ابن منذر - 241, 62
 سعدی، شیخ - 448
 سعدی بن ابی الشوک - 80, 78
 ابوسعید (وزیر جلال الدولہ) - 59
 ابوسعید طائی - 51
 ابوسعید، قاضی - 159

- 399,318,258,257 سنائی، خواجہ - 239
سیف الدین غوری بن علاؤ الدین جہاں سوز، سلطان
326,325 سخر، سلطان، ملک - 138,134 تا 132,126
سیف الدین ملک (والیٰ زابلستان) - 435 190,183,182,180,161,147
سیف الدین محمد - 246,245 214,212 تا 208,204,198,197,195
سینار - 166 242,236,235,231,225,218,216 تا
سیوطی، جلال الدین - 208,204,203,201 393,371,327,248,246 تا
سنجی، امیر - 232
سنقر ارجانی - 293
سنقر (والیٰ ہمدان) - 196
سنقر بن مودود - 225
ابن سنکا - 227
سوری بن محمد، امیر - 232
سونج (ارتق کا چچازاد بھائی) - 160
سویندرائے، امیر - 97
ابو سہل - 101
سہل بن بشر - 39
سیاوش - 71
سیف الدولہ، صدقہ - 141,137,136,115
سیف الدولہ علی بن عبداللہ بن حمدان - 52
سیف الدین ایاز - 403
سیف الدین باختری - 444
سیف الدین بقراق - 367
سیف الدین طنغرل (جاگیردار بلاد لھف) - 322
سیف الدین تاوکج، امیر - 272
سیف الدین زنگی بن عماد الدین زنگی - 225
سیف الدین سوری (غوری)، سلطان 239 تا 233
سیف الدین علی بن احمد المشطوب - 294 تا 292
305
سیف الدین غازی (والیٰ موصل) - 204
سیف الدین غازی دویم بن قطب الدین مودود -
- ش
- شارلیمین (شاہ فرانس) - 373,346,230
شاور سعدی، وزیر السلطنت - 250,309
شاہ عثمان بن ناصر الدین عثمانی - 395,394
ابوشجاع (وزیر) - 118,117,113
شجاع الدین - 233
شجرۃ الدر، ام خلیل، ملکہ (بیوی صالح ایوب) -
428,425,424
شرف الدولہ - 43,42
شرف الدین کردباز - 219
شرف الدین ابو جعفر احمد بن محمد سعید معروف بہ ابن -
شرف الدین، اشرف الملک، وزیر السلطنت - 314
391,390,389,388,382,380,315
بلدی، ناظر واسط - 227
شرف المعالی - 162,161
شکار کرد، امیر - 207
شکرستان - 48,47
شمس الخلفہ (والیٰ عسقلان) - 163
شمس الخواص - 223
شمس الدولہ توران شاہ بن ایوب - 256,255

- شہزاد بن مسعود سویم - 230
- شیمان حاجب - 101 تا 103
- شیخ الشافعیہ، رویانی صاحب البحر - 156, 155
- شیرازی، قاضی - 101, 100
- شیرکوه ابن محمد ناصر الدین شیرکوه - 404, 402, 269
- 414, 411,
- شیش - 233, 232
- ص
- صاعد بن عبد الملک ابن صاعد، قاضی - 213
- صالح اسماعیل بن نور الدین زنگی - 263 تا 256
- 311, 260, 258
- صالح اسماعیل بن ملک العادل (والی دمشق) - 416
- 423, 420 تا
- صالح اسماعیل (والی بعلبک) - 426
- صالح نجم الدین بن الکامل - 432
- صالح نجم الدین ایوب بن ملک عادل (والی مصر) -
- 432, 425 تا 417, 414, 406
- صحیح بخاری (کتاب حدیث شریف) - 368
- صدر الدین بختدی (رئیس شافعیہ) - 322
- صدر الدین شیخ الشیوخ - 265
- صدقہ بن دبیس (والی حلب) - 203, 202, 200
- صدقہ بن منصور بن حسین - 90
- صدقہ بن منصور بن دبیس بن مزید - 134
- صفادین - دیکھے العادل، ملک، سیف الدین
- صفی (ایاز کا وزیر) - 141
- صلاح الدین ایوبی، سلطان - 250, 248, 204 تا
- 412, 409, 404 تا 399, 328, 318, 313
- 454, 430, 429, 425, 417, 413
- صلاح الدین نسائی (کو تو ال غزنہ) - 366
- 261
- شمس الدین (بھائی نظام الدین طغرائی) - 380
- شمس الدین (قاضی ماروین) - 436
- شمس الدین (والی بھستان و نیمروز) - 394, 393
- شمس الدین التمش، سلطان دہلی - 400, 376
- شمس الدین ایدمغش - 323
- شمس الدین ایلدکز - 225
- شمس الدین راشد، امام - 341
- شمس الدین محمد بن عبد الملک المقدم - 266, 258
- 311,
- شمس الدین محمد ربانی (حاکم ہرات) - 374
- شمس الدین، ملک (والی بامیان) - 332, 331
- شمس الملک (وزیر خورزم شاہ) - 375
- شمس الملک تکمین - 95
- شمس النہار (کنیز) - 128
- شمسہ (والی خوزستان) - دیکھے ایدغدی، امیر
- شعب بن خرنک، ملک - 232
- ابولشوک - 72, 59, 55
- شہاب الدولہ ابوسعید بن ناصر الدین اللہ مسعود (والی موصل) - 165
- شہاب الدین الپ، وزیر - 367
- شہاب الدین سہروردی، شیخ - 343
- شہاب الدین غازی، والی حلب - 393, 392
- شہاب الدین محمد غوری، معز الدین - 249, 233
- 376, 342, 339 تا 324, 318
- شہاب الدین محمود - 258, 257
- شہاب الدین محمود بن تاج الدین حرب - 395
- شہاب الدین مظفر بن علامہ شرف الدین ابن ابو
- عصرون - 251
- شہرستانی - 144

صلیبی (فرنگی) - 257, 256, 254, 250
 طغرل تکین محمد - 210
 طغرل ثانی (حاکم بلاد جبل کردستان) - 320, 318
 طغرل شاہ بن قلیچ ارسلان (والی بلاد روم) - 406
 طغرل، غلام مودود - 110, 109
 طغرل، ملک - 189, 182, 191, 194, 196

ض

ضحاک - 223
 ضیا الملک علاؤ الدین محمد بن مودود - 379
 طولی (تولی) خان بن چنگیز خان - 373, 367
 الطیب طبری، قاضی - 60

ط

طارق بن زیاد - 441, 440
 طاش تکین مجیر الدین، امیر الحاج - 321
 ابوطالب - 74
 طاؤس - 226
 ابوطاہر ابراہیم - 44
 ابوطاہر بن مختیار عز الدولہ - 48
 ابوطاہر فیروز شاہ - 43, 42
 ابوطاہر بن محمد - 225
 طبری، علامہ ابو جعفر محمد بن جریر - 66
 طبقات ناصری - 40, 34
 طراد بن دبیس - 50

ظ

ظاہر (امیر سلطان سخر) - 393
 ظاہر بامر اللہ، ابو نصر محمد، خلیفہ - 382, 381
 الظاہر غازی ابن صلاح الدین ایوبی - 309, 272
 401, 406, 410, 411, 454
 ابو الظفر جرجانی حنفی، قاضی - 138
 ظہیر الدین ابو منصور ابن نصر معروف بہ ابن عطار -
 317, 316
 ظہر الدین طغتكین - 221
 ظہیر الدین قادیانی - 345

ع

طرز نطای محمودی (کو تو ال واسط) - 206, 201
 طغان ترکی - 47
 ابن طغایرک - 206
 طغرکین بن خلف (والی دمشق) - 222, 223
 طغرل بک بن میکائیل بن سلجوق - 73, 71, 70, 65
 75, 77, 78, 80, 82, 92, 96, 101, 107, 113, 122, 123, 181, 207, 229
 230, 346
 طغرل تکین اتا بک (والی حمص، والی دمشق) -
 160, 162, 163, 174
 العادل، ملک، سیف الدین، ابو بکر بن ایوب (بھائی
 صلاح الدین ایوبی) - 276, 271, 264, 269
 278, 285, 288, 298, 301, 303
 305, 307, 308, 312, 401, 406, 423
 عاضد، خلیفہ (آخری فرمانروا دولت فاطمیہ) - 250
 251, 253, 259, 309, 311
 عباس - 28
 ابو العباس (فقہ) - 50
 ابو العباس (وزیر سیف الدین غوری) - 325, 326

- ابوالعباس احمد بن اسحاق بن مقتدر، دیکھے القادر باللہ،
خلیفہ۔
- عبدالملک (حاکم مرو)۔ 373
- عبدالعباس احمد بن مقتدی بامر اللہ۔ دیکھے المستظہر باللہ،
خلیفہ۔
- عبدالملک بن نوح، سامانی بادشاہ۔ 36
- عباس بن شیش، امیر۔ 246, 238, 233, 205
- عبدالنبی۔ 256
- ابوالعباس بن شیش۔ دیکھے عباس بن شیش
- عبدالوہاب نقابادی۔ 213
- ابن ابی عباس علوی۔ 53
- عبیدی (فاطمی خلیفہ)۔ 164, 139
- ابوالعباس نسوی۔ 50
- عثمان، حضرت، خلیفہ سوم۔ 66
- عباسیہ، سلطنت۔ 139, 113, 99, 85
- عثمان جمال۔ 127, 124, 122
- عبدالرحمان بن طغرل (والیٰ خلخال)۔ 202, 196
- عثمان بن صلاح الدین ایوبی۔ 269
- عبدان بن رضی۔ 83
- عبدالرحمان بن محمد غزنوی (والیٰ خلخال)۔ 205,
- عزالدولہ عثمان بن زنجیلی۔ 256
- عبدالرحمان بن عبدالصمد اکاف۔ 213
- عزالدین (والیٰ ماہان)۔ 390
- عبدالرحمن غزنوی بن محمد غزنوی۔ 107
- عزالدین اتابک۔ 415, 412
- عبدالرحمن الناصر (امیر اندلس)۔ 375, 36
- عزالدین ارسل اسدی۔ 293
- عبدالرحیم بن اسماعیل، شیخ الشیوخ۔ 317, 316
- ابن عزالدین جاوہی۔ 293
- عبدالرحیم بیسانی، قاضی۔ 404
- عزالدین حسن، ملک۔ 248, 246, 238, 233
- عبدالرشید غزنوی، سلطان، سیف الدولہ۔ 108 تا
- عزالدین بن عبدالسلام شافعی۔ 419
- عزالدین بن فتح الدین کرد (پہلوان بغداد)۔ 442,
- 443
- عبدالقادر جیلانی، شیخ۔ 208
- عزالدین قلیج ارسلان۔ 318
- عبدالکریم بن مطیع اللہ بن مقتدر، کنیت ابو بکر۔
دیکھے الطالع اللہ، خلیفہ۔
- عزالدین محمد بن نور الدین حمیدی۔ 408
- عبداللطیف طیب (مورخ)۔ 309
- عزالدین مسعود بن آقسنقر برتقی، اتابک۔ 182
- عزالدین مسعود بن مودود زنگی (والیٰ موصل)۔
- ابوعبداللہ بیضاوی۔ 50
- 263, 257, 266, 268, 269, 401, 402
- ابوعبداللہ حسین۔ 44, 38
- 408
- عز الملک الاغر۔ 163
- عبداللہ بن ذخیرۃ الدین محمد ابوالعباس بن قائم بامر اللہ۔
دیکھے مقتدی بامر اللہ، خلیفہ
- عز الملک ابوعبداللہ حسین بن نظام الملک۔ 128
- ابوعبداللہ صہیری، قاضی۔ 60, 50
- عز الملک (عز الملوک)۔ 393
- ابوعبداللہ مردوشی۔ 60
- العزیز عماد الدین عثمان بن صلاح الدین۔ 401 تا
- 403
- ابوعبداللہ بن مستنصر باللہ (حکمران تیونس)۔ 453
- العزیز بن ملک الظاہر بن صلاح الدین۔ 406
- ابوعبداللہ نعمان۔ 50

- عزیز الدین قزوینی (قاضی تبریز) - 380
 ابوالعسا کر - 98
 عضد الدولہ ابن بویہ - 152
 عضد الدین ابوالفرج بن دبیس (رئیس الرؤسا) -
 317 تا 313, 228, 227
 ابوعطار - دیکھئے: ظہیر الدین ابومنصور
 عطا ملک (مصنف) - 448
 عفیف (خادم خلیفہ) - 190
 ابن العقاب (وزیر خلیفہ ناصر) - 345, 344
 علاء بن حسین - 47
 ابوالعلا صاعد بن یحییٰ حنفی قاضی اصفہان - 148
 ابوالعلا عبداللہ بن فضل - 46
 علاء الدولہ (والی یزد) - 385
 علاء الدولہ ابو جعفر بن کاکویہ - 99, 98
 علاء الدولہ بن کالویہ (والی اصفہان) - 69
 علاء الدولہ مسعود (سویم) بن ابراہیم - 111
 علاء الدین (مورخ) - 448
 علاء الدین کیقباد (والی بلاد روم) - 390, 389
 431, 416, 415, 392
 علاء الدین (والی قندہار) - 362
 علاء الدین (والی قلعة الموت)، باطنی سربراہ - 387
 389 تا
 علاء الدین محمد بن تکش، سلطان خوارزم شاہ - 249
 331, 328, 326, 324 تا 322, 318, 281
 358, 357, 354, 352 تا 341, 339, 333
 419, 400, 399, 386, 365, 363 تا 360
 430
 علاء الدین حسین جہاں سوز، سلطان، غوری - 225
 326 تا 324, 258, 246 تا 243, 235, 233
 337,
- علاؤ الدین قراسنقر - 423
 علاؤ الدین بن محمد بن بہاؤ الدین سام، سلطان -
 341 تا 338
 علاؤ الدین مسعود بن شمس الدین محمد - 341
 علاؤ الدین قماج سنجر، ملک (والی بلخ) - 246,
 247
 ابن علقمی، موید الدین بدر الدین بن عبد الملک
 (وزیر خلیفہ مستنصر) - 435, 433 تا 445, 447,
 452, 449 تا
 علی، حضرت امام - 29, 32, 113, 199, 440
 ابو علی (الملك الرحيم كاهن) - 78
 علی (نیال کابھائی) - 137
 علی بہدر شحہ - 445
 علی بن احمد المشطوب - 268
 علی بن بویہ - 55, 76
 علی تکین، (امیر) - 65
 ابو علی حسن بن استاذ ہرمز لقب، عمید الجیوش - 50, 49
 علی بن حمود - 62
 علی بن دبیس (والی حلہ) - 206
 علی بن نقش (حاجب عضد الدولہ) - 42
 ابو علی بن شادان - 122
 ابو علی بن شرف الدولہ - 45
 ابو علی طاہر بن سعد المزانی (اسماعیلی) - 223
 علی بن طراد زنبی - 204
 ابو علی بن عمار، فخر الملک - 181
 علی بن عمر (امیر حاجب) - 183
 علی بن عمران دیلمی - 98, 99
 ابو علی بن فضلان - 90
 ابو علی بن ابی کالیجار - 78, 80
 علی مباح متکلم، امام - 213

- عمید العراق ابونصر - 84
 عمید الملک، ابوسعید بن عبدالرحیم - 58, 60
 عمید الملک کندی (وزیر سلطان طغرل) - 83, 87
 88, 91, 92, 113, 123
 عمیرہ (سردار بنوعامر بن صعصہ) - 321
 عشر بن ابوالعسکر - 203
 عون الدین ابن ہمیرہ، وزیر السلطنت - 218
 عیسیٰ، حضرت (پیغمبر) - 77, 447
 عیسیٰ، امیر (والی تکریت) - 320
 عیسیٰ (والی مکران کابٹا) - 98
 عیسیٰ بہکاری، فقیہ - 254, 268, 270
 بوعلی بن محمد بن سوری، امیر - 233
 ابوعلی بن مروان - 49, 53, 56
 علی بن مسعود - 108, 109
 علی بن مشرف الدولہ - 129
 علی بن معز الدین ایبک - 428
 علی بن مقتفی - 220
 علی بن موسیٰ الرضا، امام - 371
 علی بن یوسف، مرابطی امیر المسلمین - 207
 عماد الدولہ - 28
 عماد کاتب - 251
 عماد الدین (والی سنجاہ) - 283, 318
 عماد الدین احمد بن سیف العین علی بن مشطوب بہکاری
 406, 408
 عماد الدین بلخ - 367
 عماد الدین زنگی، امیر، (والی موصل) - 132, 182
 186, 190, 195, 200, 202, 204
 223, 225, 318
 عماد الدین زنگی (بھائی نورالدین ارسلان شاہ) -
 408
 عماد الدین بن مودود زنگی (والی حلب) - 263,
 267
 عماد الملک ساوی - 344
 عمر، حضرت - 381, 437
 عمران بن شاہین - 37, 40
 عمر خیام - 144
 عمر بن عبدالعزیز، اموی خلیفہ - 118, 315, 381
 عمید - 197
 عمید ابونصر - 112
 عمید الدولہ بن جہیر - 124, 127, 131
 عمید الدولہ بن فخر الدولہ - 112, 115, 117

غ

- ابوالغازی بن ارقم، امیر - 131, 134, 136
 137, 160, 185, 222, 223
 ابو غالب (فخر الملک) - 50, 52, 53
 ابن الغرض - 62, 241
 غریب بن تکین - 58
 غزالی، امام - 123
 غضبان (بنو کعب) - 315
 غضبہ (ارمنی لونڈی)، مادر خلیفہ مستنصری - 313
 غلام رسول مہر، مولانا - 239, 240, 249, 332
 351, 352, 354, 368, 372, 373, 383
 441, 444
 ابوالغنائم بن مجلبان - 81, 84
 غوری، سلطنت - 225, 226
 غیاث الدین بن علاؤ الدین محمد تکتش، سلطان - 375,
 378, 382, 385, 388
 غیاث الدین، سلیمان شاہ بن سلطان محمد - 210,
 216, 219

- غیاث الدین محمد سام، غوری، سلطان-245,243
 337,332,247 فخر الدین بن مسعود زعفرانی، امیر (حاکم الرها)-
 332, 330, 328, 324, 318, 249
 345, 339, 337, 336
 غیاث الدین محمود بن سلطان غیاث الدین محمد سام-
 342, 337
 ابو الفقد أ، بن کثیر (مورخ)- 449
 ابو الفرج (خلیفہ مصر کا وزیر)- 88
 ابو الفرج احمد بن عبدالغفار حمدانی- 138
 فرخ زاد- 110
 فرخ شاہ، عز الدین- 270, 266, 263, 261
 فردوس- (انطاکیہ کا حکمران) 118
 فرشتہ، محمد قاسم- 109, 106, 100, 98, 97
 237
 فریڈرک بر بروہم، شاہ جرمنی- 289, 285
 فریڈرک دوم، بادشاہ جرمنی- 417, 414, 411
 419
 فرہاد بن مرداویج- 99, 98
 ابن فسانجس- 85, 84
 فشر، ایچ اے ایل- 172
 ابو الفضل- 31, 30
 فضل اللہ (مصنف)- 418
 ابو الفضل بیہقی، امام (تاریخ ناصری)- 68, 41
 فضل بن مقتدر بن معتضد- دیکھئے مطبع اللہ، خلیفہ
 فغا خسرو، عضد الدولہ- 41, 40, 39, 38, 37
 43, 42
 فلپ آگسٹس، شاہ فرانس- 292, 285, 158
 296
 ابو الفوارس- 54, 51
 ابو الفوارس ماکان بن فغا خسرو، لقب شرف الدولہ-
 46, 44, 43
 فولاد بن خسرو دیلمی- 79
 غیاث الدین محمد سام، غوری، سلطان- 245, 243
 332, 330, 328, 324, 318, 249
 345, 339, 337, 336
 غیاث الدین محمود بن سلطان غیاث الدین محمد سام-
 342, 337
 ابو الفقد أ، بن کثیر (مورخ)- 449
 ابو الفرج (خلیفہ مصر کا وزیر)- 88
 ابو الفرج احمد بن عبدالغفار حمدانی- 138
 فرخ زاد- 110
 فرخ شاہ، عز الدین- 270, 266, 263, 261
 فردوس- (انطاکیہ کا حکمران) 118
 فرشتہ، محمد قاسم- 109, 106, 100, 98, 97
 237
 فریڈرک بر بروہم، شاہ جرمنی- 289, 285
 فریڈرک دوم، بادشاہ جرمنی- 417, 414, 411
 419
 فرہاد بن مرداویج- 99, 98
 ابن فسانجس- 85, 84
 فشر، ایچ اے ایل- 172
 ابو الفضل- 31, 30
 فضل اللہ (مصنف)- 418
 ابو الفضل بیہقی، امام (تاریخ ناصری)- 68, 41
 فضل بن مقتدر بن معتضد- دیکھئے مطبع اللہ، خلیفہ
 فغا خسرو، عضد الدولہ- 41, 40, 39, 38, 37
 43, 42
 فلپ آگسٹس، شاہ فرانس- 292, 285, 158
 296
 ابو الفوارس- 54, 51
 ابو الفوارس ماکان بن فغا خسرو، لقب شرف الدولہ-
 46, 44, 43
 فولاد بن خسرو دیلمی- 79
 الفاضل، قاضی- 403, 267
 فاطمہ بنت رسول ﷺ- 28
 فاطمیہ، دولت- 143
 فایز بن ملک العادل- 407
 فتح الدین بن صالح نجم الدین ایوب- 417
 فتح الدین عمر بن ملک العادل- 425
 فتح الدین کرد- 446
 ابو الفتح بن ابی الشوک (والی دینور)- 69
 الفتح بن عمید، (رکن الدولہ کا وزیر) 39, 37
 ابو الفتح مظفر بن حسین- 91
 ابو الفتح بن ورام- 91
 ابو الفتح عبدالرزاق احمد متمیدی- 109, 108
 ابو الفتح بن ہزارشب- 205
 ابو الفتوح- 152
 فخر الدولہ- 43
 فخر الدولہ بن جہیر- 116, 112
 فخر الدولہ بن نظام الملک- 130
 فخر الدین جہارکس (آزاد غلام صلاح لدین ایوبی)-
 404, 403
 فخر الدین سلاوی، بن ناصر الدین قباچہ- 376
 فخر الدین، شیخ، امیر (معمد ملک العادل)- 411
 414, 412
 فخر الدین مسعود، ملک (والی بامیان) 246, 233

- قبلائی خان بن طولی بن چنگیز - 434, 433
 قتلغ خاتون (حکمران کرمان) - 454
 قدر خاں - 67
 قدری - 50
 قراجاساقتی (والی فارس و خوزستان) - 193
 قراسنقر - 202
 ابن قراسنقر، اتابک (والی آذربائیجان) - 203
 قراقوش، غلام تقی الدین - 269
 قرواش (والی موصل) - 72, 71, 70
 قرواش بن مقلہ - 62, 54, 53, 50
 قرہ ارسلان خان - 361
 قریش بن بدران (والی موصل) - 81, 80, 78
 83, 85, 86, 88 تا 90
 قزل - 68
 قزل خان ابن امین الملک - 375
 قسیس، امیر - 222
 قسیم الدولہ، (والی حلب) - 120, 119
 قطب الدین (والی سنجاہ) - 405
 قطب الدین، امیر یزدان - 228
 قطب الدین اولاغ - 365
 قطب الدین ایبک - 337, 331
 قطب الدین حسن، ملک - 233
 قطب الدین شاہ - 216, 209
 قطب الدین قایماز (رئیس دربار خلافت مستنجد) -
 317, 316, 314, 313
 قطب الدین ملک شاہ بن قلیچ ارسلان (والی قونیہ) -
 291, 289
 قطب الدین موذوزنگی (والی موصل) - 217, 216
 قطب الدین نیال بن حسان ملجی - 264, 258
 قطز، اتابک (مملوک والی مصر) - 428
- فولادغوری، امیر - 232
 فولاد بن مابدرار - 42
 فیروز (بہروز)، غدار انطاکیہ - 179, 168
 فیقونو پین (تاتاری سپہ سالار) - 368
- ق
- القادر باللہ، خلیفہ - 113, 95
 ابن قادوس، قاضی - 162
 قاروت - 87
 ابن قاروت - 204
 ابوالقاسم بن احمد - 49, 47
 ابوالقاسم الافضل، محمد ملک، امیر الجیوش - 143
 ابوالقاسم حسین بن عبدالواحد داروغہ ابوالفرج بن رئیس
 الروسا - 141
 ابوالقاسم حسین بن علی بن حسین مغربی - 52
 ابوالقاسم بن علی - 324
 ابوالقاسم علی بن جبیر، (وزیر) - 140
 ابوالقاسم قشیری، امام الحرمین - 123, 93
 ابوالقاسم کرخی - 60
 ابوالقاسم بن ماکولا - 58
 ابوقاسم بن مجلبان - 81
 ابوالقاسم محمود بن عبدالعزیز - 219
 ابوالقاسم المستعلی باللہ (فاطمی خلیفہ) - 149, 143
 ابوالقاسم مغربی - 88, 54, 53
 ابوالقاسم نشابازی - 192
 القاہر باللہ، خلیفہ - 36
 قاید - 151
 قائم بامر اللہ، خلیفہ - 73 تا 71, 61 تا 57, 55
 76 تا 79, 81, 84 تا 86, 93 تا 95, 96, 112
 207, 181

- 423,421,419 تا قطغ بن بہلوان - 322
 کائی، بادشاہ - 286 قطمش - 92, 85
 کتغری، امیر - 182 تقچاق (خان) - 215
 کربادی (والی بوارخ) - 181 قلدون صالحی - 423
 ابن الکرخی - 202 قلیج ارسلان بن سلیمان بن قطمش، سلطان - 141
 کریم الدین حمزہ - 395 ,308,290,289,262,177,166,158,
 کزل، امیر - 192, 196, 204 311
 کزل ارسلان، عثمان - 320 قلیج ارسلان ترکمانی - 391
 کستلی - 50 قماج علاؤ الدین، امیر (والی بلخ) - 214
 کشکی خان (بادشاہ ترکان خطا) - 348 قتمض (والی رها) - 163
 کشلو خان (منگول سردار) - 357,356 توام الدولہ، کربوقا (والی موصل) - 129,126,
 کشلو خان (خوارزمی سردار) - 420 178,174,168,160,133,131,130
 کمشتکین (صالح کاسپہ سالار) - 258 187,179
 کمشتکین قیسرانی - 227,136 توام الدین حرادی (ہمشیرزادہ طغرائی) - 389,388
 کمال الدین بن العدیم (وزیر ناصر یوسف والی دمشق) - 428 توذر - 210,209
 کمال الدین بن عضد الدین، استاد دار - 314 قیسر بقش کون (والی صوبجات جبل) - 208,205
 کمال اشہیر (وزیر سلطان محمود سلجوقی) - 225 قیسر روم - 177,40,35
 کمال الملک بن عبدالرحیم دیلمی - 72 قیوق یکک بن اوکتائی (کیوبک) - 433,432
 کو تو ال قیسر - 226 ک
 کوکباش - 70,69 کا قولی بن خطفائی (لاقون بن اصطفانہ) بن ایون،
 کوتا کش (کول) - 69,68 والی آرمینیہ - 290
 کوزیڈ، مارکویس آف ماؤنٹ فیرارٹ قیراشا (والی ابوکالیجار بن سلطان الدولہ، (والی ابواز) - 54,52
 صور) - 303 تا 301,299,297,295,282 108,98,73,72,69,60,58,55,
 الکیا الہراسی، علامہ - 147 کالیون - 247
 کیخسرو غیاث الدین بن علاؤ الدین کیقباد (والی اکامل فی التاریخ (ابن اثیر) - 359
 بلاد روم) - 438,437,432,416 کامل بن طغرکین - 266
 کیکاؤس - 69 کامل بن محمد بن مستب - 80
 الکا مل ملک، بن ملک العادل، ابولمعالی ناصر الدین (والی مصر) - 409,407,406,404,393

گ

- متوکل، خلیفہ-29, 117, 430
متوکل شمس الدین احمد (امام زیدیہ، یمن) - 454
متولی - (عرب سیاح) 56
مجاہد الدین - 267, 268
مجاہد الدین بہروز - 191, 192, 204
مجاہد الدین قدوہ، قاضی - 249
مجاہد الدین ابوعلی بن ربیع شافعی (مدارس نظامیہ بغداد)
339
مجاہد الدین ابو الفضل استاد دار - 318, 320
مجیر الدین انزبن جمال الدین محمد بوری - 224
ابو الحسن، عبد الجلیل بن محمد ہستانی، وزیر - 131
135, 136, 140, 141
محسن، سید - 216
محسن فانی - 144
محمد ﷺ - 65, 319, 335, 355, 368
محمد، سلطان - 216, 217, 222
محمد بن ارباش - 87
محمد بن اسماعیل - 321
محمد اللہ ابن ابی بکر (مصنف) - 448
محمد بن انوش تکین (خوارزم شاہ) - 210
محمد باہلیم - 231
محمد بن بقیہ - 30, 31, 39, 40
ابو محمد حسن بن سہلان، لقب، عمید الجیوش - 50, 52
محمد بن حدرون، سپہ سالار سلطان علاؤ الدین - 338
محمد زیادی، امام - 211
محمد بن زید (لقب، قائم بالحق) - 32
محمد بن سلیمان - 209
محمد بن شرف الدولہ - 119
محمد بن ابن طاہر المنصور (اندلس) - 375
محمد بن طباطبائی (مورخ) - 448
گاڈشیل، جرمن راہب - 166
گاڈفرے ڈیوک ڈی لورین - 158, 159, 167
170
گائی آف لسکنن - 273
گورشیر (گورشید)، والی کرمان - 397, 435
454
گیزر نایت - 282
ل
لاقون بن اصطفانہ - دیکھئے کا قولی بن خطفائی
لو لو خادم - 223
لو لو، امیر البحر - دیکھئے حسام الدین
لو لو، نور الدین (بدر الدین) ارمنی، حاکم موصل -
408, 420, 421, 426, 428, 434, 440
445, 448, 454
لوئیس نهم، بادشاہ فرانس (آٹھویں صلیبی مہم کا سربراہ)
421, 427
لین پول - 110, 215, 246, 272, 275
277, 279, 283, 284, 286, 289, 291
293, 296, 299, 300, 302, 305, 306
344
م
مادر مستنجد - 220
مارکویس (فرنگی تاجر) - 276
مارگا تھیس، امیر البحر ولیم آف سسلی - 281
مامون الرشید، خلیفہ - 114
مبارز الدین، ملک - 375
مبارک بن کامل ابن منقذ - 256
مستقی، خلیفہ - 28

- محمد بن عباس، امیر - 233
 ابو محمد عبد اللہ بن منصور، قاضی جبلہ - 133
 محمد غالب باللہ بن یوسف بن نصر (خلیفہ اندلس) - 453
 محمد بن قاسم - 440
 محمد بن سلطان محمود، ملک - 208 تا 206
 محمد مسمول بن محمود غزنوی - 107 تا 105, 97
 محمد بن ملک شاہ، غیاث الدین والدین - 130, 126
 تا 147, 141 تا 149, 153, 155 تا 159
 184, 182, 180, 165, 161
 محمد بن سلطان مودود - 108
 محمد بن یحییٰ (فقہ شافعی) - 213
 محمود بن اہزم - 88
 محمود (سردار ترکان غز) - 214
 محمود خوارزمی (چین میں خوارزم شاہ کا جاسوس) - 348
 محمود بن سبکتگین (سلطان محمود غزنوی)
 105, 100, 97, 96, 71 تا 63, 55, 51
 108, 106, 110 تا 117, 125, 215
 232, 228 تا 234, 238, 242, 247, 328
 429, 400, 375, 347, 330
 محمود، سلطان، بن سلطان محمد، سلجوقی - 180, 141 تا
 189, 185 تا 192, 197
 محمود بن محمد بن سلیمان بن داؤد بقراخان بادشاہ فانیہ
 حکمران کاشغور ترکستان (سلطان سمرقند بھانجا) - 211
 محمود بن مسعود غزنوی - 107
 محمود بن ملک شاہ، ناصر الدولہ والدین - 127, 126
 130,
 سر تضحیٰ - 50, 60
 مرداو تاج (انوشیرواں کا دوست) 71
 مرداو تاج بن زیار - 55, 33
 مرزبان، لقب، صمصام الدولہ - 43, 42, 41, 39
 48, 47, 46, 45, 44
 مرگلہ بن ہزار اسپ (والی کردستان) - 454
 مروان (بنی حدید - اندلس) - 241, 62
 ابن مروان - 116, 114
 مسترشد باللہ بن مستظہر، ابوالمنصور الفضل، خلیفہ 142
 180 تا 183, 185, 186, 189, 200 تا 204
 المستضیٰ بامر اللہ، ابو محمد حسن بن یوسف مستجد، خلیفہ -
 326, 317 تا 313, 250, 249
 المستظہر باللہ، ابوالعباس احمد، خلیفہ - 131, 129
 132, 135, 136, 137, 140, 142, 147
 161, 180
 مستعصم باللہ، عبد اللہ، خلیفہ - 427, 426, 421
 430, 433, 444 تا 446, 451 تا 453
 المستعلی، فاطمی خلیفہ - 178
 مستعین باللہ، خلیفہ - 424, 32
 مستکفی باللہ، خلیفہ - 113, 84, 76, 74, 25
 المستجد باللہ بن مقتدی، خلیفہ - 252, 228 تا 226
 313 تا 315
 مستنصر باللہ (خلیفہ اندلس) - 241, 62
 مستنصر باللہ فاطمی خلیفہ (مصر) - 87 تا 84, 81
 93, 96, 143 تا 146, 149, 151, 250
 مستنصر باللہ، منصور بن طاہر، عباسی خلیفہ - 381
 382, 396, 431, 433
 مسعود (سویم) - 230
 مسعود جلال (والی تکریت) - 208
 مسعود جلال (کوٹوال بغداد) - 207, 206
 مسعود، سلطان، بن سلطان محمد، سلجوقی - 180 تا
 182, 184, 193 تا 208

ابن معروف - 227	مسعود بن محمود غزنوی - 106, 96, 69, 68, 67,
معز (سردار ترکان غز) - 214	238, 233, 230, 229, 228, 118, 110,
ابن معز الدولہ (والی ہمدان) - 51	مسعودی، حاجب - 206
معز الدولہ ابی تمان بن صالح - 116	ابو مسلم خراسانی - 232
معز الدین (عزالدین) ایک چاشنکیر - 426, 424	مسلم بن عتبہ - 241
428	ابو مسلم، علوی - 151
معز الدین علوی بردی (قاضی القضاة غیاث الدین	مسلم بن قریش (والی موصل) - 115, 114, 91,
سام غوری) - 327, 326	119
معز الدین محمد سام غوری (شہاب الدین غوری)	مشرف الدولہ ابوعلی - 54, 53, 52, 51
243, 245	مشیر الحادم - 265
معصومہ قم - 372	مصلح الدین شیرازی سعدی، شیخ - 225
معظم توران شاہ بن صلاح الدین - 426	مطر خادم - 203
المعظم عیسیٰ بن ملک العادل، شرف الدین (والی	مطیع اللہ، خلیفہ، ابوقاسم فضل بن مقتدر بن معتضد، -
دمشق) - 417, 413, 409, 407, 406, 404	36, 35, 32, 31, 30, 29, 28, 27, 26, 25
425, 419	56, 38, 37
معین الدولہ ستمان - 221	مظفر الدین (والی اربل) - 379
معین الدین انز - 24	مظفر الدین کوبکری - 408, 286, 265, 264
مغیث فتح الدین عمر بن عادل (حاکم الکوک) - 426	411
428,	مظفر الدین المعروف وجہ السبع (غلام خلیفہ ناصر) -
مغیث الدین محمد - 125	378
مقبل بن مقلد - 86	مظفر بن رئیس الدولہ - 116
مقتدی بامر اللہ، خلیفہ - 112, 95, 117, 114	مظفر بن عماد بن ابوالخیر - 185
118, 120, 124, 126, 129, 195,	مظفر غازی (حاکم میافارقین) - 419
المقتفی لامر اللہ، محمد بن المستظہر، خلیفہ - 200,	مظفر ملک - 367
221, 218, 216, 208, 206, 204, 202	مظفر محمود بن منصور (حاکم حماة) - 428, 414, 410
مقریسی (مقریزی)، مورخ - 449	مظفر بن یوسف (رسولی حکمران یمن) - 454
ابن مکرم - 48	ابوالمظفر یوسف - دیکھیے مستنجد باللہ، خلیفہ
ابن نجم - 199	معاویہ بن ابوسفیان، امیر - 114, 28
ملاک بک - 209	معتصم باللہ، خلیفہ - 74, 66, 56, 55, 34
ملک الاشرف (والی دمشق) - 389, 392	400, 250

- ابن منقذ-160, 222
 منکبرس، امیر (والی فارس) - 182, 202, 227
 منکلی، امیر - 323, 324
 منکو خان بن طولی بن چنگیز - 433, 434, 436
 447, 449, 453
 منور (رئیس قہستان) - 151, 152
 منہاج سراج، قاضی - 43, 67, 101, 103
 106, 108, 110, 112, 115, 125, 215, 229, 231
 239, 245, 249, 326, 328, 332, 335
 337, 338, 340, 344, 346, 349, 351
 355, 366, 368, 383, 393, 396, 434
 441, 443, 446
 مؤذنجاج، حبشی غلام - 56
 مودود غزنوی، سلطان شہاب الدولہ - 105, 108
 110
 موسیٰ اشرف (والی حمص) - 421
 موسیٰ اشرف بن مسعود بن اکامل (والی مصر) -
 425, 426, 428
 ابو موسیٰ اشعری - 113
 بو موسیٰ ترکمانی - 221
 موسیٰ بن سکجوق - 64
 ابن موصلایا (والی اربل) - 435
 موفق عبد اللطیف - 320, 356
 موفق بن علی بن اسماعیل - 49
 موید الدین ابو عبد اللہ محمد بن علی معروف بہ ابن قصاب
 321, 322
 موید الدین (وزیر شہاب الدین غوری) - 336
 موید الملک محمد عبد اللہ سنجر - 338, 340
 موید الملک بن نظام الملک - 112, 113, 115
 130, 131, 133, 152
 ملک الپال (الجمالی) قطب الدین محمد - 233, 234
 238
 ملک خان (ماموں زاد بھائی جلال الدین خوارزم شاہ)
 366, 367
 الملک الرحیم، امیر الامراء - 78, 84, 96
 ملک شاہ سلجوقی، جلال الدین - 93, 95, 112
 114, 117, 119, 127, 140, 144
 146, 149, 150, 157, 182, 221
 ابن ملک شاہ - 317
 ملک شاہ دویم - 140, 141, 216, 218
 ملک شاہ بن سلطان محمد - 206, 208
 الملک العزیز بن جلال الدولہ - 54, 72, 73
 الملک العزیز بن صلاح الدین - 269
 منصور (خلیفہ اندلس) - 241
 ابو منصور (وزیر سلطان محمود) - 183
 ابو منصور - 75, 76, 80, 99
 منصور ابراہیم بن شیرکوه (حاکم حمص) - 419, 420
 منصور بن حسین - 84, 85
 منصور بن حسین اسدی - 75
 ابو منصور بن حسین، خطیب الملک - 134
 ابو منصور بن وزیر ابو شجاع محمد بن حسین - 141, 142
 ابو منصور بن صالحان - 44, 45
 منصور بن صدقہ - 185, 186
 منصور بن عز علی - 69, 70
 ابو منصور بن عضد الدولہ بن بویہ (والی اصفہان) - 73
 ابو منصور فلاستون - 73, 74, 75
 منصور بن فرید بہاؤ الدولہ (والی دجلہ و نیل) - 115
 منصور بن ملک العزیز عثمان - 403, 404
 منصور بن نبیل حاکم جبلہ - 280, 281
 منصور نور الدین علی بن معز الدین ایبک - 428, 453

- 456، 454، 428، 425، 420 مہارش بن بجلصی - 88
ناصر بن منصور (حاکم حماة) - 410 مہد عراق (ماں بہرام شاہ) - 231
ناصری خسرو - 170 مہدی باللہ (خلیفہ اندلس) - 241، 61
ابن نجار - 320 مہذب الدولہ - 51، 48، 47
نجم الدین ایوب، والی تکریت (والد صلاح الدین مہلی (معز الدولہ کا وزیر) - 28
ایوبی) - 309، 254، 253، 193 مہاہل بن بدران - 186، 83، 79، 78
نجم الدین غازی سعید (والی ماردین) - 454 میرخوند (مورخ) - 449
نزار بن مستنصر باللہ فاطمی - 149، 145، 143 میخائل - 94
152، 151 میکائل بن سلجوق - 64
نسائی - 388 میشاد - 170، 168، 166
ابونصر احمد بن محمد عبدالصمد - 105
ابونصر بن استاذ ابوالقاسم فشیری - 112
ابونصر بن نختیار عز الدولہ - 48
ابونصر خسرو فیروز، لقب، الملک الرحیم - 76، 73، 76
78
ابونصر بن سابور - 49، 47، 46
ابونصر عضد الدولہ، ابو مفصل - 53، 51، 42
نصر بن نفیس، بن مہذب الدولہ احمد بن ابوالخیر (والی بطیمہ) - 185
نصرت الدین بن حر میل - 386
نصرت الدین بن بہرام شاہ - 395، 394
نصیر الدولہ افتگین - 143
نصیر الدین (وزیر خوارزم شاہ) - 363
نصیر الدین حقر - 195
نصیر الدین محمد طوسی، خولجہ (وزیر ہلاکو) - 446، 445
نصیر الدین محمد فرنگ - 249
نصیر بن علی کنانی، امیر، والی شیراز - 120، 119
نظام الملک طوسی - دیکھئے حسن، خولجہ
نظام الدین طغرائی (حاکم اعلیٰ تبریز) - 380
نظر، امیر - 215
- ن
ناتھ (مسعود غزنوی کا ایک ہندو سردار) - 100
الناصر داؤد بن معظم بن ملک عادل - 414، 412، 417
ناصر الدین اللہ، ابوالعباس احمد بن مستنضی، خلیفہ
- 250، 252، 262، 313، 317، 319، 324، 326، 339، 343، 347، 351، 357، 362، 378، 379، 381، 399، 408، 419، 430، 452
ناصر الدین حسین ماردینی، ملک - 244
ناصر الدین عثمانی - 395، 394
ناصر الدین قباچہ - 395، 376، 375، 337
ناصر الدین (الدولہ) محمد بن اسد الدین شیرکوه (والی حمص) - 270، 269، 258
ناصر الدین محمد بن تقی الدین عمر بن شیرکوه - 303
402، 401، 312، 304
ناصر الدین محمود شاہ اول (سلطان دیلی) - 454
ناصر الدین بجمور - 420
ناصر صلاح الدین یوسف (حاکم حلب و دمشق) -

- یوسف ابو یعقوب، امیر المومنین موحدین - 347
- یوسف ابو یعقوب بن عبدالحق (حکمران دولت مریند) - 453
- یوسف بن ابی بکر (دالی بختان) - 394
- یوسف بن ابی بکر (یوہانڈ، سمند)، حاکم انطاکیہ - 283, 158
- یوسف خوارزمی - 95
- یوسف بن محمود غزنوی - 106
- یوسف بن ابی بکر (یوہانڈ، سمند) - 287,
- یوسف بن ابی بکر (یوہانڈ، سمند) - 160
- یوسف بن ابی بکر (یوہانڈ، سمند) - 69, 68
- یوسف بن ابی بکر (یوہانڈ، سمند) - 453
- یوسف بن ابی بکر (یوہانڈ، سمند) - 394
- یوسف بن ابی بکر (یوہانڈ، سمند) - 130
- یوسف بن ابی بکر (یوہانڈ، سمند) - 95
- یوسف بن ابی بکر (یوہانڈ، سمند) - 106

اقوام و قبائل

- ایوامیہ، ترکمان - 383
ایوبی خاندان - 453, 452
ایوبیہ ترکمان - 431
- آ**
- آل بویہ - دیکھے بنی بویہ
آل زید - دیکھے زید یہ
آل رسول، اہل بیت - 437, 232, 33, 28
آل ہاشم - 165
- ب**
- باطنی، فرقہ - 143, 157, 302, 258, 352
434, 436, 445, 449, 453
بحریہ، ممالیک - 419, 423, 427, 428, 453
بربر - 60, 62, 66, 74, 240, 241
بنو برجم (ترک قبیلہ) - 343
برجی ممالیک - 424
بلنجیہ، امرائے - 200
بنی بویہ - 25, 27, 35, 39, 50, 53, 55, 57
63, 74, 76, 78, 80, 84, 85, 96, 113
121, 243, 346, 430, 452
بیاروت، قبیلہ - 363, 365
- ت**
- تاتار (تاتاری) - 63, 324, 342, 344, 346
351, 356, 377, 380, 384, 401
408, 410, 415, 419, 428, 430, 454
تاجیک - 361, 367
ترکان خطا - 63, 211, 213, 215, 248
326, 328, 331, 335, 363
ترکان غز - دیکھے غز
- ث**
- ٹمپلز - 171 دیکھے فداویہ
- ج**
- الف**
- ابوای ترکمان (قبائل انبوه) - 440
اتاکیہ کردستان - 454
اشنا عشری، فرقہ - 32
ارتقیہ، دولت - 221, 454
ازارقہ، فرقہ - 150
استباریہ (ہاسپلرز) - 274, 275, 280, 281
300, 306, 307
بنی اسد - 227
امرا اسدیہ - 272
بنی اسرائیل - 359
اسماعیلی - 56, 301, 334, 336
دیکھے قرامطی، باطنی
اشعریہ، فرقہ - 92, 93, 112, 114
اغراق (خلجی قبیلے کی شاخ) - 368
اکراد جوزقان (قبائل کردستان) - 431
اموی (اندلس) - 281, 346, 352
بنو امیہ - 33, 62, 118, 232, 243, 373
430
بنی انوش تکین - 215
اہل بیت - دیکھے اہل بیت
اہل تشیع - دیکھے شیعہ
اہل سنت والجماعت - 120
اینگلو سیکسن - 171, 172, 230, 399

رسولی، سلطنت (دولت) - 454
رعل، قبیلہ - 206
رومن چرچ - 177

جرمن - 171

ح

بنو حزن - 315

حشیشین (باطنی، اسماعیلی) - 303
بنی حفص (حکمران خاندان تیونس) - 453

بنو حمدان - 49

بنی حدید - 60

حقانیہ (اندلس) - 241

حنبل، فرقہ (حنابلہ) - 120, 114, 113, 29

449, 433

حنفیہ، فرقہ (حنفی) - 435, 399, 372, 113

449, 440

خ

خطا - دیکھے ترکان خطا

خفاجہ، گروہ، قبیلہ - 315, 227, 226, 91, 53

321

خلجی - 367

خوارزم (خارجی) - 399, 395, 394, 150

بنی خوارزم، خوارزم شاہی - 221, 216, 215

345, 343, 332, 327, 310, 243, 242,

420, 419, 399, 395, 393, 349, 347

452, 432, 423,

خوارزم شاہی، سلطنت - 215

ذ

ذکوان، قبیلہ - 206

ر

راجپوت - 105

رافضی - 113, 92

ربیہ، قبائل - 256, 78, 74, 40

ز

زنگی، خاندان - 452, 311, 264, 263, 259

زیانیہ، سلطنت (الجزائر) - 453

زیدیہ، فرقہ، دولت، - 56, 32

آئیمہ زیدیہ (یمین) - 454

س

بنی سامان، آل سامان، دولت سامانیہ - 50, 49

239, 230, 215, 151, 96, 65, 64

بنی سبکتگین، آل سبکتگین (خاندان غزنوی) - 50, 49

242, 239, 237, 235, 234, 230, 77

243

بنو سکار (کرد قبیلہ) - 343

سکینڈے نیون قبائل - 172

سلجوقیہ، آل سلجوق، سلجوقی سلطنت - 67, 65, 26

110, 107, 105, 102, 101, 84, 78, 77

159, 157, 124, 121, 120, 118, 113,

242, 235, 230, 222, 215, 213, 209

399, 347, 346, 343, 334, 327, 243

452, 438, 430

سلجوقی (بلاد روم، ایشیائے کوچک) - 318, 310

454

سلغریہ، اتابکیہ فارس - 454

سن قران (غزتا تازیوں کا ایک گروہ) - 328

سنی، فرقہ، اہلسنت والجماعت - 394, 387, 372

452, 449, 441, 440, 435, 433,

سومرہ (حکمران خاندان سندھ) - 329

بنی سیجیور - 151

عجم - 453, 434, 431, 430, 368, 355
 عراقیہ - 69
 عرب قبائل - 453, 399, 355, 114
 بنی عقیل - 86, 79, 78, 72, 70, 50
 آل علی زین العابدین - 32
 علویہ مصر، خلفاً علویہ، خلافت علویہ - 75, 50, 26
 253, 222, 163, 83 دیکھے فاطمیہ
 بنوعمار - 347, 187

غ

غز، ترکان - 242, 216, 212, 209, 63
 367, 346, 328, 327, 258, 247
 غز، سردار - 248
 غزنوی خاندان، غزنوی سلطنت - 226, 225
 330, 328, 326, 318, 243, 230, 228
 333, دیکھے آل سبکتگین
 غوری خاندان، بنی غور، غوری سلطنت - 232, 231
 326, 324, 247, 245, 243, 235, 234
 367, 347, 345, 339, 333, 331, 327
 429, 386

ف

فاطمیہ دولت، فاطمی خلافت، فاطمین - 96, 56, 49
 248, 163, 161, 149, 145, 143, 113
 313, 311, 310, 256, 254, 253, 250
 373, 352, 347, 328
 فداویہ (ٹمپلرز) - 283, 281, 275, 274
 307, 306, 300, 295
 فدائی - دیکھے اسماعیلی، قرامطی، باطنی
 فرنگی - دیکھے صلیبی

ق

قراخٹائی (ترکان خطا) - 345, 335, 333

ش

شافعیہ، فرقہ - 154, 148, 120, 113, 92
 440, 435, 399, 372
 شمس - 238, 232
 بنو شیبان - 89, 79, 38
 شیعان کرخ - 76
 شیعہ فرقہ - 399, 372, 120, 114, 113
 451, 449, 445, 441, 440, 435, 433
 452,

ص

بنی صالح بن مرداس - 50
 صلیبی (فرنگی) - 284, 282, 281, 254, 243
 413, 405, 401, 347, 346, 311, 308
 451, 429, 419, 417,

ض

آل ضحاک - 234

ط

طالبیوں (شیعوں) - 344
 طے، قبیلہ - 407

ع

بنو عامر بن صعصہ - 321
 بنو عباس، عباسیہ سلطنت، عباسی خلفاء - 36, 33, 25
 157, 139, 120, 118, 95, 77, 76, 49,
 232, 221, 219, 204, 193, 199, 173
 373, 352, 346, 343, 313, 248, 243
 452, 449, 431, 430
 عثمانیہ، سلطنت - 221

- 346
قرا مطہ - 33, 329 دیکھے اسماعیلی، باطنی
قرا مطی حکومت (ملتان) - 328, 329
قحطانی (حمیری) - 74
- ک
- کرامیہ، فرقہ - 249
کسری، سلطنت - 33
بنو کعب - 315
بنو کلاب - 50
بنو کنانہ (دمیاط) - 421
کھوکھر - 335
- گ
- گلکھڑ - 329
گوتھ - 399, 230, 172, 171
- م
- مرا بطین - 373, 281, 243
بنی مرزبان - 64
مردانیہ دولت، بنی مروان - 116, 49
مرینہ، سلطنت - 453
مشفق، قبیلہ - 321
- مضر قبائل - 78, 74, 72, 40
معتزلہ، فرقہ مغاتیہ - 29
مقاسیہ - 62
ممالیک مصر - 453, 427, 425, 423, 422
منقری، حکمران - 225
منقذی (بنو منقذ) - 347, 187
منگول - 412, 411, 356, 352, 346, 344
450, 449, 431, 430, 427
موحدین - 373, 347, 318, 310, 281
453
مہارش - 50
- ن
- نارمن - 399, 230, 177, 174, 172, 171
بنی نصر - 453
نظامیہ، خادمان نظامیہ - 208, 133, 126, 87
- و
- بنی ورام - 91
- ی
- بیک، قبیلہ - 363
یونانی، چرچ - 177

مقامات و ممالک

آ	
اران-396,225	آبنائے پاسفوس-167,166,158
ارانیہ-432,344,323	آذربائیجان-93,92,80,70,69,64,
اربل-289,286,274,265,262,181,	195,192,138,137,135,130,129
435,431,411,408,379,303	311,308,265,225,205,202,200
ارجان-152,149,79,75,74,52,45,	376,359,347,344,324,323,312
اردن-408,406,405,403	397,396,392,390,383,379,377
اردن، دریا-427,308,287,284,272	446,436,434,431,410,408
اردھن، قلعہ-362	آرمینیہ، بلاد ارمن-173,94,93,71,69,
ارزق (بلاد روم)-416	376,354,308,291,290,262,205
ارزن-431	411,383
ارسوف-310,298,297,165	ارمنی غلام-225,
ارض مقدس-171 تا 174 دیکھے بیت المقدس	شاہ آرمینیہ-266,
ارغان-68	آسام-333,332
ارقہ، قلعہ-188	آسٹریا-158,
ارگ، قلعہ-397,396	شاہ آسٹریا-406
ارنول-282	آمد-392,267,264,152,115,114,
ازدبیر، قلعہ-152	432,431,415,408
اپسین-221,207,174,117,63,62,36,	آنی-382
347,346,318,310,281,243,240,	آوہ-322
453,441,400,399,375,373,	
استر آباد-184,101,69	
استیہ-246	
اسکندریہ-419,291,287,272,143,77	
اسعد-431	
اسفراز-396	
اسویا، قلعہ-152	
اشمون، بحر-410 409	
اشمون طناح-407	
اصطخر-324,75,74	
اصفہان-96,80,78,77,75,69,64,43,	
127,126,120,119,117,108,99,97	
	الف
	اببیر-147
	ابی ورد-374
	اتراد-385,366,362 تا 360,350,348,
	399
	اٹلی، (اطالیہ)-284,173 تا 171,158,96,
	373
	اجمیر-337,331
	اُج-395

بلاذجل-35, 37, 86, 90, 97, 107, 138,	بدارہ- 102
182, 192, 196, 206- دیکھے کردستان	بدخشاں- 337, 328
بلیوس- 418, 404	بدرسیو- 147
بلخ- 71, 98, 101, 102, 104, 106, 122,	براکہ، قلعہ- 194
212, 214, 229, 246, 248, 345,	بردان- 80
بلغار (بلغاریہ)- 158, 166, 176, 378,	بروشیر، قلعہ- 73
بلغراد- 166	برزم- 266
بلقا- 413	برزیہ، قلعہ- 401, 283, 282
بلیان- 414	برطانیہ- دیکھے انگلینڈ
بنارس- 331, 330	بست، قلعہ- 339, 244, 109
بندنجین- 317, 226	بسٹام- 322
بنگال- 332, 333, 337	بصرہ- 30, 39, 40, 43, 44, 47, 48, 51, 53
بوارنخ- 86	186, 138, 89, 80, 78, 76, 74, 73, 53
بوشنج- 326	379, 321, 227, 196, 192, 191,
بوغ- 270	بصری- 420, 401
بویلون- 167	بطیمہ- 35, 37, 39, 46, 47, 49, 51, 54,
بہار- 332	185, 125
بھاٹیمہ- 99	بعقوبا- 379
بھنور، قلعہ، متصل ارجان- 152	بعلبک- 223, 257, 258, 311, 401, 409,
بیلون- 168	426, 420, 416
بیت الحم- 276	بغداد- 27, 32, 34, 40, 42, 47, 49, 50,
بیت فوجہ- 304	52, 56, 58, 60, 62, 71, 71, 91, 93, 95,
بیت المقدس- 119, 139, 157, 164, 170,	96, 112, 113, 116, 118, 120, 121,
171, 174, 176, 179, 180, 188, 221,	124, 128, 134, 136, 137, 140, 147,
223, 270, 273, 276, 277, 279, 280,	149, 155, 156, 159, 164, 165, 175,
281, 282, 284, 285, 296, 298, 299,	179, 181, 186, 189, 191, 194,
301, 312, 359, 402, 413, 417, 419,	208, 216, 218, 222, 223, 226, 227,
422, 426, 427, 429	232, 249, 251, 313, 315, 317, 319,
بیر جالوت- 272	323, 324, 344, 347, 379, 396, 424,
بیروت- 264, 275, 276, 291, 293,	427, 430, 433, 455
304	بغراس، قلعہ- 283
بیدر- 393, 392	بچوان- 389
بیرہ- 267	بکاس، قلعہ- 282
بیسان- 272	بلادالبلدیہ- 201

تلہوس - 406	بیلقان - 377
تل باشر - 421,401	بہیق، صوبہ - 212
تل خالد - 267	
تل سلطان - 260	
تل کیسان - 288	
تمکر، قلعہ - 256	
تنکت - 384,383	
توران - 67	
توزر - 315	
تولک، قلعہ - 396,244	
تینس - 163	
تیونس - 453	

پ

پارس - 125
پروان (شمالی افغانستان) - 368,367
پشاور - 367,329,108
پشتہ نیمان - 368
پنجاب - 337,335,329,242,107,96
ہنجدہ - 248
پوزرا - 270

ت

ٹ

ٹارانت - 158
تبت - 385
تبریز - 383,380,379,377,193,80
119,410,390,388,385

ج

جاہرم - 374	تدمر - 421
جارجیہ (جارجیا) - 376,354,308,93	تراسن - 330
جامع بغداد - 216	ترکستان، بلاد ترک - 349,173,67,63,50
جامع زہرا (اندلس) - 240	390,370,360,359,355,352,350
جانس - 376	434,397
جبال نور - 404	ترند - 389,360,108,63
جبل جوز - 269	ترند - 414
جبلہ - 409,402,290,280	ترنوخ - 376
جدہ - 271	تستر - 321,79,75
جربازقان - 99	تشتشان - 376
جرجان - 138,133,132,107,102,71	تعز، قلعہ - 256
324,322,193,183	تفلیس (دارالحکومت کرج) - 382
جزاواں - 247	تکریت - 193,86,71,60,40,38,27
جرمنی - 411,406,307,291,289	379,321,309,208,206,205,203
جریدہ - 269	440
	تکیت آباد (تکین آباد) - 236,97
	تل اعفر، قلعہ - 408

- حصن الاكراد- 280
 طين-308,280,275
 حلب-116,114,93,56,52,50,35
 158,139,137,136,130,129,119
 223,222,192,189,186,174,164,
 272,270, 265,263,260,258,257
 313,311,304,290,289,287,283
 407,405,404,402,401,393,392
 454,442,425,421, 419,416,409
 طوان- 396,206,134,133,79
 طه-194,192,191,185,181,180
 317,315,227,226,207
 حماة- 261,260,257,223,222,187
 401,347,288,286,269,266,263
 428,414,410,409,402
 حمص- 260,258,222,187,130,35
 405,404,402,288,287,269,261
 425,421,420,419,414,411,409
 426
 حملین- 405
 الحوار- 270
 حوراء- 273
 حوران- 224
 حورس- 389
 حیره- 135
 حیفہ (حیفا)- 427,165
- خ
- خابور- 431,267,264,257
 خاریاب- 248
 خالنجان، قلعه- 154
 خانہ کعبہ- 277,270,218
 خایسار (نواجی غزنہ و ہرات)- 396
 ختلان- 434,433
- الجزایر- 453
 الجزیرہ- دیکھئے جزیرہ
 جزیرہ- 139,138,135,130,56,37,27
 266,264,263,257,180,175,151,
 288,286,283,274,272,269,268,
 402,401,324,311,304,303,289
 424,420,417,415,408,407
 جزیرہ بنی اسد- 50
 جزیرہ ابن عمر- 265,116,86,70
 جزیرہ نما عرب- 65
 ہجر- 186
 جموں (کشمیر)- 330
 چند (مند)- 360,256,215,68,65,64
 جندی ساہور- 48
 جینوا- 352, 173
 جیحون، دریا- 209,106,95,68,67,65,64
 358,349,333,215,
 جیرفت- 98
- چ
- چین- 213,199,173,125,63,44
 411,383,357, 355,353, 350,348
 434, 432,
- ح
- حارم- 401
 حجاز، حرمین- 272,138,123,74,33
 حدیث خان- 88
 حران- 268,266,264,257, 129,119
 416,415,408,303,289,286,270
 432,
 حرمین شریفین (حجاز)- 318,313
 حسن الکرد- 187
 خشوی (قدیم مرکز سیستان)- 394

322, 133, 69- دامغان	92, 77, 70, 68, 64, 48, 46, 36- خراسان
276- داووم	, 110, 108, 106, 103, 101, 99, 97
396- داوری (بین قندہار و ہرات)	147, 145, 138, 134, 133, 118, 116,
دجلہ- 78, 134, 191, 193, 201, 216,	, 190, 189, 183, 182, 151, 149, 148,
, 442, 440, 438, 437, 318, 268, 220	, 218, 208, 201, 200, 194, 193, 191
440, 447, 443	247, 244, 235, 230, 229, 228, 221
دجیل- 136	343, 334, 328, 310, 281, 258, 249
دربساک- 401, 283	, 365, 362, 359, 357, 355, 347, 346,
دربند شروان- 396, 377	, 390, 386, 385, 378, 376, 370, 367
دستان- 440	, 410, 408, 400, 399, 397, 396, 394
دسکرہ- 189, 80	451, 441, 434, 432, 431
دقوق- 189	خرت برت- 416, 392
دقوقا- 208	الخردنہ- 291
دمشق- 30, 36, 119, 158, 162, 163,	خزر، بکیرہ- 396
, 243, 224, 223, 221, 206, 174, 165	خلاط- 93, 115, 130, 265, 268, 308,
269, 266, 261, 259, 258, 255, 254	, 406, 392, 390, 389, 383, 382, 377
303, 288, 283, 280, 275, 272, 270,	431, 416, 415, 411, 410, 407
, 407, 405, 401, 309, 307, 304,	خلم- 248
, 420, 419, 417, 416, 414, 411, 409	خوارزم- 63, 101, 104, 107, 108, 209,
454, 432, 428, 425, 423	, 246, 230, 229, 225, 224, 215, 210
دمیاط- 287, 406, 410, 412, 417, 421,	, 365, 362, 347, 345, 328, 318, 247
422,	410, 399, 398, 397, 370, 366
دمیل- 335, 337, 338	خواف- 374
دوآب (دوآبہ، موجودہ صوبہ یوپی ہندوستان) 337	خوزستان- 45, 47, 49, 52, 73, 78, 86,
دہستان- 102	, 208, 202, 196, 152, 138, 132, 131
دہلی- 329, 331, 337	, 379, 378, 321, 317, 225, 217, 216
دیار بکر- 49, 53, 56, 70, 86, 114, 116,	386,
, 151, 141, 139, 135, 131, 129, 125	خوک وکوک- 395
431, 424, 392, 286, 272, 222	خوی- 93, 144, 199, 383, 389, 414,
دیر عاقول- 38	
دیلیم- 25, 27, 30, 32, 33, 42, 49, 51, 53,	
230, 221, 125, 55	
دینور- 194, 196, 199, 204	
	دارا- 420
	داروم- 304, 306, 310
	داریا- 264, 270

شاہرین - 406	سندھ - 328, 326, 318, 148, 97, 56, 47
شتوتان، شمالی افغانستان - 104	329, 332, 337, 440,
شستی (چین کا صوبہ) - 434	دریائے سندھ - 431, 376, 375, 369
شغریٰ، قلعہ - 282	سندیش - 232
شقیف - 196	سندیہ - 71, 53
شقیف، قلعہ - 419, 286, 285	سنگ سوراخ، قلعہ - 391, 390
شکمین، قلعہ - 99, 98	سنگہ غور - 245
شماہ، صحرا - 189	سوالک (ہندوستان) - 395
شمس، قلعہ - 391	سوران - 110
شوہک - 411, 409, 401, 284, 263, 254	سوس - 408, 406, 49, 47
425, 413,	سولہایت - 270
شوش - 401	سیالکوٹ - 329
شہرزور - 268, 216, 131	سیدون - 170
شہر بلد - 268, 86	سیراس - 389
شہر سراد - 377	سیستان - 375, 374, 367, 225, 125
شیراز - 387, 225, 74, 73, 51	سیرم - 132
شیرز، شیرز - 164, 160, 156, 155, 139	سیواس - 415
347, 290, 256, 202, 187	
شیروان، قلعہ - 83	

ش

ص	شاش - 357
	شاقون (شاغون) - 359, 357
صحرا، مقدس - 161, 277	شام - 114, 96, 85, 63, 52, 36, 35, 30
صرغد - 404, 401	, 159, 157, 156, 151, 133, 139, 125
صفد (صفد) - 419, 408, 307, 284, 283	, 178, 174, 173, 171, 169, 165, 161
صفوریہ - 275, 273	, 243, 222, 221, 218, 187, 180, 179
صفیہ کوہ، قلعہ - 396	, 263, 261, 260, 258, 257, 253, 250
صنعا - 454	318, 313, 311, 310, 276, 274, 272
صور (طائر) - 280, 279, 276, 222, 163	, 405, 401, 399, 355, 352, 346, 343,
, 297, 292, 291, 287, 85, 284, 281	, 446, 445, 432, 425, 417, 415, 406
310, 308, 302, 301	455
صدرا - 409, 301, 292, 276	شام، سواحل - 180, 170, 163, 159, 157
صیہون، کنیہ - 307	260, 189, 187
	شام، شمالی - 267
ط	شاہ در، قلعہ - 154, 152, 150

- 97,96,89,87,85,79,76,74,73,60 ,378,371,327,248 ,247
 135,129,125,116,115,113,107, 434, قلعہ طالقان- 151
 ,175,173,160,157,143,138,137, طائر- 170
 206,195,193,189,184,182,180 , طبرستان- 138,125,107,71,69,41
 226,221,220,218,216,215,209, 397,342,230
 ,343,320,318,313,230,228, بحر طبرستان (بحر قزوین)- 365,362
 ,362,359,355,352,348,347,344 طبریہ - 307,287,280,274,273,263
 ,430,410,397,396,390,385,368 420,409,403,
 454,453,452,441,440,439 طبس- 151,149,147
 284,271, عرب، جزیرہ نما- 284,271
 264 عریان- 264
 428 العریش- 428
 260,258 عزاز- 260,258
 279,276,270,162,161, عسقلان- 279,276,270,162,161
 ,306,302,301,299,296,292,285 ,276,275,273,269,268,188,187,
 420,409 307,290,287,282,280,278,
 132, عسکر مکرم- 132 طرسوس- 281,35
 270, عقبہ، خلیج- 270 طلیطلہ (اسپین)- 399,174
 343, عقبہ سراباد- 343 طمغاج (طمغاج) ، کوہ- 356,351,350
 208, عقر بابل- 208 434,383
 78,58,27, عکبر ا- 78,58,27 الطور- 406,405
 ,280,279,274,163,160, عکہ (عکا)- 280,279,274,163,160 طوس (مشہد)- 271,213,122,104,95
 304,299,297,289,288,286,285 374,371,
 ,420,413,411,405,311,310,307, طوغاج- 348
 427,425 طول العجول- 288
 33,30, عمان- 33,30 طہران (رے)- 372
 267, عتاب- 267
 272, عیذاب- 272,270
 غ
 268, غرابلی- 268
 247,245, غرجستان- 247,245
 453, غرناطہ (اندلس)- 453
 103,101,100,71, غزنی، غزنین، غزنہ- 103,101,100,71
 55,51,49,45,41,38,29,26, عراق- 55,51,49,45,41,38,29,26

فوشج - 248 249، 247، 240، 231، 225، 183، 110
 فیروز کوه - 241، 239، 238، 236، 234 337، 335، 332، 329، 328، 327، 325
 243، 247، 342، 339، 337، 331، 330، 369، 366، 359، 347، 344، 342،
 345 433، 410، 397، 396، 385، 384، 376
 فیوارقادس، قلعه - 370 454، 435

ق

قاراش - 293 87، علاقہ -
 قاس - 246 غزہ - 412، 306، 275، 245، 242، 222
 قاشاش - 224 428، 426، 420، 418، 413
 قاشان (کاشان) - 386، 324، 323، 216 224 غوطہ -
 397 272، 248، 247، 245، 244، 243، 236
 قاہرہ - 149، 145، 143، 117، 93، 36 339، 337، 332، 331، 326، 325
 261، 260، 258، 251، 250، 248، 188 434، 397، 396، 394، 376، 345
 425، 412، 409، 404، 403، 309، 263 413 غور (اردن، فلسطین) -
 426

ف

فارس - 54، 52، 51، 48، 44، 42، 39، 37 146-قاسن
 قبرص - 302، 292 152، 150، 138، 120، 77، 74، 70، 63
 قراخطائی - 215، 211، 216 397، 386، 324، 247، 230، 225، 224
 قرطبہ - 241، 62، 60 445، 439، 437، 436، 434، 430، 410
 قرقیسیا - 420، 264 120 فامیہ -
 قرون حماة - 260 فدک، باغ - 28
 قریہ یحییٰ - 59 فرات - 267، 264، 262، 207، 119، 88
 قزوین - 324، 323، 196، 150، 137، 135، 69 442، 408، 402، 304، 268
 376، 358، 334، 158-فراقیہ، جزیرہ -
 بحر قزوین - 146 فرانس - 175، 173، 171، 167، 158، 139
 قسطنطنیہ - 167، 166، 159، 158، 124، 77 421، 373، 368، 307، 285،
 346، 308، 289، 250، 178، 177، 173 174 جنوبی فرانس، شمالی فرانس
 405 فرغانہ - 357، 66
 حیر قسطنطنیہ - 164، 139 188، 180، 179، 178، 171، 157-فلسطین
 خلیج قسطنطنیہ - 289 310، 308، 298، 289، 275، 260، 257،
 قشنامیہ - 281 429، 427، 417، 407، 403، 402،
 قصر شیریں - 89 ساحل فلسطین 279
 قصر عیسیٰ - 91 167 فلینڈرز -

- 366 - کردکان
 کردکوه، قلعه - 152
 الکرک - 284, 275, 273, 263, 254
 419, 418, 416, 413, 409, 401, 308
 428, 426, 425,
 کرکچہ - 323
 کرمان - 73, 54, 52, 51, 49, 47, 43, 42
 378, 359, 235, 230, 146, 110, 97
 454, 435, 397, 388, 386, 382,
 کرمان (کوہستان کرم، درہ کرم) - 338
 کروخ - 265
 کش، ولایت - 244
 کشمیر - 330, 108
 کفرارمان - 268
 کفرطاب 269, 187, 164, 139, 120
 405
 کفرکنا - 405
 کلبوا - 272
 کلور - 376, 375
 کند، قلعه - 106
 کنیہ - 164
 کواشی، قلعه - 408
 کوکب، قلعه - 406, 284, 283, 280, 263
 کونہ - 134, 113, 90, 88, 76, 53, 50
 442, 226
 کولون - 167
 کولی (علی گڑھ) - 331
 کوه جود (کوہستان نمک) - 335
 کیفا - 421, 408, 264, 262, 258, 221
 432, 424, 423,
- گ
- حجرات - 332, 329
 گرگان - 248
- قنجاق - 392, 384, 378, 377, 370
 قلزم، بحر - 271, 270
 قلعه آہنگراں - 232
 قلعه جعفر - 119
 قلعه ملاذخان - 152
 قلعه ناظر - 152
 قلعه یعقوب - 261
 قم - 399, 397, 372, 366, 324, 323
 435
 قنجان - 359
 قندز - 434
 قندہار - 396, 366
 قنطرہ اربق - 75
 قو طور، قلعه - 368
 تور - 68, 67
 تومس - 324
 تونیہ - 308, 289, 262, 158, 157, 92
 قہستان - 434, 394, 336, 334, 151, 147
 436,
 قیساریہ - 427, 297, 170, 165
- ک
- کابل - 454, 435, 397, 385
 کاشغر - 385, 359, 66, 63
 کاصیہ ہون، قلعه - 282
 کتارنگ، قلعه - 341
 کجوراں - 246
 کربلا - 72
 کرج - 382, 380, 377, 322, 183
 کرخ - 433, 93, 83, 69, 60, 59, 49, 32
 449, 442,
 کردستان (بلاد جبل) - 308, 269, 125, 49
 343, 324, 323, 320, 318, 313, 310,
 454, 377, 362,

مہا کین، قلعہ-208	,405,404,399,391,352,328,318
میان قرقین 311,303,268,116,115,73	445,428t420,417,416,409
431,419,411,404,392,	المصیغہ - 262
مینس - 167	المعرۃ - دیکھئے معرۃ العثمان
میمسرگ - 167	معرۃ العثمان - 187,169,164,160,159
میلے دل (بلغاریہ) - 166	410,405,401,269
مینہ - 248	مغرب، بلاد - 278,243,171,149,117
	مقیاس (دریائے نیل، مصر) - 423,419
ن	مکران - 98t97
	مکرم - 75,48
نابلس - 417,413,412,307,278,261	مکہ - 270,268,256,125,98,65,53
418	272t
نارمنڈی - 296	ملاذکرد - 392,382,157,96,94,93,80
ناگور (سوالک) - 393	406
نجف - 216	نمان - 328,231,230,107,99,68,56
ند لین الرمل، قلعہ - 152	337,334,333,330t
نا - 374,365	ملطیہ - 392,115,92
نسیس - 276	نہج - 405,401,269,258,222
نصیبین - 264,258,257,130,129,86	منصور، جامع - 140,59
431,420,405,402,268t266	منصورہ - 424t421
نقاوت - 272	الموت، قلعہ - 244,155,151,149,146,143
نظامیہ، مدرسہ - 147,112,93	436,435,388,387,383,335,245,
نظردن - 301,276	مورو، قلعہ - 408
نگرہار - 367	موزلے - 167
نوبہ - 255	موصل - 50,49,44,40,38,31,28,27,
نوشجان - 138	,116,115,114,86,85,80,70,53,
نہر شیر - 442	,140,139,135,131,129,126,119
نہروان - 206,190,189	200,195,193t191,186,185,181
نیشاپور - 104t101,98,95,92,71,68	260,258,257,224,217,216,202t
,248,213,212,194,146,132,106	303,289,286,274,268,266t262,
373,371,370,362,358,348	,411,408,404,402,401,324,317,
نیل، دریا - 422,419,410,409,407	,446,445,440,439,436,434,420
424	454
نیمروز - 397t393,248,247	موتان (بوتان) - 390,377
نیہ، قلعہ - 394	

ہمدان - 131, 130, 101, 87, 86, 79, 69
 153, 150, 146, 141, 136, 134, 132
 216, 207, 201, 198, 196 تا 191, 183
 334, 324 تا 322, 320, 222, 219, 217,
 , 379, 376, 372, 362, 359, 358, 344,
 388
 ہنگری - 421, 406, 176, 167, 166, 158
 ہندوستان - (بلاد) 64 - 105, 97, 96, 69
 (شمالی ہند) 221, 173, 148, 118, 106
 333, 332, 329 تا 327, 310, 242, 231
 432, 387, 376, 352, 342, 338 تا 336,
 454, 443,
 ہجور، بلاد - 362

ی

یافہ (یافا) - 301, 299 تا 297, 162, 161
 427, 413, 310, 308, 306 تا 304,
 یروشلم - 277, 275 تا 274, 170, 169, 166
 279 - دیکھئے بیت المقدس
 یمن - 272, 271, 256, 255, 65, 56
 454, 315, 313, 311
 یورپ - 399, 373, 284

و

وادی جزویل - 272
 واسط - 48 تا 46, 43, 40 تا 37, 35, 32, 30
 85, 84, 82, 81, 75, 74, 72, 59, 55 تا 51
 186, 181, 180, 136, 135, 134, 90, 89,
 227, 208, 207, 194,
 والیان (ولج)، قلعہ - 370, 369, 367
 وجیرستان، قلعہ - 245, 243
 وزق - 248, 246
 وسط ایشیا (وسطی ایشیا) 342 تا 324, 281, 228
 , 397, 393, 387, 355 تا 352, 347, 346
 453, 452, 431, 398
 ولج - دیکھئے والیان
 ونیس - 352, 173

ہ

ہارونہ - 189
 ہرات - 105 تا 103, 101, 98, 92, 71
 318, 248 تا 246, 244, 243, 232, 209
 , 367, 366, 342, 334, 332, 326, 324,
 397, 396, 375 تا 370
 کوہستانی علاقہ (ہرات) - 245, 244

مسلمانوں کی سیاسی تاریخ

پندرہویں صدی تک
2



تکمیل و ترتیب
حسین احمد زویدری

زاہد چوہدری

ادارہ مطالعہ تاریخ